

ياسنجان سادىق

كۈيلەر خانىشى



شىنجاڭ خەلق باش نەشرىياتى
شىنجاڭ خەلق نەشرىياتى

ياسنجان سادق

كۈيلەر خانىشى

(پوۋېستلار)

شىنجاڭ خەلق باش نەشرىياتى
شىنجاڭ خەلق نەشرىياتى

图书在版编目(CIP)数据


绝代乐师:维吾尔文 / 亚森江·萨迪克著. — 乌鲁木齐:新疆人民出版社, 2013.9

ISBN 978-7-228-17050-0

I. ①绝… II. ①亚… III. ①中篇小说 — 小说集 — 中国 — 当代 — 维吾尔语(中国少数民族语言) IV. ①I247.5

中国版本图书馆CIP数据核字(2013)第238527号

责任编辑	孜来汗·艾则孜
责任校对	热娜古丽·阿布里米提
特约校对	万力·在顿
封面设计	买买提·诺比提
出 版	新疆人民出版社 新疆人民出版社
电 话	0991-2827472
地 址	乌鲁木齐市解放南路348号
邮 编	830001
印 刷	北京顺诚彩色印刷有限公司
发 行	新疆维吾尔自治区新华书店
开 本	880×1230毫米 32开本
印 张	15.5
版 次	2013年9月第1版
印 次	2013年9月第1次印刷
印 数	1-3000
定 价	43.00 元



— يا سنجان سارقي چوغلان

مۇندەرىجە

1	قۇرۇپ كەتكەن دەريا
87	قۇملۇق
177	ياشارغان يۈرەك
226	سۆيگۈ قېرمايدۇ
283	ئاچچىق - چۈچۈك خەتلەر
365	كاككۇك بالىسى
400	كۈيلەر خانىشى

قۇرۇپ كەتكەن دەريا

توپىلىق يول.

تانايتەك تۈپتۈز ئېلىنغان، ئەمما ئاسرايمىغانلىقتىن كاتاغلىشىپ كەتكەن، ئېشەك ھارۋىسى ۋە ئاندا - ساندا ئۆتۈپ قالدىغان ماشىنا چاقلىرىنىڭ تەكرار دەسسەشلىرىدىن خۇددى رېلىستەك ئۈزۈندىن - ئۈزۈنغا سوزۇلۇپ بىر يېرىم غېرىچ كەڭلىكتە، بىر غېرىچ چوڭقۇرلۇقتا كاتالغ ھاسىل قىلغان، يان - ياقلىرىغا قومۇش، شىۋاق، چىم ئۈنۈپ كەتكەن توپىلىق يول. پىيادىلەر ۋە ئات - ئۇلار ماڭسا ئايىغى ئاستىدىن پۇرقىراپ ئاچچىق شور توپا تۈزۈپ تۇرىدىغان شورلۇق يول.

يولنىڭ ئىككى تەرىپىگە ئون مېتىر كەڭلىكتە ئورمان بەلبېغى ئېلىنغان بولۇپ، بۇ يەرگە جىگدە، سۆگەت كۆچەتلىرى قويۇلغان. ئەمما، بۇ كۆچەتلەر ياخشى پەرۋىش قىلىنمىغان ۋە ۋاقتى - ۋاقتىدا سۇغىرىلمىغانلىقتىن تەڭدىن تولسى قۇرۇپ كەتكەن. ئەي بولغانلىرىمۇ تىكىپ قويغان ۋاقتىدىكىدەك پەقەتلا يوغىنىماي شۇ پېتىچە تۇراتتى. يولنىڭ ئىككى تەرىپىدىكى يېڭىدىن ئېچىلغان كەڭرى بىنەملەردىن قومۇش، توغراق، يۇلغۇن ئوتلىرى ئۈنۈپ چىققان بولۇپ، ئاپپاق شور پوستەكلىرى ئۆرلەپ تۇراتتى. بۇ يولنىڭ باش تەرىپى بېھىشباغ يېزىسىغا، ئاياغ تەرىپى قوتاندۆڭ كەنتىگە تۇتىشاتتى.

بېھىشباغقا تۇتىشىدىغان يولنىڭ سول تەرىپىدە ئون يېتىم يىراقلىقتا كىچىكرەك بىر دەريا قوتاندۆڭ تەرەپكە قاراپ شارقىراپ ئېقىپ تۇراتتى. دەريانىڭ باش تەرىپى بېھىشباغ يېزىسىدىن ئۆتۈپ، ئارسلانباغ يېزىسىنىڭمۇ يۇقىرىسىدىكى بىر

چوڭ دەرياغا تۇتاشتى. ئاياغ تەرىپى قوتاندۇڭ كەنتىدىنمۇ ئۆتۈپ كەتتىڭ ئاياغ تەرىپىدىكى كۆز يەتكۈسىز توغراقلىق، يۇلغۇنلۇقلاردا غايىب بولاتتى. قوتاندۇڭلۇكلەر بۇ دەريانىڭ كىچىكلىكىگە قاراپمۇ ياكى سۈيىنىڭ ئازلىقىغا قاراپمۇ، ئەيتاۋۇر بۇ دەريانى «يېرىم دەريا» دەپ ئاتىشاتتى. دەريانىڭ ئاخىرقى ئېقىنى كىرىپ كېتىدىغان توغراقلىقنى بولسا «قاراڭغۇتوغراق» دەپ ئاتىشاتتى. بەزىلەر قاراڭغۇتوغراقنىڭ چەت - چېكى يوق، دېيىشەتتى. يەنە بەزىلەر قاراڭغۇتوغراقنىڭ ئۈچى كۆز يەتكۈسىز قۇملۇق، ئۇ يەردە ئاجايىپ تىلسىملىق غايىب خەزىنە بار، دېيىشەتتى. ئىشقىلىپ، ئۇلار قاراڭغۇتوغراق ۋە ئۇنىڭ ئۈچىدىكى قۇملۇق ھەققىدە ئاجايىپ - غارايىپ رىۋايەتلەرنى توقۇشۇۋالغانىدى. ئۇلار قاراڭغۇتوغراقنىڭ نېرىسىدىكى قۇملۇقتا نۇرغۇن ئالتۇن - يامبۇلارنىڭ كۆمۈلگەنلىكىگە ئىشىنىتتى. ئەمما، ئۇ يەرگە بېرىپ بايلىق ئىزدەشكە جۈرئەت قىلىدىغانلار يوق دېيەرلىك ئىدى. چۈنكى، ئۇلار قاراڭغۇتوغراقتىكى سىرلىق ئەجدىھا كۆلىنىڭ دەم تارتىپ كېتىشىدىن قورقاتتى. بۇنىڭدىن خېلى زامانلار ئىلگىرى بىرنەچچە بەگباش يىگىت قاراڭغۇتوغراقنىڭ ئۇ تەرىپىگە بايلىق ئىزدەشكە كېتىپ، ئورمانلىقتا ئېزىپ قالغانمۇ ياكى يىلان - چايان، ياۋايى ھايۋانلارنىڭ ئوزۇقىغا ئايلاندىمۇ ۋە ياكى باشقا سەۋەب بارمۇ بىرسىمۇ قايتىپ كەلمىگەنىدى. ئۇلارنى ئىزدەپ چىققانلارنىڭ ئالدىدىراق ماڭغانلارنىڭ ئىككىسى ئالدى تەرەپتىكى سۈپسۈزۈك سۇ توشقۇزۇلغان كۆلچەكتەك بىر ئويمانلىققا سۇ ئىچكىلى يۈگۈرۈپ كېتىۋېتىپ، سۇنىڭ بويىغا ئاز قالغاندا پاتقاققا پېتىپ قېلىپ، ھايت - ھۈيت دەپ بولغۇچە چۆكۈپ كەتكەنىدى. بۇ مەنزىرىنى ئۆز كۆزى بىلەن كۆرگەن باشقا ھەمراھلىرى قورقۇنچتىن ئالدى - كەينىگە قارىماي قېچىپ كەتكەن ۋە قاراڭغۇتوغراق ھەققىدە ئادەمنى دەم تارتىپ كېتىدىغان كۆلچەك، ئەجدىھا دېگەندەك قورقۇنچلۇق -

ۋەھىمىلىك ھېكايىلەرنى توقۇشقانىدى. ئىشقىلىپ، قانداق ھېكايە - رىۋايەتلەر توقۇلسۇن، كېيىنكى ۋاقىتلاردا قوتاندۇڭلۇكلەر قاراڭغۇتوغراقنىڭ ئېرىسىدىكى قۇملۇقتىن بايلىق ئىزدەشكە بەل باغلىمىدى. قىش كۈنلىرى قوتاندۇڭلۇك ئەرلەرنىڭ كۆپىنچىسى قاراڭغۇتوغراققا ئوۋ ئوۋلىغىلى كىرەتتى. ئەمما، ئورمانلىققا ئانچە ئىچكىرىلەپ كىرمەيلا، خۇرجۇنلىرى، ئېگەرلىرىنىڭ غانجۇغىلىرى نۇرغۇن كېيىك، جەرەن، بۇغا، تۈلكە، ياۋا توشقان، قىرغاۋۇل... قاتارلىق ئوۋ غەنىمەتلىرىگە تولاتتى. ئۇلار ئالغان ئاشۇ ئوۋ غەنىمەتلىرىگە شۈكۈر قىلىشىپ، قاراڭغۇ توغراقلىقتىن قايتىپ چىقىشاتتى. ئوۋچىلاردىن قاراڭغۇتوغراقلىققا ئىچكىرىلەپ كىرىشكە جۈرئەت قىلىدىغانلىرى ناھايىتى ئاز ئىدى. ئىشقىلىپ، نېمىلا بولمىسۇن، قوتاندۇڭلۇك ئەرلەر پۈتۈن بىر قىشنى قاراڭغۇ توغراققا ئۆتكۈزەتتى.

قوتاندۇڭلۇكلەرنىڭ نەزىرىدە قاراڭغۇتوغراق ئاتا - ئانىسىنىڭ قەبرىسىگە ياكى ئەۋلىيا - ئەنبىيالارنىڭ مازارىغا ئوخشاش ئۇلۇغ، مۇقەددەس ھېسابلىناتتى. شۇڭا، ئۇلار قاراڭغۇتوغراقنى ئاسرايتتى، قوغدايتتى، پەرۋىش قىلاتتى. يۈزدىن ئارتۇقراق تۈتۈنگە ئىگە قوتاندۇڭ كەنتىدە ئىلگىرى تېرىلغۇ يەر تولىمۇ ئاز ئىدى. قوتاندۇڭلۇكلەرنىڭ زور كۆپچىلىكى چارۋىچىلىق بىلەن شۇغۇللىناتتى. ئولتۇراق ئۆيىدىن كۆرە چارۋا مال قوتانلىرىنىڭ كۆپلۈكىدىن بۇ يۇرتنىڭ نامى «قوتاندۇڭ» دەپ ئاتىلىپ قالغانمۇ ياكى باشقا سەۋەب بىلەن بۇنى ھېچكىم بىلمەيتتى. قاراڭغۇتوغراققا يانداش جايلاشقان قوتاندۇڭ كەنتىدە توغراق، جىگدە ئورمانلىرىدىن باشقا، ھەر بىر ئائىلىنىڭ بىرەر - ئىككى مودىن باغ، ئۈزۈم تاللىرى بار بولۇپ، تال - باراڭلىق باغ قىلىش قوتاندۇڭلۇكلەرنىڭ ئاتا مىراس ئادىتى ئىدى. قوتاندۇڭلۇكلەرنىڭ قورۇ - جايلىرى تال - باراڭلارنىڭ ئارىسىدا كۆرۈنمەيلا قالاتتى. يىراقتىن قارىغان كىشىگە

قوتاندۇڭ بىرمۇ قورۇ - جاي يوقتەك ھەممە يېرى ياپيېشىل،
بۈك - باراقسان بىر تىلىسم يۇرت بولۇپ كۆرۈنەتتى.

قوتاندۇڭ بىلەن بېھىشباغ يېزىسىنىڭ ئارىلىقىنى ئېشەك
ھارۋىسى بىلەن ماڭغاندا يېرىم كۈندە ئۆتۈپ بولغىلى بولىدىغان
كەڭرى كەتكەن كۆز يەتكۈسىز قومۇشلۇق، شورلۇق دالا ئايرىپ
تۇراتتى. قوتاندۇڭلۇكلەر بېھىشباغ يېزىسى تەرىپىنى كەنت
ئىچى دەپ ئاتايتتى. بېھىشباغلىقلار قوتاندۇڭ تەرىپىنى جاڭگال،
قوتاندۇڭلۇكلەرنى جاڭگاللىقلار دەپ ئاتايتتى. قوتاندۇڭلۇك-
لەرنىڭ سىرت بىلەن ئالاقىسى بەكمۇ شالاڭ ئىدى. سىرتنىڭ
ئادەملىرىمۇ قوتاندۇڭگە بەكمۇ ئاز كېلەتتى.

قوتاندۇڭ بېھىشباغ يېزىسىغا قاراشلىق بىر كەنت بولسىمۇ،
يېزا مەسئۇللىرى بۇ يەرگە بەك ئاز كېلەتتى. ئەمما، يېزىنىڭ
كىچىك ماشىنىسى پات - پات كېلىپ تۇراتتى ۋە
قوتاندۇڭلۇكلەرگە يېزا باشلىقىنىڭ «يوليورۇقى»نى ئالغىچ
كېلىپ، قوتاندۇڭلۇكلەر ئوۋلاپ بەرگەن كېيىك، جەرەن،
قىرغاۋۇللارنى ماشىنىغا سېلىپ كېتەتتى. يېزا باشلىقى
قوتاندۇڭلۇكلەرنىڭ ھۆكۈمەتتىن قۇتقۇزۇش ئاشلىقى،
نامراتلارنى يۆلەش مەبلىغى تەلەپ قىلمىغانلىقىغا خۇش ئىدى.
قوتاندۇڭلۇكلەر بولسا يېزىنىڭ يېزا بويىچە ئېلىپ بارىدىغان
ھاشار - ئەمگەك، ئالۋان - سېلىقلىرىغا ھەيدىمىگىنىگە خۇش
ئىدى. قىسقىسى، قوتاندۇڭلۇكلەر بۇ خىلۋەت ماكاندا بۇنىڭدىن
تۆت - بەش يىللار ئىلگىرى خېلىلا خاتىرجەم، غەم -
غۇسسسىز، باياشات ياشىغانىدى. لېكىن، كېيىنكى ۋاقىتلاردا
ئەھۋال ئۆزگىرىشكە باشلىدى. قوتاندۇڭلۇكلەر ئەۋلادمۇئەۋلاد
ئانا سۈتىدەك ئېمىپ كەلگەن يېرىم دەرياسىنىڭ سۈيى تارتىلىپ
كېتىشكە ئەگىشىپ ئۇلارنىڭ خاتىرجەملىكى بۇزۇلدى. بىر خىل
كېتىۋاتقان ھايات مۇساپىسى بىردىنلا ئىزىدىن چىقتى.

دەريا شارقىرايتتى. ئۇنىڭ شارقىراشلىرىدا ئىلگىرىكى
شوخ، ئەركىن ئاھاڭلار، ھەيۋەتلىك، جاراڭلىق سادالار يوق

ئىدى. دەريا ئېغىر غەم - قايغۇغا، سۈكۈتكە چۆمگەندەك مۇڭلۇق، ھەسرەتلىك شارقىراتتى. تولغىنىپ - تولغىنىپ ئاقتى.

* * *

توپىلىق يولدا كەينىدىن بۇلۇتتەك توپا - چاڭلارنى تۈزۈتۈپ ماش رەڭلىك بىر لانا پىكاپ قوتاندۇڭىگە قاراپ كېلىۋاتاتتى. پىكاپ ھەيۋەت بىلەن گۈرۈلدەيتتى. ئالدىدىكى ئورۇندۇقتا شوپۇرغا يانداش ئولتۇرغان ئورۇق، ۋىجىك ئەمەلدارنى ۋە ئۇنىڭ كەينىدىكى ئورۇندۇقتا خۇددى بىرسىنىڭ قۇچقىدا بىرسى ئولتۇرغاندەك قىستىلىشىپ ئولتۇرغان بەش نەپەر خىزمەتدېشىنى يەڭگىل تەۋرىتەتتى، ئۇلار يولىنىڭ ئۇزاقلىقىدىنمۇ ياكى ھاۋانىڭ ئىسسىقلىقىدىنمۇ، ئەيتاۋۇر ۋىجىك ئەمەلدارغا ماسلاشقان ھالدا مۈگدەشمەكتە ئىدى.

قوتاندۇڭىنىڭ ئۆي - ماكانلىرى غىل - پال چېلىقىشى بىلەن قاپاقلىرى تۈرۈلۈپ، كۆزلىرى چەكچىيىپ كەتكەن شوپۇرنىڭ چىرايىغا پاللىدە كۈلكە يۈگۈردى. ئۇ مەنزىلگە يەتكەنلىكىنىڭ خۇشلۇقىدىنمۇ ياكى پىكاپ ئىچىدىكى ئۈگدەۋاتقانلارنى ئويغىتىش ئۈچۈنمۇ ۋە ياكى قوتاندۇڭلۇكلەرگە ئۆزلىرىنىڭ كەلگەنلىكىنى خەۋەر قىلىش ئۈچۈنمۇ، ئەيتاۋۇر ماشىنىنىڭ سىگنالىنى سوزۇپ - سوزۇپ بىرنەچچە قېتىم باستى. سىگنال ئاۋازىدىن ئەمەلدار ۋە ئۇنىڭ ھەمراھلىرى چۆچۈپ كۆزىنى ئېچىشتى - دە، مەھەللىگە يېقىنلىشىپ قالغانلىقىنى كۆرۈپ چىرايلىرىغا كۈلكە يۈگۈردى. ئورۇق، ۋىجىك ئەمەلدار كۆزىگە چۈشۈۋالغان كەپكىسىنى كەينىگىرەك سۈرۈپ قويۇپ، شوپۇرغا چاقچاق قىلدى:

— ئابدۇقادىر، دەپ بېقىڭلا قېنى، بۇرنۇڭلىغا قوي گۆشىنىڭ كاۋىپى پۇراۋاتامدۇ ياكى جەرەن گۆشىنىڭ كاۋىپىمۇ؟

شوپۇر يىگىت بۇرۇتلۇق قېلىن كالىپۇكىنى كالىچايتىپ
خۇشامەتگۈيلۇق بىلەن ھىجايىدى.

— ھى - ھى - ھى... مۇشۇ زەنجاڭزە قىزىق گەپ قىلىدۇ
جۇما، — ئۇ كەينىدىكىلەرگە شۇنداق قارىۋېتىپ گېپىنى
داۋاملاشتۇردى، — ئىككى ھەپتىنىڭ ياقى ئاران بىر كەلگەن
ۋاقتىمىزدا قوينىڭمۇ، جەرەننىڭمۇ، توشقان - قىرغاۋۇلىنىڭمۇ
كاۋىپىدىن تولۇق يەيمىز، قانداق دېدىم، ئاغىنىلەر؟

— ئەلۋەتتە، — دېدى سېمىز يىگىت شوپۇرنىڭ سۆزىنى
تەستىقلاپ، — مېنىڭمۇ جەرەن كاۋىپىدىن تويغۇدەك بىر يېگۈم
بار.

— خاتىرجەم بولۇڭا ئۇكام، قوتاندۇڭگە كەلدۇقمۇ، كاۋاپ،
گۆشكە سېسىق كېكىرمىسەك ھېساب ئەمەس.

— ئۇنداق دېگەنلىرى بىلەن نامىنىكا، — دېدى پونكىت
باشلىقى كەينىگە قايرىلىپ، پېشقەدەم خىزمەتدېشىنىڭ گېپىگە
لوڧما سېلىپ، — مېھمان بولۇپ كەلگەنىكەنمىز، خەقنىڭ
داستىخىنىغا ئاچىققىنىنى يەيمىز - دە، كىم بىلىدۇ، چىشقاق
مېكىياندىن ئىككىنى، ئوسۇرۇق تۇخۇمدىن ئون - يىگىرمىنى
پىشۇرۇپ بېرىپ، گۆشىيىپ تۇرۇشامدۇ تېخى؟

— توۋا دېسىلە زەنجاڭ ھاي، ئۇنداقمۇ قىلىپ كەتمەس، —
دېدى مەتتىياز شاپ بۇرۇتلىرىنى تولغاپ تۇرۇپ، — تەقسىماتى
بولمىسىمۇ، ئاغزىنى كاككۇكتەك ئېچىپ يالۋۇرۇپ كەپتىكەن،
يۈز لىتىر سۇنى بۇيرۇپ بەدىلىغۇ ئەينا. ھېچبولمىغاندا ئاشۇ
يۈز لىتىر سۇنىڭ يۈزى بولا ئەلۋەتتە.

— جاڭگاللىققۇ ھايۋاندىن پەرقى يوق يۈزسىز خەق، —
سېمىز يىگىت راستلا جەرەن كاۋىپىدىن قۇرۇق قالغاندەك
غەزەپلىنىپ سۆزلەشكە باشلىدى، — ئەمدى ئالدىمىزغا سۇ دەپ
كېلىپ باقسۇنا قېنى.

— تەقسىماتىنىمۇ بەرمەسمىز.

— سىلىچۇ نامىنىكا، زاكۇنىڭ تاقىقىغا مەھكەم بولسىلا،

زەنجاڭنىڭ ئاغزىدىن يۈز لىتىر سۇ چىقىپ بولغۇچە، تاقاقنى ئېگىز كۆتۈرۈۋەتمەي، بىرەر كۈن يالۋۇرغۇزۇپ، ئوتتۇز - قىرىق لىتىر قىسۇپ ئېچىپ بەرسىلىغۇ مۇشۇنداق ئىش چىقمايدۇ. پىكاپنىڭ تورمۇزلىنىشى بىلەن تەڭ پىكاپ ئىچىدىكىلەرنىڭ غولغۇلىسىمۇ بېسىلىپ قالدى.

— شۇجىنىڭ ئىشىك ئالدىدا توختىغاندىمىز - ھە؟ — دېدى سېمىز يىگىت سىرتنى تولۇق كۆرەلمىسىمۇ بويۇنداپ قاراپ. — ئاۋۋال مەشەدە توختايلى، ئاندىن شۇجى نەگە باشلىسا شۇ يەرگە چىرەرمىز، ما ئىشنى كۆرۈڭ بىرەر كىم ئالدىمىزغا چىقامۇ دېمەيدۇيا، — دېدى پونكىت باشلىقى پىكاپنىڭ ئىشىكىنى جالاقىتىپ ئاچقاچ ۋە پىكاپتىكى كىچىكرەك يىگىتنى بۇيرۇدى، — تۇرغۇنجان، چۈشۈپ قاراپ بېقىڭا، ئۆيدە ئادەم بارمۇ، يوقمۇ؟

— قويسىلا زەنجاڭ ھاي، چۈشمىسۇن. ماشىنىنىڭ شۇنچە ئاۋازىنى ئاڭلىماي قالامدۇ بۇ خەق، خارلىقتا قالغان ئادەم يوق بۇ يەردە، جىندەك ساقلاپ تۇرايلى، ئالدىمىزغا توققۇز تەزىم قىلىپ چىقمىغىنىنى مەن بىر كۆرەي، — دېدى مەتنىياز بۇرۇت چوڭچىلىق بىلەن.

ئۇلار پىكاپنىڭ ئىچىدە پېتىنى بۇزماي بىردەم ئولتۇرۇشتى. تومۇز ئايلىرىنىڭ يال - يال ئىسسىقى ئەتراپنى تونۇردەك قىزدۇرۇۋەتكەنىدى. بايا ماشىنا ماڭغاندا كۆزنەكلىرىدىن شامال ئۆتۈشۈپ، ئىسسىق ئانچە بىلىنىمىگەن بىلەن مانا ئەمدى پىكاپنىڭ ئىچى ئىسسىق ھاۋا قاپلىشىپ قالغاندەك تىنچىق بولۇپ كەتكەنىدى. ئۇلارنىڭ باش - كۆزلىرىدىن مونچاق - مونچاق تەر تامچىلىرى تۆكۈلۈپ نەپەسلىرى سىقىلاتتى. بەش ئادەم سىقىلىپ ئولتۇرغانلىقى ئۈچۈن بەدىنىدىن چىققان تەردە، كۆڭلەكلىرى ھۆل بولۇپ چاپلىشىپ كەتكەنىدى. شۇنداقلىقىمۇ، ئۇلار دوزاخ ئازابىغا چىداپ، ئالدىلىرىغا قوتاندۇڭلۇكلەرنىڭ تەزىم قىلىپ كېلىشىنى كۈتۈپ تۇرۇشاتتى. ئىسسىققا ئاخىر

سېمىز يىگىت چىدىمىدى.

— ھاي بالا! — دېدى ئۇ ئالتە - يەتتە قەدەم نېرىدا
ماشىنىنى كۆزىتىپ تۇرغان بالىلار ئارىسىدىكى چوڭراق بىر
بالىنى شەرەتلەپ.

بالا تارتىنىپقىنا يېقىنراق كەلدى.

— شۇجى ئۆيدە يوقمۇ؟

— ئورمىلىقتا.

— ماڭ جۇڭۇ، قىچقىرىپ كەل!

بالا خۇشياقمىغاندەك قاراپ تۇردى.

— بولە تاز، ئىتتىك، — دېدى پونكىت باشلىقى ئامۇتتەك
بېشىغا قوندۇرۇۋالغان كەپكىسىنى قولىغا ئېلىپ تۇرۇپ، —
بېرىپ شۇجىغا سۇ پونكىتىدىكى ئابدۇۋاسىت زەنجاڭ كەپتۇ
دېگەن. دەرھال كەلسۇن.

بالا پىكاپىنىڭ قېشىدىن ئاستا ئايرىلدى - دە، بىر تەرەپتە
تاماشا كۆرۈپ تۇرغان ھەمراھلىرىنىڭ قېشىغا كېلىپ بىر
نېمىلەرنى پىچىرلىدى. ئۇنىڭ گېپى تۈگىشى بىلەن بالىلار
تۇشمۇتۇشتىن چۇرقىراشتى - دە، يالاڭ ئاياغ پۇتلىرى بىلەن
بۆلۈتتەك توپا توزۇتقىنىچە مەھەللىنىڭ ئايىغى تەرەپكە قاراپ
يۈگۈرۈپ كېتىشتى.

مەھەللىنىڭ ئاياغ تەرىپىدە قوتاندۇڭلۇكلەر بۇغداي
ئورۇۋاتاتتى. بالىلار يۈگۈرۈشكەن پېتى ئۈدۈل شۇجىنىڭ ئالدىغا
كەلدى - دە، چۇرقىرىشىپ خەۋەر يەتكۈزۈشتى.

— مەھەللىگە ماشىنا كەلدى.

— باشلىق كەلدى.

— كادىر كەلدى.

— بىرسىڭلار سۆزلەڭلەر، بالىلىرىم، گېپىڭلىنى پەقەت
بىلەلمىدىم، — دېدى شۇجى بالىلارنى جىملەپ، — نېمە ئىش
بولدى، سەن دېگەنە ئايۇپ؟ — دېدى چوڭراق بالىغا قاراپ.

— شۇ... ھېلىقى... ھېلىقى، — دېدى ئايۇپ ئىسىملىك بالا

ھاسىراپ تۇرۇپ، — ھېلىقى ماشىنىسى بار قەلەندەرلەر يەنە كەپتۇ.

— ماشىنىسى بار قەلەندەرلەر دېدىڭمۇ، بالام؟ — دېدى شۇجى ھېچنېمىنى چۈشەنمەي.

شۇجىنىڭ بۇ گېپىگە ئەتراپتىكى دېھقانلار پاراققىدە كۈلۈشۈپ كەتتى.

— سۇ پونكىتىدىكىلەر يەنە كەلگەن ئوخشايدۇ، — دېدى ئارىدىن بىر دېھقان شۇجىغا چۈشەندۈرۈپ، — مەن تېخى سىلىنىمۇ بىلىدۇ دەپتىمەن. كىم تاپتىكىن بۇ گەپنى. قوتاندۇڭدە سۇ پونكىتىدىكىلەرنى ماشىنىسى بار قەلەندەرلەر دەيدىغان بولۇۋالدى.

— بۇ كىمنىڭ تاپقان گېپى؟ — سورىدى شۇجى ئەتراپتىكىلەرگە تەكشى قاراپ.

ئەتراپتىكىلەر گەپ قىلماي جىم تۇرۇشتى.

— ھا - ھا - ھا... — شۇجى تۇيۇقسىز قاقاھلاپ كۈلۈپ كەتتى، — قىزىق لەقەم بولماپتۇ بۇ... ھا - ھا - ھا... — شۇجى بىرھازا كۈلگەندىن كېيىن كۈلكىسىنى توختىتىپ غودۇڭشىدى، — ئىككى ھەپتە بولا - بولماي يەنە كەپتۇ بۇ خەق، ئادەمنى ئاۋارە قىلىۋېرىشكە خىجىلمۇ بولۇشمايدىكەن. ئادەم ئالدىراشچىلىقتا بىر قولىنى ئون قىلالماي تۇرۇۋاتقاندا. ئۇ شۇلارنى دېدى - دە، ئورغىقىنى بەلبېغىغا قىستۇرۇپ، مەھەللە تەرەپكە قاراپ ماڭدى.

شۇجى ئابدۇۋاسىت پونكىت باشلىقى قاتارلىقلارنى يىراقتىن كۆرۈپلا ئالدىغا يۈگۈرۈپ كەلدى. ئۇلارنىڭ خۇشياقمىغان ھالدا سۇنغان سىڭار قولىنى ئىككى قوللاپ مەھكەم سىقتى، قايتا - قايتىلاپ ھال - ئەھۋال سورىدى. ئىززەت - ئىكرام بىلەن ئۆيگە باشلىدى، ئالدىغا قوشلاپ كۆرپە تاشلىدى.

— بىخەۋەر بولۇپ قاپتۇق، — دېدى شۇجى ئۇلار كۆرپىگە جايلىشىپ ئولتۇرۇپ بولغاندىن كېيىن يەنە تەكەللۈپ قىلىپ، —

بولمىغان بولسا ئېتىز بېشىغا چىقماي ساقلاپ تۇرار كەنمىز.
ئىسسىقتا ساقلىشىپ قاپلا، سەت قىلىق بولدى. خاپا
بولۇشمىسلا.

پونكىت باشلىقىنىڭ ئەتەي تۇرۇلگەن قاپقى ئېچىلدى.
قوشلاپ سېلىنغان دۇخاۋا كۆرپە ئۈستىدىكى ۋىجىك گەۋدىسىنى
قىمىراتتى:

— ھېچقىسى يوق، — دېدى ھىجىيىپ تۇرۇپ، — پونكىتتا
بىكارچىلىقتا سەل زېرىكىپ قالدۇق، شۇڭا يېرىم دەريانىڭ
چېقىللىرىنى تەكشۈرگەچ، شۇنداقلا بىر چىرىپ ئۆتەپ كېتەيلى
دەپ...

— ئوبدان بوپتۇ، — دېدى شۇجى داستانخان سالغاج.
شۇجىنىڭ ئايالى ياغلىقنىڭ بىر ئۇچى بىلەن يۈزىنىڭ يېرىمىنى
يۆگەپ، يات مېھمانلاردىن دالدا قىلىپ تۇرۇپ، بىر لېگەن نان،
ئۈچ چىنە قېتىق ئەكەردى.

— سۈدىنمۇ ئەكىرمەسلا شۇجى، دوغ ئېتىپ ئىچەيلى، ئەجەب
ئۈسسەدى ئادەم، — دېدى سېمىز يىگىت قېتىقنى قوشۇق بىلەن
ئىچكەچ.

شۇجى دەرھال سۇ ئەكەلدى. ئۇلار بىر چىنىدىن دوغنى
گۈپۈلدەتتىپ ئىچىۋېتىشتى — دە، داستانخانىدىكى نانغا
ئىشتىھاسىزلا قاراپ قويۇشتى.

— قېنى نانغا باقىلى مېھمانلار، — دېدى شۇجى ئۇلارنى
داستانخانغا زورلاپ.

— شۇجى ھاي، ئادەمنى ئىسسىقتا قۇرۇق نانغا زورلىماي،
ئۆرۈك، قوغۇن — تاۋۇزلاردىن ئەكىرمەسلا، — دېدى مەتنىياز
بۇرۇت تاقەتسىزلىك بىلەن غۇدۇراپ.

— ئۆرۈككە بالا ئەۋەتتىم، ھازىر ئەكەلىدۇ.

— قوغۇن — تاۋۇزچۇ؟ — دېدى شوپۇر يىگىت بىزەڭلىك
بىلەن ھىجىيىپ.

— قوغۇن — تاۋۇز، — دېدى شۇجى سەل تۇرۇۋېلىپ، —

ئەتىيازدىن يەرنى ئوسا قىلىدىغانغا سۇ يوق سەل ۋاقىچە
قايتىكەن، شۇڭا تېخىچە...

— پىشىمىدى دېسىلە، — دېدى سېمىز يىگىت
ئىشەنمىگەندەك قىلىپ، — شەھەرگە قوغۇن — تاۋۇز كىرىپ
بولغىلى نەۋاق، سىلى سۇ، سۇ دەپ پونكىتقا كۆلدۈرلەپ بارغىلى
ئۇستا، ئەمما قوغۇنلۇققا بېرىپ باقمايدىغان ئوخشىمىمىلا؟ بىزنىڭ
پونكىت خۇددى قوتاندۇڭ ئۈچۈن قۇرۇلغاندەك، ھەرقايسىلىرى
سۇ دەپ بېرىشىلا، زەنجاڭ تەقسىماتى بار — يوق دېمەي سۇنى
بۇيرۇپ بېرىۋېرىدۇ. يېرىم دەريانىڭ پۈتكۈل سۈيى قوتاندۇڭگىلا
ئاققانداك ئاقىدۇ، يەنە قوغۇن ۋاقىچە قايتۇ دېسىلە قانداق
بولغىنى؟! — سېمىز يىگىت بىر تەرەپتىن قوتاندۇڭگە بۇيرۇپ
بەرگەن سۇنى پەش قىلسا، يەنە بىر تەرەپتىن ئوتقۇيرۇقلۇق
قىلىپ ئەزۋەيلەشكە باشلىدى، — يېزىلىرىدىن، شۇجى، يېزا
باشلىقلىرى كەلسىغۇ قىلىدىغان قىلىق تاپالماي قالدىكەنلا،
بىزنىڭ زەنجاڭ كەلسە ئاشۇ پاقا تېشىۋەتكەن توك سۈيىلىرىنى
ئايۋاتاملا نېمە؟ بىلىپ قويسىلا، بىزنىڭ زەنجاڭنىڭ ھوقۇق
دەرىجىسىمۇ بۆلۈم — ئىدارە دەرىجىلىك، سىلىنىڭ شۇجى، يېزا
باشلىقلىرى بىلەن دەرىجىسى تەڭ، شەيتانلىرى كۆزلىرىگە
كىچىك كۆرسىتىۋاتقان بولسا...

— ئوبدان ئۇكامەي، نەدىكى گەپنى قىلماڭا، — دېدى شۇجى
خىجىل بولۇپ، — ھەرقايسىلىرىدىن توك سۈيىمى ئايدىغان
ئادەممۇ مەن. ئادەم ئەۋەتەي، بەكرەك ئىزدەپ باقسۇن، پىشقانلىرى
چىقىپ قالار...

— توك سۈيىمى بولسىمۇ ئەكەلسۇن، ھېچ بولمىسا قىيىپ
ئىچەرمىز، — دېدى سېمىز يىگىت يەنە بىزەڭلىك بىلەن.
شۇجى دەرھال سىرتقا ماڭدى.

— سىلىزە... گەپكە گەپ كەلگەندە پەقەتلا ئايپ
ئولتۇرمايسىلە جۇما، — دېدى پونكىت باشلىقى پىخىلداپ
كۈلگىنىچە سېمىز يىگىتكە قاراپ، — بىچارە شۇجىنى

تويغۇزۇۋەتتىڭلا.

— ئۇنداق دېگەنلىرى بىلەن، — دېدى سېمىز يىگىت
ئۆزىنىڭ گېپىنى قۇۋۋەتلەپ، — بوش تۇرساق ئىككى قاچا
قېتىق بىلەن يولغا سالىدىغان ئوخشايدۇ بۇ خەق.
— شۇنداق بىر قىلىپ باقسۇن قېنى، — دېدى مەتتىياز
بۇرۇت قاپاقلىرىنى تۈرۈپ.

— ئۇنداقمۇ قىلىپ كەتمەس، — دېدى پونكىت باشلىقى
كەپكە شەپكىسى بىلەن ئۆزىنى يەلپۈگەچ ئولتۇرۇپ، ئۇ سىرتقا
نەمەگەرلىك بىلەن قاراپ قويۇپ، شوپۇر يىگىتنى بۇيرۇدى.
— ئابدۇقادىر، مۇنداقسىڭىلا چىققان بولۇپ قاراپ بېقىڭلا،
نېمە ئىش قىلۋاتىدۇ بۇ خەق.

ئابدۇقادىر ھۇرۇنلۇق بىلەن مىدىرلاپ قويدى — دە، ئورنىدىن
قوزغالمىي تۇرۇپ جاۋاب بەردى.

— تالاغا چىقمىساممۇ بىلىپ بولدۇم، شۇجىنىڭ بۈگۈنكى
ئەلپازىدىن قارىغاندا چوقۇم ژۇڭداۋاتىدىغۇ ① دەيمەن.
— سويىۋاتىدىكىن ئادىشىم، — دېدى سېمىز يىگىت.

— ياق، ژۇڭداۋاتىدۇ.

— ياق، سويىۋاتىدۇ ②.

— بولدى، تالاشماڭلار، — دېدى زەنجاڭ كەيپىسىزلىك
بىلەن، — قېنى داستىخانغا كەلگەندە كۆرمەمدۇق.

— بۇنداق دەپ ئولتۇرىدىغان بولساق جەزمەن كاۋىپىنى
ھەرگىزمۇ يېيەلمەيمىز، — دېدى سېمىز يىگىت بىتاقەتلىك
بىلەن. ئۇ پونكىت باشلىقىنىڭ بىقىنىدىكى كۇسا ئادەمنى
نوقۇدى، — نامىنىكا، زەنجاڭ بۇيرۇپ بەرگەن سۇنى زاكۇدىن
سىز ئەمەلىيلەشتۈرۈپ بېرىسىزغۇ، گاھى ۋاقىتلاردا سۇ باشتىن
ئېگىز — پەس كېلىپ قالدى دەپ قويۇپ، زەنجاڭ يۈز لىتىر
بۆلۈپ بەرسە، سىز ئەللىك لىتىر قوشۇپ، بىر يۈز ئەللىك

① توخۇ يۇڭداۋاتىدۇ دېمەكچى.

② قوي سويىۋاتىدۇ دېمەكچى.

لىتىرمۇ بېرىۋېتىپسىز بۇ خەققە، پايدىنى داۋاملىق ئۆزىڭىز
ئوڭچىلا كۆرمىڭ، بىزمۇ ئانچە - مۇنچە شېرىك بولايلى. چىقىپ
شۇجىغا دەڭ، دەرھال قاراڭغۇ توغراققا ئوۋچى ئەۋەتسۇن.

— نېمە، نېمە دېدىڭىز؟ — نامان سېمىز يىگىتكە غەزەپ
بىلەن ئالايدى، — ئاغزىڭىزغا بېقىپ گەپ قىلىڭ جۇمۇ ئۇكام.
مەن زەنجاڭنىڭ بۇيرۇقىسىز بىر لىتىر سۇنىمۇ خەققە
بېرەلمەيمەن، ئىشەنمىسىڭىز بۈگۈندىن باشلاپ زاكۇ بېشىدا
ئۆزىڭىز تۇرۇڭ.

— تۇرسام تۇردۇم، قانچىلىك ئىش ئىدى زاكۇ باقماق؟!
ئاش، گۆش، ھاراق ئۆزى پۇتى بىلەن كېلىپ تۇرىدىغان يەردە
خىزمەت قىلماق قانچىلىك تەس ئىدى؟! بىكاردىن كەلگەن ئاش،
گۆش قارىڭىزنى ئەسكەن بولسا...

— بولدى، بولدى، تالاشماڭلار، — دېدى تۇرغۇنجان
ئىسىملىك يىگىت نامىنىكام بىلەن سېمىز يىگىتنى جىملەپ، —
بۇ گېپىڭلارنى پونكىتقا بارغاندا قىلىشۇپلىڭلار، نامىنىكا،
سىزمۇ ياقۇپجاننىڭ گېپىگە ئانچە خاپا بولۇپ كەتمەي، چىقىپ
بىر ئامالنى قىلىڭ. ئىشقىلىپ، بىز بۈگۈن جەرەن كاۋىپى
يېسەك بولىدىغۇ، مېھماندارچىلىقتا ھېلىقىدەك گەپنى
قىلىشمايلى، خەقتىن سوۋغا - سالام ئالماي سۇ بۇيرۇپ
بېرىدىغان كىم بار دەيسىلەر بۇ يەردە.

تۇرغۇنجاننىڭ ئاخىرقى گېپى پونكىت باشلىقىغا ياقىمىدىمۇ
نېمە، يەر تېگىدىن شۇنداقلا بىر گۈللىپ قاراپ قويدى.

يۇلتۇزلۇق كېچە، سۈزۈك ئاسمان گۈمبىزىدىكى تولۇن ئاي
كۈمۈش نۇرلىرى بىلەن زېمىننى ئاپپاق يورۇتۇۋەتكەنىدى.
كېچىنىڭ سەل كىن غۇر - غۇر شامىلى ئادەمنىڭ ۋۇجۇدىغا بىر
خىل راھەتلىك ھۇزۇر بېغىشلايتتى. شۇجىنىڭ ھويلىسىدىكى
ئىككى ئۈن يېتىم يىراقلىقتىكى قۇم دۆڭىنىڭ ئۈستىدە يېرىم
دەرياسىنىڭ قاراڭغۇ توغراققا قايرىلىدىغان قولىتۇقتىكى
قىرغاقتا قوتاندۇڭلۇكلەر كىگىز - كۆرپىلەرنى سېلىشىپ،

پونكىت باشلىقى ئابدۇۋاسىت قاتارلىق مېھمانلارنى كۈتمەكتە ئىدى.

يۇمىلاق ئولتۇرۇشقان ئادەملەرنىڭ ئوتتۇرىسىغا داستىخان سېلىنغان بولۇپ، داستىخان لېگەن - لېگەندە پىشۇرۇلغان توخۇ، قوي، جەرەن گۆشلىرى، كاۋاپلار، قېتىق، ئۆرۈك، قوغۇن - تاۋۇزلار ۋە چالا غاجلاپ تاشلاپ قويغان سۆڭەكلەر بىلەن تولۇپ كەتكەندى.

مېھمانلارنىڭ قورسىقى تويغان بولسا كېرەك، داستىخانغا ئىشتىھاسىز قاراپ ئولتۇراتتى، سېمىز يىگىت خېلىلا مەست بولۇپ قالغان بولۇپ، پىيالىگە بۇلدۇقلىتىپ ھاراق قويغاچ ئەپسانە لەتىپىلەرنى سۆزلەپ سورۇندىكىلەرنى كۈلدۈرۈۋاتاتتى. پونكىت باشلىقى ئورۇق، ۋىجىك گەۋدىسىنى يوغان پەي ياستۇققا يۆلەپ، يانپاشلىغىنىچە جەرەننىڭ ئارقا پۇتى بولسا كېرەك، يوغان بىر سۆڭەكنى ئىشتىھا بىلەن غاجلاۋاتاتتى. پونكىت باشلىقىنىڭ قارشى تەرىپىدە ئۈچ نەپەر قوتاندۇڭلۇك سازەندىلەر قالۇن، داپ، راۋاب بىلەن مۇقام ئورۇنلاۋاتاتتى. لېكىن، بۇ سەلتەنەتلىك كۈيگە شۇجىدىن باشقا ھېچكىم قۇلاق سالمايۋاتاتتى. تۆۋەندە - قۇم دۆڭىنىڭ ئايغىدا يېرىم دەرياسى مۇقام كۈيلىرىگە جور بولۇپ مۇڭلۇق شارقىرايتتى. سورۇن ئەھلى ھاراققىمۇ، گۆش كاۋاپقىمۇ راسا تويۇپ سېسىق كېكىرگىلى تۇرغاندا، شۇجى بىر بوتۇلكا ھاراقنى قولىغا ئالدى - دە، پونكىت باشلىقىنىڭ ئالدىغا قويغاچ دېدى:

— مۇشۇنى زەنجاننىڭ ئۆز قولىدىن بىر يۈتۈمدىن ئىچىلى.
پونكىت باشلىقى دەرھال قولىدىكى سۆڭەكنى داستىخانغا قويۇپ، ھاراق بىلەن پىيالىنى شۇجىنىڭ ئالدىغا ئىتتىردى.
— ياق، ئۆزلىرى قويۇپ بەرسىلە، سورۇننىڭ بېشىدا مەن قويۇپ بەردىم ئەمەسمۇ.
— ئاخىرىنىمۇ سىلەننىڭ قولىرىدىن ئىچىلى، قويۇپ بەرسىلە زەنجان ھاي.

— ياق، يەنىلا سىلى قۇيۇپ بەرسىلە.

— مەن قۇيۇپ بەرسەمغۇ بولاتتى، — دېدى شۇجى خۇشامەتگۈيلىق بىلەن ھىجىيىپ تۇرۇپ، — لېكىن قوتاندۇڭلۇك يولداشلارنىڭ ھەممىسى ئەڭ ئاخىرىدا زەنجاڭنىڭ قولىدىن بىر يۈتۈمدىن ئىچمىسەك ئۇسسۇزلۇقىمىز قانمايدۇ، دېيىشىۋاتىدۇ. شۇڭا، بىر رومكىدىن ئىلتىپات قىلىپ ئۇسسۇزلۇقىمىزنى قاندۇرۇپ قويسىلا، زەنجاڭ.

شۇجىنىڭ گېپى تۈگىشى بىلەن قوتاندۇڭلۇك باشقا سورۇن ئەھلىمۇ بىر ئېغىزدىن دەۋەت قىلىشتى.
— شۇنداق قىلىڭ، زەنجاڭ.

— سىلەنىڭ قوللىرىدىن بىر رومكىدىن ئىچەيلى.

— ئۇسسۇزلۇقىمىزنى بىر قاندۇرۇپ قويسىلا.

— شەپقەتلىرىنى بىر كۆرسەتسىلە، قوتاندۇڭ قۇرۇپ كەتمىسۇن.

ئۆتۈنۈش، خۇشامەت، مەدھىيە سۆزلىرى پونكىت باشلىقىنى ئوتقا چۈشكەن مايدەكلا ئېرىتىۋەتتى. ئۇ ۋىجىك گەۋدىسىنى ياستۇقىدىن لىككىدە كۆتۈردى — دە، قولىغا ھاراق بوتۇلكىسى بىلەن پىيالىنى ئېلىپ، ئاۋۋال ئۆزىگە، ئاندىن ئوڭ يېنىدىن باشلاپ پىيالىنى ئايلاندۇرۇشقا باشلىدى. ھاراق ئەڭ ئاخىرىدا پونكىت باشلىقىنىڭ سول بېقىنىدا ئولتۇرغان شۇجىدا توختىدى. شۇجى قولىدىكى لىپمۇلىق ھاراق توشقۇزۇلغان پىيالىنى ئاۋايلاپ تۇتۇپ ئورنىدىن تۇردى — دە، پونكىت باشلىقىغا قاراپ سەل ئېگىلىپ تۇرۇپ سۆز باشلىدى:

— بۈگۈن قوتاندۇڭلۇكلەر گىنتايىن خۇش، زەنجاڭنىڭ ئىلتىپاتى بىلەن بۇغدايلىرىمىزنى ۋاقتىدا سۇغىرىپ پىشۇرۇۋالدۇق. شۇ مۇناسىۋەت بىلەن قوتاندۇڭلۇكلەر نامىدىن زەنجاڭغا ۋە سۇ پونكىتىدىكى بارلىق يولداشلارغا رەھمەت ئېيتىمەن، — ئۇ پونكىت باشلىقىغا ھۆرمەت بىلەن سالام بېرىۋەتكەندىن كېيىن گېپىنى داۋاملاشتۇردى، — ئەمدى بىز

قوتاندۇڭ خەلقىنىڭ زەنجاڭغا دەيدىغان كىچىككىنە بىر تەلىپىمىز بار، — ئۇ سورۇندىكىلەرگە تەكشى بىر قارىۋېتىپ گېپىنى داۋاملاشتۇردى، — زەنجاڭغىمۇ مەلۇم، ئىلگىرى بىزنىڭ يېرىم دەرياسىدىن بىۋاسىتە سۇ ئالىدىغان ئېغىزىمىز بار ئىدى. ئۇنى زەنجاڭ قانۇنسىز ئېغىز دەپ ئۆز قولى بىلەن كۆمدۈرۈۋەتكەن ۋە پىكىرىڭلار بولسا يۇقىرىغا دەڭلار، دېگەنىدى. بۇ يىل توپتوغرا ئۈچ يىل بوپتۇ. يۇقىرىغىمۇ يول مېڭىپ باقتۇق، يۇقىرىمۇ يەنىلا زەنجاڭدەك كەسكىن ئەمەس ئىكەن. يەنىلا زەنجاڭغا باش ئاغرىقى قىلغىنىمىز تۈزۈك ئىكەن، زەنجاڭ، ھىممەت قىلىپ ئاشۇ ئېغىزىمىزنى ئەسلىگە كەلتۈرۈپ بەرگەن بولسا، — شۇجىنىڭ گېپى تۈگىشى بىلەن پونكىت باشلىقى مەغرۇرلۇق بىلەن گىدەيدى. لېۋىگە ئالدىرماي بىر تال سىگار قىستۇردى، شۇجى دەرھال سەرەڭگە ياقتى.

— مېنى تار يەردە قىستىمىسىلا، بۇ مېنىڭ قولۇمدىن كېلىدىغان ئىش ئەمەس، — دېدى پونكىت باشلىقى پەرۋاسىزلىق بىلەن ئاغىزى. — بۇرىندىن قويۇق تاماكا ئىسىنى پۇۋلەپ تۇرۇپ. — ئۇنداق دېمىسىلە، — دېدى شۇجى يېلىنغان ھالدا، — ئېغىزىنى كۆمدۈرۈۋېتىشكە كۈچلىرى يەتكەندىكىن ئېچىپ بېرىشمۇ قوللىرىدىن كېلىدۇ. بىز ئەھۋالنى يۇقىرىغا نەچچە قېتىم دېدۇق، يۇقىرى سىلىنىڭ پىكىرلىرىنى ئاڭلاپ بېقىپ بىرنېمە دەيلى، دەيدۇ. بىر ھىممەت قىلىپ قويسىلا، زەنجاڭ.

— قېنى بىر كۈنى پونكىتقا بارسىلا، شۇ يەردە بىر نېمە دېيىشەيلى، — دېدى پونكىت باشلىقى ئېرەنسزلىك بىلەن.

— يەنە بىر تەلىپىم، — دېدى شۇجى سول قولىدىكى ھاراق پىيالىسىنى ئوڭ قولىغا يۆتكەپ تۇرۇپ، — ئۆز كۆزلىرى بىلەن كۆردىلە، بۇغداينى ئورۇۋالدۇق، ئورنىغا قوناق تېرىيلى دېسەك يەرنى ئوسا قىلغىلى سۇ يوق. شۇڭا، يۈز لىتىر سۇ بەرگەن بولسىلا.

— بۇ بەش كۈنلۈك نۆۋەتتە قوتاندۇڭنىڭ سۇ تەقسىماتى

يوق، — دېدى سېمىز يىگىت لوقما سېلىپ.

— ئۇغۇ شۇنداق، بىر ھىممەت قىلىپ قويسىلا، غوجىلىرىم، يەرلىرىمىز ئاق قالمىسۇن، بىزمۇ ھەرقايسىلىرىنىڭ ياخشىلىقلىرىنى يەردە قويمايمىز، — دېدى شۇجى يالۋۇرۇپ.

— پونكىتقا بارسىلا، شۇ يەردە بىر نېمە دېيىشەيلى، — دېدى پونكىت باشلىقى يەنىلا ئېرەنسزلىك بىلەن.

شۇجى قولىدىكى بىر پىيالىھ ھاراقنى دەس كۆتۈرۈپ غۇرتۇلدىتىپ ئىچىۋەتتى — دە، قۇرۇقلانغان پىيالىنى پونكىت باشلىقىغا تەڭلىدى.

— رەھمەت، شۇجى، بىز ئەمدى ئاستا كېتىۋالايلى، — دېدى پونكىت باشلىقى ئورنىدىن قوزغىلىپ.

— بۇ كېچىدە كېتىمەن دېمەي قوناپ قېلىشىلا.

— بولدى رەھمەت.

ئۇلار بىرھازا تەكەللۇپ قىلىشقاندىن كېيىن، قۇم دۆڭىدىن پەسكە چۈشتى. شۇجى ئالدىن تەييارلاپ قويغان ئىككى كاجۇۋا ئۆرۈك، بىر قوي، بىر كېيىك گۆشىنى ماشىنىغا باستۇرۇپ بەردى ۋە بايا داستىخاندا ئېشىپ قالغان پىششىق گۆش، كاۋاپلارنى بىر ياغلىققا چىگدۈرۈپ پونكىت باشلىقىغا تەڭلىگەچ دېدى:

— قوغۇنلار تازا پىشماپتىكەن، شۇنداقتىمۇ بالىلارغا ئۈز دۈرۈپ قويغانىدىم، توك سويما ئىكەن دەپ قالمىسىلا...

— ئەكەلسۇن، بامسىلا، — دېدى مەتنىياز بۇرۇت دەرھاللا شۇجىنىڭ گېپىنىڭ ئاخىرىنى كۈتمەستىن، — توك بولسىمۇ ئېلىپ كېتەيلى.

— مەتنىيازكا، ئۇنداق دېگەنلىرى بىلەن ماشىنا كۆتۈرەلمەسمىكەن، — دېدى شوپۇر يىگىت، — يول بەك قۇملۇق، ناۋادا ماشىنا سۈرىيەلمەي قالسا...

— ھاي ئۆكەمەي، تولا گەپ قىلماي ماشىنىڭىزنى ھەيدەشنى بىلىڭا، كۆتۈرەلمەي بۇزۇلۇپ قالسا ھۆكۈمەتنىڭ ماشىنىسى بۇ،

سىزنىڭ ماشىنىڭىزىمىتى يا؟ !
شۇنداق قىلىپ، بىر تاغار توك سويىمۇ پىكاپنىڭ كەينىگە
بېسىلدى. مېھمانلار بىلەن ساھىبخانا ئەڭ ئاخىرقى قېتىم قول
سىقىشىپ خوشلاشتى.

— زەنجاڭ، ئېغىز ئىشى بىلەن قوناق تېرىيدىغان سۇنى
ئۇنتۇپ قالمىسلا، — دېدى شۇجى پىكاپنىڭ ئالدى ئورۇندۇقىدا
گىدىيىپ ئولتۇرغان پونكىت باشلىقىنىڭ قولىنى مەھكەم
سىقىپ تۇرۇپ.

— خاتىرجەم بولسىلا، ھېلىغۇ يۈز لىتىر سۇ ئىكەن، يېرىم
دەرياسىنىڭ سۈيىنىڭ ھەممىسىنى دېسىلىمۇ بېرىۋېتىمەن، —
دېدى پونكىت باشلىقى ھاراقنىڭ كەيپىدىنمۇ ياكى ماشىنىغا
بېسىپ بەرگەن سوۋغا — سالاملارنىڭ خۇشلۇقىدىنمۇ، ئەيتاۋۇر
شۇجىغا ۋەدە بېرىپ.

پىكاپ ئالدى چىرىغىنى ئالۋاستىنىڭ كۆزىدەك ياندۇرۇپ،
گۈركىرىگىنىچە ئورنىدىن قوزغالدى.

— ئالدىراپلا ۋەدە بېرىۋەتتىلىغۇ، زەنجاڭ؟ — دېدى سېمىز
يىگىت بېشىنى ئالدىغىراق ئېگىپ، قولىنى پونكىت باشلىقىنىڭ
مۈرىسىگە قويۇپ، — كۆمۈۋەتكەن ئېغىزنى ئېچىپ بېرىمىزمۇ
ئەمدى ئۇلارغا.

— نەدىكى گەپنى قىلماڭا، ئۇكامەي، — دېدى پونكىت
باشلىقى كۆزىگە چۈشۈۋالغان كەپكىسىنى كەينىگىرەك سۈرۈپ
قويۇپ، — ئېغىزنى ئېچىپ بېرىپ قويساق بۈگۈنكىدەك جەرەن،
قوي گۆشلىرى، كاۋاپ، ھاراقلار نەدە بىزگە؟ ! شۇنچە جوۋاپ
مېھمان قىلغاندىكىن، ئالاھىدە سوۋغا — سالام تەييارلاپ يوللۇق
تۇتقاندىكىن، شۇنداق دەپ قويمايمىزمۇ ئەمدى.

— شۇڭا دەيمىنا، — دېدى مەتنىياز بۇرۇت پونكىت
باشلىقىنىڭ پىكرىگە ھەمدەم بولۇپ، — كۆمدۈرۈۋەتكەن
ئېغىزنى ئېچىپ بەرگەن كۈننىڭ ئەتىسى قوتاندۇڭىگە كەلسەك
يېڭىلى قاتتىق ناننىمۇ تاپالماي قالارمىز.

دەريا شارقىرايتتى. ئۇنىڭ شارقىراشلىرىدا ئىلگىرىكى شوخ، ئەرەكەن ئاھاڭلار، ھەيۋەتلىك، جاراڭلىق سادالار يوق ئىدى. دەريا ئېغىر غەم - قايغۇغا، سۈكۈتكە چۆمگەندەك مۇڭلۇق، ھەسرەتلىك شارقىرايتتى. تولغىنىپ - تولغىنىپ ئاقاتتى.

تېمىتاس كېچە، تولۇن ئاي ئاستا - ئاستا غەربكە قىيىماقتا. ئۇنىڭ كۈمۈش نۇرلىرى بىر ئاز غۇۋالاشقان بولۇپ، ئاسمان گۈمبىزىدىكى تۈمەنلىگەن يۇلتۇزلار تېخىمۇ يورۇق، جازىبىدار چاقىنايتتى. زېمىن سۈتتەك يورۇق ئىدى. شۇجى دەريانىڭ بويىدا، بايقى بېزە قۇرغان قۇم دۆڭنىڭ ئۈستىدە، دەريا سۈيىنىڭ مۇڭلۇق شارقىراشلىرىغا قۇلاق سېلىپ خىيالغا پېتىپ ئولتۇرماقتا، ئۇ شۇ تۇرقىدا بىر ھازا ئولتۇردى - دە، ئاندىن ئورنىدىن تۇرۇپ دۆڭدىن پەسكە چۈشتى. قىرغاق بويلاپ دەريانىڭ يۇقىرىقى تەرىپىگە ئاستا قەدەم تاشلىدى. بىر ئاز ماڭغاندىن كېيىن دەريا قىرغىقىدىكى قۇچاق يەتكۈسىز بولۇپ يوغىناپ كەتكەن ئون نەچچە تۈپ سۆگەتلىككە يېتىپ كەلدى. سۆگەتلىك سۈتتەك ئايدىڭدا قارىيىپ سۈرلۈك كۆرۈنەتتى. بۇ يەرگە كېلىپ شۇجىنىڭ يۈرىكى يارا ئېغىزىغا تۈز سەپكەندەك ئېچىشتى. ۋۇجۇدى خۇددى ئاتا - ئانىسىنىڭ قەبرىسى ئالدىدا تۇرغاندەك ئېيتىقۇسىز ئازابقا، ھەسرەتكە تولدى. چۈنكى، بۇ سۆگەتلىك بۇنىڭدىن ئۈچ يىل ئاۋۋال سۇ پونكىتىنىڭ باشلىقى قانۇنسىز دەپ كۆمدۈرۈۋەتكەن ئېغىز ئىدى.

بۇ قوتاندۇڭ بولغاندىن تارتىپ قوتاندۇڭلۇكلەرنى يېرىم دەرياسىنىڭ سۈيى بىلەن تەمىنلەپ كەلگەن ئېغىز ئىدى. يېرىم دەريا بىر مېھرىبان ئانا بولسا، بۇ ئېغىز ئاشۇ مېھرىبان ئانىنىڭ قوتاندۇڭلۇكلەرگە نان چاپىناپ بېرىدىغان

ئاغزى، ئېمىتىدىغان ئەمچىكى ئىدى.
قوتاندۇڭلۇكلەر نەچچە ئەسىردىن بېرى مۇشۇ ئېغىزدىن
خۇددى ئانىنىڭ ئەمچىكىنى ئەمگەن بوۋاقتەك سۇ ئىچىپ
ھاياتلىقىنى ھاياتلىققا ئۇلاپ كەلگەنىدى.
ئەپسۇس، بۈگۈنكى كۈنگە كەلگەندە قوتاندۇڭلۇكلەر بۇ
ئېغىزدىن خۇددى ئانا مېھرىدىن ئايرىلىپ قالغاندەك ئايرىلىپ
قالدى...

بۇنىڭدىن ئۈچ يىل ئاۋۋال شۇجى قوتاندۇڭ كەنتىنىڭ كەنت
مۇدىرى ئىدى. مۇسا ئاقساقال بولسا كەنت پارتىيە
ياچېيكىسىنىڭ شۇجىسى ئىدى.

بىر كۈنى قوتاندۇڭگە بىر ماش رەڭ پىكاپ ئۈزۈپ - ئۈزۈپ
سىگنال بېرىپ كىرىپ كەلدى. قوتاندۇڭلۇكلەر يېزا باشلىقىنىڭ
ماشىنىسىغا ئوخشايدىغان بۇ ناتونۇش ماشىنىغا قاراپ ھەيران
قالدى (قوتاندۇڭگە يېزا باشلىقىنىڭ پىكاپىدىن باشقا پىكاپ ئاز
كېلەتتى). پىكاپتىن كەپكە كىيىۋالغان ئورۇق، ۋىجىك بىر ئادەم
چۈشتى - دە، ماشىنىنىڭ ئەتراپىغا ئولشىۋالغان كىشىلەردىن
ھاكاۋۇرلۇق بىلەن سورىدى.

— شۇجى نەدە؟

— بايا ئېتىزلىقتا سۇ تۇتۇۋاتاتتى. ھازىر نەدىكىن؟

— مېڭىڭلار، بېرىپ نەدە بولسا تېپىپ كېلىڭلار.

ئۇ كىشىلەرنىڭ مىدىرلىماي تۇرغىنىنى كۆرۈپ گۈركىرىدى:

— نېمە ئادەم كۆرمىگەندەك چەكچىيىپ تۇرۇشىسىلەر،

شۇجىنى قىچقارغىلى ماڭمامسىلەر؟!

بۇ پوچى، بۇيرۇقۇز ئادەمنىڭ ھاكاۋۇرلۇقى كىشىلەرگە
ياقىمىغان بولسىمۇ، لېكىن ئارىدىن بىرسى شۇجىنى قىچقارغىلى
كەتتى.

ئۇزاق ئۆتمەي مۇسا شۇجى كەتمىنىنى دولىسىغا سالغىنىچە
پايپاسلاپ يېتىپ كەلدى ۋە ۋىجىك ئادەمنىڭ ھاكاۋۇرلۇق بىلەن
ئۇزارتقان سىڭار قولىنى ئالقانلىرىنى بەلبېغىغا سۈرتۈۋېتىپ

تۇرۇپ ئىككى قۇلاپ تۇتتى. تىنچ - ئامانلىق سورىدى.
— سىلى شۇجىمۇ؟ — سورىدى ۋىجىك كىشى چىرايىنى
ئاجىماي تۇرۇپ.

— خوش، — دېدى شۇجى.

— دەريادىن نېمىشقا سۇ ئاچتىڭلار؟

— كېۋەز تېرىغىلى دەپ.

— سۇ ئېچىشقا كىم رۇخسەت قىلدى؟

شۇجىغا بۇ سوئال غەلىتە ئاڭلاندى. چۈنكى، قوتاندۇڭلۇكلەر
دەريانىڭ ئەڭ ئايغىدا بولغانلىقى ئۈچۈنمۇ، ئەزەلدىن سۇ
ئىشلىتىش ئۈچۈن بىركىمنىڭ رۇخسىتىنى ئالغان ئەمەس.
شۇڭا، ئۇ بۇ سوئالغا نېمە دەپ جاۋاب بېرىشنى بىلمەي تۇرۇپ
قالدى.

— دەريانىڭ سۈيىنى توقايلىققا كىم يار قويۇۋەتتى؟

— كېچىدىن ئېرىق يار كېتىپتىكەن. ئەتىگەن باغلىۋالدۇق.

— باغلىۋالغان بىلەنلا ھېسابلىمىكەن؟ سۇ قانۇنىنى بىلمەلا.

— بىلىمىز، ئۆتكەندە يېزىلىق ھۆكۈمەتتە ئۆگىنىش
قىلغان.

— ئۇنداق بولسا دەپ باقسىلا قېنى، سۇنى يار قويۇۋېتىپ

ئىسراپ قىلىۋەتكەنلەر قانداق جازاغا تارتىلىدۇ؟

— بۇ... بۇنى...

— ئۆگىنىپتىمىش تېخى، — دېدى ۋىجىك كىشى

زەھەر خەندىلىك بىلەن، — ئەھۋالدىن قارىغاندا ھەرقايسىڭلار سۇ
ھەققىنىمۇ تاپشۇرمايدىغان ئوخشاشلىرى.

— تاپشۇرمىز، ھەر يىلى يېزىدىن كادىر كېلىپ يىغىپ

كېتىدۇ.

— بۇنىڭدىن كېيىن سۇ ھەققىنى يېزىدىن يىغمايدۇ. سۇ

ھەققى يىغىدىغان ئادەم مانا مەن.

ۋىجىك كىشىنىڭ چوڭچىلىقى زىتىغا تەگدىمۇ ياكى بۇ

ئادەمنىڭ سالاھىيىتىگە قىزىقتىمۇ، مۇسا شۇجى ئەدەپ بىلەن

سوردى:

— ئۆزلىرى كىم بولىمىكىن؟

— مەن يېرىم دەريا سۇ باشقۇرۇش پونكىتىنىڭ باش زەنجاشى ئا زەنجاڭ بولىمەن.

مۇسا شۇجى دەرھال چۈشەندى. يېزىدىن شۇ ھەققى يىغقىلى كەلگەنلەردىن بۇ ئادەمنىڭ گېپىنى ئاڭلىغاندەك قىلغانلىقىنى ئەسلىدى.

— ماڭسىلا، ئۆيگە كىرىپ مۇڭداشايلى.

مېھمان تەكەللۇپسىزلا شۇجىغا ئەگەشتى.

مۇسا شۇجى مېھماننى توخۇ ئۆلتۈرۈپ مېھمان قىلدى. كەنت مۇدىرىنى — ھازىرقى شۇجىنى قىچقارتتى. مېھمان تاماق يېگەچ ئۆزىنىڭ ھوقۇق دائىرىسىنى، ئەمەل دەرىجىسىنى، قول ئاستىدا قانچە ئادەم بارلىقىنى ساھىبخانا سورىمىسىمۇ چۈشەندۈردى ۋە گەپ ئارىلىقىدا جەرەن گۆشىنىڭ گېپىنى قىلىپ قالدى.

— ئاڭلىشىمچە، قاراڭغۇتوغراغلىقتا كېيىك، جەرەنلەر تولا دەيدۇ. جەرەن گۆشىدىن بىر تېتىپ باققۇم بار ئىدى.

— ئەپسۇس، تولىمۇ بىئەپ ۋاقتىدا كېلىپ قاپلا، — دېدى گەپنى تۈزلا قىلىپ ئۆگىنىپ قالغان مۇسا شۇجى، — ھازىر ئەتىياز، باھار پەسلى، بۇ كېيىك، جەرەن... ئىشقىلىپ، بارلىق جان — جانىۋارلارنىڭ تۇغۇپ كۆپىيىدىغان پەسلى، بۇ پەسلىدە ھەرقانداق قوتاندۇڭلۇك ئوۋ ئوۋلىمايدۇ. ئوۋغا چىقسا يامان بولىدۇ. جەرەن گۆشى يېگۈلىرى بولسا كۈزدە كەلسە، كۈز پەسلىدە بۇ جانىۋارلار تازا كۆپىيىپ ھەم سەمىرىپ مىخ — مىخ بولۇپ كېتىدۇ. شۇ چاغدا ئۆزلىرىنى تازا بىر مېھمان قىلايلى.

بۇ جاۋابتىن مېھماننىڭ قوشۇقتەك قارامتۇل يۈزى سەل تاتاردى. لېكىن، كۆڭلىدىكىنى بىلدۈرمىدى. تاماقتىن كېيىن ئۇلار ئېغىز بېشىغا كەلدى.

— بۇ ئېغىزنىڭ نوپۇس خېتى بارمۇ؟ — سوردى مېھمان مۇسا شۇجىدىن.

— نوپۇس خېتى؟ قانداق نوپۇس خەت ئۇ؟ — ھېچنېمىنى
چۈشەنمەي ياندۇرمىلاپ سۈرىدى مۇسا شۇجى.

— بۇ ئېغىزدىن سۇ باشلاپ ئىچىشكە يۇقىرى دەرىجىلىك سۇ
باشقۇرۇش ئورۇنلىرىنىڭ كېسىپ بەرگەن تەستىق خېتى.

— بىز ئۇنداق خەتنى بىلمەيدىكەنمىز، — دېدى شۇجى
مېھماننىڭ يۈزىگە گەپلىرىدىن سەل گۇمانسىراپ.

— بۇ ئېغىز بىز تۇغۇلساقمۇ بار ئىكەن. ئاتا -
بوۋىلىرىمىزنىڭ زامانىدىمۇ مۇشۇ ئېغىزدىن سۇ ئىچىپ،
تىرىكچىلىك قىلىپ كەپتىكەن.

— مەن ئۇنى سورىمىدىم، — دېدى مېھمان بىردىنلا تەرىپىنى
تۈرۈپ، — نوپۇس خەت زادى بارمۇ، يوقمۇ؟

— يوق! — دېدى مۇسا شۇجى زەردە بىلەن.

— ئۇنداق بولسا بۇ قانۇنسىز ئېغىز ئىكەن - دە، — دېدى
مېھمان مەنۇنىيەتلىك بىلەن ھىجىيىپ، — ماڭسىلا، دەرھال
بېرىپ دېھقانلارنى قىچقىرىپ كەلسىلە، بۇ ئېغىزنى ھازىرلا
كۆمۈۋەتمىسەك بولمايدۇ.

— بۇ ئېغىزنى كۆمۈۋەتسەك بىز نەدىن سۇ ئىچىمىز؟ —
دېدى مۇسا شۇجى تېرىككەن ھالدا.

— لايدان زاكۇدىن ئۆستەڭ چېپىپ كېلىپ سۇ ئىچىلا.

— لايدان زاكۇدىن؟ — مۇسا شۇجى ھەيرانلىق بىلەن
مېھمانغا قارىدى، — سىلى بىلەملا، لايدان زاكۇ بىلەن
قوتاندۇڭنىڭ ئارىلىقى شۇنچە يىراق تۇرسا...

— ئۇنىڭ بىلەن مېنىڭ نېمە كارىم؟ ئېغىزنى كۆمەملا،
كۆمەملا زادى؟

— نېمىشقا كۆمىدىكەنمىز؟

— بۇ دېگەن قانۇنسىز ئېغىز.

— نەچچە زامانلاردىن بېرى قانۇنسىز بولماي، ئەمدى
قانۇنسىز بولۇپ قالامدەكەن؟ ئۇخلاپ قاپلا، زەنجاڭ. بىز بۇ
ئېغىزنى ھەرگىز كۆممەيمىز.

— قېنى كۆممىگىنىڭنى بىر كۆرەي.
غەزەپتىن يېرىلغۇدەك بولغان مۇسا شۇجى ۋارقىرىدى:
— قولۇڭدىن كەلسە نېمە قىلساڭ قىل!
ۋىجىك، ئاۋاق پونكىت باشلىقى ماشىنىسى تەرەپكە ماڭغاچ
غوتۇلدى.

— خەپ توختاپ تۇرۇش، سەن جاڭگاللىق قەلەندەرلەرگە
ئۆزۈمنى بىر تونۇتۇپ، سۇ، سۇ دېگۈزمەيدىغان بولسام، ئا
«زەنجاڭ» بولماي كېتەي.
ھەپتە ئۆتكەندە قوتاندۇڭگە ئارقىمۇ ئارقا ئىككى پىكاپ يېتىپ
كەلدى. بۇ پىكاپلارنىڭ بىرسىدە ھېلىقى ۋىجىك، ئاۋاق ئا
زەنجاڭ، يەنە بىرسىدە يېزا باشلىقى قاش - قاپاقلىرىدىن قار -
مۇز ياغدۇرۇپ ئولتۇراتتى.

مۇسا شۇجى ئۇلارنىڭ ئالدىغا قول باغلاپ چىقتى.
— كەنتىكىلەرنى يىغسلا، يىغىن ئاچمىز، — دېدى يېزا
باشلىقى ئارتۇق گەپ قىلماي.

كەنت قورۇسىغا قوتاندۇڭلۇكلەر بىردەمدىلا يىغىلدى.
يىغىننى يېزا باشلىقى باشقۇردى. سۇ پونكىتىنىڭ باشلىقى سۇ
قانۇنى ھەققىدە ئۇزاق ئۇتۇق سۆزلىدى. يىغىن تۈگىگەندىن
كېيىن، يېزا باشلىقى قوتاندۇڭلۇكلەرگە دەريادىن سۇ ئالىدىغان
ئېغىزنى كۆمۈۋېتىشنى بۇيرۇدى. يېزا باشلىقىنىڭ بۇيرۇقىغا
قوتاندۇڭلۇكلەر مىتمۇ قىلىپ قويمىدى. ئۇلار ھەپتە ئاۋۋال
مۇسا شۇجى بىلەن سۇ پونكىتىنىڭ باشلىقى ئوتتۇرىسىدىكى
تالاش - تارتىشتىن تولۇق خەۋەر تېپىشقانىدى. ئۇلار شۇ
تۇرقىدا ئۆزلىرىنىڭ ئېغىزلىرىنى ئېتىۋېتىشكە رازى ئىدىكى،
يېرىم دەرياسىدىن سۇ ئالىدىغان بۇ ئېغىزنى ئېتىۋېتىشكە رازى
ئەمەس ئىدى. يېزا باشلىقى قوتاندۇڭلۇكلەرنىڭ بۇ ئەلپازىنى
كۆرۈپ پاسسىپ ھالەتكە چۈشۈپ قالدى. شۇڭا، ئۇ تاكتىكىسىنى
ئۆزگەرتىپ قوتاندۇڭلۇكلەرنى شىيلاپ باقتى، يالۋۇرۇپ باقتى،
ھەيۋە قىلىپمۇ باقتى. لېكىن، قوتاندۇڭلۇكلەر قاتۇرۇپ

قويغاندەك قىمىر قىلىپمۇ قويىمىدى. بىر ئېغىز گەپمۇ قىلىشىمىدى. ئۇلار گويا ھېچنېمە ئاڭلىمىغاندەك ئىپادىسىز قاراپ تۇرۇشاتتى.

يېزا باشلىقى غەزەپتىن بوغۇلۇپ كەتتى. زەردىڭگۈش بولدى. بېشىنى تۈۋەن سېلىپ تۇرغان دېھقانلارغا ئاداۋەت بىلەن ئالايدى. ئۇ ئەنە ئاشۇنداق زەردىڭگۈش بولۇپ تۇرغاندا تۇيۇقسىز ئەقىل تاپتى. مۇسا شۇجىنى بىر يانغا تارتىپ، ئۇنى راسا ئەدەپلەپ، بايا ئوسال بولغان بارلىق دەرد - ئەلىمنى چىقىرىۋالماقچى بولدى. لېكىن، شۇ ھامانلا بۇ نىيىتىدىن ياندى. چۈنكى، قوتاندۇڭلۇكلەرنى مۇشۇ مۇسا شۇجىلا گەپكە كىرگۈزەلەيتتى. قوتاندۇڭلۇكلەر مۇسا شۇجىغا ئەگىشەتتى. مۇسا شۇجىسىز قوتاندۇڭدە ھېچ ئىش قىلغىلى بولمايتتى. بۇنى يېزا باشلىقى ئوبدان بىلەتتى. شۇڭا، ئۇ دەرھال نىيىتىدىن ياندى. تاكتىكىسىنى ئۆزگەرتتى. ئۆزىنى تۇتۇۋېلىپ، چىرايىغا سۈرلۈك تۈس بېرىشكە تىرىشىپ سۆز باشلىدى.

— مۇسا شۇجى، سىلى - بىز پارتىيەلىك كادىرلار. پارتىيە بايرىقى ئالدىدا قەسەم بەرگەن. شۇڭا، بىز پارتىيە ئەزالىرى ئاكتىپلىق بىلەن ئاددىي خەلققە باشلامچى بولمىساق، خەلقنى يېتەكلىمىسەك بولمايدۇ. ئېغىز مەسىلىسى كىچىك ئىش ئەمەس. ئۇ ھازىر پارتىيە ۋە ھۆكۈمەتنىڭ ئىناۋىتىگە مۇناسىۋەتلىك چوڭ ئىش بولۇپ قالدى، بىز ئۆز مەنپەئەتىمىزنى، شەخسىي ئارزۇيىمىزنى ئويلىماي، پارتىيە - ھۆكۈمەتنىڭ ئىززەت - ئابرويىنى قوغدىشىمىز. پارتىيەۋىلىك مەيدانىمىزدا تەۋرەنمەي چىڭ تۇرۇشىمىز...

— گەپنىڭ پوسكاللىسىنى قىلسىلا، شاڭخاڭ، — دېدى مۇسا شۇجى يېزا باشلىقىنىڭ گېپىنى چورتلا كېسىپ تاشلاپ، — سىلى تەكىتلىمىسىلىمۇ مەن ئۆزۈمنىڭ بىر كومپارتىيە ئەزاسى ئىكەنلىكىمنى ھېچقاچان ئۇنتۇپ قالغىنىم يوق. مەن پارتىيە بايرىقى ئالدىدا، خەلق ئۈچۈن، خەلق مەنپەئەتى ئۈچۈن

ئىشلەيمەن. جېنىمنى پىدا قىلىمەن دەپ قەسەم بەرگەن. بۇ قەسەم ھېلىمۇ ئېسىمدە، پارتىيەۋىلىك بىلەن ئېغىز مەسىلىسى ئىككىسى ئىككى ئىش. ئېغىز مەسىلىسى بىلەن پارتىيەۋىلىك مەيدان مەسىلىسىنى ئۆزئارا چېتىۋالساق ئوبدان بولمايدۇ. بۇ ئىشنى تولا پىرىنسىپقا كۆتۈرمەي خەلقنىڭ مەنپەئەتىنى چىقىش قىلىپ ياخشى ھەل قىلساق، زامان - زامانلاردىن بېرى سۇ ئىچىۋاتقان ئېغىز ئۆز ئورنىدا تۇرىۋەرسە خەلق خۇش بولىدۇ. سىلىدىن، بىزدىن رازى بولىدۇ. ئۇلارنىڭ نەزىرىدە پارتىيە - ھۆكۈمەتنىڭ ئىناۋىتى ھەسسىلەپ ئاشىدۇ، - مۇسا شۇجى تۇيۇقسىز قايناپ كەتتى، - سۇ پونكىتىنىڭ زەنجاڭغا تەلەپ قىلغان سوۋغىنى بېرەلمىگەنلىكىمىز ئۈچۈنلا، زامان - زامانلاردىن تارتىپ سۇ ئىچىپ كېلىۋاتقان ئېغىزىمىز قانۇنسىز ئېغىز بولۇپ كۆمدۈرۈۋېتىلسە، خەق شەخسىي مەنپەئەتىنى دەپ پۈتۈن بىر كەنتنىڭ ھاياتلىق مەنبەسىنى ئۈزۈۋېتىمەن دېسە، قارشى چىققانلىقىم ئۈچۈن پارتىيەۋىلىك مەيدانم سۈرۈشتە قىلىنسا بۇ قانداق بولغىنى؟! دەپ باقسىلا يېزا باشلىقى؟ ئېغىزنى كۆممىسەك پارتىيە - ھۆكۈمەتنىڭ ئىناۋىتىگە دەخلى يېتەمدۇ ياكى سۇ پونكىتىنىڭ زەنجاڭنىڭ ئىناۋىتىگە دەخلى يېتەمدۇ؟ بىز سۇ پونكىتىنىڭ زەنجاڭنىڭ يۈز - ئابروۋىنى قوغدايمىزمۇ ياكى پارتىيە - ھۆكۈمەتنىڭ يۈز - ئابروۋىنى قوغدايمىزمۇ؟

شۇجىنىڭ بۇ سۆزلىرى يېزا باشلىقىنى ئوسال ئەھۋالغا چۈشۈرۈپ قويدى. ئاغزىغا بىرنەرسە كەپلەپ قويغاندەك تىلى تۇتۇلدى. ئۇ يانچۇقىدىن سىگار چىقىرىپ شۇجىغا تەڭلىدى. - مەن تاماكا چېكەي، - دېدى شۇجى يېزا باشلىقىنىڭ قولىدىكى سىگارنى ئالماي.

- ئۇنداق بولسا مەنمۇ ئاچچىقراقىدىن چېكەي، ماڭمۇ بىر گورام بەرسىلە، - دېدى يېزا باشلىقى. ئىككىيلەن تاماكا ئوردى.

ب — ئەسلىي گەپكە كەلسەك، — دەدى يېزا باشلىقى بارمىقىدىكى تاماكىنى شورا پ تۇرۇپ، — ئېغىزنى كۆمۈشكە يېزىلىق ھۆكۈمەتمۇ، شۇنداقلا مەنمۇ قايىل ئەمەس. بىراق، ئۇلارنىڭ گېپىگە ھازىرچە ماقۇل دەپ تۇرمىساق، ئۇلار بېھىشباغ يېزىسىنىڭ پۈتۈن سۈيىنى تاقىۋالدى. ئەھۋالنى ناھىيەگە ئېيتساق، ناھىيە رەھبەرلىرى دەريا باشقارمىسىدىكى رەھبەرلەر بىلەن ھەمكارلىشىپ مەسلىنى ھەل قىلىڭلار دەپ، ئوتتۇرىغا يەنىلا بىزنى چىقىرىپ قويۇپ تۇرۇۋالدى. دەريا باشقارمىسىنىڭ باشلىقلىرى ئۆزلىرىنىڭ ئاساسىي قاتلامدىكى پونكىتلىرىنىڭ پىكرىنى راست دەپ تۇرۇۋېلىۋاتىدۇ. تىزكىشىپ تۇرىۋېرىلى دېسەك، بىر پۈتۈن يېزىنىڭ يېزا ئىگىلىك ئىشلەپچىقىرىشىغا تەسىر يەتتىدۇ، شۇڭلاشقا ھازىرچە ماقۇل دەپ ئېغىزنى باغلىۋېتەيلى، كېيىن يۇقىرى بىلەن سۆزلىشىپ، مەسلىنى ئالدىرىماي ھەل قىلىپ بېرىمىز.

— ئۇنىڭغىچە قوتاندۇڭنىڭ يېرى سۇ ئىچمەي قاغىراپ تۇراندۇ؟

— بۇ ئەھۋالنىمۇ يېزىلىق ھۆكۈمەتتە ئويلاشتۇق. يېزىدىكى بارلىق ئەمگەك كۈچىنى سەپەرۋەر قىلىپ، لايدان زاكۇدىن قوتاندۇڭغىچە بىر ئېرىق چاپتۇرۇپ بېرىمىز، ھازىرچە شۇ ئېرىقتىن سۇ ئىچكەچ تۇرىسىلەر.

شۇنداق قىلىپ، چىرايلىق ۋەدىلەر بىلەن ئېغىز مۇستەھكەم كۆمۈۋېتىلدى. بىر ھەپتە ئىچىدە يېزا بويىچە ئەمگەك قوزغاپ ئېرىقمۇ چېپىلدى. ئەمما، شۇ كۈندىن باشلاپ قوتاندۇڭ سۇ غېمىدىن قۇتۇلالمىدى. لايدان زاكۇدىن «يۈز لىتىر سۇ تەقسىماتىڭلا بار» دەپ ئېچىپ بەرگەن ئادەمنىڭ بېلىدەك سۇ، قوتاندۇڭگە ئادەمنىڭ پاچىقىدەك قېلىپ ئون — ئون ئىككى سائەتتە ئاران يېتىپ كېلەتتى. بۇ سۇ بىلەن بىر قېتىملىق سۇ ئۆۋىتىدە سۇغىرىشقا تېگىشلىك يەرنىڭ بەشتىن بىر قىسمىنىمۇ سۇغارغىلى بولمايتتى. سۇ پونكىتقا قۇرۇق قول بارسا ئاۋاق

پونكىت باشلىقىنىڭ قاپقى ئېچىلمايتتى. يېزىلىق ھۆكۈمەت ئېرىقنى چېپىپ بېرىپلا ئېغىز مەسىلىسىنى تىلغا ئالغىلى پەقەتلا ئۈنىمىدى. ئەمدىلا ئۈنۈپ مايسا بولغان زىرائەتلەر قۇرۇشقا باشلىدى. كىشىلەر مۇسا شۇجىغا: «ئېغىزنى سېنىڭ بۇيرۇقۇڭ بىلەن كۆمگەن، قېنى ئەمدى بىزگە سۇ تېپىپ بەرمەسەن. زىرائەتلىرىمىز قۇرۇپ كەتتى، تېزرەك بىر ئامالنى قىلىپ بەر» دېگەندەك قارىشاتتى. بۇنىڭغا مۇسا شۇجى پەقەتلا چىدىمىدى. قوتاندۇڭگە سۇ باشلاپ كېلىش ھەققىدە ئۇزاق ئويلىنىدى.

بىر كۈنى بامدات ۋاقتى بىلەن قوتاندۇڭنىڭ ئېرىقلىرى سۇغا لىپمۇلىق تولدى. زىرائەتلەر، دەل - دەرەخلەر، مال - ۋارانلار قانغۇچە سۇ ئىچتى. ئەسلىدە ھېلىقى خېلىلا مۇستەھكەم كۆمۈۋېتىلگەن ئېغىز بىر كېچىدىلا «يار ئېلىپ كەتكەندى».

ئۈچ كۈن ئۆتكەندە ھېلىقى ئاۋاق پونكىت باشلىقى ئاسماندىن چۈشكەندەكلا پەيدا بولدى. قوتاندۇڭلۇكلەرگە «قانۇنسىز سۇ ئېچىۋالغانلىقى ۋە دەريانىڭ قىرغىقىنى بۇزۇۋەتكەنلىكى» ئۈچۈن جەزمانە قويدى. مۇسا شۇجى بىلەن تىللاشتى، ياقا سىقىشتى ۋە ئاخىرىدا «خەپ...» دېگىنىچە كېتىپ قالدى.

ھەپتە ئۆتكەندە يېزا باشلىقى كېلىپ قوتاندۇڭلۇكلەرگە يىغىن ئاچتى. يىغىندا «مۇسا شۇجى قېرىپ قالغانلىقى ئۈچۈن، پارتىيەنىڭ رەھبىرىي كادىرلارنى ياشلاشتۇرۇش سىياسىتىگە ئاساسەن، يېزىلىق پارتكوم ۋە خەلق ھۆكۈمىتى قارار قىلىپ، ئۇنى دەم ئېلىشقا چىقارغانلىقىنى، ئورنىغا رازىق مۇدىرنى تەيىنلىگەن» لىكىنى ئۇقتۇردى. قوتاندۇڭلۇكلەر يېزىلىق پارتكومنىڭ قارارىنى قوللاپ جاۋاكىمۇ چالمىدى. قارشى چىقىپ پىكىرىمۇ بەرمىدى. شۇنداق قىلىپ، رازىق مۇدىر بىر كۈندىلا مۇدىرلىقتىن شۇجىلىققا ئۆستۈرۈلدى.

ئاۋاق پونكىت باشلىقى بۇنىڭلىق بىلەن توختاپ قالمىدى. ئۇ گەرچە يېزىنىڭ سۈيىنى ئېچىپ بەرگەن بولسىمۇ،

قوتاندۇڭلۇكلەرنىڭ تەقسىماتىدىكى سۈيىدىن بىر تېمىمۇ بەرمىدى. رازىق شۇجى بىر قانچە قېتىم باردى. خېلى ئوبدان سوۋغا - سالاملارنىمۇ ئېلىپ بارغان بولدى. لېكىن، جاۋابى بىرلا: «ماڭا سوۋغا - سالام ئېلىپ كېلىمەن دەپ ئاۋارە بولماڭلار، قوتاندۇڭلۇكلەرگە سۇ لازىم بولسا، ئالدىمغا مۇسا دېگەن سۇ ئوغرىسى شۇجىنى ئەۋەتىڭلار، شۇ چاغدا سۈيۈڭلارنى بېرىمەن» دەپ تۇرۇۋالدى.

قوتاندۇڭلۇكلەر دەسلەپتە بۇ چېكىدىن ئېشىپ كەتكەن تەلپىتىن رەنجىدى. ئۇسسۇزلۇقتىن قۇرۇپ كەتسەكمۇ ئۇ يەر پاپىسى ئاۋاقنىڭ ئالدىغا مۇسا شۇجىنى ئەۋەتمەيمىز، دېيىشتى. لېكىن، قۇرغاقچىلىق، تەشنىلىق يامان كەلدى. دەل - دەرەخلەرنىڭ غازاڭلىرى سولاشتى. زىرائەتلەر قۇرۇشقا باشلىدى. پۈتۈن قوتاندۇڭدىن يال - يال تونۇر تەپتى كېلەتتى. تەشنىلىققا دەسلەپ ئۇششاق بالىلار، ئانىلار كېيىن ئەرلەرمۇ چىداشمىدى. ئۇلار دەسلەپ مۇسا شۇجىنىڭ كەينىدىن غوتۇلداشتى، كېيىن ئالدىنى توسۇپ تىللاشتى.

— ھوي مۇسا، سەن شۇنچىۋالا گىدىيىۋالغۇدەك قانچىلىك ئادەم ئىدىڭ؟

— پۈتۈن قوتاندۇڭلۇكلەر سېنىڭ كاساپىتىڭگە كېتەمدۇق ئەمدى؟

— زىرائەتلىرىمىز قۇرۇپ كەتتى.

— ئېتىزدىن ئاش چىقمىسا سەن باقالامسەن بىزنى؟

— دەريانى يار قىلىۋەتكەن شۇجى.

— زەنجاڭنىڭ ئالدىغا بېرىپ يېلىنساڭ، تىلىڭ ئۈزۈلۈپ

چۈشۈپ قالامتى مۇسا ئوغرى.

— بار، زەنجاڭنىڭ ئالدىغا بېرىپ گۇناھىڭنى تىلە.

— سەندىن خۇش بولىمىز.

— دېھقانچىلىقنى قىلىپ بېرىمىز.

مۇسا شۇجى قوتاندۇڭلۇكلەرگە ھېچنېمە دېمىدى. بىر ئېغىز

گەپمۇ ياندۇرمىدى. قاپقىنىمۇ تۇرمىدى. خۇددى گۇناھكارلاردەك يەردىن ئۈستۈن قارىمىدى. يېرىم دەرياسىنىڭ بويىغا بېرىپ دەرياغا بىر كۈن قاراپ ئولتۇردى. تاماقمۇ يېمىدى، سۈمۈ ئىچمىدى. پەقەت ئارقىمۇ ئارقا تاماكا ئوراپ چەكتى. گۈللۈك تاماكا خالتىسىدىكى لىپمۇلىق تاماكىسىنىڭ ھەممىسىنى چېكىپ بولۇپ قاش قارايدىغاندا ئۆيگە كىردى. بىر ناننى قېتىققا چىلاپ پاك - پاكىز يەۋەتتى. ئىككى ناننى بەلبېغىغا مەھكەم تۈگدى. تاماكا خالتىسىنى تاماكىغا لىق توشقۇزدى. ئاندىن ئايالىنىڭ، بالىلىرىنىڭ سوئالىغا جاۋابمۇ بەرمەي، ئېغىلىدىكى ئەمدىلا چىشەشكە باشلىغان تورپاقنى يېتىلىگىنىچە ئۆيدىن چىقىپ كەتتى.

ئەتىسى پېشىن ۋاقتى بىلەن قوتاندۇڭنىڭ ئېرىقلىرىغا لىپمۇلىق سۇ كەلدى. سۇنى كۆرۈپ قوتاندۇڭلۇكلەر كۈتۈلمىگەن ئامەتكە يولۇققاندەك خۇشاللاندى. ئۈنلۈك سۆزلەشتى، چاقچاق قىلىشتى، كەتمەنلىرىنى سۆرەشكىنىچە سۇ تۇتۇش ئۈچۈن ئېتىز بېشىغا يۈگۈرۈشتى. قىز - يىگىتلەر شوخ، جاراڭلىق ئېتىز ناخشىلىرىنى يەنە توۋلاشتى. بالىلار يۈگۈرۈشكىنىچە قىپپاللىق بولۇپ ئۆزلىرىنى ئېرىقتىكى سۇغا ئېتىشتى، سەكرەشتى.

بۇ قېتىم سۇ ھېلىقى ئېغىزدىن ئەمەس، بەلكى لايدان زاكۇدىن - يېزا چېپىپ بەرگەن ئېرىقتىن كەلگەنىدى. قوتاندۇڭلۇكلەر سۇنى ئېتىز - ئېرىقلارغا كۆندۈرۈشۈپ، بۇ سۇنىڭ قانداق بولۇپ بۇنداق تۇيۇقسىز ھەم شۇنچىۋالا جىق كېلىپ قالغانلىقى ھەققىدە مۇنازىرىلىشىۋاتقاندا، يېزىنىڭ يۇقىرى تەرىپىدىن - لايدان زاكۇ تەرەپتىن ئۆزى يالغۇز قۇرۇق قول قايتىپ كېلىۋاتقان مۇسا شۇجىنى كۆرۈپ دەرھال پاراڭلىرىنى توختىتىشتى. مەنۇنىيەت، خىجىللىق، قايىللىق تۇيغۇلىرى بالقىپ تۇرغان كۆزلىرىنى مۇسا شۇجىنىڭ جىسمانىي ئەمگەك بىلەن كۆپ شۇغۇللانغانلىقتىن ئالدىغا بىر ئاز

مۈكچەيگەن، لېكىن يەنىلا قامەتلىك كۆرۈنىدىغان بەستىگە
ھۆرمەت بىلەن تىكىشتى.

شۇنىڭدىن كېيىن رازىق شۇجىنىڭ سۇ پونكىتىغا
قاتارلىقلار باشلاندى. ئۇ بىر - ئىككى قېتىم ئۆزىنىڭ
بىساتىدىن قوي ئېلىپ باردى. لېكىن، سۇ پونكىتىنىڭ پونكىت
باشلىقى «بۇ قوي كىمنىڭ؟ نەدىن ئېلىپ كەلدىڭ؟» دەپ
سورايمۇ قويمىدى. سوۋغا ئېلىپ بارسا سۇ بەردى، بولمىسا
قاچقىنىمۇ ئاچمىدى. شەخسىي مۈلكىدىن سوۋغا - سالام ئېلىپ
بېرىۋېرىش رازىق شۇجىغا ئېغىر كەلدى. كوللېكتىپنىڭ سوۋغا -
سالامغا بارغۇدەك ھېچنەمىسى يوق ئىدى. سۇ پونكىتىدىكىلەر
ئايدا ئىككى قېتىم دېگۈدەك مېھماندارچىلىققا كېلىپ تۇراتتى.
قوي، توخۇ، جەرەن، كېيىك، قىرغاۋۇل، توشقان گۆشلىرىنى
يەپ، ھاراق - شارابلارنى ئىچىپ تۇراتتى. ساز چالدۇرۇپ، مۇقام
ئېيتقۇزۇپ بەزمە قىلدۇراتتى. مەشرەپ ئوينايىتتى. رازىق
شۇجىمۇ قوي، جەرەن، كېيىك، توخۇ، توشقان، تۇخۇم دېگەندەك
نەرسىلەرنى ئېلىپ سۇ پونكىتىغا بېرىپ تۇراتتى. قۇرۇق قول
بارسا قوتاندۇڭنىڭ ئېرىقىمۇ قۇرۇق قالاتتى.

قوتاندۇڭلۇكلەر مەسلەھەتلىشىپ، سوۋغا - سالامغا ئېلىپ
بارىدىغان نەرسىلەرنى تەڭ چىقىرىدىغان بولۇشتى. شۇنىڭ بىلەن
سوۋغا - سالامغا، مېھماندارچىلىققا كەتكەن چىقىملىرىنى
ھېسابلاپ، ئائىلە بېشىغا چېچىپ تىرىلدۈرىدىغان بولۇشتى.
مۇشۇنداق «ئۆلتۈرۈش»، «تىرىلدۈرۈشلەر» سۇ پونكىتىدىكىلەر
«مېھمان» بولۇپ كەلگەندە بىر قېتىم، رازىق شۇجى سۇ
پونكىتىغا بارغاندا بىر قېتىم تەكرارلىنىپ تۇراتتى.
قوتاندۇڭلۇكلەر ئېرىقتا شىلدەلەپ ئېقىپ كېلىۋاتقان سۇغا
قاراپ ھەسرەتلىك تىنىشقىنىچە «بويتۇ» دېيىشەتتى، لېكىن
بۇنىڭغا قايىل بولمايدىغانلار، قارشى چىققۇچىلارمۇ بار ئىدى.
ئۇلار سۇ پونكىتىدىكىلەرنىمۇ، رازىق شۇجىنىمۇ تىللايتتى،
قارغايتتى.

— قارىنى بىز ھۆددىگە ئالغانمۇ، بۇ ماشىنىسى بار
قەلەندەرلەرنىڭ.

— تايىنلىق ھۆددىسىدىن چىقالمىغان خوتۇنلىرى بولسىمۇ
ئەكېلىپ بەرسۇن بىزگە.

— ھۇ تىرىكتاپلار.

— مۇشۇ رازىق شۇجىمۇ بەك خۇشامەتچى بولۇپ كەتتى.

— ھۇ، خۇشامەتچى رازىق شۇجى.

— سۇ پونكىتىنىڭ ھېلىقى يەر پاپىسى زەنجاشى كەلسە
يەلپۇپ، بېلىنى تۇتۇپ قويدىكەن تېخى.

— ھۇ دەللال رازىق شۇجى.

— مېنىڭ ئەمدى ئۇلارغا بېرىدىغان قويۇم يوق.

— مېنىڭ بېرىدىغان توخۇيۇم يوق.

— مېنىڭ قېشىمغا تۇخۇم دەپ كەلسۇنچۇ قېنى.

— ھۆكۈمەت ئايلىق بەرمەيدىغاندۇ ئۇ قەلەندەرلەرگە؟!

— رازىق شۇجى سۇ، سۇ دەپ ئىمانىنىمۇ سۇغا
تېگىشۋېتىدىغان بولدى.

— يېرىم دەريانىڭ شەرىپەتتەك تاتلىق سۈيىنى ئىچمەي، ھاراق
دېگەن ئېشەك سۈيدۈكىنى ئىچىدىكەن ئۇ قەلەندەرلەر.

— ئاشۇ ئېشەك سۈيدۈكىنىڭمۇ پۇلىنى بىز تۆلەيمىز تېخى.

— رازىق شۇجى ئاشۇ قەلەندەرلەرگە بىر نەرسە يىغىپ
بېرىمەن دەپ ئۆزىمۇ قەلەندەرگە ئوخشاپ قالدى.

— ئۇنداق دېمەڭلار، ئاسانمۇ رازىق شۇجىغىمۇ.

— خۇدايىم ئۆزى بىر يولىنى قىلار.

رازىق شۇجى سۇ ئۈچۈن ھەممىگە چىدىدى، مۇسا شۇجىدەك
گىدىيىپ تۇرۇۋالمايدى. قاتتىقلىق قىلىدى، ياقا سىقىشىمىدى،
سۇ پونكىتىدىكىلەرگە خۇشامەت قىلدى، يالۋۇردى، ئىتتەك
يېلىندى، قوتاندۇڭلۇكلەرنىڭ ھاقارىتىگە چىدىدى، بېشىنى
ئىچىگە تىقىپ، كىرىپىدەك تۈگۈلۈپ تۇرۇۋالدى. قانداقلا
قىلسۇن، سۇ باشلاپ كېلىپ قوتاندۇڭنى قۇرۇتۇۋەتمىدى.

چۈنكى، ئۇمۇ مۇسا شۇجىغا ۋە باشقا قوتاندۇڭلۇكلەرگە ئوخشاش ئاتا - بوۋىسى ياشاپ كەلگەن بۇ ماكاننى ياخشى كۆرەتتى، سۆيەتتى. قوتاندۇڭگە چەكسىز مېھىر - مۇھەببەت بار ئىدى. شۇڭلاشقا، ئۇ چىشىنى چىشىغا بېسىپ چىددى، قاقشىمىدى، ۋايسىمىدى، دەرد - ھەسرەتلىرىنى دەريا بويىغا كېلىپ دەرياغا تۆكتى، كۆڭۈل ئاغرىقلىرىنى، قورساق كۆپۈكلىرىنى دەرياغا دېدى، دەريا بىلەن سىرداشتى، دەريانىڭ مۇڭلۇق، يېقىملىق شارقىراشلىرىدىن ئۆزىگە تەسەللى تاپتى.

مانا ئۇ ھازىرمۇ پونكىت باشلىقنى يولغا سېلىۋەتكەندىن كېيىن ئۆيىگە كىرمىدى. كۆمۈۋېتىلگەن ئېغىز بېشىغا كېلىپ ئۇزاقتىن - ئۇزاق خىيال سۈردى. ئۇنىڭ خىيالىنى مەھەللە مەسچىتىدىن ئاڭلانغان مەزىنىنىڭ جاراڭلىق، مۇڭلۇق ئەزىنى ئۈزۈپ قويدى. ئۇ ئەزانغا قۇلاق سېلىپ بىر ھازا تۇردى. ئاندىن كىيىملىرىنى سېلىپ تاشلاپ، ئاندىن تۇغما بولۇپ دەريانىڭ سۈيىدە ئۇزاق يۈيۈندى. مۇزدەك سۇدىن گوپۇلدىتىپ ئىچتى، سۇ ئۇنىڭ تېنىنى سەگىتتى، چىڭقىلغان نېرۋىلىرىنى بوشاتتى. ۋۇجۇدىغا يەڭگىللىك، ئازادلىك بەخش ئەتتى. «ئېھ، ئانا دەريا! سېنىڭ بويۇڭدا تۇرۇپ، شارقىراشلىرىڭنى ئاڭلاپ، قاچانغىچە سېنىڭ سۆيۈڭگە تەشنا بولۇپ ئۆتەرمىز - ھە؟! ئېيتقىنا، سېنىڭ بىرەر تېمىم سۈيۈڭنى خورلىغان، زايە قىلغان يېرىمىز بارمۇ؟ بىز ئەۋلادتىن - ئەۋلادقا سېنى قەدىرلەپ، ئەزىزلەپ كەلگەنىدۇققۇ؟ شۇنداق تۇرۇقلۇق نېمە ئۈچۈن سېنىڭ تامچە سۈيۈڭگە زار بولىمىز؟ ئاتا - بوۋىلىرىمىز تارتمىغان خورلۇقلارنى تارتمىز؟... سەن ئۈچۈن، سېنىڭ سۇلىرىڭ ئۈچۈن غۇرۇرىمىز پايخان بولۇۋاتىدۇغۇ بىزنىڭ...»

دەريا شارقىرايتتى. ئۇنىڭ شارقىراشلىرىدا ئىلگىرىكى شوخ، ئەركىن ئاھاڭلار، ھەيۋەتلىك، جاراڭلىق سادالار يوق ئىدى. دەريا ئېغىر غەم - قايغۇغا، سۈكۈتكە چۆمگەندەك

مۇڭلۇق، ھەسرەتلىك شارقىرايتتى. تولغىنىپ - تولغىنىپ ئاڧاتتى.

* * *

كەچ كۈز.

قوتاندۇڭ تەشئاللىققا قاماي ئالتە ئاي يازنى ئۆتكۈزۈۋەتتى. ياز بويى بىر قېتىم قېنىپ سۇ ئىچمىگەن قوتاندۇڭنىڭ دەل - دەرەخلىرى بۇرۇنلا يوپۇرماق تاشلاپ يالىڭاچلاندى. دالا - قىرلاردىكى گۈل - گىياھلارغا، ئوت - چۆپلەرگە بۇرۇنلا ئۇششۇك تەڭدى. قوتاندۇڭ گويا يالىڭاچلىنىپ قالغان تەندەك ئۆزىنىڭ تەبىئىي يېپىنچىلىرىدىن ۋاقىتسىز ئايرىلىپ تاپتاقىر بولۇپ قالغانىدى. قوتاندۇڭلۇكلەرمۇ ئاشۇ ۋاقىتسىز غازاڭ بولغان دەل - دەرەخلەرگە ئوخشاش شۈمشىپلا قالدى. ئۇلار بۇ يىل مەسلىھەتلىشىۋالغاندەكلا يىللاردىكىگە ئوخشاش بالدۇر ئوۋغا چىقمىدى. ئوۋ ئوۋلاش پېشقەدەم ئوۋچىلارنىڭ ئېسىدىن كۆتۈرۈلۈپ قالغاندەك ئىدى. تېزرەك ئوۋغا چىقىشقا ياش يىگىتلەر ئالدىرىشاتتى. ئۆتكەن يىللاردا چوڭلارغا ئەگىشىپ ئوۋغا چىقىپ باققان يىگىتلەر ئوۋنىڭ قىزىقچىلىقى، كۆڭۈللۈكلۈكىنى، ھەر خىل ھايۋان، جان - جانىۋارلارنىڭ رەڭگى، خۇي - پەيلىنى بۇ يىل تۇنجى قېتىم ئوۋغا چىقىشقا تەييارلىنىۋاتقان ئىنى - ئاغىنىلىرىگە سۆزلەپ بېرىشەتتى. چوڭلارنىڭ ھېچ ئىشتىن خەۋىرى يوق بەخىرامان يۈرۈشلىرىدىن تىت - تىت بولۇشاتتى.

— چوڭلار بۇ يىل ئوۋغا چىقىش ۋاقتىنى ئۈنتۈپ قېلىشتىمۇ ياكى؟ — دېيىشەتتى تۇنجى ئوۋغا چىقىش تەقەززاىسىدا تاقىتى تاق بولغان يىگىتلەر.

— ياق، ئۈنتۈپ قالمىدى، نېمىشقا ئۈنتۈپ قالغۇدەك، — دېيىشەتتى ئىلگىرى ئوۋغا چىقىپ باققان يىگىتلەر.

— ئوۋ ۋاقتى كەلمىدىمۇ يا؟

— ھەي تاڭھەي، ئۆتكەن يىلىغۇ بۇ ۋاقىتتا بىرىنچى قېتىملىق ئولجىلارنى مەھەللىگە ئەۋەتىپ بېرىپ بولغان. بەلكىم مۇشۇ ھەپتىنىڭ ئاخىرىدا مېڭىپ قېلىشىمىز مۇمكىن.

ئۇلار شۇنداق دەپ تۇنجى قېتىم ئوۋغا چىقىش تەقەززا سىدا تىڭىتىللاپ تۇرغان ئىنى - ئاغىنىلىرىنىمۇ ھەم ئۆزلىرىنىمۇ بەزلىيەتتى. ئۆيىنىڭ ئۆگزىسىگە، قۇم دۆڭلىرىنىڭ ئۈستىگە چىقىۋېلىپ، قاراڭغۇتوغراققا ئۇزاقتىن - ئۇزاق نەزەر تاشلايتتى. بارماقلىرىنى پۈكۈپ تۇرۇپ ۋاقىت ھېسابلايتتى. قاراڭغۇتوغراقنى ۋە ئۇنىڭ ئىچىدىكى ئوۋ غەنىيمەتلىرىنى خىيالىي تەسەۋۋۇر قىلاتتى. سىرلىق رىۋايەتلەرنى، قورقۇنچلۇق ھېكايىلەرنى ئۆز قوينىغا يوشۇرغان قاراڭغۇتوغراقلىق يىگىتلەرنىڭ كۆز ئالدىدا چەك - چېكىگە كۆز يەتكۈسىز، سۈرلۈك ئورمان دېڭىزى بولۇپ كۆرۈنەتتى. ئۇنىڭ قارىيىپ تۇرغان سىرلىق قۇچىقى، چەك - چېگراسى ئۇپۇق سىزىقى بىلەن قۇچاقلىشىپ تۇراتتى. ياشلار قاراڭغۇتوغراققا چوڭلاردىن يوشۇرۇنچە بىرنەچچە قېتىم باردى. لېكىن، ئىچكىرىلەپ كىرىشكە جۈرئەت قىلالماي قايتىپ چىقىشتى.

بۈگۈن قوتاندۆڭدىكى پېشقەدەم ئوۋچىلارنىڭ ھەممىسى مۇسا ئاقساقالنىڭ (مۇسا شۇجى شۇجىلىقتىن قالدۇرۇۋېتىلگەندىن كېيىن، قوتاندۆڭلۈكلەر ئۇنى ئاشۇنداق ئاتايدىغان بولۇشقانىدى) ئۆيىگە جۇغلاشتى. مۇسا ئاقساقال ئۇلارنىڭ ئالدىغا داستىخان سالىدى، نان ۋە قايماق چاي ئەكەلدى. ئۇ مېھمانلارنى داستىخانغا تەكلىپ قىلىپ قويۇپ، ئېغىلغا كىرىپ، يوغان ئېرىكتىن بىرنى تۇتۇپ ئاچىقىپ ھايت - ھۈيت دېگۈچىلا سويدى - دە، يوغان - يوغان پارچىلاپ قازانغا سالىدى.

مېھمانلارنىڭ كېلىش سەۋەبى بىرلا، يەنى قاراڭغۇتوغراققا ئوۋغا چىقىش ئىشىنى مەسلىھەتلىشىش ئىدى. ئۇلارنىڭ ھەممىسى ئوۋغا چىقىشنى خېلىدىن بېرى كۆڭلىگە پۈكۈپ

كەلگەن بولسىمۇ، لېكىن مۇسا ئاقساقالنىڭ بېشىنى ئىچىگە تىقىۋېلىپ، ئوۋ تەييارلىقىنىمۇ قىلماي خىرامان يۈرۈشىگە قاراپ، جىم بولۇپ قېلىشقاندى.

ئوۋغا بۈگۈن چىقارمىز، ئەتە چىقارمىز بىلەن ئوۋ ۋاقتى يىللاردىكىدىن بىر ئاي كەينىگە سۈرۈلدى. ئوۋ ئىتلىرى، قارچىغا - بۈركۈتلەر خۇددى ئىگىلىرىگە ئوخشاشلا تېپىرلاپ بىر ئىزىدا تۇرالمىدى. قاپقانلار، مىلتىقلار، ئاتقاق - ياچاقلار، خەنجەرلەر سۈرتۈپ، بىلەپ پارقىرىتىۋېتىلدى. لېكىن، مۇسا ئاقساقالدىن شەپە يوق ئىدى. ئاقساقال ئوۋ ۋاقتىنى ئۇنتۇپ قالغاندەك ياكى ئوۋغا چىقىش ئېسىگە كەلمىگەندەك خىرامان يۈرەتتى. ئۇنىڭ بۇ تۇرقىغا قاراپ ئوۋچىلار تىت - تىت بولۇشاتتى. «بۇنىڭدا بىر سەۋەب بار، ھەئە، چوقۇم بىر سەۋەب بار» دېيىشەتتى ئۇلار.

بۈگۈن ئۇلار كېلىشىۋالغاندەك بىر - بىرلەپ مۇسا ئاقساقالنىڭ ئۆيىگە جۇغلاشتى. مۇسا ئاقساقال ئۇلارغا خۇش چىراي ئېچىپ ئالدىغا داستىخان سالغان بولسىمۇ، كېلىش سەۋەبىنى سورىمىغانلىقى ئۈچۈن، ھېچقايسىسى كۆڭلىدىكىنى ئاۋۋال ئاغزىدىن چىقىرىشقا ئالدىرمىدى.

مۇسا ئاقساقال ئېرىكىنى سويۇپ بولۇپ، مېھمانلارنىڭ ئالدىغا كىرىپ پەگاھتىن ئورۇن ئالدى.

— ئاقساقال، — دېدى ياش ئوۋچى يىگىت، ئاقساقال ئەمدىلا جايلىشىپ ئولتۇرۇشىغا بىتاقەتلىك بىلەن ئېغىز ئېچىپ، — بۇ يىل ئوۋغا چىقىمىزمۇ، چىقمايمىزمۇ؟

ئاقساقال ياش ئوۋچىنىڭ سوئالىغا جاۋاب بەرمەي «سەلەرچە قانداق قىلساق بولار؟» دېگەننى قىلىپ، باشقا ئوۋچىلارغا قارىدى.

— بۇ يىل كۈز بالدۇر كەلدى. ھاۋامۇ كۈندىن - كۈنگە سوۋۇپ كېتىۋاتىدۇ، — دەپ گەپ باشلىدى بىر پېشقەدەم ئوۋچى، — ھاۋانىڭ ئەلپازىدىن قارىغاندا ئىككى - ئۈچ كۈن

ئىچىدە قاتتىق قار يېغىپ قېلىشى مۇمكىن. بۇ ئوۋ ئوۋلاشنىڭ ئەڭ ياخشى پۇرسىتى.

— يىگىتلەر ئوۋغا چىقساق بولاتتى، دەپ ئالدىرىشىۋاتىدۇ.

— بۇ يىل بالىلارنىڭ غەيرىتى بەك ئۈستۈن.

— مۇسا ئاقساقال ماقۇل كۆرسە، قاراڭغۇ توغراقنىڭ ئۇ چېتىگە بارساق، قۇملۇقتىن ئالتۇن - كۈمۈش ئىزدەپ باقساق، دېيىشىۋاتىدۇ.

— بۇ يىل قوتاندۇڭدە سەپسىنلا جىگىرى بار ئوغۇل بالىلار قاتارغا قوشۇلغان ئوخشايدۇ. قاراڭغۇ توغراق بىلەن ئۇلارمۇ تونۇشۇپ، ئوۋچىلىققا كۆزلىرى پىشقاچ تۇرسۇن.

— ئوۋ ۋاقتىنى بەلگىلەپ بەرسىلە، ئاقساقال.

— يول باشلىسىلا، ھەممە تەييارلىقىمىز تەخ بولدى.

— سىلىنىڭ بۇيرۇقلىرىنى كۈتۈپ تۇرۇۋاتىمىز.

مۇسا ئاقساقال لام - جىم دېمىدى. ئوتتۇرا بارماقتەك توملۇقتا ئوربۇلغان تاماكىسىنى ئىشتىھا بىلەن شورايىتى، تىلى تۇتۇلۇپ قالغاندەك زۇۋانسىز ئىدى. ئۆيدە ئولتۇرغان ھەربىر مېھماننى كۆز ئۆڭمىدىن بىر - بىرلەپ ئۆتكۈزەتتى، كالتە - كالتە يۆتىلىپ قويايتتى. مۇسا ئاقساقالنىڭ تۇرقىغا قاراپ ئولتۇرغانلار سۆزلەشتىن بىر - بىرلەپ توختىدى. ئاخىرىدا ئۆي ئىچى بىردىنلا تىمىتاسلىققا چۆمدى. ئۆي ئىچىدە چاشقان ماڭسىمۇ شەپىسى ئاڭلىناتتى.

مېھمانلار بېشىنى تۆۋەن سېلىشىپ، مۇسا ئاقساقالنى تىڭشاپ ئولتۇرۇشاتتى.

مۇسا ئاقساقالنىڭ ئايالى ئۆيگە ئاپتۇۋا - چېلاپچا ئەكىرىپ قويۇپ چىقىپ كەتتى. مۇسا ئاقساقال ياش ئوۋچى يىگىتنىڭ: «قول سۈيىنى مەن ئالاي» دېگىنىگە ئۈنماي ئۆزى ھەممە مېھمانلارنىڭ قولىغا سۇ ئالدى. ئۇنىڭغىچە ئايالى ئىككى لېگەن ھورى كۆتۈرۈلۈپ تۇرغان، يۇمشاق پىشقانلىقتىن سۆڭىكىدىن ئاجراپ، لىغىرلاپ تۇرغان گۆشنى مېھمانلارنىڭ ئالدىغا قويدى.

مېھمانلار ئارتۇق تۈزۈت قىلىشىپ ئولتۇرماي ئۈن - تىنسىزلا مەزىزلىك، يۇمشاق پىشۇرۇلغان گۆشنى ئىشتىھا بىلەن يېيىشتى.

— قېنى ئالىلى، تۇغقانلار، — دېدى مۇسا ئاقساقال مېھمانلارنىڭ داستىخاندىن بىر - بىرلەپ قول يىغىۋالغانلىقىنى كۆرۈپ ۋە مېھمانلارنىڭ «بولدى، رەھمەت، تويدۇق، جىق ئالدۇق» دېيىشلىرىگە قويماي لېگەننى قولغا ئېلىپ مېھمانلارنى يەنە بىر پارچىدىن گۆش ئالدۇردى.

مۇسا ئاقساقال قوتاندۇڭگە شۇجى بولۇشتىن خېلى بۇرۇنلا، بۇ يۇرتنىڭ توي - تۆكۈن، ئۆلۈم - يېتىم، نەزىر - چىراغ ۋە ھېيت - ئايەم قاتارلىق ھەر خىل پائالىيەتلىرىگە باشچىلىق قىلىش بىلەن بىللە ئوۋچىلىق ئىشلىرىغىمۇ باشچىلىق قىلىپ كەلگەنىدى.

پۈتۈن قوتاندۇڭلۇكلەر تەدبىرلىك، كەڭ قورساق، ئاق كۆڭۈل، ئىشچان، ئاچچىقى يامان، ئەل - جامائەت ئۈچۈن ھېچنېمىنى ئايىمايدىغان بۇ ئادەمدىن تەپ تارتاتتى، ئەيمىنەتتى، قەدىرلەيتتى. ھەرقانداق چوڭ - كىچىك ئىشلىرىنى ئۇنىڭ مەسلىھەتلىگە سالاتتى، پىكرىنى ئالاتتى، كۆرسەتكەن يولى بويىچە ماڭاتتى، بەرگەن مەسلىھەتنى بويىچە ئىش قىلاتتى. ئۇ شۇجىلىقتىن قالدۇرۇلغاندىن كېيىنمۇ، قوتاندۇڭلۇكلەر ئۇنى ئوخشاشلا ھۆرمەتلىدى، قەدىرلىدى، تۈرلۈك ئىشلىرىدا يول، مەسلىھەت سورىدى.

ئوۋچىلىق ھەممە قوتاندۇڭلۇككە ئوخشاش مۇسا ئاقساقالغىمۇ ئاتا مىراس كەسىپ ئىدى. ئۇ بالا ۋاقتىدىن تارتىپ دادىسىغا ئەگىشىپ قاراڭغۇتوغراققا ئوۋ ئوۋلىغان، قار - بوران، يىلان - چاپان، بۆرە - قاۋان قاتارلىق تۈرلۈك مۈشكۈلاتلارغا دۈچ كەلگەن ۋە ئۇلار بىلەن ئېلىشقان. بالا ۋاقتىدىن تارتىپلا قورقماسلىقى، مەرگەنلىكى، چەيدەسلىكى، زېرەكلىكى، تەدبىرلىكلىكى بىلەن ھۆرمەت، يۈز - ئابروي تاپقاندى. پۈتكۈل

قوتاندۇڭ تەۋەسىدە پەقەت مۇسا ئاقساقاللا قاراڭغۇتوغراقنى بەش قولىدەك بىلەتتى. ئوۋچىلار قاراڭغۇتوغراققا قانچە ئىچكىرىلەپ كىرسۇن، پەقەت مۇسا ئاقساقالغا ئەگەشسەنلا ھېچكىم ئېزىپ قالمايتتى. سازلىق، پاتىقلارغا چۆكۈپ كەتمەيتتى. ئوۋ ئولجىلىرىغىمۇ كۆپ ئېرىشەتتى. شۇڭلاشقا، بارلىق ئوۋچىلار ئۇنىڭغا پىر - ئۇستازغا چوقۇنغاندەك چوقۇناتتى. مۇسا ئاقساقال ئوۋغا چىقماي تۇرۇپ، مۇسا ئاقساقالنىڭ رۇخسىتىنى ئالماي تۇرۇپ ھېچكىم ئوۋغا چىقمايتتى. شۇڭلاشقا، ئوۋچىلار بۇ كۈزدە مۇسا ئاقساقالنىڭ بىر گەپ قىلىشىنى كۈتە - كۈتە ئاخىر تاقىتى تاق بولۇپ، ئۇنىڭ ئۆيىگە كەلگەنىدى. چۈنكى، زېرىكىشلىك قىش كۈنلىرىنى قوتاندۇڭنىڭ ئەرەكەكلىرى ئوۋسىز، قاراڭغۇتوغراقسىز ئۆتكۈزمەيتتى... شۇنداقلا قوتاندۇڭدە قاراڭغۇتوغراققا ئوۋغا كىرىپ باقمىغان، ئۆز قولى بىلەن كېيىك ئوۋلاپ باقمىغان، جەرەن، قىرغاۋۇل، تۈلكە، قاۋان، ھەتتا بۆرە ئوۋلاپ باقمىغان بىرمۇ ئەرەكەك يوق ئىدى. ئۇلار ئوۋسىز ھاياتىنى مەزىسىز ھېسابلايتتى. ئوۋغا چىقمىسا ئۇلارنىڭ ئىچى پۇشاتتى، بىئارام بولاتتى، تېرىككەك، جۇدۇن بولۇپ قالاتتى. بۇلارنى مۇسا ئاقساقال ئوبدان چۈشىنەتتى، ئەلۋەتتە. شۇڭلاشقىمۇ، ئۇ بايىدىن بېرى تەڭقىسلىقتا قالغاندەك بىئارام بولۇپ، گەپ قىلماي ئولتۇرغانىدى. ئۇ ئاخىر كۆڭلىدىكى ئويلىرىنى بۇلارغا ئېيتىش قارارىغا كەلدى.

— ئوۋغا چىقىش ئىشىغا كەلسەك، — دېدى ئۇ بايا گۆش توغراپ يېگەن قەلەمىتىرىشىنى بەلبېغى بىلەن سۈرتۈپ تازىلىغاچ، قۇلاقلىرىنى دىڭ تۇتۇپ ئولتۇرغان ئوۋچىلارغا بىرقۇر قاراپ چىققاندىن كېيىن گېپىنى داۋاملاشتۇردى، — مېنىڭچە بۇ يىل ئوۋغا چىقمىساق بولارمىكىن.

— نېمىشقا؟ نېمىشقا ئوۋغا چىقمايمىز، ئاقساقال؟ —

ئالدىراپ سورىدى ياش ئوۋچى يىگىت.

شۇ ھامان ئۇنىڭ بىقىنىدا ئولتۇرغان پېشقەدەم ئوۋچى ئۇنى

«ئېغىز غېرىچلىماي جىم ئولتۇر» دېگەندەك قىلىپ جەينەكلەپ قويدى.

مۇسا ئاقساقال ئالدىرىماي تاماكا ئوردى - دە، تاماكىسىغا ئوت يېقىپ خۇمارلىق ئىككىنى شورىۋالغاندىن كېيىن گېپىنى داۋاملاشتۇردى.

— مەن ئىككى ھەپتىنىڭ ئالدىدا قاراڭغۇتوغراققا بېرىپ كەلدىم. توغراقلىقنى تولۇق ئارىلىدىم. قاراڭغۇتوغراق قۇرۇق دېلىپ قاپتۇ، — ئۇ ئۆزىگە سوئال نەزىرى بىلەن تىكىلگەن كۆزلەرگە شۇنداقلا بىر قارىۋېتىپ سۆزىنى داۋاملاشتۇردى، — ئۆتكەن يىلقىدەك ئورمانغا كىرىپ بولغۇچە قەدەمدە بىر ئايغىنىڭ ئاستىدىن «پارت» قىلىپ قېچىپ كېتىدىغان، «پاتاق - پۇتۇق» قىلىپ ئۇچۇپ كېتىدىغان توشقان، قىرغاۋۇللار يوق، ئوغلاقلىرىنى ئەگەشتۈرۈپ توپ - توپى بىلەن ئوتلاپ يۈرگەن كېيىك - جەرەنلەرمۇ يوق. ئۇلار ئاز قاپتۇ، ناھايىتىمۇ ئاز قاپتۇ. خۇددى غايىب بولۇپ كەتكەندەك، باشقا يەرگە كۆچۈپ كەتكەندەك ئۇلارنى ئۇچراتماق بەكمۇ تەس.

— ئۇلار نەگە كەتكەندۇ، ئاقساقال؟ — سورىدى ياش ئوۋچى يىگىت ھەيران بولۇپ.

— توۋا خۇدايىم، بۇ نېمە ئالامەت ئەمدى؟ — دېدى قېرى ئوۋچى ئۈچتەك ساقىلىنى سىلاپ.

— ئۇلار قانداق قىلىپ ئاشۇنداق يوقاپ كەتكەندۇ؟

— ئادەمنىڭ ئەقلى ئۇلاشمايدىغۇ بۇ ئىشقا.

— يىرتقۇچ ھايۋانلار ئۇلارنى يەپ كەتكەنمۇ ياكى؟

— مەنمۇ نەچچە ۋاقىتتىن بېرى مۇشۇ ئىش توغرىلىق ئويلىدىم، — دېدى ئاقساقال يەنە سۆز قىلىپ، — قاراڭغۇتوغراقتا كۆرگەنلىرىمنى بىرمۇبىر كۆڭلۈمدىن ئۆتكۈزۈپ، ئۇزاق ئويلىدىم، ئاخىر بۇ ئىشنىڭ سەۋەبىنى تېپىپ چىققان دەك بولدۇم، ئەسلىدە سەۋەب ئۆزىمىزدە ئىكەن.

— سەۋەب ئۆزىمىزدە؟ يۈچۈنلا گەپ قىلىلىغۇ، ئاقساقال، —

دېدى قېرى ئوۋچى گاڭگىرىغان ھالدا.

— قىزىقلا بىر گەپ بولىدىغۇ بۇ.

ھەممەيلەننىڭ كۆزى مۇسا ئاقساقالغا مىختەك تىكىلدى.

— ھەئە، سەۋەبى ئۆزىمىزدە، — دېدى مۇسا ئاقساقال

گېپىنى داۋاملاشتۇرۇپ، — بىز ئىككى — ئۈچ يىلدىن بېرى

ئاتا — بوۋىلىرىمىزنىڭ ياز پەسلىدە ئوۋ ئوۋلىماسلىق قائىدە —

يوسۇنىنى بۇزۇپ، ھېلى ناھىيە سۇ پونكىتىنىڭ زەنجاشىغا،

ھېلى يېزا باشلىقلىرىغا، ھېلى ناھىيە ھاكىملىرىغا، ئۇرۇق —

تۇغقان، دوست — بۇرادەرلەرگە، يەنە يېرىم دەرياسىدىن سۇ

ئالىدىغان كونا ئېغىزنى ئەسلىگە كەلتۈرۈش ئۈچۈن يول

مېڭىۋاتقانلارغا دەپ ئالتە ئاي ياز، ئالتە ئاي قىش توختىماي ئوۋ

ئوۋلىدۇق. بوغازلىرىنىمۇ ئوۋلىدۇق، ئوغلاقلىرىنىمۇ

ئوۋلىدۇق، چوڭىنىمۇ ئوۋلىدۇق، كىچىكىنىمۇ ئوۋلىدۇق.

توشقان — قىرغاۋۇللار، كېيىك — جەرەنلەر كۆپىيىدىغان

مەزگىلدە كۆپىيەلمىدى. ئۇلارغا پەقەت ئارام بەرمىدۇق. شۇنىڭ

بىلەن ئۇلارنىڭ سانى ئازلاپ كەتكەن بولۇشى مۇمكىن. بۇ بىر

سەۋەب، — ئاقساقال شۇنداق دەپ بىر بارمىقىنى پۈكتى — دە،

گېپىنى زېھىن قويۇپ ئاڭلاۋاتقان ئوۋچىلارغا قاراپ يەنە سۆزىنى

داۋام قىلدى، — ئۇنىڭدىن باشقا، قوتاندوڭنىڭ يۇقىرىقى

تەرىپىدىكى كەڭرى قومۇشلۇق — يايلاقنى يېزا يىلدىن — يىلغا

بىنەم ئېچىپ تېزىۋاتقانلىقى ئۈچۈن، يېرىم دەريانىڭ

قاراڭغۇتوغراققا كېلىدىغان سۈيى يىلدىن — يىلغا ئازلاپ كەتتى.

مەن بۇ قېتىم ئۆز كۆزۈم بىلەن كۆرۈپ كەلدىم، قاراڭغۇتوغراق

قۇرۇشقا باشلاپتۇ. مۇشۇ بىر يازدىلا قاراڭغۇتوغراقنىڭ

ئىچكىرىسىدىكى شەۋەلىك كۆللەرنىڭ سۈيى تارتىلىپ، تېگى

كۆرۈنەي دەپ قاپتۇ، ھايۋانلار، جان — جانىۋارلارغا ئىچىدىغان

سۇ قالماپتۇ. بۇ ئىككىنچى سەۋەب، — ئاقساقال يەنە شۇنداق دەپ

يەنە بىر بارمىقىنى پۈكتى، — قاراڭغۇتوغراقتا سۇ قالمىغانلىقى

ئۈچۈن ئوت — چۆپلەر ئاساسەن قۇرۇپ كېتىپتۇ،

قاراڭغۇتوغراقنىڭ ئۇ چېتىدىكى ئورمانلار قۇرۇپ، قۇم دۆڭلىرى ئورمانغا قاراپ كۆچۈشكە باشلاپتۇ، قاراڭغۇتوغراقتا تۈزۈك ئوت - چۆپ قالمىغانلىقى ئۈچۈن كېيىك - جەرەنلەر ئاچ قېلىپ ئاجىزلىشىپ كەتكەن. ياكى بۆرە، تۈلكە قاتارلىق يىرتقۇچ ھايۋانلارغا يەم بولۇپ كەتكەن بولۇشى مۇمكىن، مانا بۇ ئۈچىنچى سەۋەب، — ئاقساقال شۇنداق دەپ يەنە بىر بارمىقىنى پۈكتى، — شۇڭا مېنىڭچە بۇ يىل ئوۋغا چىقساق ئاران - ئاران جان ساقلانغان ھايۋانلارنى پۈتۈنلەي قۇرۇتۇۋېتىشىمىز مۇمكىن، شۇنداق بولغاندا كېلەر يىلى قاراڭغۇتوغراقتا ئوۋلىغۇدەك ھېچنېمە قالمايدۇ. مېنىڭچە، بۇ يىل ئوۋغا چىقمايلى. قېلىپ قالغان جانىۋارلار قىشتىن ساق - سالامەت چىقىپ، ئالدىمىزدىكى بىر ياز كۆپىيىۋالسا، كېلەر يىلى ئاندىن ئوۋغا چىقساقمىكىن دېمەكچىمەن، سىلەرچە قانداق؟

— سىلى نېمە دېسىلە بىز شۇ، ئاقساقال.

ئوۋچىلار گەرچە ئاقساقالنىڭ كۆرسەتكەن سەۋەبلىرىگە تولۇق قايىل بولمىسىمۇ، لېكىن ئوۋغا چىقماستىنلا بىردەك قوشۇلدى. تۇنجى ئوۋغا چىقىش قىزغىنلىقىدا قاراڭغۇتوغراقتا تولا قاراپ، كۆزى تېشىلىپ كېتەي دەپ قالغان ياشلار بۇ شۇم خەۋەرنى ئاڭلاپ، خۇددى توي ئىشى سۇغا چىلاشقاندەك قايناپ سۆزلەپ كېتىشتى. قورساق كۆپۈكلىرىنى بىر - بىرىگە دەپ دادلاشتى، ئاتا - ئانىلىرىدىن، چوڭلاردىن ئاڭلىغان سۆزلەرنى بىر - بىرىگە دېيىشتى:

— قاراڭغۇتوغراقتا يىرتقۇچ ھايۋان پەيدا بولمىدى.

— كېيىك، جەرەنلەرنى يەۋىيەتتىمىز.

— ياق، ئۇلارنى يەپ كەتكىنى يىرتقۇچ ھايۋان ئەمەس ئىكەن.

— ئەمەس سەن دەپ باقە، شۇنچە جىق كېيىك، جەرەنلەرنى

نېمە يەۋىيەتتۇ؟

— يالماۋۇز.

— ياقەي، سۇ پونكىتىنىڭ باشلىقى.

— يېزىنىڭ ئەمەلدارلىرى.
 — ناھىيەنىڭ ھاكىملىرى.
 — ئىلاھىم زۇۋانى تۇتۇلۇپ ئۆلەر ئۇ تويمىغۇرلار.
 — گېلىغا پوقاق چىقار.
 — تىلىغا كۆيدۈرگە چىقار.
 — چىشى چۈشۈپ كېتەر.
 — يېرىم دەريانىڭ سۈيى قاراڭغۇتوغراققا بارمىسا كېيىك،
 جەرەنلەر كۆپىيەلمەس ئىمىش.
 — دەريانىڭ سۈيى قاراڭغۇتوغراققا چىقراق ئېقىپ
 بارمىغانلىقى ئۈچۈن توشقان، قىرغاۋۇل، كەكلىكلەر ئىچكىلى
 سۇ تاپالماي ئۈسسۈزلۈقتىن ئۆلۈپ قاپتىمىش.
 — قاراڭغۇتوغراقنىڭ نېرىقى چېتى قۇرۇشقا باشلاپتىمىش.
 — قۇم يۇتۇپ كېتىپتىمىش.
 — قاراڭغۇتوغراققا سۇ كەلسە قۇم كەينىگە قېچىپ كېتەر
 ئىمىش.
 — دەرياغا چىقراق سۇ كېلىپ، كېيىك، جەرەنلەر قانغۇدەك
 سۇ ئىچسە بولاتتى.
 — يېزا باشلىقى بىنەم ئېچىپ كېۋەز تېرىمەن دەپ دەريانىڭ
 سۈيىنى توسۇۋاپتۇ. شۇڭا، دەريانىڭ سۈيى ئاز قاپتۇ.
 — ئاشۇ لايدان زاكۇ بىر يار كەتسىغۇ... دەريادىن چىق سۇ
 كېلەتتى، ئۇ چاغدا قاراڭغۇتوغراق قېنىپ سۇ ئىچەتتى.
 — كېيىك، جەرەنلەرنىڭ توشقان، قىرغاۋۇللارنىڭ
 ئۈسسۈزلۈقى قاناتتى...
 دەريا شارقىرايتتى، ئۇنىڭ شارقىرىشىدا ئىلگىرىكى شوخ،
 ئەركىن ئاھاڭلار، ھەيۋەتلىك، جاراڭلىق سادالار يوق ئىدى. ئۇ
 ئېغىر غەم - قايغۇغا، سۈكۈتكە چۆمگەندەك مۇڭلۇق، ھەسرەتلىك
 شارقىرايتتى، تولغىنىپ - تولغىنىپ ئاقاتتى.

رازىق شۇجىغا قوتاندۇڭلۇكلەرنى بوز يەر ئۆزلەشتۈرۈپ
بىنەم ئېچىشقا سەپەرۋەر قىلىش تولىمۇ ئېغىر كەلدى.

يېزىلىق ھۆكۈمەتكە بېرىپ، بېھشباغ يېزىسى بويىچە
چاقىرىغان «پۈتۈن يېزا بويىچە دېھقانلارنى سەپەرۋەر قىلىپ، بىر
قىش جاپالىق جەڭ قىلىپ، بوز يەر ئۆزلەشتۈرۈپ، بىنەم
ئېچىپ، ناھىيە چۈشۈرگەن پاختا ئىشلەپچىقىرىش
كۆرسەتكۈچىنى ئاشۇرۇپ ئورۇنلاش ئۈچۈن، پاختا تېرىلغۇ
كۆلىمىنى كېڭەيتىشكە سەپەرۋەر قىلىش يىغىنى» غا قاتناشتى.
يىغىن ئاخىرىدا، يېزا رەھبەرلىرى بىلەن يېزىلىق ھۆكۈمەتنىڭ
قوتاندۇڭ كەنتىگە چۈشۈرۈپ بەرگەن كېلەر يىللىق پاختا
ئىشلەپچىقىرىش كۆرسەتكۈچ ھۆددە - توختامنامىسىگە ۋە بوز
يەر ئۆزلەشتۈرۈپ، بىنەم ئېچىش ھۆددە توختامىغا قول قويدى.

يىغىننى تۈگىتىپ قوتاندۇڭگە قايتىپ كېلىۋىدى، بوز يەر
ئۆزلەشتۈرۈپ، بىنەم ئېچىش ئىشىنىڭ ئۈنچە ئاسانغا
توختىمايدىغانلىقىنى بىردىنلا ھېس قىلدى. گەپنىڭ
پوسكاللىسىنى دېگەندە ئەۋلادتىن - ئەۋلادقا چارۋىچىلىقنى
ئاساسىي كەسپ قىلىپ كەلگەن قوتاندۇڭلۇكلەر يىللاردىن بېرى
بىر ئوبدان مال چارۋىلىرىنى بېقىپ كېلىۋاتقان يايلاقلىرىنى
بۇزۇپ تېرىلغۇ يەرگە ئۆزگەرتىشكە ھەرگىز ئۇنىمايتتى. ئۇلار
دېھقانچىلىقتىن چارۋىچىلىقنى ئەۋزەل كۆرەتتى. رازىق شۇجىمۇ
قوتاندۇڭلۇكلەر بىلەن ئوخشاش قاراشتا، ھېسسىياتتا ئىدى.
ئۆزىنىڭ كاللىسىدىن ئۆتمىگەن ئىشىنى يۇرتداشلىرىغا دېيىشكە
ئۇنىڭ پەقەتلا تىلى بارمىدى. ئۇ بىر كۈن ئويلانغاندىن كېيىن
دەرھال يېزىلىق ھۆكۈمەتكە چاپتى. يېزا باشلىقىنى ئىزدەپ
تېپىپ، قوتاندۇڭنىڭ ئەھۋالىنى دوكلات قىلدى.
قوتاندۇڭلۇكلەرنى يايلاقلارنى بۇزۇشقا، دېھقانچىلىق قىلىشقا

زورلىماي چارۋىچىلىقنى قىلىشقا يول قويۇشنى، يايلاقلارنى ئۆز
 بېتىچە ساقلاپ قېلىشنى، قوتاندۇڭگە پاختا ئىشلەپچىقىرىش
 ھۆددە - كۆرسەتكۈچ چۈشۈرۈپ بەرمەي، چارۋىچىلىقتىن ھۆددە -
 كۆرسەتكۈچ چۈشۈرۈپ بېرىشنى يالۋۇرۇپ تۇرۇپ تەلەپ قىلدى.
 — قەتئىي بولمايدۇ، — دېدى يېزا باشلىقى رازىق شۇجىغا
 سەت گۈلىيىپ، گەپنى چورتلا كېسىپ، — دېھقانلارنى
 خالىغىنىنى قىلىمەن دېسە، ئۆز مەيلىگە قويۇپ بەرسەك،
 يېزىلىق ھۆكۈمەتنىڭ نېمە رولى قالىدۇ؟ يېزىلىق ھۆكۈمەتنىڭ
 رەھبەرلىرى نېمە ئىش قىلىدۇ؟ بىز يېزا باشلىقلىرى ئېشەك
 باقمىزمۇ ئۇ چاغدا؟ قوتاندۇڭلۇكلەر خاتىرىسىنى جەم قىلىپ،
 بىنەم ئېچىشقا تەييارلىق قىلسۇن، كېلەر يىلى قوتاندۇڭنىڭ
 پاختا مەھسۇلات كۆرسەتكۈچى ئورۇنلانماي كەلمەپ قالسا مەندىن
 ياخشىلىق كۈتمەسۇن، مەن سىلنى تۇتمەن. توختام بويىچە
 قوتاندۇڭلۇكلەر جەرىمانە تۆلەيدۇ. پاختا ئىشلەپچىقىرىش پارتىيە
 ۋە دۆلەتنىڭ بىزگە چۈشۈرگەن سىياسەت خاراكتېرلىك
 ۋەزىپىسى. بۇنىڭدىن سىلىمۇ، مەنمۇ، قوتاندۇڭلۇكلەرمۇ قېچىپ
 قۇتۇلالمايدۇ. بىزمۇ ناھىيە بىلەن، ھاكىملار بىلەن ناھىيە
 يېزىمىزغا چۈشۈرۈپ بەرگەن كېلەر يىللىق پاختا
 ئىشلەپچىقىرىش ھۆددە - توختامنامىسىگە قول قويۇشتۇق.
 بىزمۇ كۆرسەتكۈچنى ئورۇنلىيالمىساق جازاغا تارتىلىمىز،
 جەرىمانە تۆلەيمىز، يېزىمنىڭ پاختا مەھسۇلاتى كەلمەپ كەتسە
 ھاكىملار بىزنى تۇتىدۇ، — يېزا باشلىقى تاماكىسىنى قاتتىق -
 قاتتىق شورۇپلىپ يەنە سۆزلەشكە باشلىدى، — ئەمدى بىلگەنلا،
 رازىق شۇجى. جەرىمانە، جازا بىزنىڭ بېشىمىزدىمۇ بار.
 جازالانمايلى، جەرىمانە تۆلىمەيلى دېسەك ھۆددە -
 توختامنامىدىكى كۆرسەتكۈچنى ئورۇنلاش كېرەك. ھازىرقى
 تېرىلغۇ يەر بىلەن بۇ كۆرسەتكۈچنى ئورۇنلىغىلى بولمايدۇ.
 شۇڭلاشقا، كەڭ كۆلەمدە بىنەم ئېچىش كېرەك. يايلاق بولامدۇ،
 باغ - ئورمان بولامدۇ ھەممىسىنى ئېچىش، ئۆزلەشتۈرۈش

كېرەك. بۇ ئىشقا سۇسلۇق قىلىشقا، بوشاڭلىق قىلىشقا، كېچىكتۈرۈشكە بولمايدۇ.

يېزا باشلىقىنىڭ كەسكىن سۆزلىرى رازىق شۇجىنى سەل گاڭگىرتىپ قويدى. لېكىن، سۇ مەسىلىسى ئېسىگە كېلىۋالدى. تۇيۇقسىز ئالتۇن تېپىۋالغاندەك خۇش بولۇپ كەتتى.

— ئۇنداقتا، سۇ مەسىلىسىنى قانداق قىلىمىز؟ — دېدى ئۇ ئىتتىك دەۋالمىسا بىرسى گەپ قىلغىلى قويمايدىغاندەك تېز — تېز سۆزلەپ، — قوتاندۇڭنىڭ يايلاقلىرىنى ئۆزلەشتۈرگەن بىلەن سۇ بولمىسا ئوخشاشلا تېرىغىلى بولمايدۇ. ئېرىقتىكى ھازىرقى سۇ بىلەن قوتاندۇڭدە ھازىر بار بولغان تېرىلغۇ يەرنىمۇ سۇغارغىلى بولمايدۇ. ناۋادا ئەسلىدىكى كونا ئېغىزنى ئېچىپ سۇ ئالغىلى بولسا ئۇ چاغدا...

— كونا ئېغىزنىڭ گېپىنى ئەمدى تىلغا ئالمىسلا، — دېدى يېزا باشلىقى شۇجىنىڭ ئاغزىدىكى گەپنى تارتىۋېلىپ، — بىز يېزىلىق پارتكوم ھەيئەتلەر يىغىنىدا مۇزاكىرە قىلدۇق. بۇ يىل قىش بوز يەر ئۆزلەشتۈرۈش ئەمگىكى بىلەن بىرلەشتۈرۈپ، قوتاندۇڭنىڭ ئەسلىدىكى ئېرىقىنى كېڭەيتىپ، يېزا دەرىجىلىك بىر سۇ سىڭمەس ئۆستىڭىگە ئۆزگەرتىمەكچىمىز. دەريا باشقارمىسى، سۇ باشقۇرۇش پونكىتىدىكى مۇناسىۋەتلىك رەھبەرلەر بىلەن ناھىيە رەھبەرلىرى سۆزلىشىپتۇ. دەريا باشقارمىسى ناھىيەمىزنىڭ بوز يەر ئۆزلەشتۈرۈپ — بىنەم ئېچىپ تېرىلغۇ كۆلىمىنى كېڭەيتىپ، پاختا ئىشلەپچىقىرىش بازىسىنى مۇستەھكەملەش پىلانىنى قوللاش، ماسلىشىش يۈزىسىدىن لايدان زاكۇدىكى قوتاندۇڭ ئېرىقىنىڭ ئېغىزىنى كېڭەيتىپ بەرمەكچى ۋە لايدان زاكۇدىن توسۇپ، يېرىم دەرياسىنىڭ ئايغىغا بىر تېمىم سۇ ئۆتكۈزمەي، ھەممە سۇنى قوتاندۇڭ ئۆستىڭىگە ھەيدەپ بەرمەكچى بولدى، — يېزا باشلىقى مەنۇنلۇق بىلەن ھىجايىدى ۋە شۇجىنىڭ دولىسىغا داھىيلارچە سالاپەت بىلەن يەڭگىل شاپلاقلاپ قويدى، — ھەممە ئىمكانىيەتلەر يارىتىلدى، گەپ

ئەمدى بىزنىڭ قانداق ئىشلىشىمىزدە، كەينىمىزگە قاراشقا بولمايدۇ، بارلىق ئىمكانىيەتلەردىن پايدىلىنىپ بوز يەر ئېچىش كۆلىمىنى كېڭەيتىپ، پاختا ئىشلەپچىقىرىش مەھسۇلات كۆرسەتكۈچىنى زور دەرىجىدە ئاشۇرۇپ ئورۇنلىساقلا مۇكاپات ۋە شان - شەرەپلەر، يەنە تېخى پارلاق ئىستىقبال سىلى - بىزگە كەڭرى قۇچاق ئاچىدۇ.

رازىق شۇجى قوتاندۆڭگە يەنە بېشى چۈشكەن ھالدا قايتىپ كەلدى. ئۆيگە بېكىنىۋېلىپ بىر كۈن ئولتۇردى. ئۇزاقتىن - ئۇزاق خىيال سۈردى. قوتاندۆڭلۈكلەرگە يېزىلىق ھۆكۈمەتنىڭ يوليورۇقىنى قانداق يەتكۈزۈش ھەققىدە باش قاتۇردى. ئاخىر مۇسا ئاقساقال قاتارلىق بىرقانچە پارتىيە ئەزالىرىنى يىغىپ ئەھۋالنى ئېيتىپ ئەقىل، مەسلىھەت سورىدى. قىسقىسى، بۇ ئىشنى كەنت پارتىيە ياچېيكا يىغىنىنىڭ مۇزاكىرىسىگە سالغان بولدى.

— دەريانى ئاخىر قۇرۇتۇۋېتىدىكەن — دە بۇلار، — دېدى مۇسا ئاقساقال ھەم غەزەپلەنگەن، ھەم ھەسرەتلەنگەن ھالدا، — ئۇلارنىڭ پىلاننى ناھىيە رەھبەرلىرى قوللىغان بولسا، توسۇۋېلىشقا بىزنىڭ ھېچقانداق ئامالىمىز يوق. ئۇلار قىلىمىز دېگەنلا بولسا، بۇ ئەخمىقانە ئىشنى قىلماي قويمايدۇ، — ئۇ رازىق شۇجىغا قاراپ گېپىنى داۋاملاشتۇردى، — بۇ ئىشتا ئۆزلىرىنى ئارتۇقچە ئەيىبلەپ كەتمەسە، بۇ ئىشنى سىلىدىن كۆرگىلى بولمايدۇ. بىز دېگەن بىقۇۋۇل خەق. توختامغا سىلى قول قويىمىسىلەر ئۇلار ئوخشاشلا يايلاقلىرىمىزنى بۇزىۋېرىدۇ. باغ - ئورمانلىرىمىزنى ۋەيران قىلىۋېرىدۇ. دەريالىرىمىزنى قۇرۇتۇۋېتىدۇ. ئىش بۇ دەرىجىگە يەتكەندە ئۇلارنى توسۇۋېلىش مۈمكىن ئەمەس. يېزىلىق ھۆكۈمەتنىڭ بۇ پىلاننى قوتاندۆڭ خەلقىگە يەتكۈزۈش، خەلقنى سەپەرۋەر قىلىش سىلىنىڭ قىلىشقا تېگىشلىك مەجبۇرىيەتلىرى، — ئۇ ئەمدى سورۇندىكىلەرگە قاراپ گېپىنى داۋاملاشتۇردى، — مۇشۇ يەردە ئولتۇرغان

ھەممىمىز كومپارتىيە ئەزالىرى. پارتىيە ۋە خەلق ئالدىدا راستچىل بولۇش، راست - ھەق سۆزلەش ھەربىر پارتىيە ئەزاسىنىڭ ئەڭ ئېسىل پەزىلەتلىرىنىڭ بىرى. سىلى پارتىيە - ھۆكۈمەتكە راست گەپ قىلىپ قوتاندۇڭنىڭ ئەۋزەل شارائىتىنى، خەلقنىڭ ئارزۇ - تەلپىنى، قىيىنچىلىقنى يەتكۈزۈپلا، ئەمدى پارتىيە - ھۆكۈمەتنىڭ تەلپىنىمۇ خەققە يوشۇرماي ئۆز ئەينى يەتكۈزسىلە، بىزنىڭ پارتىيە - ھۆكۈمەتنى، شۇنداقلا خەلقىنىمۇ ئالداش ھوقۇقىمىز يوق.

قوتاندۇڭلۇكلەر رازىق شۇجىنىڭ ئاغزىدىن يېزىنىڭ بوز يەر ئېچىش ھەققىدىكى سەپەرۋەرلىك يىغىنىنىڭ روھىنى ئاڭلاش بىلەن ئۇۋىسى بۇزۇلۇپ كەتكەن ھەرىدەك قايناشقا باشلىدى.

— يايلاقنى ھەرگىز بۇزمايمىز.

— بوز يەر ئاچىمىش تېخى.

— مال چارۋىلىرىمىز نەدە ئوتلايدۇ؟

— بىزنىڭ يايلاقلىرىمىزنى بۇزۇپ پاختا تېرىمىسا، يېزىنىڭ پاختا مەھسۇلاتى ئورۇنلانمايدىكەن؟

— پاختىنى كىم تېرىسا تېرىسۇن، مەن پاختا تېرىمايمەن.

— بىنەم ئېچىش ئۈچۈن كەتمەن چاپىدىغان قولۇمنى كېسىۋېتىمىنا.

— رازىق شۇجى، سىلى يېزىغا بېرىپ دېسىلە، بىز قوتاندۇڭلۇكلەر بىنەمۇ ئاچمايمىز، پاختىمۇ تېرىمايمىز. يېزا بىزنى ئارامخۇدا تىرىكچىلىك قىلغىلى قويسۇن.

— ھەرقانچە چۈشەندۈرسەڭمۇ بىكار، رازىق شۇجى، بىز بىنەم ئاچمايمىز دېدۇق، ھەرگىز ئاچمايمىز.

— سەن يېزىلىق ھۆكۈمەتنىڭ گېپىنى ئاڭلىمىساق بولمايدۇ دېگەننىڭ بىلەن ئۇلار بىزنىڭ گېپىمىزنى ئاڭلاپتىممۇ؟ بىر ئوبدان سۇ ئېقىۋاتقان ئېغىزىمىزنى ھازىرچە كۆمۈۋېتىڭلار، كېيىن ھەل قىلىپ بېرىمىز دېۋىدى، قېنى قانداق بولدى، ئېغىزىنى كۆمدۈرۈۋېتىپلا خۇددى ھاڭگا ئېشەك خوتىكىگە ئىگە

بولمىغاندەك، كارى بولمىدىغۇ؟
— بىنەم ئاچىدىغان بولساق، سۇنىڭ دەردىنى يەنە قانچىلىك تارتىمىز تېخى.

— مەن بىر پاقلان بېرەي، يېزا باشلىقىغا ئاپىرىپ بەر، بۇ نىيىتىدىن يانسۇن.

— يېزا باشلىقى نىيىتىدىن يانسىلا مەن ئۇنىڭغا يىلىغا ئىككى ئېرىك بېرەي.

يىغىن باشلىنا — باشلانمايلا بۇزۇلدى. رازىق شۇجى ھەرقانچە قىلىپمۇ ئۇلارنى گەپكە كىرگۈزەلمىدى. ئۇنىڭ گېپىنى تىڭشايدىغان بىرمۇ ئادەم چىقمىدى. ئۇ ئاخىر ناۋادا يېزا باشلىقى سۈرۈشتە قىلىپ قالسا، قوتاندۇڭلۇكلەر گېپىمنى ئاڭلىمىدى دەپلا قۇتۇلمايمەنمۇ، ئىشنىڭ ئاقىۋىتىنى كېيىن كۆرەرمەن، دېگەنلەرنى ئويلىدى — دە، يىغىننى تارقىتىۋېتىپ، ئۆيىگە كىرىپ، ياستۇقنى قىرلاپ ياتتى.

ئۈچ كۈندىن كېيىن ئورۇنلاشتۇرغان خىزمەتلىرىنىڭ ئەمەلىيلەشش ئەھۋالىنى تەكشۈرۈپ كەلگەن يېزا باشلىقى قوتاندۇڭدىكى تىمتاسلىقنى كۆرۈپ، غەزەپتىن ئەرۋاھى قىرىق گەز ئۆرلىدى. رازىق شۇجىنىڭ سالىمىنىمۇ ئىلىك ئالماي، كۆرۈشكىلى تەڭلىگەن قولىغىمۇ قول بەرمەي بىرھازا شالىنى چاپرىتىپ قاينىدى. يېزا باشلىقىنىڭ نېمە ئىشقا كەلگەنلىكىنى، نېمە ئۈچۈن شۇنچىۋالا غەزەپلىنىپ، قايناپ، رازىق شۇجىنى تەنقىدلەۋاتقانلىقىنى تېزلا چۈشىنىپ يەتكەن قوتاندۇڭلۇكلەردىن بىرسىمۇ يېزا باشلىقى بىلەن كۆرۈشكىلى سىرتقا چىقمىدى. ئىشك — تۈڭلۈكلەرنى مەھكەم تاقاپ، ئۇششاق بالىلارنىمۇ سىرتقا چىققىلى قويىمىدى. ئۇلار قەستەنگە قۇلاق يوپۇرۇپ، قۇرتتەك تۈگۈلۈۋالغانىدى. رازىق شۇجىمۇ قول باغلاپ تۇرغان پېتى، يېزا باشلىقىنىڭ ئۇزۇندىن — ئۇزۇن تەنقىدىگە سۈكۈت قىلىپ تۇردى. يېزا باشلىقى راسا سۆزلەپ پەسكويغا چۈشكەندىن كېيىن، ھېلىقى كۈنى يىغىندا كۆڭلىگە

پۈكۈۋالغىنى بويىچە جاۋاب بەردى.

— يىغىن گېچىپ، يېزىنىڭ سەپەرۋەرلىك يىغىنىنىڭ روھىنى يەتكۈزدۈم. پاختا تېرىپ ھاللىق سەۋىيەگە تېزىرەك يېتىشنىڭ پايدىسىنى قايتا - قايتىلاپ چۈشەندۈردۈم، لېكىن ئۇلار گېپىمنى پەقەتلا تىڭشىدى. بۇيرۇقۇمغا بويسۇنمىدى. مەن ھېچقانداق ئىلاج قىلالىمىدىم.

يېزا باشلىقى شۇجىنىڭ كۆرسەتكەن سەۋەبلىرىنى تىڭشاپمۇ قويمىدى، بەلكىم يەنە بىر ھازا قايىنىدى. ئاغزىنى بۇزۇپ شۇجىنىمۇ، قوتاندۇڭلۇكلەرنىمۇ تىللىدى. غەزەپتىن چىرايى قارىداپ، پۇت - قوللىرى تىتىردى. يۈز مۇسكۈللىرى لىپىلدىدى. ئۇ شۇجىنىڭ: «ئۆيگە كىرسىلە، بىر پىيالە چاي ئىچىلى» دەپ شۇنچىۋالا تەكلىپ قىلىشلىرىغا پەرۋامۇ قىلماي پىكاپقا چىقتى - دە:

— ھەرقايسىڭ پارتىيە - ھۆكۈمەتنىڭ سىياسىتىگە قارشى چىققۇدەك، پارتىيە - ھۆكۈمەتنىڭ بۇيرۇقىغا بويسۇنمىغۇدەك بولۇشۇپ كېتىشىپسەن، خەپ، قېنى كۆرەرمىز، يا قوتاندۇڭلۇكلەر مېنى باشقۇرىدۇ، يا مەن قوتاندۇڭلۇكلەرنى باشقۇرىمەن، — دېگىنىچە پىكاپنىڭ ئىشىكىنى جالاقىدە يېپىۋەتتى.

يېزا باشلىقى كېتىشى بىلەن، خۇددى بىرسى ئاغزى - بۇرنىنى تۇتۇۋالغاندەك بولۇپ دېمى سىقىلغان، سۈكۈتكە چۆمگەن قوتاندۇڭ بىردىنلا يەڭگىل نەپەس ئالدى، جانلاندى. ئۆي - ئۆيلەردىن ئەرەك پاراڭلىشىشلار، كۈلكە - چاقچاقلار ئاڭلاندى. ئەپسۇس بۇ كەيپىيات ئۇزاق داۋاملاشمىدى.

ھەپتە ئۆتكەندە يېزا باشلىقى قوتاندۇڭدە يەنە پەيدا بولدى. يېزا باشلىقىنىڭ سۈر - ھەيۋىسىنى كۆرۈپ، قوتاندۇڭلۇكلەرنىڭ يەنە دېمى سىقىلدى. قاتتىقراق تىنىشقىمۇ، ئۈنلۈكرەك گەپ قىلىشقىمۇ جۈرئەت قىلالىمىدى. چۈنكى، يېزا باشلىقى بۇ قېتىم يالغۇز كەلمىگەندى. ئۇنىڭ كەينىدە پۈتكۈل يېزا تەۋەسىدىكى

بارلىق ئەر ئەمگەك كۈچى ۋە ئون دانە توپا ئىتتىرىش ماشىنىسى قوتاندۇڭنى ھازىرلا تۈپتۈز قىلىۋېتىدىغان سۈر - ھەيۋەت بىلەن قاتار سەپ تارتىپ تۇراتتى.

يېزا باشلىقى بوز يەر ئۆزلەشتۈرۈپ، بىنەم ئېچىش خىزمىتىنى ئوڭۇشلۇق، ئۈنۈملۈك تاماملاش ئۈچۈن ئىشنى بۇ خىزمەتكە قارشى چىققان قوتاندۇڭ كەنتىدىن باشلىماقچى بولۇپ، پۇختا تەييارلىق بىلەن كەلگەنىدى.

يېزا باشلىقى ئۆيمۇئۆي ئادەم ئەۋەتىپ بارلىق قوتاندۇڭلۇكلەرنى مەجبۇرىي يىغدۇردى. قوتاندۇڭلۇكلەر ھودۇققان، چۆچۈگەن ھالدا، بىردەمدىلا يېزا باشلىقىنىڭ ئالدىدا پەيدا بولدى. يېزا باشلىقى ئېگىزرەك بىر دۆڭنىڭ ئۈستىگە چىقتى - دە، قوتاندۇڭلۇكلەرگە غەزەپ بىلەن بىرنى ئالسىۋېتىپ سۆز باشلىدى.

— جاڭگاللىق دېگەنلەرغۇ ھايۋاندىن پەرقى يوق، ئادەم ئەمەس خەق. ھەممىڭ قۇلاقلىرىڭنى دىڭ تۇتۇپ ئاڭلاش، ھەرقايسىڭغا چۈشەندۈرۈپ ئولتۇرۇشقا ۋاقتىم يوق. بىنەم ئېچىشنى مۇشۇ يەردىن باشلايمىز، كىمىدىكىم بۇ ئىشقا غىدىڭ - پىدىڭ قىلىدىكەن ياكى بىنەم ئېچىش ئەمگىكىگە قاتناشمايدىكەن، كۈدە - كۆرپىسىنى يىغىشتۇرۇپ، بېھىشباغ يېزىسى تەۋەسىدىن چىقىپ كەتسۇن. مەن ئۇنداق ئادەمنىڭ مال - مۈلكىنى مۇسادىرە قىلىپ، ئۇيۇقنى چىقىپ تۈپتۈز قىلىۋېتىمەن. گەپ شۇ، ھەممىڭ ئېشەك - ھارۋا، كەتمەن - تاغارلىرىڭنى ئاچىقىپ تەخ بولۇپ تۇرۇش، — يېزا باشلىقى ئەمدى ئۆزى بىلەن بىللە سەپ تارتىپ كەلگەن دېھقانلارغا قاراپ سۆزلىدى، — ھازىر ھەرقايسى كەنتلەر بويىچە چام تەقسىم قىلىپ بېرىلىدۇ، شۇڭا ھەرقايسى كەنتلەرنىڭ شۇجىسى، مۇدىرلىرى ئۆزلىرىگە بۆلۈنگەن چاملارنى تاپشۇرۇۋالسۇن، مەن يەنە شۇنى قايتا ئەسكەرتىپ قوياي، ھەرقايسى كەنتلەر بويىچە تەقسىم قىلىنغان ئىشنى تەلەپكە لايىق بوپتۇ دەپ ئۆتكۈزۈۋالمايغۇچە، ھېچكىمنىڭ ئىش ئورنىدىن

ئايىرىلىشىغا رۇخسەت يوق. ھەرقانداق باھانە - سەۋەبلەر ئېتىراپ قىلىنمايدۇ. ماۋۇ شۇجىلارغا يەنە بىر قېتىم تاپىلاپ قويماي، ئادەملىرىڭلارغا ئوبدان ھېزى بولۇڭلار، بۇيرۇقۇمغا خىلاپلىق قىلىدىغان ئەھۋاللار كۆرۈلسە، سىلەرمۇ ياخشى ئاقىۋەت كۆرمەيسىلەر.

قوتاندۇڭلۇكلەر ئاق - كۆك گەپ قىلىشىمىدى، لەۋلىرىنى مەھكەم چىشلىدى. ئىچىگە پۇش - پۇش تىنىشتى. ئۇلارنىڭ تاللاش، تەلەپ قويۇش، پىكىر قىلىش ھوقۇقى يوق ئىدى. ئۇلار بۇنى ھېس قىلدى. چۈشەندى. شۇنداق، يېزا باشلىقىنىڭ بۇيرۇقىغا شەرتسىز بويسۇنۇشى كېرەك. ئۇنداق بولمايدىكەن، ئەۋلادىمۇ ئەۋلاد تىرىكچىلىك قىلىپ كېلىۋاتقان بۇ زېمىندىن، ئاتا - بوۋىلىرىنىڭ قەبرىسىنى قويىنغا ئېلىپ تۇرغان بۇ ماكاندىن، ئەجدادلىرىنىڭ مېھنەت - تەرى تۆكۈلگەن بۇ ئانا تۇپراقتىن ھەيدىلىدۇ. يۇرت - ماكانسىز، سەرسان - سەرگەردان بولىدۇ. مەيلى قانداق خورلۇقلارغا، قانداق قىسمەتلەرگە، جەبىر - جاپالارغا دۇچار بولسۇن چىداپ تۇرۇپ، بۇ سۆيۈملۈك ئانا ماكاندىن ئايرىلماسلىق، ئۇنى تاشلاپ كەتمەسلىك كېرەك. قوتاندۇڭ ئۇلارنىڭ يۈرىكى، ئانىسى، بۇ ماكان ئۇلار ئۈچۈن ھەرقانداق بوستانلىق چارباغلاردىن گۈزەل ۋە مۇقەددەس!

يېزا باشلىقىنىڭ ئىش ئورنىدىن ئايرىلماي قوماندانلىق قىلىشى بىلەن پۈتۈن يېزا خەلقىنىڭ بىر قىش سوغۇقنى سوغۇق دېمەي، ئايداۋا گۈلخان يېقىپ قويۇپ، داق يەردە دۈم يېتىپ، دۈم قويۇپ قىلغان ئەمگىكى ئاخىر مېۋە بەردى. قوتاندۇڭ بىلەن بېھىشاغ ئارىلىقىدىكى كۆز يەتكۈسىز كەڭرى قومۇشلىقتىكى ھەر يوغان دۆڭلۈكلەر يۆتكىلىپ، سازلىقلار تىندۇرۇلۇپ، ئەينەكتەك تۈپتۈز قىلىپ تۈزلەندى. قوتاندۇڭنىڭ ئەسلىدىكى ئېرىقى ئالتە مېتىر كەڭلىكتىكى سولياۋ يېپىپ سۇ سىڭمەس قىلىپ ياسالغان يوغان بىر ئۆستەڭگە ئۆزگەرتىلدى.

دېھقانلار يېڭى ئېچىلغان بىنەمنى ساللاشتۇرۇپ، قىر -

تىگەنلىرىنى سوقۇپ، سۇغىرىش ئېرىقلىرىنى چېپىپ، ئەمدىلا «ئۆھ» دەپ كەتمىنىنى يەرگە قويغان ۋاقىتتا ئاللىقاچان نورۇز كېلىپ، يەر - جاھان ئىسسىپ، ئەتىيازلىق تېرىلغۇ قىستاپ قالغانىدى.

يېزا باشلىقى يېڭى ئېچىلغان بىنەمدىن يېزا تەۋەسىدىكى ھەممە كەنتلەرگە بىر ئۆلۈشتىن يەر بۆلۈپ بەردى ۋە بۇ بىنەم يەرنىڭ مو بېشىدىن چىقىدىغان ساپ پاختا مەھسۇلاتىنى ئالدىن بېكىتىپ، كەنت شۇجىلىرى بىلەن ھۆددە توختامنامە ئىمزالىدى. قوتاندۇڭلۇكلەرگىمۇ ئەڭ ئاياغدىن، ئۆزلىرىنىڭ ئىلگىرىكى تېرىلغۇ يېرىنىڭ پاسىلىدىن بىر ئۆلۈش بىنەم تەگكەنىدى. ئۇلار بۇ يەرلەرنى گەپ - سۆزسىز قوبۇل قىلىشتى ۋە ھەرقايسى ئائىلىلىكلەردىكى نوپۇسىغا قاراپ تەقسىم قىلىشىۋالدى. ئۇلار يەر تەقسىم قىلىشقاندا باشقا كەنتنىڭ دېھقانلىرىغا ئوخشاش «مەن ئۆيۈمدىن، مەھەللەمدىن، بىر كۈنلۈك يىراقلىقتىكى يەرگە كېلىپ يەر تېرىمايمەن، تېرىغۇڭ كەلسە ئۆزۈڭ تېرىۋال» دەپ شۇجىلىرى بىلەن تاكالاشمىدى. «ماڭا جىق بولۇپ قالدى، ساڭا ئاز تەقسىملىنىپ قالدى» دەپ ئۆزئارا جەدەل - ماجىرا قىلىشمىدى. قاش - قاپاقلىرىنى يېرىشىپ، يېزا باشلىقىنىڭ ئالدىغا دەۋاغا بارمىدى. ئۇلارنىڭ رايى بويىچە بولغاندا بۇ بىنەمنى پەقەتلا تېرىغۇسى يوق ئىدى. يېزا باشلىقى شۇنچىۋالا كەڭرى بىنەمنى ئاچتۇرۇش ئۈچۈن قانچىلىك جاپا تارتقان، باش ئاغرىقى تېپىۋالغان بولسا، بۇ بىنەملەرنى دېھقانلارغا مەجبۇرىي تېڭىپ بولالماي يەنە شۇنچىلىك ئاۋارە بولدى. غەزەپلەندى، ۋارقىرىدى. دېھقانلارنى باشتا: «بىنەم ئاچمىساڭ بېھىشباغدىن ھەيدىۋېتىمەن، مال - مۈلكۈڭنى مۇسادىرە قىلىمەن» دەپ قورقۇتۇپ بىنەم ئاچتۇرغان بولسا، مانا ئەمدى يەنە: «بۇ بىنەملەرنى تېرىمايدىغان بولساڭ...» دەپ دېھقانلارنى قورقۇتۇۋاتاتتى. بىنەمنى تېرىشقا مەجبۇرلاۋاتاتتى. كېۋەز تېرىش ئۈچۈن تەييارلانغان ئۇرۇقلۇق چىگىت، سولياۋ

يوپۇق، خىمىيەۋى ئوغۇتلار تىراكتور، ئېشەك ھارۋىلىرى بىلەن
ئېتىز بېشىغا يەتكۈزۈلۈپ، ھەرقايسى كەنتلەرگە تەقسىم
قىلىنىپ بېرىلدى.

«ئۇرۇقلۇق چىگىت، سولياۋ يوپۇق، خىمىيەۋى ئوغۇتلارنى
مولۇقىغا بەلگىلەنگەن ئۆلچەم بويىچە كەنت مەسئۇللىرى
ھەرقايسى ئائىلىلەرگە، كېۋەز تېرىدىغان يېرىنىڭ كۆلىمىگە
قاراپ تەقسىم قىلىپ بېرىدۇ. بۇ نەرسىلەرنىڭ پۇلىنى ھازىر
ئالمايمىز. كۈزدە كېۋەز ساتقاندا، تۆۋەن ئۆسۈمى بىلەن يېزىلىق
ھۆكۈمەتكە قايتۇرۇپ بەرسەڭلار بولىدۇ» دەپ چۈشەنچە بەردى
يېزا باشلىقى.

ئەمدىكى گەپ يەرلەرنى ئوسا قىلىپ، ئاغدۇرۇپ، تۈزلەپ،
يوپۇق يېپىپ ئۇرۇق سالغۇدەك قىلىپ تەييارلاشتا قالغانىدى.
گەرچە سۇ ئىشلىتىشتە، سۇغىرىش نۆۋىتى ئاياغدىن باشقا قاراپ
نۆۋەتلەشتۈرۈلىدىغان، قوتاندۇڭ ئەڭ ئاۋۋال سۇ نۆۋىتى ئالدىدىغان
قىلىپ بەلگىلەنگەن بولسىمۇ، لېكىن نېمە ئۈچۈندۇر قوتاندۇڭگە —
بۇ ئاياغ پايىنقا تېخىچە سۇ كەلمەيۋاتاتتى. قوتاندۇڭلۇكلەر
كۈتتى. ھەپتە ئۆتتى، ئون كۈن ئۆتتى، ئاخىر تاقىتى تاق
بولدى. يېڭى ئالغان ئۆستەڭنى ياقىلاپ، لايدان زاكۇغىچە بېرىپ
كەلدى، كەلگەندىمۇ بىر تاغار قورساق كۆپۈكى بىلەن قايتىپ
كەلدى.

— ئەڭ ئاۋۋال قوتاندۇڭگە سۇ ئىشلىتىش نۆۋىتى بېرىمىز
دېگىنى قېنى ئۇلارنىڭ؟!

— سۇنى باشلامدىكىلەر تۇتقىلى تۇرۇپتىغۇ؟

— باشلامدىكىلەرگە سۇنى كىم بۇيرۇپ بېرىپتۇ؟

— يېزىلىق سۇ پونكىتىدىكى قاسىم مىراب بۇيرۇپ بەردى
دەيدۇ.

— ياق، ھېلىقى دەريا باشقۇرۇش پونكىتىدىكى ئاۋاق زەنجال
بۇيرۇپ بېرىپتۇ.

— يەنە سۇ كەلمەيدىغان بولسا كېۋەز تېرىش ئىشى پۈتۈنلەي

كېچىكىدۇ.

— باشقا كەنتلەر يېرىنى ئاساسەن ئوسا قىلىپ بولغىلى تۇرۇپتۇ.

— يېرىگە ئۇرۇق سېلىپ بولغانلارمۇ، سالغان ئۇرۇقى بىخلىنىپ چىققانلارمۇ بار ئىكەن.

— يىل ئاخىرىدا ھۆددىنى قانداق ئورۇنلايمىز كىنتاڭ؟!

— ئۆستەڭنى شۇنچە يوغان چاپقاندىكىن سۇنى جىقراق باشلىسا بولمامدىغاندۇ؟

— قايسى سۇنى باشلايدۇ، دەريادا باشتىنلا سۇ ئاز تۇرسا؟!

— باشقا يېزىلاردىمۇ كېۋەز تېرىش ئۈچۈن بىنەمنى كۆپ ئېچىپتىكەن، شۇڭا دەريانىڭ سۈيى ئاياغقا كەلگەنسېرى ئاز قاپتۇ.

— بالادەك ئۆستەڭنى چېپىپ قويۇپ، سۇ يوق دەيلى.

— پاختا تېرىمىز دەپ يايلاقلارنى بۇزۇپ، ئالتە پاتمان بىنەم ئېچىپ قويۇپ، ئەمدى سۇ يوق دەيلى.

— كۆرىدىغان تاماشا تېخى ئالدىمىزدا.

— يەنە ئىككى كۈندىن كېيىن بىزنىڭ يېزىنىڭ سۇ ئېلىش نۇۋىتى تۈگەيدىكەن.

— ئۇ چاغدا تېرىغان كېۋەز پىشامدۇ دەپىسلە.

— بولماپتۇ بۇ ئىش. دەرھال بىر ئامالنى قىلايلى.

— ھېلىقى سۇ پونكىتىنىڭ زەنجاڭنىڭ قېشىغا بېرىپ باقساق بولاتتى.

— ئۇ يەرگە قۇرۇق قول بارغىلى بولمايدۇ.

قوتاندۇڭلۇكلەر جىددىيلەشتى، ئالدىراشتى، ئېسىگە كەلگىنىنى دەپ ئەقىل كۆرسىتىشتى.

سۇنى تېزىرەك باشلاپ كېلىش ھەققىدە مەسلىھەتلەشتى. شۇ كۈنى كەچتە رازىق شۇجىنىڭ ئىككى قوچقار، بىر سېۋەت تۇخۇم بېسىلغان ئات ھارۋىسى دەريانىڭ يۇقىرىقى ئېقىنىغا قاراپ ئاستا يۈرۈپ كەتتى. رازىق شۇجى تىزگىن سىيرىپ چېپىپ

كېتىۋاتقان ئاتقا يەنە قامچا سالاتتى. پونكىتقا — ئاۋاق پونكىت باشلىقىنىڭ قېشىغا تېز رەك بېرىشقا ئالدىرايتتى. ئۇ ئاتقا قامچا سالغاچ دەرياغا ئەپسۇسلىنىش بىلەن كۆز تىكتى، دەريا ئېقىنى قوپقۇرۇق ئىدى، يېڭى ئېچىلغان بىنەملەرنى سۇغىرىشقا باشلىغاندىن تارتىپ دەريادا بىر تېمىمۇ سۇ يوق ئىدى.

ھازىر دەريادىن ئىلگىرىكى، شوخ، ئەرەكلىك ئاھاڭلار، ھەيۋەتلىك، جاراڭلىق سادالار ئاڭلانمايتتى. ئېغىر غەم — قايغۇغا، سۈكۈتكە چۆمگەندەك مۇڭلۇق، ھەسرەتلىك شارقىراشلارمۇ ئاڭلانمايتتى. تولغىنىپ — تولغىنىپ ئاققان سۇلارنىمۇ كۆرگىلى بولمايتتى، دەريا قىنىدا بىر تېمىمۇ سۇ يوق ئىدى.

* * *

سۇسىز ياز.

پۈتكۈل قوتاندۇڭىدىن يال — يال تونۇر تەپتى كېلىدۇ، كىشىلەرنىڭ لەۋلىرى گەز باغلىغان، دەل — دەرەخلەرنىڭ يوپۇرماقلىرى، زىرائەتلەر سولاشقان، ئېتىز — قىرلار چاڭ — چاڭ يېرىلغان، يېرىم دەرياسى قۇرۇپ كەتكەندىن تارتىپ باشلانغان قۇرغاقچىلىق تېخىچىلا داۋاملاشماقتا. رازىق شۈجى دەريا باشقۇرۇش پونكىتىدىكى ھېلىقى ئاۋاق پونكىت باشلىقىغا بىرنەچچە قېتىم پاقلان توشۇپ يۈرۈپ ئاران ئىككى قېتىم سۇ ھەل قىلالىدى. لېكىن، شۇ سۇمۇ قوتاندۇڭىنىڭ يەرلىرىگە شۇنداقلا بىر ياللىتىپ بولغۇچە توختاپ قالدى. بۇدۇرۇق پاقلان بولۇپ ئۆسكەن كېۋەز مايىسلىرى تۈپ توختاتقاندىن كېيىنكى ئۇلاق سۈيىنى ئىچەلمەي، خۇددى قىزىتمىسى ئۆرلەپ قالغان بوۋاقتەك سولىشىپ كەتتى. بۇغدايلار قېنىپ سۇ ئىچەلمىگەنلىكى ئۈچۈن قىردىن ئېشىپ ئۆسەلمىدى. بوۋاقتىڭ

چىمچىلاق قولىدەكمۇ باش تارتالمىدى. مانا ھازىر بۇغدايلارنى ئورۇپ، ئورنىغا دەرھال ئوسا قىلىپ قوناق تېرىۋېتىش كېرەك. لېكىن، ئوسا قىلىدىغان سۇ يوق. سۇ ئەكېلىش ئۈچۈن يەنە ھېلىقى ئاۋاق پونكىت باشلىقىنىڭ ئالدىغا سوۋغا - سالام ئېلىپ بېرىش كېرەك.

رازىق شۇجىنىڭ بېشىدا تاغدەك غەم، قوتاندۇڭلۇكلەر ئۇنىڭغا بىر ئامال قىلىپ، تېزىرەك سۇ باشلاپ كەل، دەپ تەلمۈرۈشمەكتە. يەر، زىرائەت، دەل - دەرەخ، چارۋا مال، ئۇچار - قانات، جان - جانىۋار ۋە ئادەملەر ئوخشاشلا سۇ، سۇ دەيدۇ، نالە قىلىدۇ، تەشنىلىقتا ئېغىر - ئېغىر ھالسىرايدۇ.

رازىق شۇجى چىدىمىدى. ئۆزىنى، قوتاندۇڭنىڭ، قوتاندۇڭلۇكلەرنىڭ تەشنىلىقى ئۈچۈن ئېغىلدىكى يوغان نەسلىلىك قوچقىرىنى ھارۋىسىغا باستى - دە، سۇ پونكىتىغا قاراپ ماڭدى.

— تەقسىماتىڭلار چىقمىدى، تەقسىماتىڭلار بولمىسا، مەن ئۆز بېشىمچىلىق قىلىپ بىر تېمىمۇ سۇ بۇيرۇپ بېرەلمەيمەن، — دېدى ئاۋاق پونكىت باشلىقى ھارۋىدىكى قوچقارغا كۆزىنىڭ قىرىنىمۇ سېلىپ قويماي، — سىلى جاڭگاللىقلارمۇ قىزىق خەق، سۇ لازىم بولمىسا كېلىپمۇ قويمايسىلەر، شۇنداقلا سۇ لازىم بولسا ھارۋاڭلارغا تاكىراڭ قويدىن بىرنى بېسىۋېلىپ يۈگۈرۈپ كېلىسىلەر، بۇ يىل دەريانىڭ سۈيى باشتىنلا ئاز، پۈتۈن ناھىيە بويىچە سۇ جىددىيچىلىكى بەك يامان، باشلىقلار سۇنى چوقۇم تەقسىمات بويىچە ئەمەلىيلەشتۈرۈش ھەققىدە بەك تەكىتلەپ كېتىۋاتىدۇ. قويلارنى ئېلىپ كەتسىلەر. مەن سىلەنىڭ ئاشۇ چىچقاق پاقانلىرىنى ئېلىپ قويۇپ پارا ئالدى، سوۋغا - سالامغا سۇ تېگىشتى دېگەن ئاتاققا قىلىپ، ساق بېشىمغا ئاغرىق تېپىۋالماي يەنە.

رازىق شۇجى ئارتۇقچە يالۋۇرۇپ تۇرۇۋالمىدى، دەرھال كەينىگە ياندى. ھارۋىسىنى ئۇچقاندەك ھەيدەپ، پېشىن ۋاقتى

بىلەن قوتاندۇڭگە كەلدى - دە، ئېغىلدىكى بۇ يىل قوشقا قېتىشقا مۆلچەرلەپ قويغان قارا بۇقىنى باغلاپ چىقتى، ئۇنىڭ ئات ھارۋىسى سۇ پونكىتى تەرەپكە قاراپ يەنە يۈرۈپ كەتتى. ھارۋىنىڭ كەينىگە باغلانغان بۇقا ئۆزىنىڭ ئۆسۈپ يېتىلگەن ماكانىغا تارتىشتىمۇ ياكى ئۆزىنى كۈتۈپ تۇرۇۋاتقان قىسمەتنى تۈيۈپ قالدۇمۇ، ئەيتاۋۇز ئىتتىك ماڭغىلى ئۇنىماي، كەينىگە تارتىشىپ، تىرەجەپ تۇرۇۋالاتتى، سوزۇپ - سوزۇپ مۆرەيتتى. بۇقىنى كۆرۈپ ئاۋاق پونكىت باشلىقىنىڭ چىرايىغا پاللىدە كۈلكە يۈگۈردى، چالا ئېچىلغان كېۋەزدەك ھىجايىدى، كۆزىگە چۈشۈۋالغان كەپكىسىنى كەينىگىرەك سۈرۈپ قويدى.

— ئادەمنىزە تار يەردە قىستاپ، مۇشۇنداق تەڭلىكتە قالدۇرۇپ تۇرۇۋالسا جۇما، شۇجى، — دېدى پونكىت باشلىقى ھىجىيىپ تۇرۇپ، — سۇنى بەرمەي دېسەم سىللىگە يۈز كېلەلمەيمەن، ئۇنىڭ ئۈستىگە قوتاندۇڭلۇكلەرمۇ ئۆزۈمنىڭ قېرىندىشىمدەك خەق. سۇنى بۇيرۇپ بېرەي دېسەم، ھازىر يۇقىرىدىن كەسىپتىكى ناتوغرا ئىستىللارنى تۈزىتىش، خىزمەتتە ئادىل، پاك - دىيانەتلىك بولۇش، يېقىنلىرىغا، تونۇش - بىلىشلەرگە يان باساماسلىق ھەققىدە ھە دەپ تەكىتلەۋاتىدۇ. بېشىمنىڭ ئىچىمۇ، تېشىمۇ قاتتى ھازىر، — ئۇ شۇنداق دەپ بىر ئاز تۇرۇۋالغاندىن كېيىن يەنە گېپىنى داۋاملاشتۇردى، — بوپتۇ، ئالايتەن ساقاللىرىنى سۆرەپ كەپلا، قۇرۇق قول كەتمەسلىك، يۇقىرىدىن تەقسىماتى يوق ئورۇنغا سۇ بېرىپسەن دەپ قالسا، ئۆزۈم بىر ئامالنى قىلارمەن.

— ھىممەتلىرىگە رەھمەت، زەنجاڭ، ھەشقاللا.

رازىق شۇجى پونكىت باشلىقىنىڭ: «سۇ بېرىلسە بولىدۇ. خەتنى تاپشۇرۇپ ئالغان ھامان دەرھال ئەمەلىيلەشتۈرۈڭلار» دەپ يېزىپ بەرگەن باغاقچىسىنى ئېلىپ، زاكۇ بېشىغا ماڭماقچى بولدى.

— مۇنداق بىر گەپ، — دېدى پونكىت باشلىقى شۇجىنى

توختىتىۋېلىپ، — ۋىلايەتتىن ئىككى باشلىق كەپتىكەن، رەھبەرلەر ماڭا ئوبدانراق بىر سورۇن ھازىرلاڭلار، ئۇلارنى ياخشىراق بىر كۈتۈپ قويسىلى، دېگەندى. شەھەردىغۇنى — نى ئالىي رېستورانلار، كۆڭۈل ئېچىش سورۇنلىرى بار. لېكىن، ئۇلار ئۇنداق يەرلەرگە تولا بېرىپ زېرىكىپ كەتكەن خەق بولغاچقا، رېستورانغا باشلاپ يۈرمەي باشقىچىرەك بىر سورۇن ھازىرلايلى دېيىشكەندۇق. مېنىڭچە، سورۇننى سىلنىڭ قوتاندۇڭىزغا تۈزەيمىكەن دەيمەن. قانداق دېدىم، شۇجى؟

— ناھايىتى ئوبدان ئويلاپلا، زەنجاڭ، — دېدى شۇجى دەرھاللا، — ئۇنداق بولسا مەن ھازىرلا بېرىپ تەييارلىق قىلاي. — بۇ سورۇن سىلگە ئامانەت قالدى ئەمەس، — دېدى پونكىت باشلىقى مەمنۇنلۇق بىلەن ھىجىيىپ، — بېرىپلا ئوۋچىلارنى قاراڭغۇتوغراققا ھەيدىسىلە. كېيىنك، جەرەن، گۆشنىڭ گېپىنى قىلسام، ئۇلار بەكمۇ خۇش بولۇپ كېتىشى، سىلگە ئىشەنگەنلىكىم ئۈچۈن، ئۇلارغا «خاتىرجەم بولۇڭلار، داستاندىكى بارلىق يېمەكلىكلەر خاس ياۋايى ھايۋانلارنىڭ گۆشى بولىدۇ. ئۆي ھايۋانلىرىنىڭ گۆشىدىن بىر چىشلەممۇ يەپ سالمايسىلەر» دەپ ۋەدە بېرىۋەتتىم، ئىچىملىككە كەلسەك، ئۇلار سىلى — بىز ئىچكەن ئادەتتىكى ھاراق، ئىچىملىكلەرنى ئىچمەيدۇ. مەن سىلگە بىرنەچچە خىل ئىچىملىكنىڭ ئىسمىنى يېزىپ بېرەي، شەھەردىن جىقراق ئاچىقتۇرۇپ قويارلا، مۇشۇنداق قىلساق قانداق دەيلا، شۇجى؟

— شۇنداق قىلايلى، — دېدى شۇجى بوشقىنا، ئۇنىڭ قارامتۇل چىرايى تېخىمۇ قارىداپ كەتكەن بولۇپ، قوشۇمىلىرى تۈرۈلۈپ كەتكەندى. تاغدەك بىر يۈكنى يەلكىسىگە ئېلىۋالغاندەك قەدەملىرىنى ئاران — ئازان يۆتكەيتتى. ئەسلىدىنلا سەل دوكراق كەلگەن بەستى خۇددى ئورغاقتەك ئېگىلىپ كەتكەندەك كۆرۈنەتتى.

مۇسا ئاقساقال رازىق شۇجىنىڭ قاراڭغۇتوغراققا ئوۋچى

ئەۋەتىش پىكرىگە قارشى تۇرۇپمۇ كەتمىدى. بەك قىزغىن قوللاپمۇ كەتمىدى. ئۇ كۆزىنى يۇمۇپ بىرھازا ئويلىنىپ تۇرۇۋالدى - دە:

— ئۆزلىرى بىلىپ بىر ئىش قىلىسلا، مەن ئوۋغا چىقمايمەن، ئوۋچىلارغا تاپىلاپ قويسلا، ئۇلار ئورمانغا بەك ئىچكىرىلەپ كىرىپ كەتمىسۇن، ئېزىپ قالىدۇ. بوغازلىرىنى ئوۋلىمىسۇن، زىيادە جىق ئوۋلاپمۇ كەتمىسۇن، — دەپ تاپىلىدى.

ئاۋاق پونكىت باشلىقى مېھمانلارنى باشلاپ كېلىپ بىرەر سائەتتىن كېيىن، ئوۋچىلارمۇ قاراڭغۇتوغراقتىن قايتىپ چىقىشتى. ئۇلار بىر كېيىك، ئىككى قىرغاۋۇل، ئىككى توشقان ئولجا ئالغانىدى.

كېيىنكى سويۇپلا ئوۋچىلارنىڭ قوللىرى تىترەپ، قولىدىكى پىچاق چۈشۈپ كەتتى. كۆزلىرى چەكچىيىپ، يۈز مۇسكۇللىرى تارتىشتى، ئېغىر گۇناھ ئۆتكۈزۈپ قويغاندەك بېشىنى تۆۋەن سالىدى. ئىچىدە دۈرۈت ئوقۇپ خۇدادىن گۇناھىنى تىلەشتى.

— بوغاز ئىكەن... ئىسىت، بوغاز ئىكەن ئەمەسمۇ... خۇدا، ئۆزۈڭ ئەپۇ قىلغايىسەن، — دەپ ئىڭراپ تاشلىدى قېرى ئوۋچى لەۋلىرىنى گاچ - گاچ چىشلەپ، كۆزىگە لىققىدە ياش ئالغان ھالدا.

كېيىك راستلا بوغاز ئىدى. ئۇنىڭ قورسىقىدا ئېتىگە ئەمدىلا تۈك چىقىشقا باشلىغان قوشكېزەك تۆرەلمە تۈگۈلۈپ ياتاتتى. ئوۋچىلارنىڭمۇ ۋە باشقىلارنىڭمۇ بىر ھازاغىچە كېيىك گۆشىنى بىر تەرەپ قىلىشقا قولى بارمىدى.

رازىق شۇجى بۇ قېتىممۇ دەريانىڭ قىرغىقىدىكى ھېلىقى قۇم دۆڭنىڭ ئۈستىدىكى مەيدانغا كىگىز - كۆرپە سالدۇرۇپ داستىخان ھازىرلاتقاندى. داستىخان بىردەمدىلا ھەر خىل يەل - يېمىش، تۈرلۈك ئىچىملىك ۋە شورپا، كاۋاپ قىلىپ پىشۇرغان كېيىك، توشقان، قىرغاۋۇل گۆشلىرى بىلەن لىق تولدى.

قوتاندوڭلۇك سازەندىلەر داستىخاندىن ئىككى قەدەم نېرىدا ئولتۇرۇپ مۇقام توۋلايتتى.

ئىچىشۋازلىق باشلىنىپ كەتتى. ۋىلايەتتىن كەلگەن باشلىق — چىشلىرى سۇۋارى ئالتۇن بىلەن قاپلانغان چار باش، سېمىز ئادەم ئۆتلىگەن كاللىدەك ھىجىيىلا ئولتۇرىدۇ. ئاۋاق پونكىت باشلىقى بولسا كېچىنىڭ سالىقىن غۇر — غۇر شامىلى بىلەن بەسلەشكەندەك، سېمىز باشلىقىنى ھە دەپ يەلپۈمەكتە ۋە داستىخاندىن خۇددى كىچىك بالىغا يېمەكلىك تاللاپ بەرگەندەك گۆش تاللاپ بەرمەكتە.

رازىق شۇجى دەريانىڭ قۇرۇپ كەتكەنلىكىنى، كونا ئېغىزنىڭ كۆمۈۋېتىلگەنلىكىنى، ۋىلايەتتىن كەلگەن بۇ چوڭ باشلىققا دەپ باقماقچى، دەرياغا، قوتاندوڭگە، قاراڭغۇتوغراققا سۇ باشلاپ كېلىش ئىشىنى ھەل قىلماقچى بولۇپ، بىرنەچچە قېتىم ئېغىز ئۆمەللىدى. لېكىن، ئاۋاق پونكىت باشلىقى پەقەتلا پۇرسەت بەرمىدى. ئۇ ئالتۇن چىشلىق چوڭ باشلىقنىڭ قۇلىقىغا بىر ئۆزىلا كۈسۈرلايتتى. بىر ئۆزىلا ھاراق، ئىچىملىك تۇتاتتى. بىر ئۆزىلا يەلپۈيتتى. قۇم دۆڭىنىڭ ئۈستى ئايدىڭدا قىزىرىپ كەتكەنىدى. كىملىرىدۇر بىقىنىدىكى ئادەمگە كۆڭۈل چۈشەندۈرەتتى. سازەندىلەر بولسا قورسىقىنىڭ ئاچقانلىقىغا، ئۇسساپ كەتكەنلىكىگە قارىماي بارلىق ۋۇجۇدى بىلەن نەغمە قىلاتتى. ناخشا توۋلايتتى.

قاراڭغۇتوغراقتىن سوقۇۋاتقان غۇر — غۇر سالىقىن شامال تۈيۈقسىز چاقماق تېزلىكىدە شىددەتلىك قارا بورانغا ئۆزگەردى. بوران شۇنداق دەھشەتلىك چىققىكى، گويا ئاشۇ ئەلپازى بىلەن مۇشۇ سورۇننى، سورۇندىكى ئادەملەرنى ئۇچۇرۇپ ئاپىرىپ بىر يەرگە كۆمۈۋېتىدىغاندەك دەھشەتلىك ھۆركىرەيتتى. قۇم — توپىلارنى ئۇچۇرۇپ كېلىپ ئادەمنىڭ كۆزىگە، ئاغزىغا تىقاتتى. كۆزنى يۇمۇپ — ئاچقۇچىلا سورۇننىڭ پەيزى ئۇچۇپ كەتتى. سېمىز باشلىق، ئاۋاق پونكىت باشلىقى قاتارلىقلار ئالدى —

كەينىگە قارىماي بەدەر قاچتى. ئۇدۇل بېرىپ ماشىنىغا چىقىۋېلىشتى، باشقا مېھمانلارمۇ ئۇلارنىڭ كەينىدىن ئەگەشتى. لېگەن - لېگەنلەردىكى كاۋاپلار، گۆشلەر قۇم - توپىنىڭ ئارىسىدا قالدى.

— ماشىنىدىن چۈشسىلە، ئۆيگە كىرەيلى، — دېدى شۇجى.
— بولدى كېتەيلى، ھازىرلا ماڭايلى. بۇ يەردە تۇرساق تاڭ ئاتقۇچە قۇم - توپىغا كۆمۈلۈپ قالمايلى يەنە، — دېدى سېمىز باشلىق قاپاقلىرىنى تۈرۈپ پۇش - پۇش تىنىپ.

سېمىز باشلىق كېتىمىز دەپ تۇرۇۋالغانلىقتىن، ئاۋاق پونكىت باشلىقىمۇ باشقا گەپ قىلالىمىدى. ئۇمۇ ئەگەشتى، شۇجىنىڭ قونۇپ قېلىڭلار دەپ تۇتۇشلىرىنى كەسكىن رەت قىلدى. شوپۇرلار ماشىنىلىرىنى ئوت ئالدۇرۇپ، چىراغلىرىنى ياندۇرۇشتى، مېھمانلار بىلەن ساھىبخانا كۆڭۈلسىز خوشلاشتى. ئاۋاق پونكىت باشلىقىنىڭ پىكاپى ئورنىدىن قوزغىلىپ تۇت - بەش مېتىر ماڭمايلا توختىدى. پونكىت باشلىقى كۆزنەكتىن بېشىنى چىقىرىپ تۇرۇپ توۋلىدى.

— شۇجى، ھوي رازىقاخۇن شۇجى.

شۇجى يۈگۈرۈپ كەلدى.

— خوش نېمە گەپ باركىن؟

— ھېلىقى داستىخاندىكى گۆش - كاۋاپلارنى ماۋۇ سومكىغا قاچىلاپ بەرسىلە.

شۇجى ئوڭايسىز ئەھۋالدا قالغاندەك بولۇپ، دۇدۇقلاپ جاۋاب بەردى:

— داستىخاندىكى گۆش، كاۋاپلار پۈتۈنلەي توپا - قۇمغا ئارىلىشىپ كېتىپتۇ، شۇڭا...

— توپا - قۇمغا ئارىلىشىپ كەتكەن بولسىمۇ مەيلى، تېز گادەم بۇيرۇسلا قاچىلاپ بەرسۇن.

پونكىت باشلىقىنىڭ كەسكىن بۇيرۇقىنى شۇجى دەرھال بەجا كەلتۈردى. مېھمان چىققان پىكاپلار تۈن - كېچىدىكى قارا

بوراندا بىردەمدىلا كۆزدىن غايىب بولدى.

بوران بارغانسېرى ئەدەپ كەتكەنىدى. ئۇلار بىر نەرسىنى ۋەيران قىلىۋەتمەكچى، قۇم - توپىلار بىلەن كۆمۈۋەتمەكچى بولغاندەك شىددەت بىلەن سوقاتتى، غەزەپلەنگەندەك، نەرە تارتقاندەك ھۆركىرەيتتى. قۇم - توپىلارنى ئاسمانغا ئۇچۇراتتى. ئەتىسى قوتاندۇڭلۇكلەر ئورنىدىن تۇرۇپ ھەيران قالدى. قورققىنىدىن دېمى ئىچىگە چۈشۈپ كەتتى. بىرەر شۇملۇقنىڭ، بالا - قازاننىڭ ئالامىتىنى سەزگەندەك ۋەھىمىگە چۈشتى. قوتاندۇڭ بەش - ئالتە سانتىمېتىر قېلىنلىقتا قۇم - توپىنىڭ ئاستىدا قالغانىدى. دەل - دەرەخ، گۈل - گىياھ، زىرائەتلىرىنىڭ ئەسلىي رەڭگىنى پەرق ئەتكىلى بولمايتتى، ھاۋا - جاھان ساپسېرىق، ئىلغا قىلغىلى بولمايتتى. قوتاندۇڭ يا كېچىگە، يا كۈندۈزگە ئوخشىماي قالغانىدى.

— بۇ قاراڭغۇتوغراقنىڭ ئۇ تەرىپىدىكى قۇملۇقنىڭ قۇملېرى، كېچىدىن چوڭ كۆلەمدە قۇم كۆچكەن بولۇشى مۇمكىن. قوتاندۇڭدە ياغقان بۇ قۇملاردىن قارىغاندا، قاراڭغۇتوغراقنىڭ ئۇ چېتىدىكى خېلى كۆپ قىسىم ئورمانلارنى كېچىچە قۇم كۆمۈۋەتكەن ئوخشايدۇ. بوران مۇشۇنداق چىقىۋېرىدىغان بولسا، قاراڭغۇتوغراقنى پۈتۈنلەي قۇم يۈتۈپ كېتىدۇ، — دېدى مۇسا ئاقساقال ھەسرەتلەنگەن ھالدا ئۇلۇغ - كىچىك تىنىپ.

دەريا قۇرۇپ كەتكەنىدى. دەريادىن ئىلگىرىكى شوخ، ئەركىن ئاھاڭلار، ھەيۋەتلىك، جاراڭلىق سادالار ئاڭلانمايتتى. ئېغىر غەم - قايغۇغا، سۈكۈتكە چۆمگەندەك مۇڭلۇق، ھەسرەتلىك شارقىراشلارمۇ ئاڭلانمايتتى. ئۇنىڭدا تولغىنىپ - تولغىنىپ ئاققان سۇلارنىمۇ كۆرگىلى بولمايتتى، دەريا قىنىدا بىر تېمىمۇ سۇ يوق ئىدى.

*

*

*

تاڭ سۈزۈلۈشى بىلەن سىرتقا ماڭغان رازىق شۇجى ھويلىنىڭ شادىلىق دەرۋازىسىنى ئېچىپلا، ئىشىك ئالدىدىكى كۆلچەكنىڭ بويىدىكى مەنزىرىنى كۆرۈپ ھەيران قالدى. كۆزۈمگە شۇنداق كۆرۈنۈۋاتامدۇ نېمە دەپ كۆزلىرىنى ئۇۋۇلىۋېتىپ قارىدى، ئۇنى سەزگۈلىرى ئالدىمىغانىدى. ئۇ راستلا كۆرۈۋاتاتتى، كۆلچەكنىڭ بويىدا بىر ئانا كېيىك سۇنايلىنىپ ياتاتتى. چىرايلىق ئاھۇ كۆزلىرى چەكچىيىپ تۇراتتى. قېشىدا يېڭىلا تۇغۇلغان بىر جۈپ كېيىك ئوغللىقى غۇبارسىز قارا كۆزلىرىنى مۆلدۈرلەتكىنىچە، ھېچنېمىدىن غەمىسىز بەخىرامان تۇراتتى. رازىق شۇجى ئۇلارغا ئاستا - ئاستا يېقىنلاشتى، كېيىك ئوغللىقى ھېچقانداق خەۋپ ھېس قىلمىدىمۇ ياكى سەزمىدىمۇ، ئۆزىگە يېقىنلاپ كېلىۋاتقان ئادەمدىن پەقەتلا قاچمىدى. ئانا كېيىكمۇ مىدىرلاپمۇ قويمىدى، رازىق شۇجى پەم بىلەن كېلىپ ئانا كېيىكنى كاپىدە تۇتۇۋالدى. كېيىك جىملا ياتاتتى. ئۇ ئاللىقاچان ئۆلۈپ قالغان بولۇپ، بەدىنى مۇزلاپ قالغانىدى. ئۇ تۇغۇتتا ئۆلۈپ قالغان بولسا كېرەك. تۇغۇت يولىدا تۆرەلمە ھەمراھىدەك بىر نەرسە يېرىم چىقىپ تۇراتتى.

رازىق شۇجى ئاۋۋال ئىككى كېيىك ئوغللىقىنى، ئاندىن كېيىن ئۆلۈپ قالغان ئانا كېيىكنى كۆتۈرۈپ ھويلىغا ئەكىردى. ئايالنى توۋلاپ چىقىپ، كېيىك ئوغللىقىغا ئىنەكنى سېغىپ سۈتىنى ئىچۈرۈشنى بۇيرۇپ، ئۆزى ئانا كېيىكنى سويۇشقا تۇتۇندى. ئۇ كېيىكنى تېزلا سويۇپ بولدى. گۆشىنى ھويلىسىدىكى ئۈزۈم تاللىق تۈۋىگە كۆمدى. سويۇۋالغان كېيىك تېرىسىنىڭ ئۈستىگە تۈز چېچىپ ئاپتاپ چۈشىدىغان يەرگە يېيىپ قويدى.

رازىق شۇجى مۇسا ئاقساقالنىڭ ئۆيىگە كىرىپ كەلگەندە،

مۇسا ئاقساقالنىڭ ئايالى ھويلىدا كېيىك ئوغلاقلىرىغا شېشىدە سۈت ئەمدۈرۈۋاتاتتى. ئوغلاقلار شېشىدىكى سۈتنى بىر - بىرىدىن قىزغىنىشىپ، بەس - بەستە ئېمىۋاتاتتى. ئۇ بۇ مەنزىرىنى كۆرۈپ يەنە بىر قېتىم ھەيران قالدى.

— كەلسىلە، رازىقاخۇن، — دېدى مۇسا ئاقساقالنىڭ ئايالى رازىق شۇجىغا سالام بېرىپ، ئۇ رازىق شۇجىنىڭ كېيىك ئوغلاقلىرىغا ھەيرانلىق بىلەن قاراپ قالغانلىقىنى كۆرۈپ چۈشەنچە بەردى، — بىزنىڭ ئا ئادەم ئۆلۈشكۈن كەچ قاراڭغۇتوغراقتىن تېپىپ كەپتۇ، ئانىسى ئۆلۈپ قاپتىكەن دەپ تېرىسىنى سويۇۋېلىپ كەپتۇ. قېنى ئۆيگە كىرسىلە، — ئايال ئۆيگە قاراپ توۋلىدى، — ھوي... ھوي ئادەم، رازىقاخۇن شۇجى كەلدى.

مۇسا ئاقساقال ھويلىغا چىقىپ رازىقاخۇن شۇجىنى ئۆيگە باشلىدى.

— ھويلىنىڭ ئالدىدىكى كۆلچەك بويىدىن تېپىۋالدىم دېسىلە، — دېدى مۇسا ئاقساقال رازىق شۇجىنىڭ كېيىك ئوغلىقى ھەققىدىكى گېپىنى ئاڭلىغاندىن كېيىن ساقلىنىنى سىلاپ تۇرۇپ، — سۈت ئەمدىمۇ، ئوغلاقلار خېلى تىمەنمۇ؟ — سۈت ئەمدى، مەن بۇياققا ماڭغاندا بالىلار ئېمىتىپ قالغان. بۇ نېمە كارامەتتۇ ئەمدى؟ — دېدى رازىق شۇجى كۆڭلىدىكى گۇمانىنى ئوتتۇرىغا قويۇپ، — قوتاندۇڭدە ئەزەلدىن مۇنداق ئىش بولۇپ باقمىغان ھەم بۇنداق ئىشنى ئەزەلدىن ئاڭلاپ باقماپتىكەنمەن. بىز ئىلگىرى ئوۋ ئوۋلاش جەريانىدا ئانىسى ئۆۋلىنىپ قېلىپ، يېتىم قالغان ئوغلاقلارنىلا تۇتۇۋېلىپ ئەكېلىپ باققانىدۇق.

— شۇنداق، — دېدى مۇسا ئاقساقال ئەقىل ئۇچقۇنلىرى چاقناپ تۇرغان بۈركۈتنىڭكىدەك ئۆتكۈر كۆزلىرىنى بىر نۇقتىغا تىكىپ تۇرۇپ، — بۇ ئىلگىرى بولۇپ باقمىغان ئىش، پەممىچە، يېرىم دەريا قۇرۇپ كەتكەندىن بېرى،

قاراڭغۇتوغراقتىكى بۇلاق، كۆللەرمۇ، زەي - شىۋەلەرمۇ قۇرۇپ كەتتى. توغراق، يۇلغۇن، شۇنداقلا ئوت - چۆپلەرمۇ قۇرۇپ، قۇم - بوراننىڭ ئاستىدا قالدى. ھازىر بۇ جانىۋارلارغا قاراڭغۇتوغراقتا ئىچكۈدەك سۇ، تويۇپ يېگۈدەك ئوت - چۆپ يوق. مەن كېيىك، جەرەنلەرنىڭ ئورمانلىقتىن چىقىپ، تېرىلغۇ يېرىمىزگە كېلىپ ئوتلاۋاتقانلىقىنى بىرقانچە قېتىم كۆردۈم. ئەزەلدىن قاراڭغۇ توغراقنىڭ ئىچكىرىسىدە ياشايدىغان بۇ جانىۋارلارنىڭ ئۆز ماكانىنىڭ سىرتىغا چىققانلىقىغا قارىغاندا قاراڭغۇتوغراقنىڭ ئىچكىرىسىدە ئىچكۈدەك سۇ، يېگۈدەك ئوت - چۆپ قالمىغان گەپ، بەلكىم بۇ چاغغىچە قاراڭغۇتوغراقنىڭ خېلى بىر قىسمىنى قۇم كۆمۈپ بولغان بولۇشى مۇمكىن. ئاپەت يالغۇز بىزنىڭ بېشىمىزغا ئەمەس، بۇ جانىۋارلارنىڭ بېشىغىمۇ كەلگىلى تۇردى، رازىقاخۇن.

— بۇ ئىشنىڭ ئامالى بولماسمۇ؟

— ئامال؟ بىزنىڭ قولىمىزدىن نېمە ئامال كېلىدۇ دەيلا؟ دەريانىڭ سۈيىنى ئۇ بالاخورلار پۈتۈنلەي توسۇۋالدى، — مۇسا ئاقساقالنىڭ كۆزلىرى ھەسرەتلىك مۇڭغا تولدى، مىس رەڭ چىرايى قاينۇلۇق تۇس ئالدى، — يېزىلىق ھۆكۈمەتمۇ «پاختا - پاختا» دەپلا، باشقا ئىشلار بىلەن كارى بولماي، بىنەم يەرلەرنى كۆپ ئېچىۋەتتى. دەريانىڭ سۈيى پۈتۈنلەي ئاشۇ بىنەمگە — پاختىغا ئېقىۋاتىدۇ. ئەزەلدىن بۇ دەريادىن سۇ ئىچىپ كېلىۋاتقان قاراڭغۇتوغراققا بىر تېمىم بولسىمۇ سۇ ئەۋەتىش ھېچكىمنىڭ خىالىغا كەلمەيۋاتىدۇ. ھازىر بۇ جانىۋارلارنىمۇ، قاراڭغۇتوغراقنىمۇ قۇتقۇزۇپ قالىدىغان بىردىنبىر ئامال دەرياغا سۇ باشلاش، قاراڭغۇتوغراققا سۇ باشلاپ كېلىش. لېكىن، بۇ گەپنى كىم تىڭشايدۇ؟ قاراڭغۇتوغراققا سۇ باشلاش كىمنىڭ قولىدىن كېلىدۇ؟ ئىلگىرى قاراڭغۇتوغراقنى مۇھاپىزەت قىلىدىغان بىر ئۆيلۈك كىشىلەر بولىدىغان، ئۇلار قاراڭغۇ توغراقنى مۇھاپىزەت قىلىپ بەرگەنلىكىم ئۈچۈن ھۆكۈمەت ماڭا

ئايلىق بېرىدۇ، دېيىشەتتى. كېيىنكى ۋاقىتتا، ئۇ كىشى پېنسىيەگە چىقتىم دەپ بالچاقلىرى بىلەن كۆچۈپ كەتتى. شۇنىڭدىن كېيىن بۇ جاڭگاللىققا ئادەم كەلگىلى ئۈنمىدىمۇ ياكى ھۆكۈمەتنىڭ كارى بولمىدىمۇ بىرمۇ ئورمان قاراۋۇلى كەلمىدى. ئەگەر ئاشۇنداق ھۆكۈمەت مەخسۇس تەيىنلىگەن ئورمان مۇھاپىزەتچىلىرى بولغان بولسا، قاراڭغۇتوغراقنىڭ گېپىنى قىلىشقا بىر ئاز ئامال تېپىلاتتى. بۇ ئىش مۇشۇنداق كېتىۋېرىدىغان بولسا قاراڭغۇتوغراقمۇ، بىزنىڭ قوتاندۇڭمۇ، ئاشۇ ئاچقان بىنەم يەرلەرمۇ قۇمنىڭ تېگىدە قالىدۇ. ئەل - يۇرتنى قۇم باسىدۇ.

— قانداق قىلساق بولار، دەپ باقسىلا ئاقساقال؟ ئەھۋالنى كۆرۈپ تۇرۇپ، بىلىپ تۇرۇپ قاراپ تۇرساق بولماس، بۇ ئىشنى ھەل قىلىشنىڭ بىر چارىسىنى قىلساق بولاتتى.

— نەچچە كۈندىن بېرى كاللامغا بىر ئىش كېلىۋاتىدۇ، — دېدى مۇسا ئاقساقال گېزىت قەغىزىگە تاماكا ئورىغاچ، — يۇقىرىغا يۇرتنىڭ، قاراڭغۇتوغراقنىڭ ئەھۋالىنى ئەينەن سېلىپ خەت يېزىپ باقايمىكەن دەيمەن. پارتىيە - ھۆكۈمەت دېگەن يالغۇز بېھىشباغ يېزىسىلا ئەمەسقۇ؟ ئۇنىڭ ئۈستىدە ناھىيە، ۋىلايەت، ئاپتونوم رايون، ھەتتا مەركەز بار. خەتنى بىرنەچچە نۇسخا يېزىپ، ھەر دەرىجىلىك پارتىيە - ھۆكۈمەتلەرگە، رەھبەرلەرگە ئەۋەتسەك، بەلكىم ئۇلار كۆڭۈل بۆلۈپ قالار. ھازىر ئالدىنغان ئازغىنا پايدىدىن كېيىن تارتىدىغان زىياننىڭ ئورنىنى تولدۇرۇۋالغىلى بولمايدىغانلىقىنى چۈشىنىپ قالار، يېزا باشلىقىنى «پاختا، پاختا» دەپلا قارىغۇلارچە قالايمىقان بوز يەر ئۆزلەشتۈرۈپ، بىنەم ئېچىشتىن توسۇپ قالغىلى، دەرياغا سۇ ئېچىپ، قاراڭغۇتوغراققا سۇ باشلاپ كەلگىلى بولار دەپ ئويلايمەن.

— ئوبدان ئويلاپلا، شۇنداق قىلىلى، — دېدى رازىق شۇجى، — خەتنى سىلى يېزىپ پۈتكۈزسىلە، خەتنىڭ ئايىغىغا مەنمۇ ئىمزا

قوياي.

— يۇقىرىغا خەت يازىدىغان ئىشنىڭ ياخشىلىق ئېلىپ كېلىشىدىن، يامانلىق ئېلىپ كېلىشى تولا، بۇ ئەزەلدىن شۇنداق. يۇقىرىدىكىلەر خەتنى كۆرۈپ بىر بولسا مەخسۇس ئۆزى قول تىقىپ تەكشۈرۈپ بىر تەرەپ قىلىدۇ، بىر بولسا ئۆزىدىن بىر دەرىجە تۆۋەن ئورۇنغا تەكشۈرۈپ بېقىشنى بۇيرۇيدۇ. ئۇ ئورۇنمۇ ئۆزىدىن يەنە بىر دەرىجە تۆۋەن ئورۇنغا تەكشۈرۈپ بېقىشنى بۇيرۇيدۇ. شۇنداق قىلىپ، يازغان خېتىمىز ئاخىر ناھىيە، يېزا باشلىقلىرىنىڭ قولىغا كېلىپ توختايدۇ. تەلىمىمىز بولسا ئىش ئوڭىغا تارتىپمۇ قالىدۇ. تەلىمىمىز بولمىسا خەت يازغانلىقىمىز ئۈچۈن بېشىمىزغا بالا - قازا ياغىدۇ. بۇنداق ئىشلارنى سىلى - بىز جىق كۆرگەن. شۇڭا، خەتكە ھېچكىمنى چېتىۋالماي ئۆزۈملا ئىمزا قويۇپ ئەۋەتەي دەپ ئويلىغانىدىم. سىلنىڭ ياخشى كۆڭۈللىرىگە رەھمەت، سىلى بولسىلا كەنت پارتىيە ياچېيكىسىنىڭ شۇجىسى، مۇنداقچە ئېيتقاندا بىر كەنتنىڭ بېشى. شۇڭا، بۇ ئىشتا سىلى ئېھتىياتچان پوزىتسىيە تۇتۇپ، ئۆزلىرىنى چەتكە ئېلىپ تۇرغانلىرى ياخشى. ۋاقتى كەلگەن چاغدا تەكشۈرۈش گۇرۇپپىسىغا بىر - ئىككى ئېغىز ھەق گەپ قىلىپ قويسىلا بولىدۇ.

رازىق شۇجى تالىشىپ ئولتۇرمايلا ئاقساقالنىڭ مەسلىھەتىگە قوشۇلدى.

— مەن ئۆيگە قايتاي، — دېدى رازىق شۇجى ئورنىدىن قوزغىلىپ.

— بىردەم ئولتۇرسىلا، بالىلار قازان ئاسسۇن، — دېدى مۇسا ئاقساقال.

— رەھمەت، يەنە باشقا ئىشىم بار ئىدى، — دېدى رازىق شۇجى ئىشىك تەرەپكە مېڭىپ.

— ھېلىقى كېيىك ئوغلاقلىرىنى قانداق قىلاي دەۋاتىدىلا؟ —

دەپ سورىدى مۇسا ئاقساقال.

— ھە، راست، تاسلا قايتىمەن ئۇنتۇپ قالغىلى، — دېدى رازىق شۇجى گەدىنىنى قاشلاپ، — مەن ئەسلىي مۇشۇ ئىش تۈپەيلى ئۆزلىرى بىلەن كۆرۈشكىلى كەلگەن. سىلىچە قانداق قىلساق بولار؟

— ئوغلانلارنى ھازىرچە كالا سۈتى بىلەن بېقىپ تۇرايلى، ئۇلار بىر ئاز چوڭ بولۇپ ئۆزىنىڭ كۈنىنى ئۆزى ئالالىغۇدەك بولغاندا. قاراڭغۇتوغراققا قويۇۋېتەيلى، — مۇسا ئاقساقال رازىق شۇجىنىڭ باشقىچە ئىپادە بىلدۈرمەي تۇرغىنىنى كۆرۈپ يەنە گېپىنى داۋاملاشتۇردى، — سىلى بىرنەچچە يىلەننى تەشكىللەپ، كېۋەزلىك، قوناقلارنى ئىزدەشتۈرۈپ باقسىلا، بەلكىم ئوغلانلىرى يەنە ئۇچراپ قېلىشى مۇمكىن. ھازىر بوغاز كېيىك — جەرەنلەرنىڭ تۆللەيدىغان مەزگىلى. مەن بىرنەچچە ئوۋچىلارنى باشلاپ قاراڭغۇتوغراقنى بىر ئارىلاپ چىقاي، ئانىسىدىن ئايرىلىپ قالغان ئوغلانلارنى ئىزدىگەچ قاراڭغۇتوغراقنىڭ زادى قانچىلىك يېرىنى قۇم باستى، قانچىلىك يېرى قۇرۇپ كەتتى. تەپسىلىي كۆرۈپ كېلەي. يەنە بىر گەپ، ئاممىنى تەشكىللەپ قاراڭغۇتوغراقنىڭ ئەتراپىغا يوغانراق كۆلدىن بىرنەچچىنى چېپىپ سۇ تولدۇرۇپ قويالىمىكىن دەيمەن، — ئاقساقالنىڭ مەقسىتىنى تېزلا چۈشەنگەن رازىق شۇجى دەرھال بۇ ئىشلارنى ئورۇنلاشتۇرۇشقا ۋەدە بەردى.

قوتاندۇڭدە بۇ يىل كۈز بالدۇرلا كەلدى. 10 - ئاي ئاخىرلىشىپ بولغۇچە ھاۋا سوغۇپ، قاتتىق سوغۇق چۈشۈپ، ئۇششۇك مېڭىپ كەتتى. كىشىلەر قىشلىق كىيىملىرىنى يىللاردىكىدىن بۇرۇنلا كىيىشۋالدى. قوتاندۇڭلۇكلەرنى قوناق ئورۇش، بۇغداي تېرىش، كېۋەز تېرىپ سېتىش... قاتارلىق بىر تالاي ئىشلار ئالدىغا سېلىۋالغانىدى. ئۇلارنىڭ ھازىر بېشىنى ئەڭ قاتۇرىدىغىنى يەنىلا پاختىنىڭ ئىشى ئىدى. ئۇلار يازدىن بۇيان ۋاقتىدا سۇ قويۇپ، پەرۋىش قىلالمىغانلىقتىن كېۋەز

مايسىلىرى تولۇق ئەي بولمىدى، تولۇق ئاينىيالمىدى ھەم غوزىسىمۇ ئانچە كۆپ چۈشمىدى. ئۇنىڭ ئۈستىگە ئۈسسۈزلۈك ۋە قاتتىق ئىسسىقتا ئاران - ئاران تۇرغان كېۋەز مايسىلىرىغا بىردىنلا كېسەل تېگىپ ۋە كېيىنەك قۇرتى چۈشۈپ بىر قىسىم كېۋەز مايسىلىرىنى قۇرۇتۇۋەتتى ۋە چېچەك، غوزىلىرىنىڭ تەڭدىن تولىسىنى تۆكۈۋەتتى. نەتىجىدە قوتاندۇڭلۇكلەر كېۋەز تېرىپ - سېتىپ ھاللىق سەۋىيەگە يېتىش ئۇياقتا تۇرسۇن، ئەتىيازدا يېزا تۆۋەن ئۆسۈم بىلەن تارقىتىپ بەرگەن ئۇرۇقلۇق، سولياۋ يوپۇق، خىمىيەۋى ئوغۇتنىڭ پۇلىنىمۇ ئېتىزدىن چىققان پاختىنىڭ پۇلىدىن تىرىلدۈرەلمەي، گەدىنىدە ئېشىپ قالغان قەرزىنى قوتاندىكى مال چارۋىلىرىنى سېتىپ تۆلەشكە مەجبۇر بولدى. ئۇنىڭ ئۈستىگە يىل بېشىدا يېزا چۈشۈرۈپ بەرگەن پاختا ئىشلەپچىقىرىش ھۆددە كۆرسەتكۈچى ئورۇنلىنىش ئۇياقتا تۇرسۇن، مەھسۇلات خېلىلا كەملىپ كەتتى. توختام بويىچە ھەر بىر دېھقان ئائىلىسى پاختا مەھسۇلاتىنىڭ كەملىگەن قىسمى بويىچە يېزىغا جەرىمانە تۆلىشى كېرەك. ئۆلمەكنىڭ ئۈستىگە تەپمەك بولىدىغان بۇ ئىشمۇ قوتاندۇڭلۇكلەرنىڭ ئالدىدا قورقۇنچلۇق ياۋۇز بىر مەخلۇقاتكە توغرا تۇراتتى.

رازىق شۇجى ھەر كۈنى ئەتىگىنى ئۆيمۇئۆي بېرىپ، دېھقانلارغا ئۆيدە ئىشلىتىش ئۈچۈن ئېلىپ قالغان پاختا بولسا، دەرھال يېزىلىق پاختا سېتىۋېلىش پونكىتىغا ئاپىرىپ سېتىپ بېرىپ كېلىشنى سۈيلەيتتى.

— يوق، ئۆيدە بىر جىڭمۇ پاختا ئېلىپ قالمىدۇق، ھەممىنى ئاپىرىپ سېتىپ بەردۇق، — دەپ جاۋاب بېرەتتى ئائىلە باشلىقلىرى.

— غوزىچۇ، غوزا، غوزىلارنىمۇ بىرنى قويماي ئۈزۈپ كېلىپ پاك - پاكىز تېشىپ سېتىپ بېرىڭلار. يېزىلىق ھۆكۈمەتنىڭ ئورۇنلاشتۇرۇشى ئاشۇنداق، شەخسىي ئىشلىتىمەن دەپ ئۆيدە بىر جىڭمۇ پاختا ئېلىپ قېلىشقا بولمايدۇ، پاختىنىڭ

ھەممىسىنى دۆلەتكە سېتىپ بېرىش كېرەك.

رازىق شۇجىنىڭ ئاۋازى پۈتكۈل قوتاندۇڭ تەۋەسىدىكى ھەممە ئائىلىلەرنىڭ ئىشىك تۈۋىدە ئوخشاش رېتىمدا ئاڭلىناتتى. دېھقانلارمۇ رودۇپاي جەرىمانىدىن تېزىرەك قۇتۇلۇش ئۈچۈن پىشماي ئۇششۇپ كەتكەن غوزىلارنىڭ بىرسىنىمۇ قويماي ئۇزۇپ كېلىپ، پاكىز تېشىپ، پاختا پونكىتىغا ئاپىرىپ سېتىپ بېرىپ كەلدى. شۇنداقتىمۇ، يەنىلا ئۇلارنىڭ پاختا سېتىپ بېرىش كۆرسەتكۈچى ئورۇنلانمىدى. «ئېتىزدىن چىققىنىنى ئېلىپ قالماي ئاپىرىپ سېتىپ بەردۇق، ئەمدى ھېچقانداق ئاماللىرىمىز قالمىدى. بېشىمىزغا كەلگىنىنى كۆرەرمىز» دېيىشتى ئۇلار.

بىر كۈنى ئاشۇ ئاقىتى بىلەن مۇئاۋىن يېزا باشلىقى بىرقانچە يېزا كادىرىنى باشلاپ يېزىنىڭ پىكاپى بىلەن قوتاندۇڭگە يېتىپ كەلدى. رازىق شۇجى قاتارلىق بىرقانچە كەنت كادىرلىرى ئۇلارنىڭ ئالدىغا چىقىپ كۈتۈۋالدى، ھال - ئەھۋال سورىدى.

يېزىلىق ھۆكۈمەت پاختا سېتىۋېلىش مەزگىلىدە، يېزا تەۋەسىدىكى ھەرقايسى كەنتلەرگە، دېھقانلارنىڭ پاختا سېتىپ بېرىش ئىشلىرىغا ھەيدەكچىلىك قىلىشى ئۈچۈن بىردىن يېزا دەرىجىلىك رەھبەرنى مەسئۇل قىلغانىدى. مۇئاۋىن يېزا باشلىقى دەل قوتاندۇڭ كەنتىگە مەسئۇل بولغانىدى. بۈگۈن ئۇ قوتاندۇڭ كەنتىنىڭ پاختا سېتىپ بېرىش ئەھۋالىنى، ھۆددە كۆرسەتكۈچىنىڭ ئورۇنلانغان - ئورۇنلانمىغانلىقىنى، جازا - جەرىمانىنىڭ نەقلەشكەن - نەقلەشمىگەنلىكىنى، دېھقانلارنىڭ دۆلەتكە سېتىپ بەرمەي ئۆيدە يوشۇرۇپ قويغان پاختىلىرىنىڭ بار - يوقلۇقىنى تەكشۈرگىلى كەلگەنىدى.

— ھە، كۆزىمىزنىڭ چاپىقىنى، بۇرىمىمىزنىڭ قاقچىنى كولاپ يۈرگەن ئوخشىمايمىزمۇ، رازىق شۇجى؟ — دېدى ئەمدىلا بۇرۇتلىرى خەت تارتقان مۇئاۋىن يېزا باشلىقى رازىق شۇجى قاتارلىق كەنت شۇجىلىرىغا بېھۆرمەتلىك بىلەن گىدىيىپ قاراپ.

— ئۆزلىرىنىڭ كۆرسەتكەن يوليورۇقىنى ئورۇنلاپ تۇردۇق،
شاڭجاڭ، — دېدى رازىق شۇجى ياسالما خۇشامەتگۈيلىق بىلەن
ھىجىيىپ تۇرۇپ.

— دېھقانلار پاختىنى تولۇق يىغىپ بولدىمۇ؟

— يىغىپ بولدى، شاڭجاڭ.

— غوزىسىنىچۇ؟

— ئېتىزدا بىر تالمۇ غوزا قالمايدى، شاڭجاڭ.

— سېتىپ بەرمەي ئۆيدە تىقىپ قويغان پاختا يوقتۇ؟

— يوق، ھەممىنى سېتىپ بەردى، شاڭجاڭ.

— قېنى كۆرەرمىز، قالغىنى تەكشۈرگەندە مەلۇم بولىدۇ، —

دېدى مۇئاۋىن يېزا باشلىقى كالىپۇكىغا بىر تال تاماكا قىستۇرۇپ
تۇرۇپ.

رازىق شۇجى مۇئاۋىن يېزا باشلىقىنىڭ كىچىكلىكىگە
قارىماي ئاچچىقىنىڭ يامانلىقىنى، ئاغزىنىڭ بىزەپلىكىنى،
سورىغان ھەربىر سوئالغا «يېزا باشلىقى» دېگەن ئاتالغۇنى
قوشۇپ تۇرۇپ جاۋاب بەرسە، ئىسمىنى قىچقارماي «يېزا
باشلىقى» دەپ قىچقارسا خۇش بولىدىغانلىقىنى ئوبدان بىلەتتى.
شۇڭا، ئۇ سورالغان ھەربىر سوئالغا «يېزا باشلىقى» نى قوشۇپ
تۇرۇپ جاۋاب بەردى. ئۇنىڭ بۇ جاۋابى مۇئاۋىن يېزا باشلىقىنى
ئۆچكە يېغىدەك ئاسانلا ئېرىتىۋەتتىمۇ، قانداق، مۇزدەك ئەلپازى
خېلىلا يۇمشىدى، تۈرۈكلۈك قاپىقى سەل ئېچىلدى.

— قاراپ تۇرماي يول باشلىسىلا، ھەرقايسى ئائىلىلەرنى بىر -
بىردىن تەكشۈرمىز.

— نېمىشقا تەكشۈرمىز، شاڭجاڭ؟ — سورىدى رازىق شۇجى

تەكشۈرۈشنىڭ مەقسىتىنى چۈشەنمەي.

— دېھقانلارنىڭ ئۆيىدە، سېتىپ بەرمەي تىقىپ قويغان پاختا

بارمۇ، يوق، پاختىنى سېتىپ بەرمەي يوتقان - كۆرپە

ئېتىۋالدىمۇ، يوق، مۇشۇ ئەھۋاللارنى تەكشۈرمىز.

— بۇ ئەھۋاللارنى تەكشۈرمىسەك قانداق بولار، يېزا

باشلىقى؟ — دەدى رازىق شۇجى سەل دېلىغۇل بولۇپ، — مەن ھۆددە قىلالايمەن. دېھقانلار ئېتىزدىن چىققان پاختىنى بىر جىڭمۇ ئېلىپ قالماي ھەم ئىشلىتىۋالماي ھەممىسىنى پاختا پونكىتىغا سېتىپ بەردى، غوزا كېۋىزىنىمۇ ...

— تولا كالتە ساقاللىق قىلماي مەن بۇيرۇغاننى قىلسىلا، نېمە ئادەمنىڭ ساقىلىنى تاراپ، — دەدى مۇئاۋىن يېزا باشلىقى چىرايىنى سەل تۈرۈپ، — سىلنىڭ لامزەللىكلىرىدىن مەن مۇشۇ قارغىش تەڭكۈر جاڭگالغا ھەپتىدە بىر قېتىم دېگۈدەك كېلىۋاتىمەن. سىلى لامزەللىك قىلمىغان بولسىلا، قوتاندۇڭ كەنتى پاختا سېتىپ بېرىش كۆرسەتكۈچىنى ئورۇنلاشتا يېزا بويىچە ئارقىدا قالمىغان بولاتتى. باشقا كەنتلەر قوشنا يېزىلاردىكى دېھقانلارنىڭ پاختىلىرىنى يوشۇرۇنچە سېتىۋېلىپ ئەكېلىپ بىر ئاماللار بىلەن ۋەزىپىسىنى ئورۇنلاپ بولدى. ھەرقايسىڭلار ئۇنداق قىلىش تۈگۈل بەخىرامان يۈرسىلە، جەرىمانە — جازانى نەقلەشتۈرگەندە ۋايىجان دېمىسەڭلار بولىدۇ، يەنە تېخى ياۋاش تۇرماي...

مۇئاۋىن يېزا باشلىقى ئالدىنقى قېتىم كەلگەندە، رازىق شۇجىغا قوشنا يېزىلاردىن دېھقانلارنىڭ پاختىسىنى قىممەت باھادا سېتىۋېلىپ ئەكېلىپ، يېزىلىق پاختا سېتىۋېلىش پونكىتىغا قوتاندۇڭنىڭ پاختىسى ھېسابىدا سېتىپ بېرىپ، قوتاندۇڭنىڭ پاختا سېتىپ بېرىش ھۆددە كۆرسەتكۈچىنىڭ كەملىگەن قىسمىنى تولۇقلاش ھەققىدە كۆرسەتمە بەرگەندى.

رازىق شۇجى مۇئاۋىن يېزا باشلىقىغا ماقۇل دەپ قويۇپ، ئەمەلىيەتتە ئۇنداق قىلمىدى. چۈنكى، قوشنا يېزىدىكى دېھقانلاردىن پاختىنى قىممەت باھادا سېتىۋالغان بىلەن ئۇ پاختىنى يېزىلىق پاختا سېتىۋېلىش پونكىتى ئاشۇ سېتىۋالغان باھانىڭ ئۈچتىن بىرىچىلىكىمۇ باھادا سېتىۋالمايتتى. بۇنداق يۈل بىلەن پاختا سېتىپ بېرىپ كۆرسەتكۈچىنى ئورۇنلاپ، يېزىلىق ھۆكۈمەتنىڭ تەقدىرلىشىگە ئېرىشكەن بىلەن دېھقانلارغا زىيادە

كۆپ زىيان بولۇپ كېتەتتى. رازىق شۇجى مۇشۇلارنى ئويلاپ، مۇئاۋىن يېزا باشلىقىنىڭ كۆرسەتمىسىنى ئورۇنلىمىغانىدى. شۇڭا، ئۇنىڭ رازىق شۇجىغا، قوتاندۇڭگە خوپلا ئاچچىقى بار ئىدى. رازىق شۇجى مۇئاۋىن يېزا باشلىقىنىڭ قورسىقىدىكى غۇمنى بىلگەنلىكى ئۈچۈن، ھەرقانچە ئاچچىقلاپ، گەپتە چېقىۋالسىمۇ ئاق - كۆك دېمىدى.

مۇئاۋىن يېزا باشلىقى باشلاپ كەلگەن يېزا كادىرلىرى رازىق شۇجى قاتارلىق كەنت كادىرلىرىنىڭ ھەمراھلىقىدا دېھقانلارنىڭ ئۆيلىرىنى بىر باشتىن ئاقتۇرۇشقا باشلىدى. دېھقانلار قاپقىدىن قار - مۇز ياغدۇرۇپ، كۆزلىرىنى ھازىرلا ئادەم يەيدىغاندەك چەكچەيتىپ تۇرغان مۇئاۋىن يېزا باشلىقى ۋە ئۇنىڭ ھەمراھلىرىغا ھەم خىجىلچىلىقتىنمۇ ياكى باشقا سەۋەبتىنمۇ يەردىن ئۈستۈن قارىماي قورۇنۇپ، تۈگۈلۈپ تۇرغان رازىق شۇجى ۋە باشقا كەنت كادىرلىرىغا شۇنداقلا بىر قاراپ، ئاق - كۆك دېمەيلا ئۆي ئاقتۇرۇشىغا يول قويدى.

مۇئاۋىن يېزا باشلىقى باشلاپ كەلگەن كادىرلار ئۆي، قازناق، ئېغىل، كاتساندۇقلارنى ئالا قويماي ئاقتۇردى. يوتقان - كۆرپىلەرنى سۆكۈپ تاشلىدى. ياستۇقلارنى چۈۋۈدى. ئۇلارنىڭ قەدىمى يەتكەن ئۆيلەرنىڭ ھەممىسى خۇددى بۇ ئۆيدە ھازىرلا قاتتىق بىر مەيدان جەڭگى - جېدەل بولغاندەك قالايمىقانلىشىپ، ئوڭتەي - توڭتەي بولۇپ كەتتى.

— يېزا باشلىقى، قارىسىلا، ماۋۇ يەردە يوشۇرۇپ قويغان پاختا بار ئىكەن. مانا ماۋۇ يوتقاننىڭ ئىچىدىن چىقتى، — دېدى يوتقان سۆكۈۋاتقان بىر كادىر ئالتۇن تېپىۋالغاندەك خۇش بولۇپ.

— ۋاي بالام، ئۇ يېڭى پاختا ئەمەس، — دېدى ئۆي ئىگىسى ئايال دەرھاللا يوتقانغا ئېسىلىپ، — بۇ ئۆتكەن يىل تىككەن يوتقان.

— ئەمەس پاختا يېڭى تۇرىدىغۇ؟

— ئۆتكەن يىل مېھمان ئۈچۈن دەپ تىككەندىم. مېھمان كەلسە يېپىپ قويدۇم، باشقا ۋاقىتتا يېپىنمىدۇق. شۇڭا، تورى شۇنداق ئاپپاق تۇردى.

— قۇرۇق گەپ! — دەپ ۋارقىردى مۇئاۋىن يېزا باشلىقى غەزەپ بىلەن قولىنى شىلتىپ، — يوتقاننى تېشىدىن ئاجرىتىۋېلىپ، تورىنى ئېلىپ مېڭىڭلار.

ئۇلار ئۆي ئىگىسى ئايالنىڭ چۈشەندۈرۈشلىرىگە، يىغلاپ يالۋۇرۇشلىرىغا پەرۋامۇ قىلمىدى. كەچ كىرگۈچە پۈتكۈل قوتاندۇڭنى ئاختۇرۇپ ئوڭتەي — توڭتەي قىلىۋەتتى. ئون نەچچە يوتقان — كۆرپە تورىنى قولغا چۈشۈردى. شۇنداقتىمۇ، مۇئاۋىن يېزا باشلىقى بۈگۈنكى خىزمىتىدىن ئانچە رازى بولمىدى. بالىلاردەك خۇيلىنىپ قالدى. رازىق شۇجىنىڭ تاماق تەييار بولدى، تاماق يەپ ماڭسىلا دېگەنلىرىگە پەرۋامۇ قىلمىدى.

— ماۋۇ خەققە دەپ قويسىلا، كېلەر ھەپتىگىچە قويىنى ساتامدۇ، كالىسىنى ساتامدۇ، پۇلغا يارىغۇدەك نېمىسى بولسا، شۇنى سېتىپ، پاختا ھۆددە كۆرسەتكۈچىنىڭ كەملەتكەن قىسمىنىڭ جەرىمانىسىگە پۇل تەييارلاپ قويسۇن. كېلەر ھەپتە جازا — مۇكاپاتنى نەقلەشتۈرىمىز. جازا — جەرىمانىگە بويۇنتاۋلىق قىلىپ، غىدىڭ — پىدىڭ قىلسا مەندىن خاپا بولۇشمىسۇن. ئۆيدە پۇلغا يارىغۇدەك نېمىسى بولسا، شۇنى جەرىمانە ھېسابلايمەن. ئەمەسە بۈگەينى سىلىگە ئالدىن دەپ قويدۇم، ۋاقتى كەلگەندە خەۋىرىمىز يوق ئىكەن، بىلمەي قاپتىمىز دەپ تۇرۇۋالسا مەن سىلى بىلەن ھېسابلىشىمەن.

ئۇ شۇنداق دېدى — دە، رازىق شۇجىغا خوشمۇ دېمەي پىكاپقا چىقىپ كېتىپ قالدى.

ھەئە، ماشىنىمۇ، مۇئاۋىن يېزا باشلىقىمۇ، ئۇنىڭغا بىللە ئەگىشىپ كەلگەن يېزا كادىرلىرىمۇ كەتتى. غەزەپ — نەپرەتنى قانداق ئىپادىلەشكە، قورساق كۆپۈكىنى كىمدىن چىقىرىشقا ئامالسىز قالغان قوتاندۇڭلۇكلەر ئاختۇرۇپ قالايمىقان

قىلىۋەتكەن ئۆيلىرىگە، سۆكۈپ تاشلىۋەتكەن يوتقان -
كۆرپىلەرگە، چۇۋۇپ توزغاق - سامانلىرىنى ئۇچۇرۇۋەتكەن
ياستۇقلىرىغا قاراپ يا يىغلىشىنى، يا كۈلۈشىنى بىلەلمەي تۇرۇپ
قىلىشتى.

قوتاندۇڭ غەزەپ ئىچىدە ئەلەملىك پۇشۇلداقتى. ھەسرەتلىك
ئاھ ئۇراتتى.

دەريا قۇرۇپ كەتكەنىدى. دەريادىن ئىلگىرىكى ئەركىن، شوخ
ئاھاڭلار، ھەيۋەتلىك، جاراڭلىق سادالار ئاڭلانمايتتى. ئېغىر غەم -
قايغۇغا، سۈكۈتكە چۆمگەندەك مۇڭلۇق، ھەسرەتلىك
شارقىراشلارمۇ ئاڭلانمايتتى. ئۇنىڭدا تولغىنىپ - تولغىنىپ
ئاققان سۇلارنىمۇ كۆرگىلى بولمايتتى، دەريا قىنىدا بىر
تېمىمۇ سۇ يوق ئىدى.

* * *

بۇ يىل قىشتا قوتاندۇڭلۇكلەر يەنە ئوۋغا چىقمىدى. مۇسا
ئاقساقال بىلەن رازىق شۇجى بېقىپ چوڭ قىلغان بەش تۇياق
كېيىك ئوغلىقىنى قاراڭغۇتوغراققا قويۇۋەتتى.
— بۇ يىلچە يەنە تۇرۇپ تۇرايلى. جانىۋارلار بەكرەك
كۆپىيىۋالسۇن، — دېدى مۇسا ئاقساقال ئوۋغا چىقىشقا
تەييارلىنىۋاتقانلارنى توسۇپ.

يىل ئۆرۈلۈشكە ھەپتە قالغان كۈنلەر ئىدى. سوغۇق ھاۋا
بىردىنلا كۈچىيىۋالغان بولۇپ، ۋىشلىداپ چىقىۋاتقان قىش
شامىلى ئادەمنىڭ ئېڭىگە، قۇلاق، پۇت - قوللىرىغا خۇددى
زەھەرلىك يىڭىندەك سانجىلاتتى. قوتاندۇڭلۇكلەر سوغۇقتىن
قورقۇپمۇ ياكى بۇ زېرىكىشلىك قىش كۈنلىرىنى ئوچاق ئالدىدا
ئوتسىنىپ ئۆتكۈزۈش ئۈچۈنمۇ، ئەيتاۋۇر ھەممىسى ئۆيلىرىگە
كىرىشىۋالغانىدى. مەھەللە يولىدا چوڭ ئادەملەرمۇ، كەپسىز

باللارمۇ كۆرۈنمەيتتى.

بېھشباغ تەرەپتىن كەلگەن بىر پىكاپ كەينىدىن قويۇق توپا - چاڭلارنى توزۇتقۇنچە قوتاندۇڭگە كىرىپ كەلدى - دە، ئۇدۇل رازىق شۇجىنىڭ ئىشىكى ئالدىدا توختاپ، سوزۇپ - سوزۇپ ئۈچ قېتىم سىگنال بەردى. ھايال ئۆتمەيلا ھويلىنىڭ ئىشىكى ئېچىلىپ رازىق شۇجى چىقىپ كەلدى. پىكاپتا يېزا باشلىقى بار ئىدى. ئۇ رازىق شۇجىنى كۆرۈپ پىكاپتىن چۈشتى، مېھمان قىش ھاۋاسىدەك سوغۇق، ساھىبخان تومۇز ئاپتېپىدەك قىزغىن كۆرۈشتى، تىنچلىق - ئامانلىق سوراشتى.

— كەتتىكىلەرنى دەرھال يىغسىلا، جىددىي يىغىن بار.

— ئەر خەقلا كېلەمدۇ ياكى؟...

— ھەممىسى، چوڭ - كىچىك، ئەر - ئايال ھەممىسى

كەلسۇن.

بىر سائەتكە قالماي قوتاندۇڭلۇكلەرنىڭ ھەممىسى كەنت كومىتېتى ئىشخانىسىنىڭ ئالدىدىكى كەڭرى مەيدانغا جۇغلاشتى.

— ھەممىسى كېلىپ بولدىمۇ؟ — سورىدى يېزا باشلىقى.

— تولۇق كېلىپ بولدى، — جاۋاب بەردى رازىق شۇجى.

— يولداشلار، دىققەت قىلايلى. ھازىر يىغىنىمىزنى

باشلايمىز، — دېدى يېزا باشلىقى ئاممىغا يۈزلىنىپ، ئورنىدىن

تۇرۇپ، — بۇ يىل يېزىمىز پاختا ئىشلەپچىقىرىشتا ناھىيەمىز

تەۋەسىدىكى يېزىلارنىڭ ئەڭ ئالدىنقى قاتارىدىن ئورۇن ئالدى.

ناھىيە - ۋىلايەت رەھبەرلىرى يېزىمىزنىڭ پاختا

ئىشلەپچىقىرىشتا تۈزگەن تەدبىرلىرىنى، پىلانلىرىنى،

تەجرىبىلىرىنى يەكۈنلەپ مۇئەييەنلەشتۈردى. يېزىمىزنىڭ

خىزمەتلىرىگە يۇقىرى باھا بەردى. تەقدىرلىدى. شۇنداقلا،

يېزىمىزنى ناھىيەمىزنىڭ پاختا ئىشلەپچىقىرىش بازىسى قىلىپ

بېكىتتى. بۇ ئالىي شان - شەرەپ يېزىمىز تەۋەسىدىكى بارلىق

دېھقان قېرىنداشلارغا، مۇشۇ ئولتۇرغانلارغا مەنسۇپ، — يېزا

باشلىقى سۆزىنى توختىتىپ، ئۆزى باشلاپ چاۋاك چالدى. بۇ چاۋاكقا رازىق شۇجى ۋە كەنت كادىرلىرى ئەگەشتى. ئامما ئارىسىدىنمۇ ئۇ يەر - بۇ يەردىن پاق - پۇق قىلىپ چاۋاك ئاۋازى ئاڭلاندى. يېزا باشلىقى سۆزىنى يەنە داۋام قىلدى، - گەرچە بۇ يىل قوتاندۇڭ كەنتىنىڭ پاختا مەھسۇلاتى خېلىلا كەملىگەن بولسىمۇ، لېكىن نەتىجە يەنىلا ئاساسلىق ئورۇندا تۇرىدۇ. زور كۆپچىلىك يولداشلار يېزىلىق پارتكوم ۋە خەلق ھۆكۈمىتىنىڭ چاقىرىقىغا ئاكتىپ ئاۋاز قوشۇپ بىر ياز جاپالىق ئىشلىدى، پارتىيە ۋە ھۆكۈمەت ئۇلارنى ھەرگىز ئۇنتۇپ قالمايدۇ. لېكىن، يېزىلىق پارتكوم ۋە ھۆكۈمەت بىلەن قارشىلىشىپ، يېزا ئورۇنلاشتۇرغان خىزمەتلەردىن قەستەن قۇسۇر چىقىرىپ، يۇقىرى دەرىجىلىك ئورۇنلارغا ئەر - شىكايەت سۇنغانلارمۇ يوق ئەمەس. ئۇلار يۇقىرىغا يېزىلىق پارتكوم ۋە ھۆكۈمەت ئۈستىدىن بىنەم ئېچىپ يايلاقلىرىمىزنى ۋەيران قىلىۋەتتى، كېۋەز تېرىلغۇ كۆلىمىنى كېڭەيتىش ئۈچۈن باغ - ئورمانلىرىمىزنى قومۇرۇۋەتتى، دەريانى قۇرۇتۇۋەتتى، قاراڭغۇتوغراقنى قۇمغا باستۇرۇۋەتتى. قاراڭغۇتوغراقتىكى ياۋايى ھايۋانلارنى ئۆلۈم گىردابىغا، نەسلى قۇرۇش گىردابىغا ئاپىرىپ قويدى، ھەلەلەي - شەلەلەي دەپ ئەر - قىپتۇ. ھەتتا قوتاندۇڭنى قۇم بېسىپ كەتتى دەپ يالغان سۆزلەپ، يېزىلىق پارتكوم ۋە ھۆكۈمەتكە بوھتان چاپلاپتۇ. يولداشلار، دەپ بېقىڭلار قېنى؟ قوتاندۇڭنىڭ قانداق يېرى قۇم ئاستىدا قالدى؟ قوتاندۇڭ قوتاندۇڭ پېتىچە، قاراڭغۇتوغراقمۇ قاراڭغۇتوغراق پېتىچە تۇرمامدۇ ئەنە. يايلاقلىرىنى بۇزۇپ بىنەم ئاچقىنىمىز راست، چىقىرىۋەتكەن باغ - ئورمانلارغا كەلسەك ئاساسەن ئۈنۈمسىز باغ - ئورمانلارنى چىقىرىۋەتتۇق، بۇ يەرلەرنى ئۆزلەشتۈرۈپ، پاختا تېرىپ دۆلەتنى پاختا بىلەن تەمىنلىدۇق. ئەگەر بۇ ئىشىمىز خاتا بولغان بولسا، ناھىيە بىزنى مۇكاپاتلارمىدى؟! ۋىلايەت تەقدىرلەرمىدى؟! يۇقىرى دەرىجىلىك رەھبەرلەر خىزمىتىمىزگە يۇقىرى باھا

بېرەرمىدى؟! ماختارمىدى؟! پاختىدىن ئىبارەت ئىقتىسادىي زىرائەت تېرىشنى چىڭ تۇتۇپ، دېھقان قېرىنداشلارنى بۇرۇنراق ھاللىق سەۋىيەگە يەتكۈزۈشكە باشلىغاننىڭ نېمە زىيىنى بار؟ دەپ بېقىڭلار قېنى؟ — يېزا باشلىقى كۆزلىرى ئارقىلىق ئولتۇرغانلار ئارىسىدىن مۇسا ئاقساقالنى ئىزدەپ تاپتى — دە، كۆزلىرىنى ئاداۋەت بىلەن ئالايىتى، — مۇسا ئاقساقال، دەپ باقسىلا قېنى، قوتاندۇڭنىڭ نەرىنى قۇم بېسىپ كېتىپتۇ؟ قانداق يېرى قۇرۇپ كېتىپتۇ؟ ئۈنۈمسىز باغلارنى بۇزۇپ تېرىلغۇ يەر قىلغاننىڭ نېمە يامىنى بار — ھە؟ مەن سىلگە دەپ قويماي، يالغان — ياۋىداق گەپلەرنى ئاز قىلىپ، ئاممىنى بوش قۇتراتسىلا، يۇقىرىغا يالغان، تۇتۇرۇقسىز ئەرزىنى يازمىسىلا، ئەسلىدە سىلنى پېشقەدەم رەھبىرىي كادىر، كونا پارتىيە ئەزاسى دەپ ئارا تۇرمىغان بولساق، پارتىيە — ھۆكۈمەتكە ۋە رەھبىرىي كادىرلارغا بوھتان چاپلىدى، پارتىيە ۋە دۆلەتنىڭ سىياسىتى بىلەن قارشىلاشتى دەپ، سىلنى ئاللىبۇرۇن قولغا ئېلىپ، قارا ئۆيگە سولاپ بولاتتى. بۇنىڭدىن كېيىن سىڭگەن نانلىرىنى يەپ، ئۆيلىرىدە جىم ئولتۇرسىلا. ئارتۇقچە ئىشلارغا ئارىلاشمىسا، بولمىسا قوتاندۇڭدە تۇرماقلىرى تەس بولۇپ قالمىسۇن يەنە!

مۇسا ئاقساقال گەپ قىلىش ئۈچۈن بىرقانچە قېتىم ئاغزىنى ئۆمەللىدى — يۇ، لېكىن يېزا باشلىقى بىلەن ھازىر مۇنازىرىلىشىشنىڭ ھېچقانداق ئەھمىيىتى يوقلۇقىنى ئېسىگە ئېلىپ سۈكۈت قىلدى. يېزا باشلىقىنىڭ گەپلىرىگە ماقۇلمۇ دېمىدى، ياقمۇ دېمىدى. ئوتتۇرا بارماقتەك چوڭلۇقتا يۆڭىۋالغان تاماكىسىنى پۇرقىرىتىپ چېكىپ، تاماكا ئىسىنى قەلبىدىكى بارلىق دەرد — ھەسرەتلىرى بىلەن قوشۇپ چىقىرىۋەتمەكچى بولغاندەك قاتتىق — قاتتىق پۇۋلىدى.

يېزا باشلىقى مۇسا ئاقساقالنىڭ لام — جىم دېمىگىنىنى كۆرۈپ، كۆڭلىدە خېلى قانائەت ھاسىل قىلدى — دە، سۆزىنىڭ تېمىسىنى كېلەر يىللىق پاختا ئىشلەپچىقىرىشقا يۆتكىدى.

ئاخىرىدا بارلىق قوتاندۇڭلۇكلەرنىڭ يېڭى يىل كىرىشى بىلەن پۈتۈن يېزا بويىچە ئېلىپ بېرىلىدىغان قىش پەسىللىك بوز يەر ئۆزلەشتۈرۈپ، بىنەم ئېچىش ئەمگىكىگە پۇختا تەييارلىق كۆرۈش ھەققىدە سەپەرۋەر قىلىپ سۆزىنى تۈگەتتى.

يېزا باشلىقى كېتىشى بىلەن قوتاندۇڭلۇكلەر ئۆزئارا غۇلغۇلىغا چۈشتى. ئاڭلىغان مىش - مىش پاراڭلارنى بىر - بىرىگە يەتكۈزۈشتى. ھەر خىل پەرەز - قىياسلارنى ئوتتۇرىغا قويۇشتى. ئۇلارنىڭ بىر ئاز تىنچىغان كۆڭلى يەنە بىر قېتىم داۋالغۇدى.

— يېزا پاختا ئىشلەپچىقىرىشتا بىرىنچى بولدى دەيدۇ، ئەجەب بىزنى جازالاپ، ئالتە پاتمان پۇلنى جەرىمانە قويۇپ تۆلەتتىغۇ؟!
— ۋايتاڭھى، ھۆكۈمەتنىڭ ئىشلىرىنى چۈشەنمەك تەس.
— ئاڭلىدىڭلارمۇ، يېزا باشلىقى پات ئارىدا ناھىيەگە ئۆسەرمىش؟

— پاختا ئىشلەپچىقىرىشتا بىرىنچى بولدى دەپ ئۆستۈرەرمىش.

— نېمىدەپ ئۆستۈرسە ئۆستۈرمەمدۇ، ئىشقىلىپ قۇتۇلۇپ كەتسەك ئوبدان بولاتتى بۇ تەلۋىدىن.

— پاختا جىنى چاپلاشقان ساراڭدىن.

— ھۇ، بىنەم ئېچىش جىنى چاپلاشقان يېزا باشلىقى.

— پاختا تېرىيمەن دەپ ئاتا - ئانىسىنىڭ گۆرىنىمۇ تۈزلىۋېتىدىغان ئوخشايدۇ بۇ قىزىل كۆز.

— مۇسا ئاقساقالنى تىللاپ كېتىشلىرىنى دەڭلا.

— مۇسا ئاقساقال ھەرگىز يالغان گەپ قىلمايدۇ.

— ھەي، يۇقىرىمۇزە نېمىشقا مۇسا ئاقساقالنىڭ يازغان خېتىگە ئىشەنمەيدىغاندۇ؟

— يۇقىرىدىن تەكشۈرىدىغانلار ئۇدۇل قوتاندۇڭىگىلا كېلىپ دەريانى، قاراڭغۇتوغراقنىمۇ كۆرگەن بولسا، ئۈنۈمسىز دەپ چىقىرىۋەتكەن باغلىرىمىزنى كۆرگەن بولسا.

— بۇ يىل قىشتىمۇ ئارام بەرمەي يەنە بىنەم ئاچتۇرىدىكەن — دە
بىزنى.

— بىنەم ئاچقۇدەك يەر قالمايدى، ئەمدى نەنى بىنەم
ئاچىمىز؟

— ھەرقانچە قىلىشىمۇ ئولتۇرغان ئۆي — ماكانىمىزنى
چېقىۋېتىپ، ئورنىغا پاختا تېرىڭلار دېمەس بۇ پاختا سارىڭى
تەلۋە.

* * *

يېزا باشلىقى قوتاندۇڭگە يەنە كەلدى. ئۇ بۇ قېتىمىمۇ ئۆتكەن
قېتىمقىدەك سۈر — ھەيۋە بىلەن يېتىپ كەلدى. ئۇنىڭ بۇ سۈر —
ھەيۋىسىنى كۆرۈپ قوتاندۇڭلۇكلەرنىڭ يۈرىكى يەنە بىر قېتىم
جىغىلداپ توختىدى. يېزا باشلىقىنىڭ كەينىدە ئون دانە توپا
ئىتتىرىش ماشىنىسى بىلەن پۈتكۈل يېزا تەۋەسىدىكى ياش،
بېجىرىم ئەمگەك كۈچلىرىدىن تەشكىللەنگەن بوز يەر
ئۆزلەشتۈرۈپ، بىنەم ئېچىش زەربىدارلار ئەترىتى سۈر — ھەيۋە
بىلەن كېلىۋاتاتتى. ئۇلار شۇ كۈنلا چېدىر تىكىپ، گەمە كولاپ
ۋە قوتاندۇڭلۇكلەر بوشىتىپ بەرگەن ئۆيلەرگە جايلىشىپ
دېگۈدەك ئورۇنلىشىۋالدى.

ئەتىسى يېزا باشلىقى بوز يەر ئۆزلەشتۈرۈش زەربىدار
ئەترىتىدىكىلەرنى ۋە قوتاندۇڭلۇكلەرنى قاتناشتۇرۇپ قىسقىلا
يىغىن ئاچتى. قوتاندۇڭلۇكلەر ئۇنىڭ: «بۇ قېتىم
قاراڭغۇتوغراقتىكى توغراق — يۇلغۇنلارنى قومۇرۇپ تاشلاپ
ئىككى مىڭ مو دائىرىدە بىنەم ئاچىمىز، كېلەر يىلى قىشتا يەنە
كېڭەيتىمىز» دېگەن سۆزلىرىنى ئاڭلاپ ھەيران قېلىشتى.
غۇلغۇلىغا چۈشتى، تەۋرەندى.

— سۆزۈم تۈگىمىدى، جىم بولۇڭلار، — دېدى يېزا باشلىقى
ۋە قوتاندۇڭلۇكلەرگە قولىنى شىلتىپ تۇرۇپ ۋارقىرىدى، —

ھوي جاڭگاللىق ئوغرىلار، ھەقاسىڭنى دەۋاتىمەن. نېمە قاپاقنىڭ ئىچىگە ھەرە كىرىۋالغاندەك گۇدۇڭ - پۇدۇڭ قىلىشىسەن؟! — قاراڭغۇتوغراقنى بۇزۇۋەتسەك بولمايدۇ، يېزا باشلىقى، — دېگىنىچە ئورنىدىن دەس تۇردى مۇسا ئاقساقال بار ئاۋازى بىلەن ۋارقىراپ.

— نېمىشقا؟ نېمىشقا بولمايدىكەن؟ — دېدى يېزا باشلىقى مۇسا ئاقساقالنى ھازىرلا پارە - پارە قىلىۋېتىدىغاندەك ئەلپازدا گۈلىيىپ.

— قاراڭغۇتوغراقنى ۋەيران قىلىۋەتسەك قوتاندۇڭنى، بېھىشباش زېمىننى، ئىشقىلىپ ھەممە يەرنى قۇم بېسىپ كېتىدۇ. ئادەملەرنى، جان - جانىۋارلارنى، ئاتا - بوۋىلىرىمىزنىڭ قەبرىسىنى قۇم يۇتىدۇ. ئۆتۈنۈپ قالاي، قاراڭغۇتوغراققا چېقىلمايلى، يېزا باشلىقى...

مۇسا ئاقساقالنىڭ كۆزىدىن ئىختىيارسىز تاراملاپ ياش تۆكۈلدى. ئۇ خۇددى كىچىك بالىغا ئوخشاش يېزا باشلىقىغا بىچارىلەرچە تەلمۈرۈپ تۇراتتى.

مۇسا ئاقساقالنىڭ سۆزىنى ئاڭلاپ ۋە كۆز يېشىنى كۆرۈپ قوتاندۇڭلۇكلەرمۇ ۋە باشقىلارمۇ غۇلغۇلغا چۈشتى.

— ماۋۇ ئالچىغان قېرىنى نېرى ئەكېتىڭلار، — دېدى يېزا باشلىقى غەزەپتىن تىترەپ تۇرۇپ، — كىمدىكىم قاراڭغۇتوغراقتىن بىنەم ئېچىشقا قارشى تۇرىدىكەن، يېزىلىق پارتىكوم، خەلق ھۆكۈمىتى بىلەن قارشىلاشقان بولىدۇ. ئۇ كىشىنىڭ قانۇنىي جاۋابكارلىقى سۈرۈشتە قىلىنىدۇ.

— ئورماننى قوغداش قانۇنىغا خىلاپ ئەمەس، — دېدى مۇسا ئاقساقال بىردىنلا غەزەپكە كېلىپ، — ئورمان دۆلەتنىڭ قىممەتلىك بايلىقى، سەن ھوقۇقۇڭدىن پايدىلىنىپ ئادەمنى قورقۇتىمەن دېمە، سەن پارتىيە، ھۆكۈمەتنىڭ رەھبىرى بولساڭ، مەنمۇ بىر پارتىيە ئەزاسى، پارتىيە ئالدىدا ئىككىمىز باراۋەر، مېنىڭ ئورمانلارنى، پارتىيە، ھۆكۈمەتنىڭ بايلىقلىرىنى قوغداش

ھوقۇقۇم بار.

— سېنىڭ مەجبۇرىيىتىڭ بولسا، مېنىڭ پارتىيە - ھۆكۈمەت بەرگەن ھوقۇقۇم بار.

— سېنىڭ ھوقۇقۇڭ قاراڭغۇتوغراققا ئۆتمەيدۇ، يۇقىرى ئورۇنلارنىڭ تەستىقىنى ئالماي تۇرۇپ قاراڭغۇتوغراقتىن بىر تال چوكا كېسىشىڭگە رۇخسەت يوق.

— يۇقىرى ئورۇنلارنىڭ تەستىقى دەمەن؟ مانا مېنىڭ قولۇمدا ناھىيەلىك پارتكوم، خەلق ھۆكۈمىتىنىڭ قاراڭغۇتوغراقنى ئۈنۈمسىز باغ - ئورمان قاتارىدا بىر تەرەپ قىلىپ، بىنەم ئېچىپ كېۋەز تېرىش توغرىلىق چۈشۈرگەن تەستىقى بار. مەن بۇ يەرگە سەن بىلەن تالىشىپ ئولتۇرغىلى كەلمىدىم. بۇ يەردە تولا كوت - كوت قىلماي گېپىڭ بولسا يۇقىرىغا ئەرز قىل، — دېدى يېزا باشلىقى كۆرەڭلىك بىلەن.

— ئەرز قىلىمەن، ھازىرلا ئەرز قىلغىلى بارىمەن، — مۇسا ئاقساقال غەزەپ بىلەن توپتىن ئايرىلىپ ئۆي تەرەپكە ماڭدى. — دېھقان خەق دېگەن سىڭگەن ناننى يەپ، كەتمەن بىلەن يەرنى بىلىگىنى ياخشى، نېمە ئادەمگە ئاقساقاللىق قىلىپ؟! — دېدى يېزا باشلىقى ئۆزىگە - ئۆزى غودۇڭشىپ.

يېزا باشلىقىنىڭ بىرلا بۇيرۇقى بىلەن بوز يەر ئاچقۇچىلار قاراڭغۇتوغراققا قاراپ ئاقتى. ھەرە، كەكە، پالتىلار ھەرىكەتلەندى. پالتا - كەكەلەرنىڭ تاراق - تۇرۇقلىرى، ھەرىلەرنىڭ غاتىلىداشلىرى، ئادەملەرنىڭ ھە - ھۈلىرى قوشۇلۇپ، پۈتكۈل قاراڭغۇتوغراقتىن قاقشاۋاتقانداك، يىغلاۋاتقانداك، زارلىنىۋاتقانداك ئاۋاز كېلەتتى.

كەچ تەرەپتە قوماندانلىق ئىشتابى قىلىپ جايلىشىۋالغان ئىسسىق چېدىردىن قېنىپ ئۇخلاپ ئويغانغان يېزا باشلىقى ئىش مەيدانىنى تەكشۈرگىلى بېرىپ، ئىش ئۈنۈمىدىن تازا رازى بولمىدى.

— ئىشنىڭ سۈرئىتى بەك ئاستا، — دېدى يېزا باشلىقى خاپا

بولۇپ.

— توغراق، يۇلغۇنلارنى قومۇرغان بىلەن سىرتقا توشۇماق تەس ئىكەن، — دېدى مەسئۇل خادىم دۈگىدىيىپ تۇرۇپ، ئۇنىڭ سوغۇقتا توغلاپ تۈكلەرنى تەتۈر يېنىپ كەتكەنىدى.

— ئوت قويۇپ كۆيدۈرۈۋەتكەن بولساققۇ ئاسان ئىدى، ئۇنىڭ ئۈستىگە توغراق — يۇلغۇنلارنىڭ كۈلى يەرگە ئوغۇت بولاتتى، — دېدى يەنە بىر مەسئۇل خادىم ئەقىل كۆرسىتىپ.

— ئوت قويساق قويدۇق، ئۇنىمۇ سىناپ كۆرمەمدۇق. ئىشنىڭ سۈرئىتى ئاشسىلا بولدى، — دېدى يېزا باشلىقى دەرھاللا، — توپا ئىتتىرىش ماشىنىسىغا قويغان مايدىن ئەكېلىپ چېچىپ ئوت قويۇپ بېقىڭلار قېنى.

بىردەمنىڭ ئىچىدە ئىككى تۇڭ ماي ئورمانغا چېچىلدى، يېزا باشلىقى بىر تال سەرەڭگە تاشلاش بىلەنلا قاراڭغۇتوغراقلىق پاللىدە ئوت دېڭىزىغا ئايلاندى. غايەت زور ئوت يالقۇنىنىڭ تەپتى ئەللىك مېتىر يىراقلىقتىكى ئادەمنىمۇ قىزدۇراتتى. ئاسمان — پەلەك ئوت يالقۇنىدىن تۇرۇپ — تۇرۇپ قاپقارا ئىس كۆتۈرۈلەتتى.

— بولىدىغان چارە ئىكەن، — دېدى يېزا باشلىقى ھاياجانلانغان ھالدا ھىجىيىپ.

شۇ دەقىقىدە تۇيۇقسىز چاقماق چېقىلدى. ئاسمان دەھشەتلىك نەرە تارتقاندەك گۈلدۈرلىدى. ئارقىدىنلا چېلەكتە قۇيغاندەك يامغۇر شارقىراپ چۈشۈشكە باشلىدى. ھەيۋەتلىك ئوت يالقۇنى بىردەمنىڭ ئىچىدە پەسەيدى، ئارقىدىنلا پۈتۈنلەي ئۆچتى. يامغۇر شارقىراپ چۈشۈۋاتاتتى.

بۇ كۈتۈلمىگەن ھادىسىدىن يېزا باشلىقى، بوز يەر ئاچقۇچىلار ۋە قوتاندۇڭلۇكلەر ھەيران قالدى. بۇ راستلا بىر كۈتۈلمىگەن ھادىسە ئىدى. بۇنداق بولۇشنى ھېچكىم خىيالغا كەلتۈرۈپ باقمىغانىدى. بۇ يەردە تۇرغانلاردىن ھېچكىم قىش كۈنى — 1 — ئايدا يامغۇر ياغقىنىنى كۆرۈپ باقمىغانىدى ھەم

ئاڭلايمۇ باقمىغانىدى. قوتاندۇڭ قوتاندۇڭ بولغاندىن تارتىپمۇ بۇنداق ھادىسە پەقەتلا يۈز بەرمىگەنىدى.

يامغۇر توختىماي شارقىراپ چۈشۈۋاتاتتى. يېزا باشلىقى ۋە باشقىلارنىڭ ئۈستىبېشى چىلىق - چىلىق ھۆل بولۇپ، ئۇلار بىردەمنىڭ ئىچىدە سۇغا چۈشۈپ كەتكەن ئاسلاندەك شۈمشىنىپ قالدى. يانۋارنىڭ قاتتىق سوغۇقى جانىدىن ئۆتەتتى. ئەتراپتىكىلەر سوغۇققا چىدىماي گەمە - چېدىرلارغا قاراپ يۈگۈرۈشكە باشلىدى.

— قارغىش تەگكۈر يامغۇر، — دېدى يېزا باشلىقى تىترەپ، چىشلىرى كاسىلىدىغان ھالدا، — ھازىرچە دەم ئالايلى. يامغۇر توختىغاندىن كېيىن ماينى جىقراق ئېلىپ كېلىپ چېچىپ، ئوتنى بىرقانچە يەردىن قويايلى.

تۈن - كېچە، يامغۇر توختىغانىدى. شامال ئارىلاش كۈچەيگەن سوغۇق جانىدىن ئۆتەتتى. كېچە ئۇيقۇسىدا چۈش كۆرۈۋاتقان قوتاندۇڭ ئېچىنىشلىق بىر نالە - پەريادتىن چۆچۈپ ئويغاندى. قوتاندۇڭلۇكلەر ئۇيقۇلۇق كۆزلىرىنى تەستە ئۇۋۇلاپ ئېچىپ، تالاغا چىقىپ شۇنداقلا قاراپ، چۆچۈپ كېتىشتى. يېزا باشلىقىنىڭ چېدىرى — بوز يەر ئۆزلەشتۈرۈپ، بىنەم ئېچىشقا رەھبەرلىك قىلىش قوماندانلىق ئىشتابى جايلاشقان چېدىر غايەت زور ئوت يالقۇنى ئارىسىدا قالغانىدى. ئاسمان - پەلەك ئۆرلىگەن ئوت گويا چېدىرنى ئىچىدىكى ئادەملىرى بىلەن قوشۇپ يالماپ يۈتۈۋېتىدىغان چوڭ ئەجدىھادەك ئالدىراپ سوزۇلماقتا ئىدى. ئوت يالقۇنىدا پۈتكۈل قوتاندۇڭ كۈندۈزدەك يورۇپ كەتكەنىدى.

— بولۇڭلار، ئوت ئۆچۈرگىلى بارايلى !

قوتاندۇڭلۇكلەر داس - چېپەكلىرىنى كۆتۈرۈشكىنىچە ئوت كەتكەن تەرەپكە يۈگۈرۈشتى.

— تېز بولۇڭلار، ئوتنى ئۆچۈرۈۋالايلى !

— يېزا باشلىقى تېخىچىلا چېدىرنىڭ ئىچىدە.

— ئۇلار كۆيۈپ كۈل بولۇپ كەتمىسۇن !


— نېمىگە ھاڭۋىقىپ قاراپ تۇرىسىلەر؟ دەرھال سۇ
ئەكېلىڭلار سۇ.

— سۇ! سۇ! سۇ!!

ئوت ئۆچۈرگۈچىلەر دەرھال داس - چېلەكلىرىنى كۆتۈرۈشۈپ
دەرياغا قاراپ يۈگۈرۈشتى. دەريا بويىغا كېلىپ نېمە قىلارنى
بىلەلمەي تۇرۇپ قېلىشتى. چۈنكى، دەريادا بىر تېمىمۇ سۇ يوق
ئىدى. دەريا ئاللىقاچان قۇرۇپ كەتكەنىدى.

ھەئە، دەريا قۇرۇپ كەتكەنىدى. دەريادىن ئىلگىرىكى شوخ،
ئەركىن ئاھاڭلار، ھەيۋەتلىك، جاراڭلىق سادالار ئاڭلانمايتتى.
ئېغىر غەم - قايغۇغا، سۈكۈتكە چۆمگەندەك مۇڭلۇق، ھەسرەتلىك
شارقىراشلارمۇ ئاڭلانمايتتى. ئۇنىڭدا تولغىنىپ - تولغىنىپ
ئاققان سۇلارنىمۇ كۆرگىلى بولمايتتى، دەريا قىنىدا بىر
تېمىمۇ سۇ يوق ئىدى.

1997 - يىلى يانۋار، يەكەن



قۇملۇق

1

ئېغىر ئەلياتقۇ بىلەن باشلانغان غۇر - غۇر شامال يېرىم كېچىدە قارا بورانغا ئۆزگەردى. بوراننىڭ دەھشەتلىك گۈرۈلدىشى كىشىگە كەنت ئىچىگە يىرتقۇچ ھايۋانلارنىڭ باستۇرۇپ كىرگىنىدەك ۋەھىمىلىك تۇيغۇ بېرەتتى. چەللە - باراڭلارنىڭ چۇۋۇلغان، دەرەخ شاخلىرىنىڭ قاراسلاپ سۇنغان، ئىشىك - دېرىزىلەرنىڭ ئۇرۇلۇپ جالاقلىغان، ئېغىلدىكى ماللارنىڭ ئەنسىز مەرىگەن، ھاڭرىغان ئاۋازلىرى بوراننىڭ ۋەھىمىسىنى تېخىمۇ ئاشۇراتتى. تاڭغا يېقىن بوران توختىدى. قۇمقىسار كەنتى خۇددى دېھقاننىڭ بىر كۈنلۈك ئېغىر ئەمگەكتىن كېيىن پۇت - قولىنى ئۇزۇن سۇنۇپ ياتقىنىدەك جىمىپ كەتتى. تاڭ خەۋەرچىسى بولغان خورازلارمۇ بوراننىڭ ۋەھىمىسىدىن قۇتۇلۇپ غەپلەت ئۇيقۇسىغا كەتكەنىدى.

— ئاللاھۇ ئەكبەر! ئاللاھۇ ئەكبەر!

كەنت مەسچىتىنىڭ مەزىنى قۇمقىسار كەنتىنىڭ جىمجىتلىقىنى تۇنجى قېتىم بۇزۇپ، تاڭ يورۇۋاتقانلىقىنى، بامدات ۋاقتىنىڭ يېقىنلىشىۋاتقانلىقىنى جاكارلاپ ئەزان توۋلىدى. ئەزان بىلەن تەڭلا ئۆي - ئۆيلەرنىڭ چىراغلىرى يورۇدى. خورازلارمۇ بەس - بەستە چىلاشقا باشلىدى. بۇنىڭغا ئىگىسىدىن سامان، بوغۇز تەمە قىلغان ئېشەكلەرنىڭ سوزۇپ ھاڭراشلىرىمۇ جور بولدى.

ئەزان ئاۋازى بىلەن ئويغانغان زاكىر بوۋاي ئوڭ يېنىغا ئۆرۈ -

لۇپلا ئورنىدىن تۇردى. كېچىدە بوران باشلىنىشى بىلەنلا ئىشك - دېرىزىلەر مەھكەم تاقىۋېتىلگەنلىكتىن، ئۆينىڭ ئىچى ئادەمنىڭ دېمى سىقىلغۇدەك تىنچىق بولۇپ كەتكەنىدى. بوۋاي يەكتىكىنىڭ يېڭىنى سايپاچ ھويلىغا چىقتى. تاڭ ھاۋاسى سالقىن ھەم تولىمۇ ساپ ئىدى. باغ تەرەپتىن گۈل - گىياھ ۋە مېۋە - چېۋىلارنىڭ خۇشبۇي ھىدى كېلەتتى. بوۋاي بىردىنلا روھلاندى. ئۇيۇق قانداقتۇر بىر ئىلاھىي كۈچ قاراڭغۇلۇقنى سۈر - توقاي قىلىپ ھەيدەۋاتقاندەك ئاستا - ئاستا ئاقىرىشقا باشلىغانىدى. مەزىنىنىڭ مۇڭلۇق ئەزان ئاۋازى يەنە ئاڭلاندى. بۇ قېتىم تولۇق ئويغانغان خورازلار بەس - بەستە چېلاشقا باشلىدى، بۇنىڭغا قۇملۇقتىكى يۇلغۇن، قومۇشلارنىڭ ئارىسىغا ئۇۋا سالغان تورغايلارنىڭ چۇ - چۇلاشلىرى، باغدىكى كاككۇكنىڭ ئېزىلىپ سايىراشلىرى قوشۇلدى. بامدات ۋاقتى بولغانىدى. بوۋاي ئالدىراپ - تېنەپ ئىۋرىقنى قولغا ئالدى. بوۋاي تەرەت ئېلىپ بولغاندا سۈبھىمۇ ئوبدانلا كۆتۈرۈلۈپ، تۈن پەردىسى تولۇق ئاقىرىپ بولغانىدى. بوۋاي بۇ ۋاقىتتا مەسچىتكە ھەرقانچە يۈگۈرۈپ بارسىمۇ بامدات نامازغا ئۆلگۈرەلمەيدىغانلىقىنى پەملىدى - دە، ئۆينىڭ ئارقىسىدىكى باغنىڭ ئۇ تەرىپىدىكى قۇملۇققا قاراپ ماڭدى. باغ بىلەن قۇملۇقنىڭ ئارىلىقى ئىككى. ئۇ يېتىمچە كېلەتتى. بوۋاي پېشىن نامىزىنى داۋاملىق مۇشۇ قۇملۇقتا ئۆتەيتتى. گامى كۈنلىرى مەسچىتكە ئۆلگۈرەلمەسە بامدات نامىزىغىمۇ مۇشۇ يەرگە كېلەتتى. بوۋاي ئايىغى ئاستىدا سۈدەك ئېقىۋاتقان قۇملاردىن پۇتلىرىنى يەڭگىل - يەڭگىل ئېلىپ، ئېگىزرەك بىر دۆڭگە چىقتى - دە، داۋاملىق ناماز ئوقۇيدىغان يۇلغۇننىڭ تۈۋد - گە كېلىپ، قىلىگە قاراپ ئىقتىدا قىلدى.

بوۋاي نامىزىنى ئۆتەپ بولغاندىن كېيىن ئاستا ئورنىدىن تۇردى - دە، خۇددى ئۆركەشلەۋاتقان دەريا دولقۇنلىرىدەك سوزۇ - لۇپ ياتقان كۆز يەتكۈسىز قۇملۇققا ۋە قۇملۇقتا ئاندا - ساندا قەد كۆتۈرۈپ تۇرغان يۇلغۇن، توغراق، جىغانلارغا ئېچىنىش بى -

لەن نەزەر تاشلىدى. بوۋايغا قۇملۇق كېچىدىكى بوراندا كەنتكە قاراپ بىراقلا ئون نەچچە قەدەم ئىلگىرىلىگەندەك، نەچچە ئون تۈپ يۇلغۇن، توغراقلارنى كۆمۈپ تاشلىغاندەك بىلىنىپ، يۈرىكى ۋىزىدە ئېچىشتى. نەچچە يىلدىن بېرى قۇملۇققا باش ئەگمەي قەيسەرلىك بىلەن كۆكلەپ تۇرغان ئاشۇ ئازغىنا يۇلغۇن، توغراقلارغا قاراپ ئىختىيارسىز بالىلىقنى ئېسىگە ئالدى. بالدەلىقى بىلەن تەڭلا ئاشۇ قۇملۇقنىڭ ئورنىدىكى بوستانلىقلارنى، بېھىشتەك باغلارنى، بىر تال دان چاچسا مىڭ تال دان بېرىدىغان چىلان تۇپراقلىق ئېكىنزارلىقلارنى كۆرگەندەك بولدى. بوۋاينىڭ كۆز ئالدىدا جاھاننىڭ دىنۋارچىلىقلىرىدىن خالىي غەمىسىز بالدەلىق دەۋرى، غورىلىرىنى پۇتاپ يېگەن ئۆرۈكلۈكلەر، مۆكىمۈكەلەڭ ئوينىغان كۆز يەتكۈسىز ئۈزۈملۈكلەر، ياۋا توشقان، قىرغا-ۋۇللارنى قوغلاپ ئوينىغان ئانارلىق باغلار لەپىدە زاهىر بولدى. بىر دانىسىدىن بىر پىيالىە سۇ چىققۇدەك شېرىن، سۇلۇق شاپ-تۇل، رەڭدار توغچىلار، پۈتكۈل قۇمقىسارنى خۇش پۇراق ھىدلارغا تولدۇرۇپ سارغىيىپ پىشىدىغان بېھىلەر، ياستۇقتەك يوغدىنىغان قوغۇن - تاۋۇزلار... بوۋاينىڭ ئاغزىغا شۇرىدە سېرىقسۇ يىغىلدى. بوۋاي بىر شېرىن چۈشتىن ئوينىغاندەك بولۇپ، كۆز ئالدىدىكى قۇملۇققا قايتىدىن نەزەر تاشلىدى.

بوۋاينىڭ ھېلىمۇ تۈنۈگۈنىكىدەك ئېسىدە. ئەمدىلا قازان بىر-لەشتۈرۈلۈپ، كوپىراتسىيەلىشىش شامىلى چىقىش بىلەن تەڭ پۈتۈن بايئۇات يېزىسى مىقياسىدا چوڭ سەكرەپ ئىلگىرىلەشتىن ئىبارەت تاغ دولقۇنى باشلاندى. قۇمقىسارلىقلار رۇدا ئېرىتىپ، پولات - تۆمۈر تاۋلاش ھەزىكىتىگە سەپەرۋەر قىلىندى. شۇ چاغلاردا يېزا، كەنت باشلىقلىرى چوڭ سەكرەپ ئىلگىرىلەپ، سوتسىيالىزىمدىن ھالقىپ، كوممۇنىزىمغا يېتىش ئۈچۈن كۆپلەپ رۇدا ئېرىتىپ، پولات - تۆمۈر تاۋلاشنىڭ زۆرۈرلۈكى، بۇ ھەردەكەتكە سۇسلۇق قىلغۇچىلار، قاتاشمىغۇچىلار، كۆز قارىشى ئېنىق بولمىغانلار سىنىپى دۈشمەنلەر، ئۈچكە قارشى، بەشكە قارشى

ئۇنسۇرلار قاتارىدا بىر تەرەپ قىلىنىدىغانلىقى ھەققىدە توختىماي سۆزلەيتتى. شۇنداق قىلىپ، بۇ ھەرىكەتكە قېرى - ياش، ئەر - ئايال قۇمقىسارلىقلارنىڭ ھەممىسى ئۆمىلەپ قويۇپ قاتناشتى. ئۇلارنىڭ بەزىلىرى ئات، ئېشەك، كالا ھارۋىلىرىنى، تۆگىلىرىنى ھەيدەپ، قۇمقىساردىن ئۈچ كۈنلۈك يىراقتىكى تاغدىن رۇدا تو - شۇپ كېلىشكە، بەزىلىرى پالتا، كەكە، ھەرىلىرىنى بىلەپ، ئار - غامچا - توقۇنلىرىنى بېلىگە قىستۇرۇپ ئوتۇن كېسىشكە ئاتلاندى. قۇچاق يەتكۈسىز مىڭ يىللىق ياڭاق دەرەخلىرى، باغلاردىكى شاپتۇل، ئالما، ئامۇت، نەشپۈت، ئۆرۈكلەر، تېنى ئا - دەم بېلىدەك يوغىنىغان ئۈزۈم تاللىرى، چىنار، سۆگەت، جىگدە - لەر، ھەتتا تەكلىماكان قۇملۇقى بىلەن قۇمقىسارنى ئايرىپ تۇ - رىدىغان جاڭگالدىكى توغراق، يۇلغۇنلارمۇ قويماي كېسىپ تاشلاندى. بىر ئاي ئىچىدە قۇمقىسار تەۋەسى كەتمەنگە دەستە بولغۇدەك يوغانلىقتىكى دەل - دەرەخلەرنى تاپقىلى بولمىغۇدەك ھالەتكە يەتتى. ئۇنىڭ ئەكسىچە ئۆيدەك يوغانلىقتىكى، تېرەك بويى ئېگىزلىكتىكى نەچچە يۈزلىگەن ئوتۇن دۆۋىسى پەيدا بولغا - نىدى. قۇمقىسارلىقلار ئاتا مىراس باغلىرىنى خۇددى ئۆزىنىڭ يۈرىكىگە پالتا چاپقاندەك چېپىپ، كۆزلىرىدىن تاراملاپ ياش ئاقتۇرۇپ تۇرۇپ ۋەيران قىلغانىدى. بۇ ئىشلار ئىنقىلابنىڭ تەلىپى، سىنىپىي كۈرەشنىڭ ئېھتىياجى دەپ تەشۋىق قىلىن - غاچقا، ھېچكىم كالىپۇك يېرىپ بىر ئېغىز گەپ قىلىشقا پېتە - نالمىدى. شۇنداق قىلىپ، پېچىلارغا ئوت يېقىلىپ، رۇدىلار ئېرى - تىلىشكە باشلىدى. نەچچە يۈزلىگەن ئوتۇن دۆۋىلىرى كۈلگە ئايلىنىپ بولغاندا رۇدىلاردىن پولات - تۆمۈر تۈگۈل چۈيۈنمۇ چىقمىغانلىقى مەلۇم بولدى. قۇمقىسارلىقلارنىڭ پولات - تۆمۈر تاۋلاش جېڭى مەغلۇپ بولغانىدى. مانا شۇ چاغدىلا قۇمقىدە - سارلىقلار ھۆڭرەپ، ھۇ تارتىپ يىغلاشتى. ئاتا - ئانىسى ئۆلۈپ كەتكەندەك، بالىچاقلىرىدىن ئايرىلىپ قالغاندەك ھازا ئېچىش - تى. ئۇلار پولات - تۆمۈر تاۋلاش ئىنقىلابىنىڭ مەغلۇپ بولغانلى - قىغا ئېچىنىپ ئەمەس، ئۆز قولىرى بىلەن ۋەيران قىلىۋەتكەن

نەچچە يۈز يىللىق ئاتا مىراس باغلىرىغا، ئاتا - بوۋىلىرى ئۆز قوللىرى بىلەن تىكىپ مېۋىگە كىرگۈزگەن، ئەھيا قىلغان مېۋىزىلىقلارغا ئېچىنىپ ھازا ئېچىشقانىدى. ۋەيران بولغان باغلارنىڭ، بوستانلىقلارنىڭ، بىر ئال دان چاچسا مىڭ تال دان بېرىدىغان چىلان تۇپراق ئېكىنزارلىقلارنىڭ قۇمنىڭ ئاستىدا قالىدىغانلىقىنى، ئاتا - بوۋىلىرىنىڭ قەدەم ئىزلىرىنى، قەبرىدە - لىرىنى قۇم يۈتۈۋېتىدىغانلىقىنى كۆز ئالدىغا كەلتۈرۈشۈپ ياقا يىرتىشقانىدى.

ھەقىقەتەنمۇ شۇنداق بولدى. بىرسىنىڭ كەينىدىن بىرسى تاپ بېسىپلا كەلگەن تۈگىمەس سىنىپىي ھەرىكەتلەر قاينىمىدا گاڭگىرىغان، ئىنقىلاب بورىنىدا تەمتىرىگەن قۇمقىسارلىقلارنىڭ مەنۋىيىتىمۇ ئۆز قوللىرى بىلەن ۋەيران قىلىۋەتكەن يۇرت - ماكانلىرىغا، باغۋوبوستانلىقلىرىغا ئوخشاش قاغىراپ، جاڭگالغا ئايلىنىپ بولغانىدى. شۇڭلاشقا، ئۇلار ۋەيران قىلىۋەتكەن باغلىرىنىڭ ئورنىغا باغ ئەھيا قىلىشنى ئانچە خىيالىغا كەلتۈرۈشمىدى. ئاندا - ساندا سالغان كۆچەت - قاناتلىرى بولسا، تۈگىمەس سىنىپىي كۈرەش، ئىنقىلابلار ھەلەكچىلىكىدە پەرۋىشسىز قالدى. نەتىجىدە خۇددى يىگىتلەر ساقال - بۇرۇت چىققانى، قىرانلار چاچ - ساقاللىرىغا ئاق كىرىپ، يۈزلىرىگە قورۇق چۈشكىنىنى تۇيمايلا قالغاندەك، قۇمقىسارلىقلارمۇ ئاشۇ مۇنبەت تۇپراقلارنىڭ بارا - بارا قۇم ئاستىدا قېلىۋاتقانلىقىنى تۇيمايلا قېلىشتى. قۇملۇق ئاستا - ئاستا قىستاپ كېلىپ شۇنچىۋالا يەر - زېمىننى يۈتۈپ كەتتى. قۇم توختىماي خىرىس قىلىپ قىستاپ كەلمەكتە ئىدى.

بوۋاي چانقىدا قېتىپ قالغان كۆز يېشىنى بەلبېغىنىڭ ئۇچى بىلەن ئېرتتى - دە، قۇم دۆڭىدىن ئاستا يېنىپ چۈشتى.

2

بوۋاي ھويلىغا كىرىپ ئۇدۇل ئېغىلغا قاراپ ماڭدى. قويللىرى بىلەن ئالا ئىنىكى ئېرەنسزلىك بىلەن كۆشەپ ياتاتتى. بوۋاينىڭ

ھىدىنى پۇرىغان سۇر مادا بوغۇز تەمە قىلىپ دەس ئورنىدىن تۇردى - دە، يوغان كۆزلىرىنى ئەينەكتەك پارقىرىتىپ بوۋاينىڭ قوللىرىغا قارىدى. ئېشەك ئېغىلى ساق ئىدى. قارا بوران قوي قوتىنىنىڭ ئۆگزىسىنى خېلىلا ئېچىۋەتكەنىدى. بوۋاي ئېغىلىنىڭ تۈۋىدىن يېنىپ كېلىپ ئۆيگە كىردى. ئۆيىنىڭ ھاۋاسى يەنىلا تىنچىق ئىدى. بېرىپ دېرىزىنى ئېچىۋەتتى. ئاندىن تېخىچىلا غەمىسىز ئۇخلاۋاتقان نەۋرىسىنىڭ قېشىغا كېلىپ ئولتۇردى. يىرىك ئالقانلىرى بىلەن بالىنىڭ بېشىنى، يۈزىنى ئاستا سىلىدى. بالىنىڭ چېچى خېلىلا ئۆسۈپ قالغانىدى. بوۋاي بالىنىڭ كاسىسىغا يەڭگىل شاپلاقلاپ ئويغاتتى.

— ئايۇپ، قوپە بالام. ناشتا قىلىپ مەكتەپكە ماڭ.
بالا چىرايىنى پۇرۇشتۇرۇپ، يەنە بىر يېنىغا ئورۇلۇپ يېتىۋالدى. بوۋاي ئۇنىڭ يوغان سالپاڭ قۇلقىدىن تۇتۇپ ئاۋايلاپراق سوزدى.

— تۈرە ھوي، ھۇرۇن ئېشەك.
بالا ئۇيقۇلۇق كۆزلىرىنى تەستە ئاچتى - دە، بوۋىسىنىڭ كۈلۈمسىرەپ تۇرغان چىرايىغا قاراپ دومسايدى.

— نېمە بولدى، ئادەمنى ئەتىگەندە ئويغىتىپ؟!
— ئەتىگەندە دەۋاتقىنىنى. ھازىر دېگەن ئاشۇۋاقتى بولدى.
ئويغاتمىسام تېقىمىڭغا ئۈسۈرۈپ ئۇخلاۋېرسەن شۇ. قوپە بالام، ناشتا قىلىۋېلىپ مەكتەپكە ماڭ. ئادەم ئۇخلاۋەرسە ئەقىلىسىز بولۇپ قالىدۇ. يىگىت دېگەن ئورنىدىن سەھەر تۇرىدىغان.

بوۋاينىڭ گېپى تەسىر قىلدىمۇ ياكى مەكتەپكە كېچىكىپ قېلىشتىن ئەسىرىدىمۇ، بالا ئېرىنىپراق ئورنىدىن تۇردى. شۇ ئەسنادا ھويلا دەرۋازىسىنىڭ زەنجىرى شاراقلاپ قالدى. بوۋاي ئورنىدىن تۇرۇپ تالاغا چىقتى. دەرۋازا تۈۋىدە مۇزەپپەر ئىمام قاتارلىق ئون نەچچە مەسچىت جامائىتى قاراپ تۇراتتى. بوۋاي ئالمان - تالمان ئۇلارغا سالام بەردى - دە، قەدىمىنى ئىتتىكىلىتىپ، كۆرۈشۈش ئۈچۈن قولىنى تەڭلەپ ماڭدى.

— ئەسسالامۇ ئەلەيكۇم.

— ۋە ئەلەيكۇم ئەسسالام.

بوۋاي مۇزەپپەر ئىمامدىن باشلاپ جامائەت بىلەن بىر مۇبىر قول ئېلىشىپ كۆرۈشۈپ، تىنچلىق - ئامانلىق سورىغاندىن كېيىن، يەنە مۇزەپپەر ئىمامنىڭ قېشىغا كېلىپ توختىدى ۋە جامائەتنى ئۆيگە تەكلىپ قىلدى.

— قېنى ھۆرمەتلىك جامائەت، ئۆيگە كىرەيلى.

— رەھمەت، يەنە بىر كۈنى كىرەرمىز، — دېدى مۇزەپپەر ئىمام جامائەتكە ۋاكالىتەن تەكەللۇپ قىلىپ، — بامدات نامازدىن پارىخ بولۇپ قارىساق، جامائەت ئارىسىدا پەقەت ئۆزلىرىلا يوق. كېچىسى بىر ئالەم، كۈندۈزى بىر ئالەم دەپتىكەن. شۇڭا، كېچىدىكى بوراندا بىرەر ئىش بولدىمۇ ياكى ئاغرىپ - سىلاپ قالدىمۇ دەپ ئەنسىرەپ يوقلاپ ئۆتۈپ كېتەيلى دەپ كەلدۇق. ياراتقان ئىگەمگە شۈكۈر. ھەرنېمە بولسا سالامەت ئىكەنلا، بىزمۇ يانايلى.

— جامائەتنىڭ يوقلاپ كەلگىنىگە رەھمەت، — بوۋاي ھاياجانلانغان ھالدا مىننەتدارلىقىنى بىلدۈردى، — ئەتىگەن ۋاقىرىك قاپتىكەنمەن، قېنى جامائەت، ئاۋۋال ئۆيگە كىرەيلى. — رەھمەت، ئاۋارە بولمىسالا.

جامائەت بىر ئېغىزدىن ئۆزرە ئېيتىشتى.

— ئاۋارە بولىدىغان ئىش يوق. باغقا باشلاي دېسەم كېچىدىكى بوران پىشقان مېۋىلەرنى پۈتۈنلەي تۆكۈۋەتتى ھەرقاچان. ئەمىسە قوغۇنلۇققا باشلاي. ئەتىگەندە بىرەر تىلىمدىن قوغۇن - تاۋۇز بىلەن ئاشتاقىلايلى، قېنى جامائەتنى باشلاپ ماڭىسالا، ئىمام ئاخۇنۇم.

— رەھمەت، قوغۇن - تاۋۇز يېگىلى ئايرىم كېلەرمىز، — دېدى مۇزەپپەر ئىمام ئۆزرە قويۇپ، — بىزمۇ بېرىپ ئويۇق، ئۇلاغ - ئىلمەكلەرنى يوقلاپ قويمايلى. كېچىدىكى بوراندا نېمە بولدى، نېمە ئەمەس.

جامائەت بوۋاي بىلەن خوشلىشىپ كېتىپ قالدى. بوۋاينىڭ كۆڭلى ئېيتقۇسىز بىر خۇشاللىقتىن سۆيۈنۈپ كەتتى. مەسچىت جامائىتى ئۈچۈن بۇ ئىش ئادەت. ياش، ئوتتۇرا ياش نامازخانلار مەسچىتكە كېلەلمەي قالسا جامائەت ئانچە ئېرەن قىلىپ كېتىشمەيدۇ. لېكىن، زاكىر بوۋاينغا ئوخشاش ياشىنىپ قالغان مەسچىت جامائىتىدىن ھەرقانداق بىرسى بامدات نامازغا كېلەلمەي قالسا جامائەت ئېرىنمەي بېرىپ يوقلايدۇ، ئەھۋال سورايدۇ. ئاغرىپ قالغان، بىرەر ئىشقا يولۇقۇپ قالغان بولسا تېگىشلىك چارە - ئاماللار بىلەن ھالىدىن خەۋەر ئالىدۇ. قىيىنچىلىقنى ھەل قىلىدۇ ياكى كەنت كومىتېتىغا بېرىپ تەشكىلنى ۋاقتىدا خەۋەردار قىلىپ قويىدۇ. ئىشقىلىپ، جامائەت ھېچكىمنى يالغۇزلۇق تارتقۇزمايدۇ، غەربىسىندۇرمايدۇ. شۇنىڭ ئۈچۈن، بوۋاينىڭ نەزىرىدە جامائەتنىڭ مېھرى ئىسسىق، ھىممىتى ئۇلۇغ...

— بوۋا، مەن مەكتەپكە كەتتىم ئەمەسمە.

نەۋرىسىنىڭ بۇ سۆزلىرى بوۋاينىڭ ھاياجانلىق خىياللىرىنى چالغىتتى. ئۇ دەرھال ئېسىنى يىغدى - دە، شوخلۇق بىلەن سەكرەپ كېتىۋاتقان نەۋرىسىنى ۋارقىراپ توختاتتى.

— ئايۇپ، ھاي ئايۇپ!

بالا چېپىپدە توختىدى - دە، بوۋاينغا قارىدى.

— يېقىنراق كېلە، ساڭا دەيدىغان گەپ بار.

بالا خالار - خالىماس بوۋاينىڭ ئالدىغا كەلدى.

— مەكتەپكە بېرىپلا ئۇنتۇپ قالماي ئاماننىسا خانىمغا دەپ قوي، بۈگۈن كۈنگە جۈمە، كەچتە ھەرقاچان ئاتا - ئانىسىنى يوقلىغىلى شەھەرگە كىرىدۇ. ماڭار ۋاقتىدا مەن بىلەن كۆرۈشۈپ ماڭسۇن.

— خانىمغا نېمە گېپىڭىز بار ئىدى، بوۋا؟

— باشقا گەپمۇ يوق. بىرەر سېۋەت ئۆرۈك، بىرەر تاغار قوغۇن - تاۋۇز تەييارلاپ قويىمەن. ئاتا - ئانىسىغا ئالغاچ بارىسۇن.

بوۋاي نەۋرىسىنى يولغا سېلىۋەتكەندىن كېيىن ئېغىلدىن ئالا ئىنەك بىلەن سۈر مادىنى يېتىلەپ چىقىپ، ئارغامچىنى ئۇزارتىپ قومۇشلۇققا باغلىدى. قويلارنى باغنىڭ ئەتراپىدىكى جىگدىلىككە قويۇۋېتىپ باغقا كىردى. كېچىدە چىققان بوران باغنى خېلىلا ۋەيران قىلىۋەتكەنىدى. پىشقان ئۆرۈكلەرنىلا ئەمەس، ئالا غوربارلىرىمۇ ئۆكۈۋەتكەن، شاخلارنى سۇندۇرغان، يېرىۋەتكەنىدى. بوۋاي بوران قېقىۋەتكەن ئۆرۈكلەرگە ئانچە قىلىپمۇ كەتمىدى. چۈنكى، ھەر يىلى مۇشۇنداق مەزگىلدە بوران خېلى جىق مېۋىلەرنى ئۆكۈۋېتەتتى. ئەمما، شاختا يەنە غۇچچىدە غورا تۇراتتى. تۆت - بەش كۈندىن كېيىن يەنە سارغىيىپ پىششىقا باشلايتتى. بوراندىن ئامان قالغان غوربارلار ھەم يوغان، ھەم سۇلۇق پىشاتتى. لېكىن، بوران سۇندۇرۇۋەتكەن، يېرىۋەتكەن شاخلارنى كۆرۈپ بوۋاينىڭ يۈرىكى ئېچىشتى. يېرىلىپ كەتكەن شاخلارنى بىر مۇبىر تەكشۈرۈپ، ئەي بولغۇدەكلىرىنىڭ ھەممىسىنى خۇددى كىچىك بالىنىڭ سۇنۇقىنى تاڭغاندەك ئاۋايلاپ، پۇختىلاپ تېگىپ چىقتى.

زاكىر بوۋاينىڭ بېغى كۆلىمىنىڭ چوڭلۇقى، مېۋىلىرىنىڭ سەرخىللىقى، سورتىنىڭ كۆپلۈكى، تەمىنىڭ شېرىنلىكى بىلەن يالغۇز قۇمقىسار كەنتىدىلا ئەمەس، پۈتكۈل بايئەۋات يېزىسى تەۋەسىدە داڭقى بار ئىدى. قوشنا يېزا ۋە ناھىيەدىكى خېلى كۆپ ئەمەلدارلار بۇ باغنى بىلەتتى. بوۋاي بۇ باغقا ئاتا - ئانىسىغا كۆيۈنگەندەك كۆيۈنەتتى. خوتۇنىنى مۇھاپىزەت قىلغاندەك قوغدايتتى. پەرزەنتىنى تەربىيەلىگەندەك بارلىق ئەقىل - پاراسىتىنى، كۈچ - قۇۋۋىتىنى سەرپ قىلاتتى. ئۆزىنىڭ جان - تېنىدەك ئاسرايتتى. باغدىن پۈتكۈل يۈرت تەۋەسىدىكى سەرخىل مېۋىلەرنىڭ ھەرقاندىقى تېپىلاتتى. ھەرقايسى مېۋىلەر تۈرى، سورتى بويىچە ئايرىم - ئايرىم تىكىلىپ ئەھيا قىلىنغانىدى. بۇ ھەقىقەتەنمۇ بېھىشتىن قېلىشمىغۇدەك بىر باغ ئىدى.

باغنىڭ مېۋىلىرى غورا بولغاندىن تارتىپ، كۈزدە پاساڭ

بولغۇچە بوۋاي باغنى بېقىپ يۈرمەيتتى. باغنىڭ ياغاچ شادىلىق ئەگۈنى قۇمقىسارلىقلار ئۈچۈن ھەرقاچان ئوچۇق تۇراتتى. بوۋاي ھەرقانداق ئادەمنىڭ باغقا كىرىپ قورسىقى تويغۇدەك مېۋە يەپ چىقىپ كېتىشىگە رۇخسەت قىلاتتى. لېكىن، يانچۇقلىرىغا، سومكا - سېۋەتلىرىگە قاچىلاپ مېڭىشقا يول قويمايتتى. بوۋاي ئۇلارنىڭ يېگىنىگە ھەق ئالمىغىنى بىلەن كۆتۈرۈۋالغىنىغا ھەق ئالاتتى. شۇڭا، قۇمقىسارلىقلارنىڭ چوڭىدىن - كىچىكىگىچە ھەرقاندىقى باغقا ئوغرىلىقچە شورا ئاتلاپ كىرمەيتتى، ئوغرىلىقچە مېۋە ئۈزمەيتتى.

بوۋاي يېزىلىپ كەتكەن مېۋە شاخلىرىنى تېڭىپ بولۇپ بېلىنى ئەمدىلا رۇسلاپ تۇرۇشىغا، باغقا بىر توپ بالىلار چۇرۇقلاپ كىرىپ كېلىشتى. بالىلارنى كۆرۈپ بوۋاينىڭ ھارغىن چىرايىغا ۋىلىدە كۈلكە يۈگۈردى.

— كېلىڭلار، بالىلىرىم، تارتىنماڭلار، — بوۋاي بالىلارنىڭ ئارىسىدىكى ئوقۇتقۇچى ئاماننىسا بىلەن ئابدۇنەبىنىڭ سالىمىنى ئىلىك ئېلىپ بولۇپ گەپ قىلدى، — ئوقۇغۇچىلارنى ئېلىپ كەلگىنىڭلار ياخشى بوپتۇ، بالىلىرىم.

— چۈشلۈك دەم ئېلىش ۋاقتى بولۇپ قاپتىكەن، بوران قېقىۋەتكەن ئۆرۈكلەرنى تېرىشىپ بېزەيلى دەپ كەلدۇق، — دېدى ئاماننىسا بوۋايغا مەقسىتىنى ئېيتىپ.

— ھەرنېمە بولسا مېنىڭ غېمىمنى يەپسىلەر، بالام، — دېدى بوۋاي مىننەتدارلىق بىلەن، — بۇ ئۆرۈكلەرنى قانداق تېرىپ بولارمەن دەپ بېشىم قېتىپ تۇراتتى، ھەي ئايۇپ، — بوۋاي نېرىدا تۇرغان نەۋرىسىنى قولى بىلەن شەرەتلىدى، — ماڭ، بېرىپ بىر چېلەك سۇ، داس ئېلىپ كېلىپ، ئاداشلىرىڭغا ئۆرۈك يۇيۇپ بەر.

باغنىڭ ئىچى تۈمەنلىگەن قۇش كىرىۋالغاندەك بىردىنلا جانلىنىپ كەتتى. بالىلار ئۆرۈكلەرنىڭ ئېزىلىپ كەتمىگەنلىرىنى تاللاپ تېرىپ، باغنىڭ بىر تەرىپىدىكى ئاندا -

ساندا ئاپتاپ چۈشكەن بوشلۇققا سېلىپ قويغان بورىنىڭ
ئۈستىگە تۆكۈپ يېيىتقاچ چۇرقىرشاتتى، يۈگۈرۈشەتتى.

— بۈگۈن شەھەرگە كىرەملا، قىزىم؟ — دېدى بوۋاي
ئاماننىسانىڭ قېشىغا كېلىپ.

— ھەئە، ئۆيىگە كىرمىگىلىمۇ بىرەر ئايچە بولۇپ قاپتۇ.
ئانامنى يوقلاپ چىقايلىكىن دەپ ئويلىغان، قىلغاچ چىقىدىغان
سودىلىقلىرى بارمىدى؟

— سودىلىققۇ يوق، — دېدى بوۋاي، — قوغۇن — تاۋۇزلارنىڭ
ئالدى چىقتى. بىرەر سېۋەت ئۆرۈك بىلەن بەش — ئون سوپما
ئۈزۈم بەرسەم ئالغاچ كېتەرمىكىن دەپ...

— ۋاي رەھمەت، ئاۋارە بولمىسلا، — دېدى ئاماننىسا بوۋايغا
دەرھال مىننەتدارلىقنى بىلدۈرۈپ، — ئۆزۈمنىڭ يېگەنلىرىمنى
ئاز دەپ، شەھەرگە توشۇپ يۈرەرمەنمۇ...

— ئۇنداق دېمىسىلە، قىزىم، سەھرادا يەل — يېمىشتىن
باشقا يەنە نېمە بار دەيلا؟! قۇمقىسارنى يىراق كۆرمىەي چىقىپ
بالىلىرىمىزنىڭ ئاغزىغا ئىلىم سېلىۋاتىلا. سىلىگە ھەرقانچە
قىلساق ئەرزىيدۇ، قىزىم. نەبى بالا تاس — تاماس قالغان بەل
قويۇۋېتىپ مەكتەپنى تاقىۋەتكىلى، — بوۋاي قېشىدىكى
ساقاللىرى كىرىپنىڭ تىكىنىدەك ئۆسۈپ كەتكەن ئابدۇنەبى
مۇئەللىمگە قاراپ قويۇپ گېپىنى داۋاملاشتۇردى، — ھېلىمۇ
سىلى دەل ۋاقتىدا چىقىپ نەبى بالىغا مەدەت بەردىلە. قىز بالا
بولغانلىرى بىلەن ئاتا — ئانىلىرى ئەر ھىممەتلىك قىلىپ
تەربىيەلەپتىكەن. بىرەر سېۋەت ئالا غورا، تۆت — بەش دانە توڭ
سوپما بىلەن ياخشى كۆڭۈللۈكلىرىگە جاۋاب قايتۇرۇپ
بولالمايمىز، قىزىم، — بوۋاي ئەمدى ئابدۇنەبى مۇئەللىمگە قاراپ
سۆزلىدى، — ھە، سېنى نەبى بالا دېسەم ئاچچىقنىڭ
كەلمەيدىغاندۇ؟ ئېغى ئوچۇق ئىشتان كىيىپ يۈرىدىغان
ۋاقتىڭدىن تارتىپ ئالدىمدا ئويناپ چوڭ بولغانلىقىڭ ئۈچۈن
كۆرۈمگە يەنلا شۇ بالا پېتىڭ كۆرۈنسىن. ساقال چىققانغىلا

ئادەم چوڭ بولغان بولمايدۇ. سەن دېگەن ھازىر بىر ئوقۇتقۇچى، ھەرگىزمۇ ئادەتتىكى ئادەم ئەمەس. قۇمقىسارلىقلاردىن سەنچىلىك ئوقۇغان بىرسىمۇ يوق. شۇڭا، ساقال - بۇرۇتۇڭنى ئانداق مەھەللە باشلىقى سەمەر توقۇناتقا ئوخشاش كىگىزدەك قويۇۋالماي، ۋاقتى - ۋاقتىدا چۈشۈرۈپ پاكىز يۇر. ئوغۇل بالا دېگەن بىرسى پاكىز، بىرسى چاققان، يەنە بىرسى شوخ بولىدىغان. ئەپتىڭگە قاراپ باقە. بۇنداق يۈرسەڭ ئۆمۈربويى بېشىڭنى ئىككى قىلالمايسەن.

بوۋاينىڭ ئاخىرقى گېپىدىن ئاماننىسا پىخىلداپ كۈلۈۋەتتى. ئابدۇنەبى گەدىنىنى قاشلاپ ھىجايىدى. لېكىن، سېرىق چىرايىغا سۇس قىزىللىق يۈگۈردى.

3

چېلەكتە قۇيغاندەك شارقىراپ ياغقان يامغۇر قۇمقىسار باشلانغۇچ مەكتىپىنىڭ دەرسخانا ئۆگزىسىنى كېرەكتىن چىقاردى. ئۆگزىدىن يامغۇر ئۆتۈپ، دەرسخانىنىڭ ئىچىگە ئوشۇققا كەلگۈدەك سۇ يىغىلدى.

ئوقۇغۇچىلارنىڭ كىيىم - كېچەكلىرى ھۆل بولۇپ بەدىنىگە چاپلىشىپ كەتكەنىدى. ئاماننىسا بىلەن ئابدۇنەبى مەسلىھەتلىشىپ، بالىلارنى ئۆيلىرىگە قايتۇرماقچى بولدى ۋە ئۇلارنى مەھەللىلەر بويىچە گۈرۈپپىلارغا ئايرىپ، ھەربىر گۈرۈپپىغا چوڭراق بالىلارنى مەسئۇل قىلدى. ئابدۇنەبى بىلەن ئىككىسىمۇ ئۆيى يىراقراق بىرنەچچە ئوقۇغۇچىنى ئاپىرىپ قويىدىغان بولدى.

— يولدا ئوينىماڭلار، گەپ قىلىشماڭلار، يامغۇر سۈيى يىغىلىپ قالغان، پاتقاق بولۇپ كەتكەن يەرلەردىن ماڭماڭلار. گۈرۈپپا باشلىقلىرى گۈرۈپپاڭلاردىكى ساۋاقداشلارنى ئۆيىگىچە ئاپىرىپ قويۇپ، ئاندىن ئۆزۈڭلارنىڭ ئۆيىگە قايتىڭلار. قېنى

ئەمىسە يولغا چىقىڭلار، — دەپ تاپىلىدى ئابدۇنەبى بىلەن ئاماننىسا بالىلارغا ھەمدە ئۆزلىرىمۇ بىر قىسىم بالىلارنى ئەگەشتۈرۈپ ئىككى تەرەپكە قاراپ ماڭدى.

ئاماننىسا بالىلارنى ئۆيلىرىگە ئاپىرىپ قويۇپ قايتىپ كەلگۈچە ئوشۇقىغىچە، گاھى يەرلەردە تىزىغىچە پاتقاق كېچىپ ھالىدىن كەتكەنىدى. پۈتۈن بەدىنى سوغۇقتىن تىترەيتتى. لەۋلىرى كۆكرىپ كەتكەن بولۇپ، چىشلىرى توختىماي كاسىلدايتتى.

ئاماننىسا ياتقىنىنىڭ ئالدىغا كەلگەندىن كېيىن پۈتىدىكى لايىنى سۈرتۈشكۈمۇ خۇشياقماي ھارغىن قوللىرى بىلەن قۇلۇپنى ئېچىپ ياتاققا كىردى. ياتاقنىڭ ئىچى خېلىلا ئىسسىق ئىدى. ئىللىق ھاۋا ئۇنىڭ توڭلاپ كەتكەن ۋۇجۇدىغا راھەت بېغىشلىدى. ئۇ كۆزىنى يۇمۇپ بىرنەچچە دەقىقە تۇرۇۋالغاندىن كېيىن، ياتاقنىڭ ئىچىگە سەپسالدى. ياتاقنىڭ ئىچى غۇۋا يورۇق ئىدى. بېرىپ دېرىزىنىڭ دۇخاۋا پەردىسىنى قايرىۋەتتى. ئۆينىڭ ئىچى بىر ئاز يورۇدى. ئۆگزىنىڭ بىرقانچە يېرىدىن يامغۇر تامچىلاۋاتاتتى.

سۇ تامچىلاۋاتقان يەرلەرگە داس، چېلەك، قاچىلارنى قويدى. ئۇ بەدىنىگە چاپلىشىپ كەتكەن كىيىملەرنى ئالماشتۇرماقچى بولۇپ كۆڭلىكىنى سالدى. ھۆل بولۇپ كەتكەن باغرىدىقىنىمۇ يېشىپ تاشلىدى. بەدىنى قارەك ئاپپاق ئىدى ... ياتاقنىڭ ئىچى بىردىنلا ياللىدە يۈرۈپ كەتكەندەك بولدى. ئاماننىسا ساندۇقتىن ئالغان قۇرۇق كۆڭلىكىنى ئەمدىلا ئۆچىسىغا ساپاي دەپ تۇرۇشىغا، تۈيۈقسىز بىرسى ئىشىك تۈۋىدە ئوغرىلىقچە قاراۋاتقانداك تۇيغۇغا كېلىپ قالدى. كۆڭلەك بىلەن دەرھال كۆكرىكىنى ياپتى — دە، ئىشىك تەرەپكە قارىدى، قارىدى — يۇ، ئاپىنىدىن كىرگەن بىر يالقۇن بېشىدىن چىقىپ كەتتى. نۇمۇس ۋە قورقۇنچتىن كۆزلىرى چەكچىيىپ كەتتى. ئىشىك تۈۋىدە تۆمۈراخۇن شۇجى كۆزلىرىنى پارقىرىتىپ قاراپ تۇراتتى. ئۇ

تاتلىق بىر نەرسىنى يېيىش ئۈچۈن تەمىشلىۋاتقاندا كەلەرلىرىنى تەمىشپ ياتاققا كىرىپ كەلدى.

ئاماننىسا قورقۇپ تۇرۇپ ۋارقىرىدى.

— چىق... چىقىپ كەت!

— نېمە دېگەنلىرى بۇ خانىم؟ — تۆمۈراخۇن شۇجى ھىجايغىنىچە يەنە ئالدىغا بىر قەدەم چامىدى، — ئۆيگە كەلگەن مېھماننى تالاغا قوغلايدىغان ئىش نەدە بار؟ تالادا شۇنداق قاتتىق يامغۇر يېغىۋاتسا، ئادەمگەرچىلىكلىرى نەگە كەتتى سىلنىڭ؟ ئاماننىسا خەتەرلىك بىر ھاڭغىنىڭ گىرۋىكىگە كېلىپ قالغاندەك لاغ — لاغ تىترىدى. تۆمۈراخۇن شۇجىغا يالۋۇرۇشقا باشلىدى.

— ئۆتۈنۈپ قالاي، چىقىپ كەتسىلە، بولمىسا تۈۋلايمەن.

— تالادا يامغۇر شۇنداق قاتتىق يېغىۋاتسا، سىلنىڭ ئاۋازلىرىنى كىم ئاڭلايتتى؟ ئۇنداق دېمىسىلە، خانىم. بۈگۈن سىلگە مېھمان بولاي. قانداق تەلەپلىرى بولسا چوقۇم ئورۇنلايمەن.

تۆمۈراخۇن شۇجى شۇنداق دېگىنىچە ئاماننىسانىڭ قولىنى بېغىشىدىن كاپىدە تۇتۇپ تارتتى. ئاماننىسانىڭ قولىدىكى كۆڭلەك چۈشۈپ كېتىپ، ئۇنىڭ ئاپپاق مەيدىسى كۆرۈنۈپ قالدى. شۇجى خۇددى شاخىتىكى ئالمنى ئۈزمەكچى بولغاندەك قولىنى ئاماننىسانىڭ كۆكسىگە ئۇزارتتى. مۇزدەك قولىنىڭ تېگىشى بىلەن ئاماننىسا چىرىرىدە چىرىرىۋەتتى.

— ئاماننىسا! ئاماننىسا!

دەل مۇشۇ دەقىقىدە سىرتتىن ئاڭلانغان بۇ ئاۋاز ئاماننىسانىمۇ، تۆمۈراخۇن شۇجىنىمۇ چۆچۈتتى. شۇجى دەرھال قولىنى بوشىتىپ، ئىشىك تەرەپكە قاراپ ماڭدى. ئون نەچچە قەدەم يىراقلىقتا ئابدۇنەبى پاتقاق كەچكىنىچە ئاماننىسانىڭ ياتىقىغا قاراپ كېلىۋاتاتتى. تۆمۈراخۇن شۇجى ياناقىتىن چىقىپ ئابدۇنەبىنىڭ ئالدىغا كەلدى.

— ھە، ئەپەندىم، يامغۇردا قالغان جاغال ئۆچكىدەك تۈۋلەپ
نەدىن كېلىۋاتىسىلە؟

ئابدۇنەبى شۇجىنىڭ مەسخىرىلىك سوئالىغا تۈزلا جاۋاب
بەردى.

— ئوقۇغۇچىلارنى ئۆيىگە ئاپىرىپ قويۇپ كېلىۋاتىمەن،
شۇجى. ئاماننىسا خانىممۇ بىرقانچە ئوقۇغۇچىنى ئۆيىگە ئاپىرىپ
قويغىلى كەتكەنىدى. قارىسام، ياتىقىنىڭ ئىشىكى ئوچۇق
تۇرىدۇ. ياتىقىدىن يامغۇر ئۆتۈپ كەتتىمۇ، يوق، يوقلاپ ئۆتەي دەپ
كېلىشىم.

— ئاماننىسا خانىم ياتىقىدا بار، — تۆمۈراخۇن شۇجى
ئابدۇنەبىنىڭ گۇمانسىراپ تىكىلگەن كۆزلىرىدىن بىر ئاز
ھودۇققان بولسىمۇ، تېزلا ئۆزىنى ئوڭشۋالدى.

— مەكتەپنىڭ ئەھۋالىنى ئۆزلىرىمۇ كۆردىلە ئەينا، — دېدى
ئابدۇنەبى تۆمۈراخۇن شۇجىنىڭ چىراي ئىپادىسىگە ئانچە دىققەت
قىلماي، — سىنىپنىڭ ئۆگزىسىدىن يامغۇر ئۆتۈپ كەتتى.
تاملىرىمۇ خەتەرلىك بولۇپ قالدى. مۇمكىن بولسا كەنت
كومىتېتى سىنىپلىرىمىزنى بىر يېڭىلاپ بەرگەن بولسا...

— مەكتەپ سېلىش يېزىلىق ھۆكۈمەتنىڭ ئىشى، مېنىڭ
قولۇمدىن كەلمەيدۇ، — دېدى تۆمۈراخۇن شۇجى چىرايىنى
پۇرۇشتۇرۇپ، — ئۇنىڭ ئۈستىگە مەكتەپ دېگەن ئادەمنىڭ
ئاغزىنىڭ ھورى بىلەن پۈتمەيدۇ. ئۇنىڭغا شاراقلاپ تۇرىدىغان
پۇل بولسا بولىدۇ. يوقلاڭ گەپنى ئاز قىلىپ، تېزدىن تەييارلىق
قىلىڭلا، ھاشارغا بارىسىلە.

— ھاشارغا دەملە؟

— ھەئە، ھاشارغا! — دېدى شۇجى ۋارقىراپ، —
مېھماندارچىلىققا بارمەنمىكەن دەپ ئويلىغانىمىدىڭلا؟
قۇمقىساردا تېرىيدىغان يېرى بار ئادەمنىڭ ھەممىسى ھاشارغا
بارىدۇ. بايا يېزىلىق ھۆكۈمەتنىڭ ئۇقتۇرۇشى كەلدى. دەرياغا

كەلكۈن كەپتۇ. دەريانىڭ قېشىغا ئىشلەيدىكەنمىز. سىلى دېگەن
ئەپەندىچىلىك قىلغىنىڭلا بىلەن رەسمىي ئەمەس. ئۇنىڭ
ئۈستىگە سەككىزمۇ يېرىڭلا بار. تېرىغان يېرىڭلا نورمىدىن
ئارتۇق. شۇڭا، سىلىمۇ بىر كىشىلىك ئەمگەك كۈچى ھېسابىدا
ھاشارغا بارسىلە. ئىتتىك بولۇڭلا. كېچىكىپ قېلىپ جەرىمانە
تۆلەپ يۈرمەڭلا يەنە.

شۇجى شۇلارنى دېدى - دە، يامغۇر سۇلىرىنى شالاپىشتىپ
كەچكىنچە كېتىپ قالدى.

ئابدۇنەبى ياتاققا كىرگەندە ئاماننىسا قۇرۇق كىيىملىرىنى
ئالماشتۇرۇپ بولغانىدى. ئۇ ئابدۇنەبىنىڭ چىرايىغا خۇددى
نومۇسلۇق بىر ئىش قىلىپ قويغاندەك پەقەتلا قارىيالمىدى.

— يامغۇردا سوغۇق ئۆتكۈزۈۋالدىڭىزمۇ، قانداق، چىرايىڭىز
بىر قىسمىلا تۇرىدىغۇ؟ — دېدى ئابدۇنەبى قىزنىڭ تاتىرىپ
كەتكەن چىرايىغا قاراپ كۆيۈنگەن ھالدا.

— شۇنداق، سوغۇق ئۆتۈپ قالغان ئوخشايدۇ، — دېدى
ئاماننىسا يىغلىۋەتمەسلىك ئۈچۈن لېۋىنى چىشلەپ تۇرۇپ.

— مەن ھاشارغا بارىدىغان بولۇپ قالدىم، — دېدى ئابدۇنەبى
ئاماننىسانى خەۋەرلەندۈرۈپ.

— ھاشارغا؟ — ئاماننىسا ئەجەپلىنىپ بېشىنى كۆتۈردى، —
ۋاقىتلىق ئوقۇتقۇچىلارنىڭ ھاشار ئەمگىكىنى يېزىلىق ھۆكۈمەت
بىر تۇتاش كۆتۈرۈۋەتكەنغۇ؟

— بايا شۇجى شۇنداق دېدى. ھازىرلا ماڭىدىكەنمىز. دەرياغا
كەلكۈن كەلگەنمىش. كېچىكىپ قالساڭ جەرىمانە تۆلەيسەن دەپ
بىرمۇنچە دوق قىلىپ كەتتى. ئۇنىڭ بىلەن تەڭ تۇرغۇچە بارسام
باراي. بىرەر قېتىملىق ھاشارغا بارغانغا ھېچنېمە بولۇپ
قالماسەن.

— سەن ھېچنېمە بولۇپ قالمىغىنىڭ بىلەن ئوقۇغۇچىلارغا

ئۆتىدىغان دەرسنى قانداق قىلىمىز؟ بارما. يېزىلىق ھۆكۈمەتكە بېرىپ ئەھۋالنى دەيلى.

— يېزىدىكىلەرمۇ ۋاي بىز ھەل قىلىپ قويىلى، دېگەن بىلەن يەنىلا شۇ شۈجىنىڭ گېپىنى ئاڭلايدۇ. شۈجىنىڭ دېيىشىچە، مېنىڭ تېرىۋاتقان يېرىم نورمىدىن ئارتۇق ئىمىش. نورمىدىن ئارتۇق تېرىغان يەرنىڭ ھاشىرىغا بارىدىكەنمەن.

— قۇمقىساردا كىمنىڭ يېرى نورمىدىن ئارتۇق ئەمەس؟ — دېدى ئاماننىسا ئاچچىقلانغان ھالدا، — نورمىدىن ئارتۇق يەرنى سۈرۈشتۈرۈپ كەلسە، شۈجىنىڭ تېرىغان يېرى ھەممەيلەننىڭ كىدىن جىق.

— بولدىلا، ھازىر بۇلارنى سۆزلەپ ئولتۇرىدىغان ۋاقىت ئەمەس، — دېدى ئابدۇنەبى تەڭقىسلىقتا قالغان ھالدا، — ئەتە دەرسنى تالادا ئۆتۈڭ. سىنىپنىڭ ئىچىدىكى ھۆلچىلىك قۇرۇپ بولغۇچە ئوقۇغۇچىلار سىنىپقا كىرمىسۇن. يامغۇردا زەپىلەپ ئاران تۇرغان تاملار ئۆرۈلۈپ چۈشۈپ چاتاق چىقىمسۇن يەنە. مەن ھاشاردىن كەلگەندىن كېيىن تاملارنى بىر قېتىم ئۆلدۈرۈپ، خەتەرلىك يەرلىرىگە تىرەك قويۇپ رېمونت قىلىۋالارىمىز. خوش، مەن كەتتىم ئەمەس، قېلىنراق كىيىۋېلىڭ. سوغۇق ئۆتكۈزۈپ ئاغرىپ قالماڭ يەنە.

ئابدۇنەبى شۇنداق دېگەنچە سىرتقا قاراپ ماڭدى. ئاماننىسا ئۇنىڭ ئاستا - ئاستا يىراقلاپ كېتىۋاتقان ئورۇق، ئېگىز گەۋدىسىگە قاراپ بۇقۇلداپ يىغلىۋەتتى. سىرتتا يامغۇر تېخىمۇ بەك ئەدەپ كەتكەنىدى.

4

ئاماننىسا شەھەردە تۇغۇلۇپ ئۆسكەن، ئالىي مەكتەپنى پۈتكۈزۈپ خىزمەتكە چىققۇچە سەھرادا تولۇق بىر ھەپتە تۇرۇپ

باققان قىز ئەمەس. ئۇمۇ بارلىق ئالىي مەكتەپ ئوقۇغۇچىلىرىغا
 ئوخشاش ئوقۇش پۈتكۈزگەندىن كېيىن چوڭ شەھەرلەردە،
 ھېچبولمىغاندا ئوتتۇرا دەرىجىلىك شەھەرلەردە خىزمەت
 قىلىشنى ئارزۇ قىلاتتى. ئۇ ئوقۇش پۈتكۈزۈپ كەلگەندىن كېيىن
 بىر قىسىم ساۋاقداشلىرىنىڭ شەھەردە قېلىش ئۈچۈن يول
 مېڭىپ، ھەرخىل چارىلەرنى قىلىۋاتقانلىقىنى كۆرۈپ مېتىمۇ
 قىلىپ قويمىدى. ئۇ ئۆزىدەك يۆلەنچۈكى يوق، نامرات بىر
 قىزنىڭ شەھەردە ئىشلەش ئارزۇسىنىڭ پەقەت بىر شېرىن چۈش
 بولۇپ قالدىغانلىقىنى پەرەز قىلغانىدى. بىرەر ئايدىن كېيىن
 كادىرلار ئىدارىسى ئالىي مەكتەپنى پۈتكۈزۈپ كەلگەن
 ئوقۇغۇچىلارنىڭ خىزمەت تەقسىماتىنى بىراقلا ئېلان
 قىلىۋەتتى. ئاماننىسا ئۆزىنىڭ ئويلىغىنىدەكلا سەھراغا
 بۆلۈنگەنىدى. ئاماننىسا بىر قىسىم ساۋاقداشلىرىنىڭ شەھەر
 ئىچىدىكى ئىدارە - ئورگانلارغا، مەكتەپلەرگە تەقسىم
 قىلىنغانلىقىنى كۆرۈپ ھەيرانمۇ قالمايىدى. پەقەت ئۇلارنىڭ
 پۇلى، ھوقۇقى، ئىمتىيازى بار كىشىلەرنىڭ پەرزەنتى
 ئىكەنلىكىنى، ئۆزىنىڭ بىر ئاجىز تۇل خوتۇننىڭ قىزى
 ئىكەنلىكىنى ئېسىگە ئېلىپ، ئۇلۇغ - كىچىك تىنىپ قويدى.
 خالاس. ئانىسى بىچارىنىڭ يۆلەنچۈكىسىز تۇل خوتۇن
 ئىكەنلىكىنى پەش قىلىپ ئېيتقان ئەر - دادىلىرى ھېچقانداق
 ئۈنۈمنى كۆرسىتەلمىدى. ئاماننىساغا سەھراغا چىقىشتىن
 ئىبارەت بىرلا يول قالغانىدى. قانداق قىلىش كېرەك؟ سەھراغا
 چىقىپ خىزمەت قىلغۇچە شەھەردە قېلىپ سودا قىلىپ
 باقسۇنمۇ؟ لېكىن سودىغا سالغۇدەك دەسمايە نەدە؟ ئانىسى
 بىچارە ئۇنى ئاران - ئاران ئوقۇتقان تۇرسا. ماقۇل، دەسمايىنىمۇ
 ھەل قىلدى دەيلى، لېكىن بۇ كىچىككىنە ناھىيە بازىرىدىكى
 قۇمدەك تىجارەتچىلەر بىلەن رىقابەتلىشىپ پايدا ئالغىلى،
 بېيىغىلى بولارمۇ؟ ناۋادا زىيان تارتىپ قالسا قانداق قىلىدۇ؟ ئەڭ
 ياخشىسى سەھراغا چىقىپ خىزمەت قىلغىنى تۈزۈكمىكىن.

خىزمەت قىلدى دېگەنلىك ئاز بولسىمۇ مۇقىم ئايلىق كىرىمگە،
ياشاش كاپالىتىگە ئېرىشتى، دېگەنلىك. مەيلىلا، سەھرا بولسىمۇ
ئىشلەپ، ئايلىق مائاش بىلەن ئانىسىغا يۆلەنچۈك بولۇشى
كېرەك. سەھرادىمۇ ئادەم ياشايدىغۇ؟

ئاماننىسا نۇرغۇن زېددىيەتلەردىن كېيىن ئاخىر خىزمەت
تەقسىمات قەغىزىنى ئېلىپ يېزىغا چىقتى. يېزىلىق مائارىپ
ئىشخانىسى ئۇنى يېزا بازىرىدىنمۇ ئەڭ يىراق بولغان قۇمقىسار
كەنت باشلانغۇچ مەكتىپىگە تەقسىم قىلدى. ئۇ قۇمقىسارغا
كېلىپ ئابدۇنەبى مۇئەللىم ئالاھىدە تازىلاپ، تەييارلاپ قويغان
ياتقىغا كىرىپلا ئىشكىنى ئىچىدىن تاقىدى - دە، ئەتىسى تاڭ
ئاتقۇچە سىرتقىمۇ چىقماي يىغلاپ كەتتى. ئەتىسى ئەھۋال
سورىغان ئابدۇنەبىگىمۇ، ئۆزىگە زور قىزىقىش بىلەن قاراپ
تۇرغان بىر توپ سەبىيگىمۇ پەقەتلا ئوچۇق چىراي ئاچمىدى.
ئەمما، زاكىر بوۋاي قاتارلىق بىر قىسىم چوڭلارنىڭ، ئاتا -
ئانىلارنىڭ قېرىنداشلارچە كۆيۈنۈشى، كۆڭۈل بۆلۈشى،
بالىلىرىمىزنىڭ ئوقۇتقۇچىسى، خانىمى دەپ، مۇزەپپەر ئىمامنى
ھۆرمەتلىگەندەك ھۆرمەت قىلىشى، بىر توپ سەبىينىڭ خانىم
دېسە خانىم دەپ، ئەتراپىدا چۈرۈقلەپ تۇرۇشى ئۇنىڭ
ۋۇجۇدىدىكى مۇزلارنى ئاستا - ئاستا ئېرىتىۋەتتى. ئۇنىڭ
قۇمقىسارغىمۇ، مەكتەپكىمۇ، ئوقۇغۇچىلارغىمۇ مېھرى چۈشۈپ
قالغانىدى.

بىراق قۇمقىساردا ئۇنىڭ دىلىنى رەنجىتكەنلەرمۇ بولدى.
نېپىز ئەت رەڭ ئۇزۇن پايپاق، تىزىنىمۇ ياپالمىغۇدەك كالتە
يوپكا، كۆكرەك - بىلەكلىرى سەل ئوچۇق تۇرىدىغان كوپتا
كىيىۋالغان قىر قىزىم چاچلىق شەھەر قىزىنىڭ تۇيۇقسىزلا
قۇمقىساردا پەيدا بولۇشى بىر قىسىم ئەركەكلەرنىڭ كۆزلىرىنى
ئالا چەكمەن قىلىپ، ۋۇجۇدىنى خۇددى داپخاننىسى ئېچىۋېتىلگەن
تونۇردەك قىزىتىپ، تومۇرلىرىدىكى قانلىرىنى
قاينىتىۋەتكەنىدى. قۇمقىسار ئەركەكلىرىنىڭ ھېسسىياتى

تىزگىنىدىن چىقىپ، شەھۋەتلىرى قوزغىلىپ كەتكەنىدى. ئۇلار بۇ شەھەر قىزىنى سوزسا قولى يېتىدىغان ئالما، ئاسانلا ئۈزگىلى بولىدىغان گۈل ھېسابلاپ، تەلىپىنى سىناپ كۆرمەكچى بولۇشتى. قوپال چاقچاقلار، ئالدىنى توسۇپ ئوچۇقلا ئېيتىلغان شەھۋانىي تەلپەر ئاماننىساننىڭ قىزلىق غۇرۇرىغا تىغ بولۇپ ئۇرۇلدى. باھار ياپرىقىدەك يۇمران، نازۇك يۈرىكى بۇ ھاقارەتلىك بازغاندا يانچىلىپ پارە - پارە بولدى. بارلىق دەرد - ئەلىمىنى ئىككى كۆزىدىن ئېلىپ، ئۇن قويۇپ يىغلىۋەتتى. كىيىنىش، ياسىنىشلىرىنىڭ قۇمقىسارنىڭ تۇرمۇش ئادىتىگە ماس كەلمىگەنلىكىنى ھېس قىلىپ، كۆكرەك - قولىقلىرى، يوتا - پاقالچاقلىرى زىيادە ئوچۇق قالىدىغان كۆڭلەك - كوپتىلىرىنى پەقەتلا كىيمىدى. قۇمقىسارنىڭ ئەرەكەتلىرى شەھۋەتپەرەس بولغىنى بىلەن قارا كۆڭۈل، ۋىجداننى يوقاتقانلاردىن ئەمەس ئىدى. ئۇلار قىزنىڭ كىيىنىشىگە قاراپلا، ئۇنى خاتا مۆلچەرلەپ قالغانلىقىنى، دىلىغا قاتتىق ئازار بەرگەنلىكىنى چۈشىنىپ خىجىل بولۇشتى. كىيىنكى ۋاقىتلاردا ئاكىلارچە سۆز - ھەرىكەتلىرى، كۆيۈنۈشلىرى بىلەن قىزدىن ئەپۇ سوراشتى. كىچىللىرى ئاماننىساننىڭ ياتىقىنىڭ ئەتراپىنى چۆرگۈلەپ، ئۆگزىسىگە چالما تاشلاپ ئارام بەرمىگەن بويىتاق يىگىتلەرنى تەربىيە - نەسىھەت قىلىپ توستى. قىسقىسى، ئاماننىسا قۇمقىسارغا كەلگەن ئۈچ يىلدىن بېرى ئۆزىنىڭ گۈزەل ئەخلاق - پەزىلىتى، قىزلارغا خاس نازاكەتلىك خۇلق - مىجەزى، ئوقۇتقۇچىغا خاس سۆز - ھەرىكەتلىرى بىلەن قۇمقىسارلىقلارنىڭ نەزىرىدە پاك بىر پەرىشتىگە ئايلانغانىدى.

ئاماننىسا شەھەردىن تېخىچە مېھرىنى ئۈزلەلمىگەنىدى. ئۇ ھەر قېتىم شەھەرگە كىرگەندە شەھەرنىڭ ھەربىر بۇلۇڭ - پۇچقاقلرىغىچە توپىماي قارايتتى. شەھەر كۆزىگە ئالدىنقى قېتىمقىدىنمۇ يېڭىلىنىپ قالغاندەك، مۇھىتى گۈزەللىشىپ، ئازادلىشىپ قالغاندەك كۆرۈنەتتى. تونۇش - بىلىشلىرى،

دوستلىرى، ساۋاقداشلىرى بىلەن ئۇچرىشىپ قالسا قىزغىنلىق بىلەن سالام بېرىپ، ھال - ئەھۋال سورايىتتى. بىر دېمەتلىكلەرنىڭ ئۇچىسىدىكى رەڭگارەڭ، ھەرخىل پاسوندىكى مودا كىيىملەر كۆزلىرىنى ئالاچەكمەن قىلىۋېتەتتى. ئۇ ھازىر سەھرا قىزلىرىغا خاس كىيىنىشكە، ياسىنىشقا ئادەتلىنىپ قالغان بولۇپ، شەھەرلىكلەرنىڭ مودا كىيىنىشلىرىگە ياشلىق تۇيغۇسى بىلەن ھەۋەسلىنەتتى، خالاس. ھەر قېتىم كىرگەندە ئانىسىنىڭ يىغلاپ تۇرۇپ ئالدىغا چىقىشلىرىغا، يىغلاپ تۇرۇپ ئۆزىنى قوپۇشلىرىغا كۆنۈپ كەتكەنىدى.

بۈگۈنمۇ ئانا ئاماننىسانى باغرىغا بېسىپ ھازا ئاچقاندىكە ئون قوپۇپ يىغلىدى. قىزنىڭ مەڭزىگە، پېشانىسىگە تويماي سۆيىدى. ئانا بىر ئايدىن بېرى ئاماننىسانى قاتتىق سېغىنىغانىدى. ئاماننىسا ئىلگىرىكى قېتىملاردا ئىمكان بار ئانىسىنىڭ كۆڭلىنى ياساشقا تىرىشاتتى. جۈددى كىچىك بالىنى بەزلىگەندەك بەزلىەيتتى. ئەر كىلەپ كۈلدۈرەتتى. لېكىن، بۇ قېتىم ئۇنداق قىلالىمىدى. تۆمۈراخۇن شۇجىنىڭ قىلغان ھايۋانى قىلىقى كۆز ئالدىغا كېلىۋېلىپ، ئانىسىنىڭ بويىغا گىرە سېلىپ بۇقۇلداپ يىغلىۋەتتى. قىزنىڭ دەردلىك يىغىسى قىزىدىن تەسەللى تەمە قىلىپ تۇرغان ئانىغا غەلىتە تۇيۇلدى. ئانا دەرھال يىغىسىنى توختاتتى. ھەر قېتىملىق ئادىتىنىڭ ئەكسىچە قىزغا تەسەللى بەردى.

— يىغلىما، قىزىم، بولدى قىل. مېنىڭ يۈرەك - باغرىمنى ئېزىۋېتىدىكەنسەن.

ئاماننىسا بىر ھازا يىغلىۋالغاندىن كېيىن خېلىلا يەڭگىلەپ قالغاندەك بولدى ۋە ئانىسىنىڭ جۈدەڭگۈ چىرايىغا قاراپ ئۆزىنى كۈلكىگە زورلىدى. قىزنىڭ يىغىسىدىن ئانىنىڭ كۆڭلى نېمىنىدۇر تۇيغانىدى. ئانا ئالدىن بىلىۋالماقچى بولغاندەك قىزنىڭ چىرايىغا گۇمانسىراپ قارىدى.

— ساڭا بىرەر ئىش بولدىمۇ، قىزىم؟

— ياقەي، — دېدى ئاماننىسا كۆڭلىدىكىنى يوشۇرۇپ.
— ئەجەب ئىلگىرى سەھرادىن كىرسەڭ كۆزۈڭنى مېتىمۇ قىلىپ قويمايتتىڭ، بۈگۈن يىغلاپ ئېقىپ كەتتىڭمۇ ئەمەسە.
— ۋاي تاغەي، ئۆزۈممۇ بىلمەيمەن. سىزنىڭ يىغلىغىنىڭىزنى كۆرۈپ كۆڭلۈم بۇزۇلغان ئوخشايدۇ.

— يالغان سۆزلەۋاتىسەن، — دېدى ئانا ئىشەنمەي، — ئۆتكەن ھەپتەدە تولا چۈشۈم بۇزۇلۇپ خاتىرجەم بولالمىغانىدىم. چوقۇم بىرەر خاپىچىلىققا يولۇقتۇڭ، قىزىم. ئېيتە، بىرەرسى كۆڭلۈڭنى ئاغرىتتىمۇ ياكى؟

ئاماننىسانىڭ ۋۇجۇدىغا تاغ كەلكۈنىدەك يەنە گۈررىدە يىغا ئولاشتى. بۇرنىنىڭ ئۈچى ئېچىشىپ، كۆز چانقى نەملەشتى. ياق، ياق. ئۆزۈڭنى تۇتۇۋال، ئاماننىسا. تۆمۈراخۇن شۇجىنىڭ ئىشلىرىنى ئاناڭغا دېمە. ئەڭ ياخشىسى دەردىڭنى ئىچىڭگە يۇتۇۋەت. بىر ئېغىز تىنما. ئۇنى خاتىرجەم قىل. غەم — ئەندىشلىرىنى يەڭگىللەت.

— راست گەپ قىلىدىم، ئانا. دىلىم رەنجىگۈدەك ئىش بولمىدى. بەلكىم بىر ئاز غېرىبىسىنىپ قالغانىدىمەن. سىزنى كۆرۈپ ئۆزۈممۇ بىلمەيلا يىغلاپ سالغانىدىمەن، — ئاماننىسا چىرايىغا زورىغا كۈلكە يۈگۈرتتى، — قارىڭا سىزنى، كۈلسەم باغرى تاش دەپسىز. مانا ئەمدى يىغلىسام يەنە بىرنەمە دەپسىز. ئاماننىسانىڭ كۆرسەتكەن سەۋەبلىرىگە ئانا ئانچە ئىشىنىپ كەتمىگەن بولسىمۇ، ئارتۇقچە ئىنچىكىلەپ سورىمىدى. ئەمما، قىزىنىڭ سەھرادىكى تۇرمۇشىنى كۆز ئالدىغا كەلتۈرۈپ، يەنە مىشلىداپ يىغلاشقا باشلىدى.

— داداڭ ھايات بولغان بولسا بۇ كۈنلەرگىمۇ قالماس ئىدۇق، قىزىم. تۇل خوتۇن دېگەن شۇنداق ئاجىز كېلىدىكەن. يالۋۇرۇپ بارمىغان يەرلىرىم، كىرمىگەن تۆشۈكلىرىم قالمايدى. ھېچكىم ئەرزىمنى تىڭشىمىدى. مۈشكۈلىمىزنى خۇدا ئۆزى ئاسان قىلار، قىزىم.

— بولدى، كۆڭلىڭىزنى بۇزماڭ، ئانا. ئۆزىمىزنى ئارتۇقچە ئۇپرىتىپ يۈرمەيلى. سەھرادا ئىشلەۋاتقان يالغۇز مەنلا ئەمەسقۇ، — دېدى ئاماننىسا ئانىسىغا تەسەللى بېرىپ.

— سەن بىلەن تەڭ ئوقۇش پۈتكۈزۈپ شەھەردە ئىشلەۋاتقان قىزلارنىڭ ھەممىسى توي قىلىپ بولدى. ئالدىنىڭ بىردىن بالىسىمۇ بار تېخى. سەن سەھرادا ئىشلىگەچكە بەختى قارا بولۇپ قالدىڭ.

ئاماننىسا ئانىسىنىڭ كۆڭلىنى ئوبدان چۈشىنەتتى، نەچارە؟ بۇ سۆزلەرنى ئاڭلاش ئەمەس، ئويلاشمۇ ئۇنىڭ ئۈچۈن ئازابلىق. لېكىن، بۇ ئىش توغرىسىدا ئۇ ئانىسىغا ھېچنېمە دەپ تەسەللى بېرەلمىدى.

5

— بىۋاسىتە شەھەرگە بولمىسىمۇ، شەھەر ئەتراپىدىكى مەكتەپلەرگە يۆتكەشنىڭ يولىنى مېڭىۋاتىمەن. پات يېقىندا بۇ ئىشلارمۇ بىر ياقلىق بولۇپ قالار. سەنمۇ بىر ئاز ماسلىشىپ بەرسەڭ بولاتتى.

— كىم ساڭا يۆتكىلىمەن دەپتۇ؟ ئارتۇقچە ئىشلارغا ئارىلاشماي ئۆزۈڭنىڭ ئىشىنى قىل.

— نېمە دېگىنىڭ بۇ؟ سەن يۆتكەلمىسەڭ مەن مۇشۇنداق بويتاق يۈرۈپەرەمدىم؟

— مېنىڭ نېمە كارىم؟ خالىساڭ ئۆيلىنىۋال.

— سەندىن باشقا ھېچكىمگە ئۆيلەنمەيمەن.

— ساڭا تېگىمەن دېگەن يېرىم يوققۇ مېنىڭ. سەن ئەمدى

ئاسماندىكى غازنىڭ شورپىسىغا نان چىلاپ يۈرمىگىن.

— قېنى ئاۋۋال سېنى شەھەرگە بىر يۆتكەيچۇ، يا ئاسماندىكى

غازنىڭ شورپىسى بولارمەن، يا قازنىمىدىكى غازنىڭ شورپىسى بولارمەن.

— ئىشقىلىپ، مەندىن كۆپ ئۈمىد كۈتۈپ كەتمە.

ئاماننىسا ئۆتكەن قېتىمدا ئەسقىر بىلەن كۆرۈشكەندە ئاشۇنداق دېيىشكەندى. ئاشۇ يامغۇر ياغقان كۈنى تۆمۈراخۇن شۇجىنىڭ ھاقارەتلىشىگە ئۇچرىغاندىن كېيىن ئۇنىڭ قەلبىدە شەھەرگە يۆتكىلىش ئارزۇسى قايتىدىن بىخ سۈردى. ئەسقىرنىڭ شەھەرگە يۆتكەپ كېلىمەن، دېگەن سۆزلىرىنى كۆپ ئويلىدى. كۆڭلىدە ئەسقىرگە نىسبەتەن باشقىچە تۇيغۇ پەيدا بولدى. ئەسقىر ئۇنىڭ تولۇق ئوتتۇرا مەكتەپتىكى ساۋاقداشى ئىدى. ئالىي مەكتەپكە ئىمتىھان بەرگەندىن كېيىن ئەسقىر ۋىلايەت مەركىزىدىكى تېخنىكومغا، ئاماننىسا ئۈرۈمچىدىكى ئالىي مەكتەپكە كەتكەندى. بىرىنچى قېتىملىق يازلىق تەتىلدە بىر ساۋاقداشنىڭ ئۆيىدىكى ئولتۇرۇشتىن كەچ يانغان ئاماننىسا ئەسقىرنىڭ ئۆيىگە ئاپىرىپ قويۇش تەلىپىگە قوشۇلدى. يولدا كېتىۋېتىپ ئەسقىر ئۇنىڭغا سۆيگۈ تەلىپى قويدى ۋە ئاماننىسا تېخى جاۋاب بېرىپ بولغۇچە تۇيۇقسىزلا سۆيۈۋالدى. يىگىتنىڭ بۇ كەپسىزلىكى قىزنىڭ قاتتىق غەزىپىنى قوزغىدى. چاڭگىدە ئۇرۇلغان بىر تەستەك يىگىتنىڭ مەڭزىنى ئېچىشتۇرۇۋەتتى. ئەسقىر تېخنىكومنى ئاماننىسادىن ئىككى يىل بۇرۇن پۈتكۈزۈپ خىزمەتكە چىقتى. ئۇ قىزنىڭ يالغۇز قالغان ئانىسىنىڭ ھالىدىن كۆپ خەۋەر ئالدى. ئىككى يىلغىچە ئانغا ھەم قىز، ھەم ئوغۇل بولدى. بۇ ئىشلارنى ئاماننىسا ئانىسىنىڭ يازغان خەتلىرىدىن بىلگەندى. ئەسقىرنىڭ ئانىسىغا قىلغان ياخشىلىقى ئاماننىسانىڭ يۈرىكىنى ئېرىتتى، ئۇ ئوقۇش پۈتكۈزۈپ كېلىپلا ئۇزاق ئۆتمەي ئۆزى خالاپ ئەسقىرنى سۆيىدۇردى. ئەپسۇسكى، تۇنجى سۆيۈشۈشتىلا يىگىتنىڭ بەدىنىدىن تارقالغان ئۆتكۈر ئەتىر ۋە يۈز ماينىڭ خۇشبوۋى ھىدى قىزغا لەززەت بېغىشلاش تۈگۈل كۆڭلىنى بىر قىسما قىلىپ قويدى. بەش يىل بىر ياتاققا قىزلار بىلەن پەرداز بۇيۇملىرىنى تالىشىپ ئىشلىتىپ، ئەتىر، يۈز مایىلارنىڭ پۇرىقى سەزگۈلىرىگە ھېچقانداق تەسىر

كۆرسىتىلمەيدىغان بولۇپ قالغان قىز ئۈچۈن، ۋۇجۇدىدىن گۈپۈلدەپ ئىتىش، يۈزى ماي پۇرىقى كېلىۋاتقان يىگىت بىلەن سۆيۈشۈش خۇددى قىز دوستلىرى بىلەن قۇچاقلاشقانداك، مەڭزىنى مەڭزىگە يېقىپ كۆرۈشكەندەك تۇيغۇ بېرىپ، ھېچقانداق لەززەت بېغىشلىيالمىدى. ئەكسىچە يىگىتنىڭ ئاچ كۆزلۈك بىلەن سۆيۈشلىرى سەسكەندۈرۈۋەتتى. يىگىتنىڭ ئاغزىدىن لېۋىنى ئەپچىلىپ، مەيدىسىدىن ئىتتەردى.

بۇ ئاماننىسانىڭ يىگىتلەر بىلەن تۇنجى سۆيۈشۈشى ئەمەس ئىدى. ئۇ ئوقۇش پۈتكۈزۈشكە بىر يىل قالغان چاغدىكى پىراكتىكا مەزگىلىدە بىر ئوغۇل ساۋاقدىشى ئۇنى سۆيۈۋالغانىدى. ئۇ كۈنى ياتاقتىكى قىزلارنىڭ ھەممىسى بىر مېھماندارچىلىققا كەتكەن بولۇپ، نېمە ئۈچۈندۇر ئاماننىساننىڭ كۆڭلى تارتماي ياتاققا يالغۇز قالغانىدى. ئۇ ياتاقدا يانپاشلاپ ياتىمىچە كىتاب ئوقۇپ ئولتۇراتتى. ھېلىقى ئوغۇل ساۋاقدىشى كىرىپ كەلدى ۋە ئۆزىنىڭ بىر تۇغقىنىنىڭ ئۆيىگە بېرىپ كەلسە، ياتىقىنىڭ قۇلۇپلاقلىق تۇرغانلىقىنى، شۇڭا ئاماننىساننىڭ ياتىقىدا بىردەم ئولتۇرۇپ چىقاي دەپ كىرگەنلىكىنى ئېيتتى. ئىككى ساۋاقداش خېلى ئۇزاق يۈرتىنىڭ، ئاتا - ئانىلىرىنىڭ گېپىنى قىلىشىپ ئولتۇردى. شۇ ئەسنادا تۇيۇقسىز چىراغ ئۆچۈپ قالدى - دە، ياتاقنىڭ ئىچى گۆردەك قاراڭغۇلۇققا چۆمدى. شۇ ھامان قىزنىڭ يۈرىكى ئەنسىز دۈپۈلدەپ كەتتى. ئوغۇل ساۋاقدىشىدىن خەۋىرسىز، كۆڭلىدىن ھەر خىل ئويلار كېچىشكە باشلىدى. قىزنىڭ تۇيغۇسى خاتالاشمىغانىدى.

تۇيۇقسىز ئاماننىسا شىپىمىدە قىلغان بىر شەپە بىلەن تەڭ ئۆزىنىڭ ئوغۇل ساۋاقدىشىنىڭ قۇچىقىغا كىرىپ قالغانلىقىنى تۇيمايلا قالدى. ئۇ قارشىلىق كۆرسىتىپ بولغۇچە لەۋلىرى يىگىتنىڭ لەۋلىرى بىلەن ئۇچراشتى. يىگىتنىڭ تىكەندەك سانجىلىپ تۇرغان يىرىك بۇرۇتلىرى، تىنىقىدىن تارقالغان ئىككىلەرگە خاس ئاچچىق تاماكا ھىدى، قاڭشىق تەر پۇرىقى

ئۇنىڭ قىزلىق سەزگۈسىنى غىدىقلاپ، تومۇرلىرىدا ئاجايىپ بىر شېرىن سېزىم ھاسىل قىلدى. ئۇ ئوغۇل ساۋاقدىشىنىڭ سۆيۈشىدىن شۇنداق ھۇزۇرلاندىكى، بىر پەستىلا بىر خىل مەستخۇش لەززەت قاينىمىدا مەست بولدى. شۇ ئەسنادا لاپىدە چىراغ ياندى. ياشلىق ھېسسىياتىنىڭ مەۋجىدە مەست بولغان قىز بىلەن يىگىت شۇ ھامان ئېسىگە كەلدى. تومۇر - تومۇرلاردا لەڭ ئۇرۇۋاتقان قانلار شاپپىدە توختىدى. ئۇلار بىرسىنىڭ كۆرۈپ قېلىشىدىن ئەنسىرىگەندەك چاقماق تېزلىكىدە كارىۋاتىنىڭ ئىككى تەرىپىگە بېرىپ ئولتۇرۇشتى ۋە خىجىللىق بىلەن پۇتلىرىنىڭ ئۇچىغا قاراشتى.

ئاماننىسا بۇ كەپسىز ساۋاقدىشىنى بىر ئېغىزىمۇ ئەيىبلىمىدى. يىگىت بىر پەس يەرگە قاراپ ئولتۇرغاندىن كېيىن ئورنىدىن تۇرۇپ ئۇن - تىنىسىزلا سىرتقا ماڭدى. يىگىت چىقىپ كەتكەندىن كېيىن ئاماننىسا خۇددى مەستلىكتىن يېشىلەلمىگەندەك بىر خىل تۇيغۇدا ئۇزاق ئولتۇردى. ئوي - خىياللىرى تېرىقتەك چېچىلىپ كەتكەندى. بايلا بولۇپ ئۆتكەن ئىشلارنىڭ راست - يالغانلىقىنى بىلمەكچى بولغاندەك يىگىتنىڭ لەۋلىرىدە سۆيۈلگەن لەۋلىرىنى بارماقلىرى بىلەن ئاستا سىلىدى. كېيىن ئۇ ئېسىنى يىغىپ ئۇزاق ئويلىدى ۋە بۇنىڭدىن كېيىن ھەرقانداق ئوغۇل بىلەن سۆيۈشمەسلىككە، ئوغۇللارنىڭ سۆيۈۋېلىشىغىمۇ يول قويماسلىققا قەسەمىياد قىلدى.

ئەمدى بۈگۈنكى كۈندە ئاماننىسا ئۆزىنىڭ ئەسقىرگە موھتاج بولۇۋاتقانلىقىنى بىردىنلا ھېس قىلىپ قالدى. ئۇنىڭ قارشىچە، ئەسقىر ئۇنى ھىمايىسىگە ئالالايتتى، يالغۇزلۇقتىن قۇتۇلدۇراتتى، تۆمۈراخۇن شۇجىغا ئوخشاش كىشىلەرنىڭ ھۇجۇمىدىن قوغداپ قالالايتتى.

ئاماننىسا ئانىسى بىلەن بىردەم ھال - مۇڭ بولغاندىن كېيىن يۆتكىلىش ئىشىنىڭ قانداق بولغانلىقىنى بىلىپ باقاي دەپ ئەسقىرنى ئىزدەمەكچى بولدى. ئەمدىلا ئىشكىتىن چىقىپ

تۇرۇشىغا، ئۆي تەرەپكە قاراپ كېلىۋاتقان ئەسقىرگە كۆزى چۈشتى.

— بۈگۈن كېلىدىغانلىقىڭنى كۆڭلۈم تۇيغانىدى. كەلگىنىڭگە خېلى ئۇزاق بولدىمۇ؟ — دېدى يىگىت قىزنىڭ كۆزلىرىگە تەلمۈرۈپ قاراپ.

— ھېلىراققا كەلدىم، — دېدى ئاماننىسا ئانچە ئېچىلىپ كېتەلمەي، ئۇ ھازىر گەرچە ئىشىكتىن ئەسقىرنى ئىزدەپ چىققان بولسىمۇ، لېكىن ئۇنى كۆرۈپلا نېمە ئۈچۈندۇر باشتىكى قىزغىنلىقى بىردىنلا غايىب بولۇپ كەتتى. يىگىتنىڭ كىيىم - كېچەكلىرىدىن تارقالغان كۈچلۈك ئەتىر پۇرىقى كۆڭلىنى بىر قىسما قىلىپ قويدى.

ئاماننىسا ئەسقىرنى ئەركەكلەرگە خاس چىرايى يوق دەپ ياراتمايتتى. مانا ھازىرمۇ يىگىتنىڭ چىرايى - تۇرقىغا ئوغرىلىقچە سەپسالدى. لېۋى قىزلارنىڭكىدەك نېپىز ۋە قىزىل ئىدى. يۈزى ماي سۈرۈلگەنلىكتىن پارقىراپ تۇراتتى. كۆپتۈرۈلگەن بىر تۇتام چېچى پېشانىسىگە چۈشۈپ تۇراتتى. خۇدا ئۇنى ياراتقان چاغدا سەل ئادىشىپ قالغانىدىكىننىڭ، دەپ ئويلىدى ئاماننىسا يىگىتنىڭ زىلۋا قامىتىگە، يۇمران، ئىنچىكە بارماقلىرىغا كۆز تاشلاپ ۋە كۈلۈپ تاشلىماسلىق ئۈچۈن لېۋىنى مەھكەم چىشلىۋالدى.

— يۈرە ئۆيگە كىرەيلى، — دېدى ئۇ يىگىتنى ئۆيگە تەكلىپ قىلىپ.

— بولدىلا، سىرتنى ئايلانغاچ مۇڭداشمامدۇق.

— ئىشىك ئالدىدىنلا ماڭساڭ قانداق بولىدۇ؟

— ھېچقىسى يوق، كەچلىك تاماقنى بازاردا يەپ، سىرتنى ئايلانايلى.

— مەيلى ئۇنداق بولسا، جىندەك ساقلاپ تۇر. كىرىپ ئاناغا دەپ قويۇپ چىقاي.

ئاماننىسا ھاياتالشمائىلا ئۆيىدىن چىقتى. ئۇلار تار، ئەگرى -

بۈگۈرى خالتا كوچىدىن چوڭ يولغا چىققۇچە ئۇن - تىنىسىز مېڭىشتى. ئۇ ئەسقىردىن يۆتكىلىش ئىشىنى سوراشقا نەچچە قېتىم تەمشەلدى - يۇ، لېكىن نېمە ئۈچۈندۇر تىلى بارمىدى.

— يۆتكىلىش ئىشىڭنى ئاساسىي جەھەتتىن پۈتكۈزدۈم، — دېدى ئەسقىر چوڭ يولغا چىققاندىن كېيىن ئارىدىكى جىملىقنى بۇزۇپ، — مائارىپ ئىدارىسىنىڭ باشلىقى ئاغرىپ قېلىپ داۋالانغىلى ئۈرۈمچىگە كەتكەنىكەن. مۇئاۋىن ئىدارە باشلىقىغا ئازراق ئادەمگەرچىلىك قىلىۋىدىم، ئىدارە باشلىقىنىڭ يوق پۇرسىتىدىن پايدىلىنىپ سېنى يۆتكەپ قويىدىغان بولدى.

— پارا بەردىڭمۇ؟

ئاماننىسانىڭ تۇلۇمىدىن توقماق چىققاندەكلا سورىغان بۇ سوئالغا ئەسقىر ئۈندىمىدى. ئاماننىسا يەنە سورىدى.

— قانچىلىك پارا بەردىڭ؟

— بۇنى سوراپ نېمە قىلسەن؟

— بىلىپ باقاي دېدىم.

— ئىككى قېتىم رېستورانغا باشلاپ مېھمان قىلغان چىقىمنى قوشقاندا... — ئەسقىر تۇيۇقسىز گېپىنىڭ ئايىغىنى يۇتۇۋەتتى، — بولدىلا، بۇ گەپلەرنى دەپ نېمە قىلاي؟ قارا، سېنىڭ خۇددى ئىنتىزام تەكشۈرۈش كومىتېتىنىڭ باشلىقىدەك زىغىرلاپ كەتكىنىڭنى. ئۈزۈمنى يەپ، ساپىقنى سورىماڭ دەپتىكەن.

ئاماننىسا يىگىتنىڭ كۆزىگە تىكىلىپ تۇرۇپ سورىدى.

— راستلا دەپ بەرمەمسەن؟

— بىلىشىڭنىڭ ھاجىتى يوق، دېدىمغۇ. ئۈزۈمنى يەپ،

ساپىقنى سورىما.

— يۆتكىلىش ئۇقتۇرۇشى قېنى؟

— يۆتكىلىش ئۇقتۇرۇشىنى سەن كىرسەڭ ئاندىن يېزىپ

بېرىدىكەن.

— ساڭا يېزىپ بەرسىمۇ ئوخشاشقۇ. يول ماڭغان ئادەم سەن

تۇرساڭ، — دەدى ئاماننىسا يىگىتنىڭ جاۋابىدىن ئانچە رازى بولماي.

— ۋايتاڭھى، يۆتكىلىش ئوقتۇرۇشنى يېزىپ بەرسىلە دەسەم، يۆتكىلىدىغان خانىم ئۆزى كىرىپ يۆتكىلىش ھەققىدە ئىلتىماس يازسۇن، دەپ تىلىنى چايناپ تۇرۇۋالدى. ئەتە بىر پارچە ئىلتىماس يېزىپ بېرىپ باق. قالغان ئىشنى شۇ چاغدا كۆرەرمىز.

ئەسقىرنىڭ سۆزلىرىنى ئاڭلاپ ئاماننىسانىڭ كۆڭلى خېلىلا كۆتۈرۈلۈپ قالدى. ئۇلار بىر ئاشخانىغا كىرىپ غىزالاندى. ئاشخانىدىن چىققاندا شەھەر ئاسمىنىغا تۈن پەردىسى يېپىلىپ، كوچا چىراغلىرى يۇلتۇزدەك يېنىپ كەتكەنىدى.

— يۈرە، تانسىخانىغا كىرەيلى.

— كەچ بولۇپ كەتتى، ئانام ئەنسىرەپ قالارمىكىن.

— مەن بىلەن چىقىپ كەتكىنىڭدىن خەۋىرى بار تۇرسا، تانسىدىن بۇرۇنراق قايتىپ چىقساق بولىدىغۇ.

ئاماننىسا ئارتۇقچە تىرەجەپ تۇرۇۋالمىدى. دېمىسىمۇ ئۇ يىگىتنىڭ ئۆزىنى يۆتكەيمەن دەپ ماڭغان يوللىرىغا، كۆرسەتكەن تىرىشچانلىقلىرىغا رەھمەت ئېيتىشى كېرەك تېخى.

تانسىخانا ياشلار بىلەن تولۇپ كەتكەنىدى. ئاماننىسا تانسىخانىدىكى قىزلارنىڭ كىيىمىگە، ياسىنىشىغا، چاچ پاسونلىرىغا قاراپ ئۆزىنىڭ خېلىلا چېنىپ قالغانلىقىنى ھېس قىلىپ بىر ئاز قورۇندى. لېكىن، ئەسقىر تولىمۇ خۇشال ئىدى. ئۇ ئاماننىسانى بىر چەتتىكى بوش ئۈستەلگە باشلىدى ۋە بىرنەچچە تەخسە قۇرۇق يەل — يېمىش، بىرنەچچە قۇنا سوغۇق ئىچىملىك بۇيرۇدى. ئاماننىسا تانسا ئويناشنى خالىمايتتى. لېكىن، ئەسقىرنىڭ تەكلىپىنى رەت قىلغۇدەك سەۋەب تاپالماي، ئىلاجسىز بىرنەچچە قېتىم تانسا ئوينىدى. تانسىخانىدىكى قىز — يىگىتلەر تولىمۇ ئىركىن — ئازادە، خۇشال ئولتۇراتتى. پەقەت ئاماننىسالا بۇ مۇھىتقا ماسلىشالماي قورۇنۇپ ئولتۇردى. دىسكو

مۇزىكىسى چېلىنغاندا ئاماننىسا نەقەتلا سورۇنغا چۈشكىلى ئۈنمىدى. ئەسقەر ئىلاجىسىز سورۇندا سەكرەپ ئوينىۋاتقان قىز - يىگىتلەرنىڭ توپىغا قېتىلىپ كەتتى. ئاماننىسا بىر چەتتە كۆزىتىپ ئولتۇرۇپ، ئەسقەرنىڭ دىسكوغا سورۇندىكى ياشلارنىڭ ھەرقاندىقىدىن ئۇستا ئىكەنلىكىنى ھېس قىلدى.

— دىسكوغا ئۇستا ئىكەنسىن، — دېدى ئاماننىسا تەرلەپ ئىككى مەڭزى قىزىرىپ كەتكەن ئەسقەرگە قاراپ.

— ئانچە ئەمەس، — دېدى ئەسقەر. قىزنىڭ ماختىشىدىن خۇش بولۇپ، — خىزمىتىڭنى يۆتكىۋالغاندىن كېيىن بۇنداق سورۇنلارغا پات - پات كېلىپ تۇرىمىز. كاراOKلاردا ناخشا توۋلايمىز. تېخى. خۇدايىم بۇيرۇسا سەنمۇ راۋرۇس بىر دىسكوچى بولۇپ قالسىن.

ئاماننىسا مېيىقىدا كۈلۈپ قويدى.

ئۇلار تانىغاندىن قايتىپ چىققاندا شەھەر كوچىسىدا ئادەملەر شالاڭلاپ كەتكەنىدى. ئۇلار پىيادە مېڭىشتى. ئەسقەر قىزنىڭ قولىدىن ئاستا تۇتۇۋالدى. ئاماننىسا قولىنى تارتىۋالمايدى. ئۇلار شۇ ھالەتتە يانمۇيان مېڭىشتى. قىزنىڭ ئۆيى جايلاشقان قاراڭغۇ كوچىغا كەلگەندە يىگىت ئاستا قەدىمىنى توختاتتى. - دە، قىزنى باغرىغا بېسىپ، لەۋلىرىگە لەۋ ياقىتى. ئاماننىسا قارشىلىقسىزلا ئۆزىنى ئەسقەرنىڭ ئىختىيارىغا تاپشۇردى. يىگىت قىزنىڭ لەۋلىرىنىڭ ئاغرىپ كېتىشىدىن ئېھتىيات قىلغاندەك بوش، يەڭگىل سۆيەتتى. ئاماننىسا قىلچىلىك ھاياجانلانمىدى، زادىلا لەززەت ھېس قىلمىدى. ئۇ يىگىتنىڭ مەيدىسىدىن ئاستا ئىتتەردى.

— بولدى قىلايلى، بىرسى كېلىپ قالمىسۇن.

يىگىت ياۋاشلىق بىلەن قىزنى قويۇۋەتتى.

— سەن نېمىشقا تاماكا چەكمەيسەن، ئەسقەر؟

ئاماننىسانىڭ تۇيۇقسىز سورىغان بۇ غەلىتە سوئالى يىگىتنى گاڭگىراتتى. توۋا، بۇ قانداق سوئال بولدى ئەمدى؟

ئەتىسى ئۇلار مائارىپ ئىدارىسىنىڭ ئالدىدا ئۇچراشتى. ئاماننىساننىڭ ئۇچىسىدا يېزىدىن كىيىپ كەلگەن كىيىملىرى بار ئىدى. ئەسقىر كىيىملىرىنى پۈتۈنلەي ئالماشتۇرۇپ، چېچىنى كۆڭۈل قويۇپ مايلىغانىدى. ئايىغى پارقىراپ تۇراتتى. كىيىملىرىدىن گۈپۈلدەپ ئەتىر ھىدى كېلەتتى. يىگىتنىڭ قىزغىنلىق بىلەن بەرگەن سالىمغا ئاماننىسا سۇسلا جاۋاب قايتۇردى.

— بايا تېلېفون قىلدىم. مۇئاۋىن ئىدارە باشلىقى ئىشخانىسىدا بار ئىكەن. يۈرە، ۋاقتىدىلا ئىشنى پۈتكۈزۈۋالايلى. ئۇلار ئەمدىلا ماڭايلى دەپ تۇرۇشىغا ئەسقىرنىڭ چاقىرغۇسى سايىراپ قالدى. ئۇ چاقىرغۇسىغا قاراپ بېقىپ بىر ئاز جىددىيلەشتى.

— ئىدارىدىكىلەر چاقىرتىپتۇ، — دېدى ئۇ، — ئەتىگەندىن بېرى ئىشقا بارمىغانىدىم. سەن كىرگەچ تۇر. مەن تېلېفون بېرىۋېتىپلا كەينىڭدىن كىرىمەن. — بىللە كىرسەك ياخشى بولارمىكەن. مۇئاۋىن ئىدارە باشلىقى مېنى تونۇمىسا، — دېدى ئاماننىسا دېلىغۇل بولغان ھالدا.

— ئۆزۈڭنىڭ قۇمقىسار باشلانغۇچ مەكتىپىدىن كىرگەنلىكىڭنى دېسەڭ ياكى مېنىڭ ئىسمىمنى چىقارساڭ ئۇ بىلىدۇ. رەسمىيەتتىنمۇ سېنىڭ قولۇڭغا بېرىدىغان بولغان. ئاماننىسا ئارتۇقچە تالاشماي بىناغا كىرىپ كەتتى.

مۇئاۋىن ئىدارە باشلىقىنىڭ ئىشخانىسىدا ئوتتۇرا ياشلارغا يېقىنلىشىپ قالغان يەتتە - سەككىز ئوقۇتقۇچى قورۇنۇپ، بويۇن قىسىپ ئولتۇرۇشاتتى. مۇئاۋىن ئىدارە باشلىقى ئەمدىلا قورساق سېلىشقا باشلىغان، مەڭزى قىزىل، قىزىق ياشلارغا يېقىنلىشىپ

قالغان تاقىر باش ئادەم ئىدى. ئۇنىڭ كۆزلىرى قىزىرىپ كەتكەن بولۇپ، ئۇيقۇسىراپ، ئەسنەپ ئولتۇراتتى. يۈزىگە قورۇق چۈشۈشكە باشلىغان بىر ئايال ئوقۇتقۇچى ئۇنىڭغا دەرد ئېيتىۋاتاتتى.

— ئوقۇتقۇچىلىق قىلىۋاتقىنىمغا بۇ يىل توپتوغرا يىگىرمە سەككىز يىل بولدى قارىسلا، جۇيچاڭ، ئوقۇش ھەم خىزمەت تارىخى مەن بىلەن ئوخشاش بولغانلارنىڭ ھەممىسى يۇقىرى ئۇنۋان ئېلىپ بولدى. ھەر يىلى ئۇنۋانغا جەدۋەل توشتۇرىمەن، لېكىن تەستىقلانمايدۇ. شۇڭا، مائاشىمۇ تۆۋەن. ئۇنۋان ئىسلاھاتى ئىشخانىسىدىكىلەرگىمۇ ئەھۋالىمنى چۈشەندۈردۈم. ئۇلار مەسئۇلىيەتنى بىر - بىرىگە ئىتتىرىپ قاراپ ئولتۇرۇشتى. بۇ ئىشنى بىر سۈرۈشتە قىلىپ بەرگەن بولسلا.

مۇئاۋىن ئىدارە باشلىقى ئۆزىگە تەلۈرۈپ تۇرغان ئوقۇتقۇچىلارغا خۇشياقمىغان نەزەردە قاراپ چىقتى - دە، قوللىرىنى ئۇزۇن سوزۇپ كېرىلدى، ئاغزىنى يوغان ئېچىپ ئەسنىدى.

— سىلەر دەرد ئېيتىپ كىرمىسەڭلارمۇ بىز بىلىمىز. لېكىن، بەش بارماقنى بىراقلا ئېغىزغا سالغىلى بولمىغاندەك ھەممە مەسىلىنى بىراقلا ھەل قىلغىلى بولمايدۇ. بىر - بىرلەپ ھەل قىلىدىغان گەپ. مۇسۇلماندارچىلىق ئاستا - ئاستا دېگەن گەپنى ئاڭلىمىغانىدىڭلار؟ قويۇڭلار، مەكتىپىڭلارغا چىققاچ تۇرۇڭلار. مېنىڭ خىزمىتىمگە تەسىر يەتكۈزسەڭلار بولمايدۇ، بۇنىڭسىزمۇ بېجىرىدىغان نۇرغۇن ئىشىم بار. ۋاقتى كەلگەندە سىلەرگە ئايرىم ئوقتۇرۇش قىلىمىز.

ئىشخانىدىكى ئوقۇتقۇچىلار ئۇلۇغ - كىچىك تىنىشقىنىچە ئاستا ئورنىدىن قوپۇپ سىرتقا مېڭىشتى. ھېلىقى ئايال ئوقۇتقۇچىنىڭ كۆز ياشلىرى مەڭزىدە قېتىپ قالغانىدى. بىر پۇتىنى ئاۋايلاپ، ئاسقا قاپ ماڭاتتى. مۇئاۋىن ئىدارە باشلىقى ئىشىك تۈۋىدە قىمىر قىلماي تۇرغان ئاماننىساغا تەئەددى بىلەن

ئېيتتى.

— باياتىن دېدىمغۇ، يۇقىرىنىڭ تەستىقى چۈشسە ئايرىم ئۆتۈرىمىز دەپ.

— مەن تېخى ھازىر كەلدىم. ئىككى ئېغىز گەپ قىلىۋېلىشىمغا رۇخسەتتۇ؟

قىزنىڭ جاراڭلىق، يېقىملىق ئاۋازى ھاراق كەپىدىن يېشىلەلمەي گاراڭ بولۇپ تۇرغان مۇئاۋىن ئىدارە باشلىقىنى سەگىتتى. ئۇ ئۇيقۇسىزلىقتىن چاپاق بېسىپ كەتكەن كۆزلىرىنى يوغان ئاچتى. ئالدىدا ئاددىي كىيىنگەن، ئەمما زىلۋا بويلىق، قاش - كۆزلىرى تۈكۈلۈپ تۇرغان بىر قىز نازاكت بىلەن قاراپ تۇراتتى. مۇئاۋىن ئىدارە باشلىقى ياخشى بىر ئولجىنى بايقىغان ئوۋچىدەك بىردىنلا روھلاندى. بايا قەستەن سۈرلۈك تۈس بەرگەن چىرايىغا كۈلكە يۈگۈرتۈپ ھىجايىدى.

— رۇخسەت، ئەلۋەتتە رۇخسەت، ھى - ھى - ھى... — ئۇ بىر چەتتە تۇرۇپ ئاماننىسانى ئىشخانىغا تەكلىپ قىلدى ۋە ئىشكىنى ياپقان بولۇپ چاندۇرمايلا بىخەتەر قۇلۇپنى ئېتىۋەتتى. مۇئاۋىن ئىدارە باشلىقى ھەقىقەتەن ھىلىنگەر ئوۋچى ئىدى. ئۇ بىر قاراپلا ئاماننىساننىڭ سەھرادىكى مەكتەپلەردە ئىشلەيدىغان ئوقۇتقۇچى ئىكەنلىكىنى، ئالدىغا چوقۇم يۆتكىلىش ئىشى بىلەن كىرگەنلىكىنى پەرەز قىلىپ بولغانىدى. ئۇ مانا مۇشۇنداق ياش، كېلىشكەن، چىرايلىق ئولجىلارنى، بولۇپمۇ يېزىدىن شەھەرگە يۆتكىلىش ھاجىتى بار ئولجىلارنى بەكمۇ ياخشى كۆرەتتى. ئۇنىڭ نەزىرىدە بۇنداق ئولجىلار ياۋاش - رايىش كېلەتتى. ئۇلار ئىشلىرىنى تېزىرەك بېجىرىۋېلىش كويىدا سۈكۈت قىلىپ تۇرۇشقا مەجبۇر ئىدى. ئۇلارنى ئوۋلىماق، چاڭگال سالماق ئاسان ئىدى.

— قانداق ئىش بىلەن كىردىڭىز؟ — مۇئاۋىن ئىدارە باشلىقى شۇنداق دېگەچ ئاماننىساننىڭ بېقىنىغا كېلىپ ئولتۇردى. ئاماننىسا سەل نېرىراق سۈرۈلۈپ جاۋاب بەردى.

— مەن بايئاۋات يېزىسىنىڭ قۇمقىسار باشلانغۇچ مەكتىپىدىن كىردىم...

— بايئاۋات يېزىسى؟ — مۇئاۋىن ئىدارە باشلىقى ئاماننىسانىڭ ئاغزىدىن دەرھال گەپنى تارتىۋېلىپ، ئىچ ئاغرىتقان قىياپەتتە سۆزلەشكە باشلىدى، — جاھاننىڭ نېرىسىغۇ ئۇ. قاتنىشى قولايىسىز، تەبىئىي شارائىتى ناچار، ئادەملىرى مەدەنىيەتسىز، ياۋايى. بۇنداق يۇرتتا ئوقۇتقۇچىلىق قىلىش ھەرگىز ئاسان ئەمەس. سىزدەك نازۇك قىزلار ئۈچۈن تېخىمۇ ئاسان ئەمەس. خېلى مەن — مەن دېگەن ئوغۇل بالىلارنىڭمۇ بىر مەۋسۇمىدىلا ۋايىچىنىنى چىقىرىۋېتىدۇ ئۇ يەر. ئىستى، ئىستى، راستلا زايە كېتىپسىز، — ئۇ شۇنداق دېگەچ ئاماننىسانىڭ ھەممە يېرىگە شەھۋانچىلىق بىلەن قاراپ چىقتى، — سىزدىكى بۇ نازۇك قامەت، سۈرەتتەك چىراي شەھەرگىلا لايىق ئەمەسمۇ. قانچىلىك جاپا تارتقانسىز؟ مۇنۇ چىرايلىق بارماقلىرىڭىزمۇ يېپىرلىپ كېتىپتۇ ئەمەسمۇ.

مۇئاۋىن ئىدارە باشلىقى شۇنداق دېگەچ ئاماننىسانىڭ بارماقلىرىنى سىلاشقا باشلىدى. ئاماننىسا قوپاللىق بىلەن قولىنى تارتىۋالدى — دە، ئورنىدىن دەس تۇرۇپ، ئۇيان تەرەپتىكى ساقاغا بېرىپ ئولتۇردى ۋە ئىچ — ئىچىدىن ئۆرلەۋاتقان نەپرىتىنى چاندۇرماي سۆزلىدى.

— مېنىڭ يۆتكىلىش رەسمىيىتىمنى بۈگۈن بېجىرىپ بېرىشكە ۋەدە قىپتىكەنلا، ئەسقەر كىرسەڭلا رەسمىيىتىڭنى بېجىرىپ بېرىدۇ، دېگەن. مانا بۇ مېنىڭ يۆتكىلىش ئىلتىماسىم. — يۆتكىلىش رەسمىيىتىنى دەمىسىز؟ — ئولجىنىڭ ئاسان تۇتۇق بەرمەيدىغانلىقىنى پەملىگەن «ئوۋچى» قىزغىن ھالىتىدىن ئەسلىدىكى سۆرۈن ھالىتىگە كۆچتى، — سىز ياخشى بىلمەيدىغان ئوخشايسىز. پۈتكۈل ناھىيە تەۋەسىدىكى يېزىدا ئىشلەيدىغان ئوقۇتقۇچىلارنىڭ ئىختىيارغا قويىدىغان بولساق، ھەممىسى دېگۈدەك شەھەرگە يۆتكەلسەك دەپ تۇرىدۇ. ھېلىمۇ

مائارىپ ئىدارىسىنىڭ خىزمىتىنىڭ يېرىم سالىمىنى ئوقۇتقۇچىلارنى ئۇ ياندىن - بۇيانغا يۆتكەشكە سەرپ بولۇپ كېتىۋاتىدۇ. شەھەر ئىچى ئەمەس، شەھەر ئەتراپىدىكى مەكتەپلەرنىڭ ئىشتاتىمۇ ئاللىبۇرۇن توشۇپ ئېشىپ كەتتى. ھەممە ئادەم شەھەرگە يۆتكىلىۋالسا، يېزىدا كىم ئىشلەيدۇ؟ پارتىيەنىڭ يېزىلارغا قاراتقان توققۇز يىللىق مەجبۇرىيەت مائارىپى سىياسىتىنى كىم ئەمەلىيلەشتۈرىدۇ؟ دېھقانلار، مىللىتىمىز ساۋاتسىز، مەدەنىيەتسىز، ساپاسىز بولۇپ قالمادۇ؟!

ئاماننىسانىڭ گەپ قىلماي جىم ئولتۇرغانلىقىنى كۆرگەن مۇئاۋىن ئىدارە باشلىقى ئىشقا سالغان ۋاسىتىلىرىم كارغا كەلدى دەپ ئويلىدى. - دە، يەنە ئەدەشكە باشلىدى.

— مانا بۇلارنىڭ ھەممىسى مۇشۇ ھەپتە ئىچىدە كەلگەن يۆتكىلىش ئىلتىماسلىرى، - دېدى ئۇ ئىش ئۈستىلىنىڭ تارتىمىسىدىن بىر تۇتام قەغەزلەرنى ئېلىپ پۇلاڭلىتىپ، - ھەممىسى شەھەرگە يۆتكەلسەملا دەيدۇ، بىرسىنىڭ دەردى يەنە بىرسىنىڭكىدىن كۆپ. باشلىق بولدۇم دەپ باش ئاغرىقىغىلا قايتىكەنمەن، - ئۇ شۇنداق دېگەچ ئاماننىسانىڭ قېشىغا كېلىپ سۆۋىشىپ دېگۈدەك ئولتۇردى. قىز سەۋرچانلىق بىلەن ئۆزىنى تۇتۇۋېلىپ قىمىر قىلمىدى. ئولجىنىڭ ھېچقانداق ئىنكاس قايتۇرمىغانلىقىنى كۆرگەن «ئوۋچى» ھاياجىنىنى باسالماي يەنە سۆزىنى داۋاملاشتۇردى، - ئەھۋالىڭىزنى ئەسقەر جان ماڭا دېگەن. ئىدارە باشلىقى بولغان بولسا يۆتكىلىش ئىشىڭىزدىن ئېغىز ئېچىش ھەرگىز مۇمكىن بولمايتتى. ئەسقەر جاننىڭ يېلىنىشلىرىغا چىدىماي سىزنى يۆتكەپ قويۇشقا ماقۇل بولغانىدىم. ھېلىمۇ بۇ ئىشقا ئاز كۈچ چىقارمىدىم.

ئۇ ئاماننىسانىڭ قولىنى يەنە تۇتتى. نازۇك، يۇمران بارماقلار يوغان، گۆشلۈك ئالىقانلار ئارىسىدا مېچىقلاندى.

— سىزنى شەھەر ئەتراپىدىكى يېزىلارغا يۆتكەپ قويماي دەپ

ئويلىغانىدىم. بوپتۇ، شەھەر ئىچىگىلا يۆتكەپ قويماي. بىر -
بىرىمىزنىڭ دەردى - ھالىغا يېتىپ ئۆتەرمىز، - قىزنىڭ
نازۇك بارماقلىرىنىڭ تەسىرىدە ھاياجانلىنىپ كەتكەن مۇئاۋىن
ئىدارە باشلىقىنىڭ نەپسى ئويغىنىپ كەتكەنىدى. ئۇنىڭ ئاغزىغا
سېرىقسۇ يىغىلدى. قولى قىزنىڭ ئالمىدەك كۆكسىگە، تۇمشۇقى
چىلاندەك لەۋلىرىگە سوزۇلدى. بايائىن بېرى باسماققا
چۈشكەندەك جىملا تۇرغان ئاجىز توشقان ئەمدى بىردىنلا ياۋا
مۈشۈككە ئايلاندى - دە، مۇئاۋىن ئىدارە باشلىقىنىڭ تۇمشۇقىنى
مورلىدى. ياۋا مۈشۈكنىڭ تىرناقلىرى ھەقىقەتەن ئۆتكۈر ئىدى.
مۇئاۋىن ئىدارە باشلىقى يۈزىنىڭ لازا سۈركىگەندەك
ئېچىششىغا بەرداشلىق بېرەلمەي قىزنى قويۇۋەتتى. ئۇنىڭ
پاكىز چۈشۈرۈلگەن ئاپپاق تۇمشۇقىغا بەش تىرناق روشەن ئىز
سالغان بولۇپ، قان تەپچىرەپ چىققانىدى.

— نېمە قىلغىنىڭ بۇ... ھۇ ياخشىلىقنى بىلمەيدىغان
پاسكىنا!

— پاسكىنا دېگەن سەن، — دېدى ئاماننىسا غەزەپتەن

تىترەپ، — ھۇ لۈكچەك!

— زۇۋاننىڭنى پەس قىل. يۆتكىلىش ئىشىڭنى ئېسىڭدىن

چىقىرىپ قويما، قانچۇق!

— ئاناڭنى يۆتكىۋال! ساڭا دەپ قويماي. مائارىپ قوشۇنىدا

ساڭا ئوخشاش ئېشەكلەر باشلىق بولۇپ تۇرىدىكەن، ھەرگىزمۇ

يۆتكىلىمەن دەپ كىرمەيمەن. قولۇڭدىن كەلسە قۇمقىساردىنمۇ

يىراق مەكتەپ بولسا پالىۋەت، — ئاماننىسا قولىنى مۇئاۋىن

ئىدارە باشلىقىنىڭ كۆزىگە جونۇپ تۇرۇپ سۆزلىدى، —

بۈگۈندىن قالدۇرماي ئەسقىردىن مېنى يۆتكەپ قويىمەن دەپ

ئالغان پارا - سوۋغىلارنى دەرھال قايتۇر. ئاڭلىدىڭمۇ، بۈگۈندىن

قالدۇرماي، بولمايدىغان بولسا ھەر بالا كۆرسەم مەيلى،

ئۈستۈڭدىن ئاڭلايدىغان يەرگىچە ئەرز قىلىمەن.

ئاماننىسا ئىشىكنى جالاقىتىپ ئاچتى - دە، چىقىپ كەتتى.

— قانداق بولدى، چىرايىڭ تۇتۇلۇپ كېتىپتىغۇ؟
ئاماننىسا ئەسقەر بىلەن كارىدوردا دوقۇرۇشۇپ قالدى. ئۇ
ئەسقەرنىڭ قولىدىن سۆرىگىنىچە بىنادىن چۈشۈپ كەتتى. ھەممە
ئىشنى ئەسقەرگە دەپ بەرمەكچى بولدى. لېكىن، پەسكە
چۈشكەندىن كېيىن نىيىتىدىن ياندى. بوغۇزىغا كېلىپ قالغان
گەپلەرنى يۇتۇۋەتتى. نېمە ئۈچۈن شۇنداق قىلغانلىقىنى ئۆزىمۇ
دەپ بېرەلمەيتتى.

— باشقا گەپ يوق، مەن قۇمقىساردىن يۆتكەلمەيدىغان
بولدۇم، — دېدى ئاماننىسا يىگىتنىڭ كۆزلىرىدىن كۆزىنى
ئەپچىپ.

— نېمىشقا؟ نېمە دېگىنىڭ بۇ؟ — ئەسقەر باش - ئاخىرى
يوق بۇ گەپتىن گاڭگىراپ قالدى.

— سەۋەبىنى ساڭا كېيىن چۈشەندۈرۈپ قويىمەن. سەن
بۈگۈندىن قالدۇرماي مۇئاۋىن ئىدارە باشلىقىنىڭ قېشىغا
كىرىپ، پارا بەرگەن پۇللىرىڭنى قايتۇرۇۋال. قىلغان
مېھماندارچىلىقىڭنىڭ پۇللىرىغىچە ھېسابلاپ ئال. ئۇ
ھەممىسىنى قايتۇرۇپ بېرىدىغان بولدى. ياۋاشلىق قىلما، ناۋادا
غەدىڭ - پىدىڭ قىلىپ قالسا، ئىنتىزام تەكشۈرۈش
كومىتېتىغا ئەرز قىلىمەن، دېگىن. ساڭا يەنە بىر تاپىلاپ قويماي،
ئەسقەر، ناۋادا ئاشۇ نەرسىلەرنى تولۇقى بىلەن قايتۇرۇۋالمايدىغان
بولساڭ يۈزۈمگەن ئىككىنچى قارىغۇچى بولما.

— نەگە بارسەن؟

— قۇمقىسارغا.

— توختا، سېنى ئۆزىتىپ قويماي.

— ئاۋارە بولما، مەن دېگەن ئىشنى بېجىرگىن.

7

قۇمقىسارلىقلارنىڭ ھەممىسى يەرلەر ھۆددىگە بېرىلىشى
بىلەن تەڭلا بىر - بىرلەپ قۇمقىسارنىڭ ھاياتلىق تومۇرى بولغان

قۇمئېرىق ئۆستىڭىنىڭ ئۇ تەرىپىدىكى تېخى قۇم - بوراننىڭ زەربىسىگە ئۇچرىمىغان ئېكىنزارلىققا كۆچۈپ كېتىشكەندى. يېڭى ئولتۇراق جايىنىڭ ئاۋاتلىشىشىغا ئەگىشىپ، كەنت كومىتېتى قورۇسى بىلەن كەنت مەسچىتىمۇ كۆچۈرۈلدى. كونا مەھەللەدە پەقەت زاكىر بوۋاي يالغۇزلا قالغانىدى. كونا مەھەللە بىلەن يېڭى مەھەللىنىڭ ئوتتۇرىغا قۇمئېرىق ئۆستىڭى جايلاشقانىدى. ئۆستەڭنىڭ ئىچىدىن تارتىپ ئىككى قىرغىقىغىچە كۆپكۆك قۇم ئىدى. ئۆستەڭنى بۈگۈنى چېپىپ ئەتىسى سۇ باشلىسا، سۇ توختىغان ھامان ئۆستەڭنىڭ تېگى يەنىلا كۆپكۆك قۇم بىلەن تىنىپ كېتەتتى. شۇڭا، بۇ ئۆستەڭ قۇمئېرىق دەپ ئاتالغانىدى.

زاكىر بوۋاينىڭ ئۆيى قۇمقىسارنىڭ ھاياتلىق تومۇرى بولغان قۇمئېرىق ئۆستىڭى بىلەن قۇمقىسارغا تەھدىت سېلىپ قىستاپ كېلىۋاتقان قۇملۇقنىڭ ئوتتۇرىسىدىكى كىچىككىنە بوستانلىققا جايلاشقانىدى. بوۋاينىڭ ئۆيىدىن قۇملۇققا بىر ئون يېتىم، قۇمئېرىققا ئىككى ئون يېتىم ئارىلىق بار ئىدى. قۇمئېرىق ئۆستىڭىنىڭ ئىككى قىرغىقىدىكى قۇچاق يەتكۈسىز سۆگەتلەر، سۇۋادان تېرەكلەر، جىگدىلەر ۋە خۇددى ئۇرۇقىنى تېرىپ قويغاندەك بولۇق ئۆسكەن توغراق، يۇلغۇنلار قۇم - بوراننى توسۇپ تۇرغاچقا، قۇمقىسارنىڭ يېڭى مەھەللە تەرەپتىكى زېمىنلىرى تېخى قۇملىشىپ كەتمىگەندى.

كوممۇنا چۇۋۇلۇپ، يەرلەر ھۆددىگە بېرىلىشكە باشلىغاندا ھېچكىمنىڭ كونا مەھەللىدىكى قۇملىشىپ ئۈنۈمسىزلىشىشكە باشلىغان يەرلەرنى ھۆددىگە ئالغۇسى كەلمىدى. ھەممەيلىن قۇمئېرىق ئۆستىڭىنىڭ ئۇ تەرىپىدىكى ئېكىنزارلىققا يۈگۈرۈشتى. كېيىن ئاستا - ئاستا ھۆددە ئالغان يەرلەرنىڭ قېشىغا ئۆي سېلىشىپ كۆچۈپ كېتىشتى. بۇ قۇمقىسارلىقلارنىڭ قۇملۇقنىڭ زەربىسىگە بەرداشلىق بېرەلمەي ئۈچىنچى قېتىم كۆچۈشى ئىدى. زاكىر بوۋاينىڭ ھېلىمۇ ئېسىدە. ئاشۇ پولات

تاۋلاش ھەرىكىتىدىن كېيىنكى ئۈچ - تۆت يىل ئىچىدىلا يەرلەر قۇملىشىپ، ئۈنۈمسىزلىشىپ كەتكەنىدى. بىر كېچە بوران چىقسىلا قۇمقىسارغا ئادەمنىڭ ئوشۇقىدا قۇم ياغاتتى. تىرىكچىلىك قىلىش پەقەتلا مۇمكىن بولماي قالدى. بۇ چاغدا قۇمقىسارلىقلار تۇنجى قېتىم كۆچتى. ئۇلار يېڭى مەھەللىسىنى ئاۋات قىلىش ئۈچۈن ھويلا - ئاران ئەتراپىغا بەرپا قىلغان باغبانلىرى ئەمدى مېۋىگە كىرىشكە، يول، ئېرىق بويلىرىغا سالغان كۆچەت - قاناتلىرى بىلەك - پاقالچاقكە يوغىناشقا باشلىغاندا قۇملۇق يەنە قىستاپ كەلدى. بۇ يەرلەرمۇ قۇملىشىپ، باغلار قۇرۇشقا، دەل - دەرەخلەر قاغىراشقا باشلىدى. شۇنىڭ بىلەن قۇمقىسارلىقلار بوۋاينىڭ ھازىرقى ئۆيى جايلاشقان مەھەللىگە كۆچۈپ كېلىشتى. شۇ چاغدا بوۋاينىڭ ھازىرقى ئۆيىنى ئوغلى ھاپىزاخۇن سېلىپ كۆچۈپ كەلگەنىدى. زاكىر بوۋاي بىر قىسىم ياشانغانلار بىلەن ئاتا - بوۋىلىرىمىزنىڭ تۇپراق بېشىنى يوقلاشقا يىراق بولۇپ قالدىكەن دەپ، ئىككىنچى قېتىملىق كۆچۈشكە قاتناشمىغانىدى. بىراق، ۋاقىتنىڭ ئۆتۈشى بىلەن بىر قىسىم ياشانغانلار بىر - بىرلەپ قەبرىگە كېتىپ قېلىشتى. يەنە بىر قىسىملىرى بالچاققا، نەۋرىلىرىنىڭ قېشىغا بېرىۋېلىشتى. ئاخىرىدا مەھەللىدە يالغۇز قالغان زاكىر بوۋاي بىلەن كېسەلچان مومىيى ئوغلى ۋە كېلىنىنىڭ قايتا - قايتا تەلەپ قىلىشى بىلەن ئۇلارنىڭ ئۆيىگە كۆچۈپ كەلدى. بۇ چاغدا قۇمقىسارلىقلارنىڭ ئالدى ئۈچىنچى قېتىملىق كۆچۈشنىڭ مۇقەددىمىسىنى باشلاپ بولغانىدى. بىراق، ئوغۇل زاكىر بوۋاينى كۆچۈرۈپ ئەكېلىپ، ئۇلارغا ھۆددە ئالغان يەرلەرنى تاشلاپ بېرىپ، ئۆزى پۇل تېپىش ئۈچۈن شەھەرگە مەدىكارچىلىق قىلغىلى بىر كىرىپ كەتكەنچە ئىككى يىلغىچە كەلمىدى. ئىككى يىلدىن كېيىن ئۇيۇقسىز كېلىپ بوۋاي بىلەن مومىينى ۋە خوتۇن - بالىلىرىنى ئېلىپ شەھەرگە كۆچۈپ كېتىدىغانلىقىنى ئېيتتى. شەھەردە خېلى كۆپ پۇل

تاپقانلىقىنى، قۇمقىساردەك بۇ سەھرايى قىيامەتتە ھېلىمۇ شۇنچە كۆپ ئۆمرىنىڭ زايە بولۇپ كەتكىنىگە ئېچىنىدىغانلىقىنى، شەھەردە تىجارەت قىلىپ ياشايدىغانلىقىنى بىلدۈردى. ئىككى يىل شەھەردە تۇرغان ئوغۇل قۇمقىساردىن پۈتۈنلەي تانغانىدى. ئوغلىنى بۇ نىيىتىدىن ياندۇرالمىدىغانلىقىغا كۆزى يەتكەن بوۋاي ئارتۇق گەپ قىلمىدى. لېكىن، ئۆزىنىڭ قۇمقىساردىن بىرقەدەممۇ ئېرى كەتمەيدىغانلىقىنى بىلدۈردى. ئاتا - بالا سوغۇقلا خوشلاشتى. دەل شۇ پەيتتە كىچىك نەۋرىسى ئايۇپ ئاتا - ئانىسى بىلەن كەتكىلى ئۇنىماي مومىسىنىڭ بويىغا ئېسىلىپ قىرقىراپ يىغلىدى. بوۋاي بىلەن موماي ئوغلىغا چىدىغان بىلەن تۇغۇلغاندىن تارتىپ قوينىغا سېلىپ باققان نەۋرىسىدىن ئايرىلىشقا چىدىمايتتى. بالىنى قويۇپ كەت، دېدى بوۋاي ئوغلىغا ئىلتىجالىق كۆزلىرىنى تىكىپ. دېمىسىمۇ، شەھەردە تىجارەت قىلىمەن دېگەن ئادەم ئۈچۈن كىچىك بالا ئەلۋەتتە يۈك ئىدى. ئوغۇل ئارتۇقچە تارتىشىمىدى - دە، چوڭ بالىسىنى ئەگەشتۈرۈپ كېتىپ قالدى. ياندۇرقى يىلى كېسەلچان موماي بامدات نامىزىنى ئوقۇۋېتىپ سەجدىگە باش قويغىنىچە ئۇ ئالەمگە سەپەر قىلدى. كىچىككىنە ئايۇپ بوۋاينىڭ بىردىنبىر ھەمراھى بولۇپ قالدى. بوۋاي مومىنى مەھەللە زاراتىگاھلىقىدا قويماي ئۆيىنىڭ كەينىدىكى كىشىلەر تېرىماي تاشلىۋەتكەن قۇملۇققا دەپنە قىلدى ۋە قەبرىنىڭ ئەتراپىنى باغ قىلىشقا كىرىشتى. ئەمدى ئۇنىڭ بارلىق زېھنى كۈچى نەۋرىسى ئايۇپ بىلەن يېڭىدىن ئەھيا قىلغان باغقىلا مەركەزلەشكەندى. ئايۇپنىڭ چوڭىيىشىغا ئەگىشىپ باغمۇ كېڭىيىشكە باشلىدى. ئايۇپنىڭ تاتلىق، چۈرۈك سۆزلىرىگە ئوخشاش باغمۇ تاتلىق، چۈرۈك مېۋىلەرنى بېرىشكە باشلىدى. مانا ئەمدى بۇ باغ قۇمقىساردىلا ئەمەس، پۈتكۈل بايئۇات تەۋەسىدە نامى بار باغقا ئايلانغانىدى.

ئىككى يىلنىڭ ئالدىدا ئاماننىسا بىلەن ئابدۇنەبى زاكىر

بوۋاينىڭ دەۋىتى بىلەن مەكتەپتىكى ئوقۇغۇچىلارنى ھەرىكەتلەندۈرۈپ، قۇمقۇسارلىقلار تاشلىۋەتكەن بىر پارچە سوزۇنچاق يەرگە مەكتەپنىڭ ھېسابىدا باغ قىلغانىدى. باغ ئىككى يىلدىن بېرى ئوبدانلا ئاينىغانىدى، يەنە بىرەر يىل ئۆتسە باغدىكى كۆچەتلەرنىڭ ئالدى مېۋە بېرىشكە باشلايتتى. بۈگۈن ئابدۇنەبى مەكتەپتىكى ئۇششاق بالىلارنى قويۇۋېتىپ، چوڭراق بالىلاردىن ئون نەچچىسى بىلەن بىرلىكتە باغقا سۇ تۇتۇۋاتاتتى.

— نەبى، ھەي نەبى بالا !

ئابدۇنەبى بېشىنى كۆتۈرۈپلا نېرىدا ئۆزىنى چاقىرىۋاتقان زاكىر بوۋاينى كۆردى ۋە كەتمىنىنى دولىسىغا سالغىنىچە بوۋاينىڭ ئالدىغا كەلدى.

— باشقا ئىشمۇ يوق، — دېدى بوۋاي سۈر مادىنىڭ ئۈستىگە ئارتىلغان تاغارنى كۆرسىتىپ تۇرۇپ، — سىلەرنى ئۇسساپ قالدىمىكەن دەپ قوغۇن ئېلىپ كەلدىم، باغقا سۇ كۆندۈرۈكلۈكتۇ؟

— كۆندۈرۈكلۈك.

— ھە، ئۇنداق بولسا بالىلارنى چاقىر. كېلىپ بىرەر تىلىمدىن قوغۇن — تاۋۇز يەۋالسۇن. ئىسسىقتا لاي سۈنى ئىچىۋەرسە ئاغرىپ قالىدۇ.

— ئايۇپ، ھاي ئايۇپ ! — ئابدۇنەبى نېرىراقتىكى ئېچىق بېشىنى بېقىپ تۇرغان بوۋاينىڭ نەۋرىسىنى چاقىردى، — بالىلارغا خەۋەر قىل، كېلىپ قوغۇن يەۋالسۇن. بىردەمدىلا بوۋاينىڭ چۆرىسىگە بالىلار ئولاشتى. بوۋاي ئۇلارغا قوغۇن پىچىپ بەرگەچ ئابدۇنەبىدىن سورىدى:

— ئاماننىسا خانىم شەھەردىن قاچان كېلىدۇ؟

— بىلمەيمەن، — دېدى ئابدۇنەبى بىر تىلىم قوغۇننى ئىشتىھا بىلەن يېگەچ.

— بىلمەيمەن دېگەننىڭ نېمىسى؟ — دېدى بوۋاي ئابدۇنەبىنىڭ تومتاقلا بەرگەن جاۋابىدىن سەل تېرىكىپ، — بىر

مەكتەپتە ئاران ئىككىڭلار تۇرساڭلار. بىر - بىرىڭلارنىڭ خەۋىرىنى بىلمەيدىغانمۇ ئىش بولامدۇ؟

— راست گەپ قىلىۋاتىمەن، — دېدى ئابدۇنەبى چۈشەندۈرۈپ، — ئۆتكەن ھەپتە يامغۇر ياغقاندا مەن ھاشارغا كېتىپ قالدىم. ھاشاردىن كەلسەم بەكمۇ جىمغۇر بولۇپ قاپتۇ. بىرەر ئىشتىن خاپا بولۇپ قالغاندەك چىرايمۇ پەقەتلا ئېچىلمىدى.

— نېمە بولغانلىقىنى سورىمىدىڭمۇ؟

— سورىدىم.

— نېمە دېدى؟ ئىتتىك گەپ قىلە ئەزمەڭنى ئەزمەي.

— ھېچنېمە بولمىدى، بىر كىمدىن خاپا بولغان يېرىم يوق، دەيدۇ. ئەمما، چىرايىغا قارىسام بىرەر ئىشنى يوشۇرغاندەكلا قىلىدۇ. دەرس ئۆتۈۋېتىپ كەپسىزلىك قىلغان بالىلارغا مېنى ئولا خاپا قىلماڭلار، مېنىمۇ بىر كۈنى ئەسلەپ قالسىلەر، دەپتۇ.

— ھە يەنە نېمە دەپتۇ؟ — دېدى بوۋاي تېرىكىپ.

— ھەممە گەپ شۇ، باشقىنى بىلمىدىم. تۈنۈگۈن تۇيۇقسىز شەھەرگە كىرىپ چىقاي دەپلا كېتىپ قالدى. نېمە ئىشقا كىرىدىغانلىقىنى، قاچان چىقىدىغانلىقىنىمۇ دېمىدى. مەنمۇ كوچىلاپ سورىدىم.

— كۆڭلىگە تىك كەلگۈدەك بىرەر ئىش بولمىسا ئاسانلىقچە خۇپلىنىپ قالدىغان بالا ئەمەس ئۇ. بەلكىم بىرەر سەۋەبى باردۇر ھەرقاچان، — دېدى بوۋاي ئويچانلىق بىلەن ساقىلىنى سىلاپ.

— ئەينى، ئاماننىسا خانىم كەلدى.

ھەممەيلىن بالا كۆرسەتكەن تەرەپكە بويۇنداپ قارىدى. ئابدۇنەبى ئىختىيارسىز ئورنىدىن چاچراپ تۇرۇپ كەتكەنىدى. ئاماننىسا ئۇلارغا قاراپ يۈگۈرگەندەك كېلىۋاتاتتى.

— ھارمىسىلا، قىزىم، — دېدى بوۋاي ئاماننىسانىڭ سالىمىنى ئىلىك ئېلىپ ئورنىدىن تۇرۇپ، — توۋا، راستلا زامان

ئاخىر بولامدۇ نېمە، ھازىرلا سىلىنىڭ گەپلىرىنى قىلىپ
ئولتۇراتتۇق. قانداق، ئانىلىرى، ئۇرۇق - تۇغقانلىرى
تىنچلىقمىكەن، قىزىم؟

— تىنچلىق، ئوبدان تۇرۇپتۇ، ئۆزلىرىمۇ سالامەت تۇرۇپلا؟ —
دېدى ئاماننىسا خۇشخۇيلۇق بىلەن، — مەكتەپكە كەلسەم
ھېچكىم يوق. ئويناۋاتقان بالىلاردىن سورىسام ئابدۇنەبى
مۇئەللىمنى چوڭ ئوقۇغۇچىلار بىلەن باغقا سۇ تۇتقىلى كەتتى
دېدى. شۇڭا، ياتاققىمۇ كىرمەي ئۇدۇل مۇشۇ يەرگە كەلدىم.

ئاماننىسا شەھەردىن ئېلىۋالغان قاتلىما، سامسا، گۆشگىردە،
پېچىنە، كەمپۇت قاتارلىق نەرسىلەرنى سومكىدىن ئېلىپ،
بوۋاينىڭ داستىخان ئورنىدا سېلىپ قويغان پوتىسىنىڭ
ئۈستىگە قويدى. شۇ تاپتا نېمە ئۈچۈندۇر ئۇنىڭ كۆڭلىدىن
ئەتىگەن مۇئاۋىن ئىدارە باشلىقى بىلەن سوقۇشۇپ قالغان
چاغدىكى ئازابلىق خىياللار بىردىنلا غايىب بولۇپ كەتكەنىدى. ئۇ
قۇمقىسارغا چىقىپلا ئۆزىنى بۇنچە خۇشال، خاتىرجەم
سەزگىنىدىن ھەيران قالدى.

— يامغۇر ياغقانغا ئۇزاق بولمىغان تۇرسا يەنە باغقا سۇ
قۇيۇپسەنمۇ؟ — دېدى ئاماننىسا ئابدۇنەبىگە قاراپ، ئۇ ئۆزى
بىلەن بىر دېمەتلىك دوستلىرىنىڭ ھەممىسىنى سەنلەپ گەپ
قىلىپ ئادەتلەنگەنىدى. لېكىن، ئابدۇنەبىگە نەچچە قېتىم سەنمۇ
مېنى سەن دېگەن دېگەن بولسىمۇ، لېكىن ئابدۇنەبى ئۇنى
سىزلىپ گەپ قىلاتتى.

— مۇشۇنداق كەلكۈن مەزگىلىدە باغنى سۇغا
قاندۇرۇۋالماق كېلەر يىلى كەلكۈن مەزگىلىگىچە تۆمۈراخۇن
شۇجى بىزگە سۇ بەرمەيدۇ. شۇڭا، باغقا تولدۇرۇپ بىر سۇ
باشلىۋالاي دەپ بۈگۈن دەرس توختاتقاندىم. سىزنىڭچە بوپتىمۇ؟
— بوپتۇ، بىراق سۇنى بەك جىق قۇيۇۋەتسەك باغدىكى بوش
يەرلەرگە تېرىغان كېۋەزلەرگە زىيىنى بولماس.

— مەنمۇ ئانچە زىيىنى بولماس دەپ ئويلايمەن. ئىشقىلىپ،

كېۋەزدىن جىق پايدا ئالالمىساقمۇ پاختا ساتقان پۇل
ئوقۇغۇچىلارنىڭ دەپتەر - قەلىمىنى تولۇقلاشقا يەتسە بولار.

— بۇ يىل سۇ ئوبدان كەلدى، — دېدى زاكىر بوۋاي
مەمۇنلۇق بىلەن، — كۆچەت - قاناتلارنىڭ سۇغا راسا بىر
قېنىۋالغىنى ياخشى.

— بىرنەچچە يىلغىچە سۇ مۇشۇنداق كېلىپ بەرسە،
قۇملۇقنىڭ ئىچكىرىسىدىكى قۇرۇپ يوقىلىپ كېتىۋاتقان
توغراق، يۇلغۇنلارغا سۇ باشلاپ كۆكەرتىۋالاتتۇق، — دېدى
ئابدۇنەبى، — يەنە تېخى ھەر خىل مېۋىلىك كۆچەتلەرنى تىكىپ
باغ بىنا قىلاتتۇق.

— شۇنداق قىلغىلى بولارمۇ؟ — دېدى ئاماننىسا
ئىشەنچسىزلىك بىلەن.

— سۇ بولسا ئەلۋەتتە باغ بىنا قىلغىلى بولىدۇ، — دېدى
بوۋاي.

— قۇملۇقنىڭ ئىچكىرىسى شۇنچە يىللاردىن بېرى تۈزۈك
قېنىپ سۇ ئىچەلمىگەن بولسىمۇ، لېكىن شۇنچىۋالا توغراق،
يۇلغۇن، جىغانلارنىڭ بىر قىسمى تېخىچىلا ياشىرىپ
تۇرۇۋاتىدۇ، — دېدى ئابدۇنەبى ئويچانلىق بىلەن، — ئەگەر
قۇمئېرىق ئۆستىڭىگە بۇ يىلغىدەك سۇ كېلىۋېرىدىغان بولسا،
قۇملۇقتىكى ئاشۇ توغراقلىقنى كۆكەرتىپ راۋرۇس بىر باغ بىنا
قىلىدىغان بولساق، خۇددى چۆچەكلەردىكىگە ئوخشاش چۆرىسى
قۇملۇق، ئوتتۇرىسى ياپيېشىل تىلىسمىدەك بىر باغ بولاتتى. ئۇ
چاغدا قۇمقىسارنىڭ داڭقى نە - نەلەرگە كېتەتتى.

— كۆز قورققاق، قول باتۇر دەپتىكەن، — دېدى زاكىر بوۋاي
ئاماننىسا، ئابدۇنەبىلەرنى ئىلھاملاندۇرۇپ، — ئادەم دېگەن ئارزۇ -
ئارمانلىرىنى، ئوي - خىياللىرىنى ئەمەلىيەتكە ئايلاندۇرۇشقا
جۈرئەت قىلىشى كېرەك. قورقۇنچاقنى قۇرتىمۇ قورقۇتىدۇ.
پەمىچە، قۇمئېرىق ئۆستىڭىگە سۇ مۇشۇ يېتىچە يەنە بەش -
ئون كۈن كېلىپ بەرسە توغراقلىققىمۇ يېتىپ بارالايدۇ.

توغراقلىق سۇغا ئوبدان بىر قېنىۋالسا، ئەتىيازلىققا يەنە بىرمۇنچە توغراق، يۇلغۇن كۆچەتلىرى كۆكلەپ چىقىدۇ. سىلەرمۇ تەۋەككۈل دەپلا كۆچەت تىكىپ باقساڭلار بولىدۇ. سۇ مەسىلىسىگە كەلسەك، قاقشاپ ئولتۇرغىنىمىز بىلەن ئىش پۈتمەيدۇ. ئوغلۇم ھاپىزاخۇن يېقىنقى بىرنەچچە يىلدىن بېرى ئىچكىرى ئۆلكىلەرگە بېرىپ سودا قىلىپ خېلى ئوبدان پۇل تاپتى. مەن ئۇنىڭغا ئېيتاي، ماشىنا بىلەن سۇ تارتىدىغان قۇدۇقتىن بىرنى قازدۇرۇپ بەرسۇن. توغراقلىقنى ۋە سالغان كۆچەت - قاناتلىرىمىزنى قۇدۇق سۈيى بىلەن سۇغارغاچ تۇرايلى. يۇرت ئۆزىمىزنىڭ يۇرتى. ئۇنىڭغا قانچىلىك ئەجىر قىلساق ئەرزىيدۇ، بالىلىرىم.

— مەيلى، سىلى قۇدۇق قازدۇرۇپ بېرىدىغان بولسىلا، ئەتىيازلىققا توغراق، يۇلغۇن، جىغان، جىگدە كۆچەتلىرىدىن تىكىپ پەرۋىش قىلىپ باقايلى.

— ئەگەر شۇنداق نىيەت قىلىدىغان بولساڭلار مەن باغنىڭ بىر يىللىق كىرىمىنى سىلەرگە مەبلەغ قىلىپ بېرىمەن.
— مەيلى، كېلىشتۇق ئەمەس، — دېدى ئابدۇنەبى بوۋاينىڭ قولىنى مەھكەم سىقىپ.

ئاماننىسامۇ بوۋاي بىلەن ئابدۇنەبىنىڭ قولىنى مەھكەم تۇتتى ۋە ئەتراپىدىكى قىزىقىپ قاراپ تۇرغان ئوقۇغۇچىلىرىغا بۇيرۇق قىلدى:

— نېمىگە قاراپ تۇرىسىلەر، سىلەرمۇ قولۇڭلارنى بېرىڭلار. ئاماننىسانىڭ بۇيرۇقى بىلەن تەڭلا ئون نەچچە بالا گۈررىدە ئورنىدىن تۇرۇپ بوۋاي، ئابدۇنەبى، ئاماننىسالارنىڭ قولىغا مەھكەم ئېسىلدى.

— قۇملۇقنىڭ ئىچكىرىسىدە پارچە - پارچە توغراقلىقلار بار دەيدۇ، راستمۇ بوۋا؟ — دېدى ئاماننىسا قول باغلىشىپ بولغاندىن كېيىن.

— راست، — دېدى بوۋاي قۇملۇقنىڭ قوينىدىكى قەيسەرلىك

بىلەن ياشىرىپ تۇرغان ئاندا - ساندا توغراق، يۇلغۇنلارغا خىيالچانلىق بىلەن قاراپ، - ئەقلىمنى بىلگىنىمدە ئاشۇ قۇملۇقنىڭ ئورنى ئادەم تېرىسا ئۈنگۈدەك چىلان تۇپراق ئىدى. يۇرتىمىز قۇمقۇسار چەت - ياقا يۇرت بولغىنى بىلەن باغلارنىڭ كۆپلۈكى، يەل - يېمىشلىرىنىڭ سەرخىللىقى، ئادەملىرىنىڭ مېھماندوست، ناخشا - سازغا خۇمارلىقى بىلەن داڭقى بار ئىدى. ئاتا - بوۋىلىرىمىز ئۆز زامانىسىدا خانىش ئاماننىسا خېنىم بىلەن قىدىرخان ئۇستازنىڭ يۇرتىمىزغا كېلىپ مەشرەپ، بەزمە سورۇنلىرىغا داخىل بولۇپ، مۇقام ئاڭلاپ، مۇقام ئۆگەنگەنلىكى، بىرقانچە سازەندە - غەزەلخانى ئوردىغا تەكلىپ قىلىپ ئېلىپ كەتكەنلىكى، سۇلتان ئابدۇرەشىدخان ۋە ئۇنىڭدىن كېيىنكى پادىشاھ، بەگ - سىپاھلارنىڭ ئوۋغا چىقسا يۇرتىمىزغا چۈشۈپ، يۇرت خەلقى بىلەن مەشرەپ قىلىپ كېتىدىغانلىقى ھەققىدە ھېكايە قىلىشاتتى. ئەپسۇسكى، ھازىر يۇرتىمىزنى قۇم بېسىپ خارابىلىشىپ كەتتى. ئەمما، قۇملۇقنىڭ ئىچكىرىسى پۈتۈنلەي قۇملۇق ئەمەس. مەن ئون بەش - يىگىرمە يىلنىڭ ئالدىدا رەھمەتلىك ئوسمان قارچىغا بىلەن بىر قېتىم ئوۋغا چىققان. تېخىچە قۇرۇپ كەتمەي ياشىرىپ تۇرغان توغراق، يۇلغۇنلارنى كۆرۈپ كۆزلىرىمگە ئىشەنمەي قالغانىدىم. قۇملۇقنىڭ ئۇ تەرىپى توغراقلىق، توغراقلىقنىڭ ئۇ تەرىپى قۇملۇق. قۇملۇقنىڭ ئۇ تەرىپى يەنە توغراقلىق... توغراقلىقلارنى قۇملۇق ھالقا - ھالقا ئوربۇلغان بولۇپ، پۈتۈنلەي يۇتۇپ كېتەلمىگەن، كۆچۈرۈپ تاشلىيالمىغانىكەن. بەلكىم ھازىر قۇملۇقنىڭ ئەڭ ئىچكىرىسىدىكى توغراقلار قۇرۇپ كەتكەندۇ.

- ئوسمان قارچىغا قۇملۇقنىڭ ئىچكىرىسىدە ئوۋ ئوۋلاۋېتىپ ئىچىدىغان سۈيى تۈگەپ كەتكەندە، توغراقلىقنىڭ ئارىسىدىن قوش مۇشتۇمدەك چوڭلۇقتا ئون نەچچە تال ئانار چۈشكەن بىر تۈپ ئانار دەرىخىنى ئۇچرىتىپ قېلىپ، ئاشۇ ئانارلارنى يەپ ھايات قاپتىكەنمىش. بۇ راستلا بولغان ئىشمۇ؟ -

دېدى ئابدۇنەبى بۇ ئىشلارنى يادىغا ئېلىپ.

— راست، — دېدى بوۋاي قەتئىي ئىشەنچ بىلەن، — شۇ چاغدا ئوسمان قارچىغا بىر تال ئانارنى يېمەي ئالغىچ كەلگەنىكەن. بىرنەچچە يىلەننى ئۆيگە قىچقىرىپ پىچىپ بەرگەنىدى. شۇ چاغدا ئاشۇ ئانار دەرىخى ئۇچرىغان توغراقلىقنى قۇم بېسىپ كەتكەن بىرەر ئانارلىق باغنىڭ ئورنى بولۇشى مۇمكىن دەپ پەرەز قىلىشقانىدۇق. بىللە بېرىپ كۆرۈپ كېلىشكە نىيەت قىلىشقان بولساقمۇ، شۇ چاغدىكى ئىشلەپچىقىرىش ئەترىتىنىڭ باشلىقلىرى يوللىمىزنى توسۇپ قويغانىدى، — بوۋاي قۇملۇققا كۆزىنى تىكىپ تۇرۇپ سۆزىنى داۋاملاشتۇردى، — دەل - دەرەخ، يېشىللىق ئاللاتائالانىڭ بەندىلىرىگە بەرگەن ئەڭ چوڭ نېمىتى. شۇڭا، دەل - دەرەختىن بولغان مېۋىلەرنى ئوت قالاپ پىشۇرۇش ھاجەت ئەمەس. كۆچتىنى زېمىنغا سېلىپ تۇتقۇزۇپ قويسا گاهىلىرى يىلدا بىر قېتىمدىن، گاهىلىرى يىلدا ئىككى - ئۈچ قېتىمدىن مېۋە بېرىدۇ. يېسە قورساق تويىدۇ، ئۇسسۇزلۇقنى قاندۇرىدۇ، نۇرغۇن كېسەلگە شىپا بولىدۇ. دەل - دەرەخ دېگەن ئىنساننىڭ مەۋجۇتلۇقىنىڭ مۇھىم كاپالىتى.

8

كۆز پەسلى ئالتۇن پەسىل دەپ بىكارغا ئېيتىلمىغان. كۈزدە دېھقانلار ئالتە ئاي ياز قىلغان دېھقانچىلىقنىڭ ھوسۇلىنى يىغىدۇ. بۇ پەسىلدە ئېتىزدىكى قوغۇن - تاۋۇز، كاۋا - قاپاقلار، باغلاردىكى ئۈزۈم - شاپتۇل، ئالما - ئانارلار تۆكمە بولۇپ كېتىدۇ. باشقا پەسىلدە كۈن ئاشۇرۇپ تۇغىدىغان مېكىيانلار كۈزدە كۈن ئاشۇرماي تۇغىدۇ. پاقلان - ئوغلاقلار سەمىرىدۇ. ئىنەكلەر باشقا پەسىلدىكىدىن كۆپرەك سۈت بېرىدۇ. قېتىق - قايماقلار ئەلۋەكلىشىدۇ.

مۇشۇنداق مەمۇرىيلىق پەسىلدە ناھىيە، يېزا دەرىجىلىك سېلىشتۇرۇپ باھالاش، تەكشۈرۈش ئۆمەكلىرىمۇ ئايىغى ئۈزۈلمەي يېزا - كەنتلەرگە چىقىپ تۇرىدۇ. مانا بۈگۈنمۇ ئاشۇنداق باھالاش - تەكشۈرۈش ئۆمەكلىرىنىڭ بىرسى ناھىيەنىڭ يېڭىدىن سايلىغان ياش ھاكىمىنىڭ باشلامچىلىقىدا بايئاۋات يېزىسىغا يېتىپ كەلدى. ياش ھاكىم خەلقنى نامراتلىقتىن قۇتۇلدۇرۇپ، بېيىش يولىغا باشلاش ئۈچۈن ئەڭ ئاۋۋال مائارىپنى تەرەققىي قىلدۇرۇشتىن ئىبارەت ئىستراتېگىيەلىك نىشاننى ئەمەلگە ئاشۇرۇش كېرەك، دەپ قاراپ، پۈتكۈل ناھىيە تەۋەسىدىكى يېزىلارنىڭ مائارىپ ساپاسىنى، مەكتەپ شارائىتىنى، ئوقۇتقۇچىلارنىڭ خىزمەت ۋە تۇرمۇش ئەھۋالىنى تەكشۈرمەكچى، ئۆتكەن بىر يىلدا خەتەرلىك مەكتەپلەرنى قايتىدىن ياساش، رېمونت قىلىشقا ئاجرىتىلغان مەبلەغلەرنىڭ ئەمەلىيلىشىش ئەھۋالىنى ئۆز كۆزى بىلەن كۆرمەكچى بولۇپ، بۇ باھالاش - تەكشۈرۈش ئۆمىكىنى تۇيۇقسىز تەشكىللىگەنىدى. ئەمما، بۇ تۇيۇقسىز ھەرىكەتتىن ئۈچ كۈن ئاۋۋال خەۋەر تاپقان بايئاۋات يېزىلىق ھۆكۈمەت پۈتكۈل يېزا تەۋەسىدىكى دېھقانلارنى ھەرىكەتلەندۈرۈپ يېزا - كەنت يوللىرىنى تازىلىتىپ، سۇ چاپتۇردى. يېزا تەۋەسىدىكى ئوتتۇرا - باشلانغۇچ مەكتەپلەرنىڭ ئىشخانا، يىغىن زالى، ھويلا - ئارانلىرىغا ئەڭ يېڭى سان - سېپىرلىق جەدۋەل - دىياگراممىلارنى چاپلاتقۇزدى. مائارىپقا ئائىت تەشۋىقات تاختىلىرىنى ئىشلەتكۈزدى. ھەتتا شەھەردىن تۆت دانە سانتانا ماركىلىق ماشىنىنى يېزا بازىرىدا ھاكىم كېتىپ بولغۇچە سۆلەت ئۈچۈن تۇرۇپ بېرىدىغانغا كۈنلۈكىنى 300 يۈەندىن كېلىشىپ تۇرغۇزۇپ قويدى.

ھاكىم پاكىز يېزا بازىرىنى، بولۇپمۇ بايئاۋات يېزا خەلقىنىڭ بېيىش يولىغا قاراپ مېڭىۋاتقانلىقىنىڭ دەلىلى سۈپىتىدە خېرىدار كۈتۈپ تۇرغان تۆت دانە سانتانانى كۆرۈپ تولىمۇ مەمنۇن بولدى. بايئاۋاتتەك مۇشۇنداق چەت، نامرات يېزا بازىرىدا

سانتانا ماركىلىق كىرا ماشىنىسىدىن تۆتى تۇرغان يەردە،
يېزىلارنىڭ نامراتلىقتىن قۇتۇلۇپ ھاللىق سەۋىيەگە يېتىشىنى
سەل چاغلىغىلى بولمىغۇدەك، دېگەنلەرنى خىيالىدىن ئۆتكۈزدى.
ھاكىم يېزىلىق ھۆكۈمەت يىغىن زالىدا بايئاۋات يېزىسىنىڭ
مائارىپ تەرەققىيات ئەھۋالى ۋە خەتەرلىك مەكتەپلەرنى يېڭىلاپ
سېلىش ئەھۋالى ھەققىدىكى دوكلاتىنى ئاڭلىدى. تاملارغا
چاپلانغان كۆپ يىللىق مائارىپ تەرەققىيات ئەھۋالى
كۆرسىتىلگەن سان - سېپىر، كۆرسەتكۈچلەرنى كۆزدىن
كەچۈردى. كېيىن يېزا مەسئۇللىرىنىڭ ھەمراھلىقىدا بىرقانچە
كەنت باشلانغۇچ مەكتەپلىرىنى تەكشۈرۈش ئۈچۈن يۈرۈپ كەتتى.
خىشتا يېڭىلاپ سېلىنغان ئازادە، يورۇق، پاكىز دەرسخانىلار،
يېڭى، مۇستەھكەم پارتا - ئورۇندۇقلار، تارتىنىپ، ھەيران
بولۇپ، قىزىقسىنىپ قاراپ تۇرغان ئوماق سەبىي چىرايىلار ياش
ھاكىمنى ئىنتايىن مەمنۇن قىلدى. بولۇپمۇ يېزا مەسئۇللىرىنىڭ
ئاغزىدىن پۈتكۈل بايئاۋات تەۋەسىدە بىرمۇ خەتەرلىك، كونا
مەكتەپ، دەرسخانىنىڭ قالغانلىقىنى ئاڭلاپ، ئۇلارنىڭ
مائارىپنى قوللاش، مائارىپقا ئەھمىيەت بېرىش روھىنى
ماختىدى. كۈن چۈشتىن قىيىلغان مەزگىلدە يېزا مەسئۇللىرى
ھاكىمنىڭ قورسىقى ئاچقانلىقىنى مۆلچەرلەپ تۇرۇپ، چۈشلۈك
تاماقنىڭ تەييار بولغانلىقىنى ئېيتتى.

— چۈشلۈك تاماقنى نەدە يەيمىز؟ — سورىدى ھاكىم.
— تاماقنى يېزىلىق ھۆكۈمەتتە تەييارلاشنى
ئورۇنلاشتۇرۇپتىكەنمىز، — دېدى يېزا باشلىقى.
— چۈشلۈك تاماقتىن كېيىنمۇ يەنە باشقا كەنتلەردىكى
باشلانغۇچ مەكتەپلەرنى كۆرۈش پىلانىم بار ئىدى، — دېدى
ھاكىم سەل ئىككىلىنىپ، — ھازىر يېزىلىق ھۆكۈمەتكە قايتىپ
تاماق يەيمىز دېسەك، كەينىمىزگە يېنىپ بېرىپ تاماق يەپ
بولغۇچە كۈن كەچ بولۇپ كېتىدۇ. قورساق تويغۇدەك بىرنەرسە
تاپامسىلەر، مۇشۇ يەردىلا غىزالىنىلى.

هاكىمنىڭ بۇ تەكلىپى يېزا مەسئۇللىرىنىڭ بىردىنلا پېيىنى سىرقىرىتىۋەتتى. ئۇلارنىڭ چۈشلۈك تاماقنى ۋاقىتنى ئۆتكۈزۈپ تەييار قىلىشمۇ، تاماق ئورنىنى يېزىلىق ھۆكۈمەت قورۇسىغا ئورۇنلاشتۇرۇشمۇ ھاكىمنىڭ چۈشتىن كېيىنكى ۋاقىتنى تاماققا جەلپ قىلىپ، باشقا كەنتلەردىكى مەكتەپلەرگە بېرىشنى توسۇش ئۈچۈن قوللانغان چارە ئىدى. شۇڭلاشقا، ئۇلار ناھىيەدىكى رېستورانلارنىڭ ئاشپەزلىرىنى، ناھىيەلىك ناخشا - ئۇسسۇل ئۆمىكىنىڭ داڭلىق سازەندە، ناخشىچى، ئۇسسۇلچىلىرىنى ئاللىقاچان يېزا بازىرىغا ئەكىلىپ بولغانىدى. — دېھقانلارنىڭ ئۆيىدە قورساققا يېگۈدەك تۈزۈك بىر نەرسە يوق. ئەڭ ياخشىسى، يېزىغا قايتقىنىمىز تۈزۈك، ھاكىم، — دېدى يېزا مەسئۇللىرى تەڭلا چۇرقىرىشىپ.

— دېھقانلارنىڭ ئۆيلىرىدە يېگۈدەك بىر نەرسە يوق دەمىسلەر؟ — دېدى ھاكىم ئەجەبلىنىپ.

— ياق، ياق، ئۇنداق ئەمەس، — دېدى يېزا باشلىقى ھەم ھودۇققان، ھەم تېرىككەن ھالدا، — سىلنى لايىقلىرىدا غىزالاندۇرمىساق قانداق بولىدۇ، ھاكىم.

— ھە، شۇ گەپىمدى، — دېدى ھاكىم پەرۋاسزلىق بىلەن، — مېنىڭ گۆشلۈك غىزا بىلەن ئانچە خۇشۇم يوق. قېتىق بىلەن زاغرا بولسىلا بولدى. مۇنداق قىلايلى بولمىسا، — ھاكىم يېزا باشلىقىغا قاراپ بىر ئىشنى ئېسىگە ئالغاندەك سەل ئويلىنىۋالدى، — سىلى قۇمقىساردىكى بىر باغنى بەك داڭلاۋاتاتتىلىغۇ. مېنىڭمۇ قۇملۇقنىڭ ئېتىكىدىكى ئاشۇ باغلارنى بىر كۆرگۈم بار ئىدى. ھەممەيلەن شۇ يەرگە بېرىپ باغ سەيلىسى قىلغاچ غىزالانمايلىمۇ؟ بىرەر ۋاغ تاماقنىڭ ئورنىغا يەل - يېمىش يېسەكمۇ ھېساب.

ھاكىمنىڭ بۇ تەكلىپى باھالاش ئۆمىكىدىكى خېلى كۆپ كىشىنىڭ قوللىشىغا ئېرىشتى. چۈنكى، ئۇلار بۇ باغنىڭ داڭقىنى خېلىدىن بېرى ئاڭلاپ كەلگەن بولسىمۇ كۆرۈش

پۇرسىتىگە ئېرىشەلمىگەندى. شۇڭلاشقا، ئۇلار بىردىنلا قىزىقىپ قېلىشتى. يېزا مەسئۇللىرى ئامالسىز قالدى.

زاكىر بوۋاينىڭ بېغىنىڭ ئوتتۇرىسىدىكى كىگىز، گىلەم ۋە كۆرپە سېلىپ راسلانغان كەڭرى سورۇنغا ھاكىم قاتارلىق باھالاش ئۆمىكى باشلاندى. سورۇننىڭ ئوتتۇرىسىغا سېلىنغان يوغان داستىخانغا قېتىق - قايماق، نان - توقاچ، ھەرخىل ھۆل - قۇرۇق يەل - يېمىشلەر، قوغۇن - تاۋۇزلار، تۈرلۈك تاتلىق - تۇرۇملار، پىۋا، ھەرخىل قەلەي قۇتىلىق سوغۇق ئىچىملىكلەر تىزىلغانىدى.

— نېمانچە جوۋاپ كەتتىڭلار؟ يەل - يېمىش، زاغرا، قېتىقلا بولسا بولاتتىغۇ؟ — ھاكىمنىڭ بۇ سۆزىدىن داستىخاندىكى ھەشەمەتتىن رەنجىگەنلىكىنى ياكى مەمنۇن بولغانلىقىنى بىلگىلى بولمايتتى. چىرايى ئىپادىسىزلا ئىدى.

— تۈيۈقسىز بولۇپ قالغاچقا لايىقلىرىدا ئالدىلىرىغا چىقالماي قالدۇق، ھاكىم، — دېدى تۆمۈراخۇن شۇجى خۇشامەتگۈيلىق بىلەن ھىجىيىپ، — تاپقىنى گۈل كەلتۈرەر، تاپالمىغىنى بىر باش پىياز، دەپتىكەن. يۇرتىمىز جاڭگال يۇرت، ئەيىبىگە بۇيرۇمىغايلار.

— ھازىر شەھەر بىلەن يېزىلارنىڭ راستلا پەرقى قالمىغىلى تۇرۇپتۇ، — دېدى باھالاش ئۆمىكىدىكى يوغان قورساق بىرەيلەن قەلەي قۇتىلىق ئىچىملىكتىن بىر يۇتۇم ئۈتلىغاندىن كېيىن سۆز باشلاپ، — شەھەردە بار سوغۇق ئىچىملىكلەرنىڭ ھەممىسى قۇمقىساردەك مۇشۇنداق چەت، جاڭگالدىنمۇ تېپىلغاندىكىن...

— توڭلاتقۇغا سېلىپ قويغاندەك مۇزدەك تۇرۇپتۇ دېسەلە تېخى، — دېدى باھالاش ئۆمىكىدىكى يەنە بىر ئەمەلدار سېمىزنىڭ گېپىنى قۇۋۋەتلەپ.

— توڭلاتقۇ بار، لېكىن زە قۇمقىسارنىڭ توكىنىڭ تازا تايىنى يوق. بۇ ئىچىملىكلەرنى مۇزنىڭ ئارىسىغا سېلىپ قويغان، — تۆمۈراخۇن شۇجى يېزا باشلىقىنىڭ شەرەتلىگىنىنى

كۆرۈپ دەرھال گېپىنى توختاتتى - دە، مېھمانلارنى داستىخانغا تەكلىپ قىلىپ قويۇپ، پايپاسلىغىنىچە يېزا باشلىقىنىڭ قېشىغا كېلىپ چۆكتى. يېزا باشلىقى ئۇنىڭ قۇلىقىغا پىچىرلىدى.

— ھەممە تەييارلىقنىڭلار شۇمۇ ياكى باشقا ئىشمۇ بارمۇ؟
تۆمۈراخۇن ئاغزىنى يېزا باشلىقىنىڭ قۇلىقىغا ئەكەلىپ پىچىرلىدى:

— خاتىرجەم بولسىلا، شاڭجاڭ، باشقا تەييارلىقلىرىمىزمۇ بار. ھاكىمنى ئالدىراپ قالدۇ دەپ ئالتە ئايلىق بولغان پاقلاندىن تۆتنى سويغان. گۆشى بىر قاينىسىلا پىشىدۇ. ھېلىغىچە تەييار بولۇپ بولدىغۇ دەيمەن.

— ئاران شۇلمۇ؟

— ھە، يەنە تېخى كاۋاپ قىلىۋاتىدۇ.

— ياخشىراق ھاراقلىرىڭلار يوقمۇ؟

— ھاراققۇ بار، نوچىسىدىن دەپسەلە تېخى. لېكىن، ھاكىم ئىچكىلى ئۇنارمۇ؟

— ھاكىمنىڭ ئىچىش - ئىچمەسلىكى سىلىگە باغلىق، — دېدى يېزا باشلىقى قاپقىنى تۈرۈپ، — ئىككى ئېغىز چىرايلىق گەپ بىلەن بىر ئىش قىلماستىلە، ئاۋۋال ھاراقنى داستىخانغا ئەكەلىڭلا، قالغىنىغا بىزمۇ ھە - ھۇ دېيىشىپ بېرىمىز، — يېزا باشلىقى تۆمۈراخۇننى بىر چەتكىرەك تارتىپ يەنە پىچىرلىدى، — گۆش - كاۋاپلارنى ئالدىرىمايراق ئېلىپ كېلىڭلا، ھاكىمنى بۈگۈن كەچكىچە قۇمقىساردا ھايال قىلمىساق بولمايدۇ. مەقسىتىمنى چۈشەنگەنسەلە. شوپۇرۇمنى يېزىلىق ھۆكۈمەتتە تەييارلاپ قويغان نەرسىلەرنى، ناخشىچى، سازەندىلەرنى ئېلىپ كېلىشكە ئەۋەتتىم. بىردەمنىڭ ئىچىدە شەھەردىكى رېستورانلاردىن قېلىشمىغۇدەك قورۇما - زاكۇسكىلارمۇ تەييار بولىدۇ.

بىر چىنە قېتىققا بىر زاغرىنى چىلاپ يەۋالغان ھاكىم

داستخانغا كەلتۈرۈلگەن پاققان گۆشى، كاۋاپلارغا ئانچە ئىشتىھاسىزلا قول ئۇزارتتى. يېزىلىق پارتىكوم شۇجىسى ئالايتەن تاللاپ ئۇزارتقان قارا گۆشنى قورسىقىم تويۇپ كەتتى دەپ ئالغىلى ئۈنىمىدى. يېزا باشلىقى مەخسۇس بۆرەكتە قىلىنغان ئون زىخچە كاۋاپنى تەخسىگە ئېلىپ ھاكىمنىڭ ئالدىغا قويۇپ قويۇۋىدى، ھاكىمنىڭ غۇرۇزىدە قاپقى تۈرۈلۈپ قالدى.

— مەن دېگەن ئادەم، ئادەم دېگەن گۆش يېمىسىمۇ ھايات كەچۈرەلەيدۇ. مېنى ساپلا گۆش يەيدىغان بۆرە، يىلپىزلارغا ئوخشىتىپ قالدىڭلارمۇ قانداق؟ — دېدى ھاكىم ئالدىدىكى كاۋاپ قويۇلغان تەخسىنى نېرىغا سۈرۈپ قويۇپ.

يېزا باشلىقى ئوڭايسىزلىنىپ ھىجايىدى ۋە بۇيرۇق كۈتۈپ تۇرغان تۆمۈراخۇن شۇجىغا كۆز ئىشارىتى قىلدى. تۆمۈراخۇن دەرھال بىر پەتنۇسقا ئىككى بوتۇلكا ماۋتەي ھاراقىنى سېلىپ ھاكىمنىڭ ئالدىغا قويدى.

— تېخى باھالاشنى تۈگەتمەي تۇرۇپ ھاراق ئىچسەك قانداق بولىدۇ؟ — دېدى ھاكىم ھاراق قويۇلغان پەتنۇسنى نېرى سۈرۈپ قويۇپ.

— مەست بولۇپ كەتكۈدەك چىق ھاراقمۇ ئەمەس. قۇمقىسارلىقلارنىڭ كۆڭلى يەردە قالمىسۇن. بىرەر رومكىدىن ئېغىز تېگىپ بەرسىلە، ھاكىم، — دېدى يېزا باشلىقى يېلىنغان ھالدا.

— شۇنداق قىلىسلا، بىزنىڭ كۆڭلىمىزنى قايتۇرمىسلا، — دېدى يېزىلىق پارتىكوم شۇجىسىمۇ.

ماۋتەي ھاراقىنى كۆرۈپ باھالاش ئۆمىكىدىكى كادىرلارنىڭ كىچىك تىللىرى لىپىلداپ كەتتى.

— ساھىبخانىنىڭ كۆڭلى يەردە قالمىسۇن. بىرەر رومكىدىن ئىچسەك ئىچىلىپلا. ئۇنىڭ ئۈستىگە سىلەننىڭ بۇ يۇرتقا تۇنجى چىقىشلىرى، — دېدى باياتىن بېرى جىم ئولتۇرغان ناھىيەنىڭ

مائارىپقا مەسئۇل پېشقەدەم مۇئاۋىن ھاكىمى سالا قىلىپ.
— شۇنداق قىلايلى، ساھىبخانىنىڭ كۆڭلى ئەمەسمۇ، —
دېيىشتى باشقىلارمۇ. ياش ھاكىم بايا پېشقەدەم مۇئاۋىن
ھاكىمنىڭ چۈشۈك تاماقنى يېزىلىق ھۆكۈمەتكە كېتىپ يەيلى
دېگەن تەكلىپىنى ئاڭلىمىغان بولۇپ تۇرۇۋالغانىدى. شۇڭلاشقا،
ھازىر پېشقەدەم مۇئاۋىن ھاكىمنىڭ كۆڭلىنى ئايدىمۇ قانداق،
ھاراقنى قەتئىي رەت قىلالىدى.

— بوپتۇ ئەمىسە، بىر رومكىدىن ئارتۇق ئىچىشكە رۇخسەت
يوق، — دېدى ھاكىم بوتۇلكىنىڭ ئاغزىنى ئاچقاچ.

ھاراق بوتۇلكىسى ھاكىمنىڭ قولىغا چىقىشى بىلەنلا يېزىلىق
پارتكوم شۇجىسى بىلەن يېزا باشلىقىنىڭ چىرايىدا
خاتىرجەملىك جىلۋىلەندى. ھاراق بوتۇلكىسىنىڭ ئاغزى
ئېچىلغانىكەن، ئەمدى ھاكىمنىڭ باشقا مەكتەپلەرنى تەكشۈرۈپ
دېيىشى قۇرۇق گەپ. ئەمدى شۇ ئولتۇرغانچە ئەلياتقۇ بىلەن
بوتۇلكىنىڭ تۈۋىدىن قوپالسا چوڭ ئىش. ھاراق دېگەن شۇنداق
نەرسە، ھەممە ئادەم دەسلەپتە بىر رومكىدىن ئىچەيلى دېيىشىدۇ.
لېكىن، سورۇن ئاخىرلاشقاندا قانچە بوتۇلكا ھاراق
ئىچىلگەنلىكىنى ساھىبخانىدىن باشقا ئادەم بىلمەيلا قالىدۇ.
خېلى مەن - مەن دېگەن ئادەمنىڭمۇ ھاراق سورۇنىدىن بىر
رومكىلا ئىچىپ قويۇپ كېتىمەن دېيىشى قۇرۇق گەپ.
ئىچمىسەڭ ياخشى. بىر رومكا ئىچىپلا قويساڭ ئۆلپەتلىرىڭ
ئاخىرىغىچە ئىچۈرمەي قويمايدۇ. ھاراق سورۇنىنىڭ سۈلھى -
سالاسى پولاتتەك ئىرادىنىمۇ ئېگىۋېتىدۇ. شۇڭا، ھاراقكەش
سالغا بوش، دېگەن گەپ بىكارغا چىقمىغان. ھاكىم ئىككى
بوتۇلكا ھاراقنى قويۇپ بولۇشى ھامان ساھىبخانا يەنە ئىككى
بوتۇلكا ھاراقنى ئەمدى سىلىنىڭ قولىرىدىن بىر رومكىدىن
ئىچەيلى، دەپ مائارىپقا مەسئۇل مۇئاۋىن ھاكىمنىڭ ئالدىغا
قويۇشى كېرەك. ئۇنىڭدىن كېيىن يەنە ئىككى بوتۇلكا ھاراقنى
مائارىپ ئىدارىسىنىڭ باشلىقىنىڭ ئالدىغا قويۇشى كېرەك.

ئۇنىڭدىن كېيىن يېزىلىق پارتكوم شۇجىسى، يېزا باشلىقىمۇ ئىككى بوتۇلكىدىن ھاراق قويدۇ. بۇ سورۇننىڭ ئاساسلىق ساھىبخانى تۆمۈراخۇن شۇجى بولغانلىقى ئۈچۈن ئۇمۇ ئىككى بوتۇلكا ھاراق قۇيۇشى كېرەك تېخى. ئون - ئون ئىككى بوتۇلكا ھاراق بىلەن سورۇندىكىلەر ئوبدانلا كەيپ بولىدۇ. ئۇنىڭغىچە كۈنمۇ كەچ بولىدۇ. ناھىيەلىك ناخشا - ئۇسسۇل ئۆمىكىدىن تەكلىپ قىلىنغان سازەندە، ناخشىچى، ئۇسسۇلچىلار كارامىتىنى كۆرسىتىشىدۇ. ھاكىم خۇش كەيپ ئولتۇرۇپ بايئاۋات يېزىسىنىڭ مائارىپ خىزمىتىنى تەكشۈرۈش ئەھۋالىدىن قىسقىچە خۇلاسە چىقىرىپ، يېزا مائارىپ خىزمىتىگە يۇقىرى باھا بېرىدۇ. يېزىلىق پارتكوم شۇجىسىنى، يېزا باشلىقىنى ماختايدۇ. تۇن تەڭ بولغاندا سورۇننى تۈگىتىپ شەھەرگە قاراپ ماڭىدۇ. ساھىبخانلار ھاكىمنى يولغا سېلىۋېتىپ داستاندىكى ئاشقان - تاشقانلار بىلەن تالڭ ئاتقۇچە بەزمە قىلىشىدۇ...

ھاكىم ئىككى بوتۇلكا ماۋتەي ھاراقىنى بىردەمدىلا قۇيۇپ تۈگەتتى. ئەڭ ئاخىرقى رومكا ئىچىلىپ بولۇشى ھامانلا تۆمۈراخۇن يېزا باشلىقىنىڭ ئۆگەتكىنى بويىچە يەنە ئىككى بوتۇلكا ماۋتەينى مائارىپقا مەسئۇل پېشقەدەم مۇئاۋىن ھاكىمنىڭ ئالدىغا قۇمقىسارلىقلارنىڭ كۆڭلى، دەپ قويدى. مۇئاۋىن ھاكىم تۈزۈت قىلىپ ئولتۇرمىدى. ياش ھاكىم مۇئاۋىن ھاكىمنىڭ كۆڭلىنى ئاياپ لام - جىم دېمىدى، ھاراق مۇئاۋىن ھاكىمنىڭ قولى بىلەن يەنە ئايلىنىشقا باشلىدى.

بۇ يۇرتنىڭ ھاراق سورۇنىنىڭ قائىدىسى ئاشۇنداق. سورۇننىڭ ساقىيلىقىنى ئەڭ ھۆرمەتلىك كىشىلەر قىلىپ بېرىدۇ. ساقىيلىق - ھوقۇق - ئابروينىڭ بەلگىسى ھېسابلىنىدۇ. سورۇندا كېكىرگىچە ھاراق ئىچكىنى بىلەن بىرەر بوتۇلكا ھاراققا ساقىيلىق قىلالماي كۆڭلى رەنجىپ قالدىغانلارمۇ تېپىلىدۇ. ئەلۋەتتە، ھاكىملار ئولتۇرغان سورۇندا ئىككى بوتۇلكا ماۋتەي ھاراققا ساقىيلىق قىلىشنىڭ ئۆزىمۇ

كارامەت چوڭ شەرەپ — ئابرۇي — دە. ھاراقنىڭ ئىچىلىشىگە
ئەگىشىپ ئۇششاق پاراڭلارمۇ ئاۋۇشقا باشلىدى. مېھمانلار بايئاۋات
يېزا مائارىپ خىزمىتىنىڭ مۇۋەپپەقىيەتلىرىنى ئاغزى — ئاغزىغا
تەگمەي ماختاشقا باشلىدى.

— بايئاۋات يېزىلىق پارتكوم، ھۆكۈمەت مائارىپقا ھەقىقەتەن
كۆڭۈل بۆلۈپتۇ.

— ئەگەر ناھىيەمىزدىكى ھەممە يېزا بايئاۋات يېزىسىغا
ئوخشاش مائارىپنى قوللىغان، مائارىپقا ئەھمىيەت بەرگەن
بولسا...

— ئۇ چاغدا ناھىيەمىزنىڭ مائارىپ خىزمىتى
مۆلچەرلىگۈسىز تەرەققىياتلارغا ئېرىشكەن بولاتتى.
— ناھىيەمىزنىڭ بېيىش، ھاللىق سەۋىيەگە يېتىش قەدىمى
تېزلەشكەن بولاتتى.

— بايئاۋات يېزىسىنىڭ مائارىپنى ھەقىقەتەن پۈتكۈل
ناھىيەمىزگە ئۈلگە قىلىشقا ئەرزىيدىكەن.
يېزا باشلىقىمۇ ھاراق رومكىسىنى قولىغا ئېلىپ تۇرۇپ سۆز
باشلىدى.

— بىز بىرنەچچە يىلدىن بېرى يېزىمىزنىڭ مائارىپ
خىزمىتىنى ئەڭ نۇقتىلىق خىزمەتلەر قاتارىدا چىڭ تۇتۇپ
ئىشلىدۇق. يېزىمىز تەۋەسىدىكى ھەممە كەنتتە مەكتەپ بار.
گاھىدا دائىرىسى چوڭ، ئاھالىلەر تارقىلىپ ئولتۇراقلاشقان
كەنتلەردە ئىككىدىن مەكتەپ بار...

— مۇشۇ قۇمقىسار كەنتىمىزدىمۇ ئىلگىرى مەكتەپ يوق
ئىدى، — دەپ گەپ باشلىدى تۆمۈراخۇن شۇجى يېزا باشلىقىنىڭ
گېپىنىڭ ئايىغىنى تارتىۋېلىپ، — كەنتىمىزنىڭ بالىلىرى
قوشنا كەنتلەردىكى مەكتەپكە بېرىپ ئوقۇيتتى. ئۆي بىلەن
مەكتەپنىڭ ئارىلىقى يىراق، يول قۇملۇق بولغاچقا، بالىلار تۈزۈك
ئوقۇيالماي قارىتۇرۇك بولۇپ قالغانىدى. پارتكوم شۇجىسى بىلەن
يېزا باشلىقىنىڭ يۈكسەك دەرىجىدە كۆڭۈل بۆلۈشى ۋە دانا

رەھبەرلىكىدە كەنتىمىزدىمۇ بىر باشلانغۇچ مەكتەپ قۇرۇلدى.
تۆمۈراخۇن شۇجى يېزا باشلىقىنىڭ قىلغان ئىمى -
ئىشارەتلىرىنىڭ مەنىسىگە چۈشەنمەي قۇمقىسار باشلانغۇچ
مەكتىپىنى، يېزا مەسئۇللىرىنى ئاغزى - ئاغزىغا تەگمەي
ماختاشقا باشلىدى.

تۆمۈراخۇننىڭ گېپىنى ئاڭلاپ ھاكىمنىڭ خۇشاللىقى ۋە
قۇمقىسارلىقلارغا بولغان قايىللىقى ھەسسىلەپ ئاشتى.

— مەن تېخى قۇمقىسارنىڭ باغلىرىنى، قۇملۇقنى تىزگىنلەپ
ئەھيا قىلغان يېشىللىقنى بىر مۆجىزە ئىكەن دەپتىكەنمەن.
مۇشۇنداق بىر چەت - ياقا يۇرتتا خەلقنىڭ دىلىغا چىراغ
ياقىدىغان مۇكەممەل بىر مەكتەپ سالغان بولساڭلار بۇمۇ يەنە
بىر مۆجىزە ئىكەن. مەن مۇشۇ پۇرسەتتىن پايدىلىنىپ،
مەكتەپنىڭ ئوقۇتقۇچى، ئوقۇغۇچىلىرى بىلەن بىر كۆرۈشۈپ
قوياي.

يېزا باشلىقى ئەنسىرىگەن ئىش ئاخىر يۈز بەردى.
ھودۇققىنىدىن يېزا باشلىقىنىڭ ئۆپكەسى ئاغزىغا كەپلەشتى،
دېمى كېسىلىپ، بىرنەچچە دەقىقە تىلى گەپكە كەلمىدى. مەدەت
تىلىگەندەك كۆزلىرى يېزىلىق پارتكوم شۇجىسىغا تىكىلدى.

— ئەمدى قىزىغىلى تۇرغاندا سىلى سورۇننى تاشلاپ
كەتسىلە قانداق بولىدۇ، ھاكىم؟ — دېدى يېزىلىق پارتكوم
شۇجىسى ھاكىمنىڭ رايسىنى ياندۇرۇشقا تىرىشىپ، — ئاۋۋال
بىر ئاز ئولتۇرۇپ بەرسىلە. مەكتەپكە ھەممەيلەن بىللە بارايلى.

— شۇنداق قىلسىلا، ھاكىم، — دېدى يېزا باشلىقىمۇ دەرھال
گەپنى ئۇلاپ، — سىلەنىڭ خىزمەتلىرى بەك ئالدىراش، ئۆزلىرى
بىلەن مۇشۇنداق بىرەر - يېرىمدەم ھال - مۇڭ بولۇپ
ئولتۇرغۇدەك پۇرسەتنىڭ كەلمىكى تەس. يۈزىمىزنى قىلىپ
بىردەم ئولتۇرۇپ بەرسىلە. سىلى خىزمەت قىلىمەن دېسىلە
قالغانلار قانداق خاتىرجەم ئولتۇرالايدۇ؟

— مېنىڭچە، يېزا تەۋەسىدىكى بىرقانچە مەكتەپنى ئۆز

كۆزىمىز بىلەن كۆرۈپ تەكشۈردۇق، — دېدى مائارىپقا مەسئۇل پېشقەدەم مۇئاۋىن ھاكىم يېزا باشلىقىغا بولۇشۇپ سالا قىلىپ، — قۇمقىسار باشلانغۇچ مەكتىپىنىڭ ئەھۋالىنى تۆمۈراخۇن شۇجى ئەينەن دوكلات قىلدى. بېرىپ كۆرسەكمۇ يەنە شۇ. ئۇنىڭدىن كۆرە يېزا مەسئۇللىرىنىڭ ئاغزىدىن دوكلاتنى ئاڭلىغاچ ھاراقىمىزنى ئىچمەيلىمۇ. ئولتۇرۇۋېرىپ پۇت — قوللىرىمىز قولىشىپ كەتكەن بولسا، بىرەر — يېرىمدەم باغ سەيلىسى قىلساقمۇ ھېساب.

— مېنىڭ مەقسىتىمنى سىلەر چۈشەنمەپسىلەر، — دېدى ھاكىم ئورنىدىن تۇرۇۋېتىپ، — بىز ناھىيەمىزنىڭ ئاساسىي قاتلام يېزا خىزمىتىنى تەكشۈرىمىز دەپ كەلدۇق. شۇڭا، مۇشۇنداق شارائىتى ناچار يەردىكى مەكتەپتە ئىشلەۋاتقان ئوقۇتقۇچىلار بىلەن كۆرۈشۈپ ھال — ئەھۋال سوراپ قويىمىساق قانداق بولىدۇ؟ سورۇن بۇزۇلۇپ كەتمىسۇن دېسەڭلار، سىلەر قوزغالماڭلار، مەن بېرىپ كۆرۈشۈپ كېلەي.

يېزا باشلىقى گۇناھكارلارچە شۈمشىيىپ تۇرغان تۆمۈراخۇنغا قەھرى بىلەن بىرنى ئالايدى — دە، خۇددى پېيى قىرقىلىپ كەتكەندەك ئورنىدا لەسىسىدە ئولتۇرۇپ قالدى. قولىدىكى ھاراق رومكىسى يەرگە چۈشۈپ كەتتى.

9

بىر ھەپتىدەك تىمتاسلىققا چۆمگەن قۇمقىسارنى ناھىيە ۋە يېزا بازىرىدىن ئۇچۇپ كەلگەن مىش — مىش پاراڭلار قايتىدىن جانلاندۇرۇۋەتتى. ھاكىمنىڭ قۇمقىسار باشلانغۇچ مەكتىپىگە بارغانلىقى، ئاماننىسا خانىم بىلەن كۆرۈشكەنلىكى ئاشۇ پاراڭلارنىڭ ئاساسلىق مەركىزى ئىدى. قۇمقىسارلىقلار ئاڭلىغان ھەرخىل مىش — مىش پاراڭلىرىنى بىر — بىرىگە يەتكۈزۈشكە ئالدىرىشتى.

— قۇمقىسارغا سېلىپ بېرىدىغان مەكتەپنىڭ پۇلىغا يېزا باشلىقى پىكاپ سېتىۋالغانىكەن.

— يالغۇز ئۇلا ئەمەس، پۈتكۈل يېزا تەۋەسىدىكى قايتا سېلىشقا تېگىشلىك مەكتەپلەرنىڭ پۇلىغا شۇجى بىلەن شاڭجاڭ ئىككى دانە پىكاپ سېتىۋالغانىكەن.

— ئۆتكەندە بۇ ئىشلارنى ھاكىمغا ئاماننىسا خانىم دەپ قويۇپتۇ.

— ئاماننىسا خانىم دېمەپتۇ، ھاكىم قۇمقىسار باشلانغۇچ مەكتىپىنى كۆرگەندىن كېيىن شاڭجاڭ بىلەن شۇجىنى مېنى ئالدىسىلەر دەپ قاتتىق تەنقىدلەپتۇ.

— ھاكىم ناھىيەدىن تەكشۈرگىلى كادىر چىقارتىپتىكەن. ناھىيەدىن چىققان كادىرلار تەكشۈرۈپ شاڭجاڭ بىلەن شۇجىنىڭ ماشىنا سېتىۋالغان ئىشىنى ئېنىقلاپتۇ.

— ھاكىم شاڭجاڭ بىلەن شۇجىنىڭ ۋەزىپىسىنى ئېلىپ تاشلىماقچى بولۇپتۇ.

— ۋەزىپىسىنى ئەمەس، ھوقۇقىنى ئېلىپ تاشلىماقچى بولۇپتۇ.

— ھوقۇق بىلەن ۋەزىپە ئىككىسى بىر گەپ، تۇغقاننىم.
— ئىشقىلىپ، شۇنداقراق بىر ئىش قىلماقچى بولمىدىكەن، مائارىپقا مەسئۇل پېشقەدەم مۇئاۋىن ھاكىم نەسىھەت قىلىپ توسۇپ قويۇپتىمىش.

— مۇشۇ ئىشنى دەپ ھاكىم بىلەن پېشقەدەم مۇئاۋىن ھاكىم ئورۇشۇپ قاپتىمىش.

— ناھىيەلىك پارتكوم شۇجىسىنىڭ ئالدىنقىچە بېرىپتىمىش.
— پېشقەدەم ھاكىم مۇئاۋىن بولغان بىلەن يىلتىزى چوڭقۇر، ھاكىم بولغان تارىخىمۇ ئۇزاق ئىكەن، پارتكوم شۇجىسى ئۇنىڭ گېپىنى يىرالماپتىمىش.

— يېزىغا سېتىۋالغان ئىككى دانە پىكاپنى ئاشۇ پېشقەدەم مۇئاۋىن ھاكىمنىڭ ئوغلى ئىچكىرىدىن سېتىۋېلىپ ئەكەپتۇ.

بېرىپتىمىش.

— نەپ تەگمىسە قىلامدۇ ئۇنداق ئىشنى.

— يېزا باشلىقى تۆمۈراخۇن شۇجىنى ھاكىم كەتكەندىن كېيىن قاتتىق تىللاپتىمىش.

— تىللىماپتۇ. ھاكىمنىڭ ئالدىدا ئاقساقاللىق قىلغان ئاغزىڭ مۇشۇمۇ دەپ شاپىلاق بىلەن نەچچىنى سالغانمىش.

— تۆمۈراخۇن شۇجىنى شۇجىلىقتىن قالدۇرۇۋەتكۈدەك.

— ئاماننىسا خانىم ھاكىمغا تۆمۈراخۇن شۇجىنى چېقىشتۇرۇپتىمىش.

— ئۆزى مۇشتۇمدەك قىز بالا بولغىنى بىلەن ئوغۇل بالىدەك يۈرىكى بار ئىكەن جۇمۇ كاساپەتنىڭ.

— ئۈرۈمچىدەك چوڭ شەھەردە ئوقۇغاندىكىن شۇنداق بولىدۇ - دە.

— ئوقۇغان ئادەم دېگەن باشلىقتىن قورقۇپ قالمايدۇ.

— ھاكىم قۇمقىسارغا مەكتەپ سېلىپ بېرىشكە مەخسۇس پۇل تەستىقلاپتىمىش.

— ئابدۇنەبى مۇئەللىمنى رەسمىيلەشتۈرۈشكە ئىشتات ھەل قىلىپ بېرىدىغان بوپتىمىش.

بىراق، بۇ مىش - مىش پاراڭلارمۇ بىر - ئىككى ھەپتىدىن كېيىن ئۆزلۈكىدىن غايىب بولۇپ كەتتى. چۈنكى، يېزا باشلىقى

بىلەن يېزىلىق پارتكوم شۇجىسىمۇ تېخى ئورنىدىن سىدىرلىمىغانىدى. چاشقانداك ئىنىغا بېكىنىۋالغان تۆمۈراخۇن

شۇجىمۇ ئانچە - مۇنچە تالا - تۈزگە چىقىدىغان، ئېتىز باشلىرىدا يەنە گۈر - گۈر توۋلايدىغان بولۇۋالدى. ئەمما،

ئاماننىسا بىلەن ئابدۇنەبىنى كۆرسە خۇشامەتگۈيلىق بىلەن ھىجىياتتى. ئالاھىدە يېقىنچىلىق قىلىپ ئەھۋال سورايتتى.

مەكتەپنى ئەتىيازلىققا كەتتىن مەبلەغ چىقىرىپ، خىش بىلەن سېلىپ بېرىدىغانلىقى ھەققىدە ۋەدە بېرەتتى.

ئاماننىسا شەھەرگە يۆتكىلىپ كېتىش خىيالىدىن پۈتۈنلەي

ۋاز كەچتى. ئۇ مۇئاۋىن ئىدارە باشلىقىنىڭ ئىشخانىسىدىن يېنىپ چىقىپ، قۇمقىسارغا قايتىپ كەلگەندىن كېيىن ئەسقەرگە: «مېنى شەھەرگە يۆتكەيمەن دەپ ئاۋارە بولما. مەن بىلەن توي قىلىش نىيىتىڭ بولسا ئۆزۈڭ قۇمقىسارغا يۆتكىلىپ كەل. مەن ئەمدى قۇمقىساردىن ھېچ يەرگە بارمايمەن» دەپ قىسقىلا خەت يېزىۋەتتى. شۇنىڭدىن كېيىن ئېغىر بىر يۈكتىن قۇتۇلغاندەك خېلىلا يەڭگىلەپ قالدى. ئۇ مۇمكىن بولمايدىغان ئىشلارغا ئارتۇقچە يېپىشىۋالماي، رېئاللىققا تەن بېرىپ ياشاشنىڭ ئادەمگە باشقىچە روھىي ئازادلىك بېغىشلايدىغانلىقىنى تۇنجى قېتىم ھېس قىلدى. شۇڭلاشقا، ئۆتكەندە ھاكىم بىلەن كۆرۈشكەندىمۇ ھۆكۈمەت مەكتەپ شارائىتىنى ياخشىلاپ بەرسە، ئۆزىنىڭ قۇمقىساردا بىر ئۆمۈر ئىشلەيدىغانلىقى ھەققىدە قىلچە ئىككىلەنمەيلا ۋەدە بەردى. ۋۇجۇدىدىكى روھىي بېسىمىمۇ يوقالدى. پەقەت ئۆمۈرلۈك ئىشنى ئويلىسىلا ئازراق غەمگە چۆكەتتى. مۇشۇنداق ۋاقىتلاردا نېمە ئۈچۈندۈر كۆك تاماكنى گېزىت قەغىزىگە بارماقتەك قىلىپ ئوراپ، پۇرقرىتىپ چېكىپ ئولتۇرغان ئابدۇنەبىنىڭ قېشىغا كېلىپ ئۇزۇنراق ئولتۇرغۇسى كېلەتتى. يىگىتنىڭ ۋۇجۇدىدىن تارقالغان ئاچچىق تاماكا، قاڭشىق تەر ھىدىدىن ھۇزۇرلىنىپ شېرىن خىياللارغا پاتاتتى. لېكىن، ئابدۇنەبى قۇمقىسار يىگىتلىرىنىڭ تەبىئىتىگە يات ھالدا جىمىغۇر، ئەدەپلىك ئىدى.

يېقىندىن بېرى ئابدۇنەبى تېخىمۇ جىمىغۇر، تېرىككەك بولۇپ قالدى. يىگىتنىڭ بۇ خۇيى ئاماننىسانى ھەم ئويغا سالدى، ھەم قىزىقتۇردى.

— ئەجەب خىيالچان بولۇپ قالدۇڭغۇ، ئابدۇنەبى؟ — سورىدى ئاماننىسا تاماكىسىنىڭ ئوتى ئۆچۈپ قالغىنىنىمۇ تۇيماي ئولتۇرغان يىگىتنىڭ دولىسىغا شاپلاقلاپ.

ئابدۇنەبى چۆچۈپ بېشىنى كۆتۈردى — دە، ئاماننىساغا قاراپ زورىغا ھىجايىدى.

— مەكتەپتە بالىلار كۆرۈنمەيدىغۇ؟
 — نېكەم بالىلارنى قويۇۋەتكىلى، — دېدى ئاماننىسا شوخلۇق بىلەن كۈلۈپ، — يېقىندىن بېرى بىر قىسملا بولۇپ قالدىڭ، نېمە دەرد كەلدى ساڭا زادى؟
 — بولدى، دېگەننىڭ پايدىسى يوق.
 — پايدىسى بولمىسىمۇ دېگەنە. ھېچ بولمىسا يەڭگىلەپ قالسىەن. نېمە دەرد كەلدى زادى؟
 — نېمە دەرد كېلەتتى، خوتۇن دەردى شۇ، خوتۇن! — دېدى ئابدۇنەبى بىردىن تېرىكىپ.
 — ۋىيەي ماۋۇ قېلىننىڭ دېگەن گەپلىرىنى، — دېدى ئاماننىسا ۋىلىدە قىزىرىپ.
 ئابدۇنەبى پوسۇققىدە قىلىپ سالغان گېپىدىن خىجىل بولۇپ ئاستا يەرگە قارىۋالدى.
 — ئانام، كۈزلۈك يىغىننىمۇ يىغىشتۇرۇپ بولدۇق، ئەمدى تويۇڭنى قىلساق بولاتتى دەپ، نەچچە ۋاقىتتىن بېرى بېشىمنى ئوچاق ئېتىۋەتتى.
 — ياخشى گەپ ئىكەنغۇ بۇ، — دېدى ئاماننىسا يىگىتنىڭ چۈشەندۈرۈشلىرىنى ئاڭلاپ، بىر خىل ئوڭايىسىز ھالەتتە ئۆزىنى كۈلكىگە زورلاپ، — ئۇنداق بولسا ۋاقىتدا ئۆيلىنىۋال.
 — مېنىڭغۇ ھازىرلا ئۆيلەنگۈم بار، — دېدى ئابدۇنەبى دەرد تۆكۈپ، — قۇمقىساردا بىر دېمەتلىكلىرىمنىڭ ھەممىسىنىڭ بىر — ئىككىدىن بالىسى بولدى. لېكىن، خوتۇن ئېلىش دېگەن چارشەنبە بازاردىن ئېشەك ئالغاندەك ئاسان ئىش ئەمەس ئىكەن.
 — ئاناڭنىڭ كۆزلەپ قويغان يېرى بار ئوخشىمامدۇ؟
 — ئۇمۇ ناتەييار. ھازىرچە ئاغزىمغا قارايدىكەن. لايىقلىق بولسا دېگىن، سۆز سالغىلى بارىمەن، بولمىسا مېنىڭ تاپقىنىمغا ئۆيلىنىسەن، دەيدۇ.
 — لايىقلىق باردۇ؟

ئاماننىسا يىگىتتىن بۇ سوئالنى سوراش بىلەن تەڭ يۈرىكى

ئەنسز سېلىپ كەتتى. يىگىت بارمىقىدىكى ئوچۇپ قالغان تاماكنىڭ سەرەڭگە يېقىپ بىرنەچچىنى شورىۋالغاندىن كېيىن، تاماكنىڭ تۈتۈنىنى ۋۇجۇدىدىكى بارلىق دەرد - ھەسرەتلىرىنى قوشۇپ پۈۋلىگەندەك پۈۋلەپ چىقاردى - دە، ئاندىن جاۋاب بەردى.

— بار دېسەممۇ بولىدۇ.

يىگىتنىڭ بۇ جاۋابى ئاماننىسانىڭ يۈزىگە قامچا بولۇپ تەگدى. ۋۇجۇدىنى ئاچچىق بىر خىل غەشلىك قاپلىدى. بىرنەچچە دەققە سۈكۈتكە چۆمدى.

— ئۇنداقتا ياخشى ئىكەنغۇ، — دېدى ئاماننىسا غەشلىكتىن قۇتۇلۇشقا تىرىشىپ، — شۇنداق تۇرۇپ يەنە غەمگە چۆكۈپ كەتكىنىڭ نېمىسى؟

— يامان يېرى، مەن لايىقىم دەپ يۈرگەن ئۇ قىزنىڭ ھېچنېمىدىن خەۋىرى يوق، — دېدى ئابدۇنەبى گەدىنىڭىچە قىزارغان ھالدا.

ئاماننىسا يەڭگىل تىندى.

— كۆڭلۈڭنى ئىزھار قىلىپ باقمىدىڭمۇ؟

— مېنى ئۆزىگە لايىق كۆرمەسلىكىدىن ئەنسىرىدىم.

— توۋا دېگەنە. قۇمقىساردا ھەرقانداق بىر قىز سېنى رەت قىلمايدۇ.

يىگىتنىڭ ۋۇجۇدى سىلكىنىدى. ئەمما، كۆڭلىدە يەنىلا ئىشەنچسىزلىك بار ئىدى.

— بۇ سىزنىڭ قارىشىڭىز.

— ياق، ئىشەنگىن.

— راستمۇ؟

— خاتىرجەم بولۇپ يۈرەكلىك تەلەپ قويىۋەر. شۇ ۋاقىتتا

سۆزۈمنىڭ راستلىقىغا ئىشىنىسەن.

ئابدۇنەبى بوغۇزىغا كەپلەشكەن گەپلەرنى چوڭ غەيرەت بىلەن سىرتقا چىقاردى.

— ناۋادا ئۇ قىز سىز بولۇپ قالسىڭىزچۇ؟
ئاماننىسانىڭ كۆز ئالدىدا ۋاللىدە بىر چاقماق چاقتى. يۈرىكى
رىتىمىنى يوقىتىپ دۈپۈلدەپ كەتتى. يىگىتنىڭ چىرايىغا
لاپىدە قارىدى. يىگىتنىڭ سېرىق يۈزى خىجىللىقتىن
قىزىرىپ، بوزىرىپ كەتكەنىدى. ئاماننىسا يەرگە قاراپ ئاستا
شىۋىرلىدى.

— يوقىلاڭ سوئاللارنى سورىماي ئاۋۋال تەلەپ قويۇپ
باقامسەن، ئەخمەق.

بۇ قېتىم يىگىتنىڭ كۆز ئالدىدا ۋاللىدە چاقماق چېقىلدى.
تۇيۇقسىز نېسىپ بولغان ئامەتتىن يۈرىكى يېزىلغۇدەك بولدى.
تەڭداشسىز خۇشاللىق تومۇر — تومۇرلىرىغا تارسىدى. بايانىن بېرى
قىزنىڭ ئالدىدا ئۆزىنى ئېرىپ كېتىۋاتقاندەك، ۋۇجۇدى قورۇلۇپ
كىچىكلەپ كېتىۋاتقاندەك سەزگەن يىگىت ئەمدى قەددىنى تاغدەك
سەزدى. ۋۇجۇدى لىپمۇلىق ئىشەنچ بىلەن تولدى.

— ئالاي دېسەم ماڭا راستلا تېگەمسىز، ئاماننىسا؟
— گېپىنىڭ قوپاللىقىنى. مۇنداق بىر ئوقۇتقۇچىدەك گەپ
قىلغىنا، — دېدى ئاماننىسا ۋىلىققىدە كۈلۈپ.

— قوپاللىقىمنى كەچۈرۈڭ. ھودۇققىنىمىدىن گېپىمنى جايلاپ
قىلالمايۋاتىمەن، — دېدى ئابدۇنەبى ئۆزىنى تۇتۇۋېلىپ، قىزنىڭ
كۆزىگە دادىل قاراپ تۇرۇپ، — سىزنى ھەقىقەتەن ياخشى
كۆرىمەن، ئاماننىسا.

— دەپ باقە، مېنى قاچاندىن بېرى ياخشى كۆرۈپ قالغانىدىڭ؟
— قۇمقىسارغا چىققان كۈنىڭىزدىن باشلاپ.
— شۇ چاغقىچە نېمىشقا مۆرىمىدىڭ؟
— مېنى ياراتماسمىكەن دەپ.

— يىگىتتەك گەپ قىلغىنا. ئوغۇل بالىمۇ قىزلارغا تەلەپ
قويۇشتىن قورقاندۇ. قاچانغىچە مۇشۇنداق قورقۇپ يۈرمەكچىدىڭ
مەندىن؟

— سىزنى قۇمقىساردا ھەرگىز تۇرمايدۇ، بىر كۈنى ئەمەس

بىر كۈنى كېتىدۇ دەپ...
— ۋاي بىچارە قورقۇنچاق. ئەمدىغۇ كەتمەيدىغانلىقىمغا
ئىشەنگەنسەن.

— ئىشەندىم.

— ئەمىسە قاراپ تۇرماي بېرىپ ئاناڭغا ئاماننىسا بىلەن توي
قىلىمەن دېگىن.

— بىللە بارمامدۇق؟

— ھەر ئىشنىڭ يولى بىلەن بولغىنى ياخشىمىكىن، — دېدى
ئاماننىسا پىسىسىڭىدە كۈلۈپ، — مەن دېگەن كېلىن بولغۇچى،
قائىدە بويىچە قېيىنئانام ئالدىمغا بىر قېتىم كەلسۇن.
— خوش، ئاغىچا خېنىم، — ئابدۇنەبى شۇنداق دېگىنىچە
بتۇيۇق تۇرغان قىزنىڭ مەڭزىگە چۈككىدە بىرنى سۆيۈۋالدى.

10

كەچ كۆز كەلدى. قۇمقىساردا ھاۋا خېلىلا سوۋۇپ كەتتى.
ئەتىگەندىن كەچكىچە سوقۇپ تۇرىدىغان كۆز شامىلى ئادەمنىڭ
غولىنى قورۇيتتى. ئادەمگە سىرتتا ئاپتاپ، ئۆيىدە ئوت
خۇشياقلىدىغان پەسىل كەلگەنىدى. قېرىلار مەسچىت ئالدىدىكى
سۈپىدا ئاپتاپسىنغاچ باشلىرىدىن ئۆتكەن قىسمەتلەرنى بىر -
بىرىگە ھېكايە قىلىشىپ بېرىشەتتى. ھەدىس، جەڭنامىلەردىن
سۆزلىشەتتى. بارات نوگايىنىڭ سەرەڭگىدىن تارتىپ مىخقىچە،
تۈزدىن تارتىپ سوپۇنغىچە، ئاچچىقسۇدىن تارتىپ ھاراق -
تاماكىغىچە ھەممە نەرسە تېپىلىدىغان دۈككىنىڭ ئالدىدىكى
بىليارت تاختىسىنىڭ ئەتراپىغا بىر توپ ياشلار ۋە بالىلار
ئولشىۋېلىشقانىدى. چاپانلىرىنى ئاستىغا سېلىۋېلىپ قارتا
ئوينىۋاتقانلارمۇ بار ئىدى. بۈگۈن جۈمە كۈنى بولغاچقا مەسچىت
ئالدىغا يىغىلغانلار كۈندىكىدىن خېلىلا كۆپ ئىدى. مەزىنىنىڭ
جۈمە نامىزىغا توۋلىغان ئەزىنى بىلەن تەڭ مەسچىت سۈپىسىدا

ئاپتاپسىنىپ ئولتۇرغان قېرىلار گۈررىدە ئورنىدىن تۇرۇپ مەسچىت ئىچىگە كىرىپ كېتىشتى. بىليارت، قارتا ئوينىۋاتقان ياشلارنىڭ بىر قىسمى ئويۇنلىرىنى تاشلاپ مەسچىتكە، بىر قىسمى تەرەت يېڭىلاش ئۈچۈن مۇستەھەپخانغا مېڭىشتى. ئۆي - ئۆيلەردىن چىققان نامازخانلارمۇ مەسچىتكە قاراپ كېلىشكە باشلىدى.

مۇئاۋىن كەنت مۇدىرى نامازدىن پارىغ بولۇپ چىققان نامازخانلارنى مەسچىتنىڭ ئىشىكى ئۈۋىدىلا توسۇۋالدى.

— يولداشلار، جامائەت! جىندەك دىققەت قىلىپ گېپىمگە قۇلاق سېلىشىلا، ھازىر كەنت مەجلىسخانىسىدا يىغىن بار. تۆمۈراخۇن شۇجى مەجلىسخاندا ساقلاپ قالدى. ئۆيلىرىگە تارقاپ كېتىشمەي ئۇدۇل مەجلىسخانغا بېرىشىلا.

جامائەتنىڭ ھەممىسى كەنت قورۇسى ئىچىدىكى خىش بىلەن سېلىنغان مەجلىسخانغا قاراپ ماڭدى. يولدا كېتىۋېتىپ كىمدۇر بىرسى ئابدۇنەبى بىلەن ئاماننىساننىڭ توي قىلىدىغان بولغانلىقى توغرىسىدىكى خەۋەرنىڭ ئۈچىنى چىقىرىپ قويدى. دەسلەپتە كەنت مەجلىسخانىسىدا نېمە ئۈچۈن تۇيۇقسىز يىغىن ئېچىلىدىغان بولۇپ قالغانلىقىغا قىزىققان قۇمقىسارلىقلار ئەمدى ئۇنى ئېسىدىن چىقىرىپ، ئابدۇنەبى بىلەن ئاماننىساننىڭ تويى ھەققىدە مۇلاھىزە قىلىشقا باشلىدى.

— ئاماننىسادەك چوڭ شەھەردە ئوقۇغان بىر قىزنىڭ ئادەم تېپىلمىغاندەك ئابدۇنەبىگە تېگىشىگە ھېچ ئىشەنگۈسى كەلمەيدۇ كىشىنىڭ.

— ئىشەنسە، بىزنىڭ ئوغۇل ئابدۇنەبى مۇئەللىمنىڭ ئۆز ئاغزىدىن ئاڭلاپتۇ. پات يېقىندا تويى بولغۇدەك.

— ئۇنداق بولسا راستلا خوتۇندىن تەلىيى چىقىپتۇ - دە، ئۇ سېرىقنىڭ.

— ئاماننىسا خانىم ئابدۇنەبىنىڭ نەرىگە كۆيۈپ قالغاندۇ

دەيمىن؟

— كۆڭۈلدە كۆڭۈل. كۆڭۈل دېگەن ئادەمنى نېمە كويغا
سالمايدۇ دەيسىلە.

— ھەي، يالغان گەپ جۇمۇ مۇشۇ. غەيۋەتچى خوتۇنلاردىن
بىرەرسى گەپ تاپتىمىكىن دەيمىنا.

— راست، ئابدۇنەبى دېگەن بىر دېھقان تۇرسا.

— شۇنداق، مۇئەللىم بولغىنى بىلەن رەسمىي ئەمەس،
ۋاقىتلىق ئوقۇتقۇچى - دە، ئۇ.

— ۋاي ئابدۇنەبى مۇئەللىم دەپ قويساق...

— يېقىندىن بېرى خوتۇن كىشىدەك نېمانچە ئۆزىنى
تۈزەشتۈرۈپ يۈرىدىغاندۇ دەپتىمەن تېخى.

— قانداق قىلسام ئاماننىسانىڭ كۆڭلىنى ئۆتمەنكىن دەپ
قىلغان قىلىقى بولماي...

— نېمىلا بولۇپ كەتسۇن، بەزىبىر يەنە شۇ ئابدۇنەبىغۇ ئۇ.

— ئاماننىسا خانىممۇ شەھەرگە يۆتكىلىپ كىرەلمەي، ئاخىر
ئەردىن بىرسىگە تېگەي دېگەن ئوخشايدۇ.

— ئەر سېغىنىپ قاپتىكەن - دە.

— ئابدۇنەبىنىڭ خوتۇن ئالغۇدەك پۇلىمۇ بارمۇ دەڭلا.

— بۇرۇنراق بىلگەن بولسام، ئۆيدىكىنىڭ خېتىنى بېرىپ
پادىغا قېتىۋېتىپلا...

— ئۆيدىكى ئېشەك ئەمەستۇ پادىغا قېتىۋەتكىلى.

— پادىغا قېتىۋەتسەڭلا ئوپچىنىڭ بولۇپ كېتىدۇ شۇ.

— بىر سالامەن كومىشىرىغا ما گۈيىنىڭ!

— توۋا دەڭلا. ئابدۇنەبىمۇ ئۆزىمىزنىڭ ئاغىنىسىغۇ.

— بالىلىرىمىزنى ئوقۇتۇپ بېرىۋاتىدۇ.

— قۇمقىساردا كىم ئۇنىڭچىلىك ئوقۇغان؟

— ئاماننىسا خانىمنىڭ كۆزى بار ئىكەن.

— ئابدۇنەبىنىڭمۇ تەلىپى بار ئىكەن.

— راست، ئاماننىسا خانىم ئابدۇنەبى بىلەن توي قىلسىلا

ھېچنەگە كەتمەيدۇ. قۇمقىسار مۇقىم ئوقۇتقۇچىغا ئېرىشتى

دېگەن گەپ.

— ئابدۇنەبىمۇ ئوغۇل بالىدەك ئىش قىپتۇ.

— خېلى - خېلى ئادەملەر كۆز تىككەن گۈلنى ئۈزۈۋاپتۇ.

— خۇدا بەخت - تەلىينى بېرەر ئاشۇ بالىلارنىڭ.

بۇ خەۋەرنى دەسلەپ ئاڭلاپ ئىچى ئېچىشقانلار، كۆڭلى بىئارام بولۇپ ئىچى تارلىقى كەلگەنلەر ئاستا - ئاستا ياخشى تىلەكلەرنى تىلەپ، ئاماننىسانىڭ، ئابدۇنەبىنىڭ تەرىپىنى قىلىشقا باشلىدى. بىرقانچىسى بۇ ئىش راست بولسا ئابدۇنەبى ئۈچۈن ئىقتىسادىي ياردىمىنىمۇ ئايمىمايدىغانلىقىنى بىلدۈرۈشتى. شۇنداق، ئادەم دېگەن تېگىدىن ئاق كۆڭۈل يارالغان. ھەرقانداق ئادەمنىڭ ۋۇجۇدىدا ياخشىلىقمۇ، يامانلىقمۇ بولىدۇ. لېكىن، ياخشىلىق كۆپرەك، يامانلىق ئازراق بولىدۇ. ياخشىلار كۆپ يەردە يامانلارمۇ ياخشى بولۇپ كېتىدۇ.

كەنت مۇدىرىنىڭ كېلىشىنى كۈتۈپ يىغىننى باشلىيالمىي ئولتۇرغان تۆمۈراخۇن شۇجى بۇ خەۋەرنى ئاڭلاپ، ئازغاننىڭ ئۈستىدە ئولتۇرغاندەك قىمىرلاپ پەقەتلا ئولتۇرمىدى. بۇ خەۋەر باشقىلارنىڭ ۋۇجۇدىنى كۈز ئاپتىپىدەك ئىللىتقان بولسا، ئۇنىڭ ۋۇجۇدىنى كەچ كۈز سوغۇقىدەك مۇزلاتتى. ياخشى كۆرىدىغان نەرسىسىنى باشقىلارنىڭ ۋەيران قىلىۋەتكەنلىكىنى كۆرۈپ تۇرۇپ گەپ قىلالىمىغان ئادەمدەك بوغۇلۇپ، ئىچى ئاچچىققا تولدى. قولىدىكى چېكىۋاتقان تاماكىنى مىجىپ تاشلاپ، يېنىدىكىلەردىن كۆك تاماكا سوراپ ئالدى. مۈشۈكنىڭ قۇيرۇقىدەك يۆگەپ، چىڭ - چىڭ شوراپ، ئاغزى - بۇرىندىن چىققان تۈتۈننى تورۇسقا پۇۋلىدى. ئۇ تاماكىسىنى چېكىپ بولغىلى تۇرغاندا كەنت مۇدىرىمۇ كىرىپ كەلدى. تۆمۈراخۇن شۇجى بارلىق دەرد - ئەلىمنى چىقارماقچى بولغاندەك تېخىچە پاراڭلىشىپ تۇرغان يىغىن ئەھلىگە گۆلەيدى.

— ھە، ئەمدى بىردەم پاراڭنى توختىتىشاملا، مۇڭداشقىلى

يەر تېپىلمىغاندەك، يىپىچى خوتۇنلارغا ئوخشاش كاپىلىدىشىپ...

شۇجىنىڭ ئەلپازىنى كۆرۈپ ھەممەيلەن جىم بولۇشتى.
تۆمۈراخۇن شۇجى يىغىن ئەھلىنى ئاغزىغا قارىتىپ قويۇپ،
ئالدىرىماي يەنە بىر تال تاماكا يۆگىدى - دە، ئۇنى
تۇتاشتۇرۇۋالغاندىن كېيىن گېپىنى ياشلىدى.

— ھەرقايسىلىرىنى بۈگۈن بۇ يەرگە مۇھىم ئىش بىلەن
چاقىردۇق. بايا يېزىلىق ھۆكۈمەتتىن ئۆقتۈرۈش كەلدى. كېلەر
يىلى قۇرۇلماقچى بولغان ئېلېكتىر ئىستانسىسىنىڭ
ئۆستىكىنى چېپىش ھاشىرىغا بارىدىكەنمىز. ھەربىر ئائىلىدىن
بىردىن ئەمگەك كۈچى بارىدۇ. نورمىنىڭ سىرتىدا ئارتۇق يەر
تېرىغان ئائىلىلەردىن ئىككىدىن ئەمگەك كۈچى بارىدۇ. سەۋەب
كۆرسىتىشكە، ئۆزى بارماي ھاشىرىنى باشقىلارغا سېتىشقا
بولمايدۇ. بۇيرۇققا بويسۇنمىغۇچىلارغا يۈز كويىدىن جەزىمانە
قويۇلىدۇ. ئۆزىنىڭ ئورنىغا قېرىلارنى، ئۇششاق بالىلارنى
ئەۋەتىشكە بولمايدۇ. ھازىردىن باشلاپ ئەتە چۈشكىچە نان -
توقاچ ياقىتۇرۇپ تەييارلىق قىلىشىۋېلىشىمىزلا، — تۆمۈراخۇن
شۇجى كەنت مۇدىرىغا بۇيرۇق قىلدى، — يوقلۇم قىلىۋەتسە.
— يوقلۇم قىلىمىساقمۇ ھەممە ئائىلىدىن ئادەم تولۇق
ئىكەن، — دېدى كەنت مۇدىرى.

— بەكرەك قارىسىلا، بەلكىم كەلمىگەنلەرمۇ باردۇر، — دېدى
شۇجى قاپقىنى تۈرۈپ.

— خاتىرجەم بولسىلا، شۇجى، ھەممەيلەن تولۇق، — دېدى
كەنت مۇدىرى يەنە.

— كۆزلىرىنى ئوبدانراق ئېچىپ قارىسىلا، — دېدى شۇجى
ئاچچىقتىن بوغۇلغان ھالدا، — ئالتۇنخان پەڭسەنىڭ
ئائىلىسىدىن ئادەم كەلمەپتىغۇ.

كەنت مۇدىرى شۇجىنىڭ مەقسىتىنى دەرھال چۈشىنىپ،
دېلىغۇل بولغان ھالدا جاۋاب بەردى.

— ئالتۇنخان پەڭسە كېسەل. ئۇنىڭ ئۆستىگە تۇل خوتۇن
بولغاچقا، ئەمگەك ھاشىرىنى كۆتۈرۈۋەتكىلى خېلى بولغان.

ئوغلى ئابدۇنەبى ئوقۇتقۇچى بولغاچقا...
— ئوقۇتقۇچىمۇ نان يەيدىغاندۇ؟ — دېدى تۆمۈراخۇن شۇجى
ئاۋازىنى يوغان چىقىرىپ.

كەنت مۇدىرى لام — جىم دېمىدى.
— ئابدۇنەبى ئوقۇتقۇچى بولغان بىلەن قولىدا سەككىز مو
يەر بار. ئۇ يەرنىڭ ھاشىرىنى ئۆزى چاپمىسا سىلى بىلەن مەن
چاپمايدىغانىمىز ھەرقاچان، — تۆمۈراخۇن شۇجى كۆپچىلىككە
قاراپ گېپىنى داۋاملاشتۇردى، — ئۆستەڭ چاپىدىغان يەر
غىلتاڭ ساي، تېگى — تېگىدىن تاشلىق، چاپماق تەس. ئۇنىڭ
ئۆستىگە ۋەزىپە ھەلەم بار. ھاشارغا ئەمگەك كۈچلىرىنى جىقراق
تەشكىللىمىسەك بۆلۈنگەن چامىنى تۈگىتىپ بولالمايمىز.
تۆمۈراخۇن شۇجىنىڭ بۇ گېپى دەرھال تەسىرىنى
كۆرسەتتى. تۆۋەندە ئولتۇرغان بىرنەچچەيلەن ئۆكتە قوپتى.
— ئوبدان گەپ بولدى. يەر تېرىغان ئادەمنىڭ ھەممىسى
بارسۇن.

— خەقنىڭ ھاشىرىنى داۋاملىق بىز چاپمايلى.
— باشقىلارمۇ ھاشارغا بېرىپ باقسۇن.
— ئابدۇنەبى ئوقۇتقۇچى بولغان بىلەن نوپۇسى يەنىلا
قۇمقىساردا. تېرىيدىغان يېرىمۇ ئاز ئەمەس ئىكەن.
— ئۇنىڭ ئۆستىگە ئوقۇتقۇچىلىق قىلسا ئايلىق ئالىدۇ
تېخى.

— ئوقۇتقۇچىنىڭ قولىدىمۇ كەتمەننىڭ دەستىسى
تۇرىدىغاندۇ.

— ئوقۇتقۇچى بولسا ئۆزىگە. ساۋاتسىز ئادەممۇ ئاغزىنى
تېپىپ ئاش — نان يېيەلەيدۇ.

— ئىنساب بىلەن گەپ قىلىلى، تۇغقانلار، بالىلىرىمىزنى
بىر ئوبدان ئوقۇتۇپ بېرىۋاتقان ئادەمگە ھاشار سالماي.
— راست، ئۇنداق دېگىنىمىز بىلەن ئۇنىڭغا ھۆكۈمەت
بەرگەن سەكسەن كوي بىر ئايلىق تاماكىسىغىمۇ يەتمەيدۇ.

— بالىلىرىمىزنى ياخشى ئوقۇتىمەن دەپ ئانىسىنىڭ كېسىلىگىمۇ تۈزۈك قارىيالمىدۇ بىچارە.

— ئابدۇنەبىسىزمۇ نۇرغۇن ھاشار — ئەمگەكلەر تۈگەپ كەتكەنغۇ.

— ئابدۇنەبىغۇ بالىلىرىمىزنى ئوقۇتۇۋاتىدۇ. قۇمقىساردا بىر قىللىق پايدىسى تەگمەيدىغان، يىلاپ ھاشارنىڭ نېمىلىكىنى بىلمەيدىغان گۆسمۈستەك ئوغۇل بالىلارمۇ بارغۇ. تېخى يەرنىڭ بەلىنى، سۇنىڭ بېشى شۇلارنىڭ.

— ئابدۇنەبى ئوقۇتقۇچىلىقنى قىلىۋەرسۇن.

— سالاچىلىقنى ئاز قىلىشلى، — تۆمۈراخۇن شۇجى گۈرەن تۆمۈرلىرىنى كۆپتۈرۈپ توۋلىدى، — قېنى ئۇنداق بولسا گەپنى مەشەدىلا ئوچۇق قىلىشنىڭ ئايلى. ئابدۇنەبىنىڭ بىر كىشىلىك ھاشار چامىنى قايسىلىرى ئۈستىلىرىگە ئېلىپ چېپىشلا؟ — ھەممەيلەننىڭ جىمىپ كەتكىنىنى كۆرۈپ شۇجى گەپنى يەنە داۋاملاشتۇردى، — گەپنى قىلماق ئاسان بولغان بىلەن سۆڭەك تۇرۇۋالىدىغان يېرى بار ئاشۇنداق. مەن مەشەدە گەپنى ئوچۇق دەپ قوياي. ھېچكىمنىڭ كاراڭ — كاراڭ قىلىشىغا رۇخسەت يوق. مەن ھاشارغا بارىدۇ دېگەن ئادەمنىڭ ھەممىسى بارىدۇ. مەن دېگەن قۇمقىسارنىڭ شۇجىسى. بۇ يەردە مېنىڭ دېگىنىم ھېساب. ھە ئەمدى يىغىندىن تارقاشسىلا بولىدۇ.

ھاشارنىڭ گەپنى ئاڭلاپ ئابدۇنەبى ئارتۇقچە گەپ قىلمىدى. لېكىن، ئاماننىسا غەزەپتىن يېرىلغۇدەك بولدى.

— ھاشارغا قەتئىي بارمايسەن، — دېدى ئۇ ئابدۇنەبىگە، — يۇقىرىنىڭ يېزىلاردىكى ۋاقىتلىق ئوقۇتقۇچىلارنىڭ ھاشار ئەمگىكىنى كۆتۈرۈۋېتىش توغرىلىق چۈشۈرگەن ئوقۇتۇرۇشى بار. باشقا كەنتلەردىمۇ ۋاقىتلىق ئوقۇتقۇچىلارنى ھاشارغا ھەيدىمەيدىكەن. تۆمۈراخۇن شۇجى سەن بىلەن قېرىشىۋاتىدۇ.

— ئاشۇنداق ئوقۇتۇرۇش بىزنىڭ قولىمىزدا تېخى بولمىسا، — دېدى ئابدۇنەبى بوغۇلغان ھالدا، — ئۆتكەندە يېزىلىق مائارىپ

ئىشخانىسىغا بېرىپ ئەھۋالنى ئېيتتىم. ئاشۇنداق ئوقتۇرۇشتىن بىر نۇسخا بېرىڭلار دېسەم، بىز كەنتلەرگە بىر نۇسخىدىن چۈشۈرۈۋەتكەن، ئۆزىمىزدىمۇ قالماپتۇ، بىر نۇسخا تېپىپ قويالى دەپ گەپنى تۈگەتتى. قولىمىزدا ئوقتۇرۇش بولمىسا تۆمۈراخۇن شۇجى بىلەن تىكلەشكىنىمىز بىكار. ئۇنىڭ ئۈستىگە ئازراق بىنەم ئېلىپ يەر تېرىپ قاپتىمەن. ھەممە ئادەم ھاشارغا بارسا مەن بارمىسام سەت تۇرار. خىيالىدا مېنى ھاشار چاپالمايدۇ دەپ قېلىشمىسۇن. باشقىلار تۇتقان كەتمەننىڭ دەستىسىنى مەنمۇ تۇتالايمەن.

— مەن سېنى ھاشاردىن قەستەن قاقچۇرۇۋاتقىنىم يوق، — دېدى ئاماننىسا مەقسىتىنى چۈشەندۈرۈپ، — ھاشارغا بارساڭ تامامەن بولىدۇ. قۇمقىسارلىق ئەركەكلەر قىلغان ئىشنى سەنمۇ قىلالايسەن. لېكىن، ھەر كىم ئۆز دائىرىسىدىكى ئىشنى قىلىشى، ھۆكۈمەت بەلگىلەپ بەرگەن ۋەزىپىنى ئورۇنلىشى كېرەك، سەن دېگەن ئوقۇتقۇچى. ۋەزىپەڭ ھاشارغا بېرىش ئەمەس، ئوقۇغۇچىلارغا دەرس ئۆتۈش، كەلگۈسى ئەۋلادلارنى تەربىيەلەش. بۇمۇ ھاشار چاپقانغا ئوخشاش جاپالىق ئەمگەك. تۆمۈراخۇن شۇجى كەنت پارتىيە ياچېيكىسىنىڭ شۇجىسى بولغاندىكىن بۇ ئىشنىڭ چەك - چېگراسىنى ئاجرىتىشى، چۈشىنىشى كېرەك. ئۇنىڭ ئۈستىگە بۇ ھەقتە ھۆكۈمەتنىڭ ئېنىق ئوقتۇرۇشى بار. تۆمۈراخۇن شۇجى بۇنى بىلىپ تۇرۇپ يولسىزلىق قىلىۋاتىدۇ.

— ئۇغۇ شۇنداق، — دېدى ئابدۇنەبى ئاماننىساغا ئېغىر - بېسىقلىق بىلەن چۈشەندۈرۈپ، — تۆمۈراخۇن شۇجى چالا ساۋات ئادەم، بۇيرۇق چۈشۈرۈپ كۆنۈپ قالغان. يازىچە مەكتەپنى يېڭىلاپ سېلىپ بېرىمەن دەۋاتىدۇ. شۇڭا، ئۇ ئادەمنىڭ قىلغىنى خاتا بولسىمۇ ھازىرچە بوپتۇ دەپ تۇرايلى. بەكرەك تىكلەشسەك مەكتەپ سېلىپ بېرىدىغان ئىش سۇغا چىلاشمىسۇن. ھاشارغا بۇ قېتىم باراي. كېيىنچە مائارىپ ئىدارىسىگە كىرىپ ھېلىقى

ئۇقتۇرۇشتىن بىر نۇسخا تېپىپ قويۇپ ئاندىن بىرىنچە
دېيىشەرمىز.

ئاماننىسا ھەرقانچە قىلىپمۇ ئابدۇنەبىنى ئىيتىدىن
ياندۇرالمىدى.

II

ئابدۇنەبىنىنىڭ ھاشارغا مېڭىشى بىلەنلا قۇمقىسارنىڭ ھاۋاسى
سوۋۇپ كەتتى. تاڭ سەھەردە قىروۋ چۈشۈپ، قۇملۇقلار خۇددى
قار ياغقانداك ئاقىرىپ كەتكەنىدى. يوپۇرماق تاشلاپ يالىڭاچلانغان
دەل - دەرەخلەر ئاپپاق چېچەكلىگەندەك كۆرۈنەتتى. ئۇششۇك
مېڭىپ، يەر توڭلاشقا باشلىغان بولۇپ، توختام سۇلار ئەينەكتەك
مۇز تۇتقانىدى. ئاماننىسا چوڭراق ئوقۇغۇچىلارنى
ھەرىكەتلەندۈرۈپ، سىنىپنىڭ ئىشىك - دېرىزىلىرىنىڭ
يوقۇقلىرىنى، ئەينىكى چېقىلىپ كەتكەن كۆزنەكلەرنى گېزىت
بىلەن چاپلاقتۇردى. ئاندىن ئابدۇنەبى قويۇپ بېرىشكە
ئۈلگۈرەلمىگەن مەشنى ئىككى سىنىپقا قويدى. مەش قەدىر ئەھۋال
تۇرغىنى بىلەن كانايلىرى كونىراپ، ئاجراپ كەتكەنىدى. ئۇ بۇ
كانايلىرىنى ئوڭشاپ - قۇراشتۇرۇپ بولغۇچە خېلىلا ئاۋارە بولدى.
ئاجراپ كەتكەن جەينەكنى ئوڭشىيالىماي ياتقىدىكى مەشنىڭ
جەينىكىنى ئەپچىقىپ قۇراشتۇردى. ئۇ ھەر كۈنى ئەتىگىنى
ئوقۇغۇچىلار مەكتەپكە كېلىپ بولغۇچە مەشلەرگە ئوت يېقىپ،
سىنىپنىڭ ئىچىنى باھاردەك ئىللىتىۋېتەتتى. ئابدۇنەبى
بولمىغانلىقى ئۈچۈن بىر سىنىپنىڭ ئوقۇچىلىرىنى مەشىق
قىلىشقا تەشكىللەسە، يەنە بىر سىنىپنىڭ ئوقۇغۇچىلىرىغا
دەرس ئۆتۈپ ئوبدانلا چارچىدى.

گەرچە ئابدۇنەبى كېسەلمەن ئانىسىنىڭ ھالىدىن خەۋەر
ئېلىشنى تاپشۇرمىغان بولسىمۇ، لېكىن ئۇ ئابدۇنەبىنىڭ ئۆيىگە
كۆچۈپ بېرىۋالدى. شۇڭا، ھازىر كېسەلمەن ئانىغا كۈندە ئۈچ

ۋاخ چاي قاينىتىپ بېرىش، تاماق ئېتىپ بېرىش، كېچىلىرى
 ھالىدىن خەۋەر ئېلىشمۇ ئاماننىسانىڭ زىممىسىگە
 يۈكلەنگەنىدى. كېسەلمەن ئانا ئاماننىسانىڭ كۆيۈنۈپ كۈتۈشى
 بىلەن خېلىلا جانلىنىپ قالغانىدى. ئۇ ئاماننىساغا ئابدۇنەبىنىڭ
 بالىلىق چاغلىرىدىكى كەپسىزلىكلىرىنى، دادىسىدىن ئايرىلىپ
 قالغاندىن كېيىنكى تارتقان جەبىر - جاپالىرىنى ۋە ھازىر
 ئۆزىگە خۇددى قىز بالىدەك كۆيۈنۈپ، ئاش - تامىقىنى ئېتىپ،
 كىر - قاتلىرىنى يۇيۇپ بېرىۋاتقانلىقىنى بىردە كۈلۈپ، بىردە
 يىغلاپ تۇرۇپ تەكرار - تەكرار سۆزلەپ بېرەتتى. ئاماننىسانىڭ
 ئۆزىدەك بىر سەھىرالىق نامرات ئايالغا كېلىن بولۇشقا رازى
 بولغانلىقىدىن سۆيۈنۈپ، خۇدادىن ئاماننىسانىڭ بەختىنى،
 سالامەتلىكىنى، مۇراد - مەقسەتلىرىنى تىلەپ ئۇزۇندىن - ئۇزۇن
 دۇئا قىلاتتى. ئاماننىسا بۇ كېسەلمەن ئانىنىڭ بەدەنلىرىنى
 بەكمۇ كىر بېسىپ كەتكەنلىكىنى، ۋاقىتسىز ئاقارغان
 چاچلىرىنىڭ چىگىچىلىشىپ، ياخىيىپ كەتكەنلىكىنى كۆردى -
 دە، ياتىقىدىن چاچ يۇيۇش سۈيۈقلۈقى، ئەتىر سۈيۈن قاتارلىق
 نەرسىلەرنى ئېلىپ كېلىپ، سۇ ئىسسىتىپ، ئانىنىڭ
 ئۈنمىغىنىغا قويماي داسقا چىلاپ، بەدەنلىرىنى ئۇۋۇلاپ پاكىز
 يۇدى. چاچلىرىنى تاراپ، سۈزگۈچ سالىدى. جىگدە يېلىمى بىلەن
 پاتلاپ ئىككى تال قىلىپ ئۆرۈپ قويدى. يۇيۇنۇپ، تارىنىپ،
 رەڭگىروىي خېلىلا تۈزۈلۈپ قالغان ئانا ئەكسىنى ئەينەكتىن
 كۆرۈپ، خۇشاللىقتىن ئاماننىسانىڭ بويىغا ئېسىلدى. «قىزىم
 بولغان بولسىمۇ سىلچىلىك قىلاتتى. خۇدا ئالتۇندەك قوللىرىغا
 دەرد بېرىمىسۇن، قىزىم» دېگەنچە ھۆڭرەپ يىغلىۋەتتى، يىغا -
 يىغىنى كەلتۈرەر دېگەندەك ئاماننىسا ئانىغا تەسەللى بېرىۋېتىپ
 ئاخىرىدا ئۆزىمۇ بۇقۇلداپ يىغلىۋەتتى. ئۇلار ئوبدانلا
 ئىچەركىشىپ قالغانىدى. ئاماننىسا ئابدۇنەبى ھاشاردىن قايتىپ
 كەلسە ئارتۇقچە ھەشەم قىلمايلا توي قىلىۋېلىشنى كۆڭلىگە
 پۈكتى.

بۈگۈن ئەتىگەنكى ئىككى سائەتتە تۆۋەن يىللىقتىكى سىنىپقا دەرس ئۆتۈپ بولۇپ ئەمدىلا سىرتقا چىققان ئاماننىسانىڭ تۇيۇقسىز يۈرىكى ئاغقاندىك قىلدى - دە، ئىختىيارسىز ئەنسىز سوقۇپ كەتتى. شۇنىڭغا ئەگىشىپلا ئوڭ قاپىقى لىپىلداپ تارتىشقا باشلىدى. بۇ ئالامەتتىن ئىچى سىقىلغاندىك بولۇپ ۋۇجۇدىغا بىر خاتىرجەمسىزلىك كىرىۋالدى. ئۇ، قىز بالىنىڭ ئوڭ قاپىقى تارتسا ياراشمايدۇ، دېيىشىدىكەن، ئىلاھىم ياخشىلىقتىن بېشارەت بەرگەيسەن، دېگىنىچە ئوڭ قولىنىڭ ئاللىقىنىغا سۆيدى - دە، سۆيۈلگەن ئاللىقىنى ئوڭ قاپىقىغا ئارقىمۇ ئارقا سۈردى. لېكىن، بۇنىڭلىق بىلەن ئۇنىڭ كۆڭۈل بىئاراملىقى بېسىلمىدى. بىردىنلا خىيالغا شەھەردە يالغۇز قالغان ئانىسى كېلىۋىدى، كۆڭلى تېخىمۇ بەك ئارامسىزلىنىشقا باشلىدى. ئاماننىسا ئارىلىقتىكى شەنبە - يەكشەنبەدە شەھەرگە كىرىپ ئانىسىنى يوقلاشنى كۆڭلىگە پۈككەندى. بىراق، ئابدۇنەبىنىڭ كېسەلمەن ئانىسىنى يالغۇز تاشلاپ قويۇشقا كۆڭلى قىيمىدى. ئەمدى ئابدۇنەبىنىڭ ھاشاردىن قايتىپ كېلىشىنى كۈتمەكتىن باشقا ئامال يوق. خۇدا ئانامنىڭ تېنىنى سالامەت قىلغايەن، دەپ پىچىرلىدى ئاماننىسا كۆزىگە لىققىدە ياش ئالغان ھالدا.

- ئابدۇنەبىنى ھاشاردا تاش بېسىۋاپتۇ.
- ئۆلۈك - تىرىكلىكى تېخى مەلۇم ئەمەس ئىكەن.
- ناھىيەلىك دوختۇرخانىدا قۇتقۇزۇۋېتىپتۇ.
- ئابدۇكېرىم پاڭنى قۇتقۇزمەن. دەپ شۇنداق بوپتۇ.
- ئۆيدەك يوغانلىقتىكى قورام تاش شۇنداق بىر دومىلاپ چۈشۈپتىكەن، ھەممەيلەن جېنىنى ياقىغا ئاپتۇ.
- ئابدۇكېرىم پاڭنى شۇنداق توۋلىسىمۇ ئاڭلىماپتۇ.
- پاڭ بولغاچقا ھاڭزۇقىپ قاراپلا تۇرۇپتۇ.
- ئابدۇنەبى يۈگۈرۈپ بارغىنىچە ئۇنى بىر يانغا

ئىتتىرىۋېتىپتۇ. ئۆزى دومىلاپ چۈشكەن تاشنىڭ تېگىدە قاپتۇ.
— بىچارە ئابدۇنەبى.

— ئەمدى بالىلىرىمىزنى كىم ئوقۇتۇپ بېرەر؟

— خۇدايىم سالامەت قىلار.

— تىنچ - ئامان ساقىيىپ كېتەر، ئىلاھىم.

— يۈرۈڭلار، شەھەرگە كىرىپ يوقلاپ چىقايلى.

كەچ پېشىن بىلەن قۇمقىسارغا يېتىپ كەلگەن بۇ خەۋەر بىردەمدىلا قۇلاقتىن - قۇلاققا يېتىپ، ھەممە يەرگە پۇر كەتتى. بۇ شۇم خەۋەرنى ئاڭلىغان ئاماننىسا خۇددى تۇيۇقسىز يەر تەۋرىگەندەك شۇنداق چۆچۈدىكى، يۈرىكى قېپىدىن چىقىپ كەتكەندەك بولدى، كۆز ئالدى قاراڭغۇلاشتى، مېڭىسىدىن كىرگەن بىر ئاغرىق بەدەن - بەدىنىگە تاراپ، پۇت - قوللىرىدا جان قالمىدى. ئەتىگەندىن بېرى توختىماي تارتىۋاتقان ئوڭ قاپقىمۇ شىپىدە توختىدى. ئۇ ئوقۇغۇچىلارغا گەپ قىلىشقىمۇ ئۈلگۈرمەي، ياتىقىنىڭ ئىشىكىنىمۇ تاقىماي ئۇدۇل يېزا بازىرىغا قاراپ يۈگۈردى.

12

تۆمۈراخۇن شۇجى قاتارلىق كەنت كادىرلىرى ئابدۇنەبىنىڭ جەسىتىنى بامدات نامىزىغا ئۈلگۈرۈپ قۇمقىسارغا ئېلىپ چىقىشتى.

پۈتكۈل ناھىيە بويىچە ھاشار قوزغاپ ئېلىنىۋاتقان ئېلېكتىر ئىستانسىسىنىڭ ئۆستىڭى تاغنىڭ يانباغرىنى بويلاپ چېپىلىۋاتاتتى. ئۆستەڭنىڭ بىر قىرغىقى تاغقا تۇتاشتى. تاغ چوققىسىدىن پات - پات تاش دومىلاپ چۈشۈپ، ئەمگەكچىلەرنى پاتىپاراق قىلىۋېتەتتى. ئۆستەڭنىڭ ئورنى پۈتۈنلەي تاش - شېغىللىق ئىدى. ناھىيە بويىچە نەچچە ئونمىڭ ئادەم قاتناشقان

بۇ ئەمگەكتە قانچىلىغان كەتمەن، گۈرجەكلەرنىڭ كاردىن چىققانلىقىنى، قانچىلىك ئادەملەرنىڭ پۇت - قوللىرىنى تاش يېرىۋېتىپ يارىدار بولغانلىقىنى بىلگىلى بولمايتتى. ئىش ھەقىقەتەن جاپالىق ھەم خەتەرلىك ئىدى. ئەمگەككە مەسئۇل بولۇپ تۇرغان ناھىيە، يېزا رەھبەرلىرىمۇ ئەمگەكچىلەرنىڭ ئارىسىغا بېرىپ بىخەتەرلىككە دىققەت قىلىشنى تاپىلاپ تۇراتتى، لېكىن شۇنداقىمۇ يەنە خەتەر چىقىپ تۇراتتى.

بۇ كۈنى قۇمقۇسارلىقلار يېزىلىق ھۆكۈمەت تەقسىم قىلغان چامىنى ئاساسەن چېپىپ بولغانىدى. ئۆستەڭنىڭ تېگى ۋە ئىككى قاشنى تەلەپ بويىچە تەكشىلەپ، سىلىقلىۋەتسىلا بولاتتى. ئۇلار ئۆستەڭنىڭ تاغ تەرەپتىكى قىرغىقىدا چوقچىيىپ تۇرۇۋالغان يوغان بىر تاشنى قومۇرۇپ ئېلىۋېتىشى ھامانلا، تۇيۇقسىز تاغنىڭ ئۈستى تەرىپىدىن بىرمۇنچە شېغىل تاشلار سىيرىلىپ چۈشۈشكە باشلىدى. ئۇلار دەسلەپ نېمە بولغانلىقىنى بىلەلمەي بىرنەچچە دەقىقە گاڭگىراپ تۇرۇپ قېلىشتى.

— قېچىڭلار، خەتەرلىك. تاغدىن تاش دومىلاپ چۈشۈۋاتىدۇ؛ كىمدۇر بىرسىنىڭ ئەنسىز توۋلىغان ئاۋازى بىلەن تەڭ ھەممەيلەن پاتىپاراق بولۇپ قېچىشقا باشلىدى. ئەمما، قۇلىقى تۇغما گاس ئابدۇكېرىماخۇن ھېچنەمنى ئاڭقىرالماي ھاڭۋاقىنىچە تۇرىۋەردى.

— ئابدۇكېرىماخۇن، تېز قېچىڭ!

— بولۇڭ دەيمەن، تاش چۈشۈۋاتىدۇ!

— ئەستاغپۇرۇللا، ماۋۇ ياڭىنىڭ تۇرۇشىنى.

ئابدۇنەبى تاغدىن دومىلاپ چۈشۈۋاتقان تاشقا شۇنداقلا قاراپ قويۇپ، چاقماق تېزلىكىدە يۈگۈردى - دە، ئابدۇكېرىماخۇننى بىر تەرەپكە كۈچىنىڭ بارىچە ئىتتىرىۋەتتى. لېكىن، گۈلدۈرلەپ چۈشۈۋاتقان قازاندەك چوڭلۇقتىكى تاش ئابدۇنەبىنىڭ مەيدىسىگە گۆپىدە تەگدى. ئابدۇنەبى ئۆستەڭنىڭ قارشى قىرغىقىغا قاڭقىپ

بېرىپ يىقىلدى. قۇمقىسارلىقلار يۈگۈرۈشۈپ كەلگەندە ئابدۇنەبى يىقىلغان جايىدا مىدىرلىماي ياتاتتى. جاۋىغىيىدىن، بۇزنىدىن، قۇلىقىدىن قان ئېقىۋاتاتتى.

— ھوشىدىن كەتكەن ئوخشايدۇ.

— كۆتۈرۈڭلار، دەرھال دوختۇرنىڭ قېشىغا ئاپىرايلى.

ئەمگەك مەيدانغا قۇرۇلغان ۋاقىتلىق داۋالاش پونكىتىدىكى دوختۇرلار نىمجان ياتقان ئابدۇنەبىنى جىددىي تەكشۈرۈپ، تېزدىن ناھىيەلىك دوختۇرخانىغا يۆتكەشنى بۇيرۇدى. ناھىيەنىڭ ئەمگەككە مەسئۇل بولۇپ چىققان مۇئاۋىن ھاكىمى كىچىك ماشىنىنى بۇيرۇپ بەردى. ئۇلار ئۇزاق يول بېسىپ ناھىيەلىك دوختۇرخانىغا يېتىپ كەلگەندە ئابدۇنەبى ئاللىقاچان جان ئۈزگەنىدى.

ئابدۇنەبىنىڭ جەسىتى تاۋۇتقا سېلىنىپ، ئاشۋاقتى بىلەن قۇمقىسار مەسچىتى ئالدىغا ئېلىپ كېلىندى. مەسچىت ئالدىغا قېرى - ياش، ئەر - ئايال بارلىق قۇمقىسارلىقلار يىغىلغان بولۇپ، ئاياللار تېخىچىلا قوشاق قېتىپ ھازا ئېچىۋاتقان ئابدۇنەبىنىڭ ئانىسىغا تەسەللى بېرىشكىنىچە بىر چەتتە قارىشىپ تۇراتتى. ئەرلەر مۇزەپپەر ئىمامنىڭ ناماز باشلىشىنى كۈتۈپ، تاۋۇتنىڭ ئالدىدا باشلىرىنى سېلىشقىنىچە قاتار تۇرۇشاتتى.

مېيىت نامىزى تاماملانغاندىن كېيىن ئەرلەردىن تۆتى تاۋۇتنىڭ تۇتقۇچىنى تەڭ كۆتۈرۈپ دولىسىغا ئېلىپ، مەسچىتنىڭ ئارقىسىدىكى مازارلىققا قاراپ ماڭدى. دەل شۇ چاغدا ئابدۇنەبىنىڭ ئانىسىنىڭ قولىتۇقىدىن يۆلەپ تۇرغان ئىماننىسا توختاڭلار، دەپ توۋلىغىنىچە تاۋۇت كۆتۈرۈپ ماڭغانلارنىڭ ئالدىنى توستى.

تاۋۇتنى كۆتۈرۈپ ماڭغانلار قانداق قىلىشىنى بىلەلمەي مۇزەپپەر ئىمامغا قارىدى. مۇزەپپەر ئىمام ئۇلارنى توختاشقا

شەرەتلىدى.

— ئىمام ئاخۇنۇم، مېنىڭ بىر تەلىپىم بار ئىدى، — دېدى ئاماننىسا ئىمامنىڭ ئالدىغا كېلىپ.

— دەۋەرسىلە، قىزىم، قانداق تەلەپلىرى بار ئىدى؟ — دېدى ئىمام ھاسىغا تايىنىپ تۇرۇپ.

— مەرھۇمنى مەكتىپىمىز كونا مەھەللىدە ئەھيا قىلغان باغقا دەپنە قىلساق، دېمەكچىدىم.

ئاماننىسانىڭ بۇ تەلىپىگە ئىمام بىرىنچە دەپ بولغۇچە، ئەتراپتىكى جامائەت غۇلغۇلا قىلىشقا باشلىدى. بىر ئاز تەمتىرىگەن ئاماننىسا مەدەت تىلەپ زاكىر بوۋايغا قارىدى.

— نېمە سەۋەبتىن شۇنداق دەيلا، قىزىم؟ — دېدى بوۋاي ئاماننىساغا قاراپ.

— مەرھۇم قۇمقىسارنىڭ مائارىپى ئۈچۈن كۆپ جاپا چەكتى. قۇمقىسار باشلانغۇچ مەكتىپىنىڭ تاقىلىپ قالماي مەۋجۇت بولۇپ تۇرۇشىدا چوڭ رول ئوينىدى. ئاشۇ باغنىمۇ مەرھۇمنىڭ كۈچ چىقىرىشى بىلەن ئەھيا قىلغانىدۇق. ئۇنىڭ ئاشۇ قۇملۇقنى تىزگىنلەپ باغۇبۇستانلىققا ئايلاندۇرۇش ئارزۇسى بار ئىدى. شۇڭا، مەرھۇمنى ئۆزى ئەھيا قىلغان ئاشۇ باغدا يەرلىكىدە قويساق دەيمەن. يەنە بىر تەرەپتىن، ئوقۇغۇچىلارمۇ ئۆزلىرى ئۈچۈن يۈرەك قېنىنى سەرپ قىلغان ئۇستازىنىڭ تۇپرىقىنى پات - پات يوقلاپ تۇرالايدۇ.

— بەندە ئۈچۈن ئاللاننىڭ زېمىنىنىڭ قەيىرىدە ياتسا ئوخشاش، — دېدى مۇزەپپەر ئىمام ئاۋازىنى ۋەزىمەن چىقىرىپ، — مېيىتىنىڭ ئىگىسى قوشۇلسا مېنىڭ باشقا پىكرىم يوق. جامائەتنىڭ نەزىرى ئابدۇنەبىننىڭ ئانىسىغا بۇرالىدى.

— ئاماننىسا قىزىمنىڭ تەلىپىگە مەن رازى، — دېدى ئانا ئۆكسۈپ تۇرۇپ.

— مەن قوشۇلمايمەن، — دېدى تۆمۈراخۇن شۇجى

جامائەتنىڭ ئالدىغا چىقىپ، — ھەر كىمنىڭ خالىغان يەردە مازارلىق پەيدا قىلىشىغا رۇخسەت يوق.

— بۇ خالىغانچە مازارلىق پەيدا قىلىش ئەمەس، — دېدى ئاماننىسا تۆمۈراخۇن شۇجىغا ئىزاھات بېرىپ، — ئۇ يەرگە پەقەت ئابدۇنەبى مۇئەللىمنىلا دەپنە قىلىمىز. بىر ئادەمنى دەپنە قىلغانغا مازارلىق پەيدا بولۇپ قالمايدۇ. ئۇنىڭ ئۈستىگە ئۇ يەردە ئابدۇنەبى مۇئەللىمنىڭ يېتىش ھەققى بار، — ئاماننىسا تۆمۈراخۇن شۇجىغا دادىل قاراپ تۇرۇپ گېپىنى داۋاملاشتۇردى، — شۇنىمۇ بىلىپ قالسىلا، تۆمۈراخۇن شۇجى، ئابدۇنەبى مۇئەللىمنىڭ بىئەجەل ئۆلۈپ كېتىشىدە سىلنىڭمۇ بىر كىشىلىك مەسئۇلىيەتلىرى بار...

— نېمە؟ نېمە دېدىلە؟ — تۆمۈراخۇن شۇجى تۇيۇقسىز تېرىكىپ كەتتى، — مەن خەقنى تاشنىڭ تېگىگە باستۇرۇپ قويىمىدىم. ئاغزىلىرىغا بېقىپ گەپ قىلىسلا. ساراڭ بولۇپ قالدىلىمۇ نېمە؟

— راست، سىلى ئابدۇنەبى مۇئەللىمنى تاشنىڭ تېگىگە باستۇرۇپ قويىمىدىلا، — دېدى ئاماننىسا خاتىرجەملىك بىلەن ئۆزىنى توختىتىپ سۆزلەپ، — بىراق ئابدۇكېرىمخۇننىڭ گاس - مېيىپىلىكىنى بىلىپ تۇرۇپ ئاشۇنداق خەتەر چىقىدىغان يەرگە ئەمگەككە ئەۋەتتىلە. ئۇنىڭ ئۈستىگە يۇقىرىنىڭ ئۇقتۇرۇشىنى كۆزلىرىگە ئىلماي بىر ئوقۇتقۇچىنى زورلۇق ئىشلىتىپ ھاشارغا ھەيدىدىلە...

— نېمە دەپ كاپىشىيدۇ ماۋۇ خوتۇن، گەپلىرى بولسا يۇقىرىغا ئېرز قىلىسلا! — تۆمۈراخۇن شۇجى جامائەت ئالدىدا لەت بولۇپ قېلىشىدىن ئەنسىرەپ پېشىنى قاققىنىچە كېتىپ قالدى.

ئاماننىسا ئۇنىڭ كەينىدىن بار ئاۋازى بىلەن توۋلىدى.
— ئېرز قىلما سىمكىن دەپ قالما سىلا، ئېرز قىلىمەن. بۇ ئىشنىڭ مەسئۇلىيىتىنى سۈرۈشتە قىلدۇرماي قويمايمەن!

باھارنىڭ مەيىن شامىلى ئادەمنىڭ يۈز - كۆزىنى يۇمشاققىنا سىيپاپ، نازلىق ئەركىلەيتتى. تېرەكلەر پوتلا تاشلاپ چاشقان قۇلىقىدەك يوپۇرماق چىقارغانىدى. بۇغدايلار غېرىچقا كەلگۈدەك ئۆسكەنىدى. قۇملۇق باغرىدىكى توغراق، يۇلغۇن، جىغان نوتىلىرىغىمۇ سۇ يۈگۈرۈپ ئوبدانلا كۆكرىپ قالغانىدى. قومۇش، يانتاق، كۆكتىكەنلەرمۇ بىخلىنىشقا باشلىغانىدى. باغلاردىكى ئۆرۈكلەر ھۈپپىدە چېچەكلىگەنىدى. پۈتكۈل قۇمقىسار دالاسى يېشىل لىباس كىيگەنىدى.

مەكتەپ بېغىنىڭ ئوتتۇرىسىدا ئىككى كىۋادرات مېتىر كەلگۈدەك يەرگە ئابدۇنەبى مۇئەللىمنىڭ قەبرىسى قاتۇرۇلغانىدى. ئاماننىسا ناھىيە بازىرىدىن ئېلىپ چىققان ئەتىرگۈل كۆچەتلىرىنى ئوقۇغۇچىلار بىلەن بىللە قەبرىنىڭ ئەتراپىغا تۇجۇپىلەپ تىكىپ چىقتى. زاكىر بوۋاينىڭ شەھەردە سودىگەرچىلىك قىلىۋاتقان ئوغلى قۇملۇقنىڭ باغرىغا يۈز مىڭ يۈەندىن ئارتۇق پۇل خەجلەپ، موتور ئارقىلىق سۇ تارتىدىغان بىر قۇدۇق قازدۇرۇپ بەرگەندى. بۈگۈن ئاشۇ قۇدۇق پۈتۈپ يەر ئاستى سۈيى فونتاندەك ئېتىلىپ چىققانىدى. ئاماننىسا ئابدۇنەبىنىڭ باغنى قۇملۇققىچە كېڭەيتىپ ئەھيا قىلىش پىلانىنىڭ پات يېقىندا ئەمەلگە ئاشىدىغانلىقىغا ئىشىنىپ چىن يۈرىكىدىن كۈلدى. ئاشۇ چەكسىز قۇملۇقنىڭ ئورنىدا ياپيېشىل بوستانلىق ھازىرلا پەيدا بولىدىغاندەك ھاياجانلاندى. قۇدۇق سۈيى ئۇنىڭغا ئۈمىد، خۇشاللىق، ئىشەنچ ئاتا قىلغانىدى. شۇڭا، ئۇ زاكىر بوۋاي بىلەن بىرلىكتە ئوقۇغۇچىلارنى ھەرىكەتلەندۈرۈپ مەكتەپ بېغىنى قۇملۇق تەرەپكە كېڭەيتىپ، ئۈزۈمئال بىلەن ئانار كۆچتى سېلىۋاتاتتى.

— خۇدايىم ئەجىرلىرىنى بېرەر، قىزىم. مۇراد —

مەقسەتلىرىگە يەتكۈزەر، — دەدى زاكىر بوۋاي ئانار كۆچتىنىڭ تۈۋىگە توپا يۆلەۋاتقان ئاماننىساغا قايىللىق نەزىرى بىلەن قاراپ، — مەن تېخى سىلنى بۇ يىل قىشلىق تەتىلدىن كېيىن قۇمقىسارغا چىقمايمىكەن دەپ ئويلىغانىدىم.

— مەن ئۆزۈمنى ئاللىقاچان قۇمقىسارغا ئاتىۋەتتىم، — دەدى ئاماننىسا كۈلۈپ تۇرۇپ، — كەلگۈسىدە ئۆلۈپ تارتىپ قالسام ئوقۇغۇچىلىرىم مېنىمۇ مۇشۇ باغقا دەپنە قىلسا ئىكەن، دەيمەن.

— خۇدا ئۆمۈرلىرىنى ئۇزۇن قىلار، قىزىم، — دەدى بوۋاي ھاياجانلانغان ھالدا، — نەبى رەھمەتلىكىنى مۇشۇ باغقا دەپنە قىلدۇرۇپ ياخشى قىلىدۇ. بالىلار ئوقۇتقۇچىسىنى پات - پات يوقلاپ تۇرىدۇ. مەرھۇمنىڭ قەبرىسى تاشلىنىپ قالمايدۇ.

— شۇنداق، — دەدى ئاماننىسا ئويچانلىق بىلەن، — ئوقۇغۇچىلار ئۇستازىنىڭ قەبرىسىنى قۇمغا يەم قىلىۋەتمەسلىك ئۈچۈنمۇ بولسا بۇ باغنى ئاسرايدۇ، پەرۋىش قىلىدۇ. ئۆتكەن يىلى يازدا باغقا سۇ قويۇۋېتىپ ئېيتىپ بەرگەن ھېكايىلىرى ئەسلىرىدە بارمۇ؟

— قايسى ھېكايىنى دەيلا، قىزىم؟ — دەدى بوۋاي ئېسىگە ئالماي.

— ھېلىقى ئوسمان قارچىغىنىڭ قۇملۇقتىكى كەچۈرمىشلىرى ھەققىدىكى ھېكايىچۇ؟

— ھە، ئەمدى ئېسىمگە كەلدى. ئۇ ھېكايە ئەمەس، قىزىم، راست بولغان ئىش، — دەدى بوۋاي ئاماننىسانىڭ گېپىگە تۈزىتىش بېرىپ، — رەھمەتلىك ئوسمان قارچىغا يالغان سۆزلەيدىغان ئادەم ئەمەس. ئەجەب بۇ ئىشنى سوراپ قاللىغۇ؟

— ئابدۇنەبى مۇئەللىم سىلىدىن شۇ ۋەقەنى ئاڭلىغاندىن كېيىن ئۇنىڭ ئىچىگە بىر ئوت كىرىۋالدى. ئولتۇرسا - قوپسا قۇمقىسارلىقلارنى بىر قانچە قېتىم كۆچۈشكە مەجبۇر قىلغان قۇملۇقنى تىزگىنلەپ، بېھىشتەك گۈزەل باغۇبوستانلىق بىنا

قىلىشنى ئويلايدىغان، چارە - ئامال ئىزدەيدىغان بولۇپ قالغانىدى. سىلى ئوغلۇمغا دەپ قۇدۇق قازدۇرۇپ بېرىمەن دېگەندىمۇ بەك خۇش بولۇپ كەتكەنىدى. ئەپسۇس، قۇدۇقتىن سۇ چىققىنىنى ئۆز كۆزى بىلەن كۆرەلمەي قالدى، - ئاماننىسانىڭ كۆزىگە مۆللىدە ياش كەلدى، لەۋلىرى تىترىدى. ئۇ بىر ئاز تۇرۇۋېلىپ سۆزىنى يەنە داۋام قىلدى، - رەھمەتلىكنىڭ بۇ يىلدىن باشلاپ قۇملۇق تەرەپكە ئىچكىرىلەپ ئورمان سېلىپ، پەرۋىش قىلىش پىلانى بار ئىدى. دەرس ئارىلىقلىرىدا ئوقۇغۇچىلارغا يېشىللىق بەرپا قىلىپ، ئانا تۇپراقنى قوغداش ھەققىدە تەربىيە بېرىپ تۇراتتى. ئۇ كەلگۈسى يىگىرمە - ئوتتۇز يىل ئىچىدە قۇمقىسارلىقلارنىڭ ئەڭ دەسلەپتە ئولتۇراقلاشقان زېمىنلىرىغىچە قۇملۇقتىن قايتۇرۇۋېلىشنى كۆڭلىگە پۈككەنىدى. مەن ئۇنىڭ بۇ ئارزۇسىنى ئەمەلگە ئاشۇرۇش ئۈچۈن بىر ئۆمۈر تىرىشمەن.

— ياخشى تىلەك ئالتۇنغا تەڭ، — دېدى بوۋاي رازىمەنلىك بىلەن، — ئاللا بىزگە بۇ بىر پارچە زېمىننى بەخشەندە قىلىپ بېرىۋەتكەن. شۇڭا، بۇ زېمىننى قوغداش، ئاسراش، باغۇبوستانلىققا ئايلاندۇرۇش بىزنىڭ ئادا قىلىشقا تېگىشلىك پەرزلىرىمىزنىڭ بىرسى، ئادەملىكىمىزنىڭ ھەققى - ھۆرمىتى. ئۆز زېمىنىنىڭ قەدرىگە يەتمىگەن، بۇزۇپ ۋەيران قىلىۋەتكەن، ئەجدادىنىڭ قەبرىسىنى تاشلىۋەتكەن ئىنسان خارلىقتا قالىدۇ. ئاللاننىڭ ھىدايتىگە ئائىل بولالمايدۇ.

— خانىم، ھاي ئاماننىسا خانىم!

كىمدۇر بىرسىنىڭ توۋلىغان قوپال ئاۋازى زاكىر بوۋاي بىلەن ئاماننىسانىڭ قىزغىن پارىغىنى ئۈزۈپ قويدى. ئاماننىسا ئاۋاز چىققان تەرەپكە چۆچۈپ قارىدى. تۆمۈراخۇن شۇجى بىرقانچە كەنت كادىرلىرى بىلەن ئۇلارغا قاراپ گىدىيىپ تۇراتتى. ئۇ ئاماننىسانىڭ قارىغىنىنى كۆرۈپ يەنە توۋلىدى.

— مەيەرگە كەلسىلە، سىلىگە دەيدىغان گەپ چىقىپ قالدى.

ئاماننىسا زاكىر بوۋاي بىلەن بىللە شۇجىنىڭ قېشىغا كەلدى. ئۇنىڭغىچە نېمە ئىش بولغانلىقىغا قىزىققان ئوقۇغۇچىلارمۇ قىلىۋاتقان ئىشلىرىنى تاشلاپ ئاماننىسانىڭ ئەتراپىغا ئولاشتى.

— ئاڭلاپ قويسىلا، كەنت پارتىيە ياچېيكسىنىڭ قارارى، — دېدى تۆمۈراخۇن شۇجى ھېچقانداق تۈزۈتسىزلا گەپ باشلاپ، — بىز ياچېيكىدا مۇزاكىرىلىشىپ بۇ باغنى كەنتنىڭ ئىگىدارچىلىقىغا ئۆتكۈزۈۋېلىشنى قارار قىلدۇق.

— ئۇنداق قىلىشىسلا بولماسمىكىن، — دېدى ئاماننىسا ئۆزىنى زورغا تۇتۇۋېلىپ، — بۇ باغ مەكتەپتىكى ئوقۇغۇچىلارنىڭ بىرقانچە يىللىق مېھنىتى بەدىلىگە ئەھيا قىلىنىپ مۇشۇنچىلىك ھالغا كەلدى. ئەمدى تازا مېۋە بېرىي دەۋاتقاندا تارتىۋالسىلا قاملاشماس.

— باغنى ئوقۇغۇچىلارنىڭ ئەھيا قىلغىنى راست، — دېدى تۆمۈراخۇن شۇجى مۇغەمبەرلىك بىلەن ھىجىيىپ، — ئەمما زېمىن ھۆكۈمەتنىڭ. بىرقانچە يىلدىن بېرى باغنىڭ ئورنىنى ئوبدانلا تېرىپ پايدىلىنىۋالدىڭلار. كەنت بىر تىيىنمۇ ئىجارە ھەققى ئالمىدى.

— ھۆكۈمەتنىڭ تاشلاندىق يەرلەرنى بىنەم ئېچىپ پايدىلانغانلاردىن ئىجارە ھەققى، ھەر خىل سېلىقلارنى ئالماسلىق ھەققىدە بەلگىلىمىسى بار، — دېدى ئاماننىسا قىزىشىپ سۆزلەپ.

— ھەببەللى، شۇڭا بىز بىرنەچچە يىلدىن بېرى تەخىر قىلدۇق. ئەمدى باغنى كەنت ئىگىدارچىلىقىغا ئۆتكۈزۈۋالساق تامامەن بولىدۇ. سىلىمۇ بىر ئوقۇتقۇچى بولغاندىكىن مەندىن ئوبدانراق بىلىلا. دۆلەتنىڭ، كوللېكتىپنىڭ مۈلكىنى خالىغانچە ئىگىلىۋېلىشقا، ھەقسىز پايدىلىنىشقا بولمايدۇ. بۇ ئىشنى كەنت پارتىيە ياچېيكسىدا قارار قىلىپ بولدۇق. بۇ يالغۇز مېنىڭلا پىكرىم ئەمەس، — دېدى تۆمۈراخۇن شۇجى كۆرەڭلىك بىلەن، —

شەھەردىن چىقىپ باغنى ھۆددىگە ئالسىز دەيدىغانلار بار. ناۋادا باھاسىغا چىقىشالسىلا سىلى ھۆددىگە ئالسىلىمۇ مەيلى. شۇنىمۇ بىلىپ قالسىلا، بۇ يالغۇز مەكتەپنىڭ بېغىغا قارىتا چىقىرىلغان قارار ئەمەس. ئومۇمەن قۇمئېرىق ئۆستىڭىنىڭ بۇ تەرىپىدىكى كونا مەھەللىنىڭ زېمىنلىرىنى خالىغانچە ئىگىلەپ قىلىۋالغان باغلارنىڭ ھەممىسى كەنت ئىگىدارچىلىقىغا ئۆتكۈزۈۋېلىنىدۇ. باغنى يەنىلا ئۆزۈم باشقۇرسام دەيدىغانلار بولسا، ھۆددىگە ئېلىش توغرىلىق كەنت بىلەن توختام تۈزىدۇ.

— نەچچە يىلدىن بېرى قۇم بېسىپ قاقاسلىشىپ كەتسە كارىڭ بولمىدى. تېخى ئەڭ ئاۋۋال ئۆزۈڭ يېڭى مەھەللىگە كۆچۈپ بېرىۋالدىڭ. مانا ئەمدى بىر ئوبدان باغ قىلىپ مېۋىگە كىرگۈزۈپ قويساق، كۆزۈڭ قىزارغان ئوخشىمامدۇ، — دېدى زاكىر بوۋاي غەزىپىنى باسالماي، — سەن ئەڭ ياخشىسى بۇنداق نائىنسابلىق قىلما. باغ دېگەننى پەرۋىش قىلىپ، ھارام شاخلىرىنى پۇتاپ، تۈۋىنى يۇمشىتىپ تۇرمىسا ئوت بېسىپ قۇرۇپ كېتىدۇ. شۇنچە جاپا بىلەن مىڭ تەستە ئەھيا قىلغان باغنى ۋەيران قىلاي دەمسەن نېمە؟ ھېلىمۇ بۇ باغلاردىن ياز بويى پايدىلىنىۋاتىسەن. ئۇ باشلىق، بۇ باشلىق دەپ باشلاپ ئاچىقىپ كۆڭۈل ئېچىۋاتىسەن. سېۋەت — سېۋەتلەپ مېۋىلەرنى شەھەرگە توشۇغىنىڭدا سېنى بىرەر قېتىممۇ توسقان يېرىمىز يوققۇ؟ ئۇنداق قىلما، بۇ باغنى تارتىۋالسىمەن دېمىگىن.

— سىلى ئۆلەي دەپ قالغان ئادەم، سىڭگەن نانلىرىنى يەپ ئارامخۇدا جانلىرىنى باقسىلا. قېرىغان ئادەم دەپ يول قويسا ئاقساقاللىق قىلىپ... — دېدى تۆمۈراخۇن شۇجى بوۋاينى سىلكىشلەپ.

— باغنى تارتىۋېلىپ باشقىلارغا ھۆددىگە بېرىشكە سىلىنىڭ ھېچقانداق ھەققىلىرى يوق، — دېدى ئاماننىسا خاتىرجەملىك بىلەن، — باغنى كىم ئەھيا قىلغان بولسا، شۇ باشقۇرىدۇ. يەرنىڭ ھەققىنى تۆلەشكە توغرا كەلسە، دۆلەتنىڭ بەلگىلىمىسى

بويىچە ھەق تاپشۇرمىز. سىلىنىڭ خالىغانچە بېكىتكەن ھەق ئېلىش ئۆلچەملىرى ھېساب ئەمەس، — ئاماننىسا شۇنداق دېدى — دە، ئەتراپىدىكى ئوقۇغۇچىلارغا بۇيرۇق قىلدى، — يۈرۈڭلار ساۋاقداشلار، ئىشىمىزنى داۋاملاشتۇرۇۋېرىلى. — قېنى كۆرىمىز، — دېدى تۆمۈراخۇن شۇجى چىشلىرىنى غۇجۇرلاقتىنچە.

14

ئاماننىسا يېزىلىك ھۆكۈمەتكە، ناھىيەلىك مائارىپ ئىدارىسىگە، ئورمانچىلىق ئىدارىسىگە، ھەتتا ناھىيەلىك خەلق ھۆكۈمىتىگىچە ئىززى سۈندى. ياش ھاكىم بىلەن كۆرۈشۈپ ئابدۇنەبىنىڭ ئۆلۈم ۋەقەسىدىن تارتىپ تۆمۈراخۇن شۇجىنىڭ ئۆز بېشىمچىلىق بىلەن باغنى تارتىۋېلىپ باشقىلارغا ھۆددىگە بەرگىنىگىچە بولغان ئىشلارنى بىرمۇبىر ئىنكاس قىلدى. ھاكىم ئاماننىسانىڭ ھەممە گېپىنى كۆڭۈل قويۇپ ئاڭلىدى ۋە چوڭقۇر ھېسداشلىق قىلدى. بۇ ئىشلارنى باشقىلارغا ھاۋالە قىلماي شەخسەن ئۆزى چىقىپ ھەل قىلىدىغانلىقى ھەققىدە ۋەدە بەردى. ئۆرۈك غورىسى قوي مايىقىدەك بولغان چاغدا تۆمۈراخۇن شۇجى پۈتكۈل قۇمقىسار تەۋەسىدىكى قۇملۇققا يانداشتۇرۇپ ئەھيا قىلىنغان باغلارنى ئۆز ئالدىغا قارار چىقىرىپلا شەھەردىن چىققان باققاللارغا ھۆددىگە بېرىۋەتكەنىدى. بۇ ئىشلارنى يېزا، ناھىيە مەسئۇللىرى چوقۇم ھەل قىلىپ بېرىدۇ دەپ ئۈمىدلىنگەن قۇمقىسارلىقلار بارا - بارا ئۈمىدسىزلىنىپ، ئۇنى ئىچىگە چۈشۈپ كەتتى. ئۇلار شۇنچە جاپا تارتىپ ئەھيا قىلغان باغلارنى ئەمدى مېۋىسىنى پەيدىغان ۋاقتىدا تارتقۇزۇپ قويۇپ، قورساق كۆپۈكى بولۇپ كېتىشكەنىدى.

— بۇ نەپسىگە بالا تەڭگۈر بىلەن تەڭ بولۇپ يۈرگۈچە كېلەر يىلى يەنە قايتىدىن باغ قىلايلى. قۇمقىساردا بىكار يەر تولا.

قۇملۇقنىڭ ھەممىسى ئۆزىمىزنىڭ زېمىنى. خاپا بولۇشمايلى تۇغقانلار. تۆمۈراخۇن شۇجى بېغىمىزنى تارتىۋالغان بىلەن قۇمقىساردىن يۆتكەپ ئەكەتمىدىغۇ؟ تۇرمامدۇ ئەينى كۆز ئالدىمىزدا، — دەيتتى زاكىر بوۋاي باغنىڭ ئىچ ئاغرىقىدا دەردىمەن بولۇپ كەتكەنلەرگە تەسەللى بېرىپ، لېكىن بوۋاي شۇنداق دېگىنى بىلەن باغنىڭ ئىچ ئاغرىقىدا تۈگىشىپ كېتىۋاتاتتى.

بىر كۈنى سەھەردىلا قۇمقىسارغا كەينىدىن بوراندەك توپا تۈزۈتقىنىچە ئۈچ كىچىك ماشىنا كىرىپ كەلدى. كەنت كومىتېتى قورۇسىدىمۇ توختىماستىن ئۇدۇل قۇملۇقنىڭ گىرۋىكىدىكى باغقا كېلىپ، ئابدۇنەبى مۇئەللىمنىڭ قەبرىسىنىڭ تۈۋىدە توختىدى. ماشىنىلاردىن ياش ھاكىم قاتارلىق ناھىيە ۋە يېزىنىڭ رەھبەرلىرى بىر — بىرلەپ چۈشۈشتى. ئۇنىڭغىچە ھاكىمنىڭ ماشىنىسىنى تونۇغان تۆمۈراخۇن شۇجى دويپىسىنىڭ چۈشۈپ قالغىنىغىمۇ قارىماي ھاكىمنىڭ ئالدىغا يۈگۈرۈپ كەلدى. ھال — ئەھۋال سورىدى. لېكىن، نېمە ئۈچۈندۇر ھاكىمنى كۆرۈش بىلەن ئىچىگە بىر قورقۇنچ كىرىۋالدى. — بولسىلا، دەرھال ئوقۇتۇرۇش قىلىسلا، بارلىق كەنت ئاھالىسى، مەكتەپنىڭ ئوقۇتقۇچى — ئوقۇغۇچىلىرى مۇشۇ يەرگە يىغىلسۇن، يىغىن بار، — دېدى ھاكىم تۆمۈراخۇن شۇجىغا.

ئۇنىڭسىزمۇ ھاكىمنىڭ كەلگەنلىكىنى بىلىپ بولغان قۇمقىسارلىقلار باغقا قاراپ ئېقىشقا باشلىغانىدى. ئاماننىسامۇ ئوقۇغۇچىلارنى رەتلىك تىزىپ باغقا قاراپ كېلىۋاتاتتى. ئاماننىسا ھاكىمنى نېرىدىن كۆرۈپلا، نېمە ئۈچۈندۇر ۋۇجۇدىغا گۈررىدە يىغا ئولاشتى. كىرىپكىلىرى نەملىشىپ، ئەتراپىدىكى ئادەملەرنى تۈزۈك ئىلغا قىلالىدى. ھاكىم بىلەن بېشىنى لىڭشىتىپلا سالاملاشتى. يىغلىۋېتىشتىن ئۆزىنى ئاران — ئاران تۇتۇپ تۇراتتى.

ھاكىم ئەتراپىدىكى دېھقانلارغا قاراپ سۆزىنى باشلىدى. ئاماننىسا ھاياجاندىن چۈش كۆرگەندەك تۇيغۇغا كېلىپ

قالغانىدى. ئۇ ھاكىمنىڭ قۇمقىسارلىقلار تاشلاندۇق قۇملۇقتا ئەھيا قىلغان باغنى كەنت كومىتېتىنىڭ مەجبۇرىي تارتىۋېلىپ باشقىلارغا ھۆددىگە بەرگەنلىكى قانۇنسىزلىق ئىكەنلىكى، باغنىڭ ئۆز ئىگىلىرىگە قايتۇرۇپ بېرىلگەنلىكى، شەھەردىكى باققاللار بىلەن تۈزۈلگەن ھۆددە - توختامنامىلەر بىكار قىلىنغانلىقى، شۇنداقلا تۆمۈراخۇن شۇجىنىڭ قۇمقىسار كەنت پارتىيە ياچېيكىسىنىڭ شۇجىلىقىدىن قالدۇرۇلۇپ تەكشۈرۈلىدىغانلىقى ھەققىدىكى سۆزلىرىنىمۇ خۇددى چۈش كۆرگەندەك تۇيغۇدا ئاڭلىدى. ھاكىمنىڭ سۆزى تۈگىگەندە ياڭرىغان ئالقىش ساداسى ئۇنى بۇ خىيالىي تۇيغۇ قوينىدىن تارتىپ چىقاردى. ھاكىم قۇمقىسارلىقلارنىڭ قۇملۇق بىلەن كۈرەش قىلىپ قاقاس چۆللۈكنى باغۇبوستانلىققا ئايلاندۇرۇشتەك كاتتا روھىنى ماختىدى ۋە قۇملۇقتا ماشىنىلاشقان قۇدۇق قېزىشقا مەبلەغ ھەل قىلىپ بېرىدىغانلىقىنى ئېيتتى. قۇمقىسارلىقلارنىڭ قۇملۇقنى كۆكەرتىش ئىشىنى قەتئىي داۋاملاشتۇرۇشىغا مەدەت بەردى.

— مەن ھۆددە قىلمەن. مەكتەپنى بۈگۈندىن ھېسابلىغاندا بىر ئاي ئىچىدە يېڭىلاپ سېلىپ پۈتكۈزۈپ بېرىمىز، — دېدى ھاكىم ئاماننىساغا قاراپ، — يەنە باشقا قىيىنچىلىقلار بارمۇ؟ — يوق، — دېدى ئاماننىسا ھاياجانلانغان ھالدا، — مەكتەپتە ئوقۇتقۇچى كەم، ئەمما...

ئاماننىسا بۇنداق ياقا يۇرتقا كىممۇ چىقىشنى خالىسۇن، دېمەكچىدى، لېكىن گېپىنىڭ ئايىغىنى يۈتۈۋەتتى.

— خاتىرجەم بولۇڭ، سىڭلىم، ئوقۇتقۇچىنىمۇ ئېلىپ چىقتۇق، — دېدى ھاكىم كۈلۈمسىرەپ، — قۇمقىسار مائارىپىغا ئۆزىنى بېغىشلىغان ئەزىمەت يىگىتتىن بىرسى بىز بىلەن بىللە چىقتى، — ھاكىم شۇنداق دېگەچ بىر چەتتە تارتىنىپ قاراپ تۇرغان يىگىتنى شەرەتلىدى، — ئەسقەر جان، قېنى سېلە. قېچىپ تۇرماي يېقىنراق كەلمەمسىلە.

ئاماننىسا ھاكىم شەرەتلىگەن تەرەپكە قاراپ، يۈرىكى
ھاياجاندىن تېپىچەكنىلەپ كەتتى. شەھەرنىڭ تىپىك مودا
يىگىتلىرىگە خاس كىيىنگەن ئەسقىر ھاكىمنىڭ قېشىغا كەلدى
ۋە ئاماننىساغا قاراپ مەغرۇرانە كۈلۈمسىرىدى.
ئەسقىرنىڭ قۇمقىسارغا ئوقۇتقۇچىلىققا چىقىشى ئاماننىسانى
ھەم ھەيران قالدۇردى، ھەم خۇشال قىلدى. ھاكىم ئاماننىساغا
قاراپ چاقچاق قىلدى.

— مانا بۇ يىگىت قۇمقىسار باشلانغۇچ مەكتىپىدە
ئوقۇتقۇچىلىق قىلىشنى ئۆزى تەلەپ قىلىپ چىقتى. ئۇنى
مەكتەپكە قوبۇل قىلغايسىز، سىڭلىم. مېن ئارتۇقچە
سۆزلىمىسەممۇ ئۆزۈڭلارمۇ ئوبدان تونۇشىسىلەرغۇ دەيمەن، —
ھاكىم ئەسقىرنىڭ دولىسىغا پاقىدە بىرنى ئۇرۇپ قويدى — دە،
ئۆزى بىلەن بىللە چىققان كىشىلەرنى قۇمقىسارلىقلار قۇملۇقتا
ئەھيا قىلغان باغلارنى ئېكسكۇرسىيە قىلدۇرۇش ئۈچۈن باشلاپ
ماڭدى. خۇشاللىقتىن بېشى ئاسمانغا تاقاشقان قۇمقىسارلىقلارمۇ
ھاكىمنىڭ كەينىدىن دەمبەس قەدەم ئەگەشتى.

ئابدۇنەبىننىڭ قەبرىسى ئالدىدا ئاماننىسا، ئەسقىر ۋە
ئوقۇغۇچىلارلا قالغانىدى. ئاماننىسا يىگىتنىڭ مايلاپ
پارقىرىتىۋالغان چېچىغا، قىزلارنىڭكىدەك سىلىق، يۇمران
مەڭزىگە قاراپ ئىشەنچسىزلىك بىلەن پىچىرلىدى.

— قۇمقىسارغا ئوقۇتقۇچىلىققا چىققىنىڭ راستمۇ؟

— مانا ئالدىڭدا تۇرۇپتىمەنغۇ، — دېدى يىگىت شوخلۇق بىلەن.

— بۇ يەر شەھەرگە ئوخشىمايدۇ. شارائىتى سېنىڭ

تەسەۋۋۇرىڭدىكىدىنمۇ ناچار. كۆنەلمەي پۇشايمان يەپ
قالارسەنمىكىن.

— نېمە؟ مېنى يەنە قوغلىماقچىمۇ؟ — دېدى يىگىت سەل

قىزارغان ھالدا، — سەن كۆنەلىگەن يەرگە مەنمۇ كۆنەلەيمەن،

مەن قۇمقىسارغا بۇ يەرنىڭ توغراقلىرىدەك، يۇلغۇنلىرىدەك

يىلتىز تارتىپ كېتىمەن. ماڭا ئىشەن.
ئاماننىساننىڭ بۇرنىنىڭ ئۇچى ئېچىشقاندەك بولدى. كۆزىگە
ياش تولۇپ، كۆز ئالدىدىكى نەرسىلەر خىرلەشتى، قالدى.
بوغۇزىغا پىغا قاپلاشتى. ئۆزىنى تۇتالماي ئوقۇغۇچىلارنىڭ كۆز
ئالدىدىلا ئەسقىرىنىڭ بويىنىغا ئېسىلغىنىچە بۇقۇلداپ يىغلاپ
كەتتى.



ياشارغان يۈرەك

مۇقەددىمە

— چوڭ ئانا، قارىغىنا، شەھەرنىڭ بوسۇغىسىغا كېلىپ قالدۇق.

— ھە راست، كېلىپ قاپتۇق. مۇھەممەد بالام، ۋايىي، بۇ شەھەر ئەجەب ئۆزگىرىپ كېتىپتۇيا! بۇرۇنقى قىياپىتىدىن ھېچنەمە قالماپتۇ. ۋاي خۇدايىمەي، شەھەرلىكلەرنىڭ نېمە قىلغىنى بۇ؟ يەر تېپىلمىغاندەك ئۆينىڭ تۆپىسىگە ئۆي سېلىپ ئولتۇرۇپتۇيا.

— قەۋەت ئۆي دېگىنى ئاشۇ شۇ، چوڭ ئانا، مۇشۇ بەش - ئالتە يىلدىن بېرى شەھەر ئىچىدە پۈتۈنلەي مۇشۇنداق ئۆيلەر سېلىنىپ كەتتى. كىشىلەرنىڭ ئېيتىشىچە، ئىدارە - جەمئىيەتلەر ئۆيلىرىنى قەۋەت قىلىپ سالىمىسا، ھۆكۈمەت ئۇنىماس ئىمىش.

— ھە، مۇنداق دېگىنە، مۇھەممەد بالام، ھۆكۈمەتنىڭ قولىدىن كەلمەيدىغان ئىش يوق. شۇنچە ئېگىز ئۆينىڭ ئىچىگە بىرمۇنچە ئادەم كىرىۋالسا ئۆرۈلۈپ كەتمەيدىغاندۇ؟ — سارىخان چوڭ ئانا بارماقلىرىنى پۈكۈپ نېمىنىدۇر ھېسابلىغاندىن كېيىن يەنە سۆزىنى داۋاملاشتۇردى، — شەھەرگە كىرمىگىلى ساپمۇساق ئون يىل بوپتۇ. ئۆتكەن قېتىم سېنى يوقلاپ كىرگەندە، خاپىچىلىقتا كۆڭلۈمنىڭ ئارامى يوق، شەھەرنىڭ ھېچ يېرىگە سەپسالماپتىكەنمەن. ئۆزگىرىش كارامەت چوڭ بولۇپ كېتىپتۇ. ئادەم ئۆلۈپ قالمىسىلا نى - نى يېڭىلىقلارنى كۆرىدىكەن، —

ئانا نۇرسىز كۆزلىرىنى يولىنىڭ ئىككى چېتىدىكى كۆككە بوي سوزغان ھەيۋەتلىك بىنالارغا، يولغا سايە تاشلاپ تۇرغان مەجنۇنتالارغا، گۈللەرگە ھەۋەس بىلەن تىككىنچە سۆزلەيتتى، — ئىلگىرى شەھەرنىڭ كوچىلىرىدىن يۈندى ئاقاتتى. ھەممە يەردە دۆۋە - دۆۋە ئەخلەت - چاۋارلارنى كۆرگىلى بولاتتى. چىۋىن - پاشىلار مىغ - مىغ ئىدى. سېسىقچىلىقتىن تىن تارتقىلى بولمايتتى. كوچىلاردا تىزىمىزغىچە توپا كېچىپ ماڭاتتۇق. مانا ھازىر ھەممە نەرسە ئۆزگىرىپتۇ.

— ئۇ چاغدا مەن كىچىك ئىدىم، چوڭ ئانا. — شۇنداق، سەن كىچىك ئىدىڭ، بالام. ئاغسىز ئىشتان كىيىپ ئۆيىنىپ يۈرىدىغان ۋاقىتلىرىڭ ئىدى، — سارىخان چوڭ ئانا ئۆتكەن كۈنلىرىنى ئېسىگە ئالسا، بۆلەكچىلار روھلىنىپ ھارماي سۆزلەپ كېتەتتى، — قىلىدىغان بولسام گەپ تولا، مۇھەممەد بالام، بۇ ھۆكۈمەتنىڭ ساۋابلىق ئىشلىرى بەك تولا. ئاددىسى يول ياساش، كۆۋرۈك سېلىشقا ئوخشاش ساۋابلىق ئىشلارنىمۇ ھارماي قىلىدۇ. بۇرۇنقى ھۆكۈمەتنىڭ ھاكىملىرى بىلەن ھازىرقى ھۆكۈمەتنىڭ ھاكىملىرى پەقەتلا ئوخشىمايدۇ. بۇرۇنقى ھۆكۈمەتنىڭ ھاكىملىرىغا بىز ئىشلەپ بېرەتتۇق. ھازىرقى ھۆكۈمەتنىڭ ھاكىملىرى بىزگە ئىشلەپ بېرىۋاتىدۇ. خۇدايىم شۇ توختى ھاكىم بالانىڭ ئۆمرىنى ئۇزۇن قىلسۇن. ئۇنىڭغا مەندەك قېرى سارەم ئانىسىنىڭ جېنى قۇربان بولسۇن. — راست دەيسەن، چوڭ ئانا، توختى ھاكىم ئېسىل ئادەم.

— ئەۋلىيادەك ئادەم، — دېدى ئانا مۇھەممەدنىڭ سۆزىنى تەكرارلاپ، — توۋا، زامان ياخشى بولسا، ئەمەلدارمۇ ياخشى بولىدىغان ئوخشايدۇ، — ئانا ئېمىنىدۇر ئېسىگە ئالغاندەك قىلىپ مۇھەممەدكە قارىدى، — ماڭا قارا، مۇھەممەد بالام، مېڭىۋەردۇق. ئاشۇ توختى ھاكىم بالانىڭ ئۆيىنى بىرەر سىدىن سوراپ بېقىپراق ماڭساق بولاتتى.

— شۇنداق قىلىلى، چوڭ ئانا، مەن ھازىرلا سۇراي.

— ياق، توختا، بالام، — ئانا مۇھەممەدنى توختىتىۋالدى، —
ھاكىم بالامنىڭ ئۆيىنى ئۆزۈم سوراي، — ئانا يېنىدىن ئۆتۈپ
كېتىۋاتقان ۋېلىسپىتىلىك كىشىنى توختاتتى، — ئەسسالام،
بالام. ئۆزلىرىدىن سورايدىغان بىر ئېغىز گېپىم بار ئىدى.
ۋېلىسپىتىلىك كىشى دەرھال توختاپ، بۇ ناتونۇش مومايغا
سالام بەردى ۋە ئەدەپ بىلەن دېدى:

— قېنى سوراۋەرسىلە، ئاپا.

— توختى ھاكىمنىڭ ئۆيى نەدىرەكتۇ؟

— مۇشۇ يولنىڭ تۈگەنچىسىگە بارغاندا ئوڭ تەرەپكە
بۇرىلسىلا، ئۇدۇل توختى ھاكىمنىڭ ئۆيىگە بارىلا.

— رەھمەت، بالام. خۇدايىم بىر جانلىرىغا مىڭ جان بەرسۇن.
قېنى مۇھەممەد بالام، يولنى داۋاملاشتۇرايلى.

مۇھەممەد ئېشەك ھارۋىسىنى ئاستا ھەيدەپ ماڭدى. سارىخان
ئانا بىردەم خىيال سۈرۈپ ئولتۇردى — دە، يەنە ئاغزى — ئاغزىغا
تەگمەي سۆزلەشكە باشلىدى.

— قارىغىنا، مۇھەممەد بالام، ھېلىقى كادىر بالامنىڭ
مۇئامىلىسىنىڭ سىلىقلىقىنى، ئاھ، نېمىدېگەن ياخشى زامانلار
بولۇۋاتىدۇ. — ھە! سەن بىلمەيسەن، مۇھەممەد بالام، خۇدا بىر
زاماندىكى كادىر — ئەمەلدارلارنى ھەرگىز كۆرسەتمىسۇن.
ھەممىسى قايىقى يامان، مۇز تەلەت، ئادەم سىياقى يوق نېمىلەر
ئىدى. ئۇلارنى توختىتىپ گەپ سوراش تۈگۈل يېنىدا كېتىۋېتىپ
قاتتىقراق يۆتەلگىلىمۇ بولمايتتى. زامان ياخشى بولسا،
ئادەملەرنىڭ خويى — پەيلىمۇ ئۆزگىرىدىكەن. ئەنە
كۆرۈۋاتىسەنغۇ، بايىقى كادىر بالامنىڭ مۇئامىلىسى شۇنداق
سىلىق، شۇنداق مۇلايىم، شۇ كادىر بالامنىڭ چارۋا ماللىرى
ئىككىدىن تۇغۇپ، ئاشلىق زىرائەتلىرى خامانلىرىغا پاتماي
قالسۇن، ئىلاھىم.

— چوڭ ئانا، شەھەردىكى كادىرلار ئاشلىق تېرىمايدۇ، چارۋا
مال باقمايدۇ، — دەپ چۈشەندۈردى مۇھەممەد.

— ۋاي ئېسىم قۇرۇسۇن، — ئانا ئاغزىغا يەڭگىلىگىنە شاپىلاقلاپ قويدى، — ئىشقىلىپ، ئاشۇ كادىر بالامنىڭ مال چارۋىلىرى، ئاشلىق زىرائەتلىرى بولمىسا، بالىچاقىلىرى، ئاتا — ئانىسى باردۇ. ياراتقان ئېگەم شۇلارنىڭ تېنىنى سالامەت قىلىپ، ئارزۇ — ئارمانلىرىغا يەتكۈزەر، ئىلاھىم.

ئۇلار ئۇچرىغانلاردىن سوراپ يۈرۈپ، توختى ھاكىمنىڭ ئۆيىنى ئاسانلا تاپتى.

— كەلدۇق، چوڭ ئانا، توختى ھاكىمنىڭ ئۆيى مۇشۇ ئىكەن. ئانا ئوغلى كۆرسەتكەن دەرۋازىغا قازاپ سەل تەئەججۈپلەندى. ئىشەنمەسلىك نەزىرى بىلەن كۆزىنى ئوغلىغا تىكتى:

— بۇ قانداقسىغا ھاكىمنىڭ ئۆيىگە ئوخشىنىسۇن، مۇھەممەد بالام، بىز چوقۇم باشقا بىرسىنىڭ ئىشىك ئالدىغا كېلىپ قالغان ئوخشايمىز.

— كىشىلەر مۇشۇ ئۆيىنى توختى ھاكىمنىڭ ئۆيى دەپ كۆرسىتىپ قويغان تۇرسا.

— ئۇغۇ شۇنداق، بىراق، — سارىخان چوڭ ئانا تىلىنىڭ ئۇچىغا كەلگەن گەپنى يۇتۇۋېتىپ، ئىشەنچسىزلىك بىلەن مۇھەممەدكە بۇيرۇق قىلدى، — ئۇنداق بولسا، ئۆيگە كىرىپ كۆرۈپ باقايلى، — ئانا ھارۋىدىن چۈشكەچ غۇدۇراشقا باشلىدى، — ۋاي! بۇ ئۆينىڭ نەرى ھاكىمنىڭ ئۆيىگە ئوخشىنىسۇن. بىزنىڭ باغئوغراق كەنتىنىڭ باشلىقى مەخمۇتنىڭ ئۆيىمۇ بۇنىڭدىن ئېسىل، توۋا، توختى ھاكىم بالام مۇشۇنداق كىچىككىنە ئۆيدە ئولتۇرۇمىدىغاندۇ؟ بىچارە كەڭ — كۈشادىرەك ئۆي سېلىپ ئولتۇرماي.

— ئەسسالامۇئەلەيكۇم.

ئۆيدىن قىرىق بەش ياشلار چامىسىدىكى ئېگىزگىنە، ئاق پوستىمىلاق، خام سېمىز كەلگەن ئايال چىقىپ سارىخان چوڭ ئانىغا سالام بەردى. ئانا ئايالىنىڭ باش — ئايىغىغا بىر قۇر قارىۋالغاندىن كېيىن، ئالدىراپ سورىدى:

— ۋەئەلەيكۇم ئەسسالام، خانىم قىزىم. بىز توختى ھاكىم بالامنى ئىزدەپ كەلگەندۇق. بۇ ئۆي... ئۆزلىرى...

— مەن توختى ھاكىمنىڭ ئايالى بولىمەن.

— ۋاي ئانامەي، بۇ كېلىنچەك قىزىم ئىكەنغۇ، — سارىخان چوڭ ئانا يۈگۈرۈپ دېگۈدەك كېلىپ ئايالنى قۇچاقلىدى. مەڭزىنى مەڭزىگە ياقىتى، پېشانىسىدىن سۆيىدى ۋە مۇھەممەدكە بۇيرۇق قىلدى.

— بول، مۇھەممەد بالام، ھارۋىدىكى نەرسىلەرنى چۈشۈرۈپ ھويلىغا ئەكىر. دەرۋازاڭلارنى يوغانراق ياساتساڭلار بولمامدۇ. جېنىم قىزىم. قارىڭا، ئېشەك ھارۋىسىمۇ پاتمايدىكەن. بىزنىڭ كەنت باشلىقى مەخمۇتنىڭ دەرۋازىسىدىن ھەر يوغان تىراكتورلارمۇ ئۇرۇلماي سىغىپ كېتىدۇ. توختى ھاكىم بالام نەگە كەتتى، قىزىم؟ ئۆزى سالامەتمۇ؟

ھاكىمنىڭ ئايالى بىردە ئالدىدىكى مۇنۇ شېرىن سۆزلۈك، پەرىشتە سۈپەت مومايغا، بىردە ھارۋىدىكى قوغۇن — تاۋۇز، كاۋا — قاپاق، مېۋە — چىۋىلەرگە قاراپ نېمە دېيىشنى بىلىلمەي تۇرۇپ قالدى. موماي بولسا ئاغزى — ئاغزىغا تەگمەي سۆزلەيتتى. ھويلىنىڭ، ئۆينىڭ كىچىكلىكىدىن، دەرۋازىسىدىن ئېشەك ھارۋىسىنىڭمۇ پاتىمغانلىقىدىن ئاغرىناتتى.

— دەرۋازىسىدىن ئېشەك ھارۋىسى پاتمايدىغان، توخۇ كاتىكىدەك ھويلىسى بار ئۆيدە ئولتۇرىدىغان ئوماق كېلىنچىكىم، ئېيتىڭا، توختى ھاكىم بالام زادى نەگە كەتتى؟ ھەزرىتى ئەلىدەك قەددى — قامىتى، رۇستەمدەك بەستى سالامەتمۇ؟

— سالامەت، ئاغرىپ قالماي ياخشى تۇردى، چوڭ ئانا. ۋىلايەتكە مەجلىسكە كەتكەن. بۈگۈن كەلمەكچىدى. ھېلىغىچە كېلىپ قالار. قېنى يۇقىرى ئۆتسىلە.

— ۋاي تىلىدىن قىزىلگۈل ئۈنۈپ چىققۇر، ئوماق قىزىم، توختى ھاكىم بالامنىڭ پەرىشتىسى. خۇدا تېنىڭلارنى سالامەت

قىلىسۇن. ئۆزۈڭلارنى تېخىمۇ ئەزىز، مەرتىۋەڭلەرنى تېخىمۇ
يۇقىرى قىلىسۇن!

باغتوغراق

ناھىيە بازىرىدىن قىرىق نەچچە كىلومېتىر يىراقلىققا
جايلاشقان بۇ كەنتنى كىشىلەر باغتوغراق دېيىشىدۇ. كىچىك -
كىچىك قۇم دۆڭلەر ۋە ئۇلارنىڭ تۇتىشىشىدىن شەكىللەنگەن
ئويمانچاقلار، قوپۇق، قاراڭغۇلىشىپ ئۆسكەن، ئالدىغا نەچچە يۈز
يىل، كەينىگە بىرنەچچە يىل بولغان توغراق، يۇلغۇن ئورمانلىرى
بۇ كەنتنىڭ بىردىنبىر ئالاھىدىلىكى. سارىخان چوڭ ئانا
سەكسەن نەچچە يىللىق ھاياتىنى مانا مۇشۇ كەنتتە، ئاشۇ شورغا،
قۇمغا، قۇرغاقچىلىققا، بورانغا چىداشلىق توغراقلار ئارىسىدا
ئۆتكۈزدى. شۇڭلاشقىمۇ، ئۇ خۇددى ئاشۇ توغراقلارغا ئوخشاش
چىداملىق، قەيسەر ئىدى. ئۇ ئۆمۈر بويى توي قىلمىدى (بۇ تاكى
ھازىرغىچە بىر سىر ئىدى). لېكىن، پۈتكۈل باغتوغراقلىق ئۇنى
ھۆرمەت بىلەن سارىخان چوڭ ئانا دەپ چاقىرىشاتتى. ئۇ يەر
ئىسلاھاتى، كوپىراتسىيە، كوممۇنا، «ئۈچ ئۆز، بىر كۆتۈرە»
مەزگىللىرىدە باغتوغراقلىقلارنىڭ بالىلىرىنى ئۆزلۈكىدىن
بېقىپ بەردى. پۈتكۈل باغتوغراقلىقتىكى ئەللىك - ئاتمىش
ياشتىن تۆۋەنلەرنىڭ ئارىسىدا كىچىك ۋاقتىدا سارىخان چوڭ ئانا
تېگىنى قۇرۇقداپ، بۆشۈكىنى تەۋرىتىپ، زاكىسىنى
قۇرۇق قىدىمىغانلار يوق دېيەرلىك ئىدى. ھازىر پۈتكۈل باغتوغراقتا
ئۇنىڭ نەۋرە - چەۋرىلىرى بار ئىدى.

مەسئۇلىيەت تۈزۈمىگە تايىنىپ باغتوغراقلىقلار تېزلا
بېسىدى. دۆلەتنىڭ قۇتقۇزۇش ئاشلىقىغا تايانمايدىغان، قۇربان
ھېيتتا بىرەر قوي ئۆلتۈرۈپ يېيەلەيدىغان بولۇشتى.
باغتوغراقلىقلارنىڭ ھويلىسىدىمۇ كالىلار مۆرەيدىغان، قويلار
مەرەيدىغان بولدى. سارىخان چوڭ ئانا تولىمۇ خۇشال، تېتىك

ئىدى. كىشىلەر ئۇنى چوڭ ئانا دەپ چاقىرسا:

— كىم ئىكەن ئۇ چوڭ ئاناڭلار؟ مېنى ئەمدى ئۇنداق چاقىرماي سارىگۈل دەپ چاقىرىڭلار، ماڭقىلىرىم، ۋاي جېنىم شۈمتەكلىرىم، مەن ئىلگىرى قېرىپ بولغان، چوڭ ئانا، موما بولۇپ بولغان، زامان ئوڭشالغاندىن بېرى ياشىرىۋاتىمەن، بولۇپمۇ مۇشۇ ئىككى — ئۈچ يىلدىن بېرى ياشىرىۋاتىمەن. بىلىپ قويۇڭلار، كۆز نۇرلىرىم، مەن سارىخان چوڭ ئانا ئەمەس، سارىگۈل بولىمەن. ھا — ھا — ھا... — دەپ كۈلەتتى. چاقچاق قىلاتتى. دېمىسىمۇ ئۇ ھازىر سەكسەن ياشتىن ئاشقان مومايىلارغا پەقەتلا ئوخشىمايتتى. كالا ساغاتتى، ئوتاق ئوتاييتتى. ئاش ئېتەتتى، ھەتتا توي، مەشرەپلەردە ئۈسسۈل ئويناييتتى. ھۈرۇنلارنى، قاششاقلارنى ئەيىبلەيتتى. ياخشى زامانى، باغئوغراق كەنتىنى مەدھىيەلەيتتى. ئۇ ھەقىقەتەنمۇ باغئوغراقلىقلارنىڭ ئانىسى ئىدى.

سايىم كېپەكنى تاپاي

— مۇھەممەد، ھاي مەمتىم، قېنى سەن ئوغلۇم؟

— مانا مەن، چوڭ ئانا، سالامەت تۇردۇڭمۇ؟ ئىككى كۈنىڭىزى ئېتىز — ئاياغنىڭ ئىشىنى دەپ سېنى يوقلايمۇ بارالمىدىم. قېنى ئۆيگە كىر، ئانا.

سارىخان چوڭ ئانا ئۆيگە كىردى. مۇھەممەدنىڭ باشلىرىغا مېھرى بىلەن قارىدى. قوبۇق قاشلىرىغا، خەت تارتقان بۇرۇتلىرىغا، كەڭ يەلكىسىگە سەپسالدى.

— نېمە ئىش قىلىۋاتىسەن، ئوغلۇم؟

— ھويلىنىڭ ئارقىسىدىكى تېرەكلەردىن ئىككى — ئۈچ تالنى كېسىپ، ئەكىرىپ ساتايلىكەن دېمەن، چوڭ ئانا.
— ياغاچلارنى ساتىمەن دېگەن.

— شۇنداق، چوڭ ئانا. بۇغدايغا سۇ قويۇش بىلەنلا ئازراق خىمىيەۋى ئوغۇت چاچمىسام بولمايدۇ. كېۋەزنىمۇ تېرىشتىن ئاۋۋال چېگىت بىلەن ئارىلاشتۇرۇپ سالىدىغانغا ئوغۇت كېرەك. ئۇنىڭدىن باشقا، ئېتىزغا ياپىدىغان يالىتىراقنىڭ، ئۇرۇقلۇق چېگىتنىڭ پۇلىنى تاپشۇرمىسام بولمايدۇ.

— قويدىن ئىككى — ئۈچنى ساتمەن دەۋاتىمەننىڭ، مەسلىھەتنىڭ ئەجەب...

— ھۆرىخان «ھازىر مال بازىرى بەك ئۆلۈك، قويلارنى ساتىشىڭىز ھېچقانچە پۇلغا يارمايدۇ، ئۇنىڭ ئۈستىگە ساغلىقلارنىڭ قوزىلايدىغان ۋاقتى ئاز قالدى. ھويلەننىڭ كەينىدىكى تېرەكلەرنى ئۆرۈپ سېتىڭ، ئەتىياز ۋاقتىدا ھەممە ئادەم ئۆي سالغاچقا ھەممىسى ياغاچقا موھتاج بولىدۇ، زىيان تارتمايسىز» دېگەنىدى.

— ۋاي ئەقلى بەرىكەت تاپسۇن ھۆرى قىزىمنىڭ. ئاغزىغا قەنت، ناۋات. ياخشى ئويلاپتۇ، — ئانا سۆزلىگەچ ھويلەنغا كىردى. قولىدىكى ياغلىقنى سۇپىغا قويۇپ يەشتى. چىنىدىكى ئاشنى مۇھەممەدنىڭ ئالدىغا قويدى، — ئازراق يەۋالغىن، بالام. ئازراق سوۋۇپ قاپتۇ. سېنى يېسۇن دەپ ئەكەلدىم. ئىككى كۈننىڭىزى قۇرۇق نان غاچاپ ئىچىڭ قۇرۇپ كەتكەندۇ ھەرقاچان...

— تۈنۈگۈن ھۆرىخان كېلىپ...

— قولى دەرد كۆرمىسۇن شۇ ئاپپاق قىزىمنىڭ. ئاش ئېتىپ بېرىپ كەتتى دېگەن. ھەي، شۇ قولىمىز ئۈزۈك بولمىغان بولسا، تويۇڭلارنى قىلىپ قوياتتۇق، بالام.

— ھۆرىخان... ئۇ... — مۇھەممەد قىزاردى. سارىخان چوڭ ئانىغا تىك قارىيالمىدى. بوغۇزىغا كەپلەشكەن ئاش بىلەن قوشۇپ غۇرتىدە يۇتۇۋەتتى.

— ھە، گەپ قىل، يىگىت بالام. قىزىرىش، تارتىنىش دېگەن يىگىتكە ياراشمايدۇ. سارىخان ئاننىڭ سېنىڭ بەختىڭ ئۈچۈن

قۇربان بولسۇن. گەپ قىلساڭچۇ، مەستىم. ھۆرى قىزىم نېمە دەيدۇ؟

— دادىسى ئۇنى باشقا بىرسىگە بەرمەكچى بوپتۇ. تۈنۈگۈن ئاخشام ھەممە مەسلىھەتنى پۈتكۈزۈپ بوپتۇدەك.
— ھۆرى قىزىمغا ئۇقتۇرمايلا تويغا تەييارلىق قىلىپ بوپتۇ — دە.

— ھۆرىخان تېزرەك ئامال تاپساق بولاتتى، دەيدۇ.
— ھە نېمە دېدىڭ؟
— قەرز ئېلىپ...
— قەرز ئېلىپ توي قىلساڭ نە ۋاقىتچە قەرز قايتۇرسەن، كۆز نۇرۇم؟
— ھۆرىخانمۇ شۇنداق دەيدۇ.

— مېنىڭ ئۇ ئالتۇندەك ھۆرى قىزىم ئەلۋەتتە شۇنداق دەيدۇ، — ئانا ئەمدى غەزەپ بىلەن قاپقىنى تۇردى، — خەپ ئاشۇ كەنت باشلىقى مەخمۇتنىڭ مال — دۇنيالىرى قۇرۇپ كەتسۇن. ئالتۇندەك بىر يىگىتنى كەمبەغەل كۆرۈپ قىزىنى بەرمىگەندىكىن، ئاشۇ مال — دۇنيالىرى قۇرۇپ كەتسۇن.
سارىخان چوڭ ئانا مۇھەممەدنىڭ غەمكىن كۆزلىرىگە، سولغۇن چىرايىغا، ئەندىشە چىقىپ تۇرغان لەۋلىرىگە كۆيۈنۈش بىلەن قارىدى.

— ئەمدى قانداقمۇ قىلارمىز، مۇھەممەد بالام؟ بېرىپ ئاشۇ نەپسانىيەتچى مەخمۇتنى، ھۆرى قىزىمنى ئۆزى خالاپ تاللىغان ئادىمىگە بەرمەي پۇلغا ساتامتىڭ جۇھۇت دەپ راسا تىللايمۇ؟ ۋاي شۇ مەخمۇتنىڭ ئىنسابىنى شەيتان ئوغرىلاپ كەتكەن بولغىمىدى؟

— ھۆرىخان بىر ئامال قىلىپ توي خېتى ئېلىۋالساق، ئىشىمىز ئاسانغا چۈشەتتى. دادامنىمۇ ئاسانلا ئەيۋەشكە كەلتۈرەتتۇق، دەيدۇ.

— نېمە؟ مۇشۇ گەپ مېنىڭ ئاشۇ ھۆرى قىزىمنىڭ ئاغزىدىن چىقتىمۇ؟ — سارىخان چوڭ ئانىنىڭ يۈزلىرىدە خۇشاللىق ياللىدە يېنىپ كەتتى، — تىللىرىڭدىن قىزىلگۈل ئۈنۈپ چىقسۇن، ھۆرى قىزىم. سارىخان چوڭ ئاناڭ سېنىڭ بەختىڭ ئۈچۈن قۇربان بولسۇن. بۇ ياخشى گەپ ئىكەن. سەن خاتىرجەم بولۇپ تېرىكىڭنى ئۆرۈۋەر، مەمىتىم. مەن بېرىپ يېزا باشلىقى سايىم كېپەكنى تېپىپ بىر ئامالنى قىلدۇراي. ھۆكۈمەت قىزىل قەغەز كېسىپ بەرسىلا، مەخمۇتباينىڭ ئون بېشى بولسىمۇ بىكار. قىزىل قەغەز كېسىپ بەردى دېگەنلىك، ھۆكۈمەت نىكاھ ئوقۇپ قويدى، دېگەنلىك. ھۆكۈمەت ئوقۇپ قويغان نىكاھنى ھېچكىم بۇزالمىدۇ. ۋاي شۇ دەرمەننىڭ ھالىغا يېتىدىغان، بىچارىلەرگە يار — يۆلەك بولىدىغان ياخشى ھۆكۈمەتكە مېنىڭ بۇ قېرى جېنىم قۇربان بولسۇن. بول، بالام، سەن ئىشىڭنى قىلىۋەرگىن. مەن دەرھال يېزا باشلىقى سايىم كېپەكنى تاپاي. ئۇ بەك ئوبدان ئادەم، ئۇنىڭ ئۈستىگە ھۆكۈمەتنىڭ كادىرى، يېزىنىڭ ئادىل باشلىقى.

مۇھەممەد سارىخان چوڭ ئانىنىڭ سۆزلىرىدىن جانلاندى. كۆزلىرىدە بەخت نۇرلىرى جىلۋىلەندى. ئۇ چاققانلىق بىلەن ئورنىدىن تۇرۇپ، سارىخان چوڭ ئانىغا كۆيۈنگەن ھالدا قارىدى. — توختىغىن، ئانا، يېزىلىق ھۆكۈمەتكە بېرىپ بولغۇچە ھېرىپ قالسىەن، ھارۋىدا ئاپىراي.

— بولدى قوي! — سارىخان چوڭ ئانا قەتئىيلىك بىلەن قول سىلكىدى، — سەن تېرىكىڭنى ئۆرۈۋەر. كېۋەزنىڭ ئىشى ئاقساق قالسا بولمايدۇ. خاتىرجەم بول. سارىخان چوڭ ئاناڭ مۇشۇ مېڭىشىدا ھەرەمگىمۇ بېرىپ كېلەلەيدۇ تېخى. ئەنسىرىمە، كۆز نۇرۇم. مېنىڭ ئوبدان مۇھەممەد بالام. سارىخان چوڭ ئاناڭنىڭ بۇ قېرى جېنى سېنىڭ بەختىڭ ئۈچۈن قۇربان بولسۇن! مەن دەرھال سايىم كېپەكنى تاپاي.

ھۆرىقىز

باغئوغراقتا بىردىنبىر يۇقىرى مەلۇماتلىق ئادەم ھۆرىقىز ئىدى. ئۇ ناھىيەلىك دارىلمۇئەللىمىنى پۈتكۈزگەندىن كېيىن، مۇشۇ باغئوغراق كەنتىنىڭ ئىككى سىنىپلىق مەكتىپىدە ئوقۇتقۇچىلىق قىلىۋاتاتتى. كەنت باشلىقى مەخمۇت قىزىنىڭ يۇقىرى مەكتەپتە ئوقۇپ، ھۆكۈمەتتىن ئايلىق ئالىدىغان ئىشتاتلىق ئادەم بولغانلىقىدىن ئالاھىدە پەخىرلەنسەمۇ، لېكىن يەنە نۇرغۇن تەرەپلەردىن رازى ئەمەس ئىدى. ئاتا - بالا ئوتتۇرىسىدىكى دەتالاش تۇنجى قېتىم ھۆرىقىز دارىلمۇئەللىمىنى تاماملاپ، ئۆز يېزىسىغا خىزمەتكە تەقسىملەنگەن كۈنى باشلانغانىدى.

— شۇنداق قىلىپ ئوقۇشۇم پۈتتى دېگىن، قىزىم، — دېدى مەخمۇت كېۋىر قىزى ئوقۇش پۈتكۈزۈپ ئۆيىگە كەلگەن كۈنى ھاردۇق سوراشنىڭ ئورنىدا شاپ بۇرۇتلىرىنى تولغاچ تۇرۇپ، — خىزمەت تەقسىماتىڭ...

— خىزمەت تەقسىماتىمنى ئۆزۈم تەلەپ قىلىپ، كەنتىمىزدىكى باشلانغۇچ مەكتەپكە يازدۇردۇم، دادا. — نېمە؟ — دادىسىنىڭ شاپ بۇرۇتلىرى دىڭگايىدى. قارىغىغا كۆزلىرى چەكچەيدى، — نېمە دېدىڭ؟ باشلانغۇچ مەكتەپكە دېدىڭما؟

— شۇنداق، دادا، — ھۆرىقىز خاتىرجەم جاۋاب بەردى، — ئوقۇتقۇچىلىق مېنىڭ بۇرۇندىن تارتىپ ئارزۇيۇم ئىدى. شۇڭا... — بۇ بولماپتۇ، — مەخمۇت كېۋىر غەزەپ بىلەن قولىنى سىلكىدى. دېھقانلارغا خاس مىس رەڭ چىرايى قارىدى، — ھەي ئىست، ئىست، ئۈچ يىل ئوقۇپ ئاخىر توختىغان يېرىڭ ئەتىدىن كەچكىچە تىنماي ۋاتىلدايدىغان ئەپەندىچىلىك بولىدىمۇ ئەمدى؟ ئۇ قىزىنىڭ ئوقۇش پۈتكۈزسە ئوقۇتقۇچى بولىدىغانلىقىنى

خىيالىغىمۇ كەلتۈرمىگەنىدى. ئەپەندىنىمۇ دۆلەت كادىرى دېگىلى بولامدۇ؟ بىلىدىغىنى ئەتىدىن كەچكىچە كاپىشپ بالا ئوقۇتۇش، تارتقان جاپاسىغا تۇشلۇق ئالغان تۆت تەڭگە ئايلىقىدىن باشقا ھېچقانداق پايدا تاپاۋەت قىلالمايدۇ. ئۆمۈربويى كىشىلەرگە ھاجەتمەن بولۇپ ئۆتسە ئۆتىدۇكى، ھەرگىزمۇ كىشىلەرنىڭ ئۇلارغا ھاجىتى چۈشمەيدۇ.

ئۇنىڭ ئوقۇتقۇچىلىققا بولغان تونۇشى مانا مۇشۇنچىلىك ئىدى. شۇڭلاشقا، ھۆرىقىزنىڭ ئوقۇتقۇچى بولدۇم دېگەن گېپىنى ئاڭلاپ بەكمۇ بىئارام بولدى. بىرەر - ئىككى مىڭ يۈەن پۇلنى ئوغرىغا بېرىپ قويغان ئادەمدەك ھەسرەتلەندى. ياغ ئىچىۋالغان ئادەمدەك بۇرۇقتۇرما بولدى. قانداقلا بولمىسۇن ھۆرىقىزنى پايدىسى تەگمەيدىغان بۇنداق كەسىپتىن ئالماشتۇرۇۋېتىش كېرەك، دېدى ئۇ ئىچىدە.

دادا - بالا ئوتتۇرىسىدىكى تۇنجى سۆھبەت مانا مۇشۇنداق كۆڭۈلسىز ئاخىرلاشتى. ئارىدىن ئىككى كۈن ئۆتكەندە يېزىلىق ھۆكۈمەتكە بارغان ھۆرىقىز تولىمۇ خاپا قايتىپ كەلدى.

— يېزا باشلىقىغا نېمە دېدىڭىز، دادا؟ — دېدى ھۆرىقىز ئۆيگە كىرىپلا غەزىپىنى زورغا بېسىپ تۇرۇپ، ئۇنىڭ چىرايى تۈتۈلۈپ، شەھلا كۆزلىرىدىن نارازىلىق ئۇچقۇنلىرى چاچراپ تۇراتتى.

— ھە نېمە دەپتىمەن؟ — مەخمۇت كېۋىز ئوڭايىسىز بىر ھەۋالدا قىزىغا قارىماي قاپقىنى تۇرۇپ سورىدى.

— ئۆزىڭىزگە ئايان، — ھۆرىقىزنىڭ لەۋلىرى تىترىدى، — سىز مېنىڭ خىزمەت ئىشىمغا ئارىلىشىۋالماستىڭىز بولاتتى، دادا.

— نېمە، نېمە؟ — مەخمۇت كېۋىز قىزىغا ھۆركىرىدى، — سەن ئۆزۈڭچىلا چوڭ بولۇپ قالغان ئادەم ئوخشىماسەن؟ بىلىپ قوي، مەن دېگەن سېنىڭ داداڭ. نېمە دېيىشىمنى، نېمە قىلىشىمنى ئۆزۈم بىلىمەن. سەن تۆت تەڭگىلىك ئايلىقچى

بولدۇم دەپ تولا ساقلىمىنى تارما !
 — بىلىپ قويۇڭ، دادا. مەن ئوقۇتقۇچى بولىمەن دەپ
 دارىلمۇئەللىمىندە ئۈچ يىل ئوقۇدۇم. مېنىڭ كەسپىم
 ئوقۇتقۇچىلىق، سىزنىڭ ئوقۇتقۇچىلارنى ھاقارەتلىشىڭىزگە،
 ئوقۇتقۇچىلىق كەسپىنى پەسلەشتۈرۈشىڭىزگە ھەرگىز يول
 قويمایمەن. سىزنىڭ كاساپىتىڭىزدىن كەتتىمىزدە تاكى
 ھازىرغىچە ئوقۇتقۇچىلارنىڭ ئورنى ئىسسىمىدى. كۆزىڭىز
 كۆرۈۋاتقاندۇ، ئۇلار بالا ئوقۇتۇۋاتقان ئاشۇ ئىككى ئېغىز
 دەرسخانىدىن سىزنىڭ ئاۋۇ ئېغىلىڭىز ياخشىراق. قاراپ تۇرۇپ
 كونىراپ كەتكەن دەرسخانىلارنى ياستىپ بەرمىدىڭىز. ئۇلارنىڭ
 خىزمىتىگە ياردەم بېرىش، يار - يۆلەك بولۇش، ئوڭايلىق
 تۇغدۇرۇپ بېرىش تۈگۈل ئەكسىچە ھە دېسلا يوق يەردىن پۇتاق
 چىقىرىپ، ئۇلارنى ھاقارەتلىدىڭىز. ھۆرمەتلىمىدىڭىز. زورلاپ
 قىيىنچىلىق پەيدا قىلدىڭىز. جاھاندا ئوقۇتقۇچىلىقتىنمۇ
 شەرەپلىك، ئۇلۇغ كەسپ يوق. ئوقۇتقۇچى جەمئىيەتنىڭ،
 پۈتكۈل ئىنسانىيەتنىڭ ئۈستازى. نادانلىقنىڭ، قالاقلانما
 كۈشەندىسى...

— بەس، تولا ۋالاقلىما ! — مەخمۇت كېۋىر غەزەپتىن
 جالاقلاپ تىتتى. ئۇ قىزىنىڭ ئۆزىگە بۇنچىلىك گەپ
 ياندۇرۇشىنى خىيالغىمۇ كەلتۈرمىگەنىدى. شۇڭلاشقا، ئۇ ئوشۇق
 گەپ تالىشىپ تۇرۇشتى لايىق كۆرمەي، گەپنى كېسىپلا ئېيتتى، —
 نېمە قىلىشىمنى ئۆزۈم بىلىمەن. سەن تولا گەپدانلىق قىلماي
 ئېشىڭنى قىل. مائارىپقا مەسئۇل يېزا باشلىقى بىلەن كۆرۈشۈپ
 قويدۇم. سېنى مۇۋاپىق باشقا خىزمەتكە يۆتكەپ قويدىغان
 بولدى.

— مەنمۇ يېزا باشلىقى سايىم كېپەك ئاكام بىلەن ھازىرلا
 كۆرۈشۈپ كەلدىم، — دېدى ھۆرىقىز مەغرۇرلۇق بىلەن، — مەن
 ئوقۇتقۇچىلىقتىن باشقا ھېچقانداق كەسپ بىلەن
 شۇغۇللانمايمەن. رەسمىيەتلىرىمنى مەكتەپكە يۆتكەپ بولدۇم.

ئەتىدىن باشلاپ رەسمىي دەرس ئۆتمەن.

— سەن !

— دادا، سىز...

— يوقال ! كۆزۈمدىن يوقال، ئىتنىڭ كۈچۈكى ! — مەخمۇت كېۋىر غەزەپتىن يېرىلاي دەيتتى. ھۆرىقزنى يەۋەتكۈدەك سەت چەكچىيەتتى، — خوتۇن خەقمۇ سەندەك گەدەنكەش بولامدۇ؟ ئاشۇ جېنىڭدىنمۇ ئەزىز كۆرىدىغان ئوقۇتقۇچىلىقنىڭ گۆرىگە ئوت كەتسۇن، ئىلاھىم. ھۇ ئىززىتىنى بىلمەيدىغان ئىتنىڭ كۈچۈكى. قۇرۇپ كەتسۇن ئۇنداق ئوقۇتقۇچىلىق !

ھۆرىقز بۈگۈن مەكتەپكە كۈندىكىدىن سەھەررەك كەلدى. ئۇ ئىككى سائەت دەرسنى تولىمۇ ئالدىراپ ئۆتتى — دە، باشقا بىر ئوقۇتقۇچىغا ئۆزىنىڭ يېزىلىق ھۆكۈمەتكە بارىدىغان مۇھىم ئىشى بارلىقىنى ئېيتىپ قويۇپ، ۋېلىسىپىتكە مىنگىنىچە كېتىپ قالدى.

ئۇ يولدا كېتىۋېتىپ ئاخشامقى ئىشلارنى ئويلاپ تولىمۇ بىئارام بولدى، ئازابلاندى. دادىسىنىڭ قوپاللىقى، رەھىمسىزلىكىدىن رەنجىدى. ئانىسىغا شۇنچە چۈشەندۈرسىمۇ، قىلچىلىك ھېسداشلىق قىلماي دادىسى تەرەپتە تۇرۇۋالغانلىقىدىن ئاغرىنىدى. كۆزلىرىدىن ئىختىيارسىز بۆلۈڭلاپ ياش ئاقتى. دادىسىنىڭ ئاخشامقى ھۆركىرەشلىرى قۇلىقى تۈۋىدە قايتا ئاڭلىنىپ، پۈتۈن بەدىنى تىكەنلىشىپ كەتتى.

— مەن بۇ تويىنى قەتئىي قىلمايمەن، دادا ! — دېدى ھۆرىقز ئاۋازىنى سىلىقراق چىقىرىشقا تىرىشىپ، — سىز ئارتۇقچە ئاۋارە بولماڭ، شۇنى بىلىپ قويۇڭكى، مەن بۇرۇنمۇ دېگەن. ھازىرمۇ دەيمەن. مېنىڭ توي قىلىشقا پۈتۈشكەن ئادىمىم بار.

— ھە، بىلىمەن دۈم چۈشكەن ئۇ دىۋانەڭنى. خۇدايىم ئادەمگە چىراي بېرىپ، ئەقىل بەرمىسە بىكار، — دېدى مەخمۇت كېۋىر قىزىغا تەنە ئارىلاش گۈلىنىپ، — بىلەمسەن، مۇھەممەد كىم؟

رەخمىتۇللا كىم؟ مۇھەممەد دېگەن ئەتىگەنلىكىگە تاپسا چۈشلۈكىگە يوق، چاپنى تىزىدىن ئاشمايدىغان يالاڭ تۇش. ئۆمۈربويى بېشىغا توپا سورۇپ، كەتمەن چېپىش پېشانىسىگە پۈتۈلگەن كەتمەننىڭ قولى. ئاتا - ئانىسىنىڭ كىملىكىنى بىلمەيدىغان يېتىم ئوغلاق. رەخمىتۇللاچۇ؟ ئۇ دېگەن يېزىلىق پارتكومنىڭ مۇئاۋىن سېكرېتارىنىڭ ئوغلى، ساڭا ئوخشاش ماڭاشلىق. ئۆيىدە ھەممە نېمىسى تەل، قولىنى نەگە سوزسا شۇ يەرگە يېتىدۇ...

— داداڭنىڭ گېپىگە ماقۇل دېگىن، قىزىم، — دېدى ئانىسى دەمدەك قاشلىق ئېتىۋالغان قاشلىرىنى ئۇچۇرۇپ تۇرۇپ، — رەخمىتۇللاغا تەگسەڭ، ھەممە ئادەم سېنى كىم دېسە يا شۇجىنىڭ كېلىنى دەپ ئىززىتىڭنى قىلىشىدۇ. بىزمۇ دوست - دۈشمەننىڭ ئالدىدا، قۇداڭ كىم دېسە پالانچى دەپ، مەيدىمىزنى كېرىپ يۈرەلەيمىز. بىلىمەن، سەن رەخمىتۇللانى ئۈچ قېتىم ئۆيلەنگەن دېمەكچى. ئۈچ قېتىم ئۆيلەنسە نېمە بوپتۇ؟ ئەر كىشى دېگەن خوتۇنى تولا خەق. پەقەت ئۆيلەنمىگەن يىگىتلەرنىڭمۇ خوتۇن كىشىنىڭ قېشىغا كەلمىگىنى يوق. ئەر كىشى دېگەن ساقىلى مەيدىسىگە چۈشكەندىمۇ قىز ئالىمەن دېسە ئالالايدۇ. رەخمىتۇللا ئۈچ قېتىم ئۆيلەنگەن بىلەن تېخى ياش، يېشى ئوتتۇرىدىن ئاشمىدى.

— بىلىپ قويۇڭلار، ماڭا مال - دۇنيانىڭ، ھوقۇق - ئىمتىيازنىڭ كېرىكى يوق، — ھۆرىقىز ئاتا - ئانىسىنى قايىل قىلىشقا تىرىشاتتى. سۆزلىرىنىڭ ئۇلارغا كار قىلمايدىغانلىقىنى بىلىپ تۇرسىمۇ، ئۈمىد بىلەن تەلمۈرۈپ تۇرۇپ سۆزلەيتتى، يالۋۇراتتى، — مەن دېگەن ئادەم، ئادەم دېگەندە ئازراق ھېسسىيات، ۋىجدان بولۇشى كېرەك. بىلىمەن، سىلەرنىڭ كۆزلەۋاتقىنىڭلار مېنىڭ كۆڭلۈم، بەختىم ئەمەس، بەلكى قۇرۇق نام - ئاتاق، مال - دۇنيا، ئەمەل - مەرتىۋە. سىلەر مېنى يەمچۈك قىلىش ئارقىلىق شۇجىنىڭ قۇدىسى بولماقچى. شۇ ئارقىلىق

تېخىمۇ چوڭراق نام - ئاتاق، ئەمەل - مەرتىۋىگە ئېرىشمەكچى.
دادا، ئاپا، ئەپۇ قىلىڭلار. مەن بۇ توپنى ھەرگىز قىلمايمەن. مېنى
بولسىمۇ غۇرۇر ۋە ۋىجدان بىلەن ياشىغىلى قويۇڭلار.

— ئاغزىڭنى يۇم شۈمتەك! — مەخمۇت كېۋىرگە قىزىنىڭ
قىلغان گەپلىرى ئېغىر كەلدى. بىراق خۇددى يېغىرىنى
تاتلىغاندەك چېچاڭشىدى. يۈگۈرۈپ كېلىپ ھۆرىقزىنىڭ
ئاناردەك چىرايلىق مەڭزىگە رەھىمسىزلىك بىلەن بىرنەچچە
شاپىلاق سالدى، — ھۇ توڭگۇزنىڭ بۇرىندىن چۈشكەن ھايۋان،
پېسەندى!

— خوپ بولدى، ئاتا - ئانىسىنىڭ گېپىنى ئاڭلىمىغان
ئادەمگە تاياق تۈگۈل ئۆلۈمۈمۇ ھەق، — دەپ خىرقىردى
ئانىسى.

ھۆرىقزى ئاتا - ئانىسىنىڭ تىل - تاياقلىرىغا چىداپ تۇردى،
كۆزىنى مېتىمۇ قىلىپ قويمىدى. ئاتا - ئانىسى تىللاپ ھارغاندىن
كېيىن ھۇجرىسىغا كىردى - دە، يوتقانىنى بېشىغا چۈمكىۋېلىپ
ئېسەدىگىنىچە تازا يىغلىدى. كۆز يېشى بىلەن ئاپپاق پەي
ياستۇقىنى ھۆل قىلىۋەتتى. كېچىچە ئويلا - ئويلا ئاخىر ئەتە
ئىككى سائەتلىك دەرسنى ئۆتۈۋېتىپلا، يېزا باشلىقى سايىم
كېپەكنى تېپىپ ئۇنىڭغا بارلىق ئەھۋالنى ئېيتماقچى، ئاتا -
ئانىسىغا نەسىھەت قىلدۇرماقچى، ئۇلارنى پەيلىدىن ياندۇرماقچى
بولدى.

«سايىمكام ياخشى ئادەم. قابىلىيەتلىك رەھبەر، ئەتە
سايىمكامنى تېپىپ، بارلىق ئەھۋاللارنى ئېيتىمەن. مۇھەممەد
بىلەن بولغان مۇناسىۋىتىمنى دەيمەن. مەيلى، خەق نېمە دېسە
دېسۇن. پەقەت بولمىسا يېزىلىق ھۆكۈمەتتىن نىكاھ قەغىزى
ئېلىۋېلىپ، مۇھەممەد بىلەن ئۆي تۇتۇپ ئولتۇرۇۋېرىمەن.
ئارىسالدى بولۇپ يۈرسەم بولمايدۇ. مېنىڭ بەختىم پەقەت
مۇھەممەد بىلەنلا ئېچىلىدۇ. مەن ئۆز بەختىم ئۈچۈن ھەرقانداق
ئازاپقا چىدايمەن. كۆز يېشى قىلىش، تەقدىرگە باش ئېگىش

نادانلىقنىڭ ئىپادىسى.» ئۇ كېچىچە ئەنە شۇنداق خىياللار بىلەن ئۆزىنى ئاۋۇندۇرۇپ چىققان بولسىمۇ، لېكىن كۆزىگە بىر ئازمۇ ئۇيقۇ كەلمىدى.

ئۇ مۇھەممەد بىلەن كىچىكىدىن بىللە ئويناپ چوڭ بولغان. قۇم دۆڭلىرىدە، توغراقلارنىڭ سايلىرىدا غەمىسىز بالىلىق دەۋرىنى ئۆتكۈزگەن، تاكى تولۇق ئوتتۇرا مەكتەپكىچە بىللە ئوقۇغانىدى. يېزا ئوتتۇرا مەكتىپىگە ھەر كۈنى بىللە بېرىپ، بىللە قايتىپ كېلەتتى. كېيىنچە بارا - بارا ھەر ئىككىسىنىڭ يۈرىكىدە بىر - بىرىگە نىسبەتەن تاتلىق سېزىملار ئويغىنىشقا باشلىدى. ھۆرىقىز مۇھەممەدنىڭ توغراق تۈۋىدە تارتىنىپ، قورۇنۇپ تۇرۇپ ئېيتقان تۇنجى ئاشىقلىق سۆزلىرىنى ئاڭلاش بىلەن پۈتكۈل ۋۇجۇدى قورقۇش ۋە خۇشاللىقتىن تىترىگەن، ئوقۇشى پۈتۈپ، مۇھەممەد يېزىغا، ئۆزى ناھىيەلىك دارىلمۇئەللىمىنىڭ ئوقۇشقا مېڭىش ئالدىدا، مەڭگۈ ئايرىلماي بىللە ئۆتۈشكە ۋەدىلەشكەنىدى. ئۇ ساددا، ئېغىر - بېسىق، كەم سۆز، ئاق كۆڭۈل يېزا يىگىتى مۇھەممەدنى ھەقىقەتەنمۇ ياخشى كۆرەتتى. شۇ سەۋەبتىن ئۈچ يىللىق دارىلمۇئەللىمىن ھاياتىدا ئوغۇل ساۋاقداشلىرىنىڭ ئۈزۈلمەي كېلىپ تۇرغان سۆيگۈ خەتلىرىنى جاۋابىسىز قالدۇرغانىدى.

دېھقان بولسا نېمە بوپتۇ؟ مەنمۇ دېھقان بالىسىغۇ ئاخىر. ماڭا ئۇنىڭ پاك مۇھەببىتى بولسىلا بولدى. ئۇنىڭسىز ھەرقانداق دۇنيا - دەپنەنىڭ كېرىكى يوق، دەيتتى ئۇ ھەر دائىم مۇھەممەدنى ئېسىگە ئالسا.

— ئەسسالام ھۆرىقىزىم، يولۇڭ قەيەرگە؟

ھۆرىقىز چۆچۈپ خىيالدىن باش كۆتۈردى، سارىخان چوڭ ئانىنى كۆرۈپ، ۋېلىسىپىتتىن سەكرەپ چۈشتى. قۇچاقلىشىپ، مەڭزىنى مەڭزىگە يېقىپ كۆرۈشتى. پېشانىسىنى چوڭ ئانىسىغا سۆيۈردى. تىنچلىق - ئامانلىق سورىدى. سارىخان چوڭ ئانا ھۆرىقىزنىڭ غەمكىن، سولغۇن چىرايىغا، زىلۋا قامىتىگە ئىچ

كۆيەرلىك بىلەن تىكىلدى.

— نەگە ماڭدىڭ، كۆز نۇرۇم، گۆھىرىم؟ چىرايىڭ ئەجەب سولغۇنغۇ؟ ئېيتقىنا، نېمە بولدى ساڭا، قىزىلگۈلۈم؟
ھۆرىقىز سارىخان چوڭ ئانىنىڭ سوئالىغا جاۋاب بېرەلمىدى.
كۆڭلى بۇزۇلۇپ، ئۆپكىسى ئۆرۈلدى. ئۈمىدەدى. ئۆزىنى باسالماي چوڭ ئانىنىڭ باغرىغا ئېتىپ ھۆڭرەپ يىغلىۋەتتى.

— يىغلاۋەرمەي شۇ چىرايلىق ئاغزىڭ بىلەن، بۇلبۇلدەك ئاۋازىڭ بىلەن چۈشەندۈرسەڭچۇ، كۆز نۇرۇم. مېنى قىيىنمىساڭچۇ، ئوماق قىزىم، سېنىڭ شۇ چىرايلىق جامالىڭغا چوڭ ئاناڭ قۇربان بولسۇن. نېمە بولدى ساڭا؟ غۇنچىدەك قامىتىڭگە، ئاشۇ سۇمبۇل چاچلىرىڭغا، ئاشۇ كىچىك كۆزلىرىڭگە نېمە دەرد كەلدى، ئالتۇن قىزىم، جاۋاب بەرگىنە، قىزىلگۈلۈم، — سارىخان چوڭ ئانىمۇ ئۆزىنى تۇتۇۋالالماي يىغلىدى، ھۆرىقىزنى باغرىغا باستى. مەڭزىگە، پېشانىسىگە، كۆزىگە يېنىش - يېنىشلاپ سۆيدى، — گەپ قىلغىنا، ئاپپاق قىزىم، قۇربانىڭ بولاي، بىر ئېغىز گەپ قىلغىنا، تاتلىق قىزىم. سېنى خاپا قىلغان ئادەمنىڭ خۇدايىم جاجىسىنى بېرەر!

ھۆرىقىز ئاخشام بولغان ئىشلارنى، ئاتا - ئانىسىنىڭ تىل - تاياقلىرىنى، ئۆزىنىڭ ھازىر نېمە ئۈچۈن يېزا باشلىقى سايىم كېپەكنى ئىزدەپ ماڭغانلىرىغىچە بىرمۇبىر سۆزلەپ بەردى. سارىخان چوڭ ئانا ھەممىنى ئاڭلاپ بولغاندىن كېيىن، كەنت باشلىقى مەخمۇتنى تىللىدى. قارغىدى. بېرىپلا، ھوي مەخمۇت، ھوي مەخمۇت، ئېشەك! سەن قىزىلگۈلدەك ھۆرىقىزىمغا تىل تەگكۈزدۈڭمۇ؟ ئاشۇ ئىپلاس قوللىرىڭ بىلەن قىزىمنىڭ ئالمىدەك مەڭزىگە ئۇرغۇچى بولدۇڭمۇ؟ قولۇڭ قۇرۇپ كېتەر ئىلاھىم دېگۈسى كەلدى. ئاچچىقىغا ھاي بەردى. ھۆرىقىزنىڭ كۆز يېشىنى سۈرتتى. تەسەللى بەردى.

— ياخشى ئويلاپسەن، ھۆرىقىزىم، — دېدى ئانا ئۆزىنىڭ پېشانىسىگە چۈشۈپ قالغان چاچلىرىنى رومىلى ئىچىگە تىقىپ

قويۇپ تۇرۇپ، — داداڭ مەخمۇت ھەرقانچە چوڭ كەنت باشلىقى بولۇپ كەتكىنى بىلەن يەنىلا سايىم كېپەكتىن چوڭ ئەمەس. سايىم كېپەك يېزىنىڭ باشلىقى، ھۆكۈمەتنىڭ چوڭ كادىرى، ئۇ چوقۇم بىز تەرەپتە تۇرىدۇ. داداڭنىڭ ئەدىپىنى بېرىدۇ. ۋاي بېشىنى يېگۈر مەخمۇت، ھۆرىقىزىمنى ئۇرغان شۇ ئىپلاس قوللىرىڭ، تىللىغان شۇ مەينەت تىللىرىڭ قۇرۇپ كېتەر، ئىلاھىم. يىغلىما، ھۆرىقىزىم. ماڭىمۇ ئەتىگەن مۇھەممەد بالام بۇ گەپنى قىلغانىدى. شۇ مېڭىشىمدا سايىم كېپەكنى تاپماقچىدىم. ھوي سايىم، سەن يېزا باشلىقىمۇ، ئەمەسمۇ؟ مەن سېنىڭ زاكاڭنى يۇغان، بۆشۈكۈڭنى تەۋرەتكەن سارەك ئاناڭ ئەمەسمۇ؟ نېمىشقا مەخمۇتقا ئوخشاش مۇتەھەمىنى ئۇچۇقداپ قويمايسەن؟ قارىغىنا، ئۇ ھۆرىقىزىمنىڭ ئالىمدەك مەڭزىگە ئۇرۇپتۇ، ئۇنى ھارغۇچە تىللاپتۇ، شۇ مەخمۇت دېگەن ھەددىدىن بەكلا ئېشىپ كېتىپتۇ. كونا ھۆكۈمەتنىڭ زالىم باي — بەگلىرىگە ئوخشاش ئەسكىلىشىپ كېتىپتۇ دەيمەن. سايىم كېپەك سارەك ئانىسىنىڭ گېپىنى يىرمايدۇ. سېنىڭ ئاشۇ كەنت باشلىقى ئەسكى داداڭنىڭ ئەدىپىنى بېرىدۇ. رەنجىمە، ئوماق قىزىم. كۆڭلۈڭنى بۇزما. ھۇ تىلىغا قاغا چىچقۇر مەخمۇتباي، ۋاي ئۆلۈكى ئىتقا نېسىپ بولغۇر. جۈر، قىزىم، ھەممە ئىشنى ھۆكۈمەتكە دەيلى. ھۆكۈمەت بىزنىڭ دەردۇھالىمىزغا يېتىدۇ. مەخمۇتبائىنى جازالايدۇ. ۋاي مېنىڭ قىزىلگۈلۈم. جەننەتتىن چىققان ھۆرىقىزىم. مۇشۇ تۇرقۇڭنى شۇ مۇھەممەد بالام كۆرسە نېمە بولۇپ كېتەر؟ غەم قىلما، مېنىڭ بۇ قېرى جېنىم سېنىڭ بەختىڭ ئۈچۈن، ئاشۇ چىرايلىق كۆزلىرىڭ ئۈچۈن قۇربان بولسۇن!

«ساۋاب» سېلىقى

ئەمدىلا ناشتىغا ئولتۇرغان سارىخان چوڭ ئانا بىلەن مۇھەممەد سىرتتىكى ۋاراڭ — چۇرۇڭنى ئاڭلاپ ئەجەبلەنگىنىچە

بىر - بىرىگە قاراشتى.

— چىق، ئوغلۇم، ئەتىگەندە ئىشىك تۈۋىگە كەلگەن مېھماننى ئۆيگە باشلا. ئولتۇرۇپ بىللە ناشتا قىلايلى.

مۇھەممەد ئىچىۋاتقان چېينى قوبۇپ، دەرھال تالاغا چىقتى. سارىخان چوڭ ئانىمۇ ئىشىك تۈۋىگە مېھمان كەلسە ئالدىغا چىقماي، ئۆيىدە ئولتۇرۇشنى ئار كۆردى بولغاي، دەرھال مۇھەممەدنىڭ كەينىدىن سىرتقا چىقتى.

دەرۋازا ئالدىدا كەنت باشلىقى مەخمۇت، كەنتنىڭ ئىمامى ھېسامىدىن غوجا، مەزىنى ھېيتەك پوقاق قاتارلىق بىرمۇنچە جامائەت قاراپ تۇرۇشاتتى.

— ئەسسالامۇئەلەيكۇم ھۆرمەتلىك جامائەت، تىنچ - ئامان تۇرۇشلىمۇ؟ — سارىخان چوڭ ئانا ئۇلاردىن تىنچ - ئامانلىق سورىدى. ئۆيگە كىرىپ ناشتا قىلىشقا تەكلىپ قىلدى، — قېنى ئۆيگە كىرىشىسە، جامائەت، بىرەر پىيالىدىن چاي ئىچكەچ ناشتا قىلايلى.

— خوش، رەھمەت، — دېدى ھېسامىدىن ئىمام گېلىنى سەل قىرىپ قويۇپ، چىرقىراق ئاۋازدا، — ناشتىنى باشقا بىر كۈنى كېلىپ قىلارمىز. بۈگۈن بۇ ئۇلۇغ جۈمە كۈنىدە ئىشىكلىرى تۈۋىگە كېلىشىمىزنىڭ ۋەجى شۇكى، مەسچىت خۇدانىڭ ئۆيى، خۇداغا شۈكۈر، يېقىنقى بىرنەچچە يىلدىن بېرى، خېلى ياخشى كۈنلەر بولۇۋاتىدۇ. ھۆكۈمەت مەسچىت - خانىقالارنى سېلىشىمىزغا يەر، مەبلەغ ئاجرىتىپ بېرىپ، كونا مەسچىتلىرىمىزنى يېڭىلاپ، بەزىلىرىنى يېڭىدىن سېلىپ بەردى. خۇداغا شۈكۈر، باغتوغراقلىقلارنىڭ ھەممىسى ئىمانى كامىل مۇسۇلمانلاردۇر، — ئىمام گويا ئۇزۇن بىر نۇتۇق سۆزلەۋاتقاندەك، ئالدىرىماي، ئاۋازىنى ۋەزىمىن چىقىرىشقا تىرىشىپ سۆزلەيتتى، — كەنتىمىزدىكى چوڭ مەسچىتنى ئۆتكەن يىلى يېزىلىق ھۆكۈمەت ئاجرىتىپ بەرگەن پۇل بىلەن ئۆزىمىز ئازراق يىغىش قىلغان پۇلغا پۇختىلاپ ياسىۋالغان بولساقمۇ،

لېكىن دىلىغا ئىمان نۇرلىرى چېچىلىپ، كۈندىن - كۈنگە كۆپىيىۋاتقان نامازخانلار مەسچىتكە پاتمايۋاتىدۇ. شۇڭا، مەخمۇت سۇڭجاڭ ۋە باشقىلار بىلەن كېڭىشىپ، بارلىق نامازخانلاردىن ئازراق ياغاچ - تاش، پۇل - پۈچەك يىغىپ، مەسچىتنى مۇشۇ قۇربان ھېيت كېلىپ بولغۇچە چېقىپ باشقىدىن كېڭەيتىپ ياساپ چىقايلى دېيىشكەن. بايامدىن بېرى خېلى كۆپ جامائەت مەسچىتكە ئاتىغان بىرمۇنچە ياغاچ - تاش، پۇل - پۈچەكلىرىنى بەردى، - ئىمام چېقىر كۆزلىرى بىلەن بىر چەتتە قول قوۋۇشتۇرۇپ تۇرغان مۇھەممەدكە لاپىدە قارىۋېلىپ سۆزىنى داۋاملاشتۇردى، - بالىمىز مۇھەممەد ئاخۇن مەسچىتكە چىقمايدىغان، ئىمانى سۇسراق بالا بولسىمۇ، لېكىن ياۋاش، مۆمىن ئادەم بولدى. دادىسى رەھمىتى مۇسۇلمانچىلىقى چىڭ، ئاجايىپ دىيانەتلىك ئادەم ئىدى. ھايات بولغان بولسا مەسچىت ئۈچۈن جېنىنىمۇ ئايىمىغان بولاتتى. مەسچىت ياسىماق، مەسچىتكە مال - دۇنيا ئىئانە قىلماق ساۋاب ئىچىدىكى ئەڭ چوڭ ساۋاب. قېنى ئوغلۇم مۇھەممەد ئاخۇن، ئاشۇ خۇدانىڭ ئۆيىنى ياسايدىغان چوڭ ساۋابلىق ئىش ئۈچۈن مال - مۈلكۈڭدىن قانچىلىك زاكات ئايرىسەن؟ - ئىمام ھويلىنىڭ تېمىغا يانداش تىزىپ قويۇلغان سەككىز تال ياغاچقا ئاچ كۆزلۈك بىلەن بىر قارىۋالدى - دە، مۇغەمبەرلەرچە سۆزىنى داۋاملاشتۇردى، - ھە ئەسلىدە بۇ ياغاچلارنى ئاللىبۇرۇن كېسىپ تەخلەپ قويغان دېگەن. ئىمانىڭ سۇس بولغىنى بىلەن بەربىر ئاتا بالىسى - دە، سەن، - ئىمام ھاسىسىنى قولتۇقىغا قىسىپ تۇرۇپ دۇئاغا قول كۆتۈردى، - قېنى جامائەت، خۇدانىڭ شۇ ئاسىي بەندىسىنىڭ بەش ۋاخ نامازنى خۇدانىڭ ئۆيىدە دائىم ئۆتەپ تۇرۇشىغا ۋە ئۇنىڭ ئىمان - ئىنسابىغا بىر دۇئا قىلىۋېتەيلى...
 - ئىمام ئاخۇنۇم... بۇ ياغاچلارنى... - مۇھەممەد سەل ھودۇقتى، ئۆزىگە نەشتەردەك تىكىلگەن ئىمانىنىڭ چېقىر كۆزلىرىدىن تەمتىرىدى، دۇدۇقلاپ تولىمۇ قىيىلىپ سۆزلىدى، -

بۇ ياغاچلارنى ئەتە شەھەرگە ئەكىرىپ ساتقىلى تەييارلاپ قويغان،
ئوغۇت، يالتىراق، ئۇرۇقلۇق ئالماقچىدىم.

— بالام، — ئىمامنىڭ قاتتىق غەزىپى كەلگەن بولسىمۇ،
سەۋرچانلىق بىلەن سۆزلىدى. مۇھەممەدكە ياسالما مېھرىبانلىق
كۆرسەتتى، — بالام مەمتاخۇن، بۇ ئالەم ئامانەت ئالەم، بىز بۇ
دۇنياغا خۇددى مېھمان كىشىدەك كېلىپ كېتىمىز. شۇڭلاشقا،
بۇ ئالەمدە مال - دۇنياغا بېرىلمەي، ساۋابلىق ئىشلارنى كۆپرەك
قىلساڭ، ئۇ ئالەمگە بارغاندا رىيازەت تارتمايسەن. بۇ دۇنيانىڭ
نېمىتىگە ئىنتىلىش شەيتاننىڭ ۋەسۋەسىسى. ئى جامائەت! —
ئىمام دەرھال جامائەتكە يۈزلەندى. ھاسىسىنى قولتۇقىغا يەنە
قىستى. ئىككى ئالغىنىنى جۈپلىدى، — ئى جامائەت بىلىپ
قويۇڭلاركى، ئاللاتائالا ئىگەم، بەندىلىرىم مېنى ياد ئەتسە، مېنىڭ
يولۇمدا بىر تەڭگىلىك ساۋابلىق ئىش قىلسا، ئۇ ئالەمگە بارغاندا
مىڭلاپ ياندۇرىمەن. دوزاخ ئازابى كۆرسەتمەيمەن، دېگەن. بۇ
ئامانەت دۇنيا، بۇ دۇنيادا خۇدا يولىدا كۆپرەك ساۋابلىق ئىش
قىلىۋالساق، ئۇ ئالەمدە باياشات، ھالاۋەتتە ياشايمىز. دوزاخ
ئازابىدىن قۇتۇلىمىز، — ئىمام ئەمدى مۇھەممەدكە يۈزلەندى.
ھاسىسىنى قولتۇقىدىن ئېلىپ تاپاندى، — قاراپ تۇرما،
مۇھەممەد بالام. بۇ دېگەن ياخشى پۇرسەت. يەنە كېلىۋەرمەيدۇ. ئۇ
ئالەمگە بارغاندا مەسچىتكە قويغان بىر كالىك لېيىڭ، بىر تال
ۋاساڭ، بىر تال ياغىچىڭمۇ زۇۋانغا كېلىپ، ئاللاتائالا ئىگەمدىن
گۇناھىڭنى تىلەيدۇ.

— بەرھەق، بەرھەق، — گەپكە لوقما سالدى ھېيتەك مەزىن
ئۆچكە ساقاللىرىنى تىترىتىپ، چىلگىدەك چوڭلۇقتىكى
پوقىقنى گىلىدىڭلاقتىنچە سۆزلەپ، — خۇدانىڭ ئۆيى ئۈچۈن
بىرنەچچە تال چوكىنىڭ مېھرىدىن كېچىشتىنمۇ ساۋابلىق ئىش
يوق بۇ ئالەمدە، سەن مەسچىتكە بىر تال ياغاچ بەرسەڭ ئاللاتائالا
ئىگەم ساڭا مىڭ تال ياغاچ بېرىدۇ. قېنى گەپ قىل، بالام. ئىمام
ئاخۇنۇمنى ساقلاتما، ئاللا ئىگەم ھەممىنى كۆرۈپ، بىلىپ

تۇرغۇچى. بۇتتەك قاراپ تۇرساڭ ياخشى ئەمەس، — ھېيتەك مەزىن دەرھال ئىككى ئاللىقىنى جۈپلەپ جامائەتكە مۇراجىئەت قىلدى، — قېنى جامائەت، ئامىن دەيلى. شۇ مۇھەممەد بالىنىڭ ياشلىقىدا بىلىپ - بىلمەي ئۆتكۈزۈپ قويغان گۇناھىنى تىلەيلى. مەسچىتكە بەرگەن شۇ ياغاچلىرىنىڭ ساۋابىنى بەرھۇم ئاتا - ئانىسىنىڭ روھىنىڭغا ئاتايلى، ئامىن.

مۇھەممەد قۇلاق - بويۇنلىرىغىچە خورازنىڭ تاجىدەك قىزىرىپ كەتتى. بوغۇزىغا بىر نەرسە تۇرۇپ قالغاندەك ئۇن - تىۋىش چىقارمىدى. ئۇنىڭ بىچارە كۆزلىرى تام تۈۋىگە تىزىلغان، بىر قېتىملىق «ئامىن» نىڭ قۇربانى بولۇپ كەتكەن ياغاچلىرىغا تەلمۈرەتتى. كىملىرىدىنمۇ مەدەت تىلەپ ئەتراپىغا قارايتتى. قەددى پۈكۈلۈپ بىر غېرىچ بولۇپ قالغانىدى. گويىا ھېسامىدىن ئىمامنىڭ سىرلىق ئەپسۇنلىرى تەسىر قىلغاندەك قېتىپلا قالغانىدى.

— توختىسلا چوڭلىرىم، سەل تەخىر قىلىشىسلا، — سارىخان چوڭ ئانىنىڭ بۇ ئاۋازى تۇرغانلارغا تۇيۇقسىز پارتلىغان بومبىدەك تەسىر قىلدى. جامائەت ياغاچتەك قېتىپ قېلىشتى. ئىمام چۆچۈگىنىچە چېقىر كۆزلىرىنى ئانىغا تىكتى. ھېيتەك مەزىن ئەمدى ئەپلەشكەن ئىشنى بۇزماقچى بولغان بۇ كاسكى مومايغا گۆلەيدى. بىراق، سارىخان چوڭ ئانىمۇ بوش كەلمىدى. ئۇ نەپرەتلىك، غەزەپلىك كۆزلىرىنى ئۇلارغا مىختەك قادىدى. بۇ قاراشلارغا بەرداشلىق بېرەلمىگەن ئىمام بىلەن مەزىن باشقا تەرەپكە قارىۋالدى. ئانا مەغرۇرانە قىياپەتتە مەسخىرە ئارىلاش سۆزلەشكە باشلىدى، — ئەپۇ قىلىسلا، ھۆرمەتلىك ئىمام ئاخۇنۇم، بۇ ياغاچلارنى مەسچىتكە بېرەلمەيمىز. ئىشى بار ياغاچلار بۇ. ھەرقايسىلىرى خاپا بولۇشماي ئاستا كېتىۋېلىشىسلا. ئالدىلىرىدا بەكمۇ خىجىل مەن. بايا ئۆزلىرى ۋەدە قىلغان ئۇ ئالەملىك تاغدەك، ئالتۇندەك ساۋابلار ھازىرچە نېسىگە تۇرۇپ تۇرسۇن. قېنى ئاستا كېتىۋېلىشىسلا. يوللىرى

ئوچۇق، خۇدايىمغا ئامانەت.

— بۇ.. بۇ... نېمە گەپ ئۆزى؟ — ئىمام تامدەك تاتاردى.
بەزگەكتەك تىتىرىدى. مەدەت كۈتۈپ چېقىر كۆزلىرىنى كەنت
باشلىقى مەخمۇتقا تىكتى.

— مەسچىت كەنتنىڭ مەسچىتى، پۈتكۈل باغتوغراقتىكى
ھەربىر مۇسۇلماننىڭ مەسچىت ياساش ۋەزىپىسى بار، — دېدى
مەخمۇت كېۋىز ھەيۋە قىلىپ، جامائەتنىڭ ئارىسىدىن
سۇغۇرۇلۇپ چىقىپ، — ياغاچنى چىرايلىقچە بەرسەڭ بەر،
بولمىسا ئېلىپ كېتىۋېرىمىز.

— نېمە؟ ئېلىپ كېتىۋېرىمىز؟ ۋاھ، گېپىڭ چوڭغۇ،
مەخمۇتباي! — سارىخان ئانا مەخمۇتقا غەزەپ بىلەن تىكىلدى، —
نېمە دەپ جۆيلۈۋاتىسەن ھوي ئىنساپسىز ئېشەك؟! ئەكېتىپ
باققىنا قېنى. بىلىپ قوي، بۇ دېگەن سېنىڭ خالىغىنىڭچە
كېسىپ كېتىۋېرىدىغان باغتوغراقنىڭ توغراقلىقى ئەمەس.
ھېلىمۇ سېنىڭ كاساپىتىڭدىن باغتوغراقتا باغتوغراق دېگەنگە
تۈشلۈك كەتمەنگە ساپ بولغۇدەك توغراق قالمدى. ھۆكۈمەت بۇ
ئىشنى ۋاقتىدا سېزىۋېلىپ، دەرھال ئورمان باقىدىغان ئادەم
ئەۋەتمىگەن بولسا، پۈتكۈل باغتوغراقنى قاقاسلىققا
ئايلىندۇرۇۋېتەتتىڭ. سەن باغتوغراققا چۈشكەن مەن. ئىلگىرى
بۇ يۇرت قىشمۇ ياز توغراق بىلەن يۇلغۇن پۇرايتتى. سەن ھايۋان
يېزىمىزنىڭ كۆركىنى تۈگەتتىڭ، دەپ باقە، قېنى، ھوي مەخمۇت
دېگەن ئېشەك. ھازىر مەسچىت زۆرۈرمۇ ياكى بۇغدايمۇ؟
چاچىدىغان ئوغۇت، كېۋەزگە ياپىدىغان يالتىراق، ئۇرۇقلۇق
چىگىت زۆرۈرمۇ؟

— تىلىڭنى يىغ، ھوي ئىمانسىز خوتۇن! — دەپ ۋارقىرىدى
ئىمام غەلۋىردەك سەللە يۈگىۋالغان بېشىنى گىلدىڭلىتىپ، —
بىر ئوبدان مۆمىن مۇسۇلماننى خالىغانچە ھاقارەتلىمە، خۇدا
جاڭاڭنى بېرىدۇ.

— ھا - ھا - ھا... — سارىخان چوڭ ئانا تىزغا شاپلاقلاپ

شۇنداق قاتتىق كۈلدىكى، تۇرغانلار بىر - بىرىگە ھەيرانلىق بىلەن قاراشتى، — ھوي ئىمام، ھوي ھېسامىدىن غوجا، شۇنچە ياغاچ - تاشلاردا پۈتمەيدىغان قانداق مەسچىت ئىكەن ئۇ؟ خۇدا ئاۋۋال ساڭا ئوخشاش يالغانچى، مۇناپىقنى جازالايدۇ. مېنى بىلمەيدۇ دەمسەن مۇناپىق! — ئانا ئىمامنىڭ ئالدىغا دېۋەيلەپ كەلدى. ئۇنىڭ غەزىپى چېكىنگە يەتكەندى، — ئۆتكەن يىلى مەسچىت ياسايمىز دەپ يىغقان شۇنچە كۆپ ياغاچ - تاش، پۇل - پۈچەكلەر نەگە كەتتى؟ شۇ نەرسىلەر بىلەن ئون مەسچىت بولسىمۇ ياسىغىلى بولاتتىغۇ؟ بىلمەيدۇ دېمە ئىمام ئاخۇنۇم، خۇدانىڭ بىرلىكىگە ئىشىنىدىغان بولساڭ ئۆزۈڭ بىر دەپ باقە، شۇ نەرسىلەر نەگە كەتتى؟ ھوي، گەپ قىلماي تۇرسەنغۇ! شەھەردىكى ئايۋان - سارىيىمنى ياسىدىم دېسەڭچۇ تايىنلىق، ئەمدى باغتوغراقتىكى گۆرۈڭ تارلىق قىلىۋاتامدۇ ساڭا. مەسچىتنى كېڭەيتىپ ياسايمىز دەپ، ئاشۇ ئوت كەتكۈر ئۆيۈڭنى باشقىدىن ياسىماقچىمۇ سەن؟ ئىنساب قىل، ئىمام. خۇدادىن قورق، — ئانا ئەمدى مەخمۇتقا قاراپ قولىنى شىلتىدى، — ھوي مەخمۇت، سەن ھۆكۈمەت كادىرى تۇرۇپ مۇشۇنداق يالغانچى، كازاپلارنىڭ چاپىنىنى كۆتۈرۈپ يۈرگۈچە ئۆلسەڭچۇ! ئىست ساڭا بەرگەن تۈزۈم، بۆشۈكۈڭنى تەۋرەتكەن كۈچۈم. يوقىلىش، دەرھال كۆزۈمدىن يوقىلىش، يەر يۇتقۇرلار. سەنلەرگە ھېلىغۇ بىر تال ياغاچ ئىكەن، چىش كولايدىغان بىر تال شىشىق ئالدۇرىدىغان بولسام سارەك بولماي كېتەي. يوقال دەيمەن دوزاخقا تۇتۇرۇق بولغۇرلار.

ئانا غەزەپ بىلەن سۆزلەيتتى. مەخمۇتنى، ئىمامنى، مەزىننى يەنە ئاللىكىملەرنى تىللايتتى، قارايتتى.

ئۇلارنىڭ ئەڭ ئاخىرقى ئۈمىدى يوققا چىقتى. سارىخان چوڭ ئانىدىن دەشنىمىنى يەپ، سۇغا چۈشكەن چاشقاندىك شۈمشىيشتى. ئانىنىڭ ئالدىدا مەخمۇتنىڭ ھەيۋىسى، ئىمامنىڭ سۆلىمى كارغا كەلمىدى. ئۇلار ئانىنى ئىمانسىز، كاپىر دەپ

ئەيىبلەشتى. مەسچىتكە بەرمىگەن شۇ ياغاچلارغا ئوت كەتسۇن دەپ قارغاشتى. مۇھەممەدكە ئاخىرەت سوئال - سوراقلىرى بىلەن يەتكۈچە دوق ۋە پوپوزا قىلىشتى - دە، يوللىرىغا ئاستا راۋان بولۇشتى.

بىچارە مۇھەممەد

يېزا مەركىزىگە ئېلىپ بارىدىغان ئاساسلىق يول بىلەن توغرىسىغا سوزۇلغان مەھەللە يولى باغتوغراق كەنتىنى خۇددى قوشۇش بەلگىسىگە ئوخشاش تەپمۇتەڭ تۆت بۆلەككە بۆلىدۇ. بۇ يوللارنىڭ ئىككى چېتىگە باغتوغراقلىقلارنىڭ ئارامگاھلىرى جايلاشقان.

باغتوغراقنىڭ ئاساسىي قىسمىنى قۇم بىلەن توغراق قاپلىغان بولسىمۇ، لېكىن باغتوغراقلىقلارنىڭ ھويلا - ئارانلىرىدىن بىرەر تۈپمۇ توغراق تاپقىلى بولمايدۇ. چۈنكى، ئەقىللىك باغتوغراقلىقلار قۇمساڭغۇ، قۇرغاق تۇپراقلارغا تىككەن توغراقلىرىنىڭ تۈتۈپ، ئەي بولۇش ئۈنۈمىنىڭ بەك تۆۋەن بولىدىغانلىقىنى ھېس قىلىپ، توغراققا تېرەك ۋە باشقا مېۋىلىك دەرەخلەرنى ئۇلاش ئۇسۇلىنى تېپىپ چىققانىدى. مانا شۇنىڭدىن كېيىن باغتوغراقتىمۇ ئاسمانغا بوي سوزغان سۇۋادانلار، ئۆرۈك، ئالما، ئامۇت، شاپتۇل ھەسسىلەپ كۆپەيدى. ئانار ۋە ئۈزۈملەر بولسا باغتوغراقلىقنىڭ ھويلا - ئارانلىرىنىڭ تەڭ نىسبىتىنى ئىگىلەيدۇ. ئاساسەن قۇم، توغراقلار بىلەن قورشالغان بۇ كەنت خەلقى باغۋەنچىلىككە خېلى ئەھمىيەت بەرگەنىدى.

ئىككى چوڭ يولنىڭ دەل كېسىشكەن جايى كەنت مەركىزى. بۇ يەرگە كەنت ئىشخانىسى، مەكتەپ، مەسچىت جايلاشقان. شۇڭلاشقا، بۇ يەر ئالاھىدە ئەھۋاللار يۈز بەرگەندە پۈتۈن كەنت خەلقىنىڭ جۇغلەشىپ پاراڭ سېلىشىدىغان ئورنىغا ئايلىناتتى.

بۈگۈن باغ توغراقلىقلار ئاشتىمۇ قىلماستىن، سەھەردە خۇددى كېلىشىۋالغاندەك مەسچىت ئالدىدىكى سەيناغا جەم بولۇشتى ۋە قاق سەھەردە ئاڭلىغان خەۋەرلىرىنى بىر - بىرلىرىگە پىچىرلىشىپ ۋە ۋارقىرىشىپ تۇرۇپ يەتكۈزۈشتى. ئۆزئارا مۇلاھىزە قىلىشتى، تالاشتى...

— بىچارە مۇھەممەدنى...

— كېچىدىن ئۇرۇۋېتىپتۇ.

— غولدا، كالتەكلەر بىلەن...

— مۇھەممەد ئوشۇق - تۆشۈك گېپى يوق يېتىم ئىدى.

— كالتەك بىلەن ئۇرۇپ...

— قوۋۇرغىلىرىنى سۈندۈرۈۋېتىپتۇ.

— كەنت باشلىقى مەخمۇت كېچىدە ئادەم باشلاپ بېرىپ

شۇنداق ئۇرۇپتۇكى...

— ھەي... شۇ مەخمۇت كېۋىرمۇزە...

— بىچارە مۇھەممەد، خۇش بولاي، مېنى ئۇرماڭلار، دەپ

شۇنداق يالۋۇرسىمۇ ئۇنىماپتۇ.

— قۇرۇق پاراڭنى قوي، تۇغقىنىم. مۇھەممەدنى كەنت

باشلىقىمىز ئۇرمىدى.

— ئەمەسە كىم؟ قايسى ئەسكى شۇ بىچارە مۇھەممەدنى

دۇمبالاپ ئۇندەك ئېزىۋەتتى؟

— ھۇ قولى قۇرۇپ كەتكۈرلەر!

— بىچارە مۇھەممەد...

— بىلمەسلىر، ھېچكىم ئۇرمىدى.

— ئەمەسە ئەجەب...

— مۇھەممەد خۇدانىڭ جازاسىغا ئۇچرىدى. تۆت - بەش تال

بادرىسىنى مەسچىتكە بەرمىگەنلىكى ئۈچۈن، پەرىشتىلەر كېچىدە

كېلىپ ئۇنىڭ جازاسىنى بەردى.

— ھېسامىدىن غوجامنىڭ قارغىشىغا كەتتى.

— كېچىدە پەرىشتىلەر كېلىپ مۇھەممەدنى جازالىغىنى

ھېسامىدىن غوجامنىڭ چۈشىدە ئايان بوپتۇ. ئەتىگەن مەسچىتىدىن چىقىۋېتىپ ئاشۇنداق دېدى.

— شۇ ئەمەسمۇ، ھېسامىدىن غوجام ئۇلۇغ ئاپاق غوجامنىڭ ئەۋلادى. غوجا ئەۋلادىغا تىكىلىپ قارىغۇلۇق ئەمەس.

— غوجا ئەۋلادىنى ھاقارەتلىگەن، ھۆرمىتىنى قىلمىغان، گېپىنى ئاڭلىمىغان كىشىنىڭ...

— تىلى قۇرۇيدۇ.

— كۆزى ئاقىدۇ.

— قۇلىقى گاز بولىدۇ.

— پالاكەت باسىدۇ.

— ئىش - ئوقىتى ئىلگىرى باسمايدۇ.

— قويللىرى قوزلىمايدۇ.

— كالىلىرى موزايلىمايدۇ.

— كېچىدە پەرىشتىلەر كېلىپ جازالايدۇ.

— ئاھ، شۇ ھېسامىدىن غوجام...

— ئۇلۇغ غوجىمىز ھېسامىدىن...

— باغتونىراقلىقلارنىڭ تاغدەك يۆلەنچۈكى.

— باشپاناھى.

— خۇدا ئۆمرىنى ئۇزۇن قىلسۇن.

— ھەي، شۇ بىچارە يېتىم مۇھەممەد.

— خوپ بولدى ئۇ ئەسكىگە.

— غوجامنىڭ قارغىشىغا ئۇچرىغاندىكىن، پەرىشتىلەر

جازالايتۇ.

— يالغان، مۇھەممەدنى پەرىشتىلەر جازالىمىدى.

— كىم جازالىدى ئەمەس؟

— تۈنۈگۈن ھۆرىقىز بىلەن يېزىلىق ھۆكۈمەتكە بېرىپ توي

خېتى ئېلىۋاپتۇ. شۇڭلاشقا، كەنت باشلىقى مەخمۇت، قىزىمنى

يولدىن چىقاردىڭ، ئازدۇردۇڭ دەپ، كىچىدە ئادەم باشلاپ

ئۇرۇۋېتىپتۇ.

— ۋاي، بىچارە مۇھەممەد...
— ھۆرىقىز بىلەن توي خېتى ئېلىۋاپتىما؟
— ئاخىر باغتونىڭ پەرشتىسىگە ئىگە بولۇۋاپتۇ - دە !
— ئۆلگۈچە تاياق يېسىمۇ بىر خوتۇنغا ئىگە بوپتۇ.
— ئىگەكىم ھۆرىقىز ئۈچۈن تاياق يېمەك تۇرماق، ئۆلۈسمۇ مەيلى ئىدى.

— شۈكۈر قىل، خوتۇن تالاق !
— دەيمىنا ئەمدى، شۇ مۆرىمەس مۇھەممەدنىڭ خوتۇن ئۈچۈن تاياق يېگىنىگە ئىچىم كۆيۈپ...
— تالاشماڭلار، سارىخان چوڭ ئانا كېلىۋاتىدۇ.

قىزىق تالاش - تارتىش قىلىۋاتقانلار گۈررىدە قاراشتى.
سارىخان چوڭ ئانىنىڭ كېلىشىنى كۈتۈپ جىمجىت ئولتۇرۇشتى. سارىخان چوڭ ئانا شۇنداق تېز ماڭاتتىكى، ھەربىر قەدىمىنى ياش چوكانلاردەك ئالاتتى. يەرگە گۈس - گۈس دەسسەيىتتى. تاپىنى ئاستىدىن پۇر - پۇر توپا تۈزۈپىتتى. كىشىلەر توپىغا يېقىنلىشىشى بىلەن ئۇ ئاۋازىنى بولۇشىغا قويۇۋېتىپ سۆزلەشكە باشلىدى.

— ۋاي مېنىڭ شۇ بىچارە مەمىتىم. كۆز نۇرۇم، باغرىم، ئۇنى قايسى قولى قۇرۇپ كەتكۈر ئۇردى؟ خالايمىق، گەپ قىلمايمىلەر؟ مېنىڭ قوينىڭ قوزىسىدەك ياۋاش مەمىتىمنى قايسى دوزىخى ئۇردى؟ — ئانا ئەتراپتىكىلەرگە تىكىلىپ قارايتتى، سوئال سورايتتى. غەزەپلىك ئالىياتتى، — ئەي، ئوماق بالىلىرىم، جىگەرلىرىم، كۆز نۇرلىرىم، سارىخان چوڭ ئاناڭلارنىڭ، سارەكنىڭ شۈمەتلىرى، بىر گەپ قىلساڭلارچۇ؟ كىچىكڭلاردا پوق - سۈيۈكۈڭلارنى ئادالاپ، بۆشۈكۈڭلارنى تەۋرىتىپ قويغىنىمنىڭ ھەققى - ھۆرمىتى ئۈچۈن بولسىمۇ بىر گەپ قىلىڭلار. ئاشۇ بىچارە مەمىتىمنى كىم دۈمبالىدى؟
— ھېسامىدىن غوجامنىڭ قارغىشىغا ئۇچراپ، كېچىدىن پەرىشتىلەر... — دېدى بىرسى دۇدۇقلاپ.

— ھا - ھا - ھا... نېمە دېدىڭ، ھوي تىلىغا قاغا چېچقۇر، ھېسامىدىن غوجامنىڭ قارغىشىغا ئۇچراپ، ھا - ھا - ھا... — سارىخان ئانا ئەسەبىلىك بىلەن قاقاھلاپ كۈلدى. قوللىرىنى شىلتىپ ۋارقىرىدى، — ۋاي ئېشەكلەرەي. يەر يۈتسۈن شۇ ئېشەك غوجاڭنى. ماڭا قاراڭلار، شۇ گەپكىمۇ ئىشەندىڭلارمۇ، بالىلىرىم؟ ئاشۇ ئېشەك غوجا ھېسامىدىن قارغىسا، پەرىشتىلەر مېنىڭ مۇھەممەد بالامنى جازالايتىمۇ؟ بىلىپ قېلىڭلار، شۈمەتەكلىرىم. مۇھەممەد بالامنى مەخمۇتبىي ئوردى. كېچىدىن ئادەم باشلاپ بېرىپ، خۇددى قوناق سوققانداك دۈمبالىدى. ھېسامىدىن دېگەن ئېشەكنىڭ غوجىسى مەخمۇتبىيىنىڭ بۇ جىنايىتىنى يېپىش ئۈچۈن، مۇھەممەد بالامنى مەسچىتكە ياغاچ بەرمىگىنى ئۈچۈن خۇدانىڭ غەزىپى كېلىپ، پەرىشتىلەرنى ئەۋەتىپ جازالاتقۇزدى، بۇ ئىش چۈشۈمگە ئايان بولدى دەپ، يالغاندىن ئىغۋا تارقاتتى، — ئانا ھېسامىدىن غوجىنى، كەنت باشلىقى مەخمۇتنى تىللايتتى، قارغايتتى، — ھۇ يەر يۈتقۇر ھېسامىدىن غوجا، گۆرۈڭدىن توڭگۇز قوپار، ئىلاھىم، — ئانا كەنت ئىشخانىسىغا قاراپ بار ئاۋازى بىلەن ۋارقىرىدى، — ھوي مەخمۇتبىي، ئاڭلاپ قوي! مۇشۇنداق زورلۇق - زومبۇلۇق قىلىۋېرىدىغان بولساڭ، ھۆكۈمەت سېنىمۇ مۇشۇ باغتوغراقنىڭ زومىگىرى تالىپ باينى جازالىغاندەك جازالايدۇ. سەن ئۆزۈڭچە ئۆز خان، ئۆز بەگ بولۇپ كەتتە. ھۆكۈمەت بار، كومپارتىيە بار. خەپ توختاپ تۇر. مۇھەممەد بالامنىڭ، ھۆرىقىزىمنىڭ دەردىنى سەندىن ئالماي قويمايمەن، — ئانا ئەمدى نەزىرىنى ئەتراپىدىكىلەرگە يۆتكىدى، — ۋاي مېنىڭ مۇھەممەد بالام. سىلەر بىلىسىلەرغۇ، بالىلىرىم، مەن ئۇنى تۇغمىغىنىم بىلەن مۈشۈكنىڭ ئاسلىنىدەك ۋاقتىدىن تارتىپ باققان، پەۋەداچىلىق قىلغان ئەمەسمىدىم. ئۈنمۇ خۇددى سىلەرنى ياخشى كۆرگەندەك ياخشى كۆرەتتىم ئەمەسمۇ، بالىلىرىم، قېنى مېنىڭ شۇ مۇھەممەد بالام؟ مېنىڭ شۇ كۆز نۇرۇم قېنى؟ ئاشۇ چىرايلىق

بۇرۇنلىرى ئەمدىلا خەت تارتقان مۇھەممەد بالام نەدە؟ گەپ قىلىڭلارچۇ، بالىلىرىم!

سارىخان چوڭ ئانىنىڭ بۇ سوئالى بىلەن كىشىلەر دەرھال مۇھەممەدنى ئەسكە ئېلىشتى. ئەتىگەندىن بېرى ھەممىسى شۇ مۇھەممەد توغرىلىق خەۋەر ئاڭلاپ بۇ يەرگە يىغىلىپ پاراڭ سېلىشقىنى بىلەن ھېچكىم مۇھەممەدنىڭ تاپاق زەربىسىدىن نېمە بولغانلىقىنى، يارىسىنىڭ يەڭگىل ياكى ئېغىرلىقىنى كۆرۈپ كېلىشنى ئېسىگە كەلتۈرمىگەنىدى. راستىنى ئېيتقاندا، ئۇلاردىن بىردىن - بىردىن سوراپ كەلسە، ھېچكىمۇ كېچىدىن مۇھەممەدنى بىراۋنىڭ ئۇرۇۋەتكەنلىكىنى ئۆز كۆزى بىلەن كۆرمىگەنىدى. ھەتتا ئۇلار بۇ شۇم خەۋەرنى ئەڭ ئاۋۋال كىم يەتكۈزگەنلىكىنىمۇ ئېيتىپ بېرەلمەيتتى. سارىخان چوڭ ئانىمۇ ھۆرىقەزنىڭ يىغلاپ تۇرۇپ ئېيتقان باش - ئاخىرى يوق سۆزلىرىگە ئاساسەن بۇ يەرگە كەلگەنىدى. ھەممەيلەن بىر - بىرىگە سوئال نەزىرى بىلەن قاراشتى. سارىخان چوڭ ئانىغا خىجىللىق بىلەن تەلمۈرۈشتى. ئانىنىڭ كۆزىگە قارىيالمىدى دەرھال يەرگە قاراشتى.

— ئاھ، مېنىڭ كۆز نۇرۇم، بىچارە مۇھەممەد بالام! —
سارىخان ئانا يۈگۈرگىنىچە مۇھەممەدنىڭ ئۆيى تەرەپكە ماڭدى.

قارا باسقان كېچە

مۇھەممەت بۈگۈن تولىمۇ خۇشال ئىدى. چۈنكى، ئۇ بۈگۈن ھۆرىقەز بىلەن يېزىلىق ھۆكۈمەتكە بېرىپ پەتتە كەستۈرۈۋالغانىدى. ئۇنىڭ يۈرىكى خۇشاللىقىدىن تېپىرلايتتى. تىتلىگەن قوللىرى بىلەن يېزىلىق ھۆكۈمەتنىڭ خەلق ئىشلىرىغا مەسئۇل كادىرى تامغا بېسىپ تەييارلاپ بەرگەن قىزىل تاشلىق گۇۋاھنامىنى ئېلىپ سىنچىلاپ قارايتتى. مېھرى بىلەن سىلايتتى. ئۆزى بىلەن ھۆرىقەزنىڭ ئىسمىغا، بىللە چۈشكەن

سۈرىتىگە قارايتتى.

— خۇدايىم تەڭ قېرىشقا نېسىپ قىلسۇن، — دېدى مەسئۇل خادىم بەختتىن قانات ياساپ ئۇچقۇدەك ھالغا كەلگەن بۇ قوشماقلارغا مەمنۇنلۇق بىلەن قاراپ، چۈنكى ئۇ تۈنۈگۈن كەچ مۇھەممەد بىلەن ھۆرىقەزنىڭ سەرگۈزەشتىلىرىنى يېزا باشلىقى سايىم كېپەكتىن تەپسىلىي ئاڭلىغانىدى، — ماڭا پەتتە كېسىش خىزمىتىنى قىلغىلى بەش يىل بوپتۇ. تا بۈگۈنگىچە ئۆز ئىختىيارىم بىلەن ئىشىنىپ پەتتە كېسىپ بەرگەن قوشماقلار پەقەت سىلەر ئىككىڭلار بولدۇڭلار، — مەسئۇل خادىم قاتتىق ھاياجانلانغانىدى، — ھەر شەنبە كۈنى پەتتە ئېلىش ئۈچۈن نەچچە ئون جۈپ ياشنى ئاتا — ئانىلىرى ئىشخانغا ئېلىپ كېلىشىدۇ. قارىساڭ ئۇلارنىڭ باشقا شەرتلىرى تۈگۈل يېشىمۇ توشمىغان. يېشى توشماپتۇ دېسەم، تېخى ئەمدىلا ئون بەش — ئون ئالتە ياشقا كىرگەن بالىلار يىگىرمە — يىگىرمە ئىككى ياشقا كىردى دەپ قەسەم ئىچىپ تۇرۇۋېلىشىدۇ. يالغاندىن ئىسپات تېپىشىدۇ. تېخى ھەممىدىن ئادەمنى بىزار قىلىدىغىنى توي قىلىدىغان ئاشۇ قىز — يىگىتلەر، ئۇلاردىن توي قىلىشقا رازىمۇ سىلەر دەپ سورايدىغان بولساڭ، ھەر ئىككىلىسى ئەلەملىك ئۈھسىنىپ، تىرىناق تاتىلىغىنىچە «ھەئە» دەپلا جاۋاب بېرىشىدۇ. بەكرەك سىنىچىلاپ قارايدىغان بولساڭ، قىزنىڭ كۆزىنىڭ تېگىدە تاشايلا دەپ تۇرغان دەريا — دەريا ياش، يىگىت بولسا خۇددى ئۆلۈم خېتى ئالىدىغاندەك بەكمۇ مەيۈس. ئىككىڭلارغا ئوخشاش مۇھەببەت باغلاپ، بىر — بىرىمىزنى چۈشەنگىلى مۇنچە يىل بولدى دەپ كۈلۈپ تۇرۇپ جاۋاب بېرىدىغان ئادەمدىن بىرسى تېپىلمايدۇ. تۈنۈگۈن سايىم ئاخۇن شاڭجاڭ سىلەرنىڭ ھەممە ئەھۋاللىرىنى ئېيتتى. بۇنداق ياشلار يېزىمىزدا ناھايىتى ئاز تېپىلىدۇ، ئۇلار ئەتە كەلسىلا ھايات قىلماي توي خېتى كېسىپ بېرىڭ دەپ تاپىلىغانىدى. خۇدا بەختلىقلارنى بېرەر، بالىلىرىم. ئىشىنىمەن، ئىككىڭلار چوقۇم ئىناق ئەر — خوتۇن بولۇپ

ئۆتەلەيسىلەر. ھېلىقى ئاتا - ئانىسى ئالدىغا سېلىپ، زورلاپ توي خېتى كەستۈرۈۋالغانلارغا ئوخشاش بۈگۈنى توي قىلىپ، ئەتىسىلا ئاجرىشىمىز دەپ، ئادەمنىڭ بېشىنى ئاغرىتمايسىلەر، بېرىڭلار، بالىلىرىم، خۇدايىم ھەر ئىككىڭلارنى يۈز ياشقا كىرىشكە نېسىپ قىلار.

— رەھمەت، ئاكا، ئۆزلىرىنى ئاۋارە قىلىپ قويدۇق، — دېدى ھۆرىقەز مەننەتدارلىقىنى بىلدۈرۈپ، — بىز تويمىمىزنى ھەشەمەتلىك قىلمايمىز. شۇنداق بولسىمۇ بېرىپ بىرەر پىيالە چېيىمىزغا داخىل بولۇپ كېلەرلا.

— بولىدۇ، بولىدۇ، چوقۇم بارىمەن، تويۇڭلارغا سوۋغا قىلغۇدەك چوڭ نەرسەم يوق، ئىككى مېتىر قىزىل تاۋىرىم بار. قېرىپ قالغان بولساممۇ، يىگىتلەرنىڭ قاتارىدا مۇھەممەد بالامنىڭ بېلىگە باغلاپ قويىمىسام بولماس.

ئۇلار ئىشخانىدىن خۇشال چىقىشتى. بىر - بىرىگە مۇھەببەت بىلەن بېقىشتى. يېزا بازىرىدىن ئايرىلىپ كەنت يولىغا چۈشكەندە، مۇھەممەد يۈرىكىدىكى ھاياجىنىنى زورىغا بېسىۋېلىپ تۇرۇپ، ھۆرىقەزدىن شوخلۇق بىلەن سورىدى:

— قېنى، ھۆرمەتلىك مەلىكەم، جاۋاب بېرىپ باقسىلا، توي خېتىنىڭ خۇپىيانە ئالدۇق، ئەمدى توپنىمۇ خۇپىيانە قىلىمىزمۇ ياكى...

— ھۆرمەتلىك، شاھزادەم، — دېدى ھۆرىقەزمۇ شوخلۇق بىلەن مۇھەممەدنى دوراپ تۇرۇپ، — ئۆزلىرى مۇشۇنداق بەختىيار زامانىدىمۇ ئانارخان بىلەن قۇرباننى دوراپ، نىكاھنى پىچاققا ئوقۇيلى دەۋاتاملا نېمە؟

— بۇ... بۇ... — مۇھەممەد سەل دۇدۇقلىدى، — ھۆرمەتلىك مەلىكەم بۇ... دادىلىرى...

— خاتىرجەم بولسىلا، شاھزادەم. مەخمۇتبەگ ئۈنچە قورقۇنچلۇق ئەمەس. ئەل - يۇرت بار ئەمەسمۇ.

— ھۆرمەتلىك مەلىكەم، ئۇنداق بولسا توي كۈنىنى قايسى

كۈنگە توغرىلىساق بولار؟

— بۇ قۇتلۇق كۈننى ئۆزلىرى تاللىسىلا، شاھزادەم. دېدەكلىرى پەرمانلىرىغا بويسۇنىدۇ.

ھۆرىقىز گەپنى قىلىپ بولۇپلا ئىككى قولىنى كۆكرىكىگە قويۇپ مۇھەممەدكە تەزىم قىلدى ۋە ۋىلىقلاپ كۈلۈپ كەتتى. مۇھەممەد مۇقىزغا قوشۇلۇپ كۈلدى. ئۇ بىر ئاز تۇرۇۋالغاندىن كېيىن قىزغا تىكىلىپ تۇرۇپ جاۋاب بەردى:

— شۇنداق بولسىمۇ ئۆزلىرىنىڭ دانا مەسلىھەتلىرىنى بىر ئاڭلاپ باقاي، سۆيۈملۈك مەلىكەم.

— ھۆرمەتلىك شاھزادە، ھەرقانداق پەرمانلىرى باش ئۈستىگە.

— ئۇنداقتا ئوينى بۈگۈنلا قىلايلى، — مۇھەممەد شۇنداق دېگىنىچە ھۆرىقىزنىڭ بويىنىغا گىرە سالدى.

— ھۇي ئىزا تارتمايدىغان قىلىن، — ھۆرىقىز چاققانلىق بىلەن مۇھەممەدنىڭ بىلەكلىرى ئارىسىدىن سۇغۇرۇلۇپ چىقتى — دە، كەينىگە ئىككى قەدەم شوخشۇدى.

مۇھەممەد قىزغا مۇھەببەت بىلەن تىكىلىپ تۇرۇپ سورىدى:

— بۇ نېمە قىلغانلىرى، سۆيۈملۈك مەلىكەم؟ شاھزادىنىڭ

بۇيرۇقى باش ئۈستىگە ئەمەسمىدى؟

— نومۇس قىلىڭا، مۇھەممەد، — دېدى ھۆرىقىز كۈلكىسىنى جىددىي توختىتىپ، — كۈپكۈندۈزدە ئىزامۇ تارتمايدىكەنسىز، — ئۇ بىلىكىدىكى سائەتكە شۇنداق قاراپلا مۇھەممەدنى ئالدىراتتى، — ۋاي، مېنىڭ دەرسكە كىرىدىغان ۋاقتىمغا يەنە ئون بەش مىنۇت قاپتۇ. بولۇڭ، تېز رەك ماڭايلى.

مۇھەممەد بۈگۈن خۇددى شاراب ئىچكەن كىشىدەك مەست بولغانىدى. ھۆرىقىز مەكتەپكە كەتكەندىن كېيىنمۇ ھاياجىنىنى پەقەتلا باسالمايىدى. توي خېتىنى يانچۇقىدىن ئالاتتى. تەلمۈرۈپ قارايتتى. يانچۇقىغا سالاتتى، يەنە ئالاتتى، يەنە قارايتتى. سۈپىغا چىقاتتى، يەرگە چۈشەتتى. ھويلىنىڭ ئەتراپىنى چۆرگۈلەيتتى.

قاقاھلاپ كۈلگۈسى، ناخشا ئېيتقۇسى كېلەتتى. كۆزىگە تەڭ كېچىگىچە ئۇيقۇ كەلمىدى. ھۆرىقىزنى، لەززەتلىك توي كېچىسىنى خىيال قىلدى. ھۆرىقىز بىلەن خىيالەن مۇڭداشتى. قۇچاقلاشتى، سۆيۈشتى... بىر چاغدا ھويلا ئىچىدە بىردىنلا «گۈپ» قىلغان ئاۋازدىن سەل ئېسىگە كەلدى. نېمە ئىش بولغانلىقىنى بىلمەكچى بولۇپ چىراغنى ياقماقچى بولدى. دەل شۇ چاغدا ئۆينىڭ ئىشىكى جالاقىدە ئېچىلىپ، يۈزىنى تېڭىۋالغان ئالتە گەۋدە مۇھەممەدكە شىددەت بىلەن تاشلاندى ۋە نېمە ئىش ئىكەنلىكىنى بىلمەي گاڭگىراپ قالغان يىگىتنىڭ ئاغزىغا كۆڭلىكىنى كەپلىدى. قولىنى قايزىپ باغلىدى، كۆزىنى تاڭدى، ئاندىن كېيىن مۇھەممەدنىڭ ئۇدۇل كەلگەن يېرىگە گۈپۈلدىتىپ تېپىشكە باشلىدى. مۇھەممەد ئۈستىخانىغا تەگكەن ھەربىر تېپىكتىن تۈگۈلەتتى، تولغىناتتى، ۋارقىرايتتى. لېكىن، ئاغزىغا كەپلەنگەن لاتا ئاۋازىنى سىرتقا چىقارمايتتى. يامغۇردەك ياغقان تېپىكلەر ئاخىر ئۇنى ھوشىدىن كەتكۈزدى. ئەنە شۇ چاغدا ھېلىقى ئالتە گەۋدە ئۆزئارا شەرەتلىشىپ، نېمىنىدۇر مەسلىھەتلەشكەندىن كېيىن بىر دۆۋە گۆشكە ئايلانغان مۇھەممەدنى ئۆيدىن كۆتۈرۈپ چىقىپ، يولنىڭ چېتىگە تاشلاشتى. ئۆيىگە كىرىپ خېلى ئۇزاق ئاختۇرۇپ، مۇھەممەد تېخى تۆت سائەت ئىلگىرى ئالغان نىكاھلىنىش گۇۋاھنامىسىنى ئېلىپ كەتتى. كېچىنىڭ قاپقارا پەردىسى مۇھەممەدنىڭ نىمجان گەۋدىسى بىلەن بۇ ئالتە نەپەر جىنايەتچىنىڭ گەۋدىسىنى ئاستا - ئاستا يوشۇردى.

ھاكىم

توختى ھاكىم ئىككى كۈندىن بېرى ناھىيەنىڭ چەت - يىراق يېزىلىرىنىڭ كېۋەزلىرىنى كۆزدىن كەچۈرۈۋاتاتتى. ئۇ بۈگۈن سەھەردىلا باغتوغراق كەنتىگە يېتىپ كەلگەنىدى.

كەينىدىن قويۇق توپا - چوڭ توزۇتۇپ كەنت ئىشخانىسىغا كېتىۋاتقان پىكاپنىڭ ئىچىدە بۇ كەڭرى توغراقلىق زېمىنغا ھەۋەس بىلەن قاراپ كېلىۋاتقان ھاكىم بىردىنلا يولنىڭ چېتىدە سۇنايلىنىپ ياتقان ئادەمنى كۆرۈپ، ئالدىراشلىق بىلەن شوپۇرنى پىكاپنى توختىتىشقا بۇيرۇدى. شوپۇر پىكاپنى دەرھال توختاتتى. پىكاپ ئىچىدىكىلەر ھاكىمغا تەئەججۈپلىنىپ قاراشتى. ھاكىم ئۇن - تىنسىزلا پىكاپتىن چۈشۈپ ئۇدۇل ھېلىقى ئادەمنىڭ قېشىغا باردى. مىدىرلاتتى، نەپەس ئېلىشنى تىڭشىدى. ئۇنىڭ كالتە ئىشتاندىن باشقا ھېچنەمە يوق بەدىنىدىكى كۆك ۋە ئۆيەر - بۇ يېرىدە ئۇيۇپ قالغان قان داغلىرىنى كۆرۈپ چىرايى جىددىي تۇس ئالدى. ئورنىدىن دەس تۇردى - دە، پىكاپتىكىلەرنى چاقىردى.

— ھاي بولۇڭلار، تېزدىن ماشىنىغا چىقىرىپ دوختۇرخانىغا ئاپىرايلى.

پىكاپتىكىلەر دەرھال كېلىشتى. ھوشسىز ياتقان كىشىنى يەم بىلەن ئاۋايلاپ كۆتۈرۈپ پىكاپقا چىقىرىشتى. ھاكىم شوپۇرغا بۇيرۇق قىلدى:

— ئۇدۇل ناھىيەلىك دوختۇرخانىغا ئاپىرايلى. قېنى تېز ھەيدەڭ. ماشىنا ھەرگىز قاتتىق سىلكىنىپ كەتمەسۇن. بۇ ئادەمنى قۇتقۇزۇۋېلىشىمىز كېرەك. قېنى تېز!

— يېزىلىق ھۆكۈمەتكە... — شوپۇر ئەجەپلىنىپ سورىدى.
— بولدى، سىز كېتىۋېرىڭ، — ھاكىمنىڭ چىرايى تولىمۇ جىددىي ئىدى. ئۇ قولنى كەسكىنلىك بىلەن سىلكىپ ۋارقىرىدى، — يېزىلىق ھۆكۈمەتكە پىيادە بارساقمۇ بولىۋېرىدۇ. پىكاپ ئورنىدىن تېزلا قوزغالدى. كەينىدىن چاڭ - توزانلار پۇرقىرىدى. قالغانلار غۇلغۇلا قىلىشقا باشلىدى:

— بۇ نېمە ئىش؟

— بىچارە قاتتىق تاياق يەپتۇ.

— بىرسى راسا دۇمبالاپ يولنىڭ چېتىدىكى ئېرىققا

تاشلىۋېتىپتۇ.

— نېمە بولۇپ شۇنچىۋالا تاياق يېگەندۇ؟

— يالىڭاچ تۇرغىنىغا قارىغاندا، — دەيدى بىرسى سەل ئويللىنىۋېلىپ، — كېچىدىن بىر يەردە قىمار ئوينىغان بولسا، ئۇتتۇرۇۋەتكەن پۇلنى بېرەلمەي كېسىم - كېچەكلىرىدىن ئايرىلىپ تاياقنى ئۆلگۈدەك يېگەن، كېيىن بۇ يەرگە تاشلىۋېتىلگەن... شۇ !

— بەلكىم...

— ھەي، بىچارە يىگىت.

— بۇ كەنتتىكى ئادەملەرگە نېمە بولغاندۇ؟ بىر ئادەم ئۆلگىلىۋاتسا ھېچكىمنىڭ كارى بولماپتىغۇ؟

— بەلكىم...

— بەلكىم كەنتتىكىلەرنىڭ بۇ ئىشتىن خەۋىرى يوقتۇ.

— راست، ئەمدىلا تاڭ سۈزۈلگەن تۇرسا، تېخى بىر - بىرى بىلەن كۆرۈشۈشكە ئۆلگۈرەلمىگەندۇ.

— بەلكىم بىرسى خوتۇنى بىلەن تۇتۇۋالغان بولسا...

— راست، ئۇنىمۇ ئېھتىمالغا يىراق دېگىلى بولمايدۇ.

ھاكىم خىيالغا پاتقاندى. ئۇنىڭ قۇلىقىغا ئەتراپتىكىلەرنىڭ تالاش - تارتىشى كىرىپ چىقمايتتى. بۇ يىگىت كىمدۇ؟ ئۇنى كىم، نېمە ئۈچۈن شۇنچە قاتتىق ئۇرۇۋەتكەندۇ؟ مەيلى نېمىلا بولمىسۇن، بۇ ئىشنى چوقۇم ئېنىقلاش كېرەك. ھاكىم خىيالىدىن ئاستا باش كۆتۈردى - دە، تاماكىسىنى قاتتىق - قاتتىق شوراپ تاشلىۋەتكەندىن كېيىن، ئەتراپىدىكىلەرگە بۇيرۇق قىلدى.

— يولداشلار، بولدى، بۇ ھەقتە ئوشۇق تالاشمايلى. ئۇ ساقايسىلا، ھەممە ئىش ئاشكارا بولىدۇ. بىز ھازىر ئېتىز ئارىلاپ مېڭىپ دېھقانلارنىڭ كېۋەز تېرىلغۇسىغا تەييارلانغان يەرلىرىنى كۆرگەچ، يېزىلىق ھۆكۈمەتكە بارايلى. ئەسلىي پىلانىمىز بويىچە يېزا - كەنت باشلىقلىرى بىلەن بۈگۈن سائەت ئوندا ئاچىدىغان يىغىنىمىزنى تۈگىتىۋالغاندىن كېيىن، ئاندىن باشقا ئىشلارنى

مەسلەھەتلىشەرمىز.

ھاكىمنىڭ سۆزى تۈگىشى بىلەن ھەممەيىلەن توغراقلار بىلەن قورشالغان ئېتىزلىققا قاراپ ماڭدى.

شەھەردىن چىققان كادىر

سارىخان چوڭ ئانا يۈگۈرۈپ دېگۈدەك مېڭىپ ئۈدۈل مۇھەممەدنىڭ ئۆيىگە كىردى. ئىشك ھاڭغىرقاي ئوچۇق ئىدى. ئۆي ئىچى قالايمىقان، نەرسە - كېرەكلەر ئۆيەر - بۇيەردە چېچىلىپ ياتاتتى. سارىخان چوڭ ئانا ھەممە ئۆيلەرنى بىر قۇر ئاڭتۇرۇپ ھويلىغا، ئېغىلغا قارىدى. ھويلا ئەتراپىنى، باغنى ئىزدىدى. مۇھەممەد ھېچ يەردە يوق ئىدى. ئانىنىڭ ئەندىشىسى كۈچەيدى. يۈرىكى ئات چاپقاندەك دۈپۈلدىدى. ۋۇجۇدى ياپراقتەك تىتىردى، ماغدۇرسىزلاندى. بىردەمدىلا ئون ياش قېرىپ كەتتى. ئانا ھېلى ئۆيگە كىرەتتى. ھەممە ئۆيىنى ئاڭتۇراتتى. ھېلى ھويلىغا چىقاتتى، ئېغىل، سامانلىقلارغا قارايتتى. ھېلى سىرتقا چىقاتتى. ئۆيىنىڭ ئەتراپىنى، باغلارنى، ھەربىر تۈپ تېرەك، ھەربىر تۈپ گىياھنىڭ تۈۋىگىچە سەپسالاتتى. پەقەتلا بولدى قىلمايتتى. كىرەتتى، چىقاتتى، ئايلىناتتى. نۇرسىز كۆزلىرى بىلەن ھەممە ياقىلارغا يېنىش - يېنىشلاپ قارايتتى. ئۆز - ئۆزىگە توختىماي پىچىرلايتتى.

مەمىتىم، مېنىڭ ئوبدان مۇھەممەد بالام گەپ قىلساڭچۇ؟ سارىخان چوڭ ئاناڭنى بۇنداق ئىزدەتمە، بالام، قارىغىنا، چوڭ ئاناڭنىڭ ئىشى تۈگىدى. كەل، تېزىرەك كەل، بالام. خۇددى ئاسماندىن چۈشكەندەك ياكى يەردىن ئۈنۈپ چىققاندەك چوڭ ئاناڭنىڭ ئالدىدا پەيدا بولساڭچۇ، كۆز نۇرۇم، مۇناپىق مەخمۇت ئوغرى سېنى ئۇرۇپ نەگە ھەيدىۋەتتى؟ خۇدا شۇ مەخمۇتنىڭ جاجىسىنى بېرەر، ئىلاھىم. بۇ باغئوغراقتىن، ياق بۇ دۇنيادىن يوق قىلىۋېتەر. ئاھ، مەمىتىم، كەلگۈڭ كەلمەيۋاتامدۇ، بالام.

بويۇتۇ كەلگۈڭ كەلمىسىمۇ مەن بۇ يەردە، دەپ بىر ئېغىز
تۈۋلىۋەتكەن، كۆز نۇرۇم. سارەك ئاناڭ ھازىرلا قېشىڭغا بارىدۇ،
ھەتتا جاھاننىڭ ئۇ چېتىدە بولساڭمۇ بارىدۇ. ئاشۇنداق تاش
يۈرەك مەخمۇتبایلار قۇرۇپ كەتسۇن، ئىگەكىم. بۆشۈكىنى
تەۋرەتكىنىمگە، پوق. — سۈيىدۈكىنى ئادالاپ، زاكىبىنى
يۇغىنىمغا، نان چاپىناپ بەرگىنىمگە ھەرگىز رازى ئەمەس مەن.
شۇ مۇھەممەد بالامنى ئۇرغان قوللىرى قۇرۇپ كەتسۇن...
سارىخان چوڭ ئانا سۆزلەيتتى، ھويلىنىڭ ئەتراپىنى
چۆرگۈلەيتتى. يىڭنە ئىزدىگەندەك ئىزدەيتتى، قارغايتتى.
— مۇھەممەد ئاكامنى ئىزدەملا، چوڭ ئانا؟

بېشىدىكى شاپاق دوپپىسى كىرلەشكەن، ئۇچىسىدىكى
كۆڭلەك، تامبىلى نىمكەش، پۇتلىرى يالاڭ ئاياغ بۇ كىچىككىنە
ئوغۇل بالىنى كۆرۈپ، سارىخان چوڭ ئانا ئېرەنشىمگەن ھالدا
توختىدى. ئۇنىڭ ھازىر ھېچكىم بىلەن كۆرۈشكۈسى،
سۆزلەشكۈسى يوق ئىدى. شۇنداق بولسىمۇ بالىنىڭ سوتالغا
سەل تۇرۇۋېلىپ جاۋاب بەردى:

— شۇنداق، مۇھەممەد ئاكاڭنى، مېنىڭ شۇ كۆز نۇرۇم
مۇھەممەد بالامنى ئىزدەۋاتىمەن، يىگىت بالام، — سارىخان چوڭ
ئانا بالىغا قاراپ بىر ئاز ئويلىنىپ قالدى. بالىغا قايتىدىن
سەپسالدى. كۆڭلىگە نېمىنىدۇر پۈكتى. بالىنىڭ قېشىغا
كېلىپ، توپا — چاڭ بېسىپ كەتكەن يۈز — كۆزىنى سىلاپ تۇرۇپ
سورىدى، — سەن كىمنىڭ بالىسى بولسىەن، يىگىت بالام؟
— ئەيسا چوڭنىڭ، — دېدى بالا كۆزىنى چىمىلدىتىپ.

— ئەيسا چوڭنىڭ دېگەن. ھە ئەمدى ئېسىمگە كەلدى. ئەيسا
چوڭنىڭ ئۆتكەن يىلى خەتنىسىنى قىلغان بالىسى سەنمۇ؟
— مەن شۇ، چوڭ ئانا، — دېدى بالا سارىخان چوڭ ئانىنىڭ
ئۆزىنى تونۇغانلىقىدىن سۆيۈنۈپ، — سىلى شۇ چاغدا ماڭا
يېڭىلى بىر مۇنچە پىششىق تۇخۇم، بېشىمغا كىيىگىلى بىر بادام
دوپپا ئېلىپ كەلگەندىلە، چوڭ ئانا.

سارىخان چوڭ ئانا خۇشال بولدى. بالىنى باغرىغا باستى،
سۆيدى.

— دېگىنە، قوزام، سەن بۇ يەرگە نېمىگە كەلدىڭ؟
— ئەتىگەن قوي چىقارغانىدىم. ئۆيگە كەتكىلى بۇ يەردىن
ئۆتۈۋاتسام، سىلنى كۆرۈپ قالدىم. ھەرقاچان مۇھەممەد ئاكامنى
ئىزدەپ كەلدىمىكەن دەپ كېلىشىم ئىدى.

— ۋاي مېنىڭ ئوماق قوزام، ئەقىللىك پاقلىنىم، — ئانا
بالىنىڭ جاۋابىنى ئاڭلاپ ئۈمىدلەندى، — ئېيتە، سارىخان چوڭ
ئاناڭنىڭ مۇھەممەدنى ئىزدەپ كەلگەنلىكىنى نەدىن بىلىۋالدىڭ،
چىرايلىق قوزام؟

— مەن كۆرگەن، — بالا ئەمدى بىر ئاز ھودۇقۇپراق جاۋاب
بەردى، — ئەتىگەن قوي ھەيدەپ كېتىۋاتسام، ئاۋۇ يولنىڭ
چېتىدىكى قېرى توغراقنىڭ تۈۋىدىن مۇھەممەد ئاكامنى
كۆتۈرۈپ ئېلىشتى. پىكاپقا سېلىپ ئەكەتتى.

سارىخان چوڭ ئانىنىڭ يۈرىكى ئاغزىغا كەپلەشتى.
كالىسىدىكى نۇرغۇن سوئالنىڭ جاۋابىنى تېزىرەك بىلىۋېلىش
ئۈچۈن ئالدىرىدى.

— كىم؟ مۇھەممەد ئاكاڭنى كىم ئەكەتتى، بالام؟ راستلا ئۆز
كۆزۈڭ بىلەن كۆردۈڭمۇ؟

— ھازىر تېخى خېلىچىخان ئاچام بىلەن مەسۇم ئاكام
مۇھەممەت ئاكامنى كېچىدىن پەرىشتىلەر كېلىپ ئۇرۇپتۇ.
ھېسامىدىن ئىمام قارغايتىكەن دەيدىغۇ، چوڭ ئانا؟

— شۇنداق، پەرىشتىلەر ئۇرۇپتۇ، — ئانا ئالدىرايتتى،
تەقەززا بولاتتى، — سەن چاققانراق گەپ قىل، بالام. مۇھەممەد
ئاكاڭنى قايسى تەرەپكە ئېلىپ كەتتى؟

بالا بەخىرامان سوئال سورايتتى. قارىقاتەك سەبىي كۆزلىرى
بىلەن مومايغا قارايتتى.

— پەرىشتىلەر ئەسكىمۇ، چوڭ ئانا؟ نېمىشقا مۇھەممەد
ئاكامنى ئۇرىدۇ؟ مەھەللىدىكى بالىلار مېنى بوزەك ئەتسە،

مۇھەممەد ئاكام دائىم ئۇلارنىڭ ئەدىپىنى بېرەتتى. بىر كۈنى سەمەت ئېشەك كامالىكىمنى تارتىۋالغاندا مۇھەممەد ئاكام تېخى ماڭا بىر كامالەك ياساپ بەرگەندى.

ئانا تولمۇ تىت - تىت بولدى، غەزەپلەندى.

— پەرىشتىلەر... قۇرۇسۇن ھېسامىدىن غوجا دېگەن ئېشەك... ماڭا قارا، چىرايلىق بالام. مۇھەممەد ئاكىڭنى كىم ئەكەتتى؟ تېز رەك دەپ بەرسەڭ، مۇھەممەد ئاكىڭ كەلگەندە ساڭا كامالەكتىن بەشنى، خالىساڭ ئوننى ياساتقۇزۇپ بېرىمەن، جىققىنا قۇشقاچ، ياۋا توشقانلارنى ئېتىپ ئوينايىسەن. دېگەنە، مۇھەممەد ئاكىڭنى كىم ئەكەتتى؟

— راستما؟ ماڭا راستلا بەش دانە كامالەك ياساتقۇزۇپ بېرىمسىز؟ — بالىنىڭ كۆزلىرى خۇشاللىقتىن چاقناپ كەتتى.
— راست، چوقۇم ياساتقۇزۇپ بېرىمەن، بالام، قېنى چاققان دېگەنە، مۇھەممەد ئاكىڭنى كىم ئەكەتتى؟
— تونۇمايمەن، چوڭ ئانا.

بالىنىڭ جاۋابىنى ئاڭلاپ ئانا لەسىسىدىلا بولۇپ قالدى. ئۈمىدسىزلىك بىلەن بالىغا قارىدى. بالا بىر ئاز تۇرۇۋېلىپ يەنە سۆزلىدى:

— مەن ئۇلارنى يىراقتىن كۆردۈم. مۇھەممەد ئاكامنى كۆتۈرۈپ پىكاپقا سالدى. پىكاپ كەتتى. قالغان ئاكىلار ئېتىزلىقلارنىڭ ئىچى بىلەن كېتىپ قېلىشتى.
— ئۇ ئاكىلارنىڭ تەق - تۇرقى قانداقراق ئىكەن بالام، دەپ بېرەلمەسەن؟

— ئۇلارنىڭ تەقى - تۇرقى، — بالا خېلى ئۇزاق باش قاتۇرغاندىن كېيىن جاۋاب بەردى، — ھەممىسى كادىرغا، شەھەردىن چىققان كادىرغا ئوخشايدىكەن.

— قايسى تەرەپكە كېتىشتى؟

— بازار تەرەپكە.

سارىخان چوڭ ئانا بالىنىڭ جاۋابى تۈگەش بىلەن ئۈدۈل

يېزىلىق ھۆكۈمەت تەرەپكە قاراپ مېڭىپ كەتتى. شەھەردىن چىققان كادىرلار مۇھەممەد بالامنى ئېلىپ كېتىپتۇ. پىكاپقا سېلىپ قويۇپ، ئۆزلىرى پىيادە مېڭىپتۇ، ھازىر كادىرلار نېمىدېگەن ياخشى - ھە! ھەممىسى ئالتۇندەك، دەرھال بارىمەن. ئاشۇ كادىر بالىلىرىمدىن مۇھەممەد بالامنى سورايىمەن. ئاشۇ كادىر بالىلىرىمغا مېنىڭ بۇ قېرى جېنىم قۇربان بولسۇن، خەپ مەخمۇتباي، ئاشۇ كادىر بالىلىرىمغا دەپ، تاناپىڭنى قىرىق گەز تارتقۇزمايدىغان بولسام. يالۋۇرغۇزۇپ، ئاياغلىرىمنى سۆيۈرمىسەم قاراپ تۇر، ئىستى، سېنىڭ كادىر بولۇپ قالغىنىڭ. ھۆكۈمەت سەندەك ئادەمنىمۇ ئىشىنىپ كادىر قىپتىكەن. پەيلىڭ نېمىدېگەن يامان. خۇددى بۇرۇنقى زومىگەر تالىپ بايدەك. ھۇ گۆرىگە سۇ كىرىپ كەتكۈر!

باغتوغراق شادلاندى

باغتوغراق تەۋرەندى. ئېگىز - ئېگىز قۇم دۆڭلەر، مىڭ يىللىق قېرى توغراقلار، بوۋاي، مومايلار، ياشلار، بالىلار... ئىشقىلىپ، پۈتكۈل باغتوغراق خۇشاللىقتىن نېمە قىلارنى بىلەلمەي قالدى. بىر - بىرىگە قارىشاتتى، ئويلىناتتى، خىيال سۈرۈشەتتى. چۈش كۆرۈۋاتقاندا، تاتلىق خىيال سۈرۈۋاتقاندا، بىر خىل تۇيغۇدا ئىدى.

ناھىيەلىك خەلق ھۆكۈمىتىنىڭ ھاكىمى توختى مۇھەممەد باغتوغراققا كەلگەنىدى. لېكىن، پۈتكۈل باغتوغراقنىڭ شادلىق ۋە ھەيرانلىق ئارىلاشقان خۇشاللىقى بۇنىڭ ئۈچۈنلا ئەمەس ئىدى. مۇشۇ سەككىز - ئون يىلدىن بېرى باغتوغراققا ھاكىملار ئەمەس، ۋىلايەت، ھەتتا ئاپتونوم رايون دەرىجىلىك باشلىقلارمۇ كەلگەنىدى. باغتوغراق زېمىنىدىن يىلىغا نەچچە ئون قېتىملاپ پىكاپلار ئۆتۈپ تۇراتتى. خالىسا باغتوغراققا توختايتتى. كەنت باشلىقلىرىنىڭ ئۆيىگە چۈشۈپ، سېمىز پاقلان گۆشلىرىنى،

سەرخىل مېۋىلەرنى يېيىشەتتى - دە، يەنە پىكاپلىرىغا ئولتۇرۇشۇپ كېتىپ قالاتتى. باغدوغراقلىقلار بولسا ئۇلارنىڭ قايسى ۋاقىتتا كېلىپ، قايسى ۋاقىتتا كەتكەنلىكى توغرىسىدىكى خەۋەرلەرنىلا ئاڭلايتتى. ئۇلارنى نېرىدىن، پىكاپلىرىنىڭ كۆزەكلىرىدىن غىل - پالا كۆرۈشەتتى. ئاشۇ دۆلەتمەن كاتتا كىشىلەرنىڭ توپا توزۇتۇپ غايىب بولغان پىكاپلىرىنىڭ كەينىدىن ھەۋەس بىلەن قارىشاتتى. ئۇششاق بالىلار پىكاپنىڭ كەينىدىن خېلى بىر يەرگىچە چاڭ - توزانلارنىڭ ئازىسىدا چۇرقىراشقىنىچە يۈگۈرۈپ قالاتتى. شۇڭلاشقىمۇ، كېيىنكى ۋاقىتلاردا باغدوغراقلىقلارنى، يۇقىرىدىن باشلىق كەپتۇ دېگەن خەۋەر پالانچىنىڭ ئۆيىگە پۈكۈنى يەردىن مېھمان كەپتۇ، دېگەن خەۋەرچىلىكمۇ قىزىقتۇرالمىدىغان بولۇپ قالغانىدى. لېكىن، ئىككى كۈندىن بېرى باغدوغراقلىقلارنىڭ بۇ ئادىتى توساتتىن ئۆزگەردى. چۈنكى، ھاكىم باغدوغراققا كەلگەن، كەلگەنلا ئەمەس، ئېتىزلىققا چىقىپ، باغدوغراق زېمىنىدا كەتمەن چاپقان، باغدوغراقلىقلار بىلەن مۇڭداشقان، قېتىققا زاغرا تۈگۈرۈپ بىللە يېيىشكەنىدى. شۇڭا، باغدوغراقلىقلار بىر يەرگە كەلسىلا شۇ ئىش توغرىلىق سۆزلىشەتتى، تالاش - تارتىش قىلىشاتتى.

— توۋا، ھاكىمنىڭ شۇنداقلىرىمۇ بولىدىكەن.

— خۇددى خىزىردەك.

— كەتمەن چېپىشلىرىچۇ تېخى.

— بەئەينى ئوتتۇز يىللىق دېھقانغا ئوخشايدۇ.

— ئىشخانىسىدا ئولتۇرۇپ ئىشلەيدىغان باشلىققا پەقەتلا

ئوخشىمايدىكەن.

— بىلەمسىلەر، ھاكىمنىڭ ئاتا - ئانىسى بىزگە ئوخشاش

دېھقان ئىمىش.

— شۇڭا دېھقانغا ئامراق ئىكەن - دە.

— ھەي ئىست. باشلىق بولغانلارنىڭ ھەممىسى دېھقاننىڭ

بالىلىرى بولۇپ قالسىچۇ.

— يېزا باشلىقى سايم كېپەكنىڭ ئۇرۇق — ئەجدادىدىن تارتىپ دېھقان خەق بولغاچقا، بىر ئوبدان دەردى — ھالىمىزغا يېتىدىغۇ؟

— شۇ مۇھەممەدنىڭ كېۋىزىنىڭ ھەممىسىنى ھاكىم بىلەن يېزا باشلىقى تېرىپ چىقتى.

— خۇدايا توۋا، بىر ئادەمنى شۇنداقمۇ ئۇرغان بارمۇ، بىچارە مۇھەممەدنىڭ قولى بىلەن ئىككى تال قوۋۇرغىسىنى سۇندۇرۇۋېتىپتۇ.

— ھەي، شۇ كەنت باشلىقى مەخمۇتتىز...

— بۇ جاھان بۇرۇنقىغا ئوخشىمايدۇ. ھۆكۈمەت بار، پارتىيە بار، قانۇن بار. يېتىم — يېسىرلارنى يۆلەيدىغان ئادەم بار.

— توختى ھاكىم قاتتىق غەزەپلىنىپتۇ، مەن بۇ ناھىيەگە ھاكىم بولۇپلا تۇرىدىكەنمەن، ھەرقانداق بىر ئادەمنىڭ خەلق بەرگەن ھوقۇق — ئىمتىيازىدىن پايدىلىنىپ خەلقنى بوزەك ئېتىشىگە يول قويمايمەن. بۈگۈندىن باشلاپ پۈتۈن ناھىيە تەۋەسىنى تەكشۈرۈپ چىقىپ، كەنت باشلىقى مەخمۇتتەك كادىرلاردىن قانچىسى بولسا، ھەممىسىنى ھوقۇقىدىن ئېلىپ تاشلايمەن. ھۆكۈمەت خەلقنىڭ ھۆكۈمىتى، پارتىيە خەلقنىڭ پارتىيەسى. كىمىدىكىم پارتىيە بىلەن خەلقنىڭ، ھۆكۈمەت بىلەن خەلقنىڭ مۇناسىۋىتىگە زىيان يەتكۈزىدىغان ئىشلارنى قىلىدىكەن، قاتتىق چارە كۆرۈش كېرەك، دەپتۇ. يەنە تېخى مەخمۇتتەك ئادەملەرنىڭ كەنت باشلىقى بولۇش سالاھىيىتى يوق، دەپتۇ.

— ۋاي بۇ ھاكىم پەرىشتىمۇ نېمە؟ ساپلا قەلبىمىزدىكى گەپنى تېپىپ دەپتۇيا.

— سارىخان ئانا ھاكىمغا ئەر ز قىپتۇ، مەخمۇتنى كەنت باشلىقلىقىدىن چاققازاق ئېلىۋەتمەسەك بىزنىڭ بېشىمىزغا بالا بولىدۇ، ئۇ زومىگەرلىكتە تالىپ بايدىنمۇ ئاشۇرۇۋەتتى دەپتۇ.

— شۇ سارىخان چوڭ ئانامنىڭ تېنىنى خۇدا سالامەت

قىلسۇن.

— ھاكىم تېخى دىندىن پايدىلىنىپ، خەلىقكە خالىغانچە سېلىق سالغان دەپ ھېسامىدىن غوجامنىمۇ تاقىلاپتۇ.

— ۋاي، ئەجەب ئوبدان بوپتۇ.

كىشىلەر دېيىشىۋاتقان بۇ سۆزلەر پۈتۈنلەي راست ئىدى. توختى ھاكىم باغتوغراقتا بارى - يوقى ئىككى كۈنلا تۇردى. مۇھەممەدنىڭ كېۋىزىنى تېرىدى. باغتوغراقلقلار بىلەن ئېتىز بېشىدا ئولتۇرۇپ مۇڭداشتى. باغتوغراقلقلارنىڭ ئارزۇ - ئارمانلىرىنى ئاڭلىدى. تەلەپلىرىنى ھەل قىلىپ بېرىشكە ۋەدە بەردى. پارتىيە ۋە ھۆكۈمەتنىڭ يېزىلارغا قاراتقان سىياسىتىنى چۈشەندۈردى. دېھقانلارنى ھېچنەمىدىن قورقماي يەرگە كۆپرەك مەبلەغ سېلىشقا، بېيىش قەدىمىنى تېزلىتىشقا ئۈندىدى. نامرات، قىيىنچىلىقى بار ئائىلىلەرنى يوقلىدى. كەنت باشلانغۇچ مەكتىپىگە بېرىپ، ئوقۇتقۇچى - ئوقۇغۇچىلاردىن ھال سورىدى. باغتوغراقلقلار ئۈنىڭدىن پۈتۈنلەي رازى بولدى. ئۇ بۇ كىشىلارنى تۈگىتىپ بولغاندىن كېيىن، سارىخان چوڭ ئانا، سايىم كېپەك ۋە ھۆرىقزىلارنى ئېلىپ، شەھەرگە مۇھەممەدنى كۆرگىلى كىردى.

ئۇلار دوختۇرخانىغا كىرگەندە بىلىكى داكا بىلەن تېڭىلغان مۇھەممەد ئازادە ياندا خىيال سۈرۈپ ياتاتتى. ئۇ ھاكىمنى كۆرۈپ تېڭىرقىدى. سارىخان چوڭ ئانىنى، سايىم كېپەكنى، ھۆرىقزىنى كۆرۈپ كۆزىگە ياش ئالدى.

— بىچارە بالام، كۆز نۇرۇم، مەمتىم، — دەپ كۆز يېشى قىلدى سارىخان چوڭ ئانا ئۇنىڭ بېشىنى سىلاپ تۇرۇپ. ھۆرىقزى بولسا ئۇنىڭ ئاياغ تەرىپىدە ئولتۇرۇپ ئۈنسز ياش تۆكەتتى، كۆزلىرى بىلەن يىگىتنىڭ باش - كۆزىگە سۆيەتتى.

— خاتىرجەم بول، — دېدى سايىم كېپەك مۇھەممەدنىڭ قولىنى سىلاپ تۇرۇپ، — دوختۇرخانىدىن ساقىيىپ چىقساڭلا ئۆزۈم باش بولۇپ تويۇڭنى قىلىپ بېرىمەن. توي خېتىنى سېنى

ئۇرغانلار كۆيدۈرۈۋېتىپتەكەن، يېڭىلاپ ئېلىپ قويدۇم. سەن دوختۇرخانىدىن چىققان كۈنى پۈتكۈل باغتونىغراقلىقلار توي ئوينىدى.

مۇھەممەد يېزا باشلىقىغا مىننەتدارلىق بىلەن قارىدى. كۆزىگە غىلىدە ياش ئالدى. ھۆرىقىزغا تەلىمۈرۈپ تۇرۇپ سۆزلىدى:

— تويلىق... ھازىرچە تۇرۇپ تۇرايلى. كۈزلۈك كېۋەزنى سېتىپ...

— بولدى، سۆزلىمەڭ مۇھەممەد، — ھۆرىقىز قەتئىيلىك بىلەن جاۋاب بەردى، — ماڭا ھېچقانداق زىبۇ - زىننەت، كىيىم - كېچەكلەرنىڭ كېرىكى يوق. سىز ساقايسىڭىزلا بولىدۇ.

ھۆرىقىزنىڭ مەردانە سۆزلىرى ھەممەيلەننى ھاياجانلاندۇردى. سارىخان چوڭ ئانا يۈگۈرۈپ كېلىپ ھۆرىقىزنى قۇچاقلىۋالدى.

بىر ئايدىن كېيىن باغتونىغراق كاتتا توي مەرىكىسى ئۆتكۈزدى. تويغا ھاكىم، يېزا باشلىقىمۇ قاتناشتى. باغتونىغراقنىڭ ئەنئەنىۋى ئادىتى بويىچە ياش يىگىتلەرنىڭ قاتارىدا مۇھەممەدنىڭ بېلىگە تاۋار پوتا باغلىدى. باغتونىغراقلىقلار پۈتۈن بىر كېچە مەشرەپ ئويناپ چىقتى. ھەممەيلەن خۇشال بولدى. سارىخان چوڭ ئانا ئۇسسۇل ئوينىتى، كۈلەتتى...

خاتىمە

ئاممىنە خانىم سارىخان چوڭ ئانا بىلەن مۇھەممەدنى مېھمانخانغا باشلاپ ئالدىغا داستىخان سالدى.

— قېنى چايغا باقسىلا، چوڭ ئانا.

سارىخان چوڭ ئانا مۇزدەك سوغۇق چايدىن راھەتلىنىپ

ئىككى پىيالە ئىچىۋەتتى. ئاممىنە خانىم پەرىشتىدەك پاكىز قېرىغان موماينىڭ كۈمۈشتەك ئاقارغان چاچلىرىغا، چۆرىسىگە ئۇششاق قورۇقلار چۈشكەن، مېھرىبانلىق ئەكس ئېتىپ تۇرغان

كۆزلىرىگە قارايتتى. ئۇ موماينىڭ پىيالىسىگە ئۈچىنچى قېتىم جاي جىقلىۋېتىپ ئەدەپ بىلەن سورىدى:

— ئۆزلىرى باغتونىغراقتىكى سارىخان چوڭ ئانىمىز بولاملا؟
— شۇنداق، قىزىم، — دېدى سارىخان چوڭ ئانا كۈلۈپ تۈرۈپ، — ئۆتكەن قېتىم مۇھەممەد بالامنى دوختۇرخانىغا يوقلاپ كىرگەندە، توختى ھاكىم بالام، ئۆيگە بارىلى، دەپ تۇتۇۋالغانىدى، كېۋەز تېرىش ئىشى بىلەن ئالدىراش بولۇپ قالغاچقا، ئۆزى قويمىغانىدىم. مۇھەممەد بالام بىلەن ھۆرىقىزىمنىڭ تويىغا ئۆزلىرىنىڭ مەكتەپتە مۇھىم ئىشلىرى چىقىپ قېلىپ چىقالماي قالغانلىرىنى توختى ھاكىم بالامدىن ئاڭلىدىم. مانا خۇدايم دىدار كۆرۈشۈشكە بۈگۈن نېسىپ قىپتۇ.

— رەھمەت، ئانا، كۆپ ئاۋارە بوپلا، — دېدى ئانىم خىجىللىق بىلەن، — ئەسلىدە ئالدىلىرىغا ئۆزۈم چىقىپ باشلاپ ئەكەلسەم ياخشى بولاتتى. خىزمەت بىلەن بولۇپ ۋاقىت چىقىرالمىدىم. ھەر نېمە بولسا ئۆزلىرى كەپلا. شۇغىنىسى، ئالدىلىرىدا تولىمۇ خىجىل بولۇۋاتىمەن.

— يوقسۇ، ھەرگىز ئۇنداق دېمىسىلە، قىزىم. ھۆكۈمەت ئىشىنى ئۆز ۋاقتىدا قىلمىسا بولمايدۇ.

— ھۆرىقىز كىرمەپتىغۇ، چوڭ ئانا؟

— ھەي... شۇ قىزىمۇ سىلىگە ئوخشاش مۇئەللىمچىلىك قىلىدۇ، قىزىم. ئەتىگەن بىللە ماڭايلى، دېسەم، ئىككىڭلار ئالدىدا مېڭىۋېرىڭلار، مېنىڭ چۈشتىن بۇرۇن ئۆتىدىغان ئىككى ساائەتلىك دەرسىم بار، دەرسىمنى ئۆتۈۋېتىپلا كەينىڭلاردىن كىرىمەن، دېگەندى، ھېلىغىچە كېلىۋاتىدىغاندۇ، — ئانا سۆزلىگەچ ئىشىككە قاراپ خۇشاللىق بىلەن ۋارقىرىۋەتتى، — ئەنە ئۆزىمۇ كېلىپ قالدى. ۋاي تېخى توختى ھاكىم بالامۇ بار ئىكەن.

سارىخان چوڭ ئانىنىڭ سۆزى تۈگەپ بولغۇچە ئىشىكتىن ئاۋۋال ھۆرىقىز، ئاندىن توختى ھاكىم كىرىپ كەلدى. شۇنىڭ

بىلەن ئۆي ئىچى يەنە قايتىدىن جانلاندى. ئامىنە خانىم ھۆرىقىز بىلەن ئەھۋال سورىشىپ بولغاندىن كېيىن، پىيالىگە چاي قويۇپ قويۇپ، تاماق ئېتىش ئۈچۈن چىقىپ كەتتى.

— ئىككىڭلار نەدە ئۇچرىشىپ قالدىڭلار، بالىلىرىم؟ — دېدى سارىخان چوڭ ئانا توختى ھاكىم بىلەن ھۆرىقىزغا قاراپ. — يولدا، — دېدى ئىككىيلەن تەڭلا.

يېرىم سائەت ئۆتمەيلا ئامىنە خانىم بىر قاچىدىن تاشلىغان سۈيۈقئاش ئېلىپ كىردى. ئۇلار تاماق يېگەچ قىزغىن پاراڭلاشتى. سارىخان چوڭ ئانىنىڭ گەپلىرى تۈگىمەيتتى. باغئوغراقلىقلارنىڭ شادلىقىنى سۆزلەپ ھارمايتتى. ئۇ بىردەمدىلا ئامىنە خانىمنىمۇ «سىلى» دېيىشتىن «سەن» لەشكە ئۆتتى. ئامىنە خانىم سارىخان چوڭ ئانىنىڭ شۇنچە تېتىك، جۇشقۇن، مۇڭداشقاق، خۇش چاقچاقلىقىغا ھەيران قالدى.

— بۇ يىل قانچە ياشقا كىرگەنلا، چوڭ ئانا؟ — دېدى ئۇ ئەدەپ بىلەن.

— بۇ يىل... — ئانا بىرھازا تورۇسقا قاراپ تۇرۇۋالغاندىن كېيىن جاۋاب بەردى، — يېشىمنى تۈرۈك ھېسابلىيالمىيەن. ئىشقىلىپ، يەر ئىسلاھاتى مەزگىلىدە قىرىق ياشتىن ئاشقانلىقىم ئېسىمدە.

— ئۇنداقتا سەكسەن ياشتىن ئېشىپتلا، چوڭ ئانا، — دېدى ئامىنە خانىم تېزلا ھېسابلاپ، — توۋا، تۇرقىلىرىغا قارىغان ئادەم سىلنى سەكسەن ياشقا كىردى دېسە ھەرگىز ئىشەنمەيدۇ، ئاۋازلىرىنى، گەپ - سۆزلىرىنى ئاڭلىغان ئادەم سىلنى چوقۇم قىرىق ياشقا كىرگەنمىكەن دەپ قالىدۇ، ساغلام تۇرۇپلا، ئانا.

— ئەمىسە يۈز ياشقا كىرىپتۇ دەپ قالسا بولامتى، قىزىم، — دېدى سارىخان چوڭ ئانا شوخلۇق بىلەن، — تالىپ باينىڭ قورۇسىدا ئاش ئېتىپ، نان يېقىپ، يۇندىپۇرۇشلۇقىنى قىلغان ۋاقتىمدا ئۆزۈمنى خۇددى سەكسەن - توقسان ياشقا كىرىپ قالغان مومايدەك سېزەتتىم.

— ھە، نېمىشقا بوۋاي يوقكىن دېسەم، شۇڭا ئەرگە تەگمەي
ئولتۇرۇپتىكەنسز — دە، چوڭ ئانا، — دېدى ھۆرىقىز شوخلۇق
بىلەن.

— ئاھاي، نەدىكى گەپلەرنى قىلىۋاتىسەنكىن؟ — دېدى ئانا
ھۆرىقىزغا يالغاندىن ئاچچىقلانغان بولۇپ، — مانا ھازىر
ياشىرىۋاتىمەن، سەكسەن ياشتىن ئاشقىنىمغا پەقەتلا تەن بەرگۈم
كەلمەيدۇ.

— ئىم، ئەتە قوپۇپ ئەرگە تېگىمەن دەپ تۇرۇۋالماڭ ئەمدى.
ھۆرىقىزنىڭ چاقچاق قىلىپ ئېيتقان بۇ سۆزى بىلەن
ھەممەيلەن پاراققىدە كۈلۈپ كەتتى. سارىخان چوڭ ئانىمۇ كۈلۈپ
تۇرۇپ، خۇشاللىق كۆز ياشلىرىنى لېچىكىنىڭ ئۇچى بىلەن
سۈرتتى.

— سەن شاخساق بار يەردىن گەپكە گەپ قولاڭمايدۇ، — دېدى
ئانا ھۆرىقىزنىڭ پېشانىسىدىن نوقۇپ تۇرۇپ، — يېڭى زامان،
ياخشى كۈنلەر بىزگە ھاياتلىق ئاتا قىلدى. مانا مەن ھازىر
باغئوغلاقتىكى مىڭ ياشقا كىرىپ تۇرۇپمۇ بىخ چىقىرىۋاتقان
توغراقلاردەك ياشىرىۋاتىمەن. توختى ھاكىمدەك بالام بار.
شۇڭلاشقا، ھېچنېمىدىن غېمىم يوق. زامان مۇشۇنداق باياشات،
مەمۇرىيلىق بولىدىغان بولسا، سارىخان چوڭ ئاناڭلار مەڭگۈ
مۇشۇنداق ياش تۇرىدۇ. يەنە بىرنەچچە يىلدىن كېيىن ھەممىڭلار
مېنى چوڭ ئانا دەپ چاقىرماي، سارىگۈل، دەپ چاقىرامسىلەر
تېخى. مانا، يۈرىكىم كۈندىن — كۈنگە ياشىرىۋاتىدۇ.

ئانىنىڭ مەغرۇر سۆزلىرى ھەممەيلەننى كۈلدۈرۈۋەتتى. بۇ
كۈلكىلەر ئارىسىدىن ئۇنىڭ ياش قىزلارنىڭ ئاۋازىدەك جاراڭلىق
كۈلكىسى باشقىچە يېقىملىق ئاڭلىناتتى.

سۆيگۈ قېرىمايدۇ

مۇھەببەت — ئىنتايىن ئاز ساندىكى كىشىلەرگىلا نېسىپ بولىدىغان
يۈرەك جەۋھىرى.
— ئابدۇللا قادىرى

مۇقەددىمە

ھاياتتا ئىنسان بېشىغا بەختسىزلىكلەرنىڭ قاتمۇقات
كېلىۋېرىشىگە سەنمۇ ئىشەنمەيتتىڭ. چۈنكى، سەن ئىنسان
ھەرقانچە بەختسىزلىكلەرگە دۇچار بولسىمۇ ھامىنى بىر كۈنى
ئاشۇ بەختسىزلىكلەرنىڭ ئورنىنى بەخت، شادلىق ئىگىلەپ، ئۆزى
كۈتكەن، تەلپۈنگەن ئارزۇ - ئارمىنىغا يېتىدۇ؛ ھاياتلىق
ئالىمىدە ئىنساننىڭ بېشىغا كېلىدىغان بەخت بىلەن
بەختسىزلىك مەڭگۈ مۇتلەق بولمايدۇ، بەلكى نىسپىي بولىدۇ.
بەخت بىلەن بەختسىزلىك بىرسىنىڭ ئورنىنى بىرسى ئىگىلەپ،
ئۆزئارا ئورۇن ئالماشتۇرۇپ تۇرىدۇ، دەپ قارايتتىڭ.

سەن قاتمۇقات بەختسىزلىكلەرگە دۇچار بولۇپ تۇرۇپمۇ
يۇقىرىدىكى كۆزقاراشلىرىڭدىن بىر ئازمۇ گۇمانلانمىدىڭ.

سەن تەتۈر قاينام بولۇپ ئۆركەشلەپ ئېقىۋاتقان ئۇلۇغ
ئېقىننىڭ ئوتتۇرىسىغا كىرىپ قالغان ئادەمدەك، كىشىلىك
تۇرمۇشتىن ئىبارەت بۇ ھەيۋەتلىك ئېقىننىڭ ئىچىدىن ئۆزۈڭنى
ھاياتلىق، بەخت قىرغىقىغا ئاچىقالماي چۆرگۈلەپلا قالغانىدىڭ.
سەن تەتۈر قاينام ئىچىدىكى بۇ بەختسىزلىكنىڭ چاڭگىلىدىن

قۇتۇلۇپ، بەخت قىرغىقىغا چىقىش ئۈچۈن بارلىق كۈچۈڭنى، ئەقىل - ئىدراكىڭنى ئىشقا سېلىپ تىرىشاتتىڭ، تىرىشاتتىڭ، ئەمما ھەيۋەتلىك تەتۈر قاينام بولسا سېنى ئۆز قوينىغا — بەختسىزلىك ئىچىگە سۆرەيتتى، چۆرگۈلىتەتتى، قىينايتتى... سەن ئاشۇ رەھىمسىز تەتۈر قاينام بىلەن ئېلىشاتتىڭ، تىرىكشەتتىڭ، ھاياتلىق قىرغىقىغا، بەخت قىرغىقىغا تەلپۈنەتتىڭ. ئۇنىڭغا يېتىش ئۈچۈن بىر دەقىقىمۇ توختاپ قالمايتتىڭ. چۈنكى، سەن ھامان بىر كۈنى بۇ تەتۈر قاينامدىن قۇتۇلۇپ، ھاياتلىق، بەخت قىرغىقىغا يېتىپ بارالايدىغانلىقىڭغا ئىشىنەتتىڭ.

1

سەن ئىككى بالىغا دادا بولغان ۋاقتىڭدىمۇ رازىيەنى پەقەتلا ئېسىڭدىن چىقىرالمايتتىڭ، كېچىلىرى ئايالنىڭ ئىللىق قۇچىقىدا ئۇخلاۋېتىپمۇ رازىيەنى چۈشەيتتىڭ. تەڭ كېچىلەردە ئويغىنىپ كەتسەڭ، رازىيە بىلەن خىيالىي مۇڭدېشىپ تۇرنى ناڭغا ئۇلايتتىڭ. ئەنە ئاشۇنداق ئۇيقۇسىز كېچىلەردە ھېچنېمىنى تۇيماي يەڭگىل پۇشۇلداپ ئۇخلاۋاتقان ئايالنىڭ دېرىزىدىن چۈشكەن ئاي نۇرىدا تېخىمۇ گۈزەللىشىپ كۆرۈنگەن ئوماق چېھرىگە قاراپ ئولتۇرۇپ تۈگمەس شېرىن خىياللارغا، ئەزگۈ ھېسلارغا ئەسىر بولاتتىڭ. ئايالنىڭ ناگان - ناگاندا ئۇيقۇلۇق جۆيلۈشلىرى تەسىرىدىن خىياللىرىڭ ئۈزۈلۈپ قالغاندا، ئون يىل بىر ياستۇققا باش قويۇپمۇ يۈرىكىڭدىن ھەقىقىي ئورۇن ئېلىشقا مۇيەسسەر بولالمىغان گۈزەل، بىچارە ئايالنىڭ ئىچ ئاغرىتاتتىڭ، ھېسداشلىق قىلاتتىڭ. شۇنچە ئۇزاق ۋاقىت بىر ئۆيدە ياشاپ، بىر ياستۇققا باش قويۇپمۇ ئۇنىڭغا كۆڭۈل بېرەلمىگەنلىكىڭ، ھەقىقىي ئەرلىك ھېسسىيات بىلەن يۇغۇرۇلغان مېھىر - مۇھەببىتىڭنى تەقدىم قىلالمىغانلىقىڭ ئۈچۈن ئۆزۈڭنى

ئەيىبلەيتتىڭ. لېكىن، زىبا قامىتىنى تۇتقىلى، بىر تال قىلىپ ئۆرۈلگەن توم ئۆرۈمە چېچىنى سىلىغىلى بولمايدىغان، ئەمما كۆزۈڭگە داۋاملىق كۆرۈنۈپ تۇرىدىغان رازىيەنىڭ سىيماسى ئايالىڭنى ياخشى كۆرۈشۈڭگە، كۆڭۈل بېرىشىڭگە يول قويمايتتى. قەلب قەسىرىڭنىڭ ئىشىكىنى مەھكەم ئېتىۋېلىپ ئايالىڭنىڭ ئۇ مۇقەددەس جايدىن ئورۇن ئېلىشىغا يول قويمايتتى. سەن ئاشۇ زىبا قامىتىنى تۇتقىلى بولمايدىغان، كۆكرىكىدە يىلاندىك تولغىنىپ تۇرغان بىر تال توم ئۆرۈمە چېچىنى سىلىغىلى بولمايدىغان سىيماغا قاراپ تۈننى تاڭغا ئۇلايتتىڭ.

مانا بۈگۈنمۇ سەن ئاۋۋال ئاخشامدىن تارتىپ شېرىن خىيالىلار، تۈگىمەس ھەسرەتلىك ئەسلىمىلەر قوينىغا شۇڭغۇدۇڭ. بۇنىڭدىن ئون يىل ئاۋۋالقى ۋاقىتنى؛ يىگىرمە ئۈچ ياش ۋاقتىڭدا سەندىن ئون ياش چوڭ بولغان گۈزەل چوكان رازىيەنى ۋە ئۇنىڭ ئىشىقىدا رىيازەت چەككەن كۈنلەرنى ئەسلىدىڭ. ئاشۇ دەم شېرىن، دەم ئاچچىق، دەم گۈزەل، دەم ئازابلىق كارتىنىلارنى بىرمۇبىر كۆز ئالدىڭدىن ئۆتكۈزدۇڭ. شۇ ۋاقىتتا تۈن تەڭ بولغانلىقىنى خىيالغىمۇ كەلتۈرمەيتتىڭ. بىر جۈپ كۆزۈڭ ھېچنەمىدىن بىخەۋەر يەڭگىل پۇشۇلداپ ئۇخلاۋاتقان ئايالىڭ بىلەن ئىككى بالاڭدا بولغىنى بىلەن پۈتكۈل پىكىر - خىيالىڭ رازىيەدە، قەلب قەسىرىڭنىڭ ئاشۇ يېگانە ئىگىسىدە ئىدى.

سەن شۇ ئىسكەتتە خېلى ئۇزاق ئولتۇرغاندىن كېيىن ئاستا ئورنۇڭدىن تۇردۇڭ - دە، ھەردائىم قۇلۇپ سېلىنىپ تۇرىدىغان، ئاچقۇچنى يېنىڭدىن پەقەتلا ئايرىمايدىغان ئىشكاپ تارتىمىسىنىڭ قۇلۇپىنى ئېچىپ، خاتىرە بېتىگە قىستۇرۇلغان تۆت سۇڭ چوڭلۇقتىكى بىر پارچە سۈرەتنى قولۇڭغا ئالدىڭ. سۈرەتتىكى ئايالنىڭ قويۇق كىرىپىكلىرىگە، ساڭا نېمىلەرنىدۇر ئۇقتۇرماقچى بولغاندىك تەلمۈرۈپ تۇرغان يوغان، دۈگىلەك كۆزىگە، سىزىپ

قويغاندەك ئىنچىكە قېشىغا، خۇددى ئۇستا ھەيكەلتىراش چىرايىغا پار كەلتۈرۈش ئۈچۈن يۈنۈپ ياساپ قويغاندەك چىرايلىق قاڭشىرىغا، ساڭا تەييارلاپ قويغان نۇرغۇن يۈرەك سۆزىنى ھازىرلا تۆكۈپ تاشلايدىغاندەك يېرىم يۇمۇلغان لەۋلىرىگە، كۆكرىكىنىڭ ئۈستىدە يىلاندەك تولغىنىپ تۇرغان توم ئۆرۈمە چېچىغا تولۇن ئاينىڭ دېرىزىدىن چۈشۈپ تۇرغان نۇرىدا تەلمۈرۈپ قارىدىڭ. ئىختىيارسىز ھالدا لېۋىڭىگە ئەسەبىلەرچە باستىڭ. كۆزۈڭگە سۈرتتۈڭ. يېنىش - يېنىشلاپ سۆيىدۈڭ. شۇ ھامان كۆز ئالدىڭدا سۈرەتتىكى چوكان چوڭىيىپ گۈزەل بىر سىيماغا ئايلاندى. سەن بۇ سىيماغا سېغىنىش، ئىنتىزارلىق، تەشئالىق ئىلكىدە تەلمۈردۈڭ. گەرچە بۇ سىيما يىلاندەك باغرىڭغا بېسىش، قۇچاقلاش، كۆكرىكى ئۈستىدە يىلاندەك تولغىنىپ تۇرىدىغان توم ئۆرۈمە چېچىنى ئالقانلىرىڭ ئارىسىغا ئېلىپ، بارماقلىرىڭغا يۆگەش ئۈچۈن سەل - پەللا ھەرىكەتلەنسەڭ، مىدىرلىساڭ، ئۇنىڭ ئىلگىرىكىگە ئوخشاش كۆزۈڭدىن غايىب بولۇپ كېتىدىغانلىقىنى بىلسەڭمۇ، لېكىن كۈچ - قۇدرىتىڭنى يىغىپ، ئۈمىد - ئىشەنچىڭنى قالقان قىلىپ تۇرۇپ ئالدىڭدا - سەندىن پەقەت يېرىم مېتىرلا يىراقلىقتا تەلمۈرۈپ تۇرغان سىيماغا تاشلاندىڭ. بىر تال توم ئۆرۈمە چېچىنى سىلىغىنىڭدا، بۇ سىيمانىڭ بۈگۈن نېمە ئۈچۈندۈر غايىب بولۇپ كەتمىگەنلىكىدىن ھەيران قالدىڭ. لېكىن، سەن بۇ مۆجىزىدىن ئوشۇقچە ئويلىنىپ ئولتۇرمىدىڭ. ھاياجان ۋە بەختتىن كۆزۈڭ مەستخۇشلۇق ئىلكىدە يېرىم يۇمۇلغانىدى. سەن بۇ گۈزەل سىيمانىڭ چوڭدەك لەۋلىرىگە چوڭدەك لېۋىڭنى ياقتىڭ، قويۇق كىرىپىكلىرىگە، گۈزەل، يارىشىملىق قاڭشىرىغا، ئالمىدەك مەڭزىگە قانماي سۆيىدۈڭ... تومۇرۇڭدا قىيان ياساۋاتقان بىر شېرىنلىكنىڭ سىرتقا ياۋايىلىق بىلەن ئوقچۇپ ئېقىشىدىن مەست بولىدۇڭ. ئۆزۈڭنى پۈتۈنلەي ئۇنتۇدۇڭ.

— ئاستىراق... بالىلار ئويغىنىپ كەتمىسۇن يەنە...

سەن بۇ تونۇش ئاۋازىدىن چۆچۈپ ئېسىڭنى يىغدىڭ. كۆزۈڭنى

يوغان ئاچتىڭ. باغرىڭدا ئېرىپ ياتقان ئۆز ئايالىڭنى كۆرگىنىڭدە ئاتەشتەك تېنىڭ مۇزلاشقا باشلىدى. سەن تېنىڭگە مەھكەم گىرە سېلىنغان ئايالىڭنىڭ نازۇك، يۇمشاق بىلەكلىرىنى قوپاللىق بىلەن سىلكىپ ئاجرىتىۋەتمەكچى بولدۇڭ - يۇ، لېكىن دەرھال ئۇنداق قىلالىمىدىڭ، چۈنكى سەن شۇ دەقىقىدە مەجبۇرىيىتىڭنى، مېخانىكىلىق ھالدا بولسىمۇ ئادا قىلىشقا تېگىشلىك ئەرلىك ۋەزىپەڭنى ئېسىڭگە ئالغانىدىڭ. سەن ھېلىقى زىبا قامىتىنى تۇتقىلى، كۆكرىكىدە ئويىناپ تۇرغان بىر تال توم ئۆرۈمە چېچىنى سىلىغىلى بولمايدىغان گۈزەل سىيمانى قېشىڭدىن قوغلىۋېتىشكە مۇۋەپپەق بولغان، كۆزۈڭگە ئىلتىجا ئارىلاش خۇمارلىق تىكىلگەن ئايالىڭنىڭ بىچارە كۆزىگە قاراپ ۋەزىپەڭنى ئورۇنلاشتىن باش تارتىشقا ئامالسىز قالدىڭ - دە، مەجبۇرىي ھالدا لەۋلىرىڭنى ئايالىڭنىڭ لېۋىگە تەگكۈزدۈڭ. شۇ دەقىقىدە سەن ھېلىقى گۈزەل سىيمانىڭ كۆز ئالدىڭدىن غايىب بولغىنى بىلەن ئاللىبۇرۇن قەلب قەسىرىڭگە كىرىپ، ئۇنىڭ ئىشىكىنى ئايالىڭنىڭ يۈزىگە قارىتىپ زەرب بىلەن ياپقانلىقىنى، ئايالىڭنىڭ تىنىقىمۇ كىرەلمىگۈدەك قىلىپ مەھكەم تاقىۋالغانلىقىنى بىلىپ بولغانىدىڭ. شۇ دەقىقىلەردە ئايالىڭنىڭ يۇمشاق قۇچىقىدا تۇرۇپ ئېغىر - ئېغىر ھاسىراشلىرىڭدىن ئېتىلىپ چىققان «رازىيە، رازىيە» دېگەن بۇ مۇقەددەس ئىسمىنى پەقەت سەن ئۆزۈڭلا ئاڭلىيالايتتىڭ.

سەن ئايالىڭ بىلەن ھېلىقى زىبا قامىتىنى تۇتقىلى، كۆكرىكىدە يىلان دەك تولغىنىپ تۇرغان بىر تال توم ئۆرۈمە چېچىنى سىلىغىلى بولمايدىغان گۈزەل سىيمانىڭ ئارىلىقىدا ياشايتتىڭ.

بىرسى پەقەت تېنىڭگىلا ئىگە بولۇپ، قېشىڭدىن يەنە بىرسىنى قوغلاۋاتقانلىقىنى، يەنە بىرسى دىلخاناڭغا مەھكەم بېكىنىۋېلىپ يەنە بىرسىنىڭ تىنىقىنىمۇ كىرگۈزمەسلىك ئۈچۈن، قەلب قەسىرىڭنىڭ ئىشىكىنى مەھكەم تاقىۋالغانلىقىنى پەقەت سەنلا بىلەتتىڭ.

سەن بەش يىللىق ئالىي مەكتەپ ھاياتىڭدا بىرەر قىز ساۋاقدىشىڭ بىلەن مۇھەببەتلىشىپ باقمىغانلىقىڭدىن، قىز ساۋاقداشلىرىڭدىن بىرەر سېنىڭمۇ دىلخاناڭنىڭ ئىشىكىنى چېكىپ، قەلب قەسىرىڭدىن ئورۇن ئېلىشقا مۇيەسسەر بولالمىغانلىقىدىن ھەيران ئىدىڭ. سەن ئوقۇش پۈتكۈزۈپ خىزمەتكە چىققاندىن كېيىن ئاتا - ئاناڭ، دوست - ئاغىنىلىرىڭنىڭ تېزىرەك توي قىلىپ، ئۆي تۇتۇپ، ئائىلە قۇرۇپ مۇستەقىل ھايات كەچۈرۈش توغرىلىق بەرگەن مەسلىھەتلىرىنى ئاڭلىغىنىڭدا، شۇ چاغقا كەلگۈچە بىرەر قىزنى نشان قىلىپ تاللاپ قويىمىغانلىقىڭدىن تولىمۇ ئەپسۇسلاندىڭ. بەش يىللىق مەكتەپ ھاياتىڭدا دەرس ئۆگىنىش، بىلىم ئىگىلەش بىلەنلا بولۇپ كېتىپ، ئەتراپىڭدىكى قىز ساۋاقداشلىرىڭغا نەزەر كۆزۈڭنى سېلىپ قويىمىغانلىقىڭدىن ئۆكۈندۈڭ. قەلب قەسىرىڭنى چېكىشكە ئۇرۇنغان، چېكىپ باققان قىزلارغا پەرۋامۇ قىلماي يۈرگەنلىكىڭگە پۇشايىمان يېدىڭ. لېكىن، سەن ئانچە كۆپ ھەسرەت چېكىپ كەتمىدىڭ، چۈنكى ھېلىھەم جەمئىيەتتىن ياخشى، ئەخلاقلىق، تەربىيە كۆرگەن قىزلاردىن بىرەر سىنى ئاۋارە بولمايلا تاپالايدىغانلىقىڭغا ئىشەنەتتىڭ. گەرچە سەن ئاشۇنداق ئۆي - خىياللار بىلەن ئۆزۈڭنى بەزلەپ، كۆڭلۈڭنى ئاۋۇندۇرغان بولساڭمۇ، لېكىن كېچىلىرى ياتاق ئۆيۈڭدە يالغۇز ئولتۇرۇپ كىتاب ئوقۇپ، خاتىرە يېزىپ ھارغىنىڭدا يەنىلا مەكتەپ ھاياتىڭنى، سىنىپىڭدىكى ئاياللار تائىپىسىگە مەنسۇپ بولغان ئون سەككىز نەپەر قىز ساۋاقدىشىڭنى خىيال قىلاتتىڭ. ئۇلارنى بىرمۇبىر كۆز ئالدىڭدىن ئۆتكۈزەتتىڭ. ساۋاقداشلىق ئالبومىڭنى ۋاراقلايتتىڭ. ئاشۇ ئون سەككىز نەپەر قىز ساۋاقدىشىڭنىڭ سۈرىتىگە تىكىلگىنىڭدە، نەزىرىڭ گۈلزارنىڭ

سۈرىتىگە قارىماسلىققا، نەزىرىنى ئۇنىڭ سۈرىتىدىن باشقا ساۋاقداشلىرىنىڭ سۈرىتىگە تېزىرەك ئاغدۇرۇشقا تىرىشساڭمۇ، لېكىن يەنىلا كۆرۈڭنى ئۈزلەلمەيتتىڭ، بىرنەچچە دەقىقە ئارتۇقراق قاراشقا مەجبۇر بولاتتىڭ. گۈلزارنىڭ ئېقى كۆپ كەلگەن يوغان بىر جۈپ كۆزىنىڭ سېنى ئەيىبلەۋاتقاندەك، ساڭا تەلمۈرۈپ قاراۋاتقاندەك تۇرغانلىقىنى ئۆزۈڭچە ھېس قىلاتتىڭ - دە، شۇ ھامان ۋۇجۇدۇڭنىڭ بىر يەرلىرى ئېچىشقاندەك بولۇپ دەرھال ئالبوم ۋاراقلىرىنى ئۆرۈيىتتۈڭ. ئالبومنىڭ يەنە بىر ۋارىقىغا چاپلانغان گۈلزارنىڭ تۆت سۆڭ چوڭلۇقتىكى يالغۇز چۈشكەن سۈرىتىنى كۆرۈپ يۈرىكىڭ بىر دەقىقە توختاپ قالغاندەك بولاتتى. كۆزلىرىڭنى مەجبۇرىي يۇماتتىڭ، ھەسرەت بىلەن ئىچىڭگە تىناتتىڭ. بۇ چاغدا قولۇڭدىكى ئالبومنىڭ ۋاراقلىرى جىم تۇرغىنى بىلەن خىيال ئالبومىڭنىڭ ۋاراقلىرى ئۆزلۈكىدىن ئېچىلىشقا باشلايتتى...

شۇ كۈنى سەن قايسىبىر مەكتەپتىكى بىر يۇرتلۇق دوستلىرىڭنى يوقلاپ بېرىپ ئازراق ھاراق ئىچكەنىدىڭ. گەرچە سەن ئولتۇرۇش تارقىغۇچە خۇش چاقچاق بىلەن ياخشى كەيپىياتتا ئولتۇرغان بولساڭمۇ، لېكىن سورۇندىكى دوستلىرىڭنىڭ قىزلار ھەققىدە، ئوچۇقىنى ئېيتقاندا، مۇھەببەتلىشىپ بىللە يۈرۈۋاتقان قىزلىرى ھەققىدە ماختىنىپ تۇرۇپ سېلىشقان پاراڭلىرى كەيپىڭنى خېلىلا ئۇچۇردى - دە، پاراڭغا ئارىلاشماي جىمجىت تۇرۇۋالدىڭ. ئۇلار سېنىڭ تېزدىنلا ئۆزگەرگەن بۇ كەيپىياتىڭنى كۆرۈپ، تۇشمۇتۇشتىن ھۇجۇم قىلىشقا باشلىدى:

— ئېزىز، جىمپىلا كەتتىڭغۇ؟

— سەنمۇ يۈرگىنىڭنىڭ پارىڭنى سېلىپ بېرە، ئاداش.

— ياكى شۇ چاغقىچە مۇھەببەتلەشكۈدەك بىرەر قىز تاپالماي

يۈرۈۋاتامسەن يا؟

— گەپ قىلە، ياكى بىرەر قىزنىڭ پەشۋاسىغا ئۇچرىدىڭمۇ؟

— كېرەك يوق، ئېزىز ئاداش، بۇنچە ھەسرەت چېكىپ كەتمە، بىرسى تەلپىگىنى رەت قىلسا، يەنە بىرسى رەت قىلمايدۇ. قىزلاردىن بىرەرسىنى قولۇڭغا چۈشۈرۈۋېلىپ ئوقۇش پۈتكۈزۈپ بولغۇچە كۆڭلۈڭنى خۇش قىلىپ ئۆتمەسەن.

سەن ئۇلارنىڭ بۇ سوئاللىرىغا ئۇلارنى قايىل قىلغۇدەك بىر ئېغىز جاۋاب تېپىپ بېرەلمەي خېلىلا قىينالىدىكەن - دە، چاقچاققا پۇتلاپ قىلىنغان بۇ شاڭخولارغا چىداپ ئولتۇردۇك. گەرچە سەن ئۇلارغا پالانى يۇرتلۇق بىر قىز بىلەن يۈرۈۋاتىمەن، مۇھەببەتلىكلىك مۇنچىلىك ۋاقىت بولدى، دەپ يالغان سۆزلەپ، ئۇلارنىڭ شاڭخولرىدىن ئاسانلا قۇتۇلۇپ كېتىشىنى ئويلىغان بولساڭمۇ، لېكىن نېمە ئۈچۈندۇر يالغان سۆزلىگۈك كەلمىدى. لېكىن، شۇ دەقىقىنىڭ ئۆزىدىلا، ئەتىدىن قالدۇرمايلا بىرەر قىز ساۋاقدىشىڭغا سۆيگۈ ئىزھار قىلىپ، بۇ مەمەدان دوستلىرىڭغا ئۆزۈڭنى بىر كۆرسىتىپ قويۇشنى كۆڭلۈڭگە پۈكتۈك. چۈنكى، سەن شۇ چاغدا بىرەر قىز بىلەن مۇھەببەتلىشىپ، سىردىشىپ يۈرۈشنىڭ ھېچقانداق يامان ئىش ئەمەسلىكىنى بارا - بارا ھېس قىلغانىدىكەن. ۋۇجۇدۇڭدا ئاستا - ئاستا يېتىلىۋاتقان فىزىيولوگىيەلىك تەلەپلەرمۇ بۇ ھېس - تۇيغۇلىرىڭغا ماسلىشىۋاتاتتى.

سەن دوستلىرىڭنىڭ كەچ بولۇپ كەتتى، قونۇپ قېلىپ ئەتە كەتكەن دەپ تۇتۇشلىرىغا قۇلاقمۇ سالماستىن يولغا چىقتىكەن. چۈنكى، سەن «ئۆگىنىش ئەھۋالىڭ قانداقراق؟ دەرس تە قانداقراق كېتىۋاتىسەن؟» دەپ سوئال سورىماي، قىزلار بىلەن بولغان مۇناسىۋىتىڭنى سوراپ يۈزۈڭنى قىزارتىپ قويغان بۇ مەمەدان دوستلىرىڭنىڭ قېشىدا قونۇپ قېلىشنى خالىمىغانىدىكەن.

سەن يول بويى ھەرخىل خىياللارنى قىلىپ ماڭدىكەن. مۇشۇ مېڭىشىڭدا مەكتەپكە بېرىپلا ئۇدۇل قىزلار ياتاق بىناسىغا كىرىپ تونۇش قىزلاردىن بىرەرسىگە قەلبىڭنى ئىزھار قىلماقچىمۇ بولىدۇك، ئاۋۋال ياتىقىڭغا كىرىپ، ئالدىرىماي

ئولتۇرۇپ بىر پارچە سۆيگۈ مەكتۇپى يېزىپ، ئەتىسى ئەتىگەندىلا ئۆزۈڭ مۇۋاپىق دەپ بىلگەن قىزلاردىن بىرەرسىنىڭ قولىغا تۇتقۇزماقچىمۇ بولدۇڭ. ياتاقتىكى يېقىن دوستلىرىڭدىن بىرەرسىگە كۆڭۈل سىرىڭنى بايان قىلىپ، خالىغان قىزلاردىن بىرەرسى بىلەن ئولتۇرىڭدا يول ماڭدۇرماقچىمۇ بولدۇڭ. لېكىن، سەن مەكتەپكە كىرىپ ياتاق بىناسى ئالدىدىكى گۈللۈككە كەلگەندە، يۇقىرىدىكى خىياللىرىڭنىڭ ھەممىسىدىن ۋاز كەچتىڭ.

سەن گۈللۈكنىڭ ئولتۇرىسىدىكى ئورۇندۇقتا كۆكتىكى تولۇن ئايغا ۋە ئاينىڭ ئەتراپىدىكى كۈمۈش چاچقۇلاردەك جىمىرلاپ تۇرغان يۇلتۇزلارغا قاراپ خىيال سۈرۈپ ئولتۇرغان ساۋاقدىشىڭ گۈلزارنى كۆرگەندىڭ، ئايغ شەپەڭدىن گۈلزار چۆچۈپ كەينىگە قارىدى - دە، سېنى كۆرۈپ خاتىرجەملىك بىلەن كۈلدى ۋە:

— كېچىدە بۇ ياققا كېلىپ قاپسىزغۇ، ئېزىز؟ — دەپ سورىدى.

سەن ئۇنىڭ سوئالىدىن بىر ئاز تەمتىرىدىڭ. خۇددى بۇ يەرگە كېلىشتىكى مەقسىتىڭنى قىز ئالدىنىلا بىلىۋالغاندەك ھېسسىياتقا كېلىپ ھودۇقتۇڭ. لېكىن، دەرھاللا ئېسىڭنى يىغىپ، ئۇنىڭ سوئالىغا سوئال ئارقىلىق جاۋاب بەردىڭ:

— سىزمۇ بۇ كېچىدە يالغۇز ئولتۇرۇپ قاپسىزغۇ؟

بۇ سوئالغا ئۇ بەخىرامانلا جاۋاب بەردى:

— يالغۇزچىلىقتا ئاي بىلەن مۇڭدىشىپ ئولتۇردۇم، شۇ.

قىزنىڭ جاۋابىنى ئاڭلاپ، سەن دەرھال غەيرەتكە كەلدىڭ. كاللاڭنى تېزدىن ئىشقا سالىدىڭ. كۆكرىكىڭدە ئات چاپقاندىك دۈكۈرلەۋاتقان يۈرىكىڭنى ئارامغا چۈشۈرۈشكە تىرىشىپ تۇرۇپ جاۋاب قايتۇردۇڭ.

— مەنمۇ سىزنى ھەرقاچان يالغۇزغۇ دەپ ئويلاپ، سىزگە ھەمراھ بولغاچ سىرداشقىلى ئاتاين كېلىشىم.

دەل جايىغا تەگكۈزۈپ بەرگەن جاۋابىڭنى ئاڭلاپ قىزنىڭ خىجىللىق بىلەن يەرگە قارىۋالغانلىقىنى كۆرۈپ، ئاستا قېشىغا كېلىپ ئولتۇردۇڭ. ۋۇجۇدۇڭدىكى ھودۇقۇشلار تاراپ ئۆزۈڭنى ئەركىن - ئازادە سېزىشكە باشلىدىڭ. شۇ دەقىقىدە سەن گۈلزار بىلەن مۇھەببەتلىشىشنى كۆڭلۈڭدە مۇقىملاشتۇرۇپ بولغانىدىڭ.

سەن بىر قېتىملىق ئولتۇرۇشتا گۈلزارنىڭ تانسا ئويناۋېتىپ «ئېزىز، مۇھەببەتلەشكەن قىزىڭىز يوقمۇ؟» دەپ سورىغان سوئالنى بىردىنلا ئېسىڭگە ئالدىڭ - دە، ئۇنىڭغا تىكىلىپ تۇرۇپ سورىدىڭ.

— گۈلزار، بىر چاغدا تانسا ئويناۋېتىپ سورىغان سوئالنىڭ ھېلىمۇ ئېسىڭىزدىمۇ؟

ئۇ سوئالنىڭنى ئاڭلاپ ئاستا بېشىنى كۆتۈردى - دە، چىرايىڭغا چۈشىنىكسىز بىر خىل نەزەردە قارىدى. بۇ ۋاقىتتا سەن بىر ئاز تەمتىرىگەن بولساڭمۇ يەنىلا غەيرەتلىنىپ تۇرۇپ سورىدىڭ.

— گەپ قىلىڭا، گۈلزار، ئاشۇ سوئالنىڭ ھېلىمۇ ئېسىڭىزدىمۇ؟

سېنىڭ قايتىلاپ سورىغان بۇ سوئالنىڭغا ئۇ بىر ئاز خىيال سۈرۈپ تۇرۇۋالغاندىن كېيىن جاۋاب بەردى:

— ئۇ سوئالنىڭ ھازىر ئېسىمدە بولۇش - بولماسلىقىنىڭ سىز بىلەن نېمە ئالاقىسى؟

سەن ئۇنىڭ بۇ جاۋابىدىن رازى بولمىدىڭ. ھازىر ۋۇجۇدۇڭدا تارتىنىش - تەمتىرەشلەرنىڭ ئىزىمۇ قالمىغانىدى. ئىچكەن ھاراقنىڭ كۈچىدىنمۇ، ئەيتاۋۇر قىزغا بىزەڭلىك بىلەن يېپىشىپ سوئال سوراشنى داۋاملاشتۇردۇڭ.

— «نېمە ئالاقىسى» دېگەنمۇ گەپمۇ، گۈلزار، — سەن ئۇنىڭ كۆزىگە تىكىلىپ قارىۋالغاندىن كېيىن سۆزۈڭنى داۋاملاشتۇردۇڭ، — بوپتۇ، شۇ سوئالنىڭنى ئەمدى مەن سىزدىن

سوراي. شەرتىم شۇكى، ھازىرنىڭ ئۆزىدىلا جاۋاب بېرىشىڭىز كېرەك. ئېيتىڭا، مۇھەببەتلىشىۋاتقان يىگىتىڭىز بارمۇ؟ سەن دەيدىغىنىڭنى دەپ بولۇپ قىزغا تەلمۈرۈپ قارىدىڭ. ئۇ بىر ئازدىن كېيىن بېشىنى كۆتۈرۈپ ساڭا قىيا قارىدى - دە، يەنە يەرگە قارىۋالدى. سەن ئۇنىڭغا تەلمۈرەتتىڭ. جاۋاب كۈتەتتىڭ. ئۇنىڭ كۆڭلۈڭدىكىدەك جاۋاب بېرىشىنى ئارزۇ قىلاتتىڭ. سەن خېلىلا كۈتتۈڭ، ئاخىر قىزدىن ھېچبىر سادا چىقمىغاندىن كېيىن قانداقتۇر بىر كۈچنىڭ تۈرتكىسىدە ئۇنىڭ يۇمشاق، ئىنچىكە بارماقلىرىنى تۇتۇپ، ئۇنى ئۆزۈڭگە قارىتىشقا تىرىشىپ تۇرۇپ ئىلتىجا قىلىدىڭ.

— ئادەمنى تولا قىيىنماي جاۋاب بەرسىڭىزچۇ، گۈلزار؟ سورىغان سوئاللىرىڭا ئۇنىڭ جاۋاب بەرمىگەنلىكىنى ۋە قوللىنىمۇ ئالغانلىرىڭ ئارىسىدىن تارتىۋالماي ئىختىيارلىرىڭغا تاپشۇرغانلىقىنى كۆرۈپ، بىر قولىڭ بىلەن ئۇنىڭ ئەۋرىشىم بېلىدىن مەھكەم قۇچاقلىدىڭ - دە، لېۋىڭنى ئۇنى قۇلىقىغا يېقىپ تۇرۇپ پىچىرلىدىڭ:

— نېمىلا بولمىسۇن بىر گەپ قىلىڭا، گۈلزار.

— بۇنداق سوئالنى سوراش ھاجەتسىز، ئېزىز.

سەن ئۇنىڭ تولىمۇ تەستە، ئىنتايىن پەس ئاۋازدا ھاياجانلىنىپ تۇرۇپ ئېيتقان بۇ سۆزىنى ئاڭلاپ، خۇشاللىقتىن ئۆزۈڭنى يوقىتايلا دەپ قالدىڭ. سەن ئىككى قولىڭنىڭ ئۇنىڭ نازۇك بېلىدە، ئۇنىڭ بوستان چاپلىرىنىڭ مەيدەڭدە يېپىلىپ تۇرغانلىقىنى سەزگىنىڭدە، پۈتكۈل ۋۇجۇدۇڭغا تىزگىنلىگۈسىز بىرخىل شادلىق يامرىدى. ئۇنىڭ لەۋلىرىگە، مەڭزىگە، بوينىغا، چاپلىرىغا يېنىش - يېنىشلاپ سۆيىدۇڭ. شۇ دەقىقىدە ۋۇجۇدۇڭنىڭ بىر يەرلىرى قىمىرلاشقا، ئۇنىڭغا تېخىمۇ بەك سۈركىلىشكە ئىنتىلەتتى... ئۇ تولىمۇ تاتلىق بىر چۈشتىن چۆچۈپ ئويغانغاندەك جۈپلەشكەن كىرىپىكلىرىنى لاپىدە ئاچتى - دە، ساڭا قاراپ نەپرەتلىك چەكچەيدى.

سەن بۇ نەپرەتلىك ئاۋازدىن چۆچۈپ ئېسىڭگە كەلدىڭ - دە،
ئۇنىڭ قوينۇڭدىن يۇلقۇنۇپ چىقىپ ياتاق بىناسى تەرەپكە
ئۇچقانداك يۈگۈرۈپ كېتىۋاتقىنىنى كۆرگىنىڭدە، ئاي نۇرىدا
يەلكىسىدە بۇلۇتتەك يېيىلىپ تۇرغان بوستان چاچلىرىغا قاراپ
تۇرۇپلا قالدىڭ. مانا مۇشۇ قېتىمقىسى يىگىت بولغىنىڭدىن بېرى
ئايال زاتىنى تۇنجى قېتىم سۆيۈشۈڭ، تۇنجى قېتىم لەززەتلىنىپ
قۇچاقلىشىڭ ئىدى.

سەن بارا - بارا سوۋۇشقا باشلىغان لەۋلىرىڭدە يۇقۇندىسى
قېلىپ قالغان شېرىنلىكلەرنى ئاچ كۆزلۈك بىلەن
شۈمۈرگىنىڭچە ياتىقىغا قاراپ ماڭدىڭ.

3

سەن ئايالىڭ بىلەن ھېلىقى زىيا قامىتىنى تۇتقىلى، بىر تال
توم ئۆرۈمە چېچىنى سىلىغىلى، بۇلۇت يارغان ئايدەك جامالىنى
كۆرگىلى بولمايدىغان گۈزەل سىيمانىڭ ئارىلىقىدا ياشايتتىڭ.
سەن ساۋاقداشلىق ئالبومىڭنىڭ بەتلىرىنى مەجبۇرىي
ياپالىغىنىڭ بىلەن، كۆڭۈل، خىيال ئالبومىڭنىڭ بەتلىرىنى
يېپىۋېتىشكە قادىر ئەمەس ئىدىڭ. شۇڭلاشقا، سەن پەقەت
ئۆزلۈكىدىن ئېچىلىۋاتقان كۆڭۈل ئالبومىڭنىڭ بەتلىرىگە
قىستۇرۇلغان يارقىن كارتىنىلارغا قاراپ ئولتۇرۇشقا مەجبۇر
ئىدىڭ.

سەن ئەتىسى ئەتىگىنى سىنىپقا چىقىپ، گۈلزارنىڭ
نەپرەتلىك كۆز ئالايىتىدىن خېلىلا تەمتىرىدىڭ. بۇنىڭدىن
بۇرۇن ھەمدائىم ساڭا جىلمىيىپلا قاراپ تۇرىدىغان، سەندىن گەپ
تەمە قىلىدىغان، بىرەر ئېغىز گەپ سوراپ قويساڭ، ساڭا
ياققۇدەك پاراڭ قىلىش ئۈچۈن دېگىلى گەپ، قىلغىلى قىلىق
تاپالماي قالىدىغان گۈلزارنىڭ بۈگۈنكى بۇ ئەلپازىنى كۆرۈپ
بىر ئاز گاڭگىرىدىڭ. سەن ئۇنىڭ ئاخشامقى شۇنچە مۇلايىم،
رايىشلىقىنى ۋە ھازىرقى قىساسكارلاردەك قوپال، قەھەرلىك

ئەلپازىنى كالاڭدا خېلى ئۇزاق سېلىشتۇرۇپ مۇلاھىزە قىلىپمۇ، ئۆزۈڭدە ئۇنى رەنجىتكۈدەك ھېچقانداق سەۋەنلىكنىڭ يوقلۇقىنى ھېس قىلدىڭ - دە، دادىلىق بىلەن ئۇنىڭ قېشىغا كېلىپ سۈرىدىڭ:

— نېمە بولىدىڭىز، گۈلزار؟ ئەجەب بۈگۈن ئاشۇ ئوماق كۆزلىرىڭىز ماڭا قارىسىلا لامپۇچكىدەك يېنىپ، چەكچىيىپ كېتىدۇغۇ؟

— ئىزا تارتىشىڭىزچۇ، ئېزىز، سىزنىڭ ماڭا يەنە قارىغۇدەك يۈزىڭىز بارمۇ؟

سورىغان سوئاللىرىغا ئۇنىڭ سىلىق، ئەمما قەتئىيلىك بىلەن بەرگەن بۇ جاۋابىنى ئاڭلاپ تۇرۇپلا قالدىڭ. ئۇنىڭ ئالدىدا بۇنچىۋالا رەنجىپ كەتكۈدەك نېمە گۇناھ ئۆتكۈزگەنلىكىنى بىلەلمەي قىيىنالىدىڭ. ئاخشامقى تولىمۇ تاتلىق، گۈزەل كارتىنىنى ئېسىڭىگە ئېلىپ، تېخى ئەتىگەندىن بېرى يۇيۇۋېتىشكە قىممىغان لەۋلىرىڭنى يالىدىڭ.

سەن چۈشكە يېقىن گۈلزاردىن بىر پارچە خەت تاپشۇرۇۋالدىڭ، خەتتىكى: «سىزگە ئۇزاقتىن بېرى يوشۇرۇن كۆيگەن، ياخشى كۆرگەن گۇناھىمنىڭ جازاسىنى ناھايىتىمۇ ياخشى بەردىڭىز، سىزنىڭ بۇنچىۋالا قۇۋ، ھىيلىگەر ئىكەنلىكىڭىزنى، قىزلارنىڭ مۇھەببىتىگە، پاك كۆڭلىگە بۇنچىۋالا پەسكەش مۇئامىلە قىلىدىغانلىقىڭىزنى پەقەتلا ئويلاپ باقمىغانىكەنمەن. بىلىپ قويۇڭ، ئېزىز، سىز ئويلىغاندەك ئۇنداق پەسكەش قىزلاردىن ئەمەس مەن. مېنى كىمىڭىزگە ئوخشىتىۋاتىسىز؟ بولدى. ھازىردىن باشلاپ ئۆزىڭىزنى ئاۋارە قىلىپ يۈرمەڭ، خۇدايىم سىزگە قورچاق قىلىپ ئوينىسىڭىزمۇ ياق دېمەيدىغان ئارزۇيىڭىزدىكىدەك قىزدىن بىرنى نېسىپ قىلار...» دېگەن قۇرلارنى يېنىش - يېنىشلاپ ئوقۇپ، ئاخشام گۈلزارنىڭ تۇيۇقسىزلا «قىلىقسىز، ياۋايى» دەپ ئاچچىقلاپ كېتىپ قېلىشنىڭ سەۋەبىنى ئاندىن بىلىدىڭ.

سەن گۈلزارنى تېپىپ، ئاخشام ئەسلىي ئۇنداق يامان مەقسىتىڭنىڭ يوقلۇقىنى چۈشەندۈرمەكچى بولدۇڭ - يۇ، لېكىن نېمە ئۈچۈندۇر بۇ خىيالىڭدىن تېزلا يالتايدىڭ. تېخى ئاخشام قىلغان شۇ قىلىقلىرىڭ ئۈچۈن خىجىل بولۇش ئۇياقتا تۇرسۇن، يەنە گۈلزاردىن رەنجىدىڭ. چۈنكى، سەن بىر قېسىم دوستلىرىڭنىڭ مۇھەببەتلەشكەن قىزلىرى بىلەن قىلىپ يۈرگەن بىر قېسىم ئىشلىرىدىن ئاز - تولا خەۋەردار ئىدىڭ. «ئەجەبا دوستلىرىڭنىڭ مۇھەببەتلەشكەن قىزلىرىغا سېلىشتۇرغاندا، گۈلزار شۇنچىۋالا ھايالىقمىدۇ؟» سەن ئەمدىلا مۇھەببەت دېڭىزىغا تاشلىغان سۆيگۈ قېيىقىڭنىڭ بىر قەدەم ماڭا - ماڭمايلا كىچىككىنە دولقۇننىڭ زەربىسىگە بەرداشلىق بېرەلمەي پارچە - پارچە بولۇپ كەتكەنلىكىدىن قاتتىق ئۆكۈندۈڭ.

سەن شۇنىڭدىن كېيىن تاكى ئوقۇش پۈتكۈزگىچە ھېچقانداق بىر قىزغا سۆيگۈ تەلپى قويمىدىڭ. ھەرخىل ئارزۇ - ھەۋەسلەرنىڭ كاللاڭدا پەيدا بولۇشىغا يول قويماسلىق ئۈچۈن، ئۆگىنىشكە ئۆزۈڭنى ئەسەبىيلەرچە ئوردۇڭ. گۈلزار بىلەن نورمال ساۋاقداشلىق مۇناسىۋىتىڭنى ساقلاشقا تىرىشتىڭ. ئاخشاملىرى كارىۋىتىڭدا يېتىپ تاتلىق خىيالىلار قاينىمىغا غەرق بولغىنىڭدا، تومۇرلىرىڭدا بىر شېرىن ئېقىن قىيان ياسىغاندا، بۇنداق تەلۋە تۇيغۇلاردىن قۇتۇلۇش ئۈچۈن دەرھال قولۇڭغا كىتاب ئالدىڭ ياكى تاپشۇرۇق ئىشلىدىڭ. لېكىن، ھەر قېتىم گۈلزارغا قارىغىنىڭدا، لەۋلىرىڭنىڭ تاتلىق كۆيۈشۈشلىرىنى پەقەت سەن ئۆزۈڭلا بىلەتتىڭ.

سەن ئەمدى ئۆزلۈكىدىن ئېچىلىۋاتقان كۆڭۈل ئالبومىڭنىڭ بەتلىرىگە قارىمايلا قويدۇڭ. چۈنكى، سەن ھازىر ئۇ ئەسلىمىلەرنىڭ ھېچنەمگە يارمايدىغانلىقىنى، گۈلزارنىڭمۇ خىزمەت تەقسىماتىنى ئۆز يۇرتىغا قىلدۇرۇپ، ساڭا خوشمۇ دېمەي كېتىپ قالغانلىقىنى ھېلىغىچە ئېسىڭدە مەھكەم تۇتقانىدىڭ. بىراق، بۇ ئەسلىمىلەر كۆڭۈل ئالبومىڭنىڭ بەتلىرىدىن

ئاستا - ئاستا ئۆچۈشكە، يوقىلىشقا باشلىدى. چۈنكى، سەن كۆڭۈل ئالېومىگنىڭ بەتلىرىنى يەنە يېڭىدىن گۈزەل، ئۇنتۇلماس كارتىنىلار بىلەن بېزەشكە ئالدىرايتتىڭ. ئالدىرىمىساڭمۇ بولمايتتى، چۈنكى ھازىر ئاتا - ئاناڭنىڭ سۆزى بويىچە ئېيتقاندا، بېشىڭنى ئىككى قىلىدىغان ۋاقتىڭ بولۇپ قالغانىدى. كۆزلىرىڭ مانا ئەمدى يات جىنسلىرىغا دوستلىرىڭ ئالدىدا مەنمەنچىلىك قىلىش يۈزىسىدىن ئەمەس، بەلكىم ۋۇجۇدۇڭدا يېتىلىۋاتقان باشقىچە بىر ھېسسىياتنىڭ تۈرتكىسىدىن تىكىلىشكە باشلىغانىدى.

سەن گەرچە خىزمەت ئورنۇڭدا كەسپداشلىرىڭنىڭ قىزغىن قوللىشى ۋە ياردىمى بىلەن باش چۆكۈرۈپ ئىشلىگىنىڭ بىلەن، بەزى خىياللار دىققىتىڭنى، زېھنىڭنى چاچاتتى، دەم ئېلىش كۈنلىرىدىكى يالغۇزچىلىقلاردىن غېرىبىسنىتتىڭ. ئارامىڭ بۇزۇلاتتى. كېچىلىرى سەن ئۈچۈن ئۇيقۇ ھارام ئىدى. ئۆيىدە يالغۇز ئولتۇرۇپ ئىدارەڭدىكى ۋە باشقا ئورۇنلاردىكى تېخى ئۆيلۈك - ئوچاقلىق بولمىغان تونۇش قىزلارنى كۆز ئالدىڭدىن ئۆتكۈزەتتىڭ. تەنھا ئولتۇرۇپ شېرىن ئارزۇ - ئارمانلار قوينىغا شۇڭغۇيتتۇڭ. سەن بارا - بارا بۇ قۇرۇق ئارزۇ - ئارمانلاردىن زېرىكتىڭ، بىزار بولدۇڭ. سايەڭنى جۈپ قىلىش ئۈچۈن ئەمەلىي ھەرىكەت ئېلىپ بېرىشقا بەل باغلىدىڭ.

توپتوغرا بىر ھەپتە ۋاقىت سەرپ قىلىپ، ئىدارەڭدىكى قىزلارنى بىرمۇبىر كۆزىتىپ، ئەڭ ئاخىرىدا پەزىلەتنى ئوۋ نىشانى قىلىپ تاللىدىڭ - دە، ئۇنىڭغا بىر ئامال قىلىپ يېقىنلىشىپ كۆڭلىنى ئۇتۇش ھەققىدە پىلان تۈزۈشكە كىرىشتىڭ.

پەزىلەت بىلەن قانداق يېقىنلىشىش كېرەك؟ سەن بۇ ھەقتە خېلى كۆپ باش قاتۇردۇڭ. ئۇنىڭغا خەت يازماقچى بولدۇڭ - يۇ، لېكىن تېزلا يالتايدىڭ. چۈنكى، سەن ئۇنىڭغا كۆيۈپ قېلىش، ياخشى كۆرۈش دەرىجىسىگە يەتمىگەندىڭ. پەقەت قىزىقىش،

ئىنتىلىش نۇقتىسىدىنلا ئۇنى دىققەت مەركىزىگە ئالغانىدى.
ئۇنىڭ بىلەن شۇ چاغقىچە تۈزۈكرەك بىرەر - ئىككى ئېغىز پاراك سېلىشىپ باقمىغانلىقىنى ئۈچۈن، ئۇنى بىراقلا كىنو - تانىمغا تەكلىپ قىلىشنى بىئەپ كۆردۈك. سەن ئوۋنى نىشانغا ئېلىش ئۈچۈن ئەپلىكرەك جاي تاپالمايۋاتقان ئاۋۇستا ئوۋچىغا ئوخشاپ قالغانىدى.

سەن «ئوۋ»نىڭ ئۆز ئايىغى بىلەنلا ئالدىڭغا كېلىدىغانلىقىنى ھەرگىز خىيال قىلىپ باقمىغانىدى.

— ئۆيدە ھەدە - سىڭىللىرىڭىز يوق ئوخشىمامدۇ، ئېزىز؟
سەن بۇ سوئالدىن چۆچۈپ بېشىڭنى كۆتۈردۈك. ئالدىڭدا پەزىلەت بىر ئىستاك چاينى تۇتۇپ ئۆرە تۇراتتى.
— يوق، ئەجەب سوراپ قالدىڭىزغۇ؟ — دېدىڭ سەن ئەجەبلەنگەن ھالدا.

ئۇ ئەجەپلىنىش ئارىلاش بەرگەن جاۋابىڭنى ئاڭلاپ قاقھلاپ كۈلۈۋەتتى - دە، چاڭىلداپ تۇرۇپ جاۋاب بەردى:

— سىز مۇشۇ بىر ئاي ئىچىدە ئىككى قېتىم كىيىم ئالماشتۇردىڭىز، لېكىن ھەر قېتىم ئالماشتۇرغان كىيىملىرىڭىز ئوخشاشلا كىر، پۈرلەش كىيىملەر. شۇنىڭغا قاراپ ئۆيدە تۇرمۇشىڭىزغا كۆڭۈل بۆلۈپ، كىيىملىرىڭىزنى يۇيۇپ، دەزماللاپ بېرىدىغان بىرەرسى يوق ئوخشايدۇ، دەپ قالدىم.

سەن ئۇنىڭ بۇ سۆزلىرىنى ئاڭلاپ خىجىللىق بىلەن كىيىملىرىڭىگە بىر قۇر نەزەر سېلىۋالدىڭ - دە، ئاستا جاۋاب بەردىڭ.

— توغرا پەرەز قىپسىز. ئانامنىڭ قولىغا جاراھەت چىقىپ قاپتىكەن. بىر ئايدىن بېرى كىر يۇيۇش تۈگۈل تاماقمۇ ئېتەلمەيۋاتىدۇ. بىزنىڭ ئۆيدە مەن يالغۇز بالا.

— قاراڭ سىزنى، ئەھۋال ئاشۇنداق بولغاندىكىن، مانىڭ يولى ماۋۇ ئىدى دەۋەتسىڭىز بىز يۇيۇپ بەرمەمتۇق. چۈشلۈك دەم ئېلىشتا كىيىملىرىڭىزنى ئالغاچ كېلىڭ، مەن يۇيۇپ بېرەي.

بۇنداق ۋەيرانە يۈرسىڭىز بىز نومۇس قىلىدىكەنمىز.
سەن ئۇنىڭ چاقچاق ئارىلاش قىلغان بۇ سۆزلىرىنى ئاڭلاپ
كۈلۈپلا قويدۇڭ. «رەھمەت، سىزنى ئاۋارە قىلارمەنمۇ» دەيدىغان
گەپلەرنى قىلىمىدىڭ. كۆڭلۈڭدە ئىشلىرىڭنىڭ ئۆزلۈكىدىن
يۈرۈشۈپ كەتكىنىگە خۇش بولدۇڭ.

شۇنىڭدىن ئېتىبارەن پەزىلەت تۇرمۇشۇڭنىڭ بىر قىسمىغا
ئايلىندى. ئايدىڭ كېچىلەردە زېمىنغا جۈپ سايە تاشلىيالايدىغان
بولدۇڭ. زېرىكىش، ئىچ پۇشۇقى تارتىش دەيدىغان سۆزلەرنى
ئۇنتۇپلا كەتكەنىدىڭ. بىر ئۆمۈر ئەنە ئاشۇنداق ئۆتكەن بولساڭ
قانداق ياخشى بولاتتى - ھە! ئەپسۇس...

سېنىڭ بۇنداق غەمىسىز، بەختلىك ھايات مۇساپەڭ ئانچە
ئۇزاق داۋاملاشمىدى. پەزىلەت ساڭا تەشەببۇسكارلىق بىلەن
قانداق تېز يېقىنلىشىپ، بۇرۇقتۇرمىچىلىقتىكى ھاياتىڭغا
قانداق تېز شادلىق بېغىشلىغان بولسا، سەندىن يەنە شۇنداق
تېزلا يىراقلىشىپ، ۋۇجۇدۇڭدىكى يېڭىدىن پەيدا بولغان شادلىق،
ئازادلىكنىڭ ئورنىغا ئىلگىرىكى بۇرۇقتۇرمىچىلىقنى بەخشەندە
قىلىپ قويدى.

سەن پەزىلەتكە تەلمۈرەتتىڭ، يېقىنلىشىشقا ئۇرۇناتتىڭ،
ئۇنىڭ تۇيۇقسىز ئۆزگىرىپ قېلىشىنىڭ سەۋەبىنى بىلىشكە
تىرىشاتتىڭ. ئەپسۇسكى، پەزىلەت ساڭا قارىمايلا قوياتتى. سەندىن
ئوۋچىدىن قاچقان توشقانداك قاچاتتى. كۆزۈڭگە كۆرسىتىپلا
باشقا يىگىتلەر بىلەن چاقچاقلىشاتتى، چاڭىلداپ كۈلەتتى. بۇ
كۈلكىلەر سېنىڭ ۋۇجۇدۇڭنى تىرتەتتى، جان - جېنىڭدىن
ئۆتەتتى، ئازابلايتتى.

سەن ئاخىر پەزىلەتنىڭ ئالدىنى توسۇپ سۈرىدىڭ:
— سىزگە نېمە بولدى، پەزىلەت؟ ئېيتىڭا، مەندىن بىرەر
سەۋەنلىك ئۆتتىمۇ؟

ئۇ سوئاللىغىغا جاۋاب بەرمەي كۆزۈڭگە مەنسىتمەسلىك،
كەمسىتىش، چوڭچىلىق، مەغرۇرلۇق بىلەن تىكىلدى. سەن بۇ

قاراشلارغا بەرداشلىق بېرەلمەي يەرگە قارىۋالدىڭ.
— كەچۈرۈڭ، ئېزىز، مەن باشقا بىرسى بىلەن توي
قىلىدىغان بولۇپ قالدىم...
— نېمىشقا؟

سەن ئۇنىڭ سۆزىنى شۇ سوئالنىڭ بىلەن چورتلا كېسىپ
تاشلىدىڭ. شۇ ھامان ۋۇجۇدۇڭ تىترىدى، نەپىسنىڭ قىسىلدى.
خورلانغان، دەپسەندە قىلىنغان يىگىتلىك غۇرۇرۇڭ ۋۇجۇدۇڭدا
غەلىيان كۆتۈرمەكتە ئىدى.

— شۇنىمۇ چۈشەنمىدىڭىزمۇ، ئېزىز؟ — ئۇ سوئالغا
پەرۋاسزلىق بىلەن خۇشياقمىغان ھالدا جاۋاب بەردى، — مەن
دەسلەپتە ئۆزۈمنىڭ قىممىتىنى تولمۇ تۆۋەن مۆلچەرلەپ
قويغانىكەنمەن، ئۆزۈمگە سىزدىنمۇ ئېسىل، سىزدىنمۇ باي،
سىزدىنمۇ مەرتىۋىلىك خېرىدارنىڭ چىقىشىغا ئىشەنچ
قىلالمىغانىكەنمەن، مەن ئۆزۈمنىڭ قىممىتىنى ئەمدى ھەقىقىي
تونۇپ يەتتىم. ئەپسۇسكى، سىز ئەمدى مېنىڭ خېرىدارىم
بولۇشقا يارمايسىز.

ئۇ ساڭا كۆز — كۆز قىلغاندەك قولىغا يېڭىدىن سېلىۋالغان
قوش ئالتۇن ئۈزۈكىنى ئويىناپ ئولتۇرۇپ سۆزىنى تۈگەتتى. سەن
ئۇنىڭ جاۋابىدىن ۋە قولىدىكى ئالتۇن ئۈزۈكتىن ھەممىنى
چۈشەندىڭ. تومۇرلىرىڭدىكى قان بىردىنلا يۈزۈڭگە تەپتى.
— ۋىجدانىسىز! — دېدىڭ سەن ئۇنىڭغا نەپرەتلىك ئالەپ.

ئۇ سېنىڭ بۇ سۆزۈڭنى ئاڭلاپ قاقاھلاپ كۈلۈۋەتتى — دە:
— بىلىپ قويۇڭ، بۇ دۇنيادا مەن ۋىجدان گادىيى بولۇپ
ئۆتسەم ئۆتمەنكى، ھەرگىز پۇل، مال — دۇنيا گادىيى بولۇپ
ئۆتۈشنى خالىمايمەن، — دېگىنىچە كېتىپ قالدى.

سەن ئۇنىڭ بارا — بارا يىراقلىشىپ كېتىۋاتقان قامىتىگە
قاراپ، ئورنۇڭدا قاققان قوزۇقتەك تۇرۇپ قالدىڭ.

شۇنىڭدىن ئېتىبارەن سەن ھەممە نەرسىدىن بىزار بولدۇڭ.
ھەممە نەرسىدىن نەپرەتلىدىڭ. ئۆزۈڭنى پۈتۈنلەي تاشلىۋەتتىڭ،

خىزمەتنى قولۇڭنىڭ ئۈچىدىلا ئىشلەيتتىڭ - دە، دەردىڭنى ھاراقىتىن چىقارماقچى بولۇپ، شەھەر ئىچىدىكى قاۋاقخانلارنى ئاخىرقى مەنزىلىڭ قىلىپ سىرتقا چاپاتتىڭ.

بۈگۈنمۇ سەن قاۋاقخانىدا ئۆزۈڭ يالغۇز ئولتۇرۇپ بىر بوتۇلكا ھاراقىنى تۈگىتىپ ئىچتىڭ - دە، غەرق مەست ھالەتتە كۈچىغا چىقىپ، ئېگىز - پەس دەسسەپ ماڭغىنىڭچە، ئاۋازىڭنى بولۇشىغا قويۇپ بېرىپ ناخشا توۋلىدىڭ، كۈچىدا يالغۇز كېتىۋاتقان قايسىبىر قىزغا سۆز تاشلىدىڭ، قاش ئاتتىڭ، ئېغىزىغا ئالغۇسىز سۆزلەر بىلەن ھاقارەتلىدىڭ، كۆزۈڭگە ئىلمىدىڭ. سەن شۇ تۇرقىدا ئۆزۈڭنىڭ قايسى تەرەپكە كېتىۋاتقانلىقىڭنىمۇ بىلمەيتتىڭ. قايسى كۈچىغا بۇرالمى، قايسى تەرەپكە قاراپ ماڭما پەقەتلا توختىمايتتىڭ. ناخشا توۋلايتتىڭ، قىزلارغا ئەپسانە چاقچاقلارنى قىلاتتىڭ، مېڭىشنى داۋاملاشتۇراتتىڭ.

سېنىڭ يېڭىدىن شەكىللەنگەن، بىراۋلارغا ئارىلىشىشنى خالىمايدىغان، يالغۇزچىلىقنى خالايدىغان بۇ تەرەپ، غەلىتە مەجەزىڭ كۈچىلاردا مانا مۇشۇنداق يالغۇز تېنەپ يۈرۈشۈڭگە سەۋەب بولغانىدى. چۈنكى، سەن دوستلىرىڭنىمۇ ئۆزۈڭدىن بارا - بارا تەزدۈرۈشكە باشلىغانىدىڭ. ئۇلارمۇ سېنى ھېيت - بايرام، دەم ئېلىش كۈنلىرىدە ئىزدەلمەيدىغان، ئولتۇرۇش، كۆڭۈل ئېچىشلارغا چاقىرمايدىغان بولۇشقانىدى. سەن ھازىر ئاياللارنى پەقەتلا كۆزۈڭگە ئىلمەيتتىڭ. ئۇلارغا پەقەت پەزىلەتنىڭ سۆزلىرى بويىچەلا باھا بېرەتتىڭ. ئۇلارنى ئۆز قىممىتىنى پۇل، بايلىق بىلەن ئۆلچەيدىغانلار دەپ قارايتتىڭ. شۇڭلاشقىمۇ ئاياللار بىلەن كۆرۈشۈپلا ئۇلاردىن قىممىتىنى، باھاسىنى سورايتتىڭ. سورىغان سوئاللىرىنى چۈشەنمەي ئەجەپلەنگەن، بۇنداق سوئاللارنى ئۆزىگە نىسبەتەن ھاقارەت ھېس قىلىپ رەنجىگەن ئاياللاردىن ئەپۇمۇ سوراپ قويمايتتىڭ. ساڭا بىزەڭلىك بىلەن يېپىشقان، ئۆزىگە تارتىنمايلا باھا قويغانلارغا تالاشمايلا دېگىنىنى بېرەتتىڭ.

ئاياللارغا بولغان بارلىق غەزەپ - نەپرەتنى ئاشۇلاردىن ئالاتتىڭ. ئۇلارنى قىينايتتىڭ، چەيلەيتتىڭ، قىلچىمۇ رەھىم - شەپقەت قىلمايتتىڭ. سەن مانا مۇشۇنداق دوستسىز، ئۆلپەتسىز، سىرداشسىز يالغۇز ئۆتەتتىڭ. بۇنىڭ نېمە ئۈچۈنلۈكىنى بولسا بىر ئۆزۈڭلا بىلەتتىڭ.

سەن ئەنە ئاشۇنداق يېگانىلىك، يالغۇزچىلىقتا ياشايتتىڭ. بىكار ۋاقىتلىرىڭنى ھاراق ئىچىش بىلەن ئۆتكۈزەتتىڭ. مەستچىلىكتە يالغۇز ئولتۇرۇپ ناخشا توۋلايتتىڭ. سەن ساراڭ بولغانىدىڭ، تەلۋە بولغانىدىڭ، سەۋدايى بولغانىدىڭ. تۈيۈقسىزلا پەيدا بولۇۋاتقان بۇ غەلىتە خۇيۇڭدىن ئاتا - ئاناڭ ۋە دوستلىرىڭنىڭ قايغۇرۇپ، ئەنسىرەپ يۈرۈشلىرىنى خىياللىغىمۇ كەلتۈرمەيتتىڭ.

سەن بۈگۈن ئۇيغۇدىن كۆز ئېچىپلا ئۆزۈڭنى يات بىر ئۆيدە كۆرۈپ ئەجەبلەندىڭ. ئەتراپىڭغا سەپسىلىپ بۇ ئۆيىنى دوستلىرىڭدىن، تونۇشلىرىڭدىن ۋە تۇغقانلىرىڭدىن قايسىبىرىنىڭ ئۆيىگە ئوخشىتىپ باقتىڭ - يۇ، لېكىن جەزملەشتۈرەلمىدىڭ. بۇ ئۆيگە قانداقسىغا كېلىپ قالغانلىقىڭنى، بۇ يەرگە كىمنىڭ ياتقۇزۇپ قويغانلىقىنى شۇنچە باش قاتۇرۇپمۇ ئويلاپ يېتەلمىدىڭ. مۇلاھىزە قىلىدىڭ، لېكىن ئۆزۈڭ قانائەتلىك نەگۈدەك جاۋاب تاپالمىدىڭ. تۈنۈگۈنكى ئىشلىرىڭنى ئەسلىشكە تىرىشتىڭ، لېكىن كوچا دوقمۇشىدىكى قاۋاقخانىدا ئۆزۈڭ يالغۇز ھاراق ئىچكىنىڭدىن باشقا ھېچنېمىنى ئەسلىيەلمىدىڭ.

سەن ئويلا - ئويلا ئېسىڭنى يىغىپ، بۇ ناتونۇش ئۆيدە بۇنداق ئۇزۇن يېتتۈرۈشقا بولمايدىغانلىقىنى ھېس قىلىدىڭ - دە، ئورنۇڭدىن تۇرماقچى بولدۇڭ. لېكىن، شۇنداقلا مىدىرلىشىڭغا پۇت - قول، ئۈستىخانلىرىڭ ئاغرىپ كەتتى. سەن ئاغرىققا بەرداشلىق بېرەلمەي ئىگراپ تاشلىدىڭ. شۇنداقتىمۇ، يەنىلا ئورنۇڭدىن تۇرۇشقا تىرىشتىڭ.

— مېدىرلىماڭ، جىم يېتىڭ.

سەن سەل بۇيرۇق تۇسىنى ئالغان، لېكىن تولىمۇ مېھرىبانلارچە ئېيتىلغان بۇ يېقىملىق ئاۋازنى ئاڭلاپ، ئاغرىق ئازابىدىن مەھكەم يۇمۇۋالغان كۆزلىرىڭنى ئاچتىڭ - دە، كارىۋاتنىڭ يېنىدا ساڭا مېھرىبانلارچە قاراپ تۇرغان قوي كۆزلۈك، ئاقپىشماق، قوڭۇر رەڭ چېچىنى بىر تال قىلىپ ئۆرۈپ ئالدىغا تاشلىۋالغان ناتونۇش چوكاننى كۆرۈپ بىر ئاز ئەجەبلەندىڭ. ئۇنىڭ نۇرلىنىپ تۇرغان گۈزەل چېھرىگە تارتىنىش، خىجىللىق بىلەن قارىدىڭ. ئۇ قولىدىكى ئاش ئۇسۇلغان چىنىنى ساڭا تەڭلىدى.

— مەڭ، قىزىقىدا ئىچىۋېلىڭ.

سەن تولىمۇ قىينالغان ھالدا ياستۇققا يۆلىنىپ چىنىنى قولۇڭغا ئالدىڭ - يۇ، لېكىن قولۇڭ تېترەپ قوشۇقنى جايلاپ تۇتالمىدىڭ.

— ئەكېلىڭ، مەن ئىچۈرۈپ قوياي.

— ياق، سىزنى ئاۋارە قىلىپ...

سەن توخۇ گۆشى توغراپ ئېتىلگەن شوۋىنگۈرۈچنى ئىشتىھا بىلەن ئىچىشكە باشلىدىڭ. قېشىڭدا تاماق يېيىشىڭگە قاراپ ئولتۇرغان بۇ گۈزەل چوكانغا ئەجەبلىنىپ قارايتتىڭ. ئۇنىڭ كىم ئىكەنلىكى، ئۇنى ئىلگىرى نەدە كۆرگەنلىكىڭنى ئەسلەپ بېقىشقا تىرىشاتتىڭ. لېكىن، سەن ئۇنى بۇنىڭدىن بۇرۇن ھېچ يەردە كۆرۈپ باقمىغانىدىڭ.

ئۇ سېنىڭ قاراشلىرىڭدىن بىرنېمىنى سەزگەن بولسا كېرەك، قانداقسىغا بۇ ئۆيگە كېلىپ قالغانلىقىڭنىڭ، بىر كېچە قونۇپ قالغانلىقىڭنىڭ سەۋەبىنى سۆزلەپ بېرىشكە باشلىدى. سەن ئۇنىڭ يېقىملىق ئاۋازىنى ئاڭلاپ ئولتۇرۇپ، ئاخشامقى مەستچىلىكتە ئىز قالدۇرغان كوچىلارغا قايتىدىن نەزەر تاشلىدىڭ.

ئاخشام سەن شۇ ئېغىر مەستچىلىكتە ئۆيۈڭگە ماڭىدىغان يولىدىن ئاداشقاندىڭ. سەن بېشىڭ چۈشكەن كوچىغا ئېگىز -

پەس دەسسەپ، ئاۋازىنى قويۇپ بېرىپ بولدى دېگۈچە ناخشا توۋلاپ، ئاخىر مۇشۇ ئۆي جايلاشقان كوچا ئېغىزىغا كەلگەندە ئالدىڭدا كېتىۋاتقان قىزغا يېپىشتىڭ. قورقۇپ كەتكەن قىزنىڭ ئەنسىز توۋلىشىدىن سەن بىلەن تەڭدەپمەنلىك بىر نەچچە يىگىت يېتىپ كەلدى - دە، نېرى - بېرىنى سۈرۈشتۈرمەيلا سېنى پېتىقلاپ ئۇرۇشقا باشلىدى. بۇ تاياق - تېپىكلەردىن ئۆزۈڭنى قوغدىغۇدەك ماجالىڭ يوق ئىدى. سەن ھەربىر مۇشت، ھەربىر پەشۋاغا ئۆزۈڭنى ئەپچىللىك بىلەن تۇتۇپ بەردىڭ، لېكىن بۇ تايقلارغا غىڭ قىلىپمۇ قويىمىدىڭ. ئوچۇقنى ئېيتقاندا، سېنىڭ بۇ تايقلارنى سەزگۈدەك ھوشۇڭ يوق ئىدى. نېمە ئۈچۈن ئېشەك دۇمبالىغاندەك بۇنچىۋالا تاياقنى يەۋاتقانلىقىڭنىمۇ بىلمەيتتىڭ. ھەتتا ھېلىقىلار سېنى بولدى دېگۈچە دۇمبالاپ ھاراغاندا بىر - بىرلەپ كېتىپ قالغانلىقىنىمۇ تۇيىمىدىڭ. ھەممە ئەھۋاللارنى ئۆز كۆزى بىلەن كۆرۈپ تۇرغان قېشىڭدىكى بۇ چوكانىڭ ساڭا رەھىمى كېلىپ، ھاياتىڭدىن خەۋپسىرەپ ئۆيگە ئەكىرىپ، كارىۋاتقا ياتقۇزۇپ قويغانلىقىنىمۇ سەزمىدىڭ. سەن كارىۋاتتا يېتىپ بىرنەچچە ئېغىز چۈشىنىكسىز جۆيلۈدۈڭ - دە، كېيىن ئاستا - ئاستا ئۇيقۇغا كەتتىڭ.

سەن ئۇنىڭ ئاغزىدىن بۇ ئىشلارنى ئاڭلاپ، نومۇسلۇق ئىش قىلىپ قويغان ئادەمدەك خىجىل بولدۇڭ. قۇتۇلدۇرۇپ قالغانلىقى ئۈچۈن ئارانلا رەھمەت ئېيتالىدىڭ - دە، ئۇنىڭ بىردەم ئارام ئېلىپ ئاندىن مېڭىڭ دەپ تۇتۇشلىرىغا ھەشقاللا ئېيتىپ كەتمەكچى بولدۇڭ.

— قارالغ، شۇنچە ئۇزاق پاراڭلىشىپتۇق، لېكىن بىر - بىرىمىزنىڭ ئىسمىنى سورايمۇ قويماپتىمىز. مېنىڭ ئىسمىم ئېزىز، سىزنىڭ ئىسمىڭىز...

— ئىسمىم رازىيە، رازىيە ئاچا دېسىڭىز بولىۋېرىدۇ. تىككۈچىلىك بىلەن تىرىكچىلىك قىلىمەن. ئاتا - ئانام بۇرۇنلا تۈگەپ كەتكەن، ھازىر ئىچىم كۆيگۈدەك ئۇرۇق - تۇغقانلىرىم

يوق. ئېرىمدىن ئاجرىشىپ تۇل ئولتۇرغىلى بەش يىل بولۇپ قالدى.

سەن ئۇنىڭدىن سوراشتىن خىجىل بولىدىغان، لېكىن بىلىۋېلىشنى تولىمۇ ئارزۇ قىلىدىغان بۇ تەپسىلاتلارنى، ئۇ خۇددى كۆڭلۈڭدىكىنى بىلىپ قالغاندەك سورىمىساڭمۇ تەپسىلىي دەپ بەردى.

— رەھمەت، رازىيە (نېمە ئۈچۈندۇر رازىيە ئاچا دېگۈڭ كەلمىدى)، سىزنى بەك ئاۋارە قىلىۋەتتىم، سىزنى بۇنىڭدىن كېيىن داۋاملىق ئىزدەپ تۇرسام باشقا پىكرىڭىز يوقتۇ؟
— كېلىۋېرىڭ، ئىشىكىم ھەرقاچان سىز ئۈچۈن ئوچۇق، لېكىن بىرلا شەرتىم بار، ھاراق ئىچكەن ۋاقىتىڭىزدا كەلگۈچى بولماڭ.

سەن رازىيەنىڭ ئەڭ ئاخىرقى سەمىمىي ئاگاھلاندۇرۇشىغا رازىمەنلىك بىلەن بېشىڭنى لىڭشىتتىڭ. ھازىر ۋۇجۇدۇڭدىكى ئاغرىقلارنى پۈتۈنلەي ئۇنتۇغانىدىڭ. ئۆزۈڭنى پەيدەك يەڭگىلەپ قالغاندەك ھېس قىلاتتىڭ. نېمە ئۈچۈندۇر ناخشا ئېيتقۇڭ، بارلىق ئاۋازىڭ بىلەن توۋلاپ ئېيتقۇڭ، قاقاھلاپ كۈلگۈڭ كېلەتتى. كۆزۈڭگە ھەممە نەرسە سۆيۈملۈك، گۈزەل كۆرۈنەتتى. ۋۇجۇدۇڭدا تۈنۈگۈنكى ھەممىدىن بىزار بولۇش، بۇرۇقتۇرمىلىق، ھاياتتىن ئۈمىدسىزلىنىش كەيپىياتىدىن ئىزمۇ قالمىغانىدى. سەن يولدا كېتىۋېتىپ، ئۆزۈڭنى كۈتمىگەندە بىر بەخت دەرياسىغا چۆمۈلۈپ چىققاندەك سەزدىڭ.

4

ئۆزۈڭنى قايتىدىن ئەسلىي ھالىتىڭدە ياراتتىڭ، خىزمەتداشلىرىڭ، دوستلىرىڭ بىلەن ئىزدىشىدىغان بولىدۇڭ. قاۋاقخانغا يۈگۈرۈشنى تاشلىدىڭ. ئىلگىرىكى خۇش چاقچاقلىقىڭ، چىقىشاقلىقىڭ، ئوڭلۇق خۇي - مەجرىنىڭ ئەسلىگە كەلدى.

سەن رازىيەنىڭ ھاياتىڭدا بۇرىلىش، ئىلگىرىلەش ياسىغانلىقىنى، ۋۇجۇدۇڭدىكى بارلىق پاسكىنچىلىقلارنى تازىلاپ پاكىز ئادالغانلىقىنى، قاغىراپ، سولشىپ، سارغىيىپ نابۇت بولۇشقا باشلىغان ياشلىق گۈلۈڭنى قايتىدىن ياشىنىتىپ كۆكەرتكەنلىكىنى، باراقسانلاشقانلىقىنى، بەرق ئۇرغۇزغانلىقىنى، يوقالغان ئۈمىد، ئىشەنچ، ئارزۇ - غايىلىرىڭنى قايتىدىن تىكلەنگەنلىكىنى، ئەسلىگە كەلتۈرگەنلىكىنى ھېس قىلىدىڭ.

بارا - بارا رازىيەنى پەرىشتىدەك كۆرۈشكە باشلىدىڭ. ۋۇجۇدۇڭنىڭ ئاشۇ پەرىشتىگە تەلپۈنۈۋاتقانلىقىنى، ئىنتىلىۋاتقانلىقىنى، دىلخاناڭدا ئاشۇ پەرىشتىنىڭ مەڭگۈلۈك ئورۇن ئالغانلىقىنى ھېس قىلىدىڭ.

سەن بوش ۋاقىت تاپساڭلا رازىيەنىڭ ئۆيىگە بارىدىغان بولىدۇڭ. ھەر قېتىمدا رازىيەنىڭ قىزغىن قارشى ئېلىشىغا، كۈتۈۋېلىشىغا ئېرىشتىڭ. رازىيەنىڭ بەختسىز كەچۈرمىشىنى، چۈشەنمەيلا تويلىشىپ قالغان قارا كۆڭۈل، قىمارۋاز ئېرىنىڭ سالغان جەبىر - زۇلۇملىرىنى، نىكاھتىن ئاجراشقاندىن كېيىنكى غەيۋەتخور، كۈنلەمچى ئاياللارنىڭ ھاقارەت، كەمسىتىشلىرىگە بەرداشلىق بېرىپ ئۆتكۈزگەن تۈللۈك ھاياتىنى، قىسقىسى، سەن رازىيەنىڭ بارلىق كەچۈرمىشىنى، دەرد - ئازابلىرىنى ۋە ھازىرقى تەنھالىقتا ئۆتكەن ھاياتىدىكى ئارزۇ - ئارمانلىرىنى، ھەممە - ھەممىنى بىلىدىڭ. سەنمۇ ئۆزۈڭنىڭ كەچۈرمىشلىرىڭنى ۋە ھازىرقى ئەھۋالىڭنى قالدۇرماي سۆزلەپ بەردىڭ.

سىردىشىش، چۈشىنىش ۋە ئورتاق ئارزۇ - ئارمانلار ھەر ئىككىڭلارنىڭ دىل رىشتىنى خۇددى پولات ئارقاندا چاتقانداك مەھكەم چاتقاندى.

سەن ھەر قېتىم كەلگەندە رازىيەنىڭ دەملىگەن چېينى قانغۇچە ئىچەتتىڭ، رازىيەنى كۆرمىسەڭلا چاي خۇمارنىڭ تۇتاتتى. سەن ئۇنىڭ ناۋات سالمايلا دەملىگەن چېينىغا خۇمار بولۇپ

قالغانىدى.

«سىز دەملىگەن چايغا خۇمار بولۇپ قاپتىمەن، رازىيە»
دەيتتىڭ سەن چاقچاق قىلىپ ۋە شۇ ھامانلا رازىيەنىڭ
چاقچىقىڭغا تۇرىتىش بېرىپ «مەن سىزدىن كەم دېگەندە ئون ياش
چوڭ، ئىنىم. شۇڭا، مېنى «رازىيە» دېمەي رازىيە ئاچا دەپ
چاقىرىڭ» دېگەن جاۋابنى ئاڭلىغىنىڭدا، ئۇنىڭ بىر تال قىلىپ
ئۇرۇۋالغان، كۆكرىكىدە يىلاندەك تولغىنىپ تۇرغان توم ئۆرۈمە
چېچىغا قاراپ خىرىلداپ كۈلۈپ تۇرۇۋالاتتىڭ. لېكىن، بۇ
كۈلكەڭ تولىمۇ ياسالما ئىدى. ئۇنىڭغا تىل بىلەن ئىپادىلەپ
بەرگۈسىز بىرخىل ئىچكى قارشىلىق ۋە ئازاب يوشۇرۇنغانىدى.
سەن نېمە ئۈچۈندۇر رازىيەنىڭ ئۆزۈڭدىن ئون ياش چوڭ
ئىكەنلىكىنى ئېتىراپ قىلمايتتىڭ، ئېتىراپ قىلغۇڭمۇ
كەلمەيتتى. شۇنىڭ ئۈچۈن، كۈلكەڭدە بىر خىل ئىچكى
قارشىلىق ئىپادىلەنەتتى. سەن رازىيەنى ئۆزىنىڭ ئاشۇ ئون ياش
چوڭ ئىكەنلىكىنى پەش قىلىپ تۇرۇپ، مەن بىلەن مەلۇم ئارىلىق
قالدۇرۇشقا ئۇرۇنۇۋاتىدۇ. ئارىغا مەلۇم بىر توسۇق سالماقچى
بولۇۋاتىدۇ، دەپ ئويلايتتىڭ. شۇڭا كۈلكەڭگە بىرخىل ئازاب،
ھەسرەت يوشۇرۇنغانىدى.

سەن مۇشۇ ئون دېگەن رەقەمدىن بەكمۇ ھېيىقاتتىڭ ھەم
بىزار ئىدىڭ، ئۆچ ئىدىڭ. رازىيەنىڭ نېمە ئۈچۈن بۇ رەقەمنى پات -
پات پەش قىلىدىغانلىقىنى چۈشىنەلمەي قىيىنلاشتىڭ،
ئازابلىناتتىڭ.

سەن رازىيەگە كۆيۈپ قالغانىدىڭ.

سەن ھەر قېتىم رازىيە بىلەن كۆرۈشكەندە يۈرىكىڭدە
بارغانسېرى ئۇلغىيىۋاتقان، پۈتكۈل جىسمىڭنى كېچە - كۈندۈز
قىيىناپ، ئازابلان كېلىۋاتقان، ئارامىڭنى بۇزۇۋاتقان بۇ يۈرەك
سىرىڭنى بىراقلا ئېچىپ تاشلىماقچى بولاتتىڭ. لېكىن، ئاشۇ
ئون دېگەن خەتەرلىك توسۇق جۈرئىتىڭنى يوقىتاتتى، ئېغىز
ئېچىشىڭغا توسقۇنلۇق قىلاتتى.

ھەردائىم ئۇنىڭ كۆزلىرىگە كۆزلىرىڭدە يېنىۋاتقان ئىشقا ئۇچقۇنلىرىنىڭ شولىلىرىنى كۆرەرمەنمىكىن دەپ تەلمۈرەتتىڭ. جەننەتتىدەك چىرايلىق، قىزىلگۈلنىڭ بەرگىدەك يۇمران لەۋلىرىگە قەلب ئارزۇيۇمغا ئىجازەت بېرىدىغان بىرەر سادا چىقارمىكىن دەپ ئۈمىدلىنىپ قارايتتىڭ. ئوماق قوشۇملىرىدىن زېرىكىش، بىزار بولۇش تۇيغۇلىرى ئىپادىلىنىپ قالارمىكىن دەپ تەشۋىشلىنەتتىڭ، يۈرىكىڭدىكى ئاشۇ نازۇك، مۇقەددەس سىرنى ئاشكارىلاشقا جورئەت قىلالماي رەللە بولاتتىڭ. چاڭقاپ كەتكەن ئادەم ئالدىدىكى كۆرۈنۈپ تۇرغان بىر پىيالە سۈنى ئېلىپ ئىچەلمىگەندەك تۈكۈرۈكۈڭنى يۇتۇپ ئولتۇرۇپ ۋاقىتنى ئۆتكۈزەتتىڭ - دە، دەردلىنىپ، مۇڭلىنىپ قىيمىغان ھالدا قايتىپ چىقاتتىڭ. لېكىن، يولدا كېتىۋېتىپ غەيرەتلىك بولالماي، يۈرەك سىرىڭنى ئاشكارىلىيالمىغىنىڭغا ئۆزۈڭنى ئۆزۈڭ ئەيىبلەيتتىڭ. يەنە بىر قېتىم كەلگەندە چوقۇم جورئەتلىك بولمەن دەپ ئۆزۈڭگە ئۆزۈڭ ۋەدە بېرەتتىڭ. بىراق، يەنە بىر قېتىم كەلگەندە يەنىلا يۈرەك سىرىڭنى ئاشكارىلاشقا جورئەت قىلالمايتتىڭ. قارغىش تەگكۈر ئون دېگەن خەتەرلىك توسۇق ئاغزىڭنى مەھكەم تۇۋاقلاپ قويايتتى.

سەن رازىيەنى بىردەملىك ھېسسىياتىنىڭ تۈرتكىسىدىن ئەمەس، بەلكىم ھەقىقىي ياخشى كۆرۈپ قالغانلىقىڭغا ئىشىنەتتىڭ. لېكىن، رازىيەنىڭ سېنى ياخشى كۆرىدىغانلىقىغا ئىشەنچ قىلالمايتتىڭ. سەن ياشتىكى پەرقنىڭ سۆيگۈگە ھېچقانداق توسقۇنلۇق قىلالمايدىغانلىقىغا ئىشىنەتتىڭ، ئەمما رازىيەنىڭ يېشىنىڭ چوڭلۇقىنى پەش قىلىپ سۆيگۈڭنى قوبۇل قىلماسلىقىدىن ئەنسىرەيتتىڭ.

ئاخىر رازىيەگە قەلب سىرىڭنى ئىزھار قىلىدىڭ. شۇ كۈنى سەن دوستۇڭنىڭ تويىغا قاتناشقان ۋە يىگىت قولىشى بولغانىدىڭ. سەن تاكى قىزنى كۆچۈرۈپ كېلىپ بولغۇچە ناھايىتىمۇ خۇشال يۈردۈڭ. دوستۇڭنىڭ ۋە سورۇننىڭ كەيپىنى

كۆتۈرۈش ئۈچۈن دەم ئالماي قىزىق پاراك ۋە چاقچاقلارنى قىلىدىك، گىتار چېلىپ بولدى دېگۈچە ناخشا توۋلىدىك. ھاراق ئىچتىك... بىراق، قىز بىلەن يىگىتنى ھۇجرىسىغا ئەكىرىپ قويغاندىن كېيىن، ئۆزۈڭنى بىردىنلا يالغۇز ھېس قىلىدىك. ھاياتىڭدا تۇنجى قېتىم مۇقەررەر ھالدا يۈز بېرىدىغان بۇ خۇشاللىق ۋە بەختلىك كۈننى تەسەۋۋۇر قىلىدىك - دە، رازىيەنى ۋە ئۇنىڭ بىلەن بولىدىغان تويۇڭنى كۆز ئالدىڭغا كەلتۈرۈپ باقتىك.

سەن ئەنە ئاشۇنداق شېرىن ئارمانلار بۆشۈكىدە تاتلىق چۈشلەرنى كۆرۈۋېتىپ، تېخى ھازىرغىچە رازىيەگە بۇ ھەقتە بىر ئېغىزمۇ گەپ ئېچىپ باقمىغانلىقىڭنى ھېس قىلىدىك - دە، يۈرىكىڭ پىششىقلاپ ئېچىشتى. ۋۇجۇدۇڭ كۆيۈشكەندەك بولدى. بۈگۈندىن قالدۇرمايلا يۈرەك سىرىڭنى ئاشكارىلاشقا، ۋۇجۇدۇڭدا تىنىمسىز قۇتراپ، ئارامىڭنى بۇزۇۋاتقان مۇقەددەس سۆيگۈڭنى ئىزھار قىلىشقا بەل باغلاپ قەدىمىڭنى تېزلەتتىك. سەن توپدا ھاراقنى خېلىلا كۆپ ئىچكەندىك. ھاراق مانا ئەمدى تەسىرىنى كۆرسىتىۋاتاتتى.

سەن كېلىپلا رازىيەنىڭ ئىشىكىنى «گۈم - گۈم» قاقىتىك، رازىيە ئۇزاق ئۆتمەي ئىشىكىنى ئاچتى - دە، بۇنچىۋالا كېچىدە كېلىشىڭنىڭ سەۋەبىنى بىلەلمەي تۇرۇپلا قالدى. سەن ئۇنىڭ ئەجەبلىنىش، تەئەججۇپ ۋە جىددىيلىك چىقىپ تۇرغان كۆز ۋە لەۋلىرىگە ئانچە دىققەت قىلىپمۇ كەتمىدىك. چۈنكى، كۆزۈڭ رازىيەنىڭ يىلاندىك تولغىنىپ تۇرغان بىر تال توم ئۆرۈمە چېچىغا چۈشكەندى. سەن كۆزۈڭنى رازىيەنىڭ كۆزىدىن پەقەتلا ئۆزەلمىدىك، ھاراق ۋە ھاياجاننىڭ تەسىرىدە ئۆزۈڭنى يوقىتىپ قويۇۋاتاتتىك.

— قېنى ئولتۇرۇڭ، مەن چاي دەملەي.
سەن رازىيەنىڭ سۆزىنى ئاڭلاپ، چۆچۈپ ئېسىڭنى يىغدىك. نەزىرىڭنى ئاستا ئۇنىڭ چىرايىغا ئاغدۇرۇپ، ئالمىدەك قىزارغان

مەڭزىگە، دۈگىلەك يوغان كۆزىگە، نۇقسانسىز قاڭشىرىغا، ئاپپاق مەرمەردەك بويۇن ۋە يەلكىسىگە تەلمۈرۈپ قارىدىڭ.

سەن شۇ دەقىقىدە بارلىق ئىختىيارىڭنى ۋۇجۇدۇڭنى غىدىقلاپ، ھېسسىياتىڭنى ئويغىتىپ، قانلىرىڭنى دەريا سۈيىدەك ئۆركەش ياستاقىزۇۋاتقان تاتلىق بىر سېزىمنىڭ ئىلىكىگە تاپشۇرۇۋەتكەنىدىڭ. شۇڭلاشقا، سەن ھازىر ئاشۇ تاتلىق سېزىمنىڭ ھۆكۈمرانلىقى ئاستىدا ھەرىكەتلىنىشكە باشلىدىڭ.

— بولدى، ئاۋارە بولماڭ، رازىيە، دەملىگەن چېيىڭىز يۈرىكىمنىڭ تەشنىلىقىنى قاندۇرالمىدۇ. ئاۋۋال گېپىمنى ئاڭلاڭ. بىلەمسىز، مەن سىزدىن ئۆمۈرلۈك تەشنىلىق سوراپ كەلدىم.

سەن سۆزلىگەچ بېرىپلا ئۇنىڭ يۇمشاق ئاپپاق بىلەكلىرىدىن تۇتۇڭ. ھاياجاندىنمۇ ياكى ھېسسىياتىڭنىڭ زىيادە ئۆرلەپ كەتكەنلىكىدىنمۇ، ئەيتاۋۇر كۆزۈڭدىن بۆلدۈقلاپ ياش ئېقىشقا باشلىدى. سەن جۈرئەتلىنىپ تۇرۇپ ئۇنى باغرىڭغا باستىڭ — دە، پىچىرلىدىڭ:

— سىزنى ياخشى كۆرىمەن رازىيە، بىز بۇنداق تۇرىۋەرمەيلى، توي قىلايلى، ئەبەدىي ئايرىلماي بىللە ئۆتەيلى.

سەن رازىيەنىڭ قۇچىقىڭدىن چىقىشقا تىرىشىپ، باسماققا چۈشكەن توشقاندىك تېپىرلاشلىرىغا پەرۋامۇ قىلمايتتىڭ. شۇ تۇرقىدا ئۇنى باغرىڭغا سىڭدۇرۇۋەتمەكچى، بىر جان — بىر تەن بولۇپ كەتمەكچى بولغاندەك تېخىمۇ بەك قۇچاقلايتتىڭ.

— ئۇنداق قىلماڭ، ئېزىز، مەن...

سەن رازىيەنىڭ ئۆتۈنۈشلىرىگە قۇلاقمۇ سالمايدىڭ. بارلىق يۈرەك سۆزۈڭنى، نەچچە ۋاقىتتىن بېرى ئويلىغانلىرىڭنى، ھېس قىلغانلىقىرىڭنى، ئارزۇ — ئارمىنىڭنى يۈزۈڭنى ئۇنىڭ چوغدەك بويىنىغا، مەڭزىگە يېقىپ تۇرۇپ پىچىرلىدىڭ:

— بولدى سۆزلىمەڭ، رازىيە، بىلىمەن، مەن سىزدىن ئون ياش چوڭ، توي قىلساق بولمايدۇ دېمەكچىمۇ؟ سىز ئون ياش

چوڭ بولسىڭىز نېمە بوپتۇ؟ مەن ئۆزۈمدىن ئون ياش چوڭ بىر ئايالنى ياخشى كۆرۈپ، چىن قەلبىمدىن سۆيۈپ توي قىلسام بولمامدىكەن؟ بۇنىڭ بولمايدىغان نېمىسى بار، رازىيە؟ بىلىمەن، سىزمۇ مېنى ياخشى كۆرىسىز. ئەمما، ئۆز ھېسسىياتىڭىزنى يوشۇرۇۋاتىسىز. يېشىڭىزنى پەش قىلىپ ئوتتۇرىمىزغا تام - توسۇق سالماقچى، ئارىلىق پەيدا قىلماقچى بولۇۋاتىسىز. بىز ئۆزىمىزنى، ئۆز بەختىمىزنى ئويلايلى، رازىيە...

سەن سۆزلەپ شۇ يەرگە كەلگەندە، تۇيۇقسىز مەڭزىڭگە، لەۋلىرىڭگە، ئەمدى مايسا بولغان بۇرۇتلىرىڭغا چوغدەك قىزىق، ئاجايىپ تاتلىق بىر لەۋنىڭ چىڭ - چىڭ بېسىلغانلىقىنى سەزدىڭ - دە، سەنمۇ ئاشۇ لەۋلەرگە ئەسەبىيلەرچە سۆيىدۇڭ. ئاشۇ لەۋلەردىكى شېرىنلىكلەرنى قانماي شورىدىڭ.

5

سەن ئەتىسى ئۆيگە كېلىپلا ئاتا - ئاناڭغا رازىيە بىلەن توي قىلىدىغانلىقىڭنى جاكارلىدىڭ. ئۇلارغا رازىيەنىڭ بارلىق ئەھۋالىنى، ھەتتا ئۆزۈڭدىن ئون ياش چوڭ ئىكەنلىكىدىن تارتىپ، بىر قېتىم توي قىلغانلىقىڭچە قالدۇرماي سۆزلەپ بەردىڭ. ئاتا - ئاناڭنىڭ سۆزلىرىڭنى ئاڭلاپ ئولتۇرۇپ بىر - بىرىگە «ئوغللىمىز ئېلىشىپ قالدىمۇ نېمە؟» دېگەن مەنىدە كۆز ئۇرۇشتۇرۇۋالغانلىقىنىمۇ سەزمىدىڭ. ئاناڭنىڭ غەزەپلىنىپ، تاتىرىپ كەتكەن چىرايىغا، داداڭنىڭ ئۈزمەي تاماكا چېكىشىگىمۇ دىققەت قىلىمىدىڭ.

سەن ئۇلارغا رازىيەنى بىر پەرىشتىنىڭ سىياقىدا سۈپەتلەپ بەردىڭ. ئەمما، دەل شۇ دەقىقىدە ئۇلارنىڭ كۆز ئالدىدا رازىيەنىڭ ئوبرازى سېنى سېھىر - جادۇ ئىشلىتىپ، ئەس - ھوشۇڭنى يوقىتىپ ئۆزىگە مەھلىيا قىلىۋالغان ئالۋاستى، جادۇگەر سىياقىدا پەيدا بولۇۋاتقانلىقىنى بىلمەيتتىڭ.

سەن ئۇلارغا پەقەت رازىيە بىلەنلا ھاياتىڭنى بەختلىك،

كۆڭۈللۈك، مەنىلىك ئۆتكۈزەلەيدىغانلىقىنى، ھەرقانداق نەرسىنىڭ رازىيەنىڭ مۇھەببىتى، ئەخلاق - پەزىلىتى ئالدىدا ھېچنېمىگە ئىززەتمەيدىغانلىقىنى چۈشەندۈرمەكچى بولاتتى. لېكىن، شۇ دەقىقىدە ئۇلارنىڭ سەندەك بىر تاللا ئوغلغا قىز تېپىلمىغاندەك، بىر نىكاھلىق بولغان، يەنە كېلىپ ئون ياش چوڭ بولغان بىر خوتۇننى تويلاپ بېرىپ، خەلقئالەم ئالدىدا ئىناۋەت - ئابروۋىنى قانچىلىك دەرىجىدە ئۆكۈۋالدىغانلىقىنى ھېسابلاپ، كۆڭلىدە چوت سوقۇپ ئولتۇرغانلىقىدىن پۈتۈنلەي بىخەۋەر ئىدى.

سەن رازىيە بىلەن توي قىلىش ھەققىدە ئاتا - ئاناڭغا ئاغزىڭنىڭ بىرقات تېرىسى چۈشۈپ كەتكۈچە سۆزلىگەن، لېكىن ئۇلاردىن قوشۇلغان ياكى قوشۇلمىغانلىقى ھەققىدە ھېچقانداق جاۋابقا ئېرىشەلمىگەن بولساڭمۇ مەيۈسلەنمىدىڭ. چۈنكى، سەن ئۇلارنى ئۆزۈڭنىڭ مۇھەببەت، ئائىلە قۇرۇش جەھەتتە تاللىشىڭغا، كۆڭۈل خاھىشىڭغا ھۆرمەت قىلىدۇ دەپ ئويلايتتىڭ.

سەن بەخت قۇچىقىدا، ئوچۇقراق قىلىپ ئېيتقاندا، رازىيەنىڭ مۇقەددەس سۆيگۈ بۆشۈكىدە پەقەت بىر ھەپتىلا قانغۇچە ئۇخلاپ، ئاتلىق - تاتلىق چۈشلەرنى كۆرەلدىڭ. پەقەت بىر يۈز ئاتمىش سەككىز سائەتلا خۇددى ئىنتايىن قىسقا داۋاملاشقان شېرىن چۈش كۆرگەندەك سۆيگۈ لەززىتىدىن بەھرىمەن بولالىدىڭ. سەن بۇ تاتلىق چۈشنىڭ مەڭگۈ داۋاملىشىشىنى ئارزۇ قىلاتتىڭ. ئەمما، چۈشۈڭ باشلىنىپ بولغۇچە ئويغىتىۋېتىلىدىڭ، چۆچۈپ ئويغاندىڭ - يۇ، خۇددى پىرقىرىتىپ قويۇپ بەرگەندەك ئوڭ - سولۇڭنى پەرق ئېتەلمىدىڭ. ئېسىڭنى يىغىقىنىڭدا ئۆزۈڭنى گۈزەل، بەختلىك بىر رەڭدار دۇنيادىن قاباھەت دۇنياسىغا كىرىپ قالغاندەك ھېس قىلىدىڭ.

سەن رازىيەنىڭ ئۆز قولى بىلەن ئاچقان بەخت دەرۋازىسىنى يەنە ئۆز قولى بىلەن يۈزۈڭگىلا ياپقانلىقىنى كۆرۈپ نېمە

قىلارنى بىلەلمەي تۇرۇپلا قالدىك.

— بۈگۈندىن باشلاپ مېنى ئىزدەمەك، ئېزىز، بىز توي قىلالمىغۇدەكمىز. سىزنى ياخشى كۆرمەيمەن. شۇڭلاشقا، سۆيگۈڭىزنىمۇ قوبۇل قىلالمايمەن. ئۆتۈنۈپ قالاي، توي قىلىش توغرىلىق ھەرگىز ئېغىز ئاچماڭ. توي قىلىمەن دېسىڭىز سىزگە جەمئىيەتتە ياخشى قىزلار تېپىلماي قالامتى، مېنى دەپ ئىستىقبالىڭىزنى نابۇت قىلىۋەتمەڭ. ھېسسىياتىڭىزنى بېسىۋېلىڭ.

سەن رازىيەنىڭ بۇ سۆزلىرىنى ئاڭلاپ ھاڭ - تاڭ قالدىك. ھەپتە ئاۋۋالقى ئۆزى خالاپ لەۋلىرىڭگە لەۋ ياققان رازىيە شۇمۇ، ئەمەسمۇ دېگەندەك، ئۇنىڭ چىرايىغا قايتىدىن تىكىلىدىك. يۈرىكىڭ بىر دەقىقە توختاپ قالغاندەك، پۈتكۈل جىسمىڭ مۇزلاپ كەتكەندەك بولدى. سەن ئېتىلىپ بېرىپ رازىيەنىڭ يەلكىسىدىن قالمالاپ تۇتۇڭ - دە، سىلىكىشەپ تۇرۇپ ۋارقىرىدىك.

— نېمە ئۈچۈن، زادى نېمە ئۈچۈن؟!

سەن ئۇنىڭدىن جاۋاب كۈتۈپ مەھكەم يۇمۇلغان چىرايلىق لەۋلىرىگە تەلمۈردۈڭ. بۇ تۇيۇقسىز ئۆزگىرىشنىڭ سەۋەبىنى بىلىۋالماقچى بولغاندەك ياشلىنىپ تۇرغان يوغان، دۈگىلەك كۆزلىرىگە تىكىلىپ قارىدىك. لېكىن، ھېچقانداق جاۋابقا ئېرىشەلمىدىك - دە، ئاستا - ئاستا بوشاشتىك. ئىككى قولىڭ ئۇنىڭ يەلكىسىدىن لەسىسىدە چۈشۈپ كەتتى. يۈرىكىڭنى بىر قۇرت ئارامسىز غاجلايتتى. تىت - تىت بولاتتىك. مېڭەڭ پارتلاپ كېتىدىغاندەك ۋىڭىلدايتتى. شۇ دەقىقىدە تۆت تامدىن سادا چىقسا چىقاتتىكى، رازىيەدىن سادا چىقمايتتى. سەن ئۆزۈڭنى كارىۋاتقا تاشلاپ ھۆڭگىرەپ يىغلىۋەتتىك.

سەن يىغلاش بىلەنلا ئاۋارە ئىدىك. ئەمما، شۇ دەقىقىدە رازىيەنىڭ دەردلىك يۈرىكىنىڭ مۇڭ، ئازاب ئىلكىدە دەريا - دەريا ياش تۆكۈپ يىغلاۋاتقانلىقىنى بىلمەيتتىك. پەقەت ساڭىلا تەئەللۇق بولغان ئاشۇ يۈرەكنىڭ ئاشۇ تال - تال بوستان

كۈچىكلەر قورشاپ تۇرغان يوغان دۈگىلەك كۆزلەرنىڭ،
كۆكرىكى ئۈستىدە يىلاندىك تولغىنىپ تۇرىدىغان بىر تال توم
ئۆرۈمە چاچنىڭ، تونىلاپ كەلگەن دەرد - ئەلەم، ھاقارەت -
كەمسىتىشلەرگە مېجىلىپ كەتمەي ئۆرە تۇرغان ئاشۇ ئوماق زىبا
قامەتنىڭ پەقەت سېنى دەپلا بارلىق ئازابلارغا چىداۋاتقانلىقىنى،
كەلكۈن سۈيىدەك يامراۋاتقان دەريا - دەريا ياشلارغا ئوسۇق
سېلىپ تۇرۇۋاتقانلىقىنى سەن پەقەتلا بىلمەيتتىڭ.

رازىيەنىڭ يۇمشاق، ئىللىق ئالىقانىلىرىنىڭ كۆز ياشلىرىنى
مېھرىبانلارچە سۈرتۈۋاتقانلىقىنى سېزىپ يىغاڭنى توختاتتىڭ.
ئۇنىڭ بىر كۈندىلا شۇنچىۋالا جۈدەپ كەتكەن، سارغايغان
چىرايىغا، بەخت نۇرلىرى ئۆچكەن، پاتمانلاپ ئازاب - ھەسرەتلەر
يوشۇرۇنغان كۆزىگە ئىلتىجالىق بىلەن قارىدىڭ. ئۇنىڭ
قىغراقىدەك سىپتا چىرايلىق قاڭشىرىنىڭلا ھېچقانداق ئۆزگەرمەي
ئەسلىي ھالىتىدە تۇرغانلىقىنى كۆردۈڭ. ئاشۇ چىرايلىق
قاڭشارنىڭ، ئاشۇ تاتلىق لەۋلىرىنىڭ، ئاشۇ ئاجايىپ سېھىر
گۈزەللىكىنى نامايان قىلىپ تۇرغان بىر تال توم ئۆرۈمە
چاچنىڭ، ئاشۇ زىلۋا قامەتنىڭ ئەمدى ساڭا تەئەللۇق بولماي
قېلىۋاتقانلىقىنى ئېسىڭگە ئېلىپ يەنە ئۆكسۈشكە باشلىدىڭ.
سەن شۇ دەقىقىدە راستلا ئۆزۈڭنى بەزلەشكە، تۇتۇۋېلىشقا قادىر
ئەمەس ئىدىڭ.

— بولدى يىغلىماڭ، ئېزىز، ئەركەككە راستلا يىغا
ياراشمايدىكەن.

سەن رازىيەنىڭ سۆزىگە پەرۋامۇ قىلىمىدىڭ، ئۇنىڭغا خۇددى
كىچىك بالا ھەدىسىگە دادلىغاندەك دادلاشقا باشلىدىڭ.

— ئەمەس نېمىشقا بايقىمىدەك گەپ قىلىسىز؟ مەن...

لېكىن، سەن يەنىلا رازىيەنىڭ ئاغزىغا قاراشقا مەجبۇر
بولدۇڭ. رازىيەنىڭ بۇ سۆزلەرنى ساڭا ئېيتىش ئۈچۈن
ئاللىبۇرۇن خېلىلا پۇختا تەييارلىق كۆرۈۋالغانلىقىنى ۋە بۇ
ھەقتە قەتئىي بىر قارارغا كېلىپ بولغانلىقىنى بىلمەيتتىڭ.

سەن ئۇنىڭ ئاغزىدىن چىقىۋاتقان بىر - بىرىدىن قاباھەتلىك سۆزلەرگە چىداپ تۇرۇپ قۇلاق سالىدىك.

— ھېسسىياتىڭىزنى بېسىۋېلىڭ، ئېزىز، سىزگە راست سۆزلەۋاتىمەن. سىزنى ياستۇقىدىشىم ئورنىدا ھەرگىز ياخشى كۆرەلمەيمەن. ئىلگىرىكى ئىشلارنى پۈتۈنلەي ئۇنتۇپ كېتىڭ... — ياق، ياق! بۇ مۇمكىن ئەمەس، — سەن رازىيەنىڭ سۆزىنى بۆلۈپ ئەسەبىيلەرچە ۋارقىرىدىك، — سىز يالغان سۆزلەۋاتىسىز، مېنى ياخشى كۆرىسىز، ئۆزىڭىزنى ئالدىماڭ، رازىيە.

ئۇ سېنىڭ يۈرەكنى ئەزگۈدەك نالەڭگە پەرۋاسزلىق بىلەن جاۋاب بەردى:

— سىزنى ئالدىمىدىم، ئېزىز، مەن باشقا بىرسى بىلەن توي قىلىدىغان بولدۇم. ئۇ بەكمۇ ياخشى ئادەم. سىز چوقۇم ئۇنىڭ بىلەن ياخشى دوستلاردىن بولۇپ قالسىز.

رازىيەنىڭ بۇ سۆزلىرى ئۆتكۈر خەنجەر بولۇپ يۈرىكىڭىزگە سانجىلىدى. سەن ھالسىز لانغان ھالدا بوشلا پىچىرلىدىك:

— مۇمكىن ئەمەس، رازىيە، ئەگەر شۇنداق بولىدىغان بولسا ئۇ مېنىڭ دوستۇم ئەمەس، بەلكىم قىيامەتلىك رەقىبىم، دۈشمىنىم بولۇپ قالىدۇ. مەن ئۇنىڭغا خۇدادىن بالا - قازا، ھەتتا ئۆلۈم تىلەيمەن. سىز مېنىمۇ ھەم ئۆزىڭىزنىمۇ ئالداۋاتىسىز.

سەن رازىيەگە ئۈمىدلىنىپ قارىدىك. ئۇنىڭ كۈلۈپ تۇرۇپ كۆز يېشىك بىلەن پاكىز يۇيۇلغان مەڭزىنى ئىككى ئالغىنى ئارىسىغا ئېلىپ، «رەنجىمەڭ، ئېزىز، بايقى گەپلىرىمنىڭ ھەممىسى چاقچاق، سىزنى سىناپ بېقىش ئۈچۈن دېيىلگەن گەپلەر، مەن سىزنىڭ، مەڭگۈ سىزنىڭ» دېيىشىنى ئارزۇ قىلاتتىك. باشتىكى سۆزلەرنىڭ يالغان بولۇپ چىقىشىنى، بۇزۇلغان چۈشۈك بولۇپ قېلىشىنى ئارمان قىلاتتىك. رازىيەنىڭ مەڭگۈ ئۆزۈڭنىڭ بولۇشىنى، ئۇنىڭدىن ئايرىلماي مەڭگۈ بىللە

ياشاشنى ئۈمىد قىلاتتىڭ.

ئەپسۇس، ناھايىتىمۇ ئەپسۇسكى، سەن ئۇنىڭدىن ئارزۇيۇڭدىكىدەك جاۋابقا ئېرىشەلمىدىڭ. رازىيەنىڭ راستلا بىر قارارغا كېلىپ بولغانلىقىنى، بۇ قاراردىن ئەمدى ھەرگىز يانمايدىغانلىقىنى چۈشەندىڭ - دە، تەقدىردىن، پىشانەڭنىڭ شورلۇقىدىن، تەلىيىڭنىڭ تەتۈرلۈكىدىن قاقشىدىڭ. لېكىن، تەقدىردىنمۇ ھېچقانداق جاۋابقا ئېرىشەلمىدىڭ.

سەن ئېچىنىشلىق نالەڭدىن رازىيەنىڭ يۈرىكىنىڭ ئېرىپ سۇ بولۇپ كېتىۋاتقانلىقىنى، ئېزىلىپ كېتىۋاتقانلىقىنى، سەندىنمۇ بەكرەك تەقدىرگە نالە قىلىۋاتقانلىقىنى بىلمەيتتىڭ. شۇ دەقىقىدە سەن پەقەت ئۇنىڭ تاشتەك، ياغاچتەك قاتقان، مۇزدەك سوۋۇغان تاشقى قىياپىتىنىلا كۆرەلەيتتىڭ. ئىچكى دۇنياسىنى كۆرۈشكە، بىلىشكە قادىر ئەمەس ئىدىڭ.

سەن رازىيەنىڭ «بىزنىڭ بېرىپ - كېلىشىمىز مۇشۇ يەرگىچە بولسۇن، ئەمدى مېنى مەڭگۈ ئىزدەپ كەلمەڭ» دېگەن ئۆتۈنۈشكە ھېچقانداق ئىنكاس قايتۇرمىدىڭ. ئۇنىڭ ئۆيىدىن تولىمۇ روھسىز ھالدا يېنىپ چىقتىڭ. قەدەملىرىڭ جانسىز ئىدى، سەل - پەللا شامال چىقسا ھازىرلا ئۇچۇپ كېتىدىغاندەك كۆرۈنەتتىڭ.

سەن يولدا كېتىۋېتىپ ئالدىڭدىن، ئارقاڭدىن، يېنىڭدىن سىگنال بېرىپ ئۆتۈشۈپ تۇرغان نە ماشىنا، نە موتوسىكىلت، نە ۋېلىسىپىتكە پەرۋا قىلمايتتىڭ. ئۆپچۆرەڭدىكى ئادەملەرگىمۇ قارىمايتتىڭ. قۇلىقىڭ تۈۋىدە رازىيەنىڭ «سىزنى ياخشى كۆرمەيمەن، مەن باشقا بىرسى بىلەن توي قىلىدىغان بولدۇم. بۇنىڭدىن كېيىن مېنى ئىزدەپ كەلمەڭ» دېگەن ئاۋازىلا جاراڭلايتتى. كۆزۈڭگە رازىيەنىڭ سىماسىلا كۆرۈنەتتى. رازىيە ھازىرلا كەينىڭدىن قوغلاپ كېلىدىغاندەك، ئەپۇ سورايدىغاندەك بىلىنەتتى.

سەن كېتىۋېتىپ ئۆزۈڭگە ئۆلۈم تىلىدىڭ. سەن ھازىر

ھاياتتىن، بۇ دۇنيادىن، ھەممە - ھەممە نېمىدىن ئۈمىد ئۈزگەندىك. شۇ تۇرقىدا ئەگەر بىرسى سېنى ئۆلۈمگە چاقىرغان بولسا شەك - شۈبھىسىز يۈگۈرگەن، ئەجەلنى خۇشاللىق بىلەن قارشى ئالغان بولاتتىك.

سەن تەقدىرنىڭ رەھىمسىزلەرچە قىلغان چاقچىقىغا يەنە بىر قېتىم دۈچ كەلگەندىك.

سەن ھازىر رازىيەدىنلا رەنجىتتىك، ئەمما تۈنۈگۈن ئاناڭنىڭ رازىيەنى ئالاھىدە ئىزدەپ كېلىپ رازىيەنىڭ ئالدىغا يىقىلىپ تۇرۇپ ئانىلىق نامىنى، ساڭا بەرگەن ئاق سۈتنىڭ ھۆرمىتىنى، سېنى تەۋەللۇت قىلىش جەريانىدا تارتقان ئاچچىق تولغاق ئازابىنى شېپى كەلتۈرۈپ، ئۇنى سەن بىلەن توي قىلماسلىققا كۆندۈرۈش ئۈچۈن يېلىنىپ - يالۋۇرغانلىقى، كىچىكىدىن ئاتا - ئانا مېھرىگە قانماي چوڭ بولغان بىچارە رازىيەنىڭ ئاناڭنىڭ يالۋۇرۇشلىرىغا چىداپ تۇرالماي ئۆز سۆيگۈسىدىن كېچىشكە، ئۇنى قۇربان قىلىشقا رازى بولغانلىقى ھەم شۇ يەردىنلا ئاناڭغا ۋەدە بەرگەنلىكى ساڭا پۈتۈنلەي سىر ئىدى.

سەن ئاناڭنى ھۆرمەتلەيتتىك. ياخشى كۆرەتتىك. ئۇنى ئۇلۇغلۇقتا پەيغەمبەر بىلەن تەڭ ئورۇندا قوياتتىك. ئەمما، ئاشۇ ئۇلۇغ ئانا ساڭا: رازىيەگە بولغان سۆيگۈڭدىن ۋاز كەچ، دەپ بۇيرۇق قىلسا، سەن بۇ بۇيرۇققا ھەرگىز بويسۇنمايتتىك. سەن ئاناڭنىڭ كېچە - كۈندۈز غېمىڭنى يەپ، بەختىڭنى ئويلاپ بىر دەقىقىمۇ ئارام تاپمايدىغانلىقىدىن قىلچىمۇ شەكلەنمەيتتىك، گۇمان قىلمايتتىك. ئەمما، ئاناڭنىڭ ھازىر بەختىڭنى، ھاياتىڭنى ئۆز قولى بىلەن ۋەيران قىلىپ تاشلىغانلىقىنى پەقەتلا بىلمەيتتىك. ھەتتا رازىيەنىڭ سەن بىلەن ئاناڭنىڭ ئوتتۇرىسىدا كۆڭۈلسىزلىك، رەنجىش پەيدا قىلىپ قويۇشىدىن ئېھتىيات قىلىپ، ئاناڭنىڭ دېگەن - قىلغانلىرىدىن بىر ئېغىزمۇ تىنماي، مۇھەببىتىڭنى قوبۇل قىلماسلىقىدىكى بارلىق گۇناھنى ئۆز ئۈستىگە ئېلىپ تۇرۇۋالغانلىقىنىمۇ ھەرگىز بىلمەيتتىك.

شۇڭلاشقىمۇ سەن رازىيەدىن قاتتىق رەنجىدىڭ.
 سەن بىردەمدىلا ساراڭ، تەلۋە بولغانىدىڭ. بىرسى بىلەن
 پۇخادىن چىققۇچە مۇشتلاشقۇڭ كېلىپ تۇراتتى. كۆزۈڭگە ھەممە -
 ھەممە نەرسە سەت كۆرۈنەتتى. سەن گاراڭ، خامۇش ھالەتتە
 قەدىمىڭنى تەستە يۆتكەپ ئۆيۈڭگە يېنىپ كەلدىڭ - دە، ئۆزۈڭنى
 كارىۋاتقا تاشلاپ، كۆزۈڭنى تورۇسقا تىككىنىڭچە بەئەينى
 مۇردىدەك جىمجىت ياتتىڭ.

6

سەن بىرنەچچە كۈن ئۈزۈمەي ئويلانغاندىن كېيىن،
 ۋۇجۇدۇڭنى چىرىمىۋالغان ئۆلۈۋېلىش ئارزۇسىنى پۈتۈنلەي
 بىتچىت قىلدىڭ. ھاياتقا، رېئاللىققا قايتىدىن نەزەر تاشلىدىڭ.
 سەن رازىيە بىلەن توي قىلىپ ياشاش ئارزۇيۇڭغا يېتەلمىگەن
 بولساڭمۇ، لېكىن رازىيەنىڭ سۆيگۈسىنى ئۆزۈڭگە ھەمراھ
 قىلىپ، بىر ئۆمۈر تەنھا ياشاش نىيىتىگە كەلدىڭ - چۈنكى سەن
 بەختىڭنى، ھاياتىڭنى رازىيەسىز تەسەۋۋۇر قىلالمايتتىڭ -
 شۇنىڭ ئۈچۈن، سەن رازىيەنىڭ توي قىلغانلىق خەۋىرىنى
 ئاڭلاپمۇ ئۆزۈڭنى يوقىتىپ قويىمىدىڭ. گەرچە بۇ خەۋەر
 ئىچىڭدىن بىر تۈپ ئازغاننى سۇغۇرۇۋالغاندەك پۈتكۈل
 ۋۇجۇدۇڭنى ئېچىشتۇرغان، ئاچچىق تىترەتكەن بولسىمۇ، لېكىن
 يەنىلا ئۆزۈڭنى تۇتۇۋالدىڭ. چاننىڭدا لىغىرلاپ تۇرغان ئاچچىق
 كۆز يېشىڭنى زورىغا سىڭدۇرۇۋەتتىڭ. چۈنكى، سەن بۇنىڭدىن
 كېيىن بېشىڭغا كېلىدىغان بارلىق روھىي ئازابلارنى ئالدىن
 پەرەز قىلغان ۋە تەييارلىق كۆرۈپ قويغانىدىڭ.

سەن رازىيەنىڭ تويى بولۇپ بىر ھەپتىدىن كېيىن ئاستا -
 ئاستا تىنچلاندىڭ. خېلى ئۇزاق ئويلانغاندىن كېيىن ئەمدى
 رازىيەنى ئىزدەمسەلىك، يېڭىدىن قۇرغان تىنچ ئائىلىۋى
 تۇرمۇشىنى بۇزماسلىق قارارىغا كەلدىڭ. سەن بۇ قارارنى
 رازىيەنى ئۇنتۇپ كېتىش ئۈچۈن ئەمەس، بەلكى ئۇنى مەڭگۈ

ئېسىڭىدىن چىقارماسلىق ئۈچۈنلا چىن كۆڭلۈڭىدىن خالىمىساڭمۇ
ماقۇللىغانىدىڭ. شۇڭا، رازىيەنىڭ بىر پارچە سۈرىتىنى قانداقلا
بولمىسۇن سورىۋېلىپ، مەڭگۈ يېنىڭىدىن ئايرىماي ساقلاشنى
كۆڭلۈڭگە پۈكتۈڭ.

سەن رازىيەنى توي بولۇپ ئىككى ھەپتە ئۆتكەندە تۇيۇقسىز
ئۇچرىتىپ قالدىڭ. ھەر ئىككىڭلارنىڭ كۆزى خۇددى
مەسلىھەتلىشىۋالغاندەكلا توقۇنۇشتى.

سەن رازىيەنى كۆرۈپلا ھېچنېمە بولمىغان، ئىلگىرىكى
ئىشلارنىڭ ھەممىسىنى ئۇنتۇپ كەتكەن قىياپەتتە كۆرۈشۈشنى
ئويلىغان بولساڭمۇ، لېكىن تومۇرلىرىڭدىكى قانلىرىڭنىڭ
ھەممىسى بىردىنلا يۈزۈڭگە تەپتى. كۆزۈڭگە مۆللىدە كەلگەن
ياشنى ھەرقانچە قىلىپمۇ يوشۇرالمىدىڭ. پۈتكۈل ۋۇجۇدۇڭغا
كەلكۈن سۈيىدەك يامراۋاتقان يىغىنى زورغا بېسىپ تۇرۇپ
تولمۇ قىينالغان ھالدا رازىيەدىن ئەھۋال سورىدىڭ.

— ياخشىمۇ سىز؟

— ياخشى، ئۆزىڭىزمۇ سالامەت تۇرۇپسىز؟

سەن رازىيە ئەھۋال سورىغۇچە بولغان ئارىلىقتا دەرھال كۆز
يېشىڭنى سۈرتۈۋالدىڭ ۋە ئۇنىڭ ياشقا تولغان دۈگىلەك يوغان
كۆزىگە، چىرايلىق قاڭشىرىغا ۋە ئوماق، تاتلىق لەۋلىرىگە
تەلمۈرۈپ قارىدىڭ. ئاشۇ جايلارنى كۆزۈڭ ئارقىلىق سۆيىدۈڭ،
لەۋلىرى ئارىسىدىن چىققان تىنىقلىرىنى قانماي پۇرىدىڭ. سەن
شۇ تۇرقىدا كوچىدىكى ئۇيان - بۇيانغا ئۆتۈشۈپ تۇرۇۋاتقان
نەچچە يۈزلىگەن ئادەملەرنى پۈتۈنلەي ئۇنتۇغانىدىڭ. كۆزۈڭگە
رازىيەدىن باشقا ھېچكىم، ھېچنېمە كۆرۈنمەيتتى.

— مەن ئالدىرايمەن، ئۆيگە مېھمان كەلگەنىدى، كۆكتات

ئالغىلى چىققانىدىم، خوش، ئېزىز.

سەن ئۇنىڭ تۇتۇرۇقسىز سەۋەبلەرنى كۆرسىتىپ قېشىڭىدىن
ئاستا كېتىپ قالماقچى بولغانلىقىنى سەزدىڭ - دە، دەرھال
ئېسىڭنى يىغدىڭ. ئۇنىڭدىن ئۆتۈنگەن ھالدا سورىدىڭ:

— يالغۇز چۈشكەن سۈرىتىڭىزدىن بىر پارچە بېرەرسىزمۇ، رازىيە؟ خۇش بولاي، مېنىڭ بۇ ئۈمىدىمنى يەردە قويمىسىڭىز. ئۇ بۇ تەلىپىڭنى ئاڭلاپ، ئەتراپىغا ئالاقزەدىلىك بىلەن قارىدى. سەن ئۇنىڭ بۇ كەيپىياتىغا پەرۋامۇ قىلىمىدىڭ. ئەمما، ئۇنىڭ سورىغان نەرسەڭنى بەرمەسلىكىدىن ئەنسىرىدىڭ. بىراق، تەلىپىڭگە ئۇ ئاسانلا ماقۇل بولدى.

— ماقۇل، ئېزىز، ھەپتىدىن كېيىن مۇشۇ يەردە كۆرۈشەيلى. سەن بۇ جاۋابنى ئاڭلاپ ئېيتقۇسىز خۇشاللىققا چۆمدۈڭ. ئۇنى دەرھال قۇچاقلىغۇڭ، سۆيگۈڭ كېلىپ كەتتى.

رازىيە سەن بىلەن خوشلىشىپ كەينىگە بۇرالدى. دەل شۇ چاغدا سەن ئۇنىڭ تېقىمىغىچە چۈشۈپ تۇرغان ئىككى تال قىلىپ ئۇرۇۋالغان چېچىنى كۆرۈپ كۆزلىرىڭگە ئىشەنمىگەن ھالدا بىر دەقىقە تۇرۇپ قالدىڭ. دە، دەرھاللا ئۇنى توۋلاپ توختاتتىڭ. ئۇ كەينىگە بۇرىلىپلا ساڭا ھەيرانلىق ۋە ئالاقزەدىلىك بىلەن تىكىلدى. سەن ئۇنىڭ كۈچلۈك سوراق مەنىسى ئىپادىلىنىپ تۇرغان كۆزلىرىگە تىكىلىپ تۇرۇپ سورىدىڭ:

— نېمىشقا چېچىڭىزنى ئىككى تال قىلىپ ئۇرۇۋالدىڭىز؟ ئۇ سوئالنىڭنى ئاڭلاپ ئاستا يەرگە قاراپ، چىرايلىق لەۋلىرىنى چىشلىگىنىچە ئۇن چىقماي تۇرۇۋالدى. چىرايىغا بىر قىزىل ئېقىم تېزلا يامرىدى. سەن بۇ ئالامەتلەرنى كۆرۈپ سۆزۈڭنى ئاستا داۋاملاشتۇردۇڭ:

— ماڭا بېرىدىغان سۈرەتكە چېچىڭىزنى چوقۇم بىر تال قىلىپ ئۆرۈپ، ئالدىڭىزغا تاشلاپ چۈشۈڭ. ئۆتۈنۈپ قالاي، بۇنىڭدىن كېيىن چېچىڭىزنى ھەرگىز ئىككى تال قىلىپ ئۆرۈمەڭ. مەن يىراقتىن بولسىمۇ سىزنىڭ ئاشۇ بىر تال چېچىڭىزنى كۆرۈپ تۇراي.

سەن تەلىپىڭگە ئۇنىڭ بېشى ئارقىلىق ماقۇللۇق بىلدۈرۈپ، كۆزىگە لىق ياش ئالغان ھالدا ئاستا كېتىپ قالغانلىقىنى كۆرۈپ تۇردۇڭ. شۇ تۇرقىدا كۆرۈڭىدىن ئېتىلىپ چىققان ئاچچىق

ياشنىڭ مەڭزىنىڭ بويلاپ تامچىلاۋاتقانلىقىنى پەقەتلا سەزمەيتتىڭ.
سەن تۇيۇقسىزلا ئىدارە باشلىقىڭدىن يىراق يېزىغا ئىككى
يىللىق خىزمەتكە بارىدىغانلىقىڭ توغرىلىق ئۇقتۇرۇش
تاپشۇرۇۋالدىڭ.

سەن تۇرۇپلا يىراق - يىراق جايلارغا كېتىشنى،
تونۇشمايدىغان يات كىشىلەر ئارىسىدا ھايات كەچۈرۈشنى
ئويلايتتىڭ. تۇرۇپلا بۇ شەھەردىن مېھرىڭنى ئۈزلەلمەيتتىڭ. بۇ
شەھەردىن بىر مىنۇت ئايرىلىشقىمۇ كۆزۈڭ قىيماي قالاتتى،
لېكىن سەن روھىي ھالىتىڭدە يۈز بېرىۋاتقان بۇ قارىمۇقارشى
ئوي - خىياللارنىڭ پەقەت رازىيەنى دەپلا پەيدا بولغانلىقىنى
چۈشىنەتتىڭ.

سەن پەقەت رازىيە ئۈچۈن، رازىيەنىڭ بەختى ئۈچۈن
ھەممىدىن كېچىشكە، ھەرقانداق دەھشەتلىك ئازابلارغا بەرداشلىق
بېرىشكە رازى ئىدىڭ.

سەن رازىيە بىلەن يولغا چىقىشقا بىر كۈن قالغاندا
كۆرۈشۈشكە ۋەدىلەشكەنىڭ. سەن ۋەدىلەشكەن جايغا دەل
ۋاقتىدا يېتىپ كەلدىڭ - دە، ھىلال ئايىنىڭ كۈمۈش نۇرىدا
ئۆزىنى مەجنۇنئاللىنىڭ دالدىسىغا ئېلىپ تۇرغان رازىيەنى ۋە
ئەتلەس كۆڭلىكى ئۈستىدە يىلان دەك تولغىنىپ تۇرغان بىر تال
توم ئۆرۈمە چېچىنى كۆرۈپ ھاياجىنىڭنى باسالماي قالدىڭ،
لېكىن بەگباش ھېسسىياتىڭغا ھاي بېرىپ مەيدە يانچۇقۇڭدىكى،
رازىيەنىڭ تەلىپى بويىچە ئالغاچ كەلگەن يالغۇز چۈشكەن تۆت
سۇڭلۇق سۈرىتىڭنى ئېلىپ ئۇنىڭغا ئاستا تەڭلىدىڭ. ئۇ
قولۇڭدىكى سۈرەتنى ئېلىۋېتىپ ئاستاغىنا پىچىرلىدى.

— شۇنداق قىلىپ، ئەتە ماڭىدىغان بولدىڭىزمۇ؟

رازىيەنىڭ سۇئالىغا بېشىڭنى لىڭشىتىپ جاۋاب بەردىڭ. گەپ
قىلىش ئۈچۈن ئاغزىڭنى ئاچساڭلا يىغلاپ تاشلايدىغاندەك
بىلىنىپ لەۋلىرىڭنى مەھكەم يۇمۇۋالدىڭ. ئەگەر رازىيە «بولدى،
بارماڭ، ئېزىز، مۇشۇنداق پات - پات كۆرۈشۈپ تۇرايلى» دەپ

بىر ئېغىز گەپ قىلسا، ئەتىدىكى سەپەرنى ھېچنېمىگە قارىمايلا بىكار قىلىۋېتىشكە رازى ئىدى. شۇڭلاشقىمۇ سەن ئەنە شۇنداق تەمەدە ئۇنىڭ ئاغزىغا ئۈمىدلىنىپ قارىدى، لېكىن ئۇنىڭدىن كۈتكىنىگىدەك جاۋابقا، ھەتتا بىرەر چىراي ئىپادىسىگىمۇ ئېرىشەلمىدى.

ھەپتە ئاۋۋال ئۇنىڭغا ئىككى يىللىق يىراق يېزىغا خىزمەتكە بارىدىغانلىقىنى ئېيتقىنىدا، ئۇنىڭ خۇشاللىق بىلەن: «بويۇتۇ، ئېزىز، بېرىڭ. بۇ سىز ئۈچۈن دەل ۋاقتىدا كەلگەن ياخشى پۇرسەت بويۇتۇ. ئۇيان - بۇيانلارنى كۆرۈپ بىر قىسىم ئىشلارنى ئاسانراق ئۇنتۇپ قالارسىز» دېگەن سۆزلىرىنى ئەسلەپ لەسىسىدە بولۇپ قالدى.

— خوش، ئېزىز، ئاقىۋوللۇق بولۇڭ، ئۆزىڭنى ئاسراڭ. سەن رازىيەنىڭ خوشلاشماقچى بولۇپ دېگەن بۇ سۆزلىرىنى ئاڭلاپ، قولىنى كاپىسىدە تۇتۇڭ - دە، يەنە بىر قولىڭ بىلەن بېلىدىن مەھكەم قۇچاڭلىدىڭ. ئۇ تويۇقسىز يۈز بەرگەن بۇ ئىشتىن سەل چۆچۈدى بولغاي، قۇچىقىڭدىن بوشىنىشقا تىرىشتى ۋە يۇلقۇنۇپ تۇرۇپ يالۋۇردى:

— ئۇنداق... ئۇنداق قىلماڭ، ئېزىز، سەت تۇرىدۇ، ئۆتۈنۈپ قالاي...

رازىيەنىڭ بۇ ئۆتۈنۈشلىرىگە پەرۋامۇ قىلماستىن ئۇنى تېخىمۇ بەك قۇچاڭلاپ تاتلىق لەۋلىرىگە، دۈڭىلەك يوغان كۆزىگە، مەرمەردەك ئاپپاق بويۇنلىرىغا قانماي سۆيۈشكە باشلىدى. رازىيە بىر ئاز قارشىلىق كۆرسىتىپ باققاندىن كېيىن ئۆزىنى ئاستا - ئاستا ئىختىيارىڭغا قويۇۋەتتى.

سەن قۇچىقىڭدا سىمابىتەك لىغىرلاۋاتقان رازىيەنى خۇددى قۇچاقتا ئۇخلاپ قالغان كىچىك بالىنى ئويۇقسىنى ئويغىتىۋەتمەسلىك ئۈچۈن ئاۋايلاپ ياتقۇزغاندەك مەجنۇنتال ئاستىدىكى چىملىققا ئاۋايلاپ ياتقۇزدۇڭ.

سەن ئىككى يىللىق خىزمەت جەريانىدىمۇ رازىيەنى پەقەتلا ئېسىڭدىن چىقىرالمايدىڭ. گەرچە بىر قىسىم روھىي ئازابلاردىن قۇتۇلغان بولساڭمۇ، لېكىن ھاياتنى قايتىدىن باشلاش ھەققىدە ھېچقانداق پىلان تۈزمىدىڭ. ھەرقانداق بىر ئايال زاتىنىڭ قەلبىڭگە سىڭىپ كىرىشىگە يول قويمىدىڭ.

سەن ئىككى يىل جەريانىدا ئۆزۈڭنى خىزمەتتىنلا زورلىدىڭ. باشقا ھېچقانداق ئويۇن - تاماشىلارغا بېرىلمىدىڭ. خىزمەتداشلار بىلەن قويۇق ئارىلاشمىدىڭ. شۇڭلاشقىمۇ ئىككى يىللىق ھاياتىڭ كۆل سۈيىدەلا تىپتىنچ ئۆتتى.

سەن ئىككى يىللىق خىزمەتنى تاماملاپ قايتىپ كەلگىنىڭدە، بىرخىل ئاغرىتىشلىرىغا كۆنۈپ قالغان يۈرەك ياراڭنىڭ يەنە بىر قېتىم تاتىلىنىدىغانلىقىنى خىيالغىڭمۇ كەلتۈرمىگەندىڭ. ئەپسۇسكى، رېئاللىق يۈرەك ياراڭنى رەھىمسىز تىرىناقلىرى بىلەن تاتىلاپ ئېچىۋەتتى.

سەن قايتىپ كېلىپلا ئاتا - ئاناڭنىڭ تويۇڭنى قىلىپ قويۇش توغرىسىدىكى تۈگىمەس تەلەپلىرىگە دۇچ كەلدىڭ. ئۇلارغا ھازىرچە توي قىلماي تۇرۇش ھەققىدە ھەرخىل باھانە - سەۋەبلەرنى كۆرسىتىپ باقتىڭ، لېكىن ئۇلارنى قايىل قىلالمايدىڭ.

ئۆيلىنىشىڭ توغرىلىق ھەر قېتىم مەسلىھەت بولغاندا كۆز ئالدىڭغا رازىيەنى كەلتۈرەتتىڭ. رەھىمسىز رېئاللىقتىن، رازىيەنىڭ ھېچنەمىدىن ھېچنەمە يوقلا ئۆز ۋەدىسىدىن يېنىۋالغانلىقىدىن - بۇ تاكى ھازىرغىچە سېنىڭ كۆزقارشىڭ ئىدى - باشقا بىرسى بىلەن توي قىلىۋالغانلىقىدىن قاقشايتتىڭ، ھەسرەتلىنەتتىڭ، ئازابلىناتتىڭ.

ھەر قېتىم تەڭتۇشلارنىڭ ئايالى ۋە بالىلىرى بىلەن

ئۇچراتقىنىڭدا ياكى ئۇلارنى ئۇيان - بۇيانغا كېتىۋاتقان ھالەتتە كۆرگەنىڭدە، ئىچىڭگە پەسەيتكۈسىز بىر ئوت كىرىۋالاتتى. بۇ ئوت سېنى خېلى كۈنلەرگىچە قىينايتتى، ئۇخلاتمايتتى، ئارامىڭنى بۇزاتتى. ئەنە شۇنداق ۋاقىتلاردا رازىيە بىلەن توي قىلىشنى، ئوماق بالىلىرىڭنىڭ بولۇشىنى، ئۇلار بىلەن كۆڭلۈڭ تارتقان جايلارغا بېرىپ ئويناپ كېلىشنى خام خىيال قىلاتتىڭ. لېكىن، ئاشۇ خام خىياللىرىڭنىڭ ئەمدى ئەبەدىي ئەمەلگە ئاشمايدىغانلىقىنى ئېسىڭگە ئالغىنىڭدا تەقدىرىڭنىڭ كاجىلىقىدىن زارلىناتتىڭ. ئوڭ كۆزىدە قاراپ باقمىغان تەقدىر ئۈستىدىن شىكايەت قىلاتتىڭ.

سېنى ھەممىدىن بەك تەتۈر قىينايدىغىنى رازىيەنىڭ سەممىي نەسىھەتلىرى ئىدى. سەن رازىيەنىڭ: «تولا جاھىللىق قىلماي توي قىلىۋېلىڭ، ئېزىز، تەقدىر ئاشۇنداق پۈتكەن ئوخشايدۇ، بىز ئەمدى ھەرگىز قوشۇلالمايمىز. بۇنداق يۈرۈۋەرسىڭىز ئۆزىڭىزنى نابۇت قىلىۋېتىسىز. بىچارە ئاتا - ئانىڭىزغىمۇ ئۇۋال، ئۇلار سىزنىڭ غېمىڭىزنى تولا يەپ تۈگىشىپ كېتىۋاتىدۇ. ئۆزىڭىزگە ئىچىڭىز ئاغرىمىسىمۇ ئاشۇلارغا بولسىمۇ ئىچىڭىز ئاغرىسۇن. مېنى خۇش بولسۇن دېسىڭىز، مەلۇماتلىق، ئەخلاقلىق قىزدىن بىرەرسى بىلەن دەرھال توي قىلىۋېلىڭ. ئىنسان ئۆزىگەرتكىلى بولمايدىغان بىر قىسىم ئوڭۇشسىزلىقلارنى قوبۇل قىلىشنىمۇ بىلىشى كېرەك» دېگەن نەسىھەتلىرىنى ھەر قېتىم ئېسىڭگە ئالغىنىڭدا نېمە دېيىشىڭنى، نېمە قىلىشىڭنى بىلەلمەي قۇمغا چىقىپ قالغان بېلىقتەك تولغىناتتىڭ، لېكىن سەن بۇ تەتۈر تەقدىرنى ئۆزگەرتىشنىمۇ بىلمەيتتىڭ، بوپتىلا دەپ قوبۇل قىلىشنىمۇ بىلمەيتتىڭ.

سەن داداڭنىڭ نەسىھەت، تەنبيه، پوپوزىلىرىغا پەرۋامۇ قىلمىدىڭ. ئەمما، بىر يىل ھەرقانچە كاجىلىق قىلىپ، تىرىكشىپ باققان بولساڭمۇ ئاخىرقى ھېسابتا ئاناڭنىڭ يالۋۇرۇشلىرىغا،

كۆز يېشىغا چىداپ تۇرالمىدىڭ. قەلبىڭدە مەھكەم ئورۇن ئالغان ئانىغا بولغان يۈكسەك ھۆرمەت، ئەقىدە ئاشۇ ئۇلۇغ ئانىنىڭ كۆز يېشىغا چىداپ تۇرالمىغان ۋىجدانىڭ خىتابى بىلەن بىرلىشىپ ئاخىر سېنى تىز پۈكتۈردى.

— بوپتۇ، ئانا، سىز خۇش بولىدىغان ئىش بولسا توي قىلسام قىلاي، — دېدىڭ سەن ئاخىر.

بۇ جاۋابىڭنى ئاڭلاپ ئاناڭنىڭ خۇشاللىقتىن چۆرگۈلەپ كەتكىنىنى، چىرايىدا بىر يىلدىن بېرى تۇنجى قېتىم ھەقىقىي بىر كۈلكىنىڭ بالقىپ چىققانلىقىنى كۆرۈپ ھەيران قالدىڭ.

ئاناڭنىڭ مۇشۇلارنىڭ ئارىسىدىن بىرسىنى تاللىۋالغىن بالام دەپ، ئالدىڭغا قويغان قىزلارنىڭ بىرنەچچە سۈرىتىنى كۆرۈپ، بىردىنلا رازىيەنىڭ ھېلىقى تۆت سۇڭلۇق سۈرىتىنى ئېسىڭگە ئالدىڭ، يۈرىكىڭ داغمال ياققاندا ۋازىرىدە ئېچىشتى.

سەن بۇ سۈرەتلەرنى ھەرقانچە ئاختۇرۇپمۇ ئۇلارنىڭ ئارىسىدىن رازىيەنىڭ سۈرىتىنى پەقەتلا تاپالمىدىڭ. كۆزۈڭ ھە دەپ رازىيەنىڭ سۈرىتىنى ئىزدەيتتى. شۇڭلاشقا، سۈرەتتىكى قىزلارنىڭ ھېچقايسىسىغا كۆزۈڭ چۈشمەيتتى، بارلىق ۋۇجۇدۇڭ بىلەن بىر تال ئۆرۈمە چېچىنى ئالدىڭا تاشلاپ چۈشكەن گۈزەل سىيمانى ئىزدەيتتىڭ، ئىزدەيتتىڭ...

— ئېيتقىنا، كۆز نۇرۇم، ساڭا بۇ قىزلاردىن زادى قايسىسى يارىدى؟

سەن ئاناڭنىڭ بۇ سوئالىدىن چۆچۈپ ئېسىڭنى يىغدىڭ. بۇ سۈرەتلەرنى يۈزىڭ قېتىملاپ ئاختۇرۇپمۇ قەلب قەسىرىڭدىكى مۇقەددەس پەرىشتىنىڭ سىماسىنى ھەرگىز تاپالمايدىغانلىقىڭغا ئىشەندىڭ — دە، بىچارە يۈرىكىڭ دەرد — ھەسرەتتىن ئېزىلىپ كەتتى، ۋۇجۇدۇڭ مۇڭلانغان ھالدا ئۈنسۈز داد — پەرياد كۆتۈرەتتى.

ئاناڭنىڭ تېخىچىلا جاۋاب كۈتۈپ، تەقەززالىق بىلەن تۇرۇۋاتقانلىقىنى كۆرۈپ خامۇشلۇق بىلەن جاۋاب بەردىڭ.

— ئۆزىڭىز تاللاڭ، ئانا. ئۆزىڭىزگە ئەڭ ياخشى كېلىن بولالايدىغان قىزنى تاللاڭ. ماڭا بەربىر، ماڭا ئادەملا بولسا بولدى.

سەن شۇ جاۋابنى بېرىۋېتىپ چانقىڭدا لىغىرلاپ تۇرغان كۆز يېشىڭنى توختىتىۋالامىدىڭ.

سەن ئىززەت بىلەن توي قىلىش گۇۋاھنامىسى ئېلىش ئۈچۈن خەلق ئىشلىرى ئىدارىسىگە بارغۇچە بولغان ئارىلىقتا پەقەت ئىككى قېتىملا يۈز كۆرۈشتۈڭ. سەن ئۇنى بىرىنچى قېتىمدا، رەسمىيەت ئۈچۈن ئاتا - ئاناڭ بىلەن ئىززەتنىڭ ئۆيىگە ئۇنىڭ بېشىنى باغلاپ قويۇش ئۈچۈن چاي ئېلىپ بارغاندا كۆردۈڭ. ئىككىنچى قېتىمدا، توي قىلىش گۇۋاھنامىسىگە چاپلاشقا سۈرەتكە چۈشكىلى بىللە بارغاندا كۆردۈڭ. سەن ئۇنىڭ سۈرەتتەك گۈزەل ھۆسن - جامالىغا پەقەتلا قىزىقمىدىڭ. ئۇنىڭغا بىر ئېغىزىمۇ ئارتۇق گەپ قىلمىدىڭ. ئۇنىڭ تارتىنچاقلىقى، كەم سۆزلۈكىدىن، تولا گەپ سوراپ كۆڭلۈڭنى بىئارام قىلمىغانلىقىدىن خۇش بولدۇڭ.

مانا ھازىر سەن ئۇنىڭ بىلەن توي قىلىش گۇۋاھنامىسى ئېلىش ئۈچۈن بىللە كېتىۋېتىپمۇ خۇددى تونۇشمايدىغان يات كىشىلەردەك جىملا ماڭدىڭ. ۋۇجۇدۇڭدا خۇشاللىق، بەخت، شوخلۇقنىڭ ئىزناسىمۇ يوق ئىدى. ئەنە شۇنداق شارائىتتا، ھەرقانداق يىگىتلەرنىڭ ھېسسىياتىدا بولىدىغان ئۆزگىرىش ۋە باشقا ئۆزگىچە ئالامەتلەرنى سېنىڭ ۋۇجۇدۇڭدىن ھەرقانچە ئىزدەپمۇ تاپقىلى بولمايتتى. سەن ھېسسىياتى ئۆلگەن گامىغىلا ئوخشاپ قالغانىدىڭ. يولدا بىر گۈزەل نازىن بىلەن توي قىلىش گۇۋاھنامىسى ئالغىلى ئەمەس، ئۆزۈڭ يالغۇز بازار ئايلىنغىلى ماڭغاندەك كېتىۋاتاتتىڭ.

سەن بۈگۈن بەئەينى تىلىسىز، زۇۋانسىز، گاچا ئىدىڭ.

سەن توي خېتى كېسىپ بېرىشكە مەسئۇل خەلق ئىشلىرى خادىمىنىڭ سورىغان ھەربىر سوئالىغا پەقەت «ھەئە»، «شۇنداق»

دېيىش بىلەنلا كۇپايىلەندىڭ.

سەن خەلق ئىشلىرى خادىمىنىڭ، سېنى ئىززەت بىلەن مەڭگۈ بىر ياستۇققا باش قويۇپ تەڭ قېرىشىڭنى، بىر ئۆمۈر بەختلىك ھايات كەچۈرۈشۈڭنى تىلەپ تۇرۇپ ئۇزارتقان توي قىلىشقا رۇخسەت قىلىش گۇۋاھنامىسىنى رەسمىيەت يۈزىسىدىن بولسىمۇ «رەھمەت» دەپ قويماي قولۇڭغا سوغۇقلا ئالدىڭ - دە، چىقىپ كېتىش ئۈچۈن ئىشىك تەرەپكە بۇرىلىپ قېتىپلا قالدىڭ.

سەن رازىيە بىلەن بۇ يەردە بۇنداق ھالەتتە ئۇچرىشىپ قېلىشنى خىيالىڭغىمۇ كەلتۈرمىگەندىڭ.

رازىيەمۇ بوسۇغىدىن ئاتلاپ، سېنى كۆرۈپ تۇرۇپلا قالدى ۋە تامدەك تاتاردى.

سەن رازىيەنىڭ كۆزىگە ئەجەبلىنىش، ھەيرانلىق نەزىرىڭ بىلەن تىكىلىدىڭ. ئۇنىڭ سېزىلەرلىك دەرىجىدە تىترەۋاتقان نازۇك قەدىگە، مۇشت، تايلاق زەرىدىن كۆكەرگەن، زىدە بولغان سولغۇن، ئوماق جامالىغا ئىچ ئاغرىتىش بىلەن قاراپلا قالدىڭ. چۇۋۇلۇپ، پاخىيىپ كەتكەن بىر تال ئۆرۈمە چېچىنى كۆرۈپ يۈرىكىڭ ئىزىدە ئېچىشتى - دە، ئۇنىڭ قېشىدا ھاكاۋۇرلارچە گىدىيىپ تۇرغان، پاكىز كىيىنگەن ئوتتۇز بەش - قىرىق ياشلار ئۇچۇرسىدىكى ئادەمگە نەپرەت بىلەن قارىدىڭ.

سەن رازىيەنىڭ كۆزى ئارقىلىق «چىقىپ كېتىڭ» دەپ قىلغان ئىشارىتىگە پەرۋامۇ قىلمىدىڭ، ئىككى مۇشتۇمۇڭ مەھكەم تۈگۈلگەندى.

سەن رازىيەنىڭ ئېرىنىڭ شىكايىتىگە قۇلاق سالدىڭ. ئۇ خەلق ئىشلىرى خادىمىغا ئايالى - رازىيەنىڭ يېنىدىن ئاشنىسىنىڭ - بۇ سۆز قۇلىقىڭغا مۇشت بىلەن ئۇرغاندەك ئاڭلاندى - سۈرىتىنى تېپىۋالغانلىقىنى ۋە ئايالىنىڭ توي قىلغاندىن تارتىپ تاكى بۈگۈنگىچە ھەر كېچىسى ئاشنىسىنىڭ ئىسمىنى ئاتاپ جۈپلۈپ چىقىدىغانلىقىنى، بۈگۈن ئاشۇ

سۈرەتتىن ئىبارەت پاكىتىنى قولغا چۈشۈرگەنلىكى ئۈچۈن نىكاھتىن ئاجراشماقچى بولۇپ كەلگەنلىكىنى ئېيتىپ بىر تالاي دادلىدى. ئۇ ھەربىر سۆزىنىڭ ئارىلىقىدا رازىيەنى «بۇزۇق»، «شەرمەندە» دېگەندەك يامان سۆزلەر بىلەن ھاقارەتلەيتتى. بۇ ھاقارەتلەر سېنىڭ يۈرىكىڭگە خەنجەر بولۇپ سانجىلاتتى. ئەمما، سەن يەنىلا ئېيتقۇسىز خۇشاللىققا، بەختىيارلىققا چۆمدۈڭ. يۈرىكىڭگە تاتلىق، ھارارەتلىك بىر ئېقىم ئېقىپ كىرگەندەك راھەتلەندىڭ. بىر چەتتە ئۈنسز سۈكۈت قىلىپ تۇرغان رازىيەگە چەكسىز مۇھەببەت بىلەن تەلمۈردۈڭ.

سەن ئىززەتنىڭ كېتەيلى دەپ پات - پات نوقۇپ قويۇشلىرىغا پەرۋامۇ قىلماستىن، تۇرغان جايىڭدىن قىمىرلىماي تۇرۇپ ھەممىنى ئاڭلىدىڭ. رازىيەنىڭ سۈرەتنى ئېرىنىڭ قولىدىن تارتىۋېلىپ، ئاغزىغا سېلىپ يۇتۇۋەتكەنلىكىنى، بۇ ئىشلارنى رازىيەنىڭ يوشۇرمايلا ئېتىراپ قىلغانلىقىنى، ئۆزىنىڭمۇ نىكاھتىن ئاجرىشىشقا رازى ئىكەنلىكىنى تولۇق ئاڭلىدىڭ. لېكىن، رازىيەنىڭ نىكاھتىن ئاجرىشىشقا رازى ئىكەنلىكىنى ئاڭلاپ قولىڭدىكى ھازىرلا ئالغان توي قىلىش گۇۋاھنامەڭگە شۇنداقلا قارىدىڭ - دە، كۆڭلۈڭ خام ياغ ئىچىۋالغاندەك بىر قىسمىلا بولۇپ قالدى. سەن بارلىق دەرد - ئەلىمىڭنى قولۇڭدىكى نىكاھلىنىش گۇۋاھنامىسىدىن ئالماقچى بولغاندەك، كۈچلۈك بارماقلىرىڭ بىلەن قاتتىق مۇجۇدۇڭ.

سەن ھازىرنىڭ ئۆزىدىلا قولۇڭدىكى بۇ نىكاھلىنىش گۇۋاھنامىسىنى قايتۇرۇۋېتىپ، يېڭىباشتىن رازىيە بىلەن توي قىلىش گۇۋاھنامىسى ئېلىشنى تولمۇ ئارزۇ قىلاتتىڭ. ئەپسۇسكى، رېئاللىقنىڭ، ئاشۇ رەھىمسىز رېئاللىقنىڭ ئۆزۈڭ بىلەن ئېلىشىۋاتقانلىقىنى، بۇ ئارزۇيۇڭنىڭ ئەمەلگە ئېشىشىغا ھەرگىز يول قويمايدىغانلىقىنى بىلەتتىڭ.

سەن پۈتكۈل ۋۇجۇدۇڭنى قىيناۋاتقان ئازاب ۋە ئۆكۈنۈشلەرنى زورىغا بېسىپ تۇرۇپ، خەلق ئىشلىرى خادىمى بىلەن رازىيەنىڭ

سۆزلىرىگە قۇلاق سالدىڭ.

— ئېرىڭىزنىڭ دېگەن گەپلىرى راستمۇ، سىڭلىم؟
— راست.

— سۈرەتتىكى ئۇ يىگىت كىم؟
— قەلبىمنىڭ ئىگىسى.

— ئەمىسە نېمىشقا ئۇنىڭ بىلەن توي قىلىمىدىڭىز؟
— بۇ سوئاللارغا جاۋاب بېرىشنى رەت قىلىمەن.

— سىز بىر ئەرنىڭ نىكاھىدىكى ئايالنىڭ ئىككىنچى بىر
ئەرگە مۇھەببەت قويۇشىنىڭ ئەخلاق ۋە قانۇن مىزانىغا خىلاپ
ئىكەنلىكىنى بىلمەمسىز؟

— ئەخلاق بىلەن قانۇن يۈرەككە، ۋىجدانغا ھۆكۈمرانلىق
قىلالمايدۇ!

— ئۇ يىگىتنى ھېلىمۇ ياخشى كۆرەمسىز؟
— ئۇنى مەڭگۈ ياخشى كۆرىمەن.

سەن رازىيەنىڭ ئاۋازىنىڭ تىترەۋاتقانلىقىنى سەزدىڭ. شۇ
دەقىقىدە ئۆزۈڭنى جاھاندىكى ئادەملەرنىڭ ئەڭ بەختلىكى دەپ
ھېسابلىدىڭ. رازىيەنىڭ ئۆز ئاغزى بىلەن دېيىلگەن بۇ سۆزلەر
ۋۇجۇدۇڭغا ئاجايىپ تاتلىق بىر لەززەت بەخش ئەتتى. يۈرىكىڭ
ھاياجان بىلەن دۈپۈلدەشكە باشلىدى.

رازىيە نىكاھتىن ئاجرىشىش رەسمىيەتلىرىنى بېجىرىپ
بولۇپلا، چىرايىڭغا قاراشتىن نومۇس قىلغاندەك، يەردىن ئۈستۈن
قارىماي ئىشخانىدىن چىقتى — دە، ۋېلىسىپىتىگە مىنىپ
ئۇچقاندەك كېتىپ قالدى. سەن ئۇنىڭ كەينىدىن بېلىدە شوخلۇق
بىلەن تولغىنىپ تۇرغان، بىر تال قىلىپ ئۆرۈلگەن توم ئۆرۈمە
چېچىغا قاراپ بىر ھازا تۇرۇپ قالدىڭ.

سەن قېشىڭدا ساڭا ھېيىقىش بىلەن تەلمۈرۈپ تۇرغان
ئىززەتكە پەرۋامۇ قىلىمىدىڭ. ھازىرلا ئالغان نىكاھلىنىش
گۇۋاھنامەڭنىڭ بارماقلىرىڭ ئارىسىدا مۇجۇلۇپ، تىتىلىپ
كېتىۋاتقانلىقىنىمۇ سەزمەيتتىڭ.

سەن ئايالىڭ بىلەن زىبا قامىتىنى تۇتقىلى بولمايدىغان، ئاي جامالىنى، بىر تال توم ئۆرۈمە چېچىنى سىلىغىلى بولمايدىغان بىر گۈزەل سىيمانىڭ ئارىسىدا ياشايتتىڭ.

بىرسى تېنىڭگىلا ئىگە بولۇپ قېشىڭدىن يەنە بىرسىنى قوغلاۋاتقانلىقىنى، بىرسى دىلخاناڭغا مەھكەم بېكىنىۋېلىپ، يەنە بىرسىنىڭ تىنىقىنىمۇ كىرگۈزمەسلىك ئۈچۈن قەلب قەسرېڭنىڭ ئىشىكىنى مەھكەم تاقىۋالغانلىقىنى پەقەت سەنلا بىلەتتىڭ.

8

سەن ئىززەت بىلەن توي قىلىشتىن بىردىنلا يالتيىۋالدىڭ. ئاتا - ئاناڭنىڭ بۇ ئىشنىڭ سەۋەبىنى سۈرۈشتۈرۈپ سورىغان سوئالغا جاۋاب بېرىشتىن باش تارتتىڭ.

سەن توي قىلىش گۇۋاھنامىسى ئالغىلى بارغان كۈنى، رازىيەنىڭ خەلق ئىشلىرى خادىمىغا تەمكىنلىك بىلەن ئېيتقان سۆزلىرى قۇلىقىڭدىن پەقەتلا نېرى كەتمەيتتى. سەن ئىززەت بىلەن توي قىلىشقا ماقۇل بولۇپ، رازىيەنىڭ ئالدىدا كەچۈرگىلى بولمىغۇدەك چوڭ بىر گۇناھلىق ئىش قىلىپ سالغاندەك ئۆزۈڭنى ئۆزۈڭ ئەيىبلەيتتىڭ. رازىيەنى ئىزدەپ تېپىپ ئۇنىڭدىن گۇناھىڭنى تىلىمەكچى، ئەپۇسىغا، كەچۈرۈشىگە ئېرىشمەكچى بولدىڭ، لېكىن سەن رازىيەنى تولۇق بىر ئاي ئىزدەپمۇ ھېچ يەردىن تاپالمىدىڭ. ھەر قېتىم ئىزدەپ بارغىنىڭدا ئىشىككە سېلىنغان يوغان قارا قۇلۇپ سېنى ئۇنىسىز قارشى ئالاتتى. قوشنىلىرىدىن سۈرۈشتۈرۈپمۇ ئۇنىڭ نەگە كەتكەنلىكى توغرىلىق قىلچىلىك ئۇچۇر ئالالمىدىڭ. سەن ئۇنىڭ بىلەن كۆرۈشەلمىگەنسېرى ھەسرەتلىنەتتىڭ، تىت - تىت بولاتتىڭ، ئاناڭنىڭ تويۇڭنى تېزىرەك قىلىۋېتىش توغرىلىق تولا يالۋۇرۇپ تۆككەن كۆز ياشلىرىنى كۆرۈپ، تەڭقىسلىقتا تېخىمۇ بەك قىينالاتتىڭ.

ساڭا ئىززەت بىلەن قىلىدىغان تويىدىن يېنىۋېلىشقا
ھېچقانداق ئورۇن، سەۋەب قالمىغانىدى. ئۇنىڭ ئۈستىگە توينىڭ
بارلىق چوڭ - كىچىك تەييارلىقلىرى پۈتۈپ بولغانىدى.
سەن كەينىڭگە خېلىلا تارتىشقاندىن كېيىن توي كۈنىنى
ئاخىر بېكىتىپ بەردىڭ - دە، خىزمەتداشلىرىڭ ۋە دوستلىرىڭغا
خالا - خالىماس باغاق يازدىڭ.

سەن توي كۈنى ئاتا - ئاناڭ ۋە دوستلىرىڭنىڭ زورلىشى
بىلەن چاچ - ساقاللىرىڭنى بىر قۇر ياساتقان بولدۇڭ. سەن
بەئەينى ئائۇستا ھەيكەلتىراشنىڭ قولىدىن چىققان ناچار لاي
ھەيكەلگە ئوخشاپ قالغانىدىڭ. چىرايىڭ، كۆزۈڭ، لەۋلىرىڭدىن
ھېسسىيات دەيدىغان نەرسىنىڭ ئىزناسىنىمۇ تاپقىلى بولمايتتى.
بارلىق يىگىتلەرگە ئوخشاش توي كۈنىدىكى خۇشاللىق، بەخت
ساڭا پۈتۈنلەي يات ئىدى. دوستلىرىڭنىڭ ئارىغا ئېلىۋېلىپ
گىتار چېلىپ، ناخشا تۈۋلاشلىرى، قىزىق - قىزىق چاقچاقلارنى
قىلىشلىرى پەقەتلا قۇلىقىڭغا كىرمەيتتى، ئۇلارنىڭ
كەيپىياتىڭنى كۆتۈرۈشكە ئۇرۇنۇپ قىلغان چاقچاقلارنى
جاۋابسىز قالدۇراتتىڭ. چۈنكى، ئۆزۈڭ ئۆيدە ئولتۇرغىنىڭ
بىلەن خىيالىڭ رازىيە بىلەن غايىۋى دۇنيادا سەيلە قىلاتتى.

سەن قىزنى كۆچۈرۈپ كېلىشكىمۇ خۇددى بىرسى بويىنۇڭدىن
قىل ئارغامچىدا باغلاپ سۆرگەندەكلا باردىڭ. موللام ئىززەت
بىلەن نىكاھىڭنى ئوقۇشقا باشلىغاندا دوستلىرىڭنىڭ: «توينىڭ
قىزىقچىلىقى بولمىسا بولمايدۇ. شۇڭا، موللام نىكاھىڭنى ئوقۇپ
قىزنى ئەمىرىڭىزگە ئالدىڭىزمۇ دەپ يەتتە قېتىم سورىغاندا
ئاندىن ئالدىم دېگىن» دەپ ئۆگىتىشلىرىگە پەرۋامۇ قىلماستىن،
بىرىنچى قېتىمدىلا «ئالدىم» دەپلا جاۋاب بېرىۋەتتىڭ. لېكىن،
سەن شۇ ۋاقىتتا ئىچىڭدە «رازىيەنى نىكاھىمغا ئالدىم»
دېگىنىڭنى ئۆزۈڭدىن بۆلەك ھېچكىم بىلمەيتتى.

سەن قىزنى يۆتكەپ ئەكەلگەندىن كېيىن قىز قولداشلىرىنىڭ
قاتتىق تەلىپىگە ئاساسەن، بولغۇسى ئايالىڭنى ھۇجرىغا

قۇچىقىڭدا كۆتۈرۈپ ئەكىرگەن بولساڭمۇ، لېكىن ۋۇجۇدۇڭدا ھېچقانداق ئۆزگىرىش، ھاياجانلىنىش يۈز بەرمىدى، سەن ھۇجرىدىن چىقىپ دوستلىرىڭنىڭ قېشىغا يەنىلا ئاۋۋالقى سوغۇق، بىپەرۋا، ھېسسىياتسىز كەيپىياتتا يېنىپ چىقتىڭ. دوستلىرىڭنىڭ چاقچاققا پۇتلاپ يىگىتلىك غۇرۇرۇڭغا تېگىدىغان سۆزلەرنى قىلىپ ئاغزىڭنى تاتىلاشلىرىغا، كەيپىڭنى كۆتۈرۈشكە ئۇرۇنۇشلىرىغا، كىملىرىنىڭدۇر توي كېچىدىكى «جەڭ» نىڭ غەلىبىسىنى قولغا كەلتۈرۈش ئۈچۈن، ئالدىن تەييارلىق كۆرۈپ قويۇشقا تېگىشلىك ھۇجۇم قىلىش، تاكتىكا ئىشلىتىش ھەققىدىكى ئەمەلىي تەجرىبىلىرىنى سۆزلەپ بېرىشلىرىڭمۇ پەرۋا قىلمىدىڭ.

دوستلىرىڭ توي ھارايىنى تۈگىتىپ ئىچىشكەندىن كېيىن يەنە قىزىقچىلىق قىلىشقا رايى بارماي قايتىشتى. سەن ئۇلارنىڭ ياخشى تىلەكلىرىگە ھېچقانداق ئىپادە بىلدۈرمەي ئۆزىتىپ قويدۇڭ.

شۇ دەقىقىدە قىز ھۇجرىسى سەن ئۈچۈن تەرىپلەپ بەرگۈسىز قورقۇنچلۇق بىر جاي ئىدى. سەن ئۇ يەرگە مەڭگۈ كىرمەسلىكىنى ئارزۇ قىلاتتىڭ، لېكىن يىگىتلىك غۇرۇرۇڭ بۇ ئارزۇيۇڭغا يول قويمايتتى. سەن ھۇجرىغا كىرىپلا ئىززەتنىڭ ئورنىدا رازىيەنى كۆرۈشنى، ئۇنىڭ بىر تال قىلىپ ئۆرۈلگەن توم ئۆرۈمە چېچىنى پۇراشنى، يۈزۈڭگە، كۆزۈڭگە سۈرتۈشنى ئارزۇ قىلاتتىڭ. ئەمما، رېئاللىق بۇ شېرىن ئارزۇيۇڭنىڭ ئەكسىچە ئىدى.

سەن خامۇشلۇق، بىزارلىق، مەيۈسلۈك ئىلىكىدە خۇددى ئۈستۈڭگە تاغ يۈكلىۋالغاندەك قەدىمىڭنى ناھايىتىمۇ تەسلىكتە ئېلىپ، ھۇجرىنىڭ بوسۇغىسىغا قەدەم باستىڭ...

سەن شۇنىڭدىن ئېتىبارەن رازىيەنى توپتوغرا ئون يىل كۆرەلمىدىڭ. كۆرەلمىدىڭلا ئەمەس، ئونىڭ قېتىم ئىزدەپمۇ تاپالمىدىڭ. خەت - خەۋىرىنىمۇ ئالالمىدىڭ.

سەن ئاشۇ ئون يىل ئىچىدە خىزمىتىڭدە زور دەرىجىدە ئىلگىرىلىدىڭ. خېلى زور نەتىجىلەرنى قولغا كەلتۈردۈڭ. چۈنكى، سەن سۈبھى ئاقىرىش بىلەن تەڭلا ئىدارەڭگە بىر بېرىۋالساڭ تاكى قاراڭغۇ چۈشكەندە ئۆيىگە كېلەتتىڭ. سەن شەخسىي تۇرمۇشۇڭدىكى بارلىق ئوڭۇشسىزلىقلارنى، ئازاب، دەرد ئەلەملەرنى ئۈتۈپ كېتىش ئۈچۈن ئۈزۈڭنى خىزمەت، كەسپكە ئەنە ئاشۇنداق قاتتىق ئۇراتتىڭ. دەم ئېلىش، ھېيت - بايرام كۈنلىرىدىمۇ دەم ئالماي ئىشلەيتتىڭ. كۆپ ۋاقىتلاردا كېچە - كېچىلەپ ئىشخانىڭنىڭ چىرىغى ئۆچمەيتتى.

سەن ئۆيۈڭگە ئىمكانىيەتنىڭ بارىچە بارماسلىققا تىرىشاتتىڭ. ئايالىڭنىڭ مۇھەببەت ئىزدەپ تەلمۈرۈشلىرىگە، سۈركىلىشلىرىگە پەرۋامۇ قىلمايتتىڭ. سەن ئەرلىك مەجبۇرىيىتىڭنى پەقەت ھېسسىياتىسىز، كۆڭۈلسىز ھالدا ئۆزۈڭ خالىمايدىغان بىرەر ئىشقا مەجبۇرلانغاندەك مېخانىكىلىق كەيپىياتتا ئورۇنلايتتىڭ. سەن ئۈچۈن ئائىلە ھاياتىڭ ئەنە ئاشۇنداق مەنىسىز ئىدى.

سەن پەقەت خىيالىڭدىكى، يۈرىكىڭدىكى رازىيە بىلەن بىللە ياشايتتىڭ، مۇڭدىشاتتىڭ، خىيالىي، ساماۋى دۇنيادا سەيلە قىلاتتىڭ. ئائىلە ۋە خىزمەتتە ئۇچرىغان ھەرقانداق ئوڭۇشسىزلىق، كۆڭۈل رەنجىشلىرىنى پەقەت خىيالىڭدىكى ئاشۇ رازىيەگىلا تۆكەتتىڭ ھەمدە شۇ خىيالىڭدىكى دىلكىشىڭدىنلا تەسەللى تاپاتتىڭ.

سەن ئايالىڭنى، ئارقىمۇ ئارقا دۇنياغا كۆز ئاچقان بىر ئوغۇل، بىر قىز پەرزەنتىڭنى خىيالىڭىمۇ كەلتۈرۈپ قويمايتتىڭ. ئايالىڭغا ئەرلىك ئىش - مۇھەببەت، بالىلىرىڭغا ئائىلىق مېھرىر - مۇھەببەت بەرمەيتتىڭ، بېرىشمۇ ئېسىڭگە كەلمەيتتى.

سەن ئاشۇ بۇرۇقتۇرمىلىق، خامۇشلۇق، زېرىكىشلىك ئىچىدە ئۆتكۈزگەن ئون يىللىق لەززەتسىز ئائىلە ھاياتىڭدا ئايالىڭنىڭ ئېڭىدا نامدا ئەر، بالىلىرىڭنىڭ ئېڭىدا نامدا ئاتا، لېكىن ھەر

ئىككىسىنىڭ نەزىرىدە ياتلا بىر ئىركەك بولۇپ قالغانلىقىنى پەقەتلا سەزمەيتتىڭ. ئايالىڭنىڭ چىرايىدىكى، شەھلا كۆزلىرىدىكى، ئوماق لەۋلىرىدىكى مۇھەببەتلىك قاراش، تەلمۈرۈش ئىپادىلىرىنىڭ بارا - بارا زېرىكىش، بىزار بولۇش، خالىماسلىق، ۋاز كېچىش، قىزىقماسلىق ئىپادىلىرىگە ئالمىشىۋاتقانلىقىنى، بالىلىرىڭنىڭ سەندىن بارا - بارا ياتلىشىۋاتقانلىقىنى، بۇرۇنقىدەك ئىرىكىلمەيدىغان، ئالدىنغا يۈگۈرۈپ چىقمايدىغان، بۇدۇرۇق قوللىرى بىلەن بوينۇڭغا ئېسىلمايدىغان، ئۇنى - بۇنى سورىمايدىغان، ئارزۇ - ئارمانلىرىنى، تەلەپلىرىنى ئېيتمايدىغان بولۇپ قالغانلىقىنى پەقەتلا سەزمەيتتىڭ.

سەندە بۇ ئۆزگىرىش، ئالامەتلەرنى كۆرگۈدەك كۆز، سەزگۈدەك سەزگۈ يوق ئىدى. سەن ئۇنى رازىيە بىلەن تەڭلا يوقاتقاندىڭ. سېنىڭ پۈتكۈل ئەس - يادىڭ يەنىلا رازىيەدە، ئاشۇ دۈگىلەك چوڭ كۆزلەردە، ئوماق، تاتلىق لەۋلەردە، كۆكسىدە يىلاندىك تولغىنىپ تۇرىدىغان بىر تال قىلىپ ئۆرۈلگەن توم ئۆرۈمە چاچتا ئىدى.

سەن ئايالىڭ بىلەن زىيا قامىتىنى تۇتقىلى بولمايدىغان، بىر تال قىلىپ ئۆرۈلگەن توم ئۆرۈمە چېچىنى سىلىغىلى بولمايدىغان بىر گۈزەل سىيمانىڭ ئارىسىدا ياشايتتىڭ. ئۆزۈڭ ئالدىنقىسىنىڭ قېشىدا، پىكىر - خىيالنىڭ يەنە بىرسىنىڭ قېشىدا ئىدى. سەن روھىڭ بىلەن تېنىڭنى ئەنە ئاشۇنداق بۆلۈۋەتكەنىدىڭ.

9

سەن ئايالىڭنىڭ نىكاھتىن ئاجرىشىپ كېتىپ، بۇنداق بۇرۇقتۇرما، زېرىكىشلىك، كۆڭۈل، ھېسسىيات بىرلىكى بولمىغان ئائىلە ھاياتىنى؛ ئىشقى - مۇھەببەتتىن مۇستەسنا

ھالەتتە داۋاملىشىۋاتقان مېخانىكىلىق ئىر - خوتۇنچىلىقنى ئاخىرلاشتۇرۇش تەلىپىنى ئاڭلاپ دەسلەپ بىر ئاز گاڭگىرىدىك، بۇنداق تەلەپنى ئۆزۈڭ بۇرۇنراق قويمىغانلىقىڭ ئۈچۈن ئىچىڭ ئېچىشتى. خورلانغاندەك، كەمسىتىلگەندەك ھېسسىياتقا كەلدىڭ، لېكىن شامال كىرگۈدەكمۇ يوقۇق قالدۇرماي پۈتۈنلەي ئېتىۋېتىلىپ، ئۇزاق مۇددەت قاراڭغۇ تۇرغان دىلخاناڭغا، تاقاقلىق روجەكلىرى ئېچىلىپ، پەردىلىرى قايرىلىپ ئاستا - ئاستا يورۇقلۇق چۈشكەندەك، يورۇتۇۋاتقانداك ھېس قىلدىڭ.

سەن ئايالىڭ بىلەن بىر ياستۇققا باش قويغاندىن تارتىپ، ھەر كېچىسى داۋاملىق «رازىيە» دەپ جۈيلۈپ چىقىدىغانلىقىڭنى، داۋاملىق تۈن نىسپى بىلەن تەڭ رازىيەنىڭ ھېلىقى سۈرىتىگە قاراپ مۇڭلىنىپ، خىيال سۈرۈپ، ھەسرەتلىنىپ تۈننى تاڭغا ئۇلايدىغانلىقىڭنى بىلىپ قالغان ئايالىڭنىڭ سېنى ھەرقانداق قىلىپمۇ ئۆزىگە قارىتىشقا كۆزى يەتمىگەندە، سۈرۈشتۈرۈش، كۈندىلىك خاتىرەڭنى، خەت - چەكلىرىڭنى ئوغرىلىقچە كۆرۈش ئارقىلىق رازىيە بىلەن بولغان مۇناسىۋىتىڭنى بىلىۋالغانلىقىنى ۋە بىرنەچچە يىل توختىماي سۈرۈشتۈرۈش ئارقىلىق رازىيەنى ئىزدەپ تېپىپ، ئۇنىڭغا سەن بىلەن ئاجرىشىپ كېتىش نىيىتىگە كەلگەنلىكىنى ئېيتىپ، رازىيەنى يوشۇرۇنغان جايىدىن چىقىپ سەن بىلەن كۆرۈشۈشنى، سەن بىلەن قايتىدىن يارىشىۋېلىشنى تەلەپ قىلغانلىقىنى پەقەتلا بىلمەيتتىڭ.

سەن بۇ ئىشلارنى ئايالىڭدىن سىر تۇتقانلىقىڭ ئۈچۈن ئۆزۈڭنىمۇ، ئۇنىمۇ ۋە رازىيەنىمۇ توپتوغرا ئون يىل قىينىدىڭ. مانا ئەمدى بۇ ئىشلارنى ئايالىڭنىڭ ئۆز ئاغزىدىن ئاڭلاپ ھەيران قالدىڭ. ئۇنىڭ ئالىيچانابلىقىدىن، مەردلىكىدىن خۇشالاندىڭ، ئەمما سەن ئايالىڭنىڭ دىلخاناڭنىڭ ئىشىك، دېرىزە، روجەكلىرىنى مەھكەم تاقىۋېلىپ، پەردىلىرىنى چۈشۈرۈۋېتىپ، ئۆزىنى دىلخاناڭدىكى ئاشۇ قاراڭغۇلۇققا،

پىنھانلىققا بەند قىلغان رازىيەگە يورۇقلۇق، كۈن نۇرىنى كۆرۈش ئىمكانىيىتىنى يارىتىپ بېرىش ئارقىلىق ئۆزىمۇ ئازادلىككە، ھېسسىيات، كۆڭۈل پۈتۈنلۈككە ئېرىشمەكچى، مېخانىكىلىق ئەمەس، ھەقىقىي ئەركىن سۆيگۈسىدىن بەھرىمەن بولماقچى بولۇۋاتقانلىقىنى بىلمەيتتىڭ.

سەن ئايالىڭنىڭ سېنى رازىيە بىلەن مۇرادىڭغا يەتكۈزۈش ئۈچۈن، ئون يىل ئەجىر سىڭدۈرگەن، پەرۋىش قىلغان، كۆيۈنۈپ تۇتقان ئۆيىدىن؛ خەقلەرنىڭ نەزىرىدە نىكاھتىن ئاجراشقان دېگەن يامان ئاتاققا قېلىشتىن قورقمىغانلىقىدىن تەسىرلەندىڭ، لېكىن ئايالىڭنىڭ بۇنداق قىلىشتا يالغۇز رازىيە بىلەن سېنىڭ بەختىڭنىلا كۆزلەپ ئەمەس، ئۆزىنىڭمۇ بەختىنى، بۇنىڭدىن ئىككى يىل ئاۋۋال تونۇشۇپ، بىر - بىرىگە كۆڭۈل بېرىشكەن، بىر - بىرىگە دىل قەسىرىنىڭ ئىشىكىنى داغدام ئېچىپ بېرىشكەن، تېنىگە سېنى ئىگە قىلىپ قويۇپ، يۈرىكىنى، ھەقىقىي ئايالىق كۆڭلىنى، ھېسسىياتىنى تولۇق بېرىۋەتكەن خىزمەتدەشى بىلەن ھاياتىنى قايتىدىن باشلاش ئۈچۈن ئەنە ئاشۇنداق مەردلىك، ئالىيجانابلىق، باتۇرلۇق قىلىۋاتقانلىقىنى سەن ھەرگىز بىلمەيتتىڭ.

لېكىن، سەن ئايالىڭنىڭ شۇ ئالىيجانابلىقى، مەردلىكى ئارقىلىق سېنى، رازىيەنى ۋە ئۆزىدىن ئىبارەت ئۈچ تەننىڭ، ئۈچ روھنىڭ، ئۈچ يۈرەكنىڭ بارلىق ئازابلىرىنى بىراقلا تۈگەتمەكچى بولۇۋاتقانلىقىنى چۈشىنەتتىڭ.

سەن ئايالىڭدىن رازىيەنىڭ ھازىر نەدە ئىكەنلىكىنى، قانداقراق تۇرۇۋاتقانلىقىنى سورىدىڭ، لېكىن ئايالىڭ بۇ سوئالغا نىكاھتىن ئاجرىشىش رەسمىيەتلىرىنى بېجىرىپ بولغان كۈنى جاۋاب بېرىدىغانلىقىنى ئېيتىپ تەلپىڭنى رەت قىلدى.

سەن ئاتا - ئاناڭ ۋە ئىدارەڭگە، ئۇلارنىڭ نەسىھەت ۋە

قارشىلىقلىرىغا پەرۋامۇ قىلماي ئايالىڭ بىلەن قەتئىي ئاجرىشىدىغانلىقىڭنى ئېيتتىڭ. ئايالىڭمۇ سەندىن قەتئىي ئاجرىشمەن دەپ تۇرغانلىقى ئۈچۈن، بۇ ئىشقا ھېچكىم ئارتۇق قارشىلىق كۆرسىتەلمىدى ۋە تەلىپىڭلارنى رەت قىلىۋېتەلمىدى. سەن ئايالىڭ بىلەن ئاسانلا ئاجراشتىڭ. نىكاھتىن ئاجرىشىش رەسمىيەتلىرى تۈگىگەندىن كېيىن، ئايالىڭ قولۇڭغا بىر تال باغاچچىنى تۇتقۇزدى - دە، مەسخىرىلىك تەلەپپۇزدا سۆزلىدى:

— مانا ئېلىڭ، بۇ رازىيەنىڭ ئادرېسى، ئون يىلدىن بېرى كۆيۈپ - پىشقىنىڭىز ئاسماندىن چۈشكەن پەرىزاتىمىكىن دېسەم بىر قېرى زات ئىكەنغۇ.

سەن ئىززەتنىڭ بۇ مەسخىرىلىك تەنسىنى ئاڭلاپ قاتتىق غەزەپكە كەلدىڭ. ئومۇرلىرىڭدىكى قانلىرىڭ بىردىنلا يۈزۈڭگە تەپتى، پۇت - قوللىرىڭ، لەۋلىرىڭ تىترىدى، سەن ئۇنىڭغا غەزەپ بىلەن ۋارقىرىدىڭ:

— ئاغزىڭنى يۇمۇڭ، ئۇنى ھاقارەتلەشكە ھوقۇقىڭىز يوق. بىلىپ قويۇڭ، سىزدەكتىن يۈزنى يۇغۇرسىمۇ ئۇنىڭدەكتىن بىرسى پۈتمەيدۇ.

سەن باغاچچىدىكى ئادرېستىن رازىيەنىڭ شەھەر ئەتراپىدىكى يېزىدا تۇرۇۋاتقانلىقىنى بىلدىڭ. سەن پەقەت شۇنلا بىلدىڭ. ئەمما، رازىيەنىڭ سېنى، سېنىڭ بەختىڭنى دەپ، ئاناڭنىڭ ئارزۇسى، تەلىپىگە كۆنۈپ بۇ سەھراغا كۆچۈپ چىقىپ ھىجران ئازابىدا ئون يىل يەككە - يېگانە ياشىغانلىقىنى پەقەتلا بىلمەيتتىڭ ۋە ئۇنىڭ بۇ يەردە توپتوغرا ئون يىل تارتقان جەپىر - جاپالىرىنىڭ بىرسېنىمۇ تەسەۋۋۇر قىلالمايتتىڭ.

سەن رازىيەنىڭ مەھەللىسىگە قاراپ ۋېلىسىپتىڭنى تېز - تېز ھەيدەپ ماڭدىڭ. خىيالىڭدا رازىيەنىڭ قانداق قىياپەتتە ئالدىڭغا چىقىدىغانلىقىنى، سېنى قانداق ھالەتتە قارشى ئالدىغانلىقىنى پەرەز قىلدىڭ. كۆز ئالدىڭدا ئۇنىڭ ئون يىل

ئاۋۋالقى گۈزەل سىماسى پەيدا بولۇپ ۋۇجۇدۇڭنى تولىمۇ تاتلىق
بىر سېزىم غىدىقلايتتى. خىيالغىدا يېڭىدىن - يېڭى گۈزەل
ئارزۇلار، ئارمانلار قانات قاقاتتى.

سەن كىشىلەردىن سوراپ يۈرۈپ رازىيەنىڭ ئۆيىنى تاپتىڭ.
ئىچىگە تۈرلۈك گۈللەر تېرىلغان چاققانغىنا ھويلىنىڭ
دەرۋازىسى ھاڭغىرقاي ئوچۇق ئىدى. سەن يۈرىكىڭنىڭ ئارامىنى
تېپىپچەكلەشلىرىنى زورىغا بېسىپ تۈرۈپ دەرۋازا زەنجىرىنى
شاراقلاتتىڭ. ھايال ئۆتمەي ئۆيىنىڭ ئىشىكى ئېچىلىپ رازىيە
چىقىپ كەلدى - دە، سېنى كۆرۈپ بىر ھازا تۈرۈپ قالدى.

سەن رازىيەنى كۆرۈپ ھويلىنىڭ ئىچىگە ئېتىلىپ كىردىڭ -
دە، ئۇنىڭ ئىككى قولىنى مەھكەم تۇتۇۋالدىڭ ۋە چۆرىسىگە
ئۇششاق قورۇقلار چۈشكەن دۈگىلەك يوغان كۆزلەرگە، بۇ
كۆزلەردىن يېپى ئۈزۈلگەن مارجاندەك تۆكۈلۈۋاتقان ياشلارغا، ئون
يىل ئاۋۋالقى ئوماقلىقىنى، جەلپكارلىقىنى تېخىچىلا يوقاتماي
شۇ پېتىمچىلا تۇرغان چىرايلىق قاڭشىرىغا، بىر ئاز قورۇق
چۈشكەن جاۋىغايلىرىغا، قىزىللىقنى يوقىتىپ خېلىلا ئاقارغان
لەۋلىرىگە، يىللارنىڭ ئۆتۈشى بىلەن چۈشۈپ بىر ئاز ئىنچىكىلەپ
قالغان بىر تال ئۆرۈمە چېچىغا، ئاندا - ساندا ئاق ئارىلىغان
چېكە چاچلىرىغا تويماي قارىدىڭ.

— رازىيە... رازىيە... — دەيتتىڭ سەن ھاياجانلانغان ھالدا.
— بۇ چۈشۈم ئەمەستۇ، ئېزىز؟ — دەيتتى ئۇمۇ ساڭا
ياشلانغان كۆزى بىلەن تەلمۈرۈپ قاراپ.

سەن ئۇزاقتىن بېرى يىغىلىپ قالغان، مانا ئەمدى يۈرىكىڭنى
لەرزىگە سېلىپ تۇرغان بىر ئىچكى كۈچنىڭ تەسىرىدە رازىيەنىڭ
بېلىدىن مەھكەم قۇچاقلاپ باغرىڭغا باستىڭ. بۇنىڭغا ئۇ تېزلا
قارشىلىق كۆرسەتتى.

— ئۆزىڭىزنى تۇتۇۋېلىڭ، ئېزىز، مەن ھازىر بۇرۇنقى ياش،
گۈزەل چوكان ئەمەس. يېشىمۇ بىر يەرگە بېرىپ قالدى. يىللار

قېرىتتى، چىرايمغا قورۇق سالىدى، ئەمدى مەن قېرىپ قالدىم.
سەن رازىيەنىڭ بۇ ئىلتىجالىرىغا قۇلاق سالمىدىڭ.
— ياق، رازىيە، ئادەم قېرىغان بىلەن يۈرىكى ۋە ئاشۇ
يۈرەكتىن مەڭگۈلۈككە ئورۇن ئالغان سۆيگۈسى قېرىمايدۇ.
سەن شۇلارنى دەۋىتىپ ئۇنىڭ لەۋلىرىگە، يۈز - كۆزلىرىگە
ئەسەبىيلەرچە سۆيىدۇڭ. بىراۋنىڭ ئايرىپ تاشلىشىدىن
ئەنسىرىگەندەك ئۇنى تېخىمۇ مەھكەم قۇچاقلدىڭ...

1991- يىلى فېۋرال - ئاپرېل، يەكەن



ئاچچىق - چۈچۈك خەتلەر

1

قەدىرلىك دوستۇم ئابدۇسالام، سالامەت تۇرۇۋاتامسەن؟
مەكتەپتىن ئايرىلغاندىن بۇيانقى بۇ بىر يىل ئىچىدە ساڭا بىر
پارچىمۇ خەت يازالمىدىم.

مانا ھازىر سېنى غايىبانە، دوستلارچە قۇچاقلاپ، سۆيۈپ،
مۇڭدۇشۇپ، ئەپسۇسلاپ بۇ خېتىمنى يېزىۋاتىمەن، نەچچە
يىلدىن بېرى ھېچكىمگە كۆرسەتمىگەن، پىنھان ساقلاپ
ئاغزىنىمۇ ئاچمىغان سىز ساندۇقۇمنى ئاچتىم:

بىزنىڭ تۇنجى قېتىم تونۇشقان ۋاقتىمىز ئېسىڭىزدىمۇ؟

— سىز نەدىن؟

— يەكەندىن، ئۆزىڭىزچۇ؟

— غۇلجىدىن، ئىسمىڭىز نېمە؟

— ياسىنقارىي، سىزنىڭ...؟

— مېنىڭ ئىسمىم ئابدۇسالام، قىسقارتىپ سالام دەپ

چاقىرىشىڭىز بولىۋېرىدۇ. ئىسمىڭىزنىڭ «قارىي» سىنى

ئېلىۋېتىپ ياسىن دەپ چاقىرىسام رەنجىمەيدىغانسىز؟

— ياقەي، رەنجىمىدىغان.

بۇ دىيالوگلارنىڭ تۇنجى قېتىم تونۇشقانلىقىمىزنىڭ

خاتىرىسى ئىكەنلىكى سېنىڭمۇ ئېسىڭدە بولسا كېرەك. سېنىڭ

چىقىشقاق، ئوچۇق - يورۇق مېجەزىڭ بىزنى مانا مۇشۇنداق

ئاسانلا يېقىنلاشتۇردى. شۇنىڭدىن كېيىن سەن نېمە ئۈچۈندۇر

كۆزۈمگە تولىمۇ ئىسسىق كۆرۈندۈڭ. سېنىڭ بۇ ئوچۇق -

يورۇق، كىچىك پېئىل مەنلا ئەمەس، بەلكى سىنىپتىكى ھەممە ساۋاقداشلار ياقىتۇراتتى. چىقىشقا قىلىق، كەمتەرلىك، قىزغىنلىق سېنىڭ تۇغما قابىلىيىتىڭ بولسا كېرەك، شۇنىڭدىن كېيىن سەن بىلەن ھەقىقىي يېقىن دوستلاردىن بولۇپ قالدىم. گەپنىڭ ئوچۇقىنى ئېيتسام، سېنى ئۆزۈم ئەڭ ھۆرمەتلەيدىغان ئادەملەر قاتارىدا ساناپ كەلدىم. ئاتا - ئانىمىڭ مېنى ئۆزىتىۋېتىپ: «بالام، ياقا يۇرتقا كېتىۋاتسەن، ئۆزۈڭگە مەھكەم، ئۆز ئىشىڭغا پۇختا بول. ياقا يۇرتلۇقلار بىلەن بەك يېقىن بولۇپ كەتمە. ئىلاجى بار بىر يۇرتلۇق بالىلار بىلەن ئارىلاشقىن. ئۆز يۇرتلۇقۇڭ بىلەن دوست بول. باشقا يۇرتلۇقنىڭ خۇي - پەيلىنى بىلگىلى بولمايدۇ...» دېگەن نەسىھەتلىرىنى خىيالىمغىمۇ كەلتۈرمىدىم. توۋا، ھازىر ئويلىسام ئاتا - ئانىمىڭ شۇ گەپلىرى ئۈچۈن كۈلگۈم كېلىدۇ.

ھە راست، ئەمدى ئېسىمگە كەلدى. ئىككى ئاي ئىلگىرىكى يازغان خېتىڭدە «ئاتا - ئانىم نېمە ئۈچۈن سائادەت بىلەن توي قىلىشىمغا چىش - تىرىنىقىغىچە قارشى تۇرىدىغانىدۇ؟» دەپ يېزىپتىكەنسىزغۇ؟ مانا مەن ئەمدى ھېس قىلىۋاتىمەن، ئەمدى چۈشىنىۋاتىمەن. ئاتا - ئانىڭنىڭ سائادەت بىلەن توي قىلىشىڭغا شۇنچىۋالا قەتئىي قارشى تۇرۇشىمۇ يىغىپ ئېيتقاندا، ئاشۇ يۇرتتۇزلىقنىڭ روشەن مەھسۇلى. سەنمۇ بەلكىم ھېس قىلغانىسەن، مەزھەپۋازلىق، يۇرتۋازلىق خۇددى ئەنئەنىۋى ئادەتلىرىگە ئوخشاش كالىسىغا ۋە تېنىدىكى ھەربىر ھۈجەيرىلىرىگىچە خېلى چوڭقۇر سىڭىپ كەتكەن ئاتا - ئانىلارنىڭ باشقا يۇرتلۇققا قىز بېرىش ياكى باشقا يۇرتلۇقتىن كېلىن ئەكىرىشى ئاسانلىقچە مۇمكىن بولىدىغان ئىش ئەمەس.

ھە راست، ئىشىڭلار زادى قانداق بولدى؟ ئاتا - ئانىڭ ئازراق يۇمشايدىغاندەك قىلامدۇ؟ ساڭا قېيىنئانا ۋە قېيىنئاتا بولغۇچىلارنىڭ بۇ ئىشقا بولغان كۆزقارىشى قانداق ئىكەن؟ سېنىڭ ئىرادەڭچۇ؟ جۈرئەتلىك بول، دوستۇم. ئۈچ يىللىق پاك

مۇھەببىتىڭنى ئاشۇ يۇرتۋازلىق كۆزقارشىنىڭ قۇربانى قىلىۋەتمىگىن.

ئۆزۈمنىڭ ئۆمۈر ئىشىمغا كەلسەم تېخىچە بويتاق مەن. خىزمەتكە چىقىپ ئۆزۈمنىڭ ئىقتىدارىمىز، قابىلىيەتىمىز، ھېچ ئىشنى قىلالمايدىغان ئوشۇقچە ئادەم ئىكەنلىكىمنى ھېس قىلدىم. شۇ كۈندىن باشلاپ روھىي ھالىتىمدە بىر يۈز سەكسەن گىرادۇس ئۆزگىرىش بولدى. ھاياتىم تا بۈگۈنگىچە پۇشايمان، ھەسرەت، پىغان، ئىزا - ئەلەم بىلەن پۇچىلىنىپ ئۆتۈۋاتىدۇ. مەكتەپتىكى شوخ، غەمىسىز، كەپسىز چاقچاقچى، تانىسكەش، ھاراق خۇمار، چىرايلىق كۆرۈنگەن قىزلارنىڭ كەينىدىن ھارماي سوكۇلدايدىغان ياسىن ھازىر پەقەتلا يوق. قىزلارغا قاراشتىن نومۇس قىلىمەن. بىرەر قىزنى كۆرسەملا، مەكتەپتە قىلىپ قويغان ئىپلاسللىقلىرىم، مۇناپىقلىقىم، نامەردلىكىم ئېسىمگە كېلىدۇ - دە، ئۆزۈمنى بىرەر قىز بىلەن مۇھەببەتلىشىپ ئۈنىڭغا ئۆمۈرلۈك جورا بولۇش سالاھىيىتىم يوقتەك ھېس قىلىمەن، پۇچىلىنىمەن، تولغىنىمەن، ئازابلىنىمەن، توۋا، ۋىجدان سورىقى، ۋىجدان ئازابى دېگەن گەپلەرنى تولا ئاڭلىغانىدىم. مانا، جاھاندا ئۈنىڭدىنمۇ ئېغىر، ئۈنىڭدىنمۇ دەھشەتلىك ئازابنىڭ يوقلۇقىنى ئەمدى چۈشىنىپ يەتتىم. ئاشۇ ئۈچ يىللىق مەكتەپ ھاياتىمنى ئەسلىسەم، ۋۇجۇدۇمدا قانداق تۇيغۇلارنىڭ پەيدا بولىدىغانلىقىنى ساڭا قەلەم ئارقىلىق ئىپادىلەپ بېرەلمەيمەن. ئەسلەپ باقسام، ئاشۇ ئۈچ يىل جەريانىدا دەرس، كەسپتىن كۆپرەك مۇھەببەت باغلاشنى، قىزلارنىڭ كۆڭلىنى ئۇتۇشنى، قىزلارغا يېقىملىق كۆرۈنۈشنى، تانسا ئويناشنى، ھاراق ئىچىشنى، تاماكا چېكىشنى ئۆگىنىپتەمەن. ئۆگىنىش قىلىشقا سەرپ قىلغان ۋاقىتتىن تانسا ئويناشقا، كىنو، تياتىر كۆرۈشكە، ئولتۇرۇشلارغا بېرىشقا سەرپ قىلغان ۋاقىتىم كۆپ بوپتۇ. كىشىلىك تۇرمۇش، ھايات، غايە، كەلگۈسى ھەققىدە ئەمەس، باياشات تۇرمۇشى، چىرايلىق

جورا، ئېسىل يەپ - ئىچىش، يۇقىرى ئورۇن - مەرتىۋە ھەققىدە كۆپرەك پىلان تۈزۈپتىمەن. ھازىرقى ئالىي مەكتەپ ئوقۇغۇچىلىرىنىڭ ئەھۋالى قانداقراقكىن؟ ياكى ئۇلارمۇ خۇددى ماڭا ئوخشاشلا تۇرمۇش كەچۈرۈۋاتامدىغاندۇ؟ ياكى ۋاقىتنىڭ بىلىمنىڭ، ياخشى شارائىتنىڭ ۋە ئالتۇندەك چاغلىرىنىڭ قەدىرىگە يېتىپ كەلگۈسى ئۈچۈن، ۋەتەن ئۈچۈن، خەلق ئۈچۈن، مىللەت ئۈچۈن تىرىشىپ ئۆگىنىۋاتامدىغاندۇ؟ ئەگەر مۇمكىنلا بولۇپ قالسا ئاپتونوم رايونىمىز تەۋەسىدىكى بىرقانچە ئالىي ۋە ئوتتۇرا دەرىجىلىك بىلىم يۇرتلىرىنى نۇقتىلىق ئارىلاپ، ئوقۇغۇچىلار بىلەن سىردىشىپ ئىجتىمائىي تەكشۈرۈش ئېلىپ بارغۇم، ئۇلارغا ئالتۇندەك چاغلىرىنى قەدىرلەپ ئىلىم - مەرىپەت دېڭىزىغا قەيسەرلىك، تىرىشچانلىق بىلەن شۇڭغۇپ كىرىپ، ئەڭ ئېسىل دۇردانىلەرنى سۈزۈپ چىقىشقا دەۋەت قىلغۇم بار. بىلەمسەن دوستۇم، يۇقىرىدىكى بۇ سۆزلەر مېنىڭ پۇشايماندىن كېيىنكى تاپقان ئەقلىمنىڭ مەھسۇلى. مېھرى ئاتەش مەكتىپىمنىڭ، كۆيۈمچان ئۇستازلىرىمنىڭ، تەڭداشسىز ئىلىم - ھېكمەتلىرىنىڭ ئەڭ سېخىي، ئەڭ جۇشقۇن، ئەڭ گۈزەل، باھارغا ئوخشاش ئالتۇندەك چاغلىرىمنىڭ قەدىرىگە يەتكەنلىكىمنىڭ پۇشايمانلىق، ھەسرەتلىك، نادامەتلىك نىداسى.

بەلكىم سەن بۇ قۇرلارنى ئوقۇۋېتىپ ئەجەبلىنىۋاتقانسەن، ھەيران بولۇۋاتقانسەن، ھېچنېمىنى چۈشەنمەي گاڭگىراۋاتقاندا. سەن، چوڭقۇر خىيالغا پاتقانسان. راست، مېنىڭ ئۇ چادىكى ساختىلىق، ھىلىگەرلىك، ئالدامچىلىق بىلەن چانمىغۇدەك قەلىمىپ ئاجايىپ ئۈستىلىق بىلەن پەردازلىغان ئەپتىم، گەرچە شۇ چاغدا شۇنچە يېقىن دوستلاردىن بولۇپ ئۆتكەن بولساڭمۇ مېنى تولۇق چۈشىنىۋېلىشىڭغا، توغرا باھا بېرىشىڭگە پەقەتلا ئىمكا. نىيەت بەرمەيتتى. چۈنكى، مەن سىلەرنىڭ، ئوقۇتقۇچىلارنىڭ، مەكتەپ رەھبەرلىرىنىڭ نەزىرىدە «ئۈچتە ياخشى ئوقۇغۇچى»، ئىلغار سىنىپ كادىرى، ئاكتىپ، تىرىشچان، ئالىيجاناب، سادا-

قەتمەن، ئەخلاقلىق ئوقۇغۇچى ئىدىم. مېنىڭ شۇ چاغدىكى تۇرقۇم ھەقىقەتەنمۇ چامىغۇدەك پەردازلانغانىدى. شۇڭلاشقا، تېزلا مەكتەپتىكى پۈتكۈل ئوقۇغۇچىلارنىڭ ئۆگىنىش ئۈلگىسىگە ئايلاندىم، ئوقۇغۇچىلار ئويۇشمىسىنىڭ رەئىسى بولدۇم، گەرچە پۈتكۈل ۋۇجۇدۇم قۇرتلاپ كەتكەن گەندىدەك سېسىپ كەتكەن، ۋۇجۇدۇمدىن گۈپۈلدەپ سېسىق بەتبۇي پۇراق تارقاپ تۇرسىمۇ، لېكىن سىلەرنىڭ سەزگۈلىرىڭلارغا ئالىي دەرىجىلىك ئىپادەك خۇش پۇراق پۇرايتتىم. شۇڭلاشقا، مەن مەيلى ئوقۇت-قۇچىلىرىمنى، مەيلى ساۋاقداشلىرىمنى، مەيلى كۆڭلۈم چۈشۈپ قالغان قىزلارنى ئۆزۈمگە ئاسانلا ئىشەندۈرەلەيتتىم، ئاسانلا رام قىلالايتتىم. ھازىر ئويلاپ باقسام، ئۇ چاغدا مەن مەكتىپىمنى، ئۇستازلىرىمنى، ئاق كۆڭۈل ساۋاقداشلىرىمنى، قىزلارنى، ئىلىم - مەرىپەتنى ئەمەس، پۈتۈنلەي ئۆزۈمنى ئالدىغانىكەنمەن.

قەدىرلىك دوستۇم ئابدۇسالام، ھېلىمۇ سەن خېلىلا سەزگۈر ئىكەنسەن. ئەپسىڭىدۇمۇ، «ياسىن، سېنى ھېچ چۈشىنەلمەيۋاتىمەن، كۆزۈمگە بەكمۇ مۇرەككەپ كۆرۈنۈپ كېتىۋاتىسەن. شۇنداق سەپسالسام قىلغان ئىشلىرىڭ پۈتۈنلەي ئوچۇق - ئاشكارىدەك كۆرۈنگىنى بىلەن، ئاشۇ ئاشكارىلىقنىڭ ئارقىسىدا ئادەم تېگىگە يېتىپ بولغىلى بولمىغۇدەك مۇرەككەپ سىرلار يوشۇرۇنۇپ تۇرغاندەكلا بىلىنىدۇ. كۆزۈمگە خۇددى ئەتراپىڭدىكى ئادەملەرنىڭ ھەممىسىنى بىر قاپاقنىڭ ئىچىگە سېلىپ كولدۈرلىتىۋاتقان دەك كۆرۈنسەن. خىلمۇخىل خۇي - ئادەتلەرنى چىقىرىۋالدىڭغۇ» دېگەن سۆزلىرىڭ مېنىڭ شۇ چاغدىكى يۈرۈش - تۇرۇش، گەپ - سۆز، خۇي - ئادەتلىرىمگە، قىلىۋاتقان ئىشلىرىمغا ساۋاقداشلاردىن يەنە قانچىسى ساڭا ئوخشاش گۇمانىي كۆز بىلەن قارىغان بولغىدۇ؟! مەن ئېزىمنىڭ بەرگەن باھاسىغا ھازىر رەسمىي قايىل بولدۇم. بىلىسەنغۇ ئۇ خوتەنلىك قارىۋايىنىڭ گەپدانلىقىنى، «سىلىنى ياسىنقارىي دېمەي، ياسىن سۇيۇقئاش دېسەك بولغۇدەك ئاداش» دەپ چاقچاق

قىلغانىدى. مەن بۇ گەپنى ئۆز ۋاقتىدا بىر قېتىملىق چاقچاق دەپ ئۆتكۈزۈۋېتىپتىكەنمەن، مانا ئەمدى ئويلاپ باقسام، بۇ ئېزىنىڭ، ياق، پۈتكۈل ساۋاقداشلارنىڭ ماڭا بەرگەن باھاسى ئىكەن. «سۈيۈقئاش»، «سۈيۈق كۆڭۈل»، «يۈندى»... ئاھ، بۇ سۆزلەر يۈرىكىمنى گال پىچاقتا كەسكەندەك ئېچىشتۇرىدۇ. ۋىجدانىمنى ئازابلەيدۇ.

— ياسەن، مانا ئۈچ يىل ۋاقتىمىزمۇ توشۇپ قالدى، سەن ماڭا ئىچىڭدە ساقلىغان سىرلىرىڭ بولسا سۆزلەپ بەرمەمسەن؟
— ماقۇل، ئاداش، بىراق بۈگۈن ئەمەس، سەنمۇ ئەنە غۇلجىغا ماڭىمەن دەپ، مەنمۇ ئەنە يەكەنگە ماڭىمەن دەپ سەپەر تەييارلىقىمىز پۈتكەن ئاخشىمى بىر كېچە پاراڭلىشايلى. ساڭا ھەممە سىرلىرىمنى چوقۇم سۆزلەپ بېرىمەن.

يۇقىرىدىكى مانا بۇ ئىككى دىيالوگنىڭ بىرىسى سېنىڭ ماڭا قويغان ئەڭ ئاخىرقى تەلپىڭ، يەنە بىرىسى مېنىڭ ساڭا بەرگەن ئەڭ ئاخىرقى ۋەدەم ئىدى. نېمە ئۈچۈندۇر ئۇ چاغدا ساڭا بەرگەن ۋەدەمگە ۋاپا قىلغۇم كەلمىدى. بەلكىم رەزىللىكلىرىم، ئىپلاسلىقلىرىمنى يوشۇرغان نىقابىمنى ئېلىۋېتىشنى خالىمىغاندىمەن ياكى شۇ نىقابنى ئېلىپ تاشلىغۇدەك كۈچ - قۇدرىتىم، جۈرئىتىم يوق بولغىدى. مانا ھېلىھەم بولسا ئاشۇ نىقاب ئاستىغا يوشۇرۇنغان سىرلىرىمنى ساڭا ئېچىپ تاشلىماقچىمەن، ئاۋۋال قايسىسىنى سۆزلىسەم بولار؟

زۇلپىيە، رابىگۈل، ماھىرە... قاتارلىق قىزلار بىلەن بولغان سىرلىق مۇناسىۋەتلىرىمنى سۆزلەپ بەرسەم بولارمۇ؟ ياكى ئابلىكىمدىن يېگەن تاياقلىرىمنىڭ سەۋەبىنى سۆزلەپ بېرىيمۇ؟ قانداق قىلىپ ئۈچ يىلغىچە ئەلاجى، ئۈچتە ياخشى ئوقۇغۇچى بولالىغىنىمنى، قانداق قىلىپ سىنىپ باشلىقلىق ھوقۇقىنى چاڭگىلىمغا كىرگۈزۈۋالغانلىقىمنى سۆزلەيمۇ؟ ۋە ياكى ھەپتە ئارىلاپ كېچىلىرى سىرتتا قونۇپ قېلىشىمنىڭ سەۋەبىنى، بىلىكىم ۋە يوتامدىكى تاتۇقلارنىڭ تارىخىنى چۈشەندۈرەيمۇ؟

بولدىلا، ئەڭ ياخشىسى، سىر ساندۇقۇمنى ئالدىڭغا قويماي.
ئۆزۈڭ خالىغانچە كۆر. 80 - يىللاردىكى بىر ئالىي مەكتەپ
ئوقۇغۇچىسىنىڭ ھاياتىغا ئىنچىكىلىك بىلەن كۆزىتىپ، توغرا،
ھەققانىي باھا بەر. لېكىن، بىرلا تەلپىم، بۇ سىرلىرىمنى
ئۆزۈڭنىڭ سىر ساندۇقىڭغا يوشۇرۇۋالماي، پۈتكۈل
خەلقئالەمگە تارات، جاكارلا، ھازىر ئالىي مەكتەپتە ئوقۇۋاتقان
ئىنى - سىڭىللارغا ئىبرەت ئالدۇر. ئاچچىق تەجرىبە - ساۋاققا
ئىگە قىل!

يازغان ھېكايىلىرىڭنى گېزىت - ژۇرناللاردىن كۆرۈپ
تۇردۇم. قاپىلىيەت، ماھارىتىڭگە قايىل بولدۇم.
مۇۋەپپەقىيىتىڭگە تەشەككۈر، ئالقىش ياڭراتتىم. قىسقىسى،
سەندەك بىر يازغۇچى ساۋاقداشلىقىڭ بولغىنىدىن پەخىرلەندىم.
«ياشلىق چاقماقلىرى» ناملىق پوۋېستىڭ جەمئىيەتتە ناھايىتى
ياخشى ئىنكاس قوزغىدى. ئوقۇرمەنلەرنىڭ ياخشى باھاسىغا
ئېرىشتى، ھازىرمۇ جەمئىيەتتە شۇ پوۋېستىڭ بېسىلغان
ژۇرنالنى ئىزدەپ سوراپ تېپىپ ئوقۇۋاتىدۇ. ياز، دوستۇم،
تىرىشقىن، توختاپ قالما. خەلق ياقتۇرىدىغان، جەمئىيەت
ئالاقىلايدىغان، كىشىلەرنىڭ مەنىۋى جاراھىتىگە مەلھەم
بولىدىغان تېخىمۇ نادىر ئەسەرلەرنى يارىتىشقا بەل باغلا،
بىزنىڭمۇ بالزاك، مۇپاسسان، تولستوي، ئايتما توف، ياشار كامال،
نەجىپ مەھپۇزلىرىمىز بولسۇن. ئۇلار ياراتقان نادىر ئەسەرلەرنى
بىزمۇ پەخىرلىنىپ، ھۆزۈرلىنىپ، سۆيۈنۈپ تۇرۇپ ئوقۇيلى.

بايا سىرلىرىمنى پۈتكۈل جاھانغا تارات دېدىمغۇ؟ ئۇنى
ھەرگىزمۇ رادىيو، تېلېۋىزور، كانايىلاردا سۆزلەپ كىشىلەرگە
ئېيتىپ يۈرگىن دېگىنىم ئەمەس. دەل ھېلىقى ئېسىل، ئالتۇنغا
تېگىشكۈسىز، دۇنيادىكى ھەممە بايلىققا سېتىۋالغىلى
بولمايدىغان، ئۇلۇغ ھۈنەرنىڭ — يازغۇچىلىققا تايىنىپ ئەڭ
ياخشى بىر پوۋېست يېزىپ چىق. يازغىنىڭ ئوقۇرمەنلەر،
بولۇپمۇ ئوتتۇرا مەكتەپنى تاماملاپ، ئالىي بىلىم باغچىلىرى

بوسۇغىسىغا قەدەم باسقان ياش ئۇكا - سىڭىللار سۆيۈپ ئوقۇيدىغان، ئوقۇغاندىمۇ ئاچچىق ساۋاققا ئىگە بولىدىغان، ۋەتەننى، مىللەتنى، خەلقنى، ئىتتىپاقلىق، باراۋەرلىكنى سۆيىدىغان، تىرىشىپ ئىجتىھات بىلەن ئىلىم - مەرىپەت ئۆگىنىدىغان، باياشات، گۈزەل دەۋرنىڭ، ئالتۇندەك چاغلىرىنىڭ قەدرىگە يېتىدىغان بولسۇن !

خەير، دوستۇم، خېتىمنى ۋاقتىنچە مۇشۇ يەردە ئۈزۈپ قويماي. ئەگەر يۇقىرىدىكى تەلىپىمنى ئورۇنلۇق ھېس قىلساڭ، دەرھال جاۋاب خەت ياز، ساڭا بارلىق يۈرەك سىرلىرىمنى يېپىدىن - يىڭىنىسىگىچە بايان قىلىپ بېرىمەن. سېنى سېغىنىپ دوستلارچە قۇچاقلاپ

دوستۇڭ: ياسىنقارىي

2

ئەسسالام قەدىرلىك دوستۇم ئابدۇسالام. يازغان خېتىڭدىن سالامەت ئىكەنلىكىڭنى بىلىپ ناھايىتى خۇشال بولدۇم. تەلىپىمنى قوبۇل كۆرگىنىڭگە رەھمەت. مەن كەچۈرمىشلىرىمگە گەرچە يالغاننى قوشمىساممۇ ئىمكانىيەتنىڭ بارىچە ئەدەبىي تۈس بېرىپ يېزىشقا تىرىشمەن، قالغىنىنى پوۋېست قىلىپ يېزىش جەريانىدا خالىغانچە بەدىئىي توقۇلما قوشساڭ بولىۋېرىدۇ.

ئوقۇتۇش بىناسىنىڭ ئۈچىنچى قەۋىتىگە جايلاشقان ئازادە سىنىپنى، تۆتىن ئىككى رەت قىلىپ تارتىلغان سەككىز دانە نەي لامپا يوپۇرۇق قىلىۋەتكەندى. مەن سىنىپقا تارتىنىپقىنا كىردىم - دە، مۇنەبەردىكى ئاقپىشماق، قوشۇما قاش، ئوتتۇرا بوي، كۆزلىرى چوڭ - چوڭ، سېمىزغىنا، ئوتتۇز ياشلارنىڭ قارىسىنى ئالغان مۇئەللىمنى ۋە ئۈچ رەت قىلىپ تىزىلغان پارتىلاردا رەتلىك ئولتۇرغان ساۋاقداشلارنى كۆرۈپ تەمتىرىدىم.

بېرىپلا مۇئەللىم بىلەن قول ئېلىشىپ كۆرۈشمەكچى بولۇپ ئالدىمغا ئىككى قەدەم چامىدىم - يۇ، لېكىن مۇئەللىم بىلەن بۇنداق شارائىتتا كۆرۈشۈشنى ئۆزۈمچە ئەپسىز ھېس قىلىپ ھەم تارتىنىپ تولىمۇ تەڭقىسلىقتا تۇرۇپ قالدىم. خۇددى ئەيىبكارلاردەك بېشىمنى تۆۋەن سالدىم، يۈزۈمنىڭ ئوت كەتكەندەك قىزىرىپ، ۋۇجۇدۇمنى قارا تەر باسقانلىقىنى بىلىپ تۇردۇم.

— كېچىكىپ قالىدىغۇ؟

مۇئەللىمنىڭ سورىغان بۇ سوئالىنى ئاڭلاپ بېشىمنى دىڭگىدە كۆتۈردۈم - دە، يەنە تېزلىك بىلەن يەرگە قاراپ تۇرۇپ جاۋاب بەردىم.

— سىنىپنى تاپالماي ھەممە قەۋەتلەرنى بىر قۇر ئارىلاپ

چىقتىم...

گېپىم تۈگىمەيلا سىنىپنى گۈررىدە كۈلكە قاپلىدى. مەن خىجىللىق ۋە ئىزدان تېخىمۇ بەك تۈگۈلدۈم. كۆزۈمگە غىللىدە ياش كەلدى.

— ھە، نېمە بولىدۇڭلار؟ كۈلگۈدەك گەپ بولمىدىغۇ بۇ يەردە، —

مۇئەللىم ساۋاقداشلارنى جىملىگەندىن كېيىن مېنى ئولتۇرۇشقا بۇيرۇدى، — بېرىپ ئولتۇرۇڭ، ئۇكام، بۇنىڭدىن كېيىن ئايرىلىپ قالماي سىنىپقا ياتاقداشلىرىڭىز بىلەن بىللە چىقماڭ، كېچىكىپ قالماڭ. — ھە!

— ماقۇل.

مەن ئۈستۈمدىن بېسىپ تۇرغان ئېغىر بىر يۈكتىن قۇتۇلغاندەك چوڭقۇر بىرنى تىندىم - دە، ئالدىمغا قاراپ ماڭدىم. ئىككى قەدەم چامدا - چامدىمايلا يەنە تەمتىرىدىم. كۆزۈمگە ئۈچ گۈرۈپپا قىلىپ تىزىلغان ئورۇندۇقلارنىڭ ھەممىسىدە ئادەم باردەك، بىرمۇ بوش ئورۇن يوقتەك كۆرۈنۈپ، ھېلى ئۇ گۈرۈپپىغا، ھېلى بۇ گۈرۈپپىغا بويۇنداپ قاراپ غەلىتە ئەھۋالدا قالدىم. ھودۇقۇش، تەمتىرەش، خىجىللىقتىن بولسا كېرەك،

كۆزۈمگە ھېچنېمە ئېنىق كۆرۈنمەيتتى. مېنىڭ بۇ قىياپىتىمنى كۆرگەن ساۋاقداشلار يەنە پىخىلداپ كۈلۈشكە باشلىدى. ئارىدا بىرسى ئۆزىنى تۇتۇۋالماي ئاۋازىنى قويۇۋەتتى. قۇلىقىم ئاڭلاۋاتقىنى مەسخىرىلىك پىچىرلىشىشلار، كۆزۈم كۆرۈۋاتقىنى مەسخىرىلىك چىرايىلار. ھودۇققىنىمدىن پۈتكۈل ئەزايىمغا تىترەك ئولاشتى.

— كېلىڭ، مېنىڭ يېنىمدا بوش ئورۇن بار. مەن بۇ يېقىملىق ئاۋاز ئىگىسىگە چۆچۈپ قارىدىم — دە، ھاڭۇقىپ تۇرۇپلا قالدىم. ئۈچىنچى گۇرۇپپا تۆتىنچى رەتتىكى ئورۇندۇقتا، چىرايلىق ئۆرۈمە چېچىنى بېشىنىڭ چوققىسىغا يۆگىۋالغان، سوزۇنچاق يۈز، ئىنچىكە قارا قاش، قارا كۆز، بوستان كىرىپك، قاڭشارلىق، جىنەستىدەك لەۋلىرى سەل ئۇچلۇقراق كەلگەن زىلۋاغىنا بىر قىز ماڭا قاراپ كۈلۈمسىرەپ تۇراتتى. «ئۇ راستلا مېنى تۇتۇۋاتامدىكەن؟» مەن ھېسسىياتىمىز ھالدا، ئاغزىمنى كاماردەك ئېچىپ قېتىپلا قالغانىدىم.

— قېنى بېرىپ ئولتۇرۇڭ.

قۇلىقىم تۈۋىدە ئاڭلانغان مۇئەللىمنىڭ سىلىق ئاۋازى مېنى ئەسلىمگە كەلتۈردى. مەن چۆچۈپ ھوشۇمنى يىغدىم — دە، ھېلىقى قىزنىڭ قېشىغا قاراپ ماڭدىم. ھاياجاندىنمۇ، قورقۇنچتىنمۇ ياكى تەمتىرەشتىنمۇ، ئەيتاۋۇر ئۆزۈمگە قەدەملىرىم ئالمىشىپ كېتىۋاتقاندا، خۇددى يۇمشاق بىر نەرسىنىڭ تۈپىسىدە كېتىۋاتقاندا بىلىنىپ كەتتى. نېمە بولغانلىقى ھېلىمۇ ئېسىمدە يوق، قىزنىڭ قېشىغا كەلگەندە پارتىنىڭ پۇتىغا پۇتلاشتىمۇ ياكى ساۋاقداشلارنىڭ بىرەرسى شوخلۇق قىلىپ پۇتلىدىمۇ ۋە ياكى ئۆزۈمنىڭ پۇتۇمغا ئۆزۈم پۇتلاشتىمۇ خۇددى بىرسى گەجگەمدىن ئىتتىرگەندەك بولۇپ، يان تەرەپكە شىددەت بىلەن يىقىلدىم. ئەگەر ھېلىقى قىز چاققانلىق بىلەن يۇلىۋالمىغان بولسا، قانداق ئاقىۋەتنىڭ كېلىپ چىقىدىغانلىقىنى ھازىرمۇ تەسەۋۋۇر قىلالمايمەن. مەن

ھېچكىمگە، ھەتتا يېنىمدىكى ھېلىقى قىزغا قاراپمۇ قويماستىن (يۆلىۋالغانلىقى ئۈچۈن رەھمەت ئېيتىش ئېسىمگىمۇ كەلمەپتۇ) ئورۇندۇققا چاپلىشىپ ئولتۇردۇم - دە، كۆزۈمنى خىجىللىق بىلەن يەرگە تىكتىم، سىنىپتىكى بارلىق كۆزلەر خۇددى ماڭىلا تىكىلىپ تۇرغاندەك بىلىنىپ بېشىمنىمۇ كۆتۈرەلمىدىم. مېنى شۇنچىۋالا ئىزا - مەسخىرىگە قويغان كالانىپاي پۈتۈمنى يەتكۈچە قارغىدىم. كۆزۈمدىن قانداقسىغا ياش چىقىپ كەتكەنلىكىنى ئۆزۈممۇ سەزمەپتىمەن، ۋۇجۇدۇمنى قارا تەر باسقان بولسا كېرەك، بېشىم، يۈز - كۆزۈم ۋە ئۈستىخانلىرىمدىن سۇ قويۇلاتتى.

— مەڭ، تەرىڭىزنى سۈرتۈۋېلىڭ.

يېنىمدىكى ھېلىقى قىز نۇرقۇمغا سەپسالغان بولسا كېرەك، تىزىمنىڭ ئۈستىگە ئۈچ بۇرجەك قىلىپ قاتلانغان، قاردەك ئاپپاق بىر قول ياغلىقنى قويۇپ قويدى.

— ياق... بولدى... رەھمەت.

مەن ئۇنىڭغا مىننەتدارلىق بىلەن بىر قارىۋالدىم - دە، قول ياغلىقنى ئاستاغىنا ئېلىپ يۈزۈمنى سۈرتتۈم. قول ياغلىقتىن گۈپۈلدەپ كۈچلۈك ئەتىر پۇرىقى كېلەتتى. بەلكىم ئەتىر پۇرىقى دىمىقىمنى غىدىقلىغان بولسا كېرەك، ئۆزۈمنى تۇتۇۋالالماي ئارقىمۇ ئارقا بىر قانچىنى چۈشكۈرۈپ تاشلىدىم.

— ئەپچۈش! ئەپچۈش! ئەپچۈش!

چۈشكۈرۈكۈم بىلەن تەڭلا سىنىپتىكى ساۋاقداشلارنىڭ ھەممىسى، ياق، يېنىمدىكى ھېلىقى چىرايلىق قىزدىن باشقىسى پاراققىدە كۈلۈشۈپ كەتتى. مۇئەللىمنىڭ گېپىمۇ قاق بېلىدىن ئۇزۇلدى.

— دىققەت، دىققەت قىلىڭلار، ساۋاقداشلار، — دېدى مۇئەللىم.

مەن دەرھال بېشىمنى كۆتۈرۈپ مۇئەللىمگە قارىدىم. دەل شۇ دەقىقىدە مۇئەللىم بىلەن كۆزىمىز ئۇچرىشىپ قالدى. ئۇنىڭ

كۆزلىرىدىن كۈچلۈك نارازىلىق ئالامەتلىرىنى سەزدىم - دە،
دەرھال يەرگە قارىۋالدىم. يەنە چۈشكۈرۈپ سالماسلىق ئۈچۈن
ئۆزۈمنى قاتتىق تورمۇزلىدىم.

— ھە، ساۋاقداشلار، ئەمدى بىر قۇر تونۇشۇپ چىقساق قانداق
دەيسىلەر؟ — دېدى مۇئەللىم ساۋاقداشلارنىڭ جىم بولغىنىنى
كۆرۈپ، — مېنىڭ ئىسمىم مۇھەممەتجان شاكىر، مۇھەممەتجان
مۇئەللىم دېسەڭلار بولىۋېرىدۇ، مەن سىلەرنىڭ سىنىپ
تەربىيەچىڭلار بولىمەن، بۇنىڭدىن كېيىن ھەرقانداق ئەھۋالغا
يولۇقساڭلار مېنى ئىزدىسەڭلار بولىدۇ، قولۇمدىن كېلىدىغانلا
ياردىمىم بولسا ئايىمايمەن. قېنى ئەمدى تونۇشتۇرۇش نۆۋىتى
سىلەرنىڭ، تونۇشۇشنى ئاۋۋال بىرىنچى گۇرۇپپىدىكى
ساۋاقداشلاردىن باشلايلى. ئىسمىڭلارغا يۇرتۇڭلارنى قوشۇپ
ئېيتىپ بەرسەڭلار بولىدۇ. قالغان تەرەپلىرىنى كېيىن ئاستا -
ئاستا تونۇشۇۋالىمىز، ھە ئۇكام، قېنى ئاۋۋال سىز باشلاپ
بېرىڭ.

— ئىسمىم مارجانگۈل، ئۆرۈمچىدىن.

— ئىسمىم ئاينۇر، قەشقەردىن.

— ئىسمىم گۈلنەز، خوتەندىن.

— ئىسمىم چىمەنگۈل، يەكەندىن.

— ئىسمىم گەركىن، مەكىتتىن.

— ئىسمىم ئېلى، ئاتۇشتىن.

— ئىسمىم رابىگۈل، بورتالادىن.

— ئىسمىم ئەنۋەر، قومۇلدىن.

— ئاتىم مارۇشى، ئالتايدىن.

... ..

ئەنە شۇ تەرىقىدە ساۋاقداشلار بىز - بىرلەپ ئۆزلىرىنى
تونۇشتۇرۇشقا باشلىدى، «يېنىمدىكى مۇنۇ چىرايلىق قىزنىڭ
ئىسمى كىم بولىدىكىنە؟ ئۆزى قايسى يۇرتلۇقتۇ؟ گەپ -
سۆزلىرىدىن قارىغاندىمۇ جەنۇبلۇقتەك قىلمايدۇ» مەن ئۆزىنى

تونۇشتۇرۇۋاتقان ساۋاقداشلارنىڭ ئىسمىنى ئېسىمدە تۇتۇۋېلىشقا تىرىشىپ، يۇقىرىدىكى سوئال ئۈستىدە باش قاتۇراتتىم.

— ئىسمىم زۈلپىيە، غۇلجىدىن.

يېنىمدىلا كۈمۈش قوڭغۇراقتەك جاراڭلىق چىققان بۇ ئاۋازدىن چۆچۈپ بېشىمنى كۆتۈردۈم. قىزنىڭ گۈزەل چىرايىغا يەنە بىر قېتىم ھاڭۋىقپ قارىدىم. ئۆزۈمنى تونۇشتۇرۇشنىمۇ ئېسىمدىن چىقىرىپ قويۇپتىمەن.

— ھە ئۇكا، نۆۋەت سىزگە كەلدى.

مۇئەللىمنىڭ بۇ ئاۋازىدىن دەرھال ئېسىمگە كەلدىم. تەمتىرەپ ئورنىمدىن تۇردۇم، ئۇدۇق - بۇدۇق بولۇپ ئاغزىم پەقەتلا گەپكە كەلمىدى.

— گېپىڭىزنى ئاڭلىيالمىدۇق، ئۇكا، ئۇنلۇكرەك دەڭ، — دېدى مۇئەللىم ماڭا مەدەت بېرىپ.

— ئەجەبمۇ مۆڭ ئاداشكىنە بۇ، — دېدى كەينىمدە ئولتۇرغانلاردىن بىرسى نارازى بولۇپ.

— شۇنى دەڭلا، تازىمۇ ئۆتۈپ كەتكەن ھاڭۋاقتى بىلەن ساۋاقداش بولىدىغان ئوخشىمىز.

— بولدى، بولدى، ئاستىراق سۆزلەڭلار.

ئەتراپىمدا بولۇنۇۋاتقان بۇ پاراڭلاردىن تېخىمۇ بەك ئىزا تارتتىم ۋە غەيرەتلىنىپ تۇرۇپ جاۋاب بەردىم.

— ئۆزۈم يەكەندىن، ئىسمىم ياسىنقارىي.

— ئوھوي، ئارىمىزدا قارىي - قۇرئان، موللام -

ئۆلىمالاردىنمۇ بار ئوخشىمامدۇ؟

قايسىبىر ساۋاقداشنىڭ مەسخىرىلىك ئېيتقان بۇ سۆزلىرى بىلەن تەڭ ساۋاقداشلارنىڭ ھەممىسى قاقاھلاپ كۈلۈپ كەتتى. مەن خىجىللىق بىلەن ئاستا ئولتۇردۇم. بۇ قېتىممۇ پەقەت زۈلپىيەلا مېنى مەسخىرە قىلىپ كۈلمەي جىملا ئولتۇرغانىدى. كۆزۈمنىڭ قۇيرۇقىدا قارىسام، ئۇ غەزەپلەنگەن ھالدا قاپقارا چىرايلىق كۆزلىرىنى بىر نۇقتىغا تىكىپ ئولتۇرۇپتۇ. ئۇنىڭ بۇ

تۇرقىدىن ئۆزۈمگە چوڭ بىر تەسەللى تاپقاندا بولدۇم. ھاياجاندىن بولسا كېرەك، كۆزۈمگە مۆللە ياش كەلدى. ھېلىقى قول ياغلىق بىلەن چاندۇرماي يېشىمنى سۈرتتۈم - دە، ئۇنىڭدىن تارقالغان خۇش پۇراقتىن يەنە چۈشكۈرۈپ سالماسلىق ئۈچۈن دەرھال يانچۇقۇمغا سېلىۋالدىم.

— ھازىر تاماق ۋاقتىغا ئاز قاپتۇ، — دېدى مۇئەللىم سائىتىگە قارىۋالغاندىن كېيىن، — تۈنۈگۈن تاماق بېلىتىڭلارنى ئاچىقىپ ئايرىپ قويغان. ھەممىڭلار ئورۇنڭلاردىن قوزغالماي ئولتۇرۇڭلار. مەن سىلەرگە تاماق بېلىتى تارقىتىپ بېرىمەن، — مۇئەللىم ئۈستەل ئۈستىدىكى سومكىدىن بىر كىشىلىكتىن قىلىپ ئايرىپ قويغان بېلەتنى ھەربىرەيلەنگە بىردىن تارقىتىپ بەردى.

— ئەمدى تاماققا چىقساڭلار بولىدۇ، — دېدى مۇئەللىم بېلەتنى تارقىتىپ بولۇپ.

مۇئەللىمنىڭ گېپى تۈگىشى بىلەنلا ساۋاقداشلارنىڭ ھەممىسى خۇددى ئۇۋىسى بۇزۇلغان ئۇششۇك ھەرىسىدەك چۇۋۇلۇپ سىنىپتىن چىقىشقا باشلىدى. مەن خىيال بىلەن ئولتۇرۇپتىمەن.

— تۇرۇڭ، ياسىنقارىي، بىزمۇ تاماققا چىقايلى، — زۈلپىيەنىڭ بۇ گېپى بىلەن دەرھال خىيالىدىن باش كۆتۈردۈم. قارىسام سىنىپتا ئىككىيلەنلا قاپتىمىز. مەن ئورنۇمدىن تۇرمىغانلىقىم ئۈچۈن ئۇمۇ ئورۇندۇقتىن چىقالماي ئىلاجىسىز مېنى ساقلاپ تۇرغانىكەن. سىنىپتىن بىللە چىقتۇق. نېمىشقىدۇر ئۇنىڭ ئىسمىمنى «ياسىنقارىي» دەپ ئاتىشى قۇلقىمغا باشقىچە يېقىملىق ئاڭلاندى. ئىچىمدە ئۇنىڭدىن ئىنتايىن كۆپ مىننەتدار بولدۇم. بىنادىن چۈشۈۋېتىپ ئۇنىڭ قامىتىگە يوشۇرۇنچە نەزەر تاشلىدىم، ئېگىز بوي، زىلۋا كەلگەن بۇ قىز كۆڭلەك كىيىمى، ئىشتان - چاپان كىيىۋالغان بولسىمۇ كۆزۈمگە ئانچە غەلىتە كۆرۈنمىدى. چۈنكى، ئۈرۈمچىدە

قىزلارنىڭ ئۇزۇن كۆڭلەك كىيمەي، ئىشتان بىلەن چاپان كىيۋالدىغانلىقىغا دىققەت قىلغانىدىم.

— ياتاققا كىرىپ ئولتۇرۇپ چىقامسىز؟

ئۇنىڭ ئاۋازىنى ئاڭلاپ دەرھال خىياللىرىمنى يىغىشتۇردۇم. قارىسام، قىزلار ياتاق بىناسىنىڭ ئالدىغا كېلىپ قاپتىمىز.

— رەھمەت، — دېدىم مەن ئۇنىڭغا مىننەتدارلىق بىلەن كۈلۈمسىرەپ.

— ۋاقتىڭىز يەتكەندە كىرىپ ئولتۇرۇپ چىقىڭ — ھە، ياتىقىمنىڭ نومۇرى ئىككى يۈز ئون ئىككى.

— ماقۇل...

ھاياجان بىلەن ئوغۇللار ياتاق بىناسىغا قاراپ قەدەم تاشلىدىم. ئۇنىڭ يېقىملىق ئاۋازى قۇلىقىم تۈۋىدىلا ئاڭلىنىپ تۇراتتى. خۇش بىچىم گۈزەل سىيماسى كۆز ئالدىمدىن ئېزى كەتمەيتتى. ياتاققا كىرىپلا ئۇنىڭغا ئەدەپ — قائىدە يۈزسىدىن بولسىمۇ ياتىقىمنىڭ نومۇرىنى ئېيتىپ بەرمىگىنىمگە پۇشايمان يېدىم، ئەپسۇسلاندىم، ئۆز — ئۆزۈمنى ئەيىبلىدىم. لېكىن، پەيت ئۆتۈپ كەتكەنىدى.

مېنىڭ ئۈرۈمچىدىكى تۇنجى ئوقۇغۇچىلىق ھاياتىم مانا مۇشۇنداق باشلاندى. مەن ساۋاقداشلىرىمغا تېزلا ئىچەركىشىپ كەتتىم. ئىككى — ئۈچ كۈن ئۆتمەيلا دەسلەپكى تارتىنچاقلىقىم، جىمغۇرلۇقۇم، كالانپايلىقىم، قورقۇنچاقلىقىم ۋە مۆرمەسلىكىمگە يات ھالدا شوخلۇقۇم، سۆزمەنلىكىم، گەپدانلىقىم، ئەركىنلىكىم باشلاندى. خاراكتېرىمدە ئىپادىلەنگەن «چاقماق تېزلىكى»دىكى بۇ ئۆزگىرىشكە ئەڭ ئاۋۋال زۇلپىيە دىققەت قىلغان بولسا كېرەك، ئۇ ماڭا قاپقارا چىرايلىق كۆزلىرى بىلەن ئەجەبلىنىش تۇيغۇسىدا قاراپ قوياتتى. نېمە ئۈچۈندۇر باشقا قىز — ئوغۇل ساۋاقداشلارنىڭ ئالدىدا قىلغان چاقچاقلىرىمنى، شوخلۇق، ئەركىنلىكلىرىمنى ئۇنىڭ ئالدىدا قىلالمايتتىم، ھەرقانچە ئېچىلىپ — يېيىلىپ ئولتۇرغان

بولساممۇ ئۇ قېشىمغا پەيدا بولسا، خۇددى قايناۋاتقان قازانغا سۇ قۇيۇۋەتكەندەك جىمىپ قالاتتىم. لېكىن، ئۇنى كۆرۈش بىلەنلا ۋۇجۇدۇمغا يەنە بىر ھەسسە خۇشاللىق، كۆڭۈل ئازادلىك قوشۇلاتتى. ئەكسىچە ئۇ ئۆزىنى شۇنچە ئەركىن تۇتاتتى. قېشىمدا كىم بولۇشىدىن قەتئىينەزەر، كەيپىياتدا قىلچە ئۆزگىرىش بولمايتتى. مۇئامىلىسى ھەممە ساۋاقداشلارغا بىر خىل ھەم سىلىق ئىدى. ئۇ بار يەردە جىملا ئولتۇرۇپ، كۈلگەندە ئىككى مەڭزىدە تەڭلا پەيدا بولىدىغان زىنخىغا تويماي قارايتتىم. كۆزلىرىمىز پات - پاتلا ئۇچرىشىپ قالاتتى. ئۇ مېنىڭ قېشىمغا كەلمەي، باشقا ئوغۇل ساۋاقداشلار بىلەن ئېچىلىپ - يېيىلىپ سۆزلەشسە ئىچى تارلىقم كېلەتتى. كۆڭلۈم چىۋىن يەۋالغاندەك بىر قىسما بولۇپ قالاتتىم، نېمە ئۈچۈندۇر ئۇنىڭدىن بىرەر نۇقسان تاپقۇم كېلەتتى. لېكىن، پاشىنىڭ قانتىچىلىكمۇ نۇقسان تاپالمايتتىم، گەپ - سۆزى، يۈرۈش - تۇرۇشى، چىرايى، فىگۇرىسى كۆزۈمگە پۈتۈنلەي نۇقسانسىز كۆرۈنەتتى. بىز مەكتەپكە كېلىپ يىگىرمە كۈنلەردىن كېيىن بولسا كېرەك، كەچلىك مۇزاكىرە ۋاقتى ئىدى. سىنىپقا كىرسەم زۇلپىيە يوق. سىنىپتىكى ساۋاقداشلاردىن سورىغىلى نومۇس قىلىپ تىت - تىت بولۇپ ئولتۇراتتىم. قىز ساۋاقداشلاردىن بىرنەچچىسى ئۇنىڭ ئۈستىدە پاراڭ سېلىشىپ قالدى. مەنمۇ تاسادىپىيلا شۇ پاراڭغا قوشۇلۇپ قالدىم - دە، ئۆزۈممۇ تۇيىمىغان ھالدا ئۇنى سۈپەتلەشكە باشلىدىم.

— زۇلپىيە ھەقىقەن ياخشى قىز ئىكەن جۈمۇ. ئەخلاق - پەزىلەت دېسە پەرىشتىدەك، چىراي دېسە پەرىزاتتەك...

— ھىم، زۇلپىيە چىرايلىق ئىممىش تېخى، ئېشەك تېزىكى ئاي كۆرۈنۈپتۇ دېگەندەك گېپىنى بۇنىڭ. ئالدىغا ئون سانتا پۇسكىيىپ چىققان ئۇچلۇق تۇمشۇقى كۆزۈڭگە كۆرۈنمىگەن ئوخشايدۇ، — دەپ گېپىمنىڭ بېلىگە تەپتى رەبھان سەپكۈنلۈك يۈزىنى سەت يۈرۈشتۈرۈپ، مەنسىتمىگەن ھالدا دىمىقىنى

قىچىپ.

— ئاغزى تەرىپىنىڭ ئۇچلۇقلۇقىنى قانداقسىغا زۇلپىيەنىڭ چىرايىدىكى نۇقسانى دېگىلى بولسۇن؟ — دېدىم مەن ئۆزۈممۇ تۇيىمىغان ھالدا تالىشىپ، — سەنمۇ كۆزۈڭنى يوغانراق ئېچىپ قاراپ باق. ئاغزىنىڭ ئۇچلۇقلۇقى سوزۇنچاق يۈزىگە شۇنداق ماسلاشقان، خۇددى سۈرەتتەكلا، توۋا، چىراي ئۈلەشتۈرگەندە ئۇ ھەممىسىنىڭ ئالدىدا بېرىپمىتىكەن. مەن ئۇنى تۇنجى قېتىم كۆرگەندىلا «غېرىپ - سەنەم» كىنوسىدىكى سەنەمجان قانداقسىغا بىزنىڭ ئارىمىزغا پەيدا بولۇپ قالغاندۇ، دەپ ھەيران قالغانىدىم.

— ئىككىڭلار ئۈرۈمچىگە كەلمەي تۇرۇپلا، نەدە كۆرۈشۈپ كېلىشىۋالغان بولغىدىڭلار، ياسىنقارى؟ — دېدى قەشقەرلىك قىز ئاينۇر ئاۋازىنى بولۇشىغا قويۇپ بېرىپ، — زۇلپىيەمۇ ياتاقتا سىلنى ياسىنقارى «غېرىپ - سەنەم» كىنوسىدىكى غېرىبجانغا شۇنداق بەك ئوخشايدىكەن دەپ ئاغزىدىن چۈشۈرمەيدۇ، مانا ئەمدى سىلى ئۇنى سەنەمجانغا ئوخشاتقىلى تۇردىلىغۇ؟

ئاينۇرنىڭ بۇ گېپى بىلەن زۇۋانم تۇتۇلدى. ئەتراپىدىكىلەر پىخىلداپ كۈلۈشكە باشلىدى. «راست، زۇلپىيە مېنى شۇنداق دەپ يۈرگەنمىدۇ؟ توۋا، بۇ نېمىدېگەن دەل جايدا توغرا كېلىپ قېلىش - ھە!» گەرچە ئاينۇرنىڭ بۇ گېپىگە ئانچە ئىشەنگۈم كەلمىگەن بولسىمۇ، لېكىن جايدا ئىككى ئېغىز گەپ تېپىپ بېرەلمىدىم. يۈزۈم ئاناردەك قىزاردى، ۋۇجۇدۇمغا تاتلىققىنا بىر سېزىم تارالدى.

— ھاڭۇنقىپلا قالدىڭغۇ، ياسىن، گەپ قىلمايمسەن؟ تىلىڭنى قاغا چوقۇلاپ ئەپچاچتىمۇ يا؟

رەيھاننىڭ مەسخىرە ئارىلاش قىلغان گېپى جان - جېنىمدىن ئۆتتى. لېكىن، تەڭلىكتە قالدىم. «دەرھال گەپ قىلىپ رەددىيە

بېرەلمىسەم زۇلپىيەنىڭ نۇقسانى بارلىقىغا قايىل بولغان، ئېتىراپ قىلغان بولۇپ قالمايمەنمۇ» دېگەنلەرنى كاللامدىن ئۆتكۈزۈپ تېپىرلاپ كەتتىم. «ئەگەر مۇشۇنداق شارائىتتا مېنىڭ ئورنۇمدا زۇلپىيە بولغان بولسا قانداق قىلغان ۋە نېمەدەپ جاۋاب بەرگەن بولغىدى - ھە؟! ياق، ياق، خۇشخۇي، چاقچاقچى ئۇ قىز ھەرگىزمۇ گەپتە ئۇتتۇرۇپ ماڭا ئوخشاش گۆشىيىپ تۇرمايتتى. مۇنۇ رەيھان كاسكىنىڭ زۇۋانىنى بىر ئېغىزلا گەپ بىلەن تۇۋاقلاپ قويايلىتى. ئۇيات ياسىن، ئوغۇل بالا تۇرۇپ گەپ تاپالمىغىنىڭغا ئۇيات».

— ئىشقىلىپ، زۇلپىيە ھەممىڭلاردىن چىرايلىققۇ زادى، — دېدىم كېكەچلەپ تۇرۇپ.

— چىرايلىققۇ زادى، — دېدى رەيھان مېنى دوراپ تۇرۇپ.

— چىرايلىق بولمايتىكەن ئەمەس، چىرايلىق چىرايلىق ئەمەس، كۆيگەن چىرايلىق - ھە، ياسىن.

— شۇڭىمۇ بۇ ئىككىسى ئۆزلىرىنى غېرىپ بىلەن سەنەمگە ئوخشىتىپ يۈرگەن گەپ. مۇھەببەت باغلاشتا ئەجەبمۇ چاققان چىقىشتىغۇ بۇ ئىككىسى.

ئايىنۇرنىڭ رەيھانغا بولۇشۇپ ئېيتقان بۇ سۆزىگە رەسمىي ئاچچىقىم كەلگەنىدى. شۇڭا، ئۇلارغا:

— سىلەر نېمانداق تۇخۇمدىن تۈك ئۈندۈرسىلەر، — دەپ قاتتىق زەردە قىلدىم - دە، ئورنۇمدىن دەس تۇرۇپ، پارتا - ئورۇندۇقلارنى ئىتتىرىۋېتىپ سىرتقا ماڭدىم. ئىشكىنىڭ تۈۋىگە كېلىشىمگە ئارقامدىن گۈررىدە كۈلكە كۆتۈرۈلدى. بۇنىڭغا جاۋابەن ئىشكىنى زەرب بىلەن ياپتىم - دە، بىنادىن ئۇچقاندەك چۈشۈپ كەتتىم...

3

ئەسسالام قەدىرلىك دوستۇم ئابدۇسالام. يازغان قىممەتلىك خېتىڭنى تاپشۇرۇۋالدىم. خېتىڭنى ئوقۇپ، سائادەت بىلەن توي

قىلىشىڭغا ئاتا - ئاناڭنىڭ قوشۇلمىغانلىقىغا ئەپسۇسلاندىم. ياقا يۇرتلۇق كېلىننى كۆزىمىز كۆرمىسۇن دەپ، نەۋرە سىڭلىڭ بىلەن توي قىلىشقا مەجبۇرلىغانلىقىدىن تولىمۇ ئېچىندىم. مەنمۇ شۇنداق ئويلىغان. بىز ئۇيغۇرلارنىڭ، ئاتا - ئانىلارنىڭ كۆپىنچىسى شۇنداق بولسا كېرەك. ئۇلار: «بىزنىڭ ئەڭ ئاخىرقى ئارزۇيىمىز، ئۆتۈنۈشىمىز، لەۋزىمىز، ئىككى ئالەملىك تەلىپىمىز. چوڭ ئاناڭنىڭ ۋەسىيىتى، چوڭ داداڭنىڭ ئۈمىدى بىزنى ئەڭ ئاخىرقى قېتىم رازى قىل، بالام. دۇئا قىلايلى، خۇش بولايلى» دەپ قىز - ئوغۇللىرىغا، ئىمكان بار ئۇرۇق - تۇغقان، جەددى - جەمەتى ئىچىدىن لايىق ئىزدەشىدۇ. پەرزەنتلىرىنىڭ كۆڭلى، ئارزۇسىنى ئېتىبارغا ئالمايدۇ. ئۇلارنىڭ ئۆمرىدە خىيالىغا، ھەتتا چۈشىگىمۇ كىرىپ باقمىغان لايىقلار بىلەن توي قىلىشقا زورلايدۇ. پەرزەنتلىرىنىڭ تاپقان لايىقلىرىنى ھەر خىل باھانە - سەۋەبلەر بىلەن رەت قىلىدۇ، نۇقسان تاپىدۇ. ھەر خىل قاتتىق - يۇمشاق ۋاسىتىلەرنى ئىشلىتىپ ئۆزى باشلىغان كېچىككە كىرىشكە زورلايدۇ. ئۈنۈمسىز تەھدىت سالىدۇ، ئۇرىدۇ، ھەتتا ئاتا - بالىلىقتىن كېچىشنى پەش قىلىدۇ. ئاناڭنىڭ: «غۇلجىدىن قىز چىقمىغاندەك، قومۇلغا قىز سوراپ بارىمەنمۇ؟» دېيىشلىرى، داداڭنىڭ: «قومۇللۇق قۇدا - باجىلارنىڭ قانداق ئادەملىكىنى بىز بىلمىسەك، خۇي - پەيلىنى چۈشەنمىسەك، ئاتايىن ئاشۇ قومۇلدەك يەرگە توي تارتىپ بارىمىزمۇ ئەمدى؟!» بۇنداق قىلساق ئۇرۇق - تۇغقانلار رەنجىمەمدۇ؟! سەن ئەڭ ياخشىسى، ئۇرۇق - تۇغقانلارنىڭ قىزلىرىدىن بىرەرسىنى تاللىغىن» دېيىشلىرىمۇ ئەمەلىيەتتە پۈتۈنلەي قۇرۇق بىر باھانە - سەۋەب. كالىسىغا سىڭىپ كەتكەن يۇرتۋازلىق، جەمەتۋازلىقنىڭ روشەن ئالامىتى. چۈنكى، «ئۆز يۇرتلۇق، ياقا يۇرتلۇق»، «شەھەرلىك، سەھرايلىق»، «تۇغقان، يات» دېگەنگە ئوخشاش ئۇقۇم ئۇلارنىڭ ۋۇجۇدىدىكى ھەربىر ھۈجەيرىلىرىگە خۇددى قانداكلا سىڭىپ كەتكەن. بولدى، كۆڭلۈڭنى يېرىم قىلما. مەن سېنىڭ

ئورنۇڭدا سائادەتتىن ئەھۋال ئۇقۇشۇپ باقاي. بۇ ئىشقا سائادەتنىڭ كۆڭلىدىكىنى، ئاتا - ئانىسىنىڭ كۆز قارىشىنى بىلىپ بېقىپراق بىر ئامال تاپايلى. قانداق دەيسەن؟...

قەدىرلىك دوستۇم، ساڭا كەچمىشلىرىمنى بىر كېچىدە قانچىلىك يازالسام، شۇنچىلىك يېزىپ ئەتسى پوچتىدىن سېلىۋېتەي دېگەن قارارغا كەلدىم. مۇنداق قىلسام، سەنمۇ يازماقچى بولغان پوۋېستىڭنىڭ خام ماتېرىيالى بىلەن بىر باشتىن تونۇشقاچ، پىكىر يۈرگۈزگەچ پىششىقلاپ ئىشلىگەچ تۇرسەن، مەنمۇ ياخشى ئويلىنىۋېلىپ، ئالدىرماي، تولۇق يېزىپ ئەۋەتىپ بېرىشكە كاپالەتلىك قىلالايمەن. سېنىڭچە، بۇ ئويلىغانلىرىم قانداقراق؟

قەلىمىڭ توختاپ قالمىغاي، ئىجادىيىتىڭگە خۇدايىم ئۆزى مەدەت بەرگەي. بۇ ھەقتىكى گەپلىرىمنى قىسقىراق قىلىپ، ئەسلىدىكى مەقسەتكە - ساڭا دېمەكچى بولغان گەپنىڭ نەق ئۆزىگە كېلەي.

قەدىرلىك دوستۇم ئابدۇسالام. مەن تانىسنى ئۈرۈمچىگە كېلىشتىن ئىلگىرى، يۇرتۇم يەكەندە ئوتتۇرا مەكتەپتە ئوقۇۋاتقان مەزگىللىرىمدە بىرقانچە قېتىم كۆرگەن ھەمدە بۇ ئۆسۈلنى ئۆگىنىپ ئويناشقا ئوتتەك ھەۋەس قىلغانىدىم. ئۈرۈمچىگە كېلىپلا بۇ ھەۋەس خۇمارغا ئايلاندى. بەلكىم سېنىڭمۇ ئېسىڭدە بولسا كېرەك. بىز مەكتەپكە كېلىپلا ھەرقايسى يۇرتلۇقلار بويىچە (ۋىلايەتنى بىر گەۋدە قىلىپ)، مەسىلەن، قەشقەرلىك، غۇلجىلىق، قومۇللىق، خوتەنلىك، ئاقسۇلۇق... دېگەندەك ئوقۇغۇچىلار ئارىسىدا كونا ئوقۇغۇچىلارنىڭ يېڭى ئوقۇغۇچىلارنى كۈتۈۋېلىش يۈزىسىدىن ئويۇشتۇرغان زىياپەت، ئولتۇرۇشلىرى بەس - بەس بىلەن باشلاندى. گەرچە يۇرتۋازلىق تۈسىنى ئالغان بۇ كۆڭۈل ئېچىش سورۇنىنى مەكتەپ تەشكىلى قاتتىق چەكلىگەن بولسىمۇ، لېكىن يوشۇرۇن ھالدا مەخپىي ئويۇشتۇرۇلاتتى. چۈنكى، قايسى يۇرتلۇق

ئوقۇغۇچىلار بۇنداق كۈتۈۋېلىش زىياپەتلىرىنى ئويۇشتۇرالمىسا، باشقا يۇرتلۇقلار ئالدىدا يۈز - ئابروۋى تۆكۈلگەن، يۇرتىنىڭ شەنىگە داغ چۈشكەن ھېسابلىنىدىكەن ھەمدە باشقا يۇرتلۇق ساۋاقداشلارنىڭ قاتتىق كەمسىتىشىگە ۋە مەخسۇرىسىگە ئۇچرايدىكەن. بىزنىمۇ يەكشەنبە كۈنى چۈشتىن كېيىن كۈتۈۋېلىشتى، كونا - يېڭى بولۇپ سەكسەنگە يېقىن ئوقۇغۇچى كونا ئوقۇغۇچىلارنىڭ سىنىپىغا يىغىلدۇق، مەن زىياپەت سورۇنىغا كىرىپلا، بۇ كۈتۈۋېلىشنىڭ ئادەتتىكىچە ئەمەسلىكىنى ھېس قىلدىم. راستىنى ئېيتسام، ئىلگىرىمۇ بۇنچىۋالا ئادەم يىغىلغان زىياپەتكە قاتنىشىپ باقمىغانىدىم. شۇڭلاشقا، بۇ كۈتۈۋېلىشنى بىرەر تالدىن كەمپۈت شۈمۈپ، ئانچە - مۇنچە گازىر - پۇرچاق چاققاچ، ئۆزئارا تونۇشۇۋېلىش دەپ چۈشەنگەنىدىم. كۈتۈۋېلىش سورۇنىغا كىرىپلا ئەمەلىيەتنىڭ ئويلىغىنىمىدەك ئەمەسلىكىنى ھېس قىلدىم. چۈنكى، تامنى چۆرىدەپ ئىككى رەت قىلىپ تىزىلغان پارتىلارنىڭ ئۈستى تەخسە - تەخسىلەپ گازىر، خاسنىڭ، كەمپۈت، پېچىنە، خام سەي، قورۇما، نان، كونسېرۋا، پىۋا، شامپان، ئۈزۈم ھارىقى ۋە ئاق ھاراقلار بىلەن رەتلىك بېزەپ تولدۇرۇلغانىدى.

يېڭى ئوقۇغۇچىلار تارتىنىپ، قورۇنۇپراق، كونا ئوقۇغۇچىلار ئەركىن - ئازادىرەك جاي - جايىمىزدا ئولتۇرۇپ بولغانىدىن كېيىن، كونا ئوقۇغۇچىلار ۋەكىلى (باش ساھىبخانا) كىملىرىنىڭ كەلگەن - كەلمىگەنلىكىنى ياكى تەكلىپ قىلىنماي قالغانلار بار - يوقلۇقىنى سوراپ، كۈتكۈچىلەرگە بىر قىسىم ئىشلارنى ئورۇنلاشتۇرغاندىن كېيىن، قىسقىغىنا زىياپەت نۇتقىنى باشلىدى.

— دوستلار، ساۋاقداشلار، ئىنى - سىڭىللار، — دېدى بۇدۇر چاچ، ئېگىز بوي، ئورۇققىنا كەلگەن يۈزىنى دانخورەك باسقان، بەستىلىك يىگىت كانىيىنى قىرىپ قويۇپ، — بۈگۈن بىز مەكتەپتىكى قەشقەرلىك كونا ساۋاقداشلار قەشقەر ۋىلايىتى

تەۋەسىدىن مەكتىپىمىزگە يېڭىدىن ئوقۇشقا كەلگەن ساۋاقداشلارنى كۈتۈۋېلىش ۋە ئۆزئارا تونۇشۇۋېلىش يۈزسىدىن ئاددىي بولسىمۇ بۇ سورۇننى تەييارلىدۇق. گەرچە بۇ يەردە ئولتۇرغانلىرىمىزنىڭ ھەممىمىز قەشقەر ۋىلايىتى تەۋەسىدىكى ئون ئىككى ناھىيە ۋە بىر شەھەردىن كەلگەن بولساقمۇ، ئومۇمەن ئېيتقاندا، بىر ۋىلايەتلىك، چوڭ دائىرىدىن قىلىپ ئېيتقاندا، بىر يۇرتلۇق ياكى قەشقەرلىك دېسەكمۇ بولۇپىرىدۇ، — ئۇ ئوتى ئۆچۈپ قالغان تاماكىسىغا ۋازىدە قىلىپ سەرەڭگە يېقىپ، قاتتىق — قاتتىق ئىككى شورىۋالغاندىن كېيىن سۆزىنى داۋاملاشتۇردى، — مېنىڭ بۇ يەردە يېڭى كەلگەن ئۇكىلارغا دەيدىغان ئاساسلىق گېپىم شۇكى، بىز بىر يۇرتلۇق بولغاندىكىن، ئەلۋەتتە، قان قېرىنداش دېگەن سۆز، شۇنداق ئىكەن، ئەلۋەتتە ھەممەيلەننىڭ بىر — بىرىمىزگە ياردەم بېرىش، دەردىگە دەرمان، رەنجىگە شىپا بولۇش، يۇرتىمىزنىڭ ئابروى — ئىناۋىتىنى قوغداش بۇرچىمىز بار. بەلكىم يېڭى كەلگەن ئۇكىلار بىلىمسە كېرەك، مەن شۇنى ئەسكەرتىپ قويماي، ھەممىڭلارنىڭ ئېسىدە بولسۇنكى، بۇ دېگەن ئۈرۈمچى. بىزنىڭ بۇ مەكتەپ پۈتۈن ئاپتونوم رايونىمىز تەۋەسىدىكى يۇرت — يۇرتلاردىن بىلىم ئېلىش ئۈچۈن كەلگەن دوستلارنىڭ ماكانى. شۇڭلاشقا، ئىناق — ئىتتىپاق ئۆتۈشىمىز كېرەك. شۇنداق بولغاندا باشقا يۇرتلۇقلارنىڭ بوزەك ئېتىشىگە، كەمسىتىشىگە ئۇچرىمايمىز. ھەرگىز ئىتتىپاقسىزلىق قىلىپ، ئۆزئارا جېدەل — ماجىرا چىقىرىپ باشقا يۇرتلۇق بالىلارغا تاماشا قىلىپ بەرمەيلى.

ئۇنىڭ سۆزى تۈگىشى بىلەنلا سورۇندا قىزغىن ئالاقىش ياڭرىدى. مەن ئەتراپىمىدىكىلەرگە ئاستا سەپسالىدىم. ئۇنىڭ قىسقىمىغا بۇ نۇتقى بىر قىسىم ساۋاقداشلارنى ھاياجانغا سالغان، بىر قىسىملارنى ھەيران قالدۇرغان، بىر قىسىملارنى ئويغا سالغانىدى. ئومۇمەن، كۆزۈمگە ھاياجانلانغان، قايىل بولغانلار

كۆپرەك كۆرۈندى.

— ئەمدى يېڭى ئوقۇغۇچىلار ۋەكىلىنىمۇ سۆزگە تەكلىپ قىلساق قانداق دەيسىلەر؟ — دېدى ئۇ خۇددى داھىيلاردەك، ئىككى ئالىقنىنى بېشى بىلەن تەڭ كۆتۈرۈپ ھەممەيلەننى جىم بولۇشقا ئۈندەپ، — قېنى ئۆكىلار، ئۆزۇڭلار دەپ بېقىڭلار، قايسىڭلار سۆزلەيسىلەر؟ تارتىنماڭلار — ھە، ھەممەيلەن ئۆزئارا ئەمەسمۇ؟ تارتىنماڭلار، خۇددى بىر ئاتا — ئانىنىڭ بالىلىرىدەك، تارتىنماي كەڭ — كۈشادە ئولتۇرايلى.

ئۇنىڭ سۆزى تۈگىشى بىلەن سورۇننى بىر پەس تىمتاسلىق قاپلىدى. ئۇ ئۈمىد بىلەن ھەممەيلەنگە بىر قۇر قاراپ چىقتى. ئۇنىڭ نەزىرى ماڭا ئاغدۇرۇلغاندا، بىر — ئىككى دەقىقە ئۇزۇنراق قاراپ تۇردى — دە، نەزىرىنى ئاستا باشقا ساۋاقداشلار تەرەپكە يۆتكىدى. ھېچكىم مەن ئىككى ئېغىز گەپ قىلاي دەپ قول كۆتۈرمىدى، ھەممەيلەن بىر — بىرىگە يەر تېگىدىن قارىشاتتى.

— ھوي، جىملا بولۇپ كەتتىڭلارغۇ؟ تارتىنماڭلارغۇ ھەرقاچان، — ئۇ كۈلۈمسىرەپ تۇرۇپ، ھەممەيلەنگە يەنە بىر قېتىم تېزلىك بىلەن قاراپ چىقتى — دە، سۆزىنى داۋاملاشتۇردى، — ماقۇل، ئۇنداق بولسا ئۆزۈم كۆرسىتەي، ھەممەيلەن مەكتەپ قارىسى كۆرگەن ئادەملەرغۇ؟ ئارىمىزدا ئىككى ئېغىز گەپنى قاملاشتۇرۇالمايدىغانلار چىقماق ھەرقاچان. قانداق دېدىم — ھە! قەشقەرلىك دېگەن ھەرقانداق يەردە بوش كەلگەن ئەمەس، — ئۇ سۆزلىگەچ نەزىرىنى ماڭا بىردىنلا ئاغدۇردى — دە، كۈلۈپ تۇرۇپ، — قېنى ئۆكا، سىز سۆزلەپ باقامسىز؟ ھە، تۇرۇڭ. سۆزلەڭ، قارىسام غەيرەتلىك، جىگەرلىك بالىدەك قىلىسىز، — دېدى.

مەن ئىلاجسىز ئورنۇمدىن تۇرۇشقا مەجبۇر بولدۇم. باياتىن بېرى ئارىمىزدا بىرەر سىنىڭ سۆزلىشىنى ئۈمىد قىلغان بولساممۇ، لېكىن ئۆزۈم سۆزلەرمەن دەپ ھەرگىز ئويلىمىغانىدىم. شۇڭلاشقىمۇ بۇ كۈتۈلمىگەن تەكلىپتىن

ۋۇجۇدۇمغا تىترەك ئولاشتى. خىجىللىق ۋە ھاياجاندىن
ۋۇجۇدۇمدىكى بارلىق قانلىرىم يۈزۈمگە ئۆرلەپ چىقتى.

— مەن... مەن...

— ھودۇقماڭ، ئۇكام، ئۆزىڭىزنى تۇتۇۋېلىڭ. دادىلراق
سۆزلەڭ، تارتىنىشنىڭ ھاجىتى يوق.

ئۇنىڭ مەدەت بېرىپ ئېيتقان سۆزلىرى ۋۇجۇدۇمغا ئازراق
غەيرەت بېغىشلىدى، گەرچە سورۇندىكىلەرنىڭ كۆزلىرى ماڭا
تىكىلىپ تۇرغاندەك تۇيۇلغان بولسىمۇ، ئۇلارغا قارىماسلىققا،
ئاۋازىمنى ئۈنلۈكرەك چىقىرىشقا تىرىشىپ سۆزلەشكە باشلىدىم.
— بايا ئاكىمىز مۇھەممەت ئېلىجان (ئۇ بىزگە ئىسمىنى ئا-

شۇنداق دەپ تونۇشتۇردى) كۆڭلىدىكى بارلىق گەپلەرنى دېدى.
مەن يېڭى ئوقۇغۇچىلارغا ۋاكالىتەن قاملاشمىسىمۇ ئىككى ئې-
غىز گەپ قىلىپ باقاي، شۇنداق، مۇھەممەت ئېلىجان ئاكىمىز
ئېيتقاندا بىز ھەر يەر - ھەر يەردىن كېلىپ، بىلىم ئېلىشتىن
ئىبارەت ئورتاق مەقسەتنى نىشان قىلىپ بۇ مەكتەپكە كەلدۇق.
بىز پەقەت بىر يۇرتلۇق ساۋاقداشلار بىلەنلا ئىتتىپاقلىشىپ
قالماي، باشقا يۇرتلۇق ساۋاقداشلار بىلەنمۇ ئىتتىپاقلىشىد-
مىز، قەشقەرلىك، ئاقسۇلۇق، غۇلجىلىق دەپ ئولتۇرماي، خۇددى
ئاكا - ئۇكىلاردەك ئىناق، ياغ بىلەن بۆرەكتەك، گۆش بىلەن
سۆڭەكتەك...

— بولدى، بولدى گېپىڭىز يەتتى، خاپا بولماي
ئولتۇرۇۋېلىڭ، — دېدى مۇھەممەت ئېلى گېپىمنىڭ شېخىغا
قوپاللىق بىلەن ئۇرۇپ. مەن چۆچۈپ ئۇنىڭ چىرايىغا قارىدىم.
ئۇنىڭ دانىخورەك باسقان يۈزى تاتىرىپ كەتكەن بولۇپ، مەندىن
قاتتىق رەنجىگەنلىكى مانا مەن دەپ چىقىپ تۇراتتى. «ئۇ
شۇنچىۋالا رەنجىپ كەتكۈدەك قانداق گەپلەرنى دەپ
سالغاندىمەن؟» مەن قانسىراتمىغان ئۆپكەدەك قىزارغىنىمچە،
يېلى چىقىپ كەتكەن توپتەك لەسىسىدە ئولتۇرۇپ قالدىم،
مۇھەممەت ئېلى تاماكىسىنى قاتتىق بىرنەچچىنى شوراپ

ئاغزىدىن يەخىدەك تۇتۇن چىقاردى - دە:
— ئاغزىغا باشقا يۇرتلۇقتىن باشقا گەپ كەلمەيدىكەنە، —
دەپ غۇدۇرىدى.

— بىز گەرچە، باشقا - باشقا يۇرتتىن بولساقمۇ ھەممىمىز
بىر ئۇيغۇر مىللىتىدىنمۇ ئاخىر. ئۇنىڭ ئۈستىگە بىر مەكتەپتە،
بىر ئوقۇتقۇچىدىن تەلىم ئېلىپ، بىر ياتاقتا يېتىپ، بىر پارتىدا
ئولتۇرۇپ، بىر قازاننىڭ تامىقىنى تەڭ يەپ ئوقۇيدىغان
ساۋاقداش تۇرساق...

— بولدى ساقال تارىمالڭ، مەن بۇ يەردە مىللەتنىڭ پارىڭنى
سېلىۋاتمايمەن، ئۇكا، — دېدى ئۇ گېپىمنى يەنە بۆلۈپ، —
قېنى يەنە قايسىڭلار ئىككى ئېغىز گەپ قىلىپ باقىسىلەر؟
— مەن سۆزلەپ باقاي.

مۇھەممەت ئېلىنىڭ سوئالى ئاخىرلاشماي تۇرۇپلا بويى
پاكارغىنا، چىرايى ئاقىشماق كەلگەن، يالاڭباش بىر بالا قول
كۆتۈردى.

— قېنى مېرھەمەت، — مۇھەممەت ئېلى چاۋاك بىلەن ئۇنى
سۆزگە تەكلىپ قىلدى. مەن يەرگە قارىغان بولۇپ ئۇنىڭ سۆزىگە
زېھىن قويدۇم.

— بايا بىزگە مۇھەممەت ئېلىجان ئاكا ئالتۇنغا تېگىشكۈسىز
ياخشى گەپلەر بىلەن تەربىيە بەردى، — دېدى ئۇ گەپ باشلاپ، —
بىز چوقۇم بۇ تەربىيەلەرنى قۇلىقىمىزدا مەھكەم تۇتۇشىمىز،
ھەممىمىز بىردەك ئىتتىپاقلىشىپ قەشقەرلىك بالىلارنىڭ
ئىناۋىتىنى تېخىمۇ مۇستەھكەملىشىمىز كېرەك.

— رەھمەت، رەھمەت، ئۇكا، — دېدى مۇھەممەت ئېلى گەپ
تازا دىتىغا ياقىمىغاندەك بىرخىل تەلەپپۇزدا.
سورۇننى قاتتىق چاۋاك، ئالقىش قاپلىدى.

ئەمدى يېڭى ئوقۇغۇچىلارنى كونا ئوقۇغۇچىلارغا، كونا
ئوقۇغۇچىلارنى يېڭى ئوقۇغۇچىلارغا تونۇشتۇرۇش باشلاندى.
تونۇشتۇرۇشنىمۇ مۇھەممەت ئېلى ئېلىپ باردى. تونۇشتۇرۇش

ئۆۋىتى ماڭا كەلگەندە ئۇ ماڭا سوغۇق بىر قاراپ قويۇپ،
ئىسمىمنى سوراپ قويۇش بىلەنلا كۇپايىلەندى. باشقا
ساۋاقداشلارغا ئوخشاش سوئاللارنىمۇ سورىمىدى. ئۇنىڭ بۇ
قىلىقىدىن روھىم خېلى بەك چۈشۈپ كەتتى. تونۇشتۇرۇشتىن
كېيىن يەپ - ئىچىش ۋە تانسا باشلاندى. مەن مەنىۋى زەربىدىن
بولسا كېرەك، دېگەندەك ئېچىلىپ كېتەلمىدىم. ئىچىمنى مۇشۇك
تاتلىغاندەك بولۇپ تىت - تىت بولاتتىم. سورۇندا قىزغىن
تانسا ئوينىلىۋاتاتتى. تانسا ئويناشنى پەقەتلا بىلمەيدىغان يېڭى
قىز - ئوغۇل ساۋاقداشلارمۇ مەيدانغا چۈشۈۋالغانىدى. ئۇلار
تولمۇ خۇشال، تولمۇ مەغرۇر كۆرۈنەتتى.

«سورۇندىن چىقىپ كېتەيمۇ يا؟ بۇنداق قىلسام باشقىلار نېمە
دەر؟ نېمىلا بولمىسۇن زىياپەت تۈگىگۈچە چىداپ ئولتۇراي.»

روھىم چۈشكۈن، كەيپىياتىم ئىنتايىن تۆۋەن، سالىپىيىپلا
ئولتۇرىمەن، ئۈستەلدىكى نېمەتلەرگە پەقەتلا كۆڭلۈم تارتىمىدى.
تانسا ئوينىۋاتقانلارغا ئانچە - مۇنچە ھەۋەسلىنىپ قاراپ
قويمەن.

— قوپۇڭ، تانسا ئوينايلى.

بۇ ئاۋازدىن چۆچۈپ بېشىمنى كۆتۈردۈم. قارىسام، ئالدىمدا
سېمىزغىنا، قارىمۇتۇق، كۆزلىرى كىچىكرەك بىر قىز قاراپ
تۇرىدۇ. خىجىللىق بىلەن ئاستا ئورنۇمدىن تۇردۇم. مۇشۇنداق
بىر پەيتتە بىر قىزنىڭ قىزغىن ئىلتىپاتىغا، دىلكەشلىكىگە
ئېرىشكىنىمدىن سۆيۈندۈم. قىزنىڭ ئاق كۆڭۈللۈكىگە ئىچىمدە
تەشەككۈر ئېيتتىم.

— رەھمەت، ئۆزۈمنىڭغۇ تانسا ئوينىغۇم بار ئىدى. بىراق،
تانسا ئويناشنى بىلمەيمەن، ئۆگەنمەيتىكەنمەن، — دېدىم
خىجىللىق بىلەن ئۆزرە ئېيتىپ.

— شۇنداق بولسىمۇ ئاۋۋال سورۇنغا چۈشمەمسىز. مانا مەن
سىزگە تانسا ئۆگىتىپ قويمەن دەپ ئالايتەن ئالدىڭىزغا
كەلدىمغۇ؟ — دېدى قىز كۈلۈپ تۇرۇپ، — ھە بولۇڭ، يىگىت

بولسا شوخ بولسا، بولمىسا يوق بولسا، دېگەن تەمسىلنى بىلىدىغانسىز، مېچىلىپ كەتكەن شاپتۇلدەك ئۇنداق ئولتۇرسىڭىز سەت ئەمەسمۇ؟ بىزغۇ بۇ يەردە ئۆزئارا، باشقا يۇرتلۇقلار بار سورۇندا مۇشۇنداق بويۇن قىسىپ ئولتۇرۇۋالسىڭىز ئۇلار، ۋايىيەي، قەشقەرلىكنىڭمۇ ھالى شۇنچىلىك ئىكەنغۇ، دەپ مەسخىرە قىلمايدۇ؟ ! بۇ ئۆزىڭىزگىمۇ، بىزگە ئوخشاش يۇرتلۇقنىڭمۇ ياخشى ئەمەس. قويۇڭ، ئۆگىنىپ قويۇڭ. ھەرنەمىلا بولمىسۇن ياقا يۇرتلۇقلارنىڭ ئالدىدا چېنىپ قالمىغان ياخشى.

مەن ئاستا ئۇنىڭ قولىنى تۇتتۇم. ئۇ ماڭا بىر، ئىككى، ئۈچ دەپ قەدەم ئېلىش ئۇسۇللىرىنى ئۆگىتىشكە باشلىدى.

— ۋاي خۇدايىمەي، پۈتتىڭىز ھېچنەمگە كەلمەيدىكەنغۇ؟ زېھنىڭىزنى قويۇڭ - ھە ! قاراڭ، بىرىنچى فوكۇسنى مانا مۇنداق ئالىمىز. بىر، ئىككى، ئۈچ، تۆت، بەش... ئېنىق كۆرۈۋالدىڭىزمۇ؟ ئېسىڭىزدە مەھكەم تۇتۇڭ - ھە، يەنە بىر قېتىم كۆرسىتىپ بېرىي. ھە، قېنى كېلىڭ ئەمەسە.

مېنىڭ قەستەن گالۋاڭلىقىمۇ ئۇنى قىلچە زېرىكتۈرەلمىدى. شۇنداق قىلىپ، ئىلاجىسىز ئۇنىڭ بۇيرۇقلىرىغا بويسۇنۇپ، چۈشەندۈرۈشلىرىگە كۆڭۈل قويۇشقا، تىرىشىپ ئۆگىنىشكە مەجبۇر بولدۇم. ھەربىر مەيدان تانسا تۈگىگەندە قىزىل، ئاق ھاراقلار ئىچىلىپ تۇردى. ھاراق ئىچىپ باقمىغان بولساممۇ ھېچكىمنى زورلىغىلى سالمايلا، ئالدىمغا كەلگەن رومىكلارنى بوشتىپ تۇردۇم. كاللام خېلى ئوبدان قىزدى. كەيپىياتىم ئاستا - ئاستا كۆتۈرۈلدى. تانسا بىلەن بولۇپ دەسلەپكى كۆڭۈل رەنجىشلەرنى بىردىنلا ئۇنتۇدۇم. شۇنىڭ بىلەن ھېلىقى قىزنى زورلىغىلى سالماي، ئۆزۈمچىلا تانىمغا چۈشۈپ كەتتىم. ئوينىغانىپىرى تانسا خۇمارىم تېخىمۇ بەك تۇتۇشقا باشلىدى.

قەدىرلىك دوستۇم ئابدۇسالام، بەلكىم سېنىڭمۇ ئېسىڭدە

بولسا كېرەك. شۇنىڭدىن كېيىن مەن تانسىغا ئوتتەك قىزغىن
 بولۇپ كەتتىم. ياتاقتا يۈز يۇيۇۋېتىپمۇ، تاماق يەۋېتىپمۇ،
 ياتاقداشلار بىلەن پاراڭلىشىۋېتىپمۇ تانسا ئويناشنى مەشىق
 قىلاتتىم. ھەر خىل فوكۇسلارنى پىششىقلايتتىم. سىنىپتىمۇ
 ئون مىنۇتلۇق تەنەپپۇستا قىزلارنىڭ ئۈنىمىغىنىغا ئۈنماي
 تانسا ئويناشنى مەشىق قىلاتتىم. قىزلار ئۈنىمىسا قولۇمغا
 ئورۇندۇقنى ئېلىۋېلىپ تانسا ئوينايىتتىم. بىر قىسىم
 ساۋاقداشلارنىڭ مەسخىرە قىلىپ تانسا مەستانىسى دېگەن
 گەپلىرىگە پەرۋامۇ قىلىپ قويمايتتىم. ھەر كۈنى، ھەر سائەت،
 ھەر دەقىقە ئارام تاپساملا تانسا ئويناشنى مەشىق قىلىپ تۇردۇم.
 ئۆگىنىش، دەرس تەكرارلاش، تاپشۇرۇق ئىشلەش دېگەنلەر
 خىيالىمغىمۇ كىرىپ چىقمايتتى. بارا - بارا مېنىڭ تانسىغا
 بولغان مەستانىلىقىم باشقىلارغىمۇ يۇقۇشقا باشلىدى. بولۇپمۇ
 ئەلى بىلەن غەيرەتلەر ئوبدانلا كەينىمدىن ئەگىشىدىغان بولۇپ
 قالدى. ئۇ ئىككىسىمۇ سىنىپتا خېلى كۆزگە كۆرۈنگەن
 تانسىكەشلەردىن بولۇپ قالغانىدى. ھەر كۈنى كەچلىك
 مۇزاكىرىدىن يېنىشىمىز ھامانلا ئۇدۇل قىزلار ياتاق بىناسىغا،
 زۇلىپىيەنىڭ ياتىقىغا، يەنى ئىككى يۈز ئون ئىككىنچى ياتاققا
 قاراپ يۈگۈرەيتتۇق، راست، ئەمدى ئېسىمگە كەلدى. پاھ،
 زۇلىپىيە تانسىنى نەلەردە يۈرۈپ ئۆگىنىۋاپتىكىننىڭ، تانسىنىڭ
 ھەممە تۈرىگە كارامەت ئۈستە ئىدى. بولۇپمۇ ۋالىسقا پەيدەك
 يەڭگىل، بەئەينى قارلىغاچتەك پەرۋاز قىلىپ پىرقىرايتتى. مەن
 ئۇنىڭ بىلەن تانسا ئوينىسام ئۆزۈمنى پەقەتلا ھارمايدىغاندەك
 ھېس قىلاتتىم. ھەر كۈنى كەچلىك مۇزاكىرىدىن كېيىن ئۇدۇللا
 ياتاققا يۈگۈرەيتتىم. ئەينەككە قاراپ ئۆزۈمنى ئاندا - ساندا
 تۈزەشتۈرەيتتىم - دە، ئەلى بىلەن غەيرەتتىن سورايتتىم.
 — قانداق ئاغىنىلەر، ئىككى يۈز ئون ئىككىنچى
 ئىستىھكامغا ھۇجۇم باشلامدۇق؟

— ھۇررا! — دەپ توۋلايتتى ئىككىسى تەڭلا ۋارقىراپ.

قىزلار ياتىقىغا ئۇچقاندەك يۈگۈرەيتتۇق. نېمە ئۈچۈندۇر ئۇ ياتىقتىن پەقەتلا ئۇنىڭغا كەم بولمايتتى. تاكى ئۇخلاش ۋاقتى توشۇپ، بىنانىڭ چىراغلىرى ئۆچكەچە تانسا ئوينايتتۇق. پەقەت قوغداش بۆلۈمىنىڭ ئادەملىرى ياتاقلىرىنى تەكشۈرۈشكە باشلىغاندىلا، ئاندىن ئاستا ياتىقىمىزغا قايتىپ چىقاتتۇق. گاھى كۈنلىرى قىزلار تەرىپىدىن قارشى ئېلىنمايمۇ قالاتتۇق. بۇنداق چاغلاردا زۈلپىيە شوخ، كۈلكىلىك چاقچاقلىرى بىلەن ياتىقتىن قوغلايتتى.

— چىقىڭلار قېلىنلار ياتىقتىن، كۈندە كىرىۋېلىشتىن ئىزامۇ تارتىمىسىلەر داپشاقلار؟ ھە، نېمىگە بىزىرىپ تۇرىسىلەر؟ بۈگۈن ئاخشام ئاچاڭلارنىڭ تانسا ئويناشقا چولسى تەگمەيدۇ. ھەممەيلەننىڭ شەخسىي ئىشىمىز بار.

— ھېچ بولمىسا، تانسا ئوينىمىساقمۇ، بىردەم مۇڭدېشىپ ئولتۇرايلىچۇ؟...

— بولمايدۇ، شۈمتەكلەر، چىقىڭلار، جېنىم ماڭقىلىرىم، قېنى ئارقىغا بۇرال، قەدەملەپ مارش! بىر ئىككى بىر، بىر ئىككى بىر...

بىز ياتىقتىن تېلىقىپ كۈلگىنىمىزچە مانا مۇشۇنداق قوغلىنىپ يېنىپ چىقاتتۇق.

— ھەتتىگىنەي، بۈگۈن ئىككى يۈز ئون ئىككى نومۇرلۇق ئىستېھكامنىڭ مۇداپىئەسى خېلى چىڭ ئىكەن جۇمۇ، ئەجەب ئىشغال قىلالىدۇق — دە.

— تولىمۇ چىرايلىق مەغلۇپ بولدۇق.

— بولدى، مەيۈسلەنمەڭلار، ئاغىنىلەر. ئۇرۇشتا دېگەن غەلبە قىلىش، مەغلۇپ بولۇش بولۇپ تۇرىدۇ. قېنى باشقا نامىز ئىستېھكاملارغا قاراپ ئالغا!

بۇ بۇيرۇق بىلەن تەڭلا، باشقا قىزلارنىڭ ياتاقلىرىغا قاراپ يۈگۈرەيتتۇق. ئىشقىلىپ، پۈتۈن مەكتەپ تەۋەسىدىكى قىزلار ياتاقلىرىنىڭ ئارىسىدا ھېلىقىدەك تاسادىپىي ئەھۋال ئاستىدا

پەقەتلا تانسا بولمايدىغان ياتاقىتىن بىرنەچچىسىلا تەپىلاتتى. ئاندىن باشقا ياتاقلارنىڭ ھەممىسىدىن ئۇنىئالغۇنىڭ، گىتارنىڭ ۋە ئۇنىڭغا تەڭكەش قىلىپ ئېيتىلغان ئالتاغىل ناخشىلارنىڭ شوخ، جاراڭلىق ئاۋازى ياڭراپ تۇراتتى. پۈتۈن مەكتەپتە ئەۋج ئالغان بۇ تانسا ئويناش قىزغىنلىقى پەسىيىش تۈگۈل كۈنساين ئۇلغايماقىتا ئىدى. مەكتەپ تەشكىلىمۇ ھەرقانچە قائىدە - تۈزۈم چىقىرىپ، تەدبىر قوللىنىپ بۇ جۇشقۇن كەيپىياتنى ھەرگىزمۇ پەسەيتەلمەيتتى. ئىشقىلىپ، نىيەتلا قىلساق تانسا ئوينىيالمىي قالمايتتۇق. كەچ تەرەپتە دەرس ئۆگىنىۋاتقانلارنى ئىنتايىن ئاز ئۇچراتقىلى بولاتتى. ھەممە ئوقۇغۇچى تانسىغا مەستانە ۋە خۇمار بولغانىدى.

ھازىر ئۆز - ئۆزۈمگە شۇنداق دەپ سوئال قويغۇم كېلىدۇ، «تانسا دەسلەپتە پەيدا بولغان ياۋروپا ئەللىرىدىمۇ ئالىي مەكتەپ ئوقۇغۇچىلىرىنىڭ تانسا ئويناش قىزغىنلىقى بىزدەك يۇقىرىمىدۇ؟ ئۇلارمۇ خۇددى بىزگە ئوخشاش ئىلىم - پەن ئۆگىنىشتىن كۆرە تانسا ئويناشنى ئىنتايىن بەك ياقتۇرامىدىغاندۇ؟»

قەدىرلىك دوستۇم ئابدۇسالام، «ئۇلار ھەرگىز ئۇنداق ئەمەس، گەرچە ئۇلارنىڭمۇ بىزگە ئوخشاش ياشلىق ھېسسىياتلىرى دەريا سۈيىدەك جۇش ئۇرۇپ تۇرسىمۇ، لېكىن ئۇلار دەم ئېلىش بىلەن ئىلىم - پەن ئۆگىنىشنى بىلىدۇ. قۇرۇق، تايىنى يوق ئىشلارغا ھەۋەس قىلىشتىن كۆرە، كۆپلەپ ئىلىم - پەن ئۆگىنىپ، ئىنسانىيەتكە، جەمئىيەت، خەلققە پايدىلىق بولغان ئىختىرالارنى يارىتىشنى بەكرەك ئارزۇ قىلىدۇ. بىزنىڭ قىلغان ئاشۇ ئىشلىرىمىزچۇ؟ پۈتۈنلەي ئەخمەقلىق، ھاماقەتلىك، دۆتلۈك، نادانلىق، قالاڭلىق، مەدەنىيەتسىزلىك، ياخشى شارائىتىمىزنىڭ قەدىرگە يەتمەي قىلغان نادانلىقىمىزنىڭ جانلىق ئىپادىسى. شۇنداق، بىز ئۇيغۇرلار ناخشا - ئۇسسۇل بىلەن تۇغۇلۇپ، ناخشا - ئۇسسۇل بىلەن ئۆلىدىغان مىللەت. بىراق، ھەربىر ياشنىڭ

ئۆگىنىدىغان، خەلقنىڭ، مىللەتنىڭ ساپاسىنى يۇقىرى كۆتۈرۈش ئۈچۈن ھارماي تىرىشىدىغان، قاتتىق ئويلىنىدىغان ئالتۇندەك پەسلى ئەنە ئاشۇنداق قۇرۇق، مەنسىز ئويۇن - تاماشىلار بىلەن ئۆتۈپ كەتسە بۇنىڭغا نېمە دېگۈلۈك؟ بۇنىمۇ ناخشا - ئۇسسۇلغا بولغان ئامراقلىقنىڭ كۈچلۈك ئىپادىسى دەۋالساق توغرا بولارمۇ؟ ياق! ياق! ھەرگىز توغرا بولمايدۇ! بۇ ئۆزىنى ئۆزى ئالدىغانلىق، بىلىپ تۇرۇپ قۇرۇق ئېمىزگۈنى شورىغانلىق، بىلىپ تۇرۇپلا نادانلىق پاتىقىغا پاتقانلىق!

مەن شۇ چاغلاردا، كەچ تەرەپلەردە سىنىپتىن چىقماي ئۆگىنىش قىلىۋاتقان ئاز بىر قىسىم ساۋاقداشلارنى ئەخمەقلەر، ھاماقەتلەر، نادانلار دەپ زاڭلىق قىلغانىدىم. بۇ گەپنى ھەتتا ساڭىمۇ يۈرتۈرا ئېيتقانىدىم. ھازىر ئويلاپ باقسام، ئەخمەق، ھاماقەت سەن ئەمەس، مەن ئىكەنمەن. ئاھ، مەن ئاشۇ ئۈچ يىللىق مەكتەپ ھاياتىمدا تانسا ئويناش، ھاراق ئىچىش، تاماكا چېكىش، مۇھەببەت باغلاشتىن باشقا نېمىنى ئۆگەندىم؟ زادى نېمىنى ئۆگەندىم - ھە؟ ئىستى بىھۇدە ئۆتكەن چاغلىرىم!

4

قەدىرلىك دوستۇم ئابدۇسالام، سىنىپىمىزدا تۇنجى قېتىم سىنىپ ھەيئەتلىرىنى سايلىغان كۈنى ھېلىمۇ ئېسىڭىدۇمۇ؟ سىنىپ باشلىقلىق نامزاتىغا مەن بىلەن ئەنۋەرنىڭ كۆرسىتىلگەنلىكى، سايلام بېلىتىمىزنىڭ تەپمۈتەڭ چىقىپ قالغانلىقى، ئاخىرىدا ئۆزۈم ئاكتىپلىق بىلەن بۇ ۋەزىپىنىڭ ھۆددىسىدىن چىقىشقا ئىقتىدارىم يەتمەيدىغانلىقى، بۇ ۋەزىپىنى ئۈستىگە ئېلىشقا ماڭا نىسبەتەن ئەنۋەرنىڭ مۇۋاپىق كېلىدىغانلىقىنى ئېيتىپ، سىنىپ باشلىقلىقىنى تەشەببۇسكارلىق بىلەن ئەنۋەرگە ئۆتۈنگەنلىكىمنى ئۇنتۇپ قالمىغانسەن؟

ئۇ كۈنى مېنىڭ كىچىك كۆڭۈل، كەمتەر، ئوچۇق - يورۇق، كەڭ قورساق، نام - ئاتاق، شۆھرەتكە ئىنتىلمەيدىغان ئالىيجاناب خىسلىتىمدىن سىنىپتىكى ھەممە ساۋاقداشلار تەسىرلەنگەن ۋە ئاپىرىن ئوقۇشقاندى. مەنمۇ شۇ كۈنى ئۆزۈمنىڭ توغرا ئىش قىلغانلىقىمدىن خۇشال بولغانىدىم. ئېسىڭدە بولسا كېرەك، بۇ ئىش شۇ كۈنى كەچلىك تەكرار ۋاقتىدا بولغان ئىش ئىدى. سىنىپ ھەيئەتلىرى پۈتۈنلەي تۇرغۇزۇلۇپ بولغاندىن كېيىن، مۇئەللىم بىزنى ئىختىياري ئۆگىنىش قىلىشقا قالدۇرۇپ سىنىپتىن چىقىپ كەتتى. مۇئەللىمنىڭ كەينىدىن ساۋاقداشلارمۇ بىردىن - ئىككىدىن بولۇپ ياتاقلىرىغا مېڭىشتى. مەن ئۆيگە خەت يېزىش بىلەن بولۇپ كېتىپتىمەن، بىر چاغدا قارىسام يېنىمدا زۈلپىيە ئولتۇرۇپتۇ. سىنىپنىڭ ئىچىدە ئىككىمىزدىن باشقا بىرمۇ ئوقۇغۇچى قالماپتۇ.

— تېخىچە ياتاققا چىقىپ كەتمەي ئولتۇرۇپسىزغۇ؟ — سورىدىم قەستەمگە.

— سىزنى يالغۇز قالمىسۇن دەپچۇ؟ — دېدى زۈلپىيە ۋىلىققىدە كۈلۈپ.

— قورققۇسى كەلمىسۇن دېگەن ئوخشىماسىز؟ مەن يا كىچىك بالا بولمىسام.

— سىز كىچىك بالا بولماي نېمىدىڭىز ئەمەسە؟

— قىزىق گەپ قىلدىڭىزغۇ، زۈلپىيە، كىم مېنى كىچىك بالا دەيدۇ؟

— كىم بولاتتى، ئۆزىڭىز.

— مەن؟

— ھەئە، سىز.

— قاچان شۇنداق دېدىم، يالغانچى.

— بايا ھەممە ساۋاقداشلارنىڭ ئالدىدا شۇنداق دېمىدىڭىزمۇ؟ مەن سىنىپ باشلىقلىق ۋەزىپىسىنىڭ ھۆددىسىدىن چىقالمايمەن

دېگەندىكىن گەپ شۇ يەرگە بارماي نەگە بارىدۇ؟

— قىزىق گەپ بولىدغۇ بۇ.

زۇلىپىيەنىڭ بۇ گېپى بىلەن قاقاھلاپ كۈلۈپ كەتتىم. ئۇمۇ ماڭا قوشۇلۇپ كۈلۈپ كەتتى.

— بۈگۈن مەن خاتا ئىش قىلغان ئوخشىمامدىمەن؟ — بۇ سوئال بىلەن تەڭلا ئۇ دەرھال كۈلكىسىنى توختاتتى. ماڭا قايىللىق نەزىرى بىلەن قاراپ سۆزلىدى.

— ياقەي، توغرا قىلىدىڭىز، ئەسلىدىغۇ سىزنى سىنىپ باشلىقى بولسا ئىكەن دەپ ئارزۇ قىلغانىدىم. توۋا، خۇددى چاقچاق قىلغاندەكلا ئىككىڭلارغا چۈشكەن ئاۋاز تەڭ چىقىپ قالدى. ئەمدى بۇ مەسىلىنى مۇئەللىم قانداق ھەل قىلار دەپ باش قاتۇرۇپ كەتكەندىم. ھېلىمۇ سىز ئەقىللىك كەلدىڭىز. ئەگەر سىزمۇ ئەنۋەرگە ئوخشاش جىملا تۇرۇۋالغان بولسىڭىز مۇئەللىم تازىمۇ قىيىن ئەھۋالدا قالغان بولاتتى. سىز بەكمۇ شەخسىيەتسىز ھەم ئالىيجاناب ئىكەنسز.

— بولدى، بولدى، ماختاۋەرمەڭ. ئۆزۈمنى تۇتۇۋالالماي ئۇچۇپ كېتىپ قالماي يەنە.

— شۇنداقمۇ تېخى، — دېدى ئۇ بوستان كىرىپكىلىك قاپقارا كۆزلىرىنى شوخلۇق بىلەن ئوينىتىپ، — ئۇنداق بولسا زۇلىپىيەمۇ ئۆزىنى بوش چاغلىمىسا بولغۇدەك.

— نېمىشقا؟ — ئۇنىڭ بۇ گېپىنى چۈشەنمەي قىزىقىپ

سورىدىم.

— سىزگە ئوخشاش پۈتۈن — سۈرۈك بىر ئادەمنى ئاسماندا ئۇچۇرالىغاندىكىنچۇ، ئەپسۇس... — ئۇ چىرايىغا يالغاندىن سۈكۈت بېرىپ گېپىنى توختىتىۋالدى.

— قېنى توختاپ قالماي «ئەپسۇس» نىڭ ئايىغىنى داۋاملاشتۇرۇۋېرىڭ.

— ئەپسۇس، — دېدى ئۇ يەنە بىر قېتىم تەكرارلاپ، — مەن تېخى سىزنى تاغدەك سالىمقى بار دەپ ئويلىغانىدىم. ئەھۋالدىن

قارىغاندا، «پۇۋ» دېسلا ئۇچۇپ كېتىدىغان توزغاق ئىكەنسز،
توزغاق.

— ھە! — مەن شوخلۇق بىلەن كۆزۈمنى چەكچەيتتىم.
ئۇنىڭ بۇنچىۋالا ئۈستىلىق بىلەن ئۆزۈمنىڭ مۇشتۇمۇمنى
ئۆزۈمنىڭ ئاغزىغا تىقىپ قويۇشنى خىيالىمغىمۇ
كەلتۈرمىگەنكەنمەن. ئۇ مېنىڭ چىرايمغا قاراپ قاقاھلاپ
كۈلۈپ كەتتى. كۈمۈش قوڭغۇراقتەك يېقىملىق كۈلكىسىدىن
سىنىپنىڭ ئىچى جاراڭلاپ ئەكس سادا قايتۇردى.
— قانداق، ئىقرار بولىدىڭىزمۇ، توزغاق؟ — دېدى ئۇ مۈرەمگە
پاقتىدە شاپىلاقلاپ.

— ياق، مەن توزغاق ئەمەس. خاتا تەبىر بېرىپ قويدىڭىز، —
دېدىم مەن كۈلۈپ تۇرۇپ، — بىلىپ قويۇڭ، مەن دېگەن
بۈركۈت. بەئەينى تەڭرىتاغلىرىنىڭ قاراۋۇلىدەك، ئۇنىڭ ئاق باش
چوققىلىرىدا تىنىمىسىز پەرۋاز قىلىپ تۇرىدىغان قىران
بۈركۈت. ۋاقتى كەلگەندە سىزنىمۇ ئېلىپ پەرۋاز قىلالايمەن
تېخى.

— پاھ، ئەمدى پونى بولۇشىغا ئاتتىڭىزغۇ؟ پو ئاتسىڭىزمۇ
ئاۋايلاپراق ئېتىڭ. ئاتقان پويىڭىزدا مۇنۇ ئوقۇتۇش بىناسى
ئۆرۈلۈپ كېتىپ ئىككىمىز ئاستىدا مانتا يېمەيلى يەنە.
— راست گەپ قىلىۋاتىمەن، زۇلپىيە، پوچىلىق قىلغىلى
مەن غۇلجىلىق بولمىسام، — دېدىم قەستەنگە ئۇنىڭ چىشىغا
تېگىپ.

— پونى مۇشۇنداقلا ئاتىدىغان بولسىڭىز پوچىلىقتا
غۇلجىلىقتىن قېلىشمىغۇدەكسىز، — دېدى ئۇ كۈلۈپ تۇرۇپ.
— مەن راست گەپ قىلىۋاتىمەن، زۇلپىيە، يالغان بولسا
كېلىڭ، ھازىرلا بىرلىكتە پەرۋاز قىلىمىز.

نەدىندۈر پەيدا بولغان غايىبانە كۈچنىڭ تۈرتكىسىدە، بىر
قولۇم بىلەن ئۇنىڭ نازۇك بارماقلىرىنى تۇتۇپ، بىر بىلىكىمدە
ئەۋرىشىم بەللىرىدىن يۆگەپلا قۇچاقلاپتىمەن.

— بېلىمنى قويۇۋېتىڭ، سەت تۇرىدۇ، — زۇلپىيەنىڭ بۇ ئاۋازىدىن چۆچۈپ ئېسىمگە كەلدىم. بېلىدىن دەرھال بىلىكىمنى ئاجراتتىم. لېكىن، قولىنى قويۇۋەتمىدىم. نازۇك، يۇمشاق بارماقلىرى يوغان، كۈچلۈك ئالىقانلىرىم ئارىسىدا بىلىنەرلىك دەرىجىدە تىترەيتتى. ئۇ ئالىقىنىمىدىن قولىنى تارتىۋېلىشقا ئانچە بەك ئۇرۇنۇپ كەتمىدى، چىرايلىق قارا كۆزلىرىنى يەرگە تىككەن بولۇپ، تال — تال بوستان كىرىپكىلىرى سايە تاشلاپ تۇراتتى. ئىككى مەڭزى غۇلجىنىڭ داڭلىق ئاپروت ئالمىسىدەك تاۋلانغانىدى. پۈتكۈل ۋۇجۇدۇمنى غايىبانە بىر كۈچ ئىسكەنجىگە ئېلىۋالغانىدى. ھېسسىياتىمنى تاتلىق بىر سېزىم غىدىقلايتتى.

— بىلەمسىز، زۇلپىيە، مەن سىزنى ياخشى كۆرۈپ قالدىم. سىزنى تۇنجى قېتىم سىنىپتا كۆرگەن كۈندىن باشلاپلا ئاشق... ئۇ كۆزىنى يەردىن ئېلىپ ماڭا لاپىدە قارىدى — دە، يەنە يەرگە تىكتى. نېمىشقىدۇر يۈرىكىمدە خېلىدىن بېرى ئارمان قىلىپ كەلگەن بۇ سۆزنى تارتىنمايلا دەپ ساپتىمەن. ئۇنىڭغا ئۈمىد، ھودۇقۇش، ئىلتىجا ئارىلاش تەلمۈردۈم. ئۇ چىرايلىق لەۋلىرىنى مەھكەم يۇمۇپ، تىۋىشىسىز يەرگە قاراپ تۇراتتى. چىرايىغا ئىلگىرىكىدىن بىر ھەسسە قىزىللىق يۈگۈردى. چۆچۈرىدەك قۇلاقلىرىغا، مەرمەردەك بويۇنلىرىغىمۇ قىزىللىق تارىدى. مەن يەنە ئىختىيارسىز ئۇنىڭ ئەۋرىشىم بېلىدىن بىر بىلىكىمنى ئۆتكۈزدۈم. بۇ قېتىم ئۇ پەقەتلا قارشىلىق بىلدۈرمىدى.

— خۇش بولاي، جېنىم زۇلپىيە، ھەرنېمە دېسىڭىز بىر ئېغىز گەپ قىلىڭا...

ئاۋازىم تىترەپ كەتكەن بولسا كېرەك، ھاياجاندىن كۆزۈمگە لىققىدە ياش كەلدى. بۇرۇننىڭ ئۇچى ۋىترىدە ئېچىشتى. ئۇ ماڭا ئىككىنچى قېتىم لاپىدە قارىدى — دە، بىلىنەر — بىلىنمەس كۈلۈمسىرىدى. ئاندىن يەنە يەرگە قارىۋالدى. ماڭا ئۇنىڭ ئاشۇ كۈلكىسىلا كۇپايە ئىدى. ئۇنىڭ بۇ كۈلكىسىدىن

ۋۇجۇدۇمغا قايتىدىن جان كىردى. غەيرەتلىنىپ تۇرۇپ ئۇنى ئۆزۈمگە تارتتىم. ئاۋۋال چۆچۈرىدەك قۇلاقلىرىغا، ئاندىن مەرمەردەك بويۇنلىرىغا، يىپەكتەك يۇمشاق بوستان چاچلىرىغا، ئاندىن چوغدەك قىزىق، ئاناردەك قىزىل مەڭزىگە، ئاندىن ئاتەش يالقۇنچاپ تۇرغان جىنەستىدەك لەۋلىرىگە قېنىپ - قېنىپ تۇرۇپ سۆيۈم. ۋۇجۇدۇم بەختتىن لەرزىگە كەلدى.

— بىرسى كۆرۈپ قالسا سەت تۇرىدۇ، يۈرۈڭ، ياتاققا چىقىپ كېتەيلى، — دېدى ئۇ مەندىن ئۆزىنى ئاستاغىنا قاچۇرۇپ.

قىيمىغان ھالدا بېلىدىن قولۇمنى ئاجراتتىم. سىنىپتىن يانمۇيان چىقتۇق. يۈرىكىم خۇشاللىقتىن كۆكرەك قەپسىمگە سىغمايلا قالدى. كارىدوردا كېتىۋېتىپ ئاستاغىنا قولىدىن تۇتۇم.

— رەنجىمىسىڭىز، سىرتتا قول تۇتۇشۇپ ماڭمىساق.

ئۇنىڭ بۇ ئىلتىجاسىغا دەرھال كۆندۈم. ۋۇجۇدۇم بەختتىن مەست بولغانىدى. بىلەمسەن دوستۇم، شۇ كۈنى ئاشۇ زىلۋا قامەت، بۇلاقتەك شەھلا كۆز، بوستان كىرىپك، ئالمىدەك يۈز، جىنەستىدەك لەۋ، قاپقارا يىپەكتەك يۇمشاق چاچ، ئىشقىلىپ، ئۇنىڭ قەلىبى، ۋۇجۇدى ھەممە - ھەممە يېرى ماڭا تەڭەللىق بولغانىدى. مەن خۇشاللىقتىن، بۇ كۈتۈلمىگەندە تېزلا نېسىپ بولغان بەختنى پۈتكۈل مەكتەپكە، ياق، پۈتكۈل جاھانغا، ئاۋازىمنى بولدى دېگۈچە قويۇپ بېرىپ جاكارلاشتىن ئۆزۈمنى ئاران - ئاران تۇتۇپ كېتىۋاتاتتىم

— مۇزاكىرىدىن قايتقان ئوخشىماسىلەر؟

مۇھەممەت ئېلىنىڭ بۇ ئاۋازىدىن چۆچۈپ باش كۆتۈردۈم. شېرىن، تاتلىق ھېسلىرىم قايىقلارغىدۇر ئۆزىنى دالىسىغا ئالدى. قارىسام ئوقۇتۇش بىناسىدىن چىقىپ، قىزلار ياتاق بىناسىنىڭ ئۈدۈلىگە كېلىپ قاپتىمىز. مەن مۇھەممەت ئېلىغا «ھەئە» دېگەننى قىلىپ باش لىڭشىتىپ قويۇپ، زۇلپىيەنى ياتىقىغا كۆزۈم ئارقىلىق ئۈزىتىپ خوشلاشتىم - دە، مۇھەممەت ئېلىغا

يۈزلەندىم. نېمە سەۋەبكىنىڭ، مەكتەپ بويىچە ھەممە ئوقۇغۇچى ئۇنىڭ بىلەن «سەن - پەن» دېيىشىپ قېلىشتىن قاتتىق ئېھتىيات قىلىدىغان بۇ جېدەلخور، ھاراقكەش «يۇرتلۇقۇم» بىلەن ئانچە ئارىلىشىپ كەتمەيتتىم. ھېلىقى يېڭى ئوقۇغۇچىلارنى كۈتۈۋېلىش سورۇنىدا ئۇنىڭ دېگەن يېرىدىن چىقالمىغانلىقىم ئۈچۈن، ئۇمۇ مېنى «يۇرتلۇقلار» ئارىسىدا ئانچە ئېتىبارغا ئېلىپ كەتمەيتتى. ياتقىدا ئۆتكۈزگەن ئولتۇرۇش، زىياپەت، تانسىلارغا چاقىرىۋالمايتتى. بىر كۈندە ئون قېتىم ئۇچراشقۇمۇ چىش يېرىپ بىر ئېغىز گەپ قىلمايتتى. تاسادىپىي ئەھۋال ئاستىدا كۆرۈشۈپ قالساقمۇ ياتلا مۇئامىلە قىلاتتى. بۈگۈن قانداقسىغا ئۇنىڭ ئاغزىغا «ئىمان» كىرىپ قالغاندۇ؟ نېمىلا بولمىسۇن، بىر يۇرتلۇق ئوقۇغۇچىلارنىڭ «كاتتىبېشى» ھېسابلانغان بۇ ئېسىل جانابنىڭ شۇنچىلىك ئەھۋال سورىشىغا ئېرىشىشمۇ ئاسانلىقچە مۇمكىن بولىدىغان ئىلتىپاتلاردىن ئەمەس، ئەلۋەتتە.

— يۈرۈڭ، سىرتقا چىقىپ كىرەيلى، — دېدى ئۇ ماڭا بۇيرۇق تەلەپپۇزىدا ۋە مېنىڭ جاۋابىمنى كۈتمەستىن يول باشلاپ ماڭدى. بىز مەكتەپنىڭ سىرتىدىكى ئاشخانا ۋە ماگىزىنلارنىڭ چېتىگىرەك جايلاشقان كىچىكرەك بىر ھاراق بوتكىسىنىڭ ئالدىغا كېلىپ توختىدۇق.

— قېنى كىرەيلى، — دېدى ئۇ يەنىلا مېنىڭ ئاۋۋال كىرىشىمنى كۈتۈپ تۇرماستىن بوسۇغىدىن ئاۋۋال ئۆزى پۇتىنى ئالدى - دە، ماگىزىنچىغا بۇيرۇدى.

— ئەللىك گىراملىقتىن تۆتى.

ماگىزىنچى چاقماق تېزلىكىدە، پوكەي ئۈستىگە ئەللىك گىرامدىن تۆت پىيالە ئاق ھاراق ۋە بىر باش چىلىغان سامساقنى تەييار قىلدى.

— قېنى پىيالىنى قولۇڭغا ئال، ئۇكا، — دېدى مۇھەممەت ئېلى ماڭا يەنە بۇيرۇق قىلىپ.

ئەھۋال بۇ دەرىجىگە يەتكەندە «ھاراق ئىچكۈم يوق» دېيىشكە

يۈزۈم چىدىمىدى. ئۆزۈمنى مەجبۇرلاپ تۇرۇپ پىيالىنى قولۇمغا ئالدىم.

— خۇش ئۇكا!

— خۇشە!

كۆزنى يۇمۇپ — ئاچقۇچە ئىككى يۈز گىرام ھاراق بىلەن بىر باش سامساقنى تۈگىتىپ بولدۇق.

— يەنە ئەللىك گىرامدىن ئىچەيلى! — دېدى مۇھەممەت ئېلى پىيالىنى پۈكەي ئۈستىگە تاققىدە قويۇپ.
— ئەمدى بولدى قىلايلىمىكىن.

ئۇ گېپىمنى ئېتىبارغىمۇ ئېلىپ قويمىدى، ئاڭغىچە پۈكەي ئۈستىگە يەنە ئىككى پىيالا ھاراق پەيدا بولدى. بۇ پىيالىنىمۇ سىلكىنىپ — تولغىنىپ تۇرۇپ كانىيىمىدىن تەستە ئۆتكۈزدۈم.
— قېنى ئەمدى چىقايلى! — دېدى مۇھەممەت ئېلى ھاراقنىڭ پۇلىنى تۆلۈپتەپ. بىرلىكتە سىرتقا چىقتۇق.

— سىز نېمىشقا سىنىپ باشلىقلىق ھوقۇقىنى قومۇللۇققا ئۆتۈنۈپ بەردىڭىز؟ — تۇيۇقسىزلا سورىدى مۇھەممەت ئېلى مېڭىشتىن توختاپ. ئۇنىڭ تۇيۇقسىز سورىغان بۇ سوئالدىن ھەيران بولدۇم. تېخى بىر سائەت ئىلگىرى سىنىپتا بولغان بۇ ئىشنى قانداق قاغا ئۇنىڭغا خەۋەر قىلىپ بولغان بولغىدى؟!

— سايلامدا ئىككىيلەنگە چۈشكەن ئاۋاز تەڭ چىقىپ قالدى. مەن مۇئەللىمنى تەڭلىكتە قالمىسۇن دەپ ئەنۋەرگە ئۆتۈندۈم. ئۇنىڭ ئۈستىگە ئۆزۈممۇ ھوقۇق تۇتۇشنى ئانچە بەك خالاپ كەتمەيمەن.

— ھەي، ئاڭلىغىنىم راست ئىكەن — دە! — دېدى ئۇ بىر قولىنىڭ دۈمبىسىنى بىر قولىنىڭ ئالقىنىغا ئۇرۇپ، — مەن تېخى سىزنى ھەرقانچە قىلىسمۇ، بۇنچىۋالا دەرىجىدە ئەقىلسىزلىك قىلماس دەپ ئويلىغانىدىم. تازىمۇ غەلىتە ئادەتلىرىڭىز بار ئىكەنغۇ سىزنىڭ، ئىست، ئىست.

ئۇ خۇددى بىرەرماڭ يۈەن پۇلنى ئوغرىغا بەرگەن ئادەمدەك

ھەسرەت چېكەتتى. ئۇنىڭ بۇ قىلىقى ماڭا ھەم كۈلكىلىك تۇيۇلدى، ھەم ئىچىمنى پۇشۇردى.

— سىنىپ باشلىقىلىق ھوقۇقىنىڭ قولىدىن قانچىلىك ئىش كېلەتتى؟ — دېدىم پەرۋاسىز ھالدا.

— نېمە، نېمە دېدىڭىز؟ — ئۇ كۆزۈمگە كىرىشىپ تۇرۇپ سۆزلەشكە باشلىدى، — بىلىپ قويۇڭ، سىنىپ باشلىقىنىڭ قولىدىن نۇرغۇن — نۇرغۇن ئىشلار كېلىدۇ. مەسىلەن، سىز سىنىپ باشلىقى بولسىڭىز باشقا يۇرتلۇقلار سىزنىڭ يۈزىڭىزنى قىلىپ بولسىمۇ، ھەرقانداق ئىشتا بىر يۇرتلۇق ساۋاقداشلىرىڭىزغا يول قويىدۇ. ئۇلارنى بوزەك قىلمايدۇ. ھۆتۈت — پۈتۈت قىلالمايدۇ. ئەگەر سەللا ئۇششۇقلۇق قىلسا، ھوقۇققا تايىنىپ ئۇلارنىڭ ئەدىپىنى بەرگىلى، نوخلىسىنى ئالغىلى بولىدۇ...

— بۇ دېگەن ۋىجدانلىق ئىنساننىڭ قىلىدىغان ئىشى ئەمەس، — دېدىم ئۇنىڭ ئېزىپ چۈشەندۈرۈشلىرىنى ئۈزۈپ تاشلاپ، — باشقا يۇرتلۇق بولسىمۇ يەنىلا ساۋاقداشقۇ؟...

— ھاماقەت! — ھاراقىنىڭ تەسىرىدىنمۇ ياكى گېپىمنىڭ تەسىرىدىنمۇ، ئەيتاۋۇر مۇھەممەت ئېلى قاتتىق غەزەپكە كەلگەنىدى. ئۇ كاپىدە ياقامدىن ئالدى — دە، قوپال سىلكىشلەپ تۇرۇپ ۋارقىرىدى، — مەن مۇشۇ كەمگىچە سەندەك كالۋا ئادەمنى كۆرۈپ باقمىغان. ئەھۋالدىن قارىغاندا، ئاشۇ ياقا يۇرتلۇقلاردىن كېلىشتۈرۈپ بىر ئەدىپىڭنى يېمىگۈچە ئادەم بولمايدىغان ئوخشايسەن، ھۇ دۆت — كالۋا!

مۇھەممەت ئېلى ياقامنى سىلكىپ قويۇۋەتتى — دە، ئالدى — كەينىگىمۇ قارىماستىن مەكتەپ دەرۋازىسىدىن كىرىپ كەتتى. مەن تۇرغان جايىمدا قاققان قوزۇقتەك بىر ھازا تۇرۇپ قالدىم.

«مەن كېچە — كۈندۈز ئوقۇشنى ئارزۇ قىلغان ئىلىم — مەرىپەت باغچىسى مۇشۇ شۇمۇ؟ ئۇنىڭدىكى ئىلىمگە ئىشقىۋاز،

ئاق كۆڭۈل، ساددا، مۇلايىم، كۆيۈمچان ساۋاقداشلىرىم قېنى؟
ئادەتتە، بۇ مەكتەپ، بۇ ساۋاقداشلار نېمە ئۈچۈن مېنىڭ
خىيالىمدىكى، تەسەۋۋۇرۇمدىكى مەكتەپ ۋە ساۋاقداشلارغا تۈپتىن
ئوخشىمايدۇ؟»

مەن ھەسرەت بىلەن يىراق ئاسمان گۈمبىزىگە كۆزۈمنى
تىكتىم. ئاسماندىكى چاقناپ تۇرغان يۇلتۇزلارغا تويماي قارىدىم.
ھاڭۋىقىپ، ھەۋەسلىنىپ قارىدىم. خېلى ئۇزاق قارىدىم،
ئويلىدىم: «مۇئەللەقتىكى كەڭرى بوشلۇقتا جىمىرلاپ تۇرغان
سانسىز يۇلتۇزلار، يۇلتۇزلارنىڭمۇ يۇرتى بارمىدۇ؟ ئۇلارمۇ
يۇرتتازلىق قىلىپ سوقۇشامدىغاندۇ؟ بوزەك قىلىش، بوزەك
بولۇشتىن ئىبارەت تەڭسىزلىك ئۇلاردىمۇ بارمىدۇ؟ بەلكىم
چوقۇم يوق. ئۇلار بابباراۋەر، ئىتتىپاق، ئۆم. شۇڭلاشقا،
ئۇلارنىڭ چېھرى ياش يۇقى، سولغۇن ئەمەس، ئەنە، قاچان
قارىسام تۇن بويى كۈلۈمسىرەپ، جىمىرلاپ تۇرمامدۇ؟ كۆڭۈل
ئازادلىك شۇلاردا بولسا كېرەك».

مۇھەممەت ئېلىنىڭ ياقامدىن سىلكىپ تۇرۇپ قىلغان
ھاقارىتى غۇرۇرۇمنى قاتتىق دەپسەندە قىلغانىدى، شۇڭلاشقا
ۋۇجۇدۇم غەزەپتىن غەلىيان كۆتۈردى. لېكىن، يۈگۈرۈپ بېرىپ
ئۇنىڭ ياقىسىدىن تۆتۈپ، بىر - ئىككىنى سىلكىشلىگۈدەك
غەيرەت - جاسارەت مەندە يوق ئىدى. چۈنكى، نېمىلا قىلغان
بىلەن ئۇ مەكتەپنىڭ كونا ئوقۇغۇچىسى - دە، مەكتەپتە
ئوقۇغۇچىلىرى ئاز يۇرتنىڭ بالىلىرى ئوقۇغۇچىسى كۆپ
يۇرتنىڭ بالىلىرىغا بوزەك بولغاندەك، خۇددى تەبىئىي ھالدا يېڭى
ئوقۇغۇچىلار كېلەر يىلى يەنە بىر قارار يېڭى ئوقۇغۇچىلار
كېلىپ بولغۇچە كونا ئوقۇغۇچىلارغا بوزەك بولاتتۇق. ئۇلارغا
كۈچىمىز يېتىپ تۇرۇپمۇ قول ياندۇرالمىتتۇق. بولمىسا كونا
ئوقۇغۇچىلار بىزگە ھۆرمەتسىزلىك قىلدى دەپ، توپلىشىپ
كېلىپ ئەدىپىمىزنى بېرەتتى. بىر يۇرتلۇق بىر يۇرتلۇقنى
بوزەك ئېيتىش، كۈنلار يېڭىلارنى ئانى تېپىش مەكتەپنىڭ

ئۆزگەرمەس ئەنئەنىسى ئىدى. ئەھۋال شۇنداق تۇرسا، مەن قانداقسىغا بۇ مۇقەددەس «ئەنئەنە» گە قارشى چىقالاي؟! بار ئاچچىق - ئەلىمىنى ھاراقىتىن چىقارماقچى بولغاندەك، كەينىمگە شارتىدە ئۆرۈلۈپ، يۈگۈرگىنىمچە ھېلىقى بوتكىغا كىردىم - دە، ئەللىك گىراملىقتىن ئۈچ پىيالى ھاراقىنى ئارقىمۇئارقا ئىچىۋېتىپ سىرتقا چىقتىم. ھاراقىنىڭ تەسىرىدە كەيپىم بىر ئاز كۆتۈرۈلدى. ئەمدىلا كۆتۈرۈلۈشكە باشلىغان ئايغا قاراپ، تۇيۇقسىز زۈلپىيە ئېسىمگە كەلدى - دە، پۈتكۈل ئەزايمغا تاتلىق بىر سېزىم تارالدى. لەۋلىرىمنى شۈمدۈم، ھاياجانلاندىم. ھېلىقى كۈنى تەرىمنى سۈرتۈۋېلىشىم ئۈچۈن بەرگەن قول ياغلىقىنى يانچۇقۇمدىن ئېلىپ (ئۇنى زۈلپىيەگە قايتۇرۇپ بەرمىگەندىم)، قېنىپ - قېنىپ پۇرىدىم. قەدىمىم ئىختىيارسىز قىزلار ياتاق بىناسى تەرەپكە يۆتكەلدى.

— يىگىت، ئۇخلايدىغان ۋاقىت بولدى. قىزلار ياتاق بىناسىغا كىرىشكە رۇخسەت يوق.

ئىشەك باققۇچىنىڭ بۇ سۆزى غۇزۇرىدە ئاچچىقىمنى كەلتۈردى.

— كىرىپلا يېنىپ چىقىمەن، — دېدىم پەرۋاسىزلىق بىلەن ئالدىمغا چامداپ.

— بولمايدۇ دېگەندىكىن بولمايدۇ!

مەستلىكتىن قىزىپ تۇرغان كاللامغا بوۋاينىڭ بۇ سۆزلىرى ئوبدانلا تەسىر قىلدى. كونتروللۇقىمنى يوقاتقاندىم.

— نېمىشقا بولمايدىكەن؟ — دېدىم تېخىمۇ چىڭ تۇۋلاپ، — سەن ئىشىڭنى قىل! بۇ سېنىڭ ئۆيۈڭ ئەمەس، كىرىسەم سېنىڭ قىزىڭنىڭ قېشىغا كىرمەيمەن.

ئاندىن كېيىن نېمىلەرنى دېدىم بىلمەيمەن. مەن ئىشەك باقارنى ئىتتىرىپ، ئىشەك باقار مېنى ئىتتىرىپ تۇرغان پەيتتە، سىنىپتا ئۆگىنىش قىلىپ يانغان ساۋاقداشلاردىن

ئىككىسى مېنى مېڭا تەستە ياتاققا ئاچىق كېتىپتۇ.
 شۇنىڭدىن باشلاپ ھاراق مېنىڭ ئەڭ يېقىن ئۇلپىتىم بولۇپ
 قالدى. ھاراق ئىچمەيدىغان كۈنۈم يوق دېيەرلىك ئىدى. بۇنداقلا
 مەكتەپتە يالغۇز مەنلا ئەمەس ئىدىم. بەلكىم شۇ چاغلاردا مەكتەپ
 بويىچە ھاراق ئىچمەيدىغان ئوغۇللار ھەر بىر سىنىپتىن بىر ياكى
 ئىككىسى چىقار ئىدى. قالغانلارنىڭ ھەممىسى دېگۈدەك ھاراق
 ئىچەتتى. بولۇپمۇ كەچلىك مۇزاكىرىدىن يانغان ھامانلا ياتاق -
 ياتاقلىرىدا ھاراق ئىچمىشلەر باشلىنىپ كېتەتتى. پۇلى جىقلا
 بوتۇلكىسى بىلەن، پۇلى ئازلا پارچىلاپ، گىراملاپ ئېلىپ
 ئىچەتتى. پۈتكۈل مەكتەپ ھاياتى ئاخشاملىرى بىر كېچىگىچە
 ھاراق ئىچىپ، ناخشا ئوۋلاپ، گىتار چېلىپ، تانسا ئويناپ
 ئاخىرلىشىپ، ئەتىگىنى ئۇيقۇسىزلىقتىن كۆزىمىزنى ئاران
 ئۇۋۇلاپ ئورنىمىزدىن تۇرۇپ، سوزۇلۇپ سىنىپقا چىقىش ۋە
 مۇگدەپ دەرس ئاڭلاش بىلەن باشلىناتتى. ئاخشاملىرى ئېغىرراق
 ئولتۇرۇپ قالغان كۈنلىرىمىزدە ئەتىسى ئاغرىپ قالغان بولۇپ
 سىنىپقا چىقماي كۈن چۈشكەچە ئۇخلايتتۇق.

قەدىرلىك دوستۇم ئابدۇسالام، ھازىر شۇ ئىشلارنى ئويلاپ
 ئۆز - ئۆزۈمدىن نەپرەتلىنىمەن. ئېچىنىمەن، خىجىل بولىمەن،
 پۇشايىمان يەيمەن. ئېيتقىنا: بىز زادى ئوقۇغۇچىغا لايىق ئىش
 قىپتۇقمۇ، يوق؟ بىزنىڭ شۇ چاغدىكى ھاياتىمىز زادى نېمىگە
 ئوخشاپ قالغان - ھە؟

ئىست، ئىست، ئىست !

5

ئەسسالام قەدىرلىك دوستۇم ئابدۇسالام، تىنچ - ئامان ياخشى
 تۇرۇۋاتامسەن؟
 توپتوغرا ئىككى ھەپتە قولۇمغا قەلەم ئالالمىدىم، نېمىشقا

دېسەڭ، بۇ ئىككى ھەپتە ئىچىدە كۆڭلۈم پەقەتلا خاتىرجەم بولمىدى. قارا، دوستۇم، ئىدارىدىكىلەر مېنى خىزمەتتە ئىقتىدارى يوق، ۋەزىپىسىنىڭ ھۆددىسىدىن چىقالمىدى، قولىدىن ھېچ ئىش كەلمەيدىكەن دەپ مۇزاكىرىلىشىپ پېنسىيەگە چىقارماقچى بولۇۋاتىدۇ. ئىقرار قىلىشىم كېرەككى، ئۇلارنىڭ ماڭا كۆرسەتكەن سەۋەبلىرى پۈتۈنلەي توغرا، مەن خىزمەتكە قاتناشقنىمىدىن بۇيان ئىدارىدە بىر كىشىلىك ماڭاشنى تولۇق ئېلىپ تۇرغىنىم بىلەن، شۇ ماڭاشقا تۇشلۇق بىر كىشىلىك خىزمەتنىڭ ھۆددىسىدىن پەقەتلا چىقالمىدىم. مەكتەپتە بىلىم ئۆگەنمەي ئوينىغان ئويۇنلار مانا بۇ يەردە مېنى رەھىمسىزلىك بىلەن مازاق قىلدى، ئىزا تارتقۇزدى، يەرگە قاراتتى. مەكتەپتە «ئۆگەنگەن» لىرىم شۇ تۇرسا، كۆرسىتىپ بەرگەن خىزمەتنىڭ ھۆددىسىدىن چىقالماي، گۆشىيىپ كۆزۈمنى پارقىرىتىپ تۇرماقتىن باشقا نېمە ئامال؟ ! ئىدارە رەھبەرلىرىنىڭ تەنقىد - تەربىيەلىرى، خىزمەتداشلىرىمنىڭ تەنە، مەسخىرە، دوقلىرى مېنى زېرىكتۈرەلمىگىنى بىلەن، ئاخىرقى ھېسابتا ئىدارە تەشكىلى مەندىن زېرىكتى. مەندەك قولىدىن ھېچ ئىش كەلمەيدىغان نان قېپى لامزەللىدىن ھەقىقەتەنمۇ زېرىكتى. ئاخىر ئۇلار ئويلىشىپ، ياش بولسىمۇ خىزمەت ئىشلەش ئىقتىدارىنى يوقاتقانلار قاتارىدا، ئازراق تۇرمۇش پۇلى بېرىپ خىزمەتتىن قالدۇرۇشنى ئويلاشتى ھەم مەندىن قۇتۇلماقچى بولۇشتى.

قەدىرلىك دوستۇم ئابدۇسالام، بۇ سۆزلەرنى ئاڭلاپ باشلىققا يېلىندىم، يالۋۇردۇم، چوقۇم پېشقەدەملەردىن تىرىشىپ ئۆگىنىپ كەسپىي سەۋىيەمنى ياخشىلاشقا ۋەدە بەردىم. ئاھ، پۈت - قولى بېجىرىم، ئەقلى - ھوشى جايىدا، تېخى ئەمدىلا يىگىرمە تۆت - يىگىرمە بەشنىڭ قارىسىنى ئالغان كۆتەكتەك بىر ئوغۇل بالا ئۈچۈن بۇنىڭدىنمۇ ئارتۇق ئىزا، نومۇس بولامدۇ؟ ئاخىر يالۋۇرۇپ يۈرۈپ باشلىقلارنى ئازراق ئەيۋەشكە كەلتۈردۈم. ئۇلار ئوچۇق

ئىنكاس بىلدۈرمىگەن بولسىمۇ، ھەر ھالدا ئويلشىپ باقايلى، دەپ جاۋاب بېرىشتى. شۇنىڭ بىلەن ئازراق خاتىرجەم بولغاندەك بولۇپ، قولۇمغا يەنە قەلەم ئالدىم.

ھە راست، ئىككى كۈن ئاۋۋال سائادەتتىن خەت تاپشۇرۇۋالدىم. ئېسىڭدە بولسا كېرەك، مەن ئۇنىڭغا خەت يازمەن دېگەن ئەمەسمىدىم. ئاخىر ئۇ جاۋاب خەت يېزىپتۇ. نېمە دېسەم بولار؟ ئەسلىدىمغۇ سائادەتنىڭ خېتىنى ساڭا ئەۋەتىپ بېرەي دەپ ئويلىغانىدىم. كېيىن مۇنداق قاراپ باقسام، بۇ ئويۇم توغرا ئەمەستەك قىلىدۇ. بىلەمسەن ئاداش، تۈگىشىپتۇ. سائادەت پۈتۈنلەي تۈگىشىپتۇ. مەن ئۇنىڭ خېتىنى ئوقۇپلا، بۇ خەتنىڭ مېنىڭ ئۈچ يىللىق ساۋاقدىشىم، يەنە كېلىپ قەدىردان بىر دوستۇمنىڭ ئۈچ يىللىق مۇھەببەتلەشكەن جۈرئەتلىك، غەيرەتلىك، غايىلىك، جاسارەتلىك قىز سائادەتنىڭ خېتى ئىكەنلىكىگە پەقەتلا ئىشەنگۈم كەلمىدى. ئاھ، جەمئىيەتتىكى چاكىنا كۆزقاراشلارنىڭ، كونا ئىپتىدائىي، قالاق تۇرمۇش ئادەتلىرىنىڭ قۇدرىتى شۇنچىۋالا ئۇلۇغمىدۇ؟ ئىلىم - پەن، مەدەنىيەت شۇنچىۋالا تېز تەرەققىي قىلدى، كىشىلەرنىڭ ئاڭ - سەۋىيەسىمۇ خېلىلا يېڭىلاندى. بىراق، نېمە ئۈچۈن كىشىلەرنىڭ مۇستەقىل تۇرمۇش يولىنى چىتلايدىغان، كىشىلىك ھوقۇقىغا ئورۇنسز ئارىلىشىۋالدىغان، ئەركى، ئىنتىلىشى، ئارزۇ - ئارمانلىرىنى بوغىدىغان، قاتمال، كونا ئەقىدە، كۆزقاراشلار، ناچار، چاكىنا ئىللەتلەر يەنىلا كەڭرى بازار تاپىدىغاندۇ؟ بىز قاچانغىچە ئاشۇ بويۇنتۇرۇقلاردىن قۇتۇلالمايمىز؟ نېمىشقا ئىدىيەمىزنى ئازاد قىلالمايدىغانىمىز؟

بىلەمسەن دوستۇم، سائادەت تىز پۈكۈپتۇ. ئارزۇ - غايىلىرىگە ئاسىيلىق قىپتۇ. غەيرەت - جاسارىتىنى يوقىتىپتۇ. قارشىلىقسىزلا، ياۋاشلىق بىلەن ئاتا - ئانىسى تاپقان لايىققا تېگىدىغان بوپتۇ. لايىق تاللاش، نىكاھلىنىش ئەركىنى ئاتا - ئانىسىغا بېرىۋېتىپتۇ. ئۇ ھەرگىزمۇ ئاتا - ئانىسىنى، ئۇرۇق -

تۇغقانلىرىنى نارازى قىلىپ، سەندەك بىر ياقا يۇرتلۇققا تېگەلمەيدىكەن. بىراق، سېنىڭ مۇھەببىتىڭنى مەڭگۈ يۈرەك قېتىدا ساقلايدىكەن. ئۈچ يىللىق مۇھەببەتلىك ھاياتىنى مەڭگۈ ئۇنتۇمايدىكەن. لېكىن، ھەرگىزمۇ سېنى ۋە سېنىڭ پاك مۇھەببىتىڭنى دەپ ئاتا - ئانىسىنى رەنجىتىشنى ۋە بەغىباش، كۆيۈمسىز، بۇزۇق، ياقا يۇرتلۇققا دۈم چۈشكەن... دېگەنگە ئوخشاش ئاتاقلارنى ئېلىشنى خالىمايدىكەن. ئۇ ئەنە ئاشۇنداق بوھتانلاردىن قۇتۇلۇش ۋە ئاتا - ئانىسىنىڭ ئارزۇ - ئۈمىدىنى ئاقلاش، ياخشى پەرزەنت بولۇش ئۈچۈن، ھەممە نېمىسىدىن ۋاز كېچىشكە، ھەممە مۇقەددەس نەرسىلەرنى قۇربان قىلىشقا، بىر ئۆمۈر دەرد - ھەسرەتتە ياشاشقا تەييار ئىكەن. ئاھ، ئۇنىڭ خەتلىرىنى بىر ئوقۇساڭ ئىدىڭ، شۇنداق بىچارىلەرچە، مۇڭلۇق، چۈشكۈن ھەم غايىسىز. بولدى، بۇ ھەقتە كۆپ سۆزلىمەي. ئۇزاق تارىختىن بۇيان، قايسى ئۇيغۇر يىگىت - قىزلىرىنىڭ پاك مۇھەببىتىگە تەھدىت سېلىپ كەلمىگەن دەيسەن بۇنداق «روھىي ۋە مەنىۋى كىشەن» لەر. ئىشقىلىپ، غەيرەتلىك بول. يۈكسەك ئەقىل - پاراسەت ۋە جاسارەتنى ئۆزىگە قورال قىلغان ئادەم ھەرقانداق مۈشكۈلاتلار ئۈستىدىن غالىب كېلىدۇ. ئەگەر مۇمكىنچىلىك بولسا، مىللىتىمىزنىڭ مانا مۇشۇ ئەيىبلىرىنى، نۇقسانلىرىنى ئېچىپ تاشلايدىغان، مەنىۋى جاراھەتلىرىگە شىپا بولالايدىغان بىرەر پارچە ئەڭ ياخشى گەدەبىي گەسەر يېزىپ قويارسەن.

كۆڭلۈڭنى يېرىم قىلىدىغان خەۋەر يەتكۈزگەنلىكىم ئۈچۈن ئەپۇ قىل، دوستۇم. مەن يەنىلا ئۆزۈم ھەققىدىكى بايانىمنى يېزىشنى داۋاملاشتۇرمىەن.

يۇرتتۇازلىق، گۈرۈھۋازلىق، مەزھەپۋازلىق ئىنسان ۋۇجۇدىغا چۈشكەن مەتە قۇرت. ئۇ ئىنسانلارنىڭ ئەقىلىنى چىرىتىدۇ. نادان، ئەخمەق، چاكىنا قىلىپ قويدۇ. ئۇلاردا بەئەينى ۋىجدان، ۋاپا، مېھرىبانلىق، ئالىيجانابلىق، ئەقەللىيسى ئەڭ ئاددىي

ئىنسانىي خىسلەتلەرمۇ بولمايدۇ.

قەدىرلىك دوستۇم ئابدۇسالام، مەن بۇ ھەقىقەتنى تولىمۇ كېچىكىپ چۈشەنگەنلىكىم ئۈچۈن، ھازىر ئىنتايىن قاتتىق پۇشايمان قىلىۋاتىمەن، مەكتەپتىكى ئاشۇ ئوقۇغۇچىلىق ھاياتىمىزغا نەزەر سالىدىغان بولساق، شۇ چاغدىكى ۋۇجۇدىمىزدا چوڭقۇر يىلتىز تارتقان يۇرتۋازلىق، گۈرۈھۋازلىق ئىللەتلىرىنى شۇنداق ئېنىق كۆرۈۋالالايمىز. ئۇنىڭ كەلتۈرگەن زىيانلىرىنىڭ، رىيازەت، دەردلىرىنىڭ قانچىلىك چوڭ ئىكەنلىكىنى ھېس قىلالايمىز. زۇلپىيە بىلەن ئەمدىلا ئەھيا قىلىشقا باشلىغان مۇھەببەت گۈلىستانلىقىمىزنىمۇ ئاشۇ يۇرتۋازلىق، گۈرۈھۋازلىقنىڭ زەھەرلىك ئۇششۇكلىرى ۋەيران قىلىپ تاشلىدى ئەمەسمۇ؟

ھېلىقى كۈنى مۇھەممەت ئېلىنى رەنجىتىپ قويۇپ، ئىككى ھەپتىدىن كېيىن قىزلار ياتاق بىناسىدىن زۇلپىيە يۇيۇپ بەرگەن كىيىملىرىمنى ئېلىپ چۈشۈۋاتسام، بىنا ئىشىكىنىڭ ئالدىدا مۇھەممەت ئېلى بىلەن دوقۇرۇشۇپ قالدىم.

ئۇ ماڭا ئىككى ھەپتىدىن بېرى بىر ئېغىزمۇ گەپ قىلمىغان. ئىككى قېتىم قىلغان سالىمىنىمۇ ئىلىك ئالمىغانىدى. شۇڭلاشقا، ئىمكان بار، ئۇنىڭدىن ئۆزۈمنى قاچۇرۇپ ئۆتۈپ كەتمەكچى بولدۇم.

— ھە، كىيىم - كېچەكلىرىڭىزنى قىزلارغا يۇدۇرۇپ چىققان ئوخشىماسىز؟ — كۈتۈلمىگەن يەردىن چىقىپ سوئال سوراپ قالدى ئۇ.

— ھەئە، كىيىملىرىم قۇرۇپتىكەن، ئاچىقتىم.

— بىر يۇرتلۇق قىزلار يۇيۇپ بەرگەن ئوخشىمامدۇ؟ — ئۇ نېمە ئۈچۈندۇر قەستەنگە كۈچىلاپ سوئال سوراشقا باشلىدى.

— ياق... ھەئە... — دۇدۇقلاپراق جاۋاب بەردىم.

— «ياق» بىلەن «ھەئە» يىڭىزدىن قايسىسى راست؟

— ھە شۇ... شۇ... ساۋاقداش قىزلار...

— نېمانچە دۇدۇقلايسىز؟ يوشۇرۇپ نېمە قىلاتتىڭىز؟ ئاشۇ غۇلجىلىق چىرايلىقىڭىز يۇيۇپ بەرگەندۇ، تايىنلىق. ئۇنىڭ مەسخىرە ئارىلاش ئېيتقان بۇ سۆزلىرى بىردىنلا غۇرۇرۇمغا تەگدى. زۇلپىيەنى كەستىشلىرى دىلىمنى رەنجىتكەندى.

ئۇنىڭغا تىكلا قارىدىم — دە:

— ھەئە، توغرا ئېيتتىڭىز، زۇلپىيە يۇيۇپ بەردى. قانداق، يامان بوپتۇمۇ؟ — دېدىم كەسكىنلىك بىلەن.

— ئىشقىلىپ، ياخشى — يامان بولغانلىقىنى ئۆزىڭىز بىلىۋالارسىز، — دېدى ئۇ مېنىڭ تەنەمگە پەرۋامۇ قىلماستىن، — بۇ مەكتەپتە غۇلجىلىقلار بىلەن قەشقەرلىكلەر ئەزەلدىن چىقىشالغان ئەمەس. مۇھەببەت باغلايمەن دېسىڭىز، بىر يۇرتلۇق قىزلارنىڭ ئارىسىدىمۇ ھېلىقى غۇلجىلىق پەرىزاتتىن ئېشىپ چۈشكۈدەكلىرى بار ئىدى، بوپتۇ، سىزگىمۇ ياخشى تەربىيە بېرىپ، توغرا يول كۆرسەتكەن ئادەمنىڭ ئۆزى ئەخمەق. ھېچ چۈشىنەلمىدىم. خۇددى باشقا يۇرتلۇقنىڭ جىنى چاپلىشىۋالغاندەك، ھە دېگەندە شۇلار بىلەن ئېغىز — بۇرۇن يالىشىپ كېتىدىكەنسىز.

مۇھەممەت ئېلى ماڭا ئېچىنغاندەك قىياپەتتە سۆزىنى تۈگەتتى — دە، خوشمۇ دېمەي كېتىپ قالدى. ئۇنىڭ بۇ سۆزلىرىنى ئانچە پەرۋايىمىغىمۇ ئېلىپ كەتمىدىم. لېكىن، شەخسىي ئىشىمىغىمۇ يۇرتۋازلىق نۇقتىسىدىن تۇرۇپ، چات كېرىپ ئارىلىشىۋالغانلىقىدىن خېلىلا رەنجىدىم. «بولدىلا، بۇنچىلىك ئىشلارنى كۆڭلۈمگە ئېلىپ نېمە قىلاي؟ ئەزەلدىن مۇھەببەتنىڭ دۆلەت، مىللەت، دىن چېگراسى بولغان ئەمەس، زۇلپىيەمۇ مېنى ياخشى كۆرىدۇ. مەنمۇ ئۇنى ياخشى كۆرىمەن. كەلگۈسىدە خۇدايىم مۇرادىمىزنى ھاسىل قىلىپ قالسا ئەجەب ئەمەس» دېگەنلەرنى كۆڭلۈمدىن ئۆتكۈزدۈم — دە، قولۇمدىكى كىيىم — كېچەكلىرىمنى ياتاققا ئەكىرىۋېتىپ، سىنىپقا كەچلىك

مۇزاكىرىگە چىقىش ئۈچۈن ئالدىرىدىم. ياتاققا كىرىپ سائەتكە قارىسام، مۇزاكىرە ۋاقتىغا پەقەت ئىككى مىنۇتلا ۋاقىت قاپتۇ. دەرھال ماتېرىيالمنى ئېلىپ سىنىپقا يۈگۈردۈم. ئوقۇتۇش بىناسىنىڭ يېنىدىكى قاراڭغۇلۇققا كەلگەندە ئالدىمدىن ئىككى كۆلەڭگە ئۇدۇللا چىقىپ كەلدى. دەرھال يول بوشاتتىم. بىراق، ئۇلار يەنىلا ماڭا قارشى كېلىشكە باشلىدى. مەن بۇ ئەھۋالدىن ھەم ھەيران بولدۇم، ھەم ئەجەبلەندىم، يەنە يول بوشاتتىم. ئۇلار يەنە ئالدىمنى توستى، ئەمدى نېمە قىلىشىمنى ئويلاپ بولغۇچە بىر گەۋدە دولىسى بىلەن قاتتىق سوقۇۋەتتى. قولۇمدىكى ماتېرىياللىرىم يەرگە چېچىلىپ كەتتى. «مەست بولسا كېرەك» دەپ ئويلىدىم - دە، لام - جىم دېمەي ماتېرىياللىرىمنى تىرىشكە باشلىدىم.

— ھەي! كۆزۈڭگە قاراپ ماڭساڭ بولمامدۇ؟ سەن بىزنى نېمە كۆرۈۋاتىسەن؟

يولسىزلارچە ئېيتىلغان بۇ سۆز بىلەن تەڭلا بىر قول دولامدىن قوپاللىق بىلەن سىلكىشلەپ تۇرغۇزدى. شۇنداق قاراپلا ئۇلارنى تونۇدۇم. چۈنكى، ئۇلارنىڭ سىنىپى بىلەن بىزنىڭ سىنىپ قوشنا ئىدى ھەم بىز مەكتەپكە بىر قاراردا قوبۇل قىلىنغان ئوقۇغۇچىلار ئىدۇق. بۇ ئىككىسى غۇلجىلىق ئوقۇغۇچىلار بولۇپ، زۇلپىيەنىڭ غۇلجىدىكى مەكتەپداش ساۋاقداشى ئابلىكىم بىلەن ساتتار ئىدى.

— چاقچاق قىلىۋاتامسىلەر نېمە، ئاغىنىلەر؟ ئۆزۈڭلار يول بوشىتىپ بەرسەممۇ ئۈنماي سوقۇپ تۇرۇپ، يەنە مېنى...

— ھە! سوقمىزغۇ، قانداق قىلالايتىڭ؟ — دېدى ئابلىكىم كۆزۈمگە قولىنى شىلتىپ تۇرۇپ، — سەن خىيالىڭدا غۇلجىلىقنى شۇنچىۋالا يۈزەك دەپ ئويلاپ قالغان ئوخشىماسەن؟ ساڭا شۇنى ئېيتىپ قويماي، قەشقەرلىكلەرنىڭگە ئۈنچۈۋالا بەك ئىشىنىپ كەتتە. غۇلجىلىقنىمۇ ئاتا - ئانىسى ئوغۇل بالا دەپ باققان.

«توۋا، مەن ئۇلارغا چېقىلمىغان تۇرسام نېمە ئۈچۈن بىكاردىن - بىكار مېنى ھاقارەتلەيدۇ؟» دېگەنلەرنى ئويلاپ، ئايلىكىمنىڭ مەن بىلەن قەستەن سۈركىلىۋاتقانلىقىنى ھېس قىلدىم.

— بۇ... بۇ... گەپ بولسا ئوچۇق - يورۇق قىلىشايلى، ئاداش. مەن ھېچنېمىنى چۈشىنەلمىدىم...

— پاھ! قەشقەرلىكلەر ئۆزىنى قالتىس ئەقىللىك چاغلایتتى، ئەھۋالدىن قارىغاندا ئۇلارنىڭ ئارىسىدىمۇ ساڭا ئوخشاش دۆتلەردىن بار ئوخشايدۇ، — ئايلىكىم تېخىمۇ ھەددىدىن ئېشىپ ئەزۋىيلەشكە باشلىدى، — ھوشۇڭنى يىغىپ يۈر، غۇلجىلىق قىزلارنىڭ بېشىنى ئايلاندۇرۇپ تولا كەينىگە كىرىۋالىدىغان بولساڭ، كېيىن بىزنى يۈز - خاتىر قىلىمىدى دەپ رەنجىپ يۈرمە، ئۆزۈڭنى بىلىپ يۈر!

ئۇلارنىڭ ماڭا ئەسلىي دەيدىغان گېپى مۇشۇ بولسا كېرەك، ئالدىمنى توسۇۋېلىپ دەيدىغانلىرىنى دەۋىلىپلا غىپىدە يوقالدى.

ئورنىمدا بىرھازا تۇرۇپلا قالدىم. مېڭەم ۋىڭىلدايتتى. قۇلىقىم غوغۇلدايتتى. مۇھەممەت ئېلى بىلەن ئايلىكىمنىڭ سۆزلىرىدىن سەل چۆچۈدۈم، ئويلاندىم. ئىككى ئارىلىقتا قىيىن ئەھۋالدا قالدىم. كالامغا ھېچقانداق پىكىر كەلمىدى. تۈيۈقسىز زۇلپىيەنى ئەسكە ئېلىپ ھەممىنى ئۇنتۇدۇم. تۈن قاراڭغۇسىدا ئۇنىڭ بىر جۈپ شەھلا كۆزلىرى ماڭا ئىچ ئاغرىتىۋاتقانداك، كۆيۈنۈۋاتقانداك، مەدەت، تەسەللى بېرىۋاتقانداك بىلىندى. سۆيگۈ - مۇھەببەتنىڭ قۇدرىتى شۇنچىۋالا ئۇلۇغ، شۇنچىۋالا قۇدرەتلىك بولسا كېرەك. زۇلپىيەنى ئەسكە ئېلىپلا، ۋۇجۇدۇمنى بىردەملىك ئىسكەنجىگە ئېلىۋالغان، ۋەھىمە، قورقۇنچ، ئارىسالدىلىقلار پاك - پاكىز يوقالدى. ئۆزۈمنى خېلىلا قۇدرەتلىك، كۈچلۈك، مەردانە سەزدىم.

سىنىپقا كىرىپلا زۇلپىيەنىڭ چىرايىغا سەپسالدىم، نېمە ئۈچۈندۇر ئۇنىڭ چىرايىمۇ سولغۇن، تولىمۇ غەمكىن

كۆرۈنەتتى. دىلى بىرەر ئىشتىن رەنجىگەن بولسا كېرەك،
ھەسرەتلىك تىناتتى.

— بىر يېرىڭىز ئاغرىمدۇ قانداق؟ چىرايىڭىز ئەجەب
باشقىچە بولۇپ قاپتۇغۇ؟ — سورىدىم كۆيۈنگەن ھالدا.
— ياق، ھېچ يېرىم ئاغرىمايدۇ، — دېدى ئۇ پەس ئاۋازدا.
شۇنداق قاراپلا كۆز چانقىدا لىپمۇلىق ياش تامچىلىرىنىڭ
لىغىرلاپ قالغانلىقىنى كۆردۈم.

— يوشۇرماڭ، زۇلپىيە، زادى نېمە بولدى سىزگە؟

— ھېچ، ھېچ ئىش بولمىدى.

— ساۋاقداشلاردىن بىرەرسى بىلەن رەنجىشىپ قالىدىڭىزمۇ ياكى؟

— ياقەي، نېمىشقا رەنجىشىپ قالغۇدەكمەن؟

ھەرقانچە قىلىپ ئۇنىڭدىن تۈزۈك جاۋاب ئالالمىدىم. ئىچىم
تىتىلداپ، كۆڭلۈمدىن ھەر خىل گۇمانلار كەچتى. لېكىن،
ھەرقانچە باش قاتۇرۇپمۇ ئۆزۈمنى قايىل قىلالغۇدەك جاۋاب
تاپالمىدىم.

— بۈگۈن ئۆتۈلگەن دەرسلەردىن كونسىپك قالدۇرۇپ
بولغانىدىڭىز؟

— ھەئە، — دېدى ئۇ كونسىپكىلىرىنى ئالدىمغا سۈرۈپ
قويۇپ.

لام - جىم دېمەي ئۇنىڭ كونسىپكىلىرىنى كۆچۈرۈشكە
باشلىدىم. بىر چاغدا بېشىمنى كۆتۈرسەم مۇزاكىرە ۋاقتى
توشۇپ، ساۋاقداشلار بىر - بىرلەپ ياتاقلىرىغا چىقىپ
كېتىشكىلى تۇرۇپتۇ.

— يۈرۈڭ، زۇلپىيە، بىزمۇ چىقىپ كېتەيلى، — دېدىم
ئۇنىڭ يېڭىدىن تارتىپ. چۈنكى، ئۇ ئىككى سائەتتىن بېرى
خىيال سۈرۈپ ئولتۇرغانىدى.

— ياق، سەل - پەل ئولتۇرۇڭ، سىزگە دەيدىغان گېپىم بار.
بىردەمدىن كېيىن سىنىپ ئىككىلەنگىلا قالدى. مەن
«قېنى، ئەمدى گېپىڭىزنى دەۋىرىڭ» دېگەننى قىلىپ ئۇنىڭغا

قارىدىم.

— بىز... بىز... — دېدى زۇلپىيە قىزىرىپ، دۇدۇقلاپ تۇرۇپ، — بۇنىڭدىن كېيىن ياتاققا مېنى ئازراق ئىزدەپ چىقىڭ، پاراڭلىرىمىز بولسا سىنىپتا قىلىشايلى، كىنو — تىياتىرلارغا بىللە بارىدىغان ئىشلارنىمۇ ئازراق قىلايلى. تانسىنىمۇ بەك كۆپ ئوينىمايلى.

ئۇنىڭ بۇ گەپلىرىگە ھەيران بولدۇم. چۈشىنىكسىز بىر تۇيغۇدا ئۇنىڭغا قارىدىم.

— نېمىشقا؟ زادى نېمە ئۈچۈن شۇنداق قىلىمىز ئەمدى؟ مەن ھېچنېمىنى چۈشىنەلمىدىم، گەپنى ئوچۇقراق قىلىشىڭىزچۇ، زۇلپىيە.

ئۇ ئاستا ماڭا قارىدى. بۇلاقتەك كۆزلىرىدىن ياش ئەگىدى. تال — تال بوستان كىرىپكىلىرىدە گۈل بەرگىدىكى شەبىنەمدەك ياش تامچىلىرى يالتىرىدى. جىنەستىدەك لەۋلىرى تىترىدى.

— بىزنىڭ مۇناسىۋىتىمىزنى غۇلجىلىق بالىلار ئوقۇپتىكەن، — دېدى ئۇ تولىمۇ قىينالغان ھالدا، — ئۇلار بايا مۇزاكىرىدىن ئىلگىرى چاقىرىپ چىقىپ بىرمۇنچە تەنە قىلدى، ئۇلار مېنى يۇرتىنىڭ، يۇرتلۇقلارنىڭ ئىناۋىتىنى تۆكتۈڭ، غۇرۇرىنى دەپسەندە قىلدىڭ، دەيدۇ. ئۇلارنىڭ ئېيتىشىچە، ياقا يۇرتلۇق بولغان سىز بىلەن مۇھەببەت باغلىغىنىم جىنايەت ئىمىش، سىز بىلەن يۈرۈپ غۇلجىلىقلارنىڭ يۈز — ئابىرۇيىنى تۆكۈپتىمىشەن. قەشقەرلىكلەرنىڭ ئالدىدا تىلى قىسقىراپ قاپتۇدەك. يەنە خېلى نۇرغۇن گەپلەرنى قىلدى. ئۇلارنىڭ نىيىتى خېلى بۇزۇلغاندەك قىلىدۇ، سىزنىمۇ تىلغا ئالدى. ھەرھالدا ئېھتىيات قىلغىنىمىز تۈزۈكتەك قىلىدۇ، — ئۇ گېپىنى ئاخىرلاشتۇرۇپ بولغۇچە، ئالمىدەك مەڭزىنى سۈبھىدىكى شەبىنەم تامچىسىدەك ياش مەرۋايىتلىرى سۆيۈپ ئۆتتى. ئۇنىڭ بىچارە تۇرقىغا قاراپ مېنىڭمۇ كۆزۈمگە غىلىدە ياش كەلدى. ھاپىجان بىلەن ئۇنىڭ قولىنى تۇتۇپ تۇرۇپ سۆزلىدىم.

— بىلىمەن... بىلىمەن...

— سىز قانداقسىغا...

— ئۇلار بايا ئالدىمنى توسۇپ، شۇنداق گەپلەر بىلەن تەھدىت سالدى. مەن سىزنى ئازدۇرۇپتىمىشمەن. خۇدايا توۋا، بىر مىللەت، بىر دىندىكى ئادەملەر تۇرۇپ، بىر يۇرتلۇق يەنە بىر يۇرتلۇقنى ياخشى كۆرۈشمۇ گۇناھمۇ ئەمدى؟ ! مەن، مەن... ھېچ چۈشىنەلمىدىم.

زۇلپىيە نازۇك بارماقلىرى بىلەن قولۇمنى تۇتۇپ، ئىككى مەڭزىنى ئالقىنىمغا ياقتى. قوللىرىمنى سۆيىدى. ئۇ ئەنە شۇ ھەرىكەتلىرى ئارقىلىق ماڭا تەسەللى بەرمەكچى بولۇۋاتقانداك قىلاتتى.

— مېنى ئەپۇ قىلىڭ، ئۇ نامەردلەر ئاخىر دېگىنىنى قىپتۇ.

— ھېچقىسى يوق، زۇلپىيە، سىز ئۈچۈن ھېچنېمىدىن قورقمايمەن... جېنىم پىدا...

ھاياجاندىن ئاغزىم گەپكە كەلمىدى. زۇلپىيە نازۇك بارماقلىرى بىلەن كۆز ياشلىرىمنى سۈرتتى.

— سىز نېمە دېسىڭىز مەن شۇ، بوپتۇ، سىزنىڭ دېگىنىڭىزدەك قىلايلى... — دېدىم زۇلپىيەنى قۇچاقلاپ تۇرۇپ.

ئۇ مەيدەمگە قويغان بېشىنى لىككىدە كۆتۈردى - دە، كۆزۈمگە تىكلا قارىدى. مانا ئەمدى بۇ كۆزلەردىن بايقى غەمكىنلىك، تەشۋىشلىك ئالامەتلىرى يوقالغان بولۇپ، بىرخىل جاسارەتلىك، ئىسيانكارلىق نۇرلىرى ئىشەنچ بىلەن بالقىتتى.

— ياق، ياق، — دېدى ئۇ قەتئىيلىك بىلەن سۆزلەپ، — بايا دېگەن گەپلىرىمنى ئۆزۈمگە قايتۇرۇپ بېرىڭ، مەن ئۇلارنى تېخى ھەرقانچە نامەردلىك قىلىشمۇ سىزگە تىل - ئاھانەت قىلار دەپ ئويلىمىغان. بولدى، ئەمدى ئۇلار كۆرۈپ قويسۇن. بۇنىڭدىن كېيىن ئىلگىرىكىدىنمۇ بەكرەك مېنى ئىزدەڭ. بىز ئۇلارغا كۆرسىتىپ قويايلى. قېنى، قانداق قىلالايدىكىن؟ !

ئىچىمدە ئۇنىڭ غەيرىتىگە ئاپىرىن ئوقۇدۇم. شۇ تاپتا ئۇ

ماڭا شۇنچە قەدىردان، شۇنچە سۆيۈملۈك، شۇنچە ئۇلۇغ بولۇپ تۇيۇلماقتا ئىدى. مەن كەلكۈن سۈيىدەك ئوقچۇپ تۇرغان ھېسسىياتىمنى باسالماي ئۇنى تېخىمۇ بەك قۇچاقلىدىم. لەۋلىرىمىز مەڭگۈ ئاجراپ كەتمىگۈدەك يەملەشتى.

6

ئۇزاق ئۆتمەي مېنىڭ قورسىقىمغا جىن كىردى. ياق، جىنلا ئەمەس شەيتان كىردى. مېنى شەيتان ئازدۇردى. ياق، ئەقلىمنى شەيتان ئوغرىلىدى.

مەن ئۆز مەنپەئەتىم ئۈچۈن، ۋۇجۇدۇمدا بىخلىنىشقا باشلىغان تەمەخورلۇق، شۆھرەتپەرەسلىك ئارزۇلىرىمنى قاندۇرۇش ئۈچۈن پەسكەشلىك، رەزىللىك، مۇناپىقلىق كوچىسىدا تىرىشىپ - تىرىشىپ مېڭىشقا باشلىدىم.

قەدىرلىك دوستۇم ئابدۇسالام، مېنىڭ سىنىپ باشلىقىمىز ئەنۋەر بىلەن سوقۇشۇپ قالغىنىم ھېلىمۇ ئېسىڭىدۇمۇ؟

— ۋاي - ۋۇي، بۇ نېمە ئىش، بىر ھەپتىنىڭ ئىچىدە دەرس ۋە مۇزاكىرىگە ئون بىر قېتىم كىچىك بولدۇمۇ ئەمدى.

— ئون بىر قېتىم كىچىككەندىكىن، ئون بىر قېتىم كىچىكتى دەپ يازماي نەچچە قېتىم كىچىكتى دەپ يازسام بولاتتى ئەمەسمە؟

— توۋا ماۋۋ ئىشنى، ھەپتىسىگە ئون بىر قېتىمدىن كىچىككىلى تۇرسام، ئاي ئاخىرىدا بىر ئايلىق تاماق بېلىتىم جەريمانە تۆلەشكىمۇ يەتمەيدىغان ئوخشايدۇ. شۇنداق بولغاندا مەن بىر ئايدا شامال يەپ، بوران كېكىرىپ يۈرىدىكەنمەن - دە. ماڭا قاراڭلا ئاداش، ھېچ بولمىسا ئۈچ - تۆت قېتىم كىچىككەن ۋاقتىمدا بىر قېتىم يېزىپ قويساڭلا نېمە بولىدۇ؟ بولۇڭلا ئاداش، ماۋۋ ئون بىر قېتىم كىچىكتى دېگەننى ھېچبولمىغاندا ئىككى قېتىم كىچىكتى دەپ ئۆزگەرتىپ يېزىپ قويۇڭلا.

— ياق! بولمايدۇ!

— ۋارقىرىماڭلا، ئاداش، مەنمۇ سىلگە كۈلۈپ تۇرۇپ گەپ قىلغاندىكىن، سىلىمۇ ماڭا كۈلۈپ تۇرۇپ جاۋاب بېرىڭلا. بۇنىڭدىن كېيىن كېچىكمەي، ۋاقتىدا كېلەي. ئەسلىدىغۇ كېچىككەنلەردىن جەرىمانە ھېسابىدا تاماق بېلىتىدىن تۇتۇۋالسىدىغان تۈزۈمنى ئورناتقاندىن خېلى ئوبدان خەۋىرىم بار ئىدى. ھەي، قانداقسىغا كېچىكىپ قالغاندىمەن؟ ماقۇل دەپ ئۆزگەرتىپ قويۇڭلا ئاداش.

— ياق! بولمايدۇ دېدىم بولمايدۇ! مۇئەللىمنىڭ قېشىغا ئەرز قىلىپ چىقساڭمۇ مەيلى. قەتئىي ئۆزگەرتىپ بەرمەيمەن.

— ئەرز قىل! ھوي، چاقچاق قىلىپ چىرايلىقچە گەپ قىلىۋاتسام نېمەدەپ جۈيۈۋاتىسەن خۇنپەر؟! بىلىپ قوي، مەن ياسىن، ساڭا ئوخشاش ئۇششۇق قىزىل كۆزلەردىن ئەمەس. قولۇڭدىن كەلسە ئون بىر قېتىم ئەمەس، بىر يۈز ئون بىر قېتىم كېچىكتى دەپ يېزىپ قوي، بىلىپ قوي، بۇ جاھان دېگەن ئۇزاق جاھان، سەن بىلەن يەنە ئۈچ يىل بىر سىنىپتا ئوقۇيمىز جۈمۇ، ئۈچ يىل!

— ۋايىيەي، قانداق قىلالايتتىڭ؟ قولۇڭدىن كەلسە ياغ چاپنا.

— ھەي ئەنۋەر! سىنىپ باشلىقى دەپ يول قويغاننى بىل جۈمۇ!

— سەنمۇ ماڭا يوغانلىق قىلما!

ئەنۋەر بىلەن ئوتتۇرىمىزغا مانا مۇشۇنداق سوغۇقچىلىق چۈشتى. ئەگەر شۇ كۈنى سەن ۋە باشقا ساۋاقداشلار توسۇۋالماي بولساڭلار ئۇنىڭ بىلەن مۇشتلىشىپ قالغانمۇ بولار ئىدىم. نېمىلا بولمىسۇن، ئۇنى ماڭا يول قويدۇ، كەڭچىلىك قىلىدۇ دەپ ئويلىغانىكەنمەن. لېكىن، ئەمەلىيەت بۇ ئويۇمنىڭ ئەكسىچە نەتىجىلەندى. شۇ كۈنى كەچ قانغۇچە ھاراق ئىچتىم. كېچىچە ئۇخلىماي پىلان تۈزدۈم. تۇنجى قېتىم ئاق كۆڭۈللۈك، كەمتەرلىك قىلىپ، سىنىپ باشلىقىنى ئەنۋەرگە ئۆتۈنۈپ

بەرگەنلىكىمگە قاتتىق پۇشايمان قىلدىم. چوڭ بولسۇن، كىچىك بولسۇن، بىرەر ھوقۇقنىڭ كۈچ - قۇدرىتىنى خېلى ئوبدان چۈشەندىم. پۇشايمان، ئۆكۈنۈشلەردىن ئەقىل تاپتىم. كالامنى راسا ئوبدان سىلكىۋېتىپ ئىشقا سالدىم. ئاخىر سىنىپ باشلىقلىقىنى، قانداقلا بولمىسۇن بىر ئاماللارنى قىلىپ تارتىۋېلىشنى كۆڭلۈمگە پۈكتۈم. مۇھەممەت ئېلىنىڭ تەربىيەلىرىنى تۇنجى قېتىم ئازراق ئېتىراپ قىلدىم. «ھاماقەت نېمە ئىكەنسەن، ھوقۇق تۇتساڭ ھەر تەرەپتىن پايدىسى بار...» ۋاھ، ئەجەبمۇ ئەۋلىيادەك سۆزلەپتىكەن.

مەن بۇ پىلاننى تۇنجى بولۇپ زۇلپىيەگە ئېيتىۋىدىم، ئۇنىڭ قوللىشىغا ئېرىشىش تۈگۈل قاتتىق قارشىلىققا ۋە ئەيىبلەشكە ئۇچرىدىم.

— ئون بىر قېتىم كېچىكىپ قالغىنىڭىز راستقۇ، كەنۇەرنىڭ سىزنى يالغاندىن يېزىپ قويغان يېرى يوققۇ، ئۇنى يېقىنىم، بۇنى دوستۇم دەپ قويسا، ئۇ قانداقمۇ سىنىپ باشلىقلىق ۋەزىپىسىنى ياخشى ئىشلىيەلەيدۇ؟ سىنىپنىڭ تۈزۈمىگە ئۆزىڭىز بويىسۇنمايسىز، ئاخىرىدا خەققە يولسىز تەلەپ قويسىز. تەلپىڭىز ئورۇنلانمىسا، خەقنى يامان كۆرۈپ ئۇرۇشىسىز. ھەممە گۇناھ ئۆزىڭىزدە، مۇشۇنچىلىك ئىشقا ھوقۇق تارتىۋالماي دېسىڭىز ئىنساننىڭ ئىشى بولماي قالىدۇ، بىلەمسىز، باشقىلارنىڭ ئۇلىنى كۈلۈش، تۆھمەت چاپلاش، ئەمەل، شۆھرەت، نام - ئاتاققا ئىنتىلىش ئەڭ چوڭ رەزىللىك، ئىپلاسلىق! بۇ، پەس، ۋەجدانسىز ئادەملەرنىڭ قىلىدىغان ئىشى، مەن بۇنداقلارغا بەكمۇ ئۆچ.

ئۇنىڭ بوستان كىرىپكىلىك چىرايلىق كۆزلىرىدە تۇنجى قېتىم ماڭا بولغان غەزەپ - نەپرەتنىڭ شولىسىنى كۆردۈم، ئۇ چۈشەندۈرۈشلىرىمگە قۇلاقمۇ سالماي، جىنەستىدەك چىرايلىق لەۋلىرىنى يىمىرىپ، گەپ - سۆز قىلمايلا كېتىپ قالدى. لېكىن، مەن بۇنىڭلىق بىلەن نىيىتىمدىن يانمىدىم. مېنىڭ بۇ

پىلاننى مۇھەممەت ئېلى خۇشاللىق بىلەن قوللىدى. ھەتتا بۇ كېچىكىپ تاپقان ئەقلىمنى ساندۇقنىڭ تېگىدە ساقلاپ قويغان بىر بوتۇلكا «ئىلى ئالىي ھاررقى» نى قۇيۇپ بېرىش بىلەن مۇبارەكلىدى.

«ئامەت كەلسە قوش كەپتۇ» دېگەندەك، دەل شۇ مەزگىللەردە سىنىپ تەربىيەچىمىز مۇھەممەتجان مۇئەللىم بېيجىڭغا يېرىم يىللىق كۇرسقا بارىدىغان بولۇپ، سىنىپىمىزغا ئەنۋەر ئىسىملىك يەنە بىر مۇئەللىم تەربىيەچى بولۇپ بەلگىلەندى. شۇنىڭ بىلەن مەن بارلىق ھۈنرىمنى ئىشقا سېلىپ، ھە دېگەندە ئەنۋەر مۇئەللىمگە خۇشامەت قىلغاچ، ئەنۋەرنى چېقىشتۇرۇشقا باشلىدىم. گەپنى سىلىقلاشتۇرۇپ ئېيتسام، ئەنۋەر توغۇرلۇق يوشۇرۇنچە ئىككى كۈندە بىر «ئاخبارات» يەتكۈزۈپ تۇردۇم.

«ئەنۋەر سىلىنى ھاقارەتلەپ، ساۋاقداشلارغا مەكتەپ تەشكىلىنىڭ كۆزى يوق ئوخشايدۇ، ئەنۋەردەك ئادەمنىمۇ ئوقۇتقۇچى دەپ ئىشلىتىپتۇ، گىدىيىپ تۇرۇۋالغىنى بىلەن قورسىقىدا ئېلىپنىڭمۇ سۇنۇقى يوق ئىكەن دەۋاتىدۇ»، «ئەنۋەر سىلىنى ئەخلاقسىز، ئاچ كۆز، ئوقۇتقۇچىغا تۇشلۇق ئەخلاق - پەزىلىتى يوق ئىكەن، سىنىپنىڭ تۇرمۇش خىراجىتىنى خەجلىۋالدى دەپ داۋرالىق سېلىۋاتىدۇ»، «ئۇ سىلىنى، مەيلى ئەنۋەر مۇئەللىم پۆپۈك سۈپۈرگىنىڭ ئورنىدا، سىنىپ تەربىيەچىسى دېگەن نامنى ساقلاپ تۇرسا تۇرىۋەرسۇن، سىنىپنىڭ بارلىق ئىشلىرىغا ئۆزۈم ئىگە دەۋاتىدۇ»، «.....» گەپ دېگەننىڭ سۆڭىكى يوق نەرسە ئىكەن. قانداق يالغان تۆھمەتلەرنى توقۇساڭ ئاغزىڭغا قاپلىشىپ قالماي چىقىۋېرىدىكەن. يەتكۈزگەن «ئاخبارات» لىرىم بارا - بارا ئۆز تەسىرىنى كۆرسىتىشكە باشلىدى. ئاخىرىدا سىنىپ باشلىقىمىز بىلەن سىنىپ تەربىيەچىمىز ئوتتۇرىسىدا ئىختىلاپ پەيدا قىلىپ ئارىغا بۆلگۈنچىلىك سالىدىم. مۇئەللىمنىڭ ئورۇنسىز دەشەنەلىرى، بالىلارنىڭ ئالدىدا تەنقىدلەشلىرى، تەنە ۋە

ھاقارەتلەردىن ھېچنېمىنى چۈشىنەلمەي گاڭگىراپ قالغان
ئەنۋەرنىڭ بىچارە تۇرقىغا قاراپ راسا كۈلدۈم، ھۇزۇرلاندىم،
شادلاندىم.

— ئەنۋەرنى سىنىپ باشلىمىلىقتىن قالدۇرۇۋېتەي
دەۋاتىمەن، ئۇنىڭ ۋەزىپىسىنى سىز ئۈستىڭىزگە ئالسىڭىز
قانداق؟ — دېدى بىر كۈنى ئەنۋەر مۇئەللىم مېنى ئۆيىگە
چاقىرتىپ.

«پاھ، ناۋاتتەك گەپ بولدى. يېقىندىن بېرى كېچە — كۈندۈز
ئارزۇ قىلىۋاتقىنىمۇ مۇشۇ ئىش ئەمەسمىدى».

تۈزۈت — پۈزۈت، تارتىنىشلارنى بىر يانغا قايرىپ قويۇپ،
ئالدىراپ — تېنەپ ئىپادە بىلدۈردۈم.

— شۇنداق قىلغان بولسىلىغۇ بەك ياخشى بولاتتى. ئەنۋەرگە
ئوخشاش گەدەنكەشلىك قىلماي سىزغان سىزىقلىرىدىن
چىقمايتتىم.

يۈزۈمنى داپتەك قىلىپ تۇرۇپ، شەرمەندىلىك بىلەن بەرگەن
بۇ جاۋابىم مۇئەللىمگە مايدەك ياقىتى.

— بىراق، سەۋەبىسىزلا ئەنۋەردىن ھوقۇق تارتىۋالساق قانداق
بولار؟ — دېدىم ئەندىشەمنىمۇ قىلچە يوشۇرۇپ ئولتۇرماي.

— خاتىرجەم بولۇڭ، — دېدى مۇئەللىم ئۆزىگە ئىشەنگەن
ھالدا، — جاھاندا بىر ئىشنى قىلاي دېسە سەۋەب تېپىلماي
قالمايدۇ، ئۆزۈم بىر ئامالنى قىلىمەن.

— ماقۇل، چوقۇم شۇنداق قىلىمەن، — دەپ ۋەدە بەردىم.
گۈرۈھۋازلىق قىلىش ئارقىلىق ئەنۋەرنى يېتىم قالدۇرۇشتىن
ئىبارەت مۇئەللىمنىڭ كۆرسەتكەن بۇ ئەقلى يۈرىكىمگە خۇددى
تاشقا نەقىش ئويغاندەك ئورۇنلاشتى.

ئۈدۈل مۇھەممەت ئېلىنىڭ ياتىقىغا چىقىپ، غەلىبە
شەپسىدىن بېشارەت بەردىم. ئۇ دەرھال سىنىپتىكى قەشقەرلىك
ئوقۇغۇچىلارنى يىغىپ قىسقىغىنا «يىغىن» ئاچتى، پىكىردە
ئاسانلا بىرلىككە كەلدۇق. قىرىق سەككىز سائەت ئىچىدىلا

ئەتراپىمغا ئۆمۈچۈككە ئوخشاش مۇستەھكەم تور باغلىدىم. ئەمدىكى گەپ، ئەنۋەرنى بۇ تورغا بىر ئامال قىلىپ چۈشۈرۈش ۋە دەرھال پۇت - قولىنى چىرماپ مۇستەھكەم باغلىۋېلىش ئىدى. بۇ «ئولجا»نى قانداق قىلىپ تورغا چۈشۈرۈش كېرەك؟ بۇنىڭغىمۇ ئامال چىقتى. ئەنۋەر مۇئەللىم «جاھاندا بىر ئىشنى قىلاي دېسەڭ سەۋەب تېپىلماي قالمايدۇ» دېگەن ئەمەسمىدى، ناھايىتى يېرىم سائەتلا پىلان تۈزدۈم. تۈزگەن پىلاننىمىنى ئىشەنچلىك «قول - قانات»تىن ئىككىسىگە ئېيتتىم، ھەممە تەييارلىقلار كۆڭۈلدىكىدەك پۈتتى.

قەدىرلىك دوستۇم ئابدۇسالام، سەن بەلكىم شۇ چاغدا، مېنىڭ تۇيۇقسىزلا ئەنۋەرنىڭ ئورنىغا سىنىپ باشلىقى بولۇپ قالغانلىقىمدىن ئەجەبلەنگەن، گۇمانلانغان بولغىنىڭ، ئەمەلپەرەسلىك، نەپسانىيەتچىلىك، ئائىنسابلۇق، مۇناپىقلىق ئىنساننى نېمە كويغا سالمايدۇ دەيسەن؟ ئويلاپ باقسام، شۇ چاغدا ۋۇجۇدۇمدا ئالىيجانابلىق، مېھرىبانلىق، ئىنساب، دىيانەت، ۋىجدان دەيدىغان نەرسىلەرنىڭ سۇنۇقىمۇ قالماغانىكەن، سىنىپ باشلىقى بولۇشتىن ئىبارەت بىر شېرىن ئارزۇ پۈتكۈل ۋۇجۇدۇمغا ھۆكۈمران، ئۆزۈم غەنە ئاشۇ پەسكەش شېرىن ئارزۇنىڭ قولىغا ئايلانغانىكەنمەن.

ئەنۋەرگە باشلانغان ھۇجۇمنىڭ بەلگىلەنگەن مۆھلىتى توشتى. ھەممە ئىش ئۆز ۋاقتى قەرەلىدە تەبئىي يوسۇندا ئېلىپ بېرىلدى. ئەنۋەر بىر كۈن ئىچىدە سىنىپتىكى ئۈچ نەپەر ساۋاقداش بىلەن «ئورۇشۇپ» قالدى. بۇ مۇھىم «ئاخبارات» ئۆز ۋاقتىدىلا ئەنۋەر مۇئەللىمنىڭ قۇلقىغا چاقماق تېزلىكىدە يەتكۈزۈلدى. كەچلىك مۇزاكىرە ۋاقتىدا سىنىپنىڭ «پەۋقۇلئاددە جىددىي يىغىنى» چاقىرىلدى. ئەنۋەرنىڭ بارلىق ۋەزىپىلىرى ئېلىپ تاشلاندى. ئۇنىڭ ئاساسلىق گۇناھلىرى تۆۋەندىكىدەك ئىدى: «ھوقۇقىدىن پايدىلىنىپ، ساۋاقداشلىرىنىڭ كۆڭلىگە ئازار بەرگەن، ئاداۋىتى بار ساۋاقداشلاردىن ئۆچ ئالغان، سىنىپ

باشلىقى تۇرۇپ ئىتتىپاقلىققا ئەھمىيەت بەرمىگەن. يۇرتۋازلىق قىلىپ باشقا يۇرتلۇق ساۋاقداشلارنى چەتكە قاققان، گۈرۈھۋازلىق قىلغان، سىنىپ باشلىقلىق سالاھىيىتىنى يوقاتقان. ۋەھاكازالار...»

مەن بولسام سىنىپتىكى كۆپ سانلىق ساۋاقداشلارنىڭ (ئەمەلىيەتتە، بۇلارنىڭ ھەممىسى مېنىڭ گۇپپاچىلىرىم) كۆرسىتىشى، سايلىشى بىلەن سىنىپ باشلىقلىققا «سايلىندىم»، ماڭا ئۆيەر - بۇيەردىن گۇمانسىراش، ئەيىبلەش، نارازىلىق ۋە مەنسىتمەسلىك نەزىرى بىلەن تىكىلگەن كۆزلەرگە پەرۋامۇ قىلمىدىم. زۇلپىيە پەقەت ئەلەملىك ئۇھ تارتىپ قويۇشتىن باشقا بىر ئېغىزمۇ گەپ قىلمىدى. ئۇنىڭ بىر نۇقتىغا مىختەك تىكىلگەن بوستان كىرىپكىلىك كۆزىگە قاراشقا پەقەتلا جۈرئەت قىلالىدىم. دەل ۋاقتىدا چاقىرىلغان «تارىخىي ئەھمىيەتكە ئىگە» سىنىپ يىغىنىمۇ بارلىق كۈنتەرتىپلىرىنى غەلىبىلىك تاماملاپ ئاخىرلاشتى. ساۋاقداشلار بىردىن - ئىككىدىن بولۇپ سىنىپتىن چۇۋۇلۇپ چىقىشقا باشلىدى. مەن مەقسەتلىك ھالدا ئورنۇمدىن سىدىرلىماي ئولتۇرىۋەردىم.

— بىر يانغا تۇرۇڭ، مەن چىقىۋالاي.

زۇلپىيەنىڭ سوغۇقلا ئېيتقان بۇ سۆزىدىن بېشىمغا خۇددى بىر قاپاق سوغۇق سۇ قۇيغاندەك ئەندىكىتىم. قارىسام ئۇنىڭ چىرايى خۇددى قارا بۇلۇت ئارىسىدا قالغان ئايدەكلا تۇتۇلۇپ كېتىپتۇ.

— بىردەم ئولتۇرايلىچۇ، سىزگە دەيدىغان ئىككى ئېغىز گېپىم بار ئىدى.

ئۇ يېلىنىش ئارىلاش ئېيتقان سۆزلىرىمگە پەرۋامۇ قىلماستىن «قېنى چاققان يول بوشتىنىڭ» دېگەننى قىلىپ قاراپ تۇرىۋەردى. ئىلاجىسىز ئورنۇمدىن تۈردۈم - دە، ئۇنىڭغا ئەگىشىپ سىنىپتىن بىللە چىقتىم. كاللامدا نۇرغۇنلىغان سۆزلەر، لېكىن تىلىم كالۋالىشىپ ئاغزىمغا بىر ئېغىزمۇ گەپ كەلمىدى.

— خوش، ياسىن، غەلىبىڭىزگە مۇبارەك بولسۇن.
قىزلار ياتاق بىناسىنىڭ ئۇدۇلىغا كەلگەندە، ئۇ چېپىدە
توختىدى - دە، يۇقىرىدىكى تەنە ۋە مەسخىرە ئارىلاش
سۆزلىرىنى دەپلا بىناغا ئۇچقاندەك كىرىپ كەتتى. ئورنۇمدا بىر
ھازا خۇدۇمنى بىلمەي تۇرۇپ قالدىم. ئۈستىخانلىرىم
تىكلەنەشتى، يۈرىكىم چوڭ تەڭكەندەك ئېچىشتى. ئۆزۈڭ ياخشى
كۆرگەن ئادىمىڭنىڭ مەسخىرىسى ئاشۇنداق ئېغىر، ئازابلىق
تۇيۇلسا كېرەك. چوپۇن ئېسىپ قويغاندەك ئېغىرلىشىپ كەتكەن
ئاياللىرىمنى تەستە يۆتكەپ ياتاققا قاراپ ماڭدىم.

ياتاققا كىرىپلا بۇ كۆڭۈلسىزلىكلەرنى تېزلا ئۇنتۇدۇم.
مۇھەممەت ئېلى قاتارلىق بىرقانچە يۇرتلۇقلار مېنى
قۇتۇقلۇقلىماقچى بولۇپ، ھەممە تەييارلىقلارنى تەخلەپ
ئولتۇرۇشقانىكەن، ئىككى رومكا ھاراق بىلەنلا كەيپىم
كۆتۈرۈلگەندەك بولدى. شۇ كېچە ھاراقنى ئورنۇمدىن
تۇرالمايغۇدەك دەرىجىدە جىق ئىچىپتىمەن.

ھاياتتا خۇشاللىققا قايغۇ، كۈلكىگە يىغى، بەختكە
بەختسىزلىك، غەلىبىگە مەغلۇبىيەت ئارىلىشىپلا تۇرىدىكەن.

ئەتىسى كەچلىك تاماق ۋاقتىدا ئاشخانىدىن تاماقنى ئېلىپلا
ياتاققا ماڭغانىدىم. بىنانىڭ ئىككىنچى قەۋىتىدىكى پەلەمپەيگە
چىققاندا، ئالدىمدىن ئابلىكىم بىلەن يەنە بىر دوستى چىقىپ
كەلدى ۋە قەستەنگە دولىسى بىلەن بىر سوقۇپلا قولۇمدىكى ئاش
بار قاچىنى چۈشۈرۈۋەتتى. قاچىدىكى ئاشنىڭ بىر بۆلىكى
ئابلىكىمنىڭ مەيدىسىگە تۆكۈلۈپ كىيىملىرىنى بۇلغىۋەتتى.
ئابلىكىم ماڭا غەزەپ بىلەن ھۆركىرىدى.

— ھەي، كۆزۈڭگە قاراپ ماڭساڭ بولمامدۇ بۇزۇق قېرىنىڭ
بالىسى؟

— سەنمۇ كۆزۈڭگە ئىشتان كىيىۋالمايغىنىدىن تۈز ماڭساڭ
بولمامدۇ؟ ئۆزى سوقۇۋېتىپ تۇرۇپ گېپىنىڭ چوڭلۇقىنى
تېخى...

گېپىمنىڭ ئايىغى تۈگەپ بولغۇچە ئېڭىكىمگە مۇشتتىن
بىرسى كېلىپ تەگدى. ئۆزۈمنى ئوڭشاپ بولغۇچە يەنە بىر پەشۋا
قورسىقىمغا تەگدى. شۇ ھامان تۈگۈلۈپلا قالدىم. ئۈدۈل كەلگەن
يەرلىرىمگە مۇشت - پەشۋالار يامغۇردەك يېغىشقا باشلىدى.
ئىلاجىسىز توۋلاشقا مەجبۇر بولدۇم.

— ۋاي ئادەم ئۆلدى !

تۇيۇقسىز بىلىكىم ۋىزىدە قىلىپ ئېچىشىپ كەتتى. شۇنداق
قارىسام، ئابلىكىمنىڭ قولىدا بىر دانە خەنجەر تۇرۇپتۇ.
قورققىنىمدىن جان - پىنىم چىقىپلا كەتتى. ئۆمرۈمگە كېلىپ
بىراۋدىن بۇنداق قاتتىق تاياق يەپ باقمىغان بولغىدىم. ئۇلار
ھېچ بولدى قىلىدىغاندەك ئەمەس. مۇشت - پەشۋانىڭ
زەربىسىدىن كۆزۈمنىمۇ ئاچالمىدىم.

بىر ۋاقىتتا بىرسى:

— ۋاي تېز بولۇڭلار، غۇلجىلىقلار بىلەن قەشقەرلىك بالىلار
ئۇرۇشۇپ قاپتۇ! — دەپ ۋارقىرىغاندەك قىلدى.

قىسقىغىنا دەققىدىن كېيىن، ئۈستۈمگە يېغىۋاتقان مۇشت -
پەشۋالار ئۆزلۈكىدىنلا توختىدى. تامغا يۆلىنىپ تۇرۇپ كۆزۈمنى
ئاچتىم. «ۋاھ، ماۋۇ كارامەتنى كۆرۈڭ!».

— قەشقەرلىك بولساڭ كېلىشە !

— غۇلجىلىقتىن ئىنتىقام ئالىمىز !

— پوچىلىق قىلغانغا تويدۇرمىز !

— غۇلجىلىقلار بوش كەلمەڭلار !

— بۇ دېگەن يالغۇز قەشقەرلىكنىڭ مەكتىپى ئەمەس !

— ...

كارىدورنىڭ ئۆزىدىلا ئوپۇر - توپۇر بولۇشۇپ، سوقۇشۇش
باشلىنىپ كەتتى. قارىسام، ئابلىكىمنى مۇھەممەت ئېلى تېگىگە
بېسىپ دەسسەگىلى تۇرۇپتۇ. بىر - بىرىنى ئۇرۇۋاتقان، بىرسى
يەنە بىرسىنى قوغلاۋاتقان... بۇ مەنزىرىنى كۆرۈپ باياتىن يېگەن
تايماقلىرىنى ئۈتۈپ قەشقەرلىكلىرىمگە مەدەت بەرگىلى تۇردۇم.

ئۈستىخانلىرىمنىڭ ئاغرىشىمۇ توختىغاندەك بولدى.

— ۋاي ئانامەي، يارىلىنىپسىزغۇ؟

زۈلپىيەنىڭ يەردىن ئۈنۈپ چىققاندىلا قېشىمغا كېلىپ قېلىشى بىلەن، ۋۇجۇدۇمدا ئىنتايىن تاتلىق بىر سېزىم پەيدا بولدى. ھاياجاندىنمۇ ياكى بايقىى يېگەن تاياقنىڭ دەردىدىنمۇ، ئەيتاۋۇر كۆزۈمگە غىلىدە ياش كەلدى. لەۋلىرىمنى مىدىرلىتىپ باقتىم. ئاغزىم گەپكە كەلمىدى. پىچاق بىلىكىمنىڭ بۇلجۇڭ گۆشىنى خېلىلا ئەپچىل كەسكەنىكەن. زۈلپىيە بوينىغا سېلىۋالغان رومىلى بىلەن بىلىكىمنى تېڭىشقا باشلىدى. غۇلجىلىقلار بىلەن قەشقەرلىكلەرنىڭ «جېڭى» تېخىچىلا كەسكىن داۋاملىشىۋاتاتتى.

— بېرىپ ساۋاقداشلارنىڭ ئارىسىغا چۈشۈڭ، ئەھۋالدىن قارىغاندا، سىزدىن باشقا ھېچكىم بۇ جېدەلنى توسىيالمىغۇدەك، — دېدى زۈلپىيە يېلىنىش تەلەپپۇزىدا ئاستا شىۋىرلاپ.

— غۇلجىلىقلىرىڭىزغا ئۇنچىۋالا ئىچ ئاغرىتىپ بولۇشۇپ كەتمەڭ. سىز بىلمەيسىز، ئۇلار ئاۋۋال مۈشت كۆتۈردى. پوچىلىق قىلغانغا تويىسۇن، — دېدىم مەسخىرە ئارىلاش ئاچچىق تەنە قىلىپ.

— نېمىلەرنى دەپ يۈرىدىغانسىز؟ ھەممە ئىشتىن خەۋىرىم بار. مەن جېدەلنى چوڭىيىپ كەتمەسۇن دەۋاتىمەن، ئاقىۋىتى ياخشى بولمايدۇ. مەيلى قايسى يۇرتتىن بولايلى، ھەممەيلەن بىر ساۋاقداش ئەمەسمۇ؟ — دېدى زۈلپىيە ئۆزىنى تۇتۇۋالغان ھالدا سۆزلەپ.

— مېنىڭ ئۆز يۇرتلۇقۇمدىن باشقا ساۋاقدىشىم يوق. باشقا خەق مېنى ساۋاقدىشىم دەپ ئاياپ قويۇپتۇمۇ؟
— سىز... سىز... قاننى قان بىلەن يۇغىلى بولمايدۇ — دە، ئوغۇل بالىدەك گەپ قىلىڭا، ياسىن.

— مەن قاننى قان بىلەن يۇيىمەنغۇ قانداق، غۇلجىلىقلىرىدە...
ئىزىڭىز ئاغرىۋاتامدۇ؟

زۇلپىيە ماڭا نەشتەردەك تىكىلدى. بوستان كىرىكىلىك
چىرايلىق كۆزلىرىدە سىمابىتەك ياش تامچىلىرى لىغىرلاپ
قالدى. جىنەستىدەك لەۋلىرىنى قاتتىق چىشلىدى.

— بىلمەيتىكەنمەن، سىزنى بۇنچىۋالا نامەرد، شەخسىيەتچى
دەپ ئويلماپتىكەنمەن، ئىسىت، ئىسىت... — ئۇ شۇلارنى
پىچىرلىغىنىچە قېشىمدىن يۈگۈرگىنىچە كېتىپ قالدى.

غۇلجىلىقلار بىلەن قەشقەرلىكلەرنىڭ بۇ جەدىلىنى ئاخىر
مەكتەپ قوغداش بۆلۈمىنىڭ ئادەملىرى كېلىپ بېسىقتۇردى.
بىر نەچچەيلەننىڭ كاللا - باشلىرى يېرىلىپتۇ. يۈز - كۆزلىرى
كۆكرىپتۇ. شۇنىڭدىن باشلاپ قەشقەرلىك بالىلارنىڭ ئارىسىدا
ئىناۋىتىم بىردىنلا كۆتۈرۈلدى. مەكتەپتە مۇھەممەت ئېلىدىن
قالسىلا ئىككىنچى نومۇرلۇق شەخسكە ئايلاندىم.

لېكىن، ھاياتىمدىكى ئەڭ چوڭ بەختسىزلىكتىن بىرسى
ئاشۇ جەدەلدىن كېيىن باشلاندى. چۈنكى، مەن زۇلپىيەنىڭ
سۆيگۈسىدىن، مۇھەببىتىدىن مەھرۇم بولدۇم. ئۇ شۇنىڭدىن
باشلاپ چىرايىمغا قارىمايلا قويدى. ھەتتا مەن بىلەن بىر
پارتىدىمۇ ئولتۇرمىدى. باشقا پارتىغا يۆتكىلىۋالدى.

7

زۇلپىيەنى دەسلەپتە قېيىدىغانىمىكىن دەپتىكەنمەن. ئويۇم
پۈتۈنلەي خاتا چىقتى. ئۇنىڭغا يېلىندىم، يالۋۇردۇم،
چۈشەندۈردۈم ھەتتا يىغلىدىم. لېكىن، ھېچقايسىسى كار
قىلمىدى. بۆلۈت باسقان ئايدەك چىرايى بىر ئازمۇ ئېچىلمىدى.
ئۇ جىمغۇر، گومۇش بولۇپ قالغانىدى. يالغۇز ئولتۇرۇپ
ئۇزۇندىن - ئۇزۇن خىيال سۈرەتتى. ساۋاقداشلارنىڭ كۈلكە -
چاقچاقلىرىغا پەقەتلا قېتىلمايتتى. ئۇنىڭ شۇ چاغدىكى
بىردىنبىر ئەرمىكى كىتاب بولۇپ قالغانىدى. بوش ۋاقىت
تاپسىلا كىتابتىن باش كۆتۈرمەيتتى. «ئىزدىنىش»، «چالغۇشى»،

«ھالاكەت»، «ئىز»، «قاينام ئۆركىشى»، «قىزىل ۋە قارا»، «مەمەت ئاۋاق»، «ئۆچمەس ئىزلار» دېگەندەك كىتابلار ئۇنىڭ قولىغا ھەبەت - كۈن ئارىلاپ ئالمىشىپ تۇراتتى.

قەدىرلىك دوستۇم ئابدۇسالام، مەن سىنىپتا سەن ۋە بىرقانچە ساۋاقداشلارنىڭ ئارام تاپساڭلار كىتاب ئوقۇيدىغان، كۈتۈپخانا ۋە قىرائەتخانىلاردىن نېرى بولالمايدىغان ئادىتىڭلارنى پەقەتلا ياراتمايتتىم، تېخى ھالىمغا باقماي سىلەرنى «كىتاب خالىتىسى»، «كىتاب مەستانىسى» دەپ زاڭلىق قىلاتتىم. زۈلپىيەنىڭمۇ سىلەرگە ئوخشاش بىر كىتاب مەستانىسى بولۇپ قالغانلىقى ئوغامنى قايناتتى.

بىر كۈنى كەچلىك تاماقتىن كېيىن سىنىپقا كىرسەم، زۈلپىيە يالغۇز ئولتۇرۇپ كىتاب كۆرۈۋېتىپتۇ. ئاستا قېشىغا كەلدىم. ئۇ كىتابقا شۇنداق بېرىلىپ كەتكەنىدىكى، ھەتتا قېشىغا كەلگىنىمنىمۇ تۇيىمىدى. بىردەم قېشىدا قاراپ تۇردۇم - دە، ئاخىر چىداپ تۇرالماي كىتابنى غاچچىدە قولۇمغا ئېلىۋالدىم.

— يائىلا، جىن تەگكەندەكلا، كىتابقا يېپىشىۋالدىڭىزغۇ ئەمدى، بۇنداق قۇرۇق كىتابلارنى ئوقۇپ، كالىڭىزنى ئۇپرىتىپ نېمە قىلىسىز، زۈلپىيە؟ يۈرۈڭا كىنو كۆرۈپ كېلەيلى، — دېدىم. ئۇ بېشىنى كۆتۈرۈپ ماڭا شۇنداق چەكچەيدىكى، بوستان كىرىپكىلىك چىرايلىق بىر جۈپ كۆزى چوغ بولۇپ ياندى. چىرايى ئاجايىپ نەپرەتلىك بىر تۈسكە كىردى. ئۇ قولۇمدىكى كىتابنى كاپلا قىلىپ سىلكىپ تارتىۋالدى - دە، سىنىپتىن ئۇچقاندەك چىقىپ كەتتى، شۇنىڭدىن باشلاپ ئۇ مەندىن ئوۋچىدىن قاچقان توشقانداكلا قېچىپ يۈردى. ياتىقىغا تولا كىرۈپلىشىمدىن زېرىككەن بولسا كېرەك، باشقا سىنىپلىق غۇلجىلىق قىزلارنىڭ ياتىقىغا چىقىۋالدى. ئەگەر ئۇ شۇنداقلا يۈرگەن بولسا، مەن ئۈچ يىللىق مەكتەپ ھاياتىمنى ھەسرەت، پۇشايمان، ھىجران، ئازاب ئىلكىدە ئۇنىڭغا تەلمۈرۈپلا

ئۆتكەزگەنمۇ بولار ئىدىم. لېكىن، ئەھۋال ئۇنداق بولمىدى. بىرەر ئاي ۋاقىت ئۆتكەندىن كېيىنلا ئۇ يۇرتلۇقى ئابلىكىم بىلەن كىنو - تىياتىرلارنى بىللە كۆرىدىغان، يەكشەنبە كۈنلىرىدە بىللە سىرتقا چىقىدىغان، ھەتتا مەكتەپ ئىچىدىمۇ ئايرىلماي بىللە يۈرىدىغان بولۇپ قالدى. دەسلەپ پەرۋا قىلمىغان قىياپەتكە كىرىۋالدىم. لېكىن، بارا - بارا چىدىمىدىم. ھەرقانچە خۇش كەيپ چاغلاردىمۇ ئۇلارنى بىللە تۇرغان ھالەتتە كۆرسەم ياكى سىنىپقا كىرىپ ئۇنىڭ يوقلۇقىنى سەزسەملا خۇيۇم تۇتۇپ قالاتتى. ئەنە شۇنداق چاغلاردا، كىچىككىنە ئىشلارغىمۇ ئاسانلا چېچىلىپ قالىدىغان بولۇپ قالاتتىم. ئۇنىڭدىن - بۇنىڭدىن تىگىتىڭلاپ يۈرۈپ، ئۇنىڭ ئابلىكىم بىلەن مۇھەببەتلىشىپ يۈرگەنلىكىنى بىلىۋالدىم. شۇ كۈنى بولدى دېگۈچە ھاراق ئىچتىم. كېچىچە ئۇخلىماي ھەم ناخشا ئېيتىپ، ھەم يىغلاپ چىقىپتىمەن. گەرچە ياخشى كۆرۈشكە، مۇھەببەتتىگە، سۆيگۈسىگە ئائىل بولالمىغان قىزدىن ئۆچ ئېلىش نامەردلىك ھېسابلىنىدىغانلىقىنى بىلسەممۇ، لېكىن زۇلپىيەدىن قەتئىي ئۆچ ئېلىش قارارىغا كەلدىم.

نېمە ئۈچۈندۇر، زۇلپىيە مەندەك بىر سىنىپنىڭ ئەڭ ئالىي ھۆكۈمرانىنى ئېتىراپ قىلمىغاندەك، بىرەر ئىشى چىقىپ قالسا داۋاملىق مۇئەللىمدىن رۇخسەت سورايتتى. دەرسكە پەقەتلا كېچىكمەيتتى. سىنىپنىڭ بارلىق قائىدە - تۈزۈملىرىگە ئىنتايىن ئاڭلىقلىق بىلەن رىئايە قىلاتتى. شۇنداقتىمۇ، تۇخۇمدىن تۈك ئۇندۇرۇپ بولسىمۇ ئۇنىڭدىن ئۆچ ئېلىشنى پەقەتلا ئېسىمدىن چىقارمايتتىم. سىنىپنى تازىلاش نۆۋىتى كېلىپ قالسا، بىر ئاماللار بىلەن باھانە - سەۋەب كۆرسىتىپ قىلغان ئىشىدىن قۇسۇر چىقىرىپ، ئۆچ - تۆت كۈن ئۇدا سىنىپ تازىلىغىلى سالدىم، ھەپتىسىگە بەش - ئالتە قېتىمدىن كېچىككەن دەپ يېزىپ، بولدى دېگۈچە جەزمانە تۆلەتتىم. لېكىن، ئۇنىڭ قىلىپمۇ قويمىدى. بەلكى نەزىرىگىمۇ ئالماي

پەرۋاسىز يۈرۈۋەردى. بارا - بارا بىر مەزگىل پەيدا بولغان جىمغۇرلۇق، گومۇشلۇقنى تاشلاپ، ئەسلىدىكى شوخلۇق، سۆزمەنلىك، ئوچۇق - يورۇقلۇققا قايتتى. لېكىن، كىتاب ئوقۇيدىغان ئادىتىنى پەقەتلا ئۆزگەرتىدى. ئاخىر مەنمۇ كۆز - كۆز قىلىش يۈزىسىدىن، ئۇنىڭ بىلەن ئەزەلدىن چىقىشالمايدىغان قىز رابىگۈل بىلەن مۇھەببەتلەشكەن بولدۇم.

ھەش - پەش دېگۈچە يېرىم مەۋسۇم ئاخىرلىشىپ ئىمتىھانغا تەييارلىق قىلىش باسقۇچى يېتىپ كەلدى. ئىمتىھان دېگەن سۆز بىلەن تەڭلا مېنىمۇ قاتتىق ۋەھىمە بېسىشقا باشلىدى. چۈنكى، يېرىم يىلدىن بېرى قانچىلىك بىر نەرسە ئۆگەنگەنلىكىم، قورسىقىمدا قانچىلىك ئۇماچىنىڭ بارلىقى ئۆزۈمگە ئايان ئىدى. تانسا، ھاراق، كىنو - تياتىر، ئولتۇرۇشلاردىن ۋاقىتىنچە مېھرىمنى ئۆزۈم. ئۆزۈمنى زورلاپ تۇرۇپ قولۇمغا دەرسلىك ماتېرىياللارنى ئالدىم. كۆڭلۈم دەككە - دۈككىدە، ئۈستۈمدە تاغدەك غەم.

«ھىم، چاتاق بولدى، ئىمتىھاندىن ھېچبولمىغاندا ئەلاچى بولالمىساممۇ، ئوتتۇراھال دەرىجىدە ئۆتەلمىسەم، ئاران قولۇمغا كىرگۈزگەن سىنىپ باشلىقلىق مەنسىپىنى تارتقۇزۇپ قويىمەن».

بېشىمنىڭ ئىچىمۇ، تېشىمۇ قاتتى، شۇنداقتىمۇ قەتئىي غەيرەتكە كېلىپ، ئۆتۈلگەن دەرىسلەرنى تەكرار قىلىشقا باشلىدىم. ئىمتىھان ۋاقتى قىستاپ قالغانلىقى ئۈچۈن، كەچلىك مۇزاكىرىنى ئىختىيارىي قىلىشنى ئورۇنلاشتۇرغانىدۇق. شۇڭلاشقا، كەچلىك تاماقنى يەپ بولۇپلا، ساۋاقداشلارنىڭ خېلى كۆپ قىسمى كىنو كۆرۈشكە كەتتى. مەن سىنىپقا چىقىپ ئۆگىنىش قىلىش ئۈچۈن ماتېرىياللىرىمنى ئەمدىلا قولۇمغا ئېلىپ تۇراتتىم، ياناققا مۇھەممەت ئېلى كىرىپ كەلدى.

— نېمە ئىش قىلىۋاتىسىز؟

— سىنىپقا چىقىپ دەرس تەكرارلاي دەپ.

— ۋاي قويۇڭا شۇ ئۆگىنىشنى، سىنئالغۇ كۆرۈپ كېلەيلى.

— ھازىر ئىمتىھان ۋاقتى تۇرسا، سىنئالغۇ كۆرۈپ ئولتۇرسام، ئىمتىھاندا قانداق قىلىمەن؟

— ھەممە پەندە توقساندىن يۇقىرى نومۇر ئالسىڭىز بولامدۇ زادى، — دېدى مۇھەممەت ئېلى ئۆزىگە ئىشەنگەن ھالدا.

— توقساندىن يۇقىرى نومۇر ئېلىش چۈشۈمگىمۇ كىرىپ باققىنى يوق. ھەرقايسى پەنلەردىن ئاتىش - يەتمىشتىن نومۇر ئالالىسام خۇش بولاتتىم.

— خاتىرجەم بولۇڭ، توقساندىن يۇقىرى نومۇر ئېلىشىڭىزغا مانا مەن كېپىل.

— چاقچاق قىلمايۋاتقانسىز - ھە؟

— مېنى پو ئېتىۋاتىدۇ دەپ قالغان ئوخشىمامسىز؟ راست گەپ قىلىۋاتىمەن، نەتىجىڭىز باشقا يۇرتلۇق بالىلاردىن تۆۋەن چىقىپ قالسىمۇ سەت تۇرىدۇ. خاتىرجەم بولۇڭ. چوقۇم توقساندىن يۇقىرى نومۇر ئېلىشىڭىزغا مانا مەن كېپىل، ئىمتىھانلاردىن ئەلا ئۆتكەنلەرگە يەتمىش بەش كويىدىن مۇكاپات بېرىدۇ. مۇكاپات سوممىسىغا قانغۇچە ھاراق ئىچىمىز تېخى.

— گېپىڭىز راست - ھە؟!

— چاتاق يوق دەيمەن، قېنى ئەمىسە سىنئالغۇ كۆرگىلى ماڭدۇق.

بىز ياتاقتىن بىرلىكتە چىقتۇق.

— ھازىرقى سىنئالغۇ فىلىملىرىدىن ساپلا زېرىكتىم. ھەممىسىدە قاتىللىق، قىساسخورلۇق تەسۋىرلىنىدۇ، كىنو كۆرسەك قانداق دەيسىز؟

— بۈگۈنكى سىنئالغۇ فىلىمى ئۇنىڭغا ئوخشىمايدۇ. بۇ دېگەن ھۆكۈمەت قويۇشنى چەكلىگەن، مەخپىي كۆرىدىغان فىلىم. بىرسىنىڭ قېشىغا بېرىپ كۆرۈپ كېلىمىز. مەكتەپكە كېلىپ باشقىلارغا دەپ يۈرمەڭ يەنە.

— مەخپىي كۆرگۈدەك قانداق فىلىم ئۇ؟

— بارغاندا بىلىسىز، — دېدى مۇھەممەت ئېلى سىرلىق كۈلۈپ.

بىز بىرنەچچە بېكەت ماڭغاندىن كېيىن كوچا ئاپتوبۇسىدىن چۈشۈپ قالدۇق. مۇھەممەت ئېلى مېنى يىلان ئىزىغا ئوخشاش ئەگرى - بۈگرى كوچىلار ئارقىلىق بىر خالتا كوچىغا باشلاپ كىردى. كوچىنىڭ ئەڭ ئايغىدىكى تۈگەنچىسىگە كەلگەندە، قىزىل سىرلىق بىر دەرۋازىنى ئاستا قاقتى.

بىر ئازدىن كېيىن دەرۋازا ئىچىدىن ئاياغ تىۋىشى ئاڭلىنىپ: — ئەپۇ قىلىڭ، بۈگۈن دەم ئالدۇق، تىجارەت قىلمايمىز، — دېگەن ئاۋاز ئاڭلاندى.

بۇ گەپتىن ھەيران بولۇپ تۇراتتىم، مۇھەممەت ئېلى دەرۋازىنىڭ يوقۇقىغا ئاغزىنى يېقىپ توۋلىدى.

— رامىلە، بۇ مەن، ئىشىكنى ئېچىڭ. مۇھەممەت ئېلىنىڭ گېپى تۈگەش بىلەنلا دەرۋازا شاراقشىپ ئېچىلدى.

— نېمانچە بۇرۇن كېلىۋالدىڭىز؟ تېخى ۋاقىت توشمىدىغۇ؟ — دېدى رامىلە ئىسىملىك بۇ ئايال قاش - قاپقىنى ئۇچۇرۇپ ۋە ماڭا يەۋەتكۈدەك تەلمۈردى.

— كامىلە ئۆيدىمۇ؟ مۇھەممەت ئېلىنىڭ سوئالىغا رامىلە جاۋاب بېرىپ بولغۇچە، ئۆي ئىچىدىن زىل بىر ئاۋاز ئاڭلاندى.

— رامىلە، كىم ئىكەن ئۇ؟ رامىلە سوئالغا جاۋاب قايتۇرماستىن، بىزگە «قېنى كىرىڭلار» دەپ باش ئىشارىتى قىلىپ دەرۋازىنى قۇلۇپلىدى.

— ۋىيەي، ماۋۇ سەتنى، نېمانچە بۇرۇن كېلىۋالغانىدۇ ئادەمنىڭ ئىچىنى ئىلەشتۈرۈپ؟!

كامىلە بىزنى كۆرۈپ، نايىنقىلىغىنىچە ئالدىمىزغا كەلدى. — سېنى كۆرگۈم كېلىپچۇ، — دېدى مۇھەممەت ئېلى كامىلەنىڭ كۆزىنىڭ ئىچىگە قاراپ.

— ۋىيەي، گېپىنىڭ چىرايلىقلىقىنى سەتتىڭ، — كامىلە سېمىز بارماقلىرى بىلەن مۇھەممەت ئېلىنىڭ ئېڭىكىدىن ئىركىلىتىپ قويۇپ سۆزىنى داۋاملاشتۇردى، — ئاچاڭنىمۇ كۆرگۈڭ كېلىدىغان ۋاقىتلىرىڭ بولىدىكەن — ھە سېنىڭ، — ئۇ مېنىڭ بېشىمدىن — ئايىغىمغىچە بىر قارىۋېلىپ خۇمارلىق كۈلدى ۋە مۇھەممەت ئېلىدىن سورىدى، — بۇ ياق كىم بولىدۇ؟ — مېنىڭ دوستۇم، ئوقۇش پۈتكۈزىدىغان ۋاقىتىم ئاز قالدى. قاۋاقخانغا چۆپەت قىلىپ قويماي دەپ باشلاپ كەلدىم.

— ۋىيەي، مۇشۇ ماڭقىنىما؟ ماڭا قارا، چۈجە خوراز، چۆپەتچىلىككە يارامسەن؟ — ئۇ مېنىڭ قىزىرىپ كەتكىنىمنى كۆرۈپ ھاياسىزلىق بىلەن قاقاھلاپ كۈلدى، — كىچىكلىكىڭگە باقمىي ئاچچىقىڭ يامان ئىكەنغۇ سېنىڭ، رەنجىمە، ئىچىم كۆيۈپ چاقچاق قىلىۋاتىمەن، پاقلا نىچاق.

بىز ئۆيگە كىرىپ ئولتۇردۇق. مەن ئۆي ئىگىسى ئاياللارغا قايتىدىن سەپسالدىم. ئوخشاشلا سەمرىگەن ھەر ئىككىلا ئايال يۈز — كۆزلىرىگە ئۇپا — ئەڭلىك، سۈرمىلەرنى بولۇشىغا سۈرتكەن بولۇپ، ئۇلاردىن گۈپۈلدەپ ئەتىر پۇرىقى كېلەتتى. ئاپپاق سېمىز بارماقلىرىدا، گۆشلۈك بويۇنلىرىدا، قۇلاقلىرىدا ئۈزۈك، مەرۋايىت، ھالقىلار ۋالىدايتتى. قىسقىسى، ئۇلار ئوتتۇرا ياشلىق دەۋرىگە قەدەم قويغىنىغا تەن بەرمىگەندەك، ئۆزلىرىنى بولدى دېگۈچە پەردازلاشقانىدى. چوڭراق كەلگەن تاشقىرىقى ئۆيدە خۇددى قاۋاقخانلارغا ئوخشاش، بوتۇلكا ۋە بېچىتى بىلەن تىزىلغان ھاراق، تاماكا جازىسى، چۆرىسىگە ئورۇندۇقلار چۆرگۈلىتىپ تىزىلغان تۆت دانە يۇمىلاق ئۈستەل تۇراتتى. بۇ ئۆيدە بىزنىڭ ئالدىمىزدىلا ئىچىشۋازلىق بولغان بولسا كېرەك، گۈپۈلدەپ قاڭشىق ھاراق پۇرىقى كېلەتتى.

بىز ئولتۇرغان ئۆي ئارىلىقى قېلىن پەردە بىلەن توسۇپ قويۇلغان، قوش كىشىلىك ئىككى كارىۋات، ئىككى دىۋان، ئۇنىۋالغۇ، تېلېۋىزور، كىرئالغۇ، توڭلاتقۇ، ئەينەك ئىشكاپ

قاتارلىق جاھازلار بىلەن خېلىلا چىرايلىق زىننەتلەنگەنىدى.
تامغا بىر دۇتار كۆزگە تاشلانغۇدەك يەرگە ئېسىپ قويۇلغانىدى.
ھەش - پەش دېگۈچە ئالدىمىزغا بىر نەچچە تەخسە قورۇما،
كاۋاپ، توخۇ گۆشى ۋە بىر بوتۇلكا ھاراق كەلتۈرۈلدى. «بۇ
قانداق جايدۇ؟ قاۋاقخانمىكىن دېسە، خالتا كوچىنىڭ
ئىچكىرىسىدە تۇرىدۇ، ئەمەسمىكىن دېسە، كۆرۈنۈشى خۇددى
قاۋاقخانغىلا ئوخشايدۇ. بايا رامىلەننىڭ بۈگۈن تىجارەت
قىلمايمىز دېگىنىگە قارىغاندا بەلكىم قاۋاقخانا ئوخشايدۇ. توۋا،
نېمىشقا مۇشۇنداق بۇلۇڭ - پۇچقاق كوچىغا قاۋاقخانا
ئېچىۋالدىكىنە؟» كالىمغا كەلگەن بىر قىسىم سوئاللارنى
مۇھەممەت ئېلىدىن سورايدىم - يۇ، لېكىن دەماللىققا ئېغىز
ئاجىمىدىم.

— چاي دەملەپ بولغۇچە ئۇنئالغۇ تىڭشىغاچ ئولتۇرۇڭلار، —
دېدى كامىلە ماڭا كۆزلىرىنى خۇمارلاشتۇرۇپ قاراپ.

— ماقۇل، شۇغىنىسى، بۈگۈن سېنى كەچلىك تىجارىتىڭدىن
قويۇپ، بىرمۇنچە زىيان سالىدىغان بولدۇق - دە، — دېدى
مۇھەممەت ئېلى چاقچاق قىلىپ.

— ۋىيەي، لاۋزىلاشمىغىنا سەت، — دېدى كامىلە ئىركىلەپ، —
سەن سەت كەلسەڭ ماڭا قاچان پايدا بولغان؟ پۇلنى تاپىمەن،
تاپىمەن. پايدىسىنى ساڭا ئوخشاش قارا كۆز يەيدۇ، — ئۇ ماڭا
قاراپ كۆزىنى قىستى - دە، — قانداق دېدىم، پاقلا نچاق؟ — دەپ
ھىجايىدى.

كامىلە ئۇنئالغۇنى ئېچىۋېتىپ ئاشخانا ئۆيگە چىقىپ كەتتى.
مۇھەممەت ئېلى قانداقتۇر بىر شېرىن خىيال ئىلكىدە كەمپۈت
شۈمۈۋاتاتتى. ئۇنىڭدىن ئاستاغىنا سورىدىم.

— بۇ قانداق جاي؟

— مۇشۇنداق.

— ئەجەب...

— بولدى، زىغىرلاپ سوراۋەرمەڭ. مەن تېخى بويىڭىزغا قاراپ

خېلى ئىش كۆرگەن يىگىتمىكىن دېسەم كىچىك بالا
ئىكەنسزغۇ؟ ئۇنداق مېجىلىپ كەتكەندەك ئولتۇرۇۋالماي راۋرۇس
ئولتۇرۇڭ - ھە !

— سىنئالغۇ كۆرگىلى بارمايمىزمۇ؟

— سىنئالغۇنى مۇشۇ ئۆيدە كۆرىمىز.

— بۇ ئۆيدە ئەر كىشى يوقمۇ؟

— مانا بىز بارغۇ؟

— ساقلاپ قالدىڭلار - ھە ! — كامىلە بىلەن رامىلە

كۈلۈپقنا كىرىپ كەلدى. ئۇلار كىيىم - كېچەكلىرىنى
يەڭگۈشلىگەن بولۇپ، ئوخشاش بىر خىل پاسوندا تىكىلگەن
كۆكرەكلىرى كەڭ ئويۇلغان، بەدىنىگە ھىملا كېلىپ تۇرىدىغان
كۆڭلەك كىيىۋېلىشقانىدى. كۆڭلەكنىڭ ئويمىسىدىن ئۇلارنىڭ
مەيدىسى ئوچۇق كۆرۈنۈپ تۇراتتى.

كامىلە مۇھەممەت ئېلىنىڭ بېقىنىغا، رامىلە مېنىڭ
بېقىنىمغا كېلىپ ئولتۇردى. مۇھەممەت ئېلى ھاراق
بوتۇلكىسىنىڭ ئاغزىنى ئېچىپ كامىلەگە تەڭلىدى.

— ھاراقنى سېنىڭ قولىڭدىن ئىچەيلى، دۇتارنى رامىلە
چالسۇن.

كامىلە ھاراق قويۇشقا باشلىدى. مەن بۇنداق سورۇنغا
ئىلگىرى كىرىپ باقمىغانلىقىم ئۈچۈنمۇ، خىجىللىق، تارتىنىش
ئىلكىدە يەرگە قاراپ ئولتۇرمىەن، رامىلە بولسا بەدەنلىرىنى ماڭا
تەڭگۈزۈشكە ئۇرۇنۇپ، دۇتار چېلىپ، ناخشا ئېيتماقتا. بىر
بوتۇلكا ھاراق تۈگىگەندىن كېيىن ۋۇجۇدۇمدىكى تارتىنىش،
خىجىللىقلار ئۆزلۈكىدىنلا يوقاشقا باشلىدى. ئۆزۈممۇ تۇيىمىغان
ھالدا كۆز قىسىش، چاقچاقلىشىش، قىچىقلىشىش،
سۆيۈشۈشلەرگە ئىشتىراك قىلىشقا باشلىدىم. رامىلە توختىماي
ناخشا توۋلىماقتا:

ئاسماندىكى ئاي ئىدۇق،
يەرگە چۈشتۇق، لاي بولدۇق.
بىۋاپاننىڭ دەردىدە،
غېرىب - مۇساپىر خار بولدۇق.

خېلىلا قىزىۋالغان مۇھەممەت ئېلى ناخشىنىڭ نەقراتىنى
ئېيتىشقا باشلىدى.

ھەي جومباق، جېنىم جومباق،
مەيدەڭدىكى نېمە دومباق؟

بىرەر سائەت شۇ تەرىقىدە ئولتۇرغاندىن كېيىن ئۇنىڭغۇ
قويۇپ تانىسغا چۈشتۇق. قارىسام، مۇھەممەت ئېلى بىلەن
كامىلەنىڭ لەۋلىرى يەملىشىپلا قاپتۇ. رامىلە بولسا كۆكسىنى
مەيدەمگە تەگكۈزۈشكە تىرىشاتتى. دولامدىكى قولى ئاستا -
ئاستا بوينۇم تەرەپكە يۆتكەلدى.

تانىسىدىن كېيىن ھاراق ئىچكەچ سىنىڭغۇ كۆردۇق. مەن
خېلى ئوبدان تەڭشىلىپ قالغانىدىم. تېلېۋىزور ئېكرانىدىكى
ئانىسىدىن تۇغما ھالەتتە يالڭاچلىنىپ، سۆيۈشۈپ -
ياللىۋاتقان ئەر - ئاياللارنىڭ ئىنسان قېلىپىدىن چىققان
نومۇسىز كۆرۈنۈشلىرى ۋۇجۇدۇمدا ئاجايىپ تاتلىق بىر
سېزىمنى ئويغاتتى. قارىسام، مۇھەممەت ئېلى بىلەن كامىلە
خېلىلا يالڭاچلىنىپ قاپتۇ. مەستلىك ۋە باشقا بىر خىل
ھېسسىياتنىڭ تۈرتكىسىدە، ئۆزۈممۇ سەزمىگەن ھالدا
كىيىملىرىمنى يەشتىم ۋە رامىلەگە تېخىمۇ بەك چاپلاشتىم.
ئۇنىڭ ئوچۇق مەيدىسى ۋۇجۇدۇمنى غىدىقلايتتى.

ئەتىسى كۆزۈمنى ئېچىپ، ئۆزۈمنى رامىلەنىڭ يېنىدا
كۆردۈم. كېچىدىكى غۇۋا - شىرە ئەسلىمىلەر گويىا چۈشتەك
بىلىندى. دەرھال كىيىملىرىمنى كىيىدىم. مۇھەممەت ئېلى

ئۇيانقى كارىۋاتتا كامىلە بىلەن تاتلىق ئۇخلاۋېتىپتۇ. پەم بىلەن سىرتقا چىقتىم - دە، مەكتەپكە قاراپ چاپتىم.

قەدىرلىك دوستۇم ئابدۇسالام، مەن ئەنە شۇلارنى ئويلىسام ئۆز - ئۆزۈمدىن يىرگىنىمەن، نەپرەتلىنىمەن، مەن ئوقۇغۇچىمۇ؟ ئاشۇ ئىشلار بىر ئوقۇغۇچىنىڭ قىلىدىغان ئىشلىرىمۇ؟ مەن شۇ چاغدا نېمە بولۇپ كەتكەن - ھە؟ ! لېكىن ئىقرار قىلىشىم كېرەككى، شۇنىڭدىن باشلاپ ھېلىقى ئۆيگە ھەپتە ئارىلاپ داۋاملىق «سەنئەت» كۆرگىلى بېرىپ تۇردۇم. سىلەر بولساڭلار مېنى تۇغقۇنىڭ ئۆيىگە بېرىپ قونۇپ كەلدى دەپ ئويلايتتىڭلار.

مۇھەممەت ئېلى راستلا پو ئاتىغانىكەن. ئۇ ۋەدىسىدە تۇردى. ئىمتىھاندىن دېگەندەكلا ھەرقايسى پەنلەردە توقساندىن يۇقىرى نومۇر ئېلىپ ئۆتتۇم. زادى قانداق بولدى دېمەسەن؟ مۇھەممەت ئېلىدا مەكتەپ ماشىنىكا بۆلۈمىنىڭ بىر تال ئاچقۇچى بار ئىكەن.

سوئال باسقۇنىنى پايلاپ تۇرۇپلا، ماشىنىكا بۆلۈمىگە مەخپىي كىرىپ ئىمتىھان سوئاللىرىنى ئوغرىلاپ ئاچىقىپ بەردى. شۇنداق قىلىپ، مەن ئەلاچىلار قاتارىدىن شەرەپ بىلەن ئورۇن ئالدىم.

8

قەدىرلىك دوستۇم ئابدۇسالام، ئەنە شۇ كۈنلەردە ھايات ماڭا كۈتمىگەن بالا - قازا ۋە شان - شەرەپلەرنىمۇ ئاتا قىلدى. بەلكىم ئېسىڭدە بولسا كېرەك، مەن دەسلەپكى خېتىمدە ساڭا يولامدىكى تاتۇقنىڭ ھەقىقىي سىرىنى سۆزلەپ بېرىمەن دېگەن ئەمەسمىدىم؟ بەلكىم سەن ھازىر بولدى، سۆزلىمەيلا قوي، ئۇ تاتۇقنىڭ تارىخىنى كىم بىلمەيدۇ؟ ئۆزۈڭنى بىھۇدە داڭلىقالمىساڭمۇ بولار دەپ ئويلاۋاتقانسەن. ياق، دوستۇم،

ئۇرۇڭنى بېسىۋېلىپ گېپىمگە قۇلاق سال. مېنى تۇيۇقسىز شان -
شەرەپكە ئىگە قىلغان، قەھرىمانغا ئايلاندۇرغان بۇ تاتۇق
ھەرگىزمۇ باتۇرلۇقنىڭ، پىداكارلىقنىڭ، ئىنسانپەرۋەرلىكنىڭ،
ئىنسانىي غۇرۇرنىڭ، ئالىيجانابلىقنىڭ يادنامىسى ئەمەس،
بەلكىم رەزىللىك، چىرىكلىك، ئەخلاقسىزلىقنىڭ ئۆچمەس
تامغىسى ئىدى.

مەن بىر كۈنى كەچ دائىملىق ئادىتىم بويىچە «سەنئەلغۇ»
كۆرگىلى بارغانىدىم. ئۆيدە كامىلە يالغۇز ئىكەن. ئۇ مېنى
ئىلگىرىكىگە ئوخشاشلا ناز - كەرەشمىلىرى بىلەن قارشى
ئالدى. «پاقلانچاق»، «چۈجە خوراز»، «بودىكىم» دېگەنگە ئوخشاش
سۆزلەر بىلەن ئەركىلەتتى... (بولدىلا، بۇ ئىپلاسلقلارنى
تەپسىلىي سۆزلەپ نېمە قىلاي) تېخى ئولتۇرۇپ ئەمدىلا بىر
رومكىدىن ھاراق ئىچەيلى دەپ تۇرۇشىمىزغا، دەرۋازا قاتتىق
چېكىلدى. كامىلە چىقىپ كېتىپ ئاڭلانغان پىچىرلىشىشلار
بىردىنلا قاتتىق ۋاراق - چۇرۇڭغا ئالماشتى، تۇيۇقسىز
كامىلەنىڭ قاتتىق چىرقىرىغان ئاۋازى ئاڭلاندى. نېمە
بولغانلىقىنى بىلىش ئۈچۈن ئالدىراپ سىرتقا يۈگۈردۈم. ئىشك
تۈۋىگە ئەمدىلا چىقىشىمغا، غايىتىن كەلگەندەكلا بىر مۇشت
ئېڭىكىمگە تېگىپ تىك موللاق ئاتقۇزۇۋەتتى. بۇ ۋاقىت كائىنات
گۈگۈم پەردىسىنى يايغان بولۇپ، تالا خېلىلا قاراڭغۇ ئىدى.
ئالدىمدا بەستىلىك بىر گەۋدە ماڭا خىرىس قىلىپ تۇراتتى.
قارىسام، كامىلە تامنىڭ بىر بۇلۇڭىغا قاپسىلىپ قاپتۇ.
چاققانلىق بىلەن ئورنۇمدىن تۇرۇپ ھېلىقى بەستىلىك گەۋدە
بىلەن تۇتۇشتۇم. بىراق، ئۇنىڭدىن مۇشت - پەشۋا يېدىم.

— قېچىڭ، ياسىن، جېنىڭىزنى ياقىغا ئېلىڭ، — دەپ
توۋلىدى كامىلە بوغۇق ئاۋازدا.

— كاپشما قانچۇق، بىزنىڭ پۇلىمىزنى خەجلەشتە جان
غوجىكام دەپ خەجلەيسەن، ۋاقتى كەلگەندە نەدىكى سۈيىمەكنى دەپ
بىزگە يۈزسىزلىك قىلىسەن.

— مۇھەممەت، ئاۋۇ سويىمنى قاچۇرۇۋەتمە. ماۋۇ بۇزۇق بىرەر سائەت بىزنىڭ قېشىمىزدا ئولتۇرغىلى ئۇنىمىغاندىكىن، ئىككىسىگە كارامىتىمىزنى بىر كۆرسىتىپ قويايلى.

پەيتىنى كەلتۈرۈپ تۇرۇپ، رەقەبىمگە قاتتىق بىر كاللا قويۇپ يىقىتىۋېتىپ قاچتىم. لېكىن، ئىككى قەدەم چامدا - چامدىمايلا نېمىگىدۇر پۇتلىشىپ يىقىلدىم. شۇ زامان بىقىنىم تېپىك زەربىدىن قاتتىق ئاغرىدى. يوتام بىر نەرسە تىلغاندەك ۋىزىدە ئېچىشتى. بارلىق ئاغرىققا بەرداشلىق بېرىپ، بار كۈچۈم بىلەن تىرىشىپ قاچتىم، سىرتقا چىقىپ خېلىلا يۈگۈردۈم، لېكىن ھېچكىم كەينىمدىن قوغلاپ كەلمىدى. چوڭ يولغا چىقىپلا قەدىمىمنى ئاستىلاتتىم. ۋۇجۇدۇمدىكى جىددىيچىلىك پەسىيىش بىلەن تەڭلا يوتام قاتتىق ئاغرىشقا باشلىدى. ئەسلىدە ئۇلار يوتامغا پىچاق تىقۇۋەتكەنىكەن. قان بەك كۆپ ئېقىپ كەتكەن بولسا كېرەك، بارا - بارا ماغدۇرسىزلىنىشقا باشلىدىم. ئىچىمدە كامىلەنى ۋە ئۇنىڭ قاۋاقخانىسىنى بولدى دېگۈچە تىللىدىم. ئۆزۈمنىڭ قىلغان بۇ ئىشىم ئۈچۈن تۇنجى قېتىم پۇشايمان يېدىم. كېيىن بىلىسەم، ھېلىقىلار كامىلەنىڭ قاۋاقخانىسىغا كامىلەنى دۇتار چالدۇرۇپ، ھاراق ئىچكەچ كۆڭۈل ئاچقىلى كەلگەنلەر بولۇپ، كامىلە ئۇلارنى قارشى ئالمىغانلىقى ئۈچۈن جېدەل چىقارغان ۋە مېنىمۇ دۇمبالاشقانكەن. پۇلسىز ھاراق، ئېسىل تائام، چىرىك پاراغەتلىك تۇرمۇش ئەقىل كۆزلىرىمنى ئېتىۋالغانكەن. ھېچنېمىنى سۈرۈشتۈرمەي، غەم تارتماي خالىغان ۋاقىتىمدا كۆڭۈل ئېچىپ يۈرۈپتېتىمەن. مانا ئاخىرىدا بۇ بالا - قازاغا يولۇقتۇم، ئەسلىي گېپىمگە كېلەي. ھوشسىزلىنىپ يىقىلغان بولسام كېرەك، بىر چاغدا كۆزۈمنى ئاچسام دوختۇرخانىدا يېتىپتېتىمەن. قارىسام، ئەتىگەن سائەت ئوندىن ئېشىپتۇ، سېسترا قىز كېچىدە كوچىدىن ئۆتۈپ كېتىۋاتقان كىشىلەرنىڭ قانغا مىلىنىپ ياتقانلىقىمنى كۆرۈپ بۇ دوختۇرخانىغا ئەكەلگەنلىكىنى، يانچۇقۇمدىكى ئوقۇغۇچىلىق

كىنىشكامغا ئاساسەن مەكتەپكە بايراق تىلا خەۋەر قىلىۋەتكەنلىكىنى ئېيتىپ بەردى. بۇ سۆزنى ئاڭلاپ ۋۇجۇدۇمغا مۇزدەك بىر سوغۇق ئېقىم تارالدى.

«تۈگەشتىم، پۈتۈنلەي تۈگەشتىم، مەكتەپ تەشكىلى سۈرۈشتۈرۈپ يۈرۈپ، ئاخشامقى ۋەقەنى ۋە مېنىڭ ئەپت - بەشىرەمنى بىلىۋالسا، مەندەك بىر ئەخلاققا چىرىكلەشكەن، ئوقۇغۇچىلىق سالاھىيىتىنى يوقاتقان ئادەمنى مەكتەپتىن چوقۇم ھەيدىۋېتىدۇ. مەن بۇ يۈزۈمنى نەدە كۆتۈرۈپ يۈرمىسەن؟ ئانا - ئانامغا نېمە دەرەمەن؟» بىرەر سائەت ۋاقىت ئۆتمەيلا مەكتەپ مۇدىرىمىز، سىنىپ تەربىيەچىمىز قاتارلىق بىرقانچە ئوقۇتقۇچىلار ياتاققا كىرىپ كەلدى. ئۇلارنى كۆرۈپ ۋۇجۇدۇمغا تىترەك ئولاشتى. ئاستا ئۆرە بولماقچى بولدۇم.

— مىدىرلىماڭ، مىدىرلىماي يېتىۋېرىڭ، بالام، — دېدى چار باش مەكتەپ مۇدىرىمىز مېھرىبانلىق بىلەن، — ئەھۋالىڭىز قانداقراق؟

مەن ئۇلاردىن ھەر دەقىقىدە مېنى ئەيىبلەشنى، تەنقىدلىشىنى كۈتكەنىدىم. لېكىن، ماڭا تىكىلگەن بۇ چىرايلاردىن بىرەر سىمۇ ئەيىبلەش، نەپرەتلىنىش ئالامەتلىرىنى تاپقىلى بولمايتتى. مەكتەپ مۇدىرىمىزنىڭ سۈرلۈك چىرايىدا مېھرىبانلىق، قايىللىق، كۆيۈنۈش، ھېسداشلىق ئالامەتلىرى مانا مەن دەپ چىقىپ تۇراتتى.

— ئەھۋالىم ياخشى... مەن... مەن... — نېمە دەپ چۈشەندۈرۈشۈمنى بىلەلمەي گاڭگىراپ قالدىم.

— بولدى، سۆزلىمەيلا قويۇڭ، بالام، — دېدى مەكتەپ مۇدىرىمىز مېنى تەڭلىكتىن قۇتۇلدۇرۇپ، — بىز ھەممە ئىشتىن خەۋەر تاپتۇق. سىز ياخشى ئىش قىپسىز، مەكتەپكە، ئۇستازلىرىڭىزغا شان - شەرەپ كەلتۈردىڭىز، بالام. بىز سىزگە ئوخشاش ئوقۇغۇچىلىرىمىز بولغانلىقى ئۈچۈن پەخىرلىنىمىز.

«بۇ نېمە كارامەت، ئۇلار نېمىلەرنى دەۋاتىدۇ؟»

مەكتەپ مۇدىرىنىڭ ھاياجان بىلەن ئېيتقان بۇ سۆزلىرىدىن گاڭگىرىدىم. ئۆزۈمنى خۇددى شېرىن چۈش كۆرۈۋاتقانداك سەزدىم. لېكىن، ئىچكى ھېسسىياتىمنى بىلدۈرمەي، ھەر ئېھتىمالغا قارشى گەپ قىلماي جىملا تۇرۇۋالدىم.

— ئاخشام سىز لۈكچەكلەرنىڭ چاڭگىلىدىن قۇتۇلدۇرۇۋالغان قىز ئەتىگەن مەكتەپكە كېلىپ رەھمەت ئېيتتى، — دېدى سىنىپ تەربىيەچىمىز ئەنۋەر مۇئەللىم قولىدىكى بىر تال مەكتەپ ئىزنكىنى مەيدەمگە تاقاپ قويغاچ، — ئەسلىدە سىز ھېلىقى قىزنى قۇتۇلدۇرۇپ، لۈكچەكلەر بىلەن ئېلىشىۋاتقاندا، ئۇ ئادەم باشلاپ كېلىش ئۈچۈن كەتكەنىكەن، ئادەم باشلاپ نەق مەيدانغا كەلسە، سىزنىمۇ ۋە باشقا ئادەمنىمۇ تاپالماپتۇ. يەرگە مەيدىڭىزدىكى مەكتەپ ئىزنكى چۈشۈپ قالغانىكەن، شۇنىڭغا ئاساسەن ئەتىگەن ئىزناكىنى ئەكىلىپ مىننەتدارلىقىنى بىلدۈردى. بىز بۇ ئوقۇغۇچى كىم بولغىنىدى دەپ تۇرساق، دوختۇرخانىدىن تېلېفون كەلدى. لۈكچەكلەر سىزنى يارىلاندىرۇپ قېچىپ كەتكەندىن كېيىن، بېھوش ياتقان يېرىڭىزدىن باشقىلار دوختۇرخانىغا ئەكىلىپ قويۇپتۇ. رەھمەت، ئۇكام. سىز بىر ئالىي مەكتەپ ئوقۇغۇچىسىدا بولۇشقا تېگىشلىك ئالىيجاناب ئەخلاق — پەزىلەتنى نامايان قىلدىڭىز.

مۇئەللىمنىڭ بۇ سۆزىدىن بىر قىسىم ئەھۋالنى پەملىدىم. تاسادىپىي توغرا كېلىپ قالغان بىر ۋەقە مېنىڭ بارلىق ئېلاستىلىقىرىمنى يوشۇرۇپ، كۈتمىگەن شان — شەرەپنى ئاتا قىلغانىدى. مەن تېزدىنلا ئۆزۈمنى تۇتۇۋالدىم. ۋۇجۇدۇمدىكى قورقۇنچ، ئالاقەزەدلىكلەر تېزلا غايىب بولدى. «ئېھ تەڭرىم، قۇدرىتىڭىگە رەھمەت» دېدىم ئىچىمدە.

— ھېلىقى قىز ھازىر سالامەتمۇ؟ — سورىدىم ئۆزۈمنى ئالىيجاناب كۆرسىتىشكە تىرىشىپ.

— ئۇ ھېچقانداق زىيان — زەخمەتكە ئۇچرىماپتۇ، — دېدى

مەكتەپ مۇدىرى ھاياجانلانغان ھالدا كۆزىگە لىققىدە ياش ئېلىپ تۇرۇپ، — سىز خاتىرجەم داۋالىنىپ، ياخشى دەم ئېلىڭ، بالام. بىز سىزنى يەنە يوقلاپ تۇرىمىز.

ئۇلار ئېلىپ كەلگەن كونسېرۋا، پېچىنە دېگەندەك نەرسىلەرنى ماڭا بېرىپ كېتىپ قېلىشتى. بىردىنلا يەڭگىلەپ قالدىم. ئىلگىرى بىرەر قەھرىمانلىق قىلىپ، نام — ئاتاق ئېلىشنى خېلى ئارزۇ قىلغان، لېكىن ھېچقانداق كۈچ چىقارمايلا بۇنداق ئاسان قەھرىمان بولۇپ قالارمەن دەپ ھەرگىز خىيال قىلمىغانىدىم.

قەدىرلىك دوستۇم ئابدۇسالام، كېيىنكى ئىشلار خۇددى ئۆزۈڭ كۆرگەندەك بولدى. بۇ «پىداكارانە قەھرىمانلىقىم» دىن خەۋەر تاپقان مۇخبىرلار كېلىپ مېنى زىيارەت قىلىشتى. گېزىت، رادىيو، تېلېۋىزورلاردا كەڭرى تەشۋىق قىلىندىم، مۇكاپاتلاندىم. ئاساسەن ئالاھىدە بىر شەخسكە ئايلاندىم. تىلغا ئېلىشقا ئەرزىگۈدەك يەنە بىر ئىش شۇ بولدىكى، مەن زۇلپىيەنىڭ سۆيگۈسىگە قايتىدىن ئېرىشتىم، شۇ ئىشنىڭ ئەتىسىلا ئۇ مېنى دوختۇرخانىغا يالغۇز ئىزدەپ كەلگەنىكەن، شۇنداق قاراپلا ئۇنى كۆردۈم. كۆرۈپلا كۆزۈمگە ئىشەنمەي تۇرۇپلا قالدىم. ئىچىمدە «بەلكىم باشقا بىرسىنى ئىزدەپ كەلگەن بولسا، تاپالماي تاسادىپىي بۇ ياتاققا كىرىپ قالغاندۇ» دەپ ئويلىدىم. بىراق، ئۇ مېنى كۆرۈپلا ۋىلىدە قىزاردى. خىجىللىق ئىلكىدە يۇمشاققىنا كۈلدى. ئىشىك تۈۋىدە بىرنەچچە دەقىقە توختاپ تۇرغاندىن كېيىن ئاستا قېشىمغا كەلدى. «ئاھ، خۇدا، ئۇ راستلا مېنى يوقلاپ كەلگەنمىدۇ؟»

— قانداق، خېلى ياخشى بولۇپ قالدىڭىزمۇ؟

ئاھ، بۇ نېمىدېگەن يېقىملىق، نېمىدېگەن تاتلىق ئاۋاز — ھە! ئەنە، بوستان كىرىپكىلىك چىرايلىق كۆزلەر ماڭا خىجىللىق، ئىچ كۆيەرلىك، قايىللىق بىلەن تىكىلمەكتە. ئالماستەك سۈزۈك، ئىلى ئالمىسىدەك چىرايلىق مەڭزى ئوتتەك تاۋلانماقتا،

جېنەستىدەك لەۋلەر تەبەسسۇم قىلماقتا....
مەن ئۇنىڭ سوئالىغا باش لىڭشىتىش ئارقىلىق جاۋاب
بەردىم. بىز ئۇنىسىز ئۇزاق قارىشىپ تۇردۇق. ئارىدىكى جىملىقنى
ئاخىر زۇلپىيە بۇزدى.

— مېنى... مېنى... ئەپۇ قىلارسىزمۇ، ياسىن. مەن... مەن...
ئەسلىدە... سىزنى خاتا... چۈشىنىپ... — ئۇنىڭ بوستان
كىرىكلىرى ئىسسىق ياشتىن نەملەندى.

— ياق، ئۇنداق دېمەڭ، ئەسلىدىمۇ مەن ئەسكى، سىزدىن مەن
ئەپۇ سورىسام بولىدۇ تېخى.

— بولدى، ئادەمنى خىجىل قىلىمىڭا.
بىز خېلى مۇڭداشتۇق. زۇلپىيە يەنە يوقلاپ كېلىدىغانلىقىنى
ئېيتىپ خوشلاشتى.

ھەپتە ئۆتكەندە مەنمۇ دوختۇرخانىدىن يېنىپ چىقتىم.
مەكتەپكە بېرىپلا ئالاھىدە بىر شەخسكە ئايلاندىم. ئەنە ئاشۇ
«تۆھپە» بىلەن مەكتەپ ئوقۇغۇچىلار ئۇيۇشمىسىغا رەئىس
بولدۇم.

ئۆگەنگەن كۆڭۈل ئۈجمە پىشقۇچە، دېگەن گەپ راست
ئوخشايدۇ. ئوقۇغۇچىلار ئۇيۇشمىسىنىڭ رەئىسلىك سالاھىيىتىم
بىلەن ھەرقانداق قىزلارنىڭ ياتىقىغا ئۈسۈپ كىرىۋەردىم. گەرچە
«سىنىئالغۇ» كۆرگىلى بىرەر — ئىككى ئاي بارمىغان بولساممۇ،
لېكىن ئۆزۈمنى تۇتۇۋالالىدىم. ئۇ يەرنى يوقلاپ تۇردۇم. كۈنلۈك
ھاياتىم تانسا، ئولتۇرۇش، ھاراق، يەپ — ئىچىش، كىنو —
تىياتىرسىز ئۆتمەيتتى. مەن بارا — بارا زۇلپىيەنىڭ سۆيگۈسىگە
قانائەت قىلىمىدىم. گەرچە ئۇ ماڭا «ئەڭ قىممەتلىك بايلىق»
نىمۇ بېرىۋەتكەن بولسىمۇ، لېكىن باشقا قىزلارنىمۇ قولۇمدىن
چىقارمىدىم. قىزلار مەن ئۈچۈن ئويۇنچۇق، ئەرەك بولدى. مەن
نۇرغۇن قىزلارنى شېرىن — شېكەر سۆزلىرىم، تاغدەك — تاغدەك
ۋەدىلىرىم، يېلىنىش — يالۋۇرۇشلىرىم بىلەن بوزەك قىلىپ،
ھەتتا ئۇيقۇ دورىسى يېگۈزۈپ قويۇپ ئالدىغانلىقىمنى بىلىپ

تۇرسىمۇ، لېكىن ھېچقايسىسى ھېچكىمگە غىياھ قىلىپ تىنالمىدى.

قەدىرلىك دوستۇم ئابدۇسالام، يازسام خېتىم بارغانسېرى ئۇزىراپ كېتىدىغان ئوخشايدۇ، ئەسلەپ باقسام يازغىنىم تېخى ئاشۇ بىر پاتمان ئىپلاسلۇقلىرىمنىڭ يۈزىدىن بىر قىسمىغىمۇ توغرا كەلمەپتۇ. ئەسلىدە ئوقۇغۇچىلار ئويۇشمىسىغا رەئىس بولغاندىن كېيىن، باشقا يۇرتلۇق ئويۇشما ھەيئەتلىرىنى قانداق قىلىپ ئويۇشما تەركىبىدىن سىقىپ چىقىرىپ، ئۇلارنىڭ ئورنىغا بىر يۇرتلۇقلارنى تارتىپ كىرگۈزگەنلىكىمنى، ھوقۇقىمىدىن پايدىلىنىپ بىر يۇرتلۇق ئوقۇغۇچىلارنىڭ چىشىغا تەگكەن، كۆزىگە سەت كۆرۈنگەن باشقا يۇرتلۇق ئوقۇغۇچىلارنىڭ ئەدىپىنى قانداق قىلىپ كېلىشتۈرۈپ بەرگەنلىكىمنى، قىشلىق تەئىلدە قىزلاردىن قانچىسىغا ئويۇق دورىسى يېگۈزۈپ قويۇپ قىلغان ئىپلاسلۇقلىرىمنى، قانداق ئۇسۇللارنى قوللىنىپ مۇنەۋۋەر، ئۈچتە ياخشى ئوقۇغۇچى بولۇپ مەكتەپ پۈتكۈزگەنلىكىمنى، ئىشقىلىپ، ئاشۇ ئوقۇغۇچىلىق ھاياتىمدىكى ھەربىر قەدەم، ھەربىر دەقىقىدە قىلغان مۇناپىقلىق، كۆز بويامچىلىق، ئىپلاسلۇق - رەزىللىكلىرىمنى بىرمۇبىر يازاي دەپ ئويلىغانىدىم. لېكىن، ۋاقىت مۇناسىۋىتى بىلەن خېتىمنى مۇشۇ يەردە توختىتىشقا مەجبۇر بولدۇم.

نېمىشقا دېمەمسەن؟ ئېسىڭدە بولسا كېرەك. ئالدىنقى بىر پارچە خېتىمدە، ئىدارە رەھبەرلىكىنىڭ مېنى خىزمەت ئىقتىدارى يوق دەپ، ئايدا ئازراق تۇرمۇش تەمىناتى بېرىپ، پېنسىيەگە چىقارماقچى بولغانلىقىنى يازغانىدىم. مانا نېمىلا بولمىسۇن، يېلىنىش - يالۋۇرۇشلىرىم باشلىقلارنىڭ دىلىنى ئاخىر ئېرىتتى. بەلكىم ئۇلار مېنى، ياش بولغاندىكىن تەربىيەلىۋالايلى، يېتىشتۈرۈۋالايلى دەپ ئويلىغانىدۇ. قانداقلا ئويلىمىسۇن ئاخىر تەلىپىمنى قوبۇل قىلدى. بۇ خەۋەرنى ئاڭلاپ يۈرىكىم خۇشاللىقتىن يېرىلىپ كەتمىدى، لېكىن ئۆزۈمنى

قويغۇدەك يەر تاپالمىدىم. ئۆزۈمنىڭ جەمئىيەتكە يۈك بولۇپ ياشايدىغان كېرەكسىز ئادەم بولۇپ قېلىش خەۋىپىدىن قۇتۇلغانلىقىمغا، كېچىكىپ بولسىمۇ ئاشۇ بېھۋەدە ئۆتۈپ كەتكەن ئالتۇندەك چاغلىرىمنىڭ ئورنىنى تولدۇرۇۋېلىشىمغا پۇرسەت يارىتالغانلىقىمغا خۇش بولدۇم.

قەدىرلىك دوستۇم ئابدۇسالام، مانا ئەڭ ئاخىرقى بىر پارچە خېتىمنى تولىمۇ ئالدىراشچىلىقتا يېزىۋاتىمەن، بىلمەسەن دوستۇم، مەن ئەتىدىن باشلاپ كەسپىي ئۆگىنىشكە رەسمىي كىرىشىمەن، ئىدارىدىكى ئىككى نەپەر پېشقەدەم ئىنژېنېر ماڭا تېخنىكا يېتەكچىسى ۋە ئۇستاز بولۇپ، قورسقىدىكى بارلىق ئىلىملىرىنى ماڭا بەرمەكچى، ئۆگىتىپ قويماقچى بولدى. مەن بۈگۈن چۈشتىن كېيىن ئۇلارنىڭ قېشىغا بىر كىيىملىكتىن سارجا ئېلىپ بېرىپ مېنى شاگىرتلىققا قوبۇل قىلىشىنى، قورسقىدىكى بىلىملەرنى قالدۇرماي ئۆگىتىپ قويۇشىنى ئۆتۈندۈم. ئۇلار مېنىڭ بۇ ئىشىمدىن دەسلەپتە ئەجەبلەندى، كېيىن كۆڭلۈمنى چۈشىنىپ تەسىرلەندى. قەدىرلىك دوستۇم، سەن ھەرگىز بۇ ئىككى نەپەر پېشقەدەم مۇتەخەسسسىنى خاتا چۈشىنىپ قالما. مەن بىر كىيىملىكتىن رەختتە ئۇلارنى ئالدىغىنىم، ئۇلارمۇ ماڭا ئالدىغىنى يوق. مەن پەقەت شاگىرتنىڭ ئۈستىسىغا قىلىدىغان مىللىتىمىزنىڭ ئەنئەنىۋى ئادەمگەرچىلىك قائىدىسى بويىچە ئۇ ئۈستىلارنىڭ ئالدىدىن ئادەمگەرچىلىك قىلىپ ئۆتتۈم. بولمىسا ئاشۇ پېشقەدەم مۇتەخەسسسلەرنىڭ ماڭا بېرىدىغان تۈگىمەس بايلىقىغا تەڭ قىلغۇسىز بىلىمى ئالدىدا بۇ ئىككى كىيىملىك رەخت نېمە ئىدى دەيسەن؟! سەن مەندىن ياخشىراق بىلىسەن، بىلىم، كەسپ دېگەن بىباھا گۆھەر. ئۇنىڭ قىممىتىنى دۇنيادا ھېچنېمە بىلەن ئۆلچىگىلى بولمايدۇ. بۇ ھەقىقەتنى ۋەتەن تۇپرىقىغا كىندىك قېنى تۆكۈلگەن ھەربىر ياش چوقۇم چۈشىنىشى، ئالتۇندەك چاغلىرىدا ماڭا ئوخشاش لاغايلاپ يۈرۈپ، ۋاقىتنى بىكار

ئۆتكۈزۈۋەتمەي، ئىجتىھات بىلەن تىرىشىپ ئۆگىنىپ بۇ بىباھا گۆھەرنى قولغا كەلتۈرۈشى، خەلقنىڭ، مىللىتىنىڭ ساپاسىنى، مەدەنىيەت سەۋىيەسىنى يۇقىرى كۆتۈرۈش ئۈچۈن تىرىشىشى كېرەك.

مەن چوقۇم كەسپىنى تىرىشىپ ئۆگىنىپ، ئۆزۈمنىڭ ئاددىي خىزمەت ئورنىدا دۆلەتكە، خەلققە، مىللەتكە پايدا - مەنپەئەت يەتكۈزۈش ئۈچۈن تىرىشمەن، ئېسىڭدە بولسۇن، بۇ مېنىڭ ھەرگىز قۇرۇق ۋەدەم ئەمەس.

مەن ئانامدىن قايتىدىن تۇغۇلمىمەن، ھاياتىمنى قايتىدىن باشلايمەن. ئاشۇ قىسقىغىنا، لېكىن تولىمۇ قىممەتلىك ئالتۇندەك چاغلىرىمنىڭ قەدىرىگە يەتمەي، قىلغان رەزىللىك، ئىپلاسلىقلىرىمنى بىر ئۆمۈر يۇيۇشقا قەسەمىياد قىلىمەن. ئەگەر بەرگەن ۋەدەمگە ئەمەل قىلالىمىسام، ماڭا ئانا سۈتى ھارام، دوزاخ ئوتى ھالال بولسۇن!

قەدىرلىك دوستۇم ئابدۇسالام، سەندىن ئەڭ ئاخىرقى قېتىم ئۆتۈنۈپ سورايدىغىنىم شۇكى، مېنىڭ بۇ ئاچچىق كەچۈرمىشلىرىمدىن چوقۇم بىرەر پارچە پوۋېست قۇراشتۇرۇپ چىققىن، يازغانلىرىڭ ھازىرقى ئالىي مەكتەپتە ئوقۇۋاتقان ئىنى - سىڭىللارنى قاتتىق ئىبرەتكە، ئاچچىق ساۋاققا ئىگە قىلسۇن، ئۇلار ئوقۇغۇچىلىق ھاياتىدىكى ئالتۇندەك چاغلىرىنى بىھۇدە ئۆتكۈزۈۋەتمەي، ۋەتەن ئۈچۈن، خەلق ئۈچۈن، مىللەت ئۈچۈن، كەلگۈسى ئۈچۈن تىرىشىپ ئىلىم - پەن ئۆگىنىدىغان بولسۇن.

خەير، ساڭا مۇۋەپپەقىيەت تىلەيمەن.

1990 - يىلى يانتۇار - مارت، يەكەن چارەك

كاككۇك بالىسى

كاككۇك بىرخىل پەسىل قۇشى، ئۇ گەرچە تۇخۇم تۇغۇپ نەسىل قالدۇرۇشنى بىلىمۇ، لېكىن تۇخۇمنى باشقا قۇشلارنىڭ ئۇۋىسىغا تۇغۇپ قويۇپ كارى بولماي يۇرۇۋېرىدۇ. ئۇنىڭ تۇخۇمىنى باشقا قۇشلار بېسىپ، باچكا چىقىرىپ چوڭ قىلىپ بېرىدۇ. كىشىلىك تۇرمۇشتا كاككۇكنىڭ خۇيىنى ئالغان ئاتا - ئانىلارمۇ ۋە كاككۇك بالىلىرىغا ئوخشاش ئۆز ئاتا - ئانىسىنىڭ مېھرىگە قانماي چوڭ بولىدىغان بالىلارمۇ ئاز ئەمەس.

1

ئۇ ئانىسى بىلەن دادىسىنىڭ كىم ئىكەنلىكىنى بىلمەيتتى. ئۇنى قىش كۈنى تاشلانمىغان ئۇزۇن كورەك جۇۋا، ياز كۈنى ئاپپاق يەكتەك كىيىۋالغان، ئاپپاق ساقىلى مەيدىسىگىچە چۈشۈپ تۇرىدىغان بوۋاي بىلەن ئىككى مەڭزى قاتەك قۇرۇلغان، ئاپپاق چېچىنىڭ ئۈستىدىن ئۇزۇن، ئاق لېچەك سېلىپ، ئىككى قولىدا ئىككى تىزىنى تۇتۇۋېلىپ دوڭغاقلاپ ماڭىدىغان موماي بېقىپ چوڭ قىلغانىدى. ئۇ تۇنجى قېتىم چۈچۈك تىلى بىلەن «ئاننانا»، «دادداددا» دەپ گۇڭرىغاندا ئاشۇ بويىدىن بېشىغىچە پەرىشتىدەك ئاپپاق كىيىنىۋالغان بوۋاي بىلەن موماي خۇشاللىقىدىن ئۇنىڭ مەڭزىگە سۆيۈپ كەتكەنىدى. ئۇ كېچىلىرى موماينىڭ يۇمشاق، ئىللىق باغرىدا غەمىسىز ئۇخلاسا، كۈندۈزلىرى بوۋاينىڭ قۇچىقىغا چىقىۋېلىپ ئۇنىڭ يىپەكتەك يۇمشاق، قاردەك ئاپپاق ساقاللىرىنى ئويناپ ئولتۇرۇپ چۆچەك

ئاڭلايتتى. بوۋاي ئۇنىڭغا ھەر دائىم قىزىق - قىزىق چۆچەكلەرنى ئېيتىپ بېرەتتى. بوۋاي بىلەن موماي ئۇنىڭغا ئۆزلىرىنى چوڭ ئانا، چوڭ دادا دەپ چاقىرىشنى ئۆگەتتى. ئۇ تۆت - بەش ياشلارغا كىرگۈچە غەمىسىز ئويناپ چوڭ بولدى. چوڭ دادىسى بىلەن چوڭ ئانىسىنىڭ ئۇنىڭغا قارىغۇدەك ۋاقتى چىقىمىغاندا ئالا مۇشۇكى بىلەن ئوينىيتتى.

بىر كۈنى ئۇ سىرتتىن تولىمۇ خاپا ۋە غەمكىن قايتىپ كىردى - دە، ئۆينىڭ بىر بۇلۇڭىدا دومىسىپ ئولتۇرۇۋالدى. چوڭ ئانىسى ئۇنىڭ كەيپىياتىدىكى بۇ ئالامەتنى كۆرۈپ ئاستا قېشىغا كەلدى - دە، بېشىنى مېھرىبانلىق بىلەن سىلاپ تۇرۇپ سورىدى:

— ئابدۇكېرىمجان، جېنىم قوزام، نېمە بولدى ساڭا؟
ئابدۇكېرىم چوڭ ئانىسىنىڭ سوئالىغا جاۋاب بەرمەي ئۆينىڭ يەنە بىر بۇلۇڭىغا بېرىپ ئولتۇرۇۋالدى.

— ئوھۇي، بىزنىڭ يىگىت بالىمىز راستلا خاپا بولۇپ قالغان ئوخشىمامدۇ، ئانىسى؟ — دېدى ئۇنىڭغا سەپسىلىپ ئولتۇرغان بوۋاي ھاسىسىنى تايانغىنىچە ئاستا-ئاستا ئۇنىڭ قېشىغا كېلىپ، — ماڭا قارا، بالام، نېمە بولدى ساڭا؟ بىرەرەسى بىلەن ئۇرۇشۇپ قالىڭمۇ نېمە؟

ئۇ قاپقارا كۆزلىرىنى چوڭ ئانىسى بىلەن چوڭ دادىسىغا تىكىپ بىر ھازا تۇرغاندىن كېيىن، بۇرنىنى شىرتىدە تارتىپ قويۇپ سورىدى:

— يېتىمكە دېگەن نېمە دېگەن گەپ، چوڭ دادا؟
ئۇنىڭ بۇ سوئالىنى ئاڭلاپ بوۋاي بىلەن موماي بىر - بىرىگە جىددىي قارىشىۋالدى. ئۇلار ھامان بىر كۈنى ئۇنىڭ ئۆزلىرىدىن ئاشۇنداق سوئال سورايدىغانلىقىنى بىلەتتى. مانا، ئابدۇكېرىم ئاخىر بۇ سوئالنى سورىدى.

— ھېچنېمە دېگەن گەپ ئەمەس، بالام. بۇنى ئەجەب سوراپ قالىڭغۇ؟ — سورىدى بوۋاي گۇمانسىزلىق ھالدا.

— سەمەتجان ئويۇنچۇقۇمنى ئېلىپ قاچقاندى، — دەپ
چۈشەندۈرۈشكە باشلىدى ئابدۇكېرىم يىغلامسىراپ، — كەينىدىن
قوغلاپ كىرسەم، ئاچىسى مېنى يېتىمەك دەپ تىللىدى.
موماي ئوغللىنىڭ سۆزلىرىنى ئاڭلاپ كۆزىگە ياش ئالدى.
بوۋاي ئېغىر خورسىندى.

— خاپا بولما، بالام، — دېدى بوۋاي ئۇنىڭغا تەسەللى
بېرىپ، — مەن ساڭا باشقا ئويۇنچۇق ياساپ بېرىمەن. بۇنىڭدىن
كېيىن ئاداشلىرىڭ بىلەن ئۇرۇشماي ئوينا — ھە! كەل، قوزام.
ساڭا چۆچەك ئېيتىپ بېرەي.

— ماقۇل، — دېدى ئۇ بوۋاينىڭ تىزىدا ئولتۇرۇپ.
بوۋاي بىر قولى بىلەن ئۇنىڭ بېشىنى سىلاپ ئولتۇرۇپ
چۆچىكىنى باشلىدى.

— بۇرۇنقى زاماندا تولىمۇ ئەقىللىك بىر بالا بار ئىكەن. ئۇ
ئەقىللىك ھەم ئىشچان بولغاچقا، ئانىسى بىلەن دادىسىنىڭ
ئىشلىرىغا ياردەملىشىدىكەن. گاھى ۋاقىتلاردا چوڭ دادىسى بىلەن
چوڭ ئانىسىنىڭ ئۆيىگە بېرىپ ئىشلىرىنى قىلىپ بېرىدىكەن...
بوۋاينىڭ ھەر بىر ئېغىز سۆزىگە زېھىن قويۇپ ئولتۇرغان
ئابدۇكېرىم تۇيۇقسىز سوراپ قالدى:

— چوڭ دادا، مېنىڭ نېمىشقا ئانام بىلەن دادام يوق؟

بوۋاي سەل تەمتىرەپ:

— مانا بىز بارغۇ، بالام، — دېيەلدى بىر ئاز تۇرۇۋېلىپ.

— ئەمىسە سەمەتجاننىڭ چوڭ دادىسى بىلەن چوڭ ئانىسىدىن
باشقا يەنە دادىسى، ئانىسى بار ئىكەنمۇ؟

موماي بۇ سوئالنى ئاڭلاش بىلەن ئۇن سېلىپ يىغلىۋەتتى.
ئۇلار بۇ سوئالغا بالا قايىل بولغۇدەك جاۋاب بېرىشكە ئاجىزلىق
قىلاتتى.

— بۇ جاھاندىكى ئادەملەرنىڭ باغرى تاشمىدۇ، — دەيتتى
موماي كىملىرىدىن دۇر زارلىنىپ، — باغرىنى يېرىپ چىققان
ئايىدەك بىر بالىنى ئەسكى چاپاننى تاشلىۋەتكەندەك

تاشلىۋېتىشكە ئەجەب كۆڭلى چىدىدىغۇ ئۇ خەقنىڭ. ھەممىسى ئاشۇ ھاراقكەش جوھۇت بىلەن ئەقىلسىز قانجۇقنىڭ كاساپىتى. بالىنى تۇغۇپ، مەسچىتكە تاشلاپ قويۇپلا بىر يانغا قېچىشتى. ھۇ كاككۇكنىڭ خۇيىنى ئالغان مۇناپىقلار. مانا ئەمدى بىچارە بالا مۇشتۇمتەك تۇرۇپ خورلىنىۋاتىدۇ. يا بۇ مەھەللىدىكى كوت - كوتلارنىڭ ئاغزىنى توسۇۋالغىلى بولمىسا.

ئابدۇكېرىم موماينىڭ سۆزلىرىنى پۈتۈنلەي چۈشىنەلمىسىمۇ، يېتىمكە دېگەن بۇ سۆزنىڭ ھەقىقەتەنمۇ يامان سۆز ئىكەنلىكىنى ئاڭقىرىدى. ئۇ يۈگۈرۈپ كېلىپ موماينىڭ قۇچىقىغا چىقتى - دە، بۇدرۇق قوللىرى بىلەن موماينىڭ كۆز يېشىنى سۈرتتى.

— چوڭ ئانا، يىغلىماڭ، مەن ئەمدى سەمەتجان بىلەن ئۈرۈشمەيمەن.

موماي ئۇنىڭ سۆزلىرىنى ئاڭلاپ، ئۆزىنى تۇتۇۋالماي تېخىمۇ بەك بۇقۇلداپ يىغلىۋەتتى.

— جېنىم قوزام، ئەقىللىك قوزام، بىزدىن كېيىن قالساڭ ساڭا كىممۇ قارار؟

— بولدى، ئانىسى، كۆڭلۈڭلەرنى بۇزماڭلا، ئالا ئىگەم بەندىسىنى رىزقى بىلەن يارىتىدۇ.

بوۋاي ئاغزىدا شۇنداق دېگەن بىلەن كۆڭلىدە ئېغىر غەمگە چۆككەندى. راست - دە، بوۋاي بىلەن موماينىڭمۇ ساناقلىقلا كۈنى قالدى. ناۋادا ياخشى كۈننىڭ يامىنى بولۇپ قالسا، ئاشۇ بىچارە بالا يەنە يېتىم بولۇپ قالمۇ؟

2

بۈگۈن ھاۋا خېلىلا ئوچۇق ئىدى. بوۋاي نەچچە ۋاقىتتىن بېرى سۇغا چىلاپ قويغان يۇلغۇن تاللىرىدا سېۋەت توقۇۋاتاتتى. موماي بولسا بوۋاينىڭ بىر نىمكەش يەكتىكىنى سۆكۈپ

ئابدۇكېرىمگە كىيىم تىكىۋاتاتتى. ئابدۇكېرىم سەرەڭگە قاپلىرىنى بىر - بىرىگە يىپ بىلەن چېتىپ ماشىنا ياسىۋالغانىدى. ئاغزىدا ماشىنىنىڭ ئاۋازىنى دوراپ، ھويلىنىڭ ئوتتۇرىسىدا ماشىنىسىنى ھەيدەۋاتاتتى. تۇيۇقسىز ئۆگزىدە قۇشقاچ ماراپ زېرىككەن. ئالا مۈشۈك ئابدۇكېرىمنىڭ قېشىغا مياڭلىغىنىچە كېلىپ ئۆزىنى سۈركىدى. ئابدۇكېرىم مۈشۈكنى كۆرۈپ نېمىلەرنىدۇر خىيال قىلدى - دە، موماينىڭ يېنىدىكى رەختنىڭ كېسىپ چىقىرىۋېتىلگەن پۇرۇچلىرىنى بىر - بىرىگە ئۇلاپ شويىنا قىلدى، شويىنىسىنىڭ بىر ئۇچىغا ماشىنىنى چىگدى. بىر ئۇچىنى مۈشۈكنىڭ بويىنىغا باغلاپ، چۇ - چۇ دېگىنىچە ھەيدەشكە باشلىدى. ئۇنىڭغا بۇ ئويۇن تولىمۇ قىزىق تۇيۇلدى. بىراق، مۈشۈك بويىنىنى شويىنىدىن ئاجرىتىۋېلىش ئۈچۈن تېپىرلاپ ماڭغىلى ئۈنىمىدى. ئابدۇكېرىم بولسا بىر تال يۇلغۇن چۈنقىنى ئېلىۋېلىپ چۇ - چۇ دېگىنىچە مۈشۈكنى ئۇراتتى.

— ھاي ئابدۇكېرىمجان، نېمە قىلغىنىڭ بۇ؟ — دېدى موماي ئۇنىڭغا نارازىلىق بىلەن تىكىلىپ، — مۈشۈكنى دەرھال يېشىۋەت، بالام. ئۇنداق قىلساڭ يامان بولىدۇ.

— ياق، ياق، يەشمەيمەن. بۇ دېگەن مېنىڭ ئېتىم. مەن ئۇنى ھارۋامغا قوشۇپ بازارغا بارىمەن. دىت، چۇ - چۇ...

— مۈشۈكنى دەرھال يېشىۋەت! — موماي ئۇنىڭغا يەنە ۋارقىرىدى.

ئابدۇكېرىم ئاغزىنى ئۈمچەيتىپ يىغلاشقا باشلىدى. موماي قولىدىكى تىكىۋاتقان ئىشىنى تاشلاپ ئۇنىڭ قېشىغا كەلدى - دە، يېشىنى سۈرتۈپ بەزلىدى.

— ماڭا قارا، بالام. ياخشى بالا دېگەن گەپ ئاڭلايدۇ، — ئابدۇكېرىم چوڭ ئانىسىنىڭ گېپىنى ئاڭلاپ يىغىسىنى توختاتتى. موماي سۆزىنى داۋاملاشتۇردى، — شويىنا بىلەن مۈشۈكنى باغلاپ قويۇپ ئۇرساڭ مۈشۈكۈڭ يىغلىمامدۇ، بالام؟

ئوبدان بالا دېگەن مۈشۈكنى ئۇرمايدۇ. ئۇنى يېشىۋېتەيلى،
ماقۇلمۇ؟

— ماقۇل، — دېدى ئابدۇكېرىم خىجىل بولغان ھالدا
شىرتىدە بۇرنىنى تارتىپ.

— بۇنىڭدىن كېيىن مۈشۈكنى ئۇرمىغىن، بولمىسا يامانلاپ
كېتىدۇ.

— نەگە يامانلاپ كېتىدۇ؟ — ئابدۇكېرىم گۇمانسىرىغان
ھالدا مومىسىغا قارىدى.

— ئۆيىگە يامانلاپ كېتىدۇ.

— مۈشۈكنىڭمۇ ئۆيى بارمۇ؟ — قىزىقىپ سورىدى
ئابدۇكېرىم.

— ھەئە، ئۆيى بار.

— ئەمىسە ئۇنىڭ دادىسى بىلەن ئانىسىمۇ بارمۇ؟

— بۇرۇن بار ئىدى. ھازىر يوق، — موماي ئابدۇكېرىمنىڭ
سوئاللىرىغا سەۋرچانلىق بىلەن جاۋاب بەردى.

— ھازىر نېمىشقا يوق؟

— ئاسلاننىڭ ئاتا - ئانىسى بولىدۇ. ھازىر ئۇ چوڭىيىپ

مۈشۈك بولدى. شۇڭا، يوق، — موماي گېپىگە ئابدۇكېرىمنى
ئىشەندۈرۈش ئۈچۈن مۈشۈكنى قولغا ئېلىپ، ئۇنىڭ دىڭگىيىپ
تۇرغان بۇرۇتىنى كۆرسەتتى، — قارا، ھازىر ئۇنىڭ چوڭ
داداڭنىڭكىگە ئوخشاش يوغان بۇرۇتى بار.

ئابدۇكېرىم قىزىقسىنىپ بوۋاينىڭ چىرايىغا قارىدى - دە،
يەنە مومايدىن سورىدى:

— ئەمىسە ئۇنىڭ چوڭ دادامنىڭكىدەك ساقلىلى يوق
ئىكەنغۇ؟

— ساقلىلىنى دەمسەن؟ — موماي بىر ئاز ئويلىنىۋېلىپ يەنە

جاۋاب بەردى، — مۈشۈكنىڭمۇ ساقلىلى بار ئىدى. چاشقان دېگەن
كاساپەت يۇلۇۋېتىپتۇ.

— چاشقان؟ — ئابدۇكېرىم مومايغا ھەيرانلىق بىلەن

تىكىلدى، — چاشقان ئەسكىمۇ؟

— چاشقان بەك ئەسكى، بالام.

— ئۇ نېمىشقا مۈشۈكنىڭ ساقىلىنى يۇلۇۋالدى؟

— چاشقان دېگەن كاساپەت قازناق ئۆيدىكى بۇغداينى ئوغرىلاپ يېگىلى تۇرۇپتىكەن. ئۇنى ئالا مۈشۈك كۆرۈپ قېلىپ، نېمىشقا ئىگەمنىڭ ئاشلىقىنى ئوغزىلايسەن دەپ چاشقاننى توسۇپتۇ. شۇنىڭ بىلەن ئىككىسى ئۇرۇشۇپ قاپتۇ. چاشقاننىڭ مۈشۈككە كۈچى يەتمەي ئۇنىڭ ساقىلىنى يۇلۇۋاپتۇ.

مومىسىنىڭ ھەربىر ئېغىز سۆزىنى زېھىن قويۇپ ئاڭلاۋاتقان ئابدۇكېرىم يەنە سورىدى:

— چاشقان قېچىپ كەتتىمۇ؟

— ياق، بالام. سېنىڭ بۇ ئالا مۈشۈكۈڭ بەك باتۇر. ئۇ ھېلىقى ئوغرى چاشقاننى تۇتۇۋالدى.

— مېنىڭ مۈشۈكۈم بەك ئوبدان ئىكەن، — ئابدۇكېرىم مومىسىنىڭ چۈشەندۈرۈشلىرىنى ئاڭلاپ خۇشاللىقتىن سەكرەپ كەتتى، — چوڭ ئانا، ئەمدى مەن مۈشۈكۈمنى ئورمايمەن.

— شۇنداق قىلغىن، جېنىم قوزام. شۇنداق قىلساڭ مەنمۇ سەندىن رازى بولىمەن. مۈشۈكۈڭمۇ خۇش بولىدۇ.

موماي ئابدۇكېرىمنىڭ مەڭزىگە سۆيۈپ قويۇپ، باياتىن تاشلاپ قويغان كىيىمنى تىكىش ئۈچۈن سۈپىغا چىقتى.

ھويلىدا ئابدۇكېرىمنىڭ غەمىسىز كۈلكىسى يەنە جاراڭلاشقا باشلىدى. مانا ئەمدى ئۇ مۈشۈكى بىلەن قوغلاشماق ئويناۋاتاتتى.

3

ئابدۇكېرىم ئالامۈشۈك بىلەن تېزلا دوستلىشىۋالدى. ئالا مۈشۈك ئۇنىڭدىن، ئۇ ئالا مۈشۈكتىن بىردەممۇ ئايرىلمايتتى. ئۇ مەھەللىدىكى ئاداشلىرىغا ئالا مۈشۈكنىڭ چاشقان تۇتۇشقا ماھىرلىقىنى، ئالا مۈشۈكنىڭ چاشقان بىلەن مۈشتىلىشىپ

ساقىلىدىن ئايرىلىپ قالغانلىقىنى، بارلىق چاشقانلارنىڭ ئالا مۈشۈكنى كۆرسە دىرىلداپ تىترەيدىغانلىقىنى سۆزلەپ بېرەتتى. دوستلىرى ئۇنىڭ ئالا مۈشۈكىگە ئالاھىدە ھەۋەس قىلاتتى.

بۈگۈن ئابدۇكېرىم ئالا مۈشۈكىنى خېلى ئىزدەيمۇ ھېچ يەردىن تاپالمىدى. قازناق ئۆيگە كىردى. كاتنىڭ ئاستىغا قارىدى. ئېغىلىنى ئاختۇردى. ھويلىنىڭ ئەتراپىنى چۆرگۈلىدى. ئالا مۈشۈك ھېچ يەردە كۆرۈنمەيتتى.

— چوڭ ئانا، مۈشۈكۈمنى كۆردىڭىزمۇ؟

— ياق، بالام، — دېدى موماي قىلىۋاتقان ئىشىدىن بېشىنى كۆتۈرمەيلا، — ئوبدانراق ئىزدەپ باق. بەلكىم ئۆگزىدە قوشقاچ ماراپ ياتامدىكىن.

ئابدۇكېرىم ئۆگزىگە قاراپ بېقىش ئۈچۈن شوتىغا ياماشتى. ئالا مۈشۈك ئۆگزىدىمۇ يوق ئىدى.

ئابدۇكېرىمنىڭ قۇلىقىغا تۇيۇقسىز مۈشۈكنىڭ مياڭلىغان ئاۋازى ئاڭلاندى. ئۇ قۇلىقىنى دىڭ تۇتۇپ ئەتراپنى دىققەت بىلەن تىڭشىدى. مۈشۈكنىڭ مياڭلىغان ئاۋازى يان تەرەپتىكى قوشنىسى سەمەتجاننىڭ ھويلىسىدىن ئاڭلىنىۋاتاتتى.

ئابدۇكېرىم شوتىدىن چۈشۈپ، ئۇدۇل سەمەتجاننىڭ ھويلىسىغا قاراپ چاپتى. سەمەتجان بىر تال تانا بىلەن ئالا مۈشۈكنىڭ بويىنىدىن مەھكەم باغلىۋالغان بولۇپ، ھويلىنىڭ ئوتتۇرىسىدا سۆرەپ ئويناۋاتاتتى. ئالا مۈشۈك بولسا باغلاققا كۆنمەي ھە دەپ مياڭلايتتى. ئابدۇكېرىم بۇنى كۆرۈپ چىداپ تۇرالمايدى — دە، ئۆزىنى ئالا مۈشۈككە ئاتتى:

— قويۇۋەت، بۇ مېنىڭ مۈشۈكۈم، مېنىڭ ئالا مۈشۈكۈم.

سەمەتجان ئابدۇكېرىمنى كۆرۈپلا دەرھال مۈشۈكنى قولغا ئېلىۋالدى — دە، ۋارقىردى:

— بۇ دېگەن مېنىڭ مۈشۈكۈم.

ئابدۇكېرىممۇ بوش كەلمەي ۋارقىردى:

— ياق، مېنىڭ مۈشۈكۈم.

ئىككى بالا بىر - بىرىگە چۈجە خورازدەك ھۇرپىشتى.
سەمەتجان مۈشۈكنى مەيدىسىگە مەھكەم تېگىۋالغانىدى. ئۇ
ئابدۇكېرىمگە قاراپ ۋارقىرىدى:

— ماڭ، چىقىپ كەت، بۇ دېگەن مېنىڭ ئۆيۈم.
— مۈشۈكۈمنى بەر ئەمەسە، — دېدى ئابدۇكېرىم يېلىنغان
ھالدا.

— بەرمەيمەن، بەرمەيمەن، — سەمەتجان سۆزلىگەچ كەينىگە
شوخشۇدى.

— بەرمەسەڭ چوڭ دادامغا دەيمەن تازا، — دېدى ئابدۇكېرىم
تەھدىت سېلىپ، ئۇنىڭ بۇ سۆزى تېزلا ئۈنۈمنى كۆرسەتتى.
سەمەتجان بىر ئاز ھودۇقتى - دە، دەرۋازىغا قاراپ قويدى ۋە
ھېچكىم يوقلۇقىنى كۆرگەندىن كېيىن ئۇمۇ ئابدۇكېرىمگە
ھەيۋە قىلدى.

— سەن چوڭ داداڭغا دېسەڭ، مەنمۇ دادامغا دەيمەن. مېنىڭ
دادام دېگەن بەك كۈچلۈك. چوڭ داداڭ بۇ ئۆيگە كىرسە دادام
مۇشت بىلەن تازا ئۇرىدۇ.

مۈشۈكنى چىرايلىقچە قايتۇرۇۋېلىشقا كۆزى يەتمىگەن
ئابدۇكېرىم بىردىنلا سەمەتجاننىڭ قولىدىكى مۈشۈككە تاشلاندى.
ئىككىيلەن مۈشۈكنى ھە دەپ تارتقۇچىلايتتى. مۈشۈك بولسا
ئېچىنىشلىق مىياڭلايتتى. تۇيۇقسىز سەمەتجان مۈشۈكنى
قويۇۋېتىپ ۋاررىدە يىغلىۋەتتى. ئۇنىڭ يۇمران مەڭزى قانغا
بويالغانىدى. ئەسلىدە ئىككىيلەننىڭ ئوتتۇرىسىدا تېپىرلاپ
تۇرغان ئالا مۈشۈك ئۇنىڭ يۈزىنى تاتلىۋالغانىدى.

سەمەتجاننىڭ يىغىسىنى ئاڭلاپ ئۇنىڭ ئوتتۇرا مەكتەپتە
ئوقۇيدىغان ئاكىسى ئۆيدىن يۈگۈرۈپ چىقتى - دە، ئۆكىسىنىڭ
مەڭزىدىكى قاننى كۆرۈپ ئالدىراپ سورىدى:

— ۋاي، نېمە بولدى ئۆكام ساڭا؟
— ئابدۇكېرىم مۈشۈككە يۈزۈمنى تاتىلاتتى، — دېدى
سەمەتجان تېخىمۇ بەك يىغلاپ. ئۇنىڭ ئاكىسى ئابدۇكېرىمگە

غەزەپ بىلەن چەكچەيدى.

— ياق، مەن تاتىلاتمىدىم. سەمەتجان مۇشۇكۈمنى ئېلىۋالغانىدى. مۇشۇكۈم ئۇنى تاتىلىدى... — ئابدۇكېرىم قورققىنىدىن مۇشۇكنى مەيدىسىگە مەھكەم تېگىۋالدى.

— ھىم، سەن يېتىم ئوغلاق، ئەمدى ھويلىغا كىرىپ ئۇكامنى ئۇرغۇدەك بولدۇڭمۇ؟ — سەمەتجاننىڭ ئاكىسى ئابدۇكېرىمنىڭ قولىدىكى مۇشۇكنى قوپاللىق بىلەن تارتىپ ئالدى ۋە بىر بۇلۇڭدىكى ئوتۇن يارىدىغان كۆتەككە قويۇپ، مۇشۇكنىڭ ئالدى ئىككى پۇتىنى كەكە بىلەن گاچىدە چانۋەتتى. ئاندىن كېيىن مۇشۇكنى دەرۋازىدىن سىرتقا ئاتتى. ئابدۇكېرىمگە قولىنى شىلتىپ گۈركىردى:

— ھوي، ھارامدىن بولغان يېتىم ئوغلاق، ئەگەر ئۇكامنى بوزەك قىلىپ يەنە ئۇرىدىغان بولساڭ سېنىڭ ئىككى قولىڭنىمۇ ئاشۇنداق چاناپ تاشلايمەن. ماڭ، كۆزۈمدىن يوقال!

ئۇ ئابدۇكېرىمنىمۇ سۆرىگىنىچە دەرۋازىنىڭ سىرتىغا ئاچقىپ تاشلىۋەتتى. ئابدۇكېرىم قىپقىزىل قانغا بويىلىپ نىمجان ھالەتتە مىياڭلاپ ياتقان ئالا مۇشۇكنى كۆرۈپ يىغلاپ تاشلىدى.

4

موماي ئابدۇكېرىمنى خېلى ئۇزاق كۈتتى. ئاخىر ئەنسىرەپ سىرتقا چىقتى - دە، تام تۈۋىدە بويىنىنى قىسىپ يىغلاپ ئولتۇرغان ئابدۇكېرىمنى كۆرۈپ دوڭغاقلاپ ماڭغىنىچە ئۇنىڭ قېشىغا كەلدى. ئابدۇكېرىم چوڭ ئانىسىنى كۆرۈپ تېخىمۇ ئېسەدەپ يىغلاشقا باشلىدى. موماي ئابدۇكېرىمنى ئاستا قۇچىقىغا ئېلىپ كۆز يېشىنى سۈرتتى.

— ئالا مۇشۇككە نېمە بولدى، بالام؟

— سەمەتجاننىڭ ئاكىسى پۇتىنى چانۋەتتى.

— ھە، چانۋەتتى؟ — موماي چۆچۈپ مۈشۈككە قارىدى، —
نېمىشقا؟ نېمىشقا شۇنداق قىلدى؟ ھەي ئىست،
ئۇلۇغلىرىمىزنىڭ نەزىرى چۈشكەن ھايۋان ئەمەسمۇ بۇ. ھە گەپ
قىل، بالام، مۈشۈكنىڭ پاچىقىنى نېمىشقا چاندى ئۇ دوزىخى؟
ئابدۇكېرىم ئېسەدەپ تۇرۇپ جاۋاب بەردى:
— ئالا مۈشۈك سەمەتجاننىڭ يۈزىنى تاتلىۋالغانىدى،
شۇڭا...

— مۈشۈنچىلىك ئىشقىمۇ مۈشۈكنىڭ پۈتىنى چانۋەتكەن
بارمۇ؟ — موماي قاتتىق غەزەپلەنگەنىدى. مۈشۈككە قاراپ ئۇنىڭ
يۈرىكى ئېچىشتى، — ئىست، بۇ مۈشۈكنىڭ قىساسىدىن
قانداقمۇ چىقار ئەمدى؟
مۈشۈك ئادەمنىڭ ئىچى سىيرىلغۇدەك دەرىجىدە مياڭلايتتى.
موماي مۈشۈكنى ئاۋايلاپ قولىغا ئالدى. ھويلىغا ئەكىرىپ
پۈتىنى لاتىدا تاڭدى. ئاندىن كېيىن ئابدۇكېرىمگە تەسەللى
بەردى.

— كۆڭلۈڭنى يېرىم قىلما، بالام. خۇدايىم بۇيرۇسا
مۈشۈكۈڭ ساقىيىپ كېتىدۇ. ماڭ، ئەمدى تاماق يېگىن.
— مۈشۈكنىڭمۇ قورسىقى ئاچتى.
— خاتىرجەم بول. مۈشۈكۈڭگىمۇ ئاش بېرىمەن.
موماي ئابدۇكېرىمگە ۋە مۈشۈككە تاماق بەردى.
— ئەمدى ئۇ چاشقان تۇتالمايدۇ — ھە، چوڭ ئانا، — دەپ
سوراپ قالدى ئابدۇكېرىم تۇيۇقسىزلا.
— ساقايغاندا تۇتىدۇ، — دېدى موماي قىسقىلا قىلىپ.
— ئاخىرلىققا ئۇ مەن بىلەن بىللە ياتسۇن ماقۇلمۇ، چوڭ
ئانا؟

— نېمىشقا ئەمدى؟ — سورىدى موماي ھەيران بولۇپ.
— مۈشۈكۈم يالغۇز ياتسا، — دەپ چۈشەندۈردى ئابدۇكېرىم، —
چاشقانلار بوزەك ئېتىپ بۇرۇتىنى يۇلۇۋېتىدۇ.
ئۇنىڭ بۇ خىيالى موماينىڭ كۈلكىسىنى قىستىغان بولسىمۇ

لېكىن چاندۇرمايلا:

— ماقۇل، شۇنداق قىل، بالام، — دەپ جاۋاب بەردى.

— ئۆچكىنىڭ بالىسىنى ئوغلاق دەيدۇ — ھە، چوڭ ئانا؟

ئابدۇكېرىمنىڭ تۇيۇقسىز سورىغان بۇ سوئالىدىن موماي بىر ئاز ھەيران بولدى.

— ھەئە، بۇنى ئەجەب سوراپ قالدىڭغۇ، بالام؟

ئابدۇكېرىم يەرگە قاراپ تۇرۇپ جاۋاب بەردى:

— بايا سەمەتجاننىڭ ئاكىسى مېنى يېتىم ئوغلاق دەپ تىللىدى.

بۇنى ئاڭلاپ موماينىڭ كۆزىگە غىلىلىدە ياش كەلدى.

ئابدۇكېرىم پەرۋاسىز ھالدا يەنە سۆزلىدى:

— ئۇ مېنى يەنە ھارىمى دەيدى، — ئۇ قارا مونچاقتەك بىر

جۈپ كۆزىنى مومايغا تىكىپ تۇرۇپ سورىدى، — ھارىمى دېگەن

نېمە دېگەن گەپ، چوڭ ئانا؟

موماي ئۇنىڭغا جاۋاب بەرمەي بۇقۇلداپ يىغلاپ كەتتى.

5

ئابدۇكېرىم يەنە يېتىم بولۇپ قالدى. ئۇنىڭ چوڭ ئانىسى

بىلەن چوڭ دادىسى بىر كېچىدىلا ئۇ ئالەمگە سەپەر قىلغانىدى.

شۇ كۈنى ئابدۇكېرىم ھويلا دەرۋازىسىنىڭ تاقىلىدىغىنىنى

ئاڭلاپ ئويغانىدى. تۇڭلۇكتىن يانتۇ چۈشۈپ تۇرغان كۈن نۇرى

ئۆي ئىچىنى خېلىلا يورۇتۇۋەتكەنىدى. ئۇ چوڭ ئانىسى بىلەن

چوڭ دادىسىنىڭ تېخىچىلا ئۇخلاۋاتقانلىقىنى كۆرۈپ، يوتقاندىن

ئاستا سۇغۇرۇلۇپ چىقتى — دە، بېرىپ ھويلا دەرۋازىسىنى

ئاچتى. دەرۋازا تۈۋىدە مەھەللە باشلىقى قاراپ تۇراتتى.

— ھە، ئابدۇكېرىمجان، — دېدى مەھەللە باشلىقى ئۇنى

ئەركىلىتىپ، — ئەمدى ئورنۇڭدىن تۇرغان ئوخشىمامسەن، ماڭ،

چوڭ داداڭنى قىچقىرىۋەت.

ئابدۇكېرىم مەھەللە باشلىقىنىڭ گېپىنى ئاڭلاپ دەرھال كەينىگە ياندى. ئۆيگە كىرىپ ھايال بولمايلا يېنىپ چىقتى. — چوڭ دادام ئۇخلاپ قاپتۇ.

— ئۇخلاپ قاپتۇ! — كۈننىڭ تېرەك بويى ئۆرلەپ تۇرغانلىقىنى كۆرگەن مەھەللە باشلىقى ئابدۇكېرىمگە گۇمانسىراپ قارىدى، — مۇشۇ چاغقىچىمۇ ئۇخلامدۇ كىشى؟ ماڭ، ئۇنداق بولسا چوڭ ئاناڭنى قىچقىرىۋەت.

— چوڭ ئاناممۇ ئۇخلاپ قاپتۇ. مەن شۇنچە ۋارقىراپ مىدىرلاتساممۇ ئۇلار ئويغانمىدى.

— نېمە؟ ئۇلارنى ئويغانمىدى دەمسەن؟ — مەھەللە باشلىقىنىڭ كۆڭلىگە بىردىنلا گۇمان چۈشتى، — ماڭە، ئىككىمىز ئويغىتايلى.

مەھەللە باشلىقى ئۆيگە كىرىپ بوۋاي بىلەن موماينىڭ چىرايىغا قاراپلا چۆچۈپ كەتتى. يۈكۈنۈپ ئولتۇرۇپ ئۇلارنىڭ تىنىقىنى تىڭشىدى. تومۇرىنى تۇتتى. ئالىقىنى ئۇلارنىڭ ئاغزىغا يېقىن ئەكېلىپ باقتى ۋە ئۆزىمۇ سەزمىگەن ھالدا:

— توۋا خۇدايىم، بۇ نېمە ئىش؟ — دەپ ۋارقىرىۋەتتى. — چوڭ دادام بىلەن چوڭ ئانامغا نېمە بوپتۇ، ئاكا؟ ئۇلار ئويغانمىدىغۇ؟

مەھەللە باشلىقى ئابدۇكېرىمگە ئېچىنىش ۋە خەيرخاھلىق نەزىرى بىلەن قاراپ قويۇپ، مۇجەللا جاۋاب بەردى:

— ھېچنەمە بولماپتۇ، بالام، ئۇلار ئۇخلاپ قاپتۇ. مەھەللە باشلىقى بوۋاي بىلەن موماينىڭ يۈزىنى يۈگەپ قويۇپ دەرھال سىرتقا ماڭدى.

مەھەللە جامائىتى بوۋاي بىلەن موماينى تاۋۇتقا سېلىپ ھويلىدىن ئاچىقىپ كەتمەكچى بولغان ۋاقىتتىلا ئابدۇكېرىمنىڭ كۆڭلى بىر نەرسىنى تۇيغاندەك قىلدى — دە، پانگىمىدە يىغلاپ، ئۆزىنى جىنازىغا ئاتتى. ھويلىنى بىردىنلا قايغۇلۇق يىغا — زار قاپلىدى.

جامائەت بوۋاي بىلەن موماينى دەپنە قىلىپ قايتىپ كەلگەندىن كېيىن ھويلىغا يىغىلىپ، بۇ بىر جۈپ مەرھۇمنىڭ يەتتە، قىرىق نەزىرسى ھەققىدە مەسلىھەت قىلىشتى. ئىمام ئاخۇنۇمنىڭ «مەرھۇمنىڭ بالاغەتكە يەتكەن بالىلىرى بولمىسا نەزىرىنى بېرىش جايز ئەمەس» دېگەن پەتۋاسى بىلەن نەزىر بېرىلمەيدىغان بولدى. ئۆي، ھويلا - ئاران ۋە ھويلا ئەتراپىدىكى مېۋىلىك ۋە مېۋىسىز دەل - دەرەخلەر ئابدۇكېرىمگە مىراس قالدۇرۇلدى. ئاخىرىدا ئابدۇكېرىمنى كىمنىڭ بېقىۋېلىشى ھەققىدە گەپ بولغاندا، مەن بېقىۋالاي، دېگۈچىلەر خېلىلا كۆپ بولدى. مەھەللە باشلىقى بىلەن ئىمام ئاخۇنۇم بۇ ئىشقا كەلگەندە دەررۇ بىر نېمە دېيەلمىدى. جامائەت غۇلغۇلا قىلىشاتتى. ئابدۇكېرىمنى تۇغۇپلا مەسچىتكە تاشلاپ قويۇپ، بىر كېچىدىلا قېچىپ كەتكەن قارا يۈز، تاش يۈزەك ياش ئەر - خوتۇننى قارغىشاتتى. بۇ بىچارە بالىنى گۆر ئاغزىدىن قايتۇرۇپ كېلىپ قايتىدىن ھاياتلىق ئاتا قىلغان مەرھۇم بوۋاي بىلەن مومايغا جەننەت نېسىپ بولۇشىنى تىلەيتتى. ئابدۇكېرىم بولسا ھودۇققان، تەمتىرىگەن ھالدا ئۆينىڭ بىر يۇلغۇنىدا كۆزىگە لىققىدە ياش ئېلىپ تۈگۈلۈپ قاراپ تۇراتتى.

— مەن مەرھۇم توختاخۇننىڭ ئەڭ قەدىناس دوستى، — دېدى جامائەت ئارىسىدا باياتىن بېرى گەپ قىلماي تۇرغان سېلىم بوۋاي گەپ ئېلىپ، — باياتىن بېرى بىرنەچچە تۇغقانلار بۇ بالىنىڭ بېشىنى سىلاپ، ئاتىندارچىلىق قىلىشنى تەلەپ قىلىشتى. ھەربىرلىرىنىڭ ياخشى كۆڭلىگە كۆپ رەھمەت. بۇ بالىنى مەن بېقىۋالساممىكىن دەيمەن. مەن بېقىۋالسام، بىرىنچىدىن، مەرھۇمنىڭ روھى خۇش بولىدۇ. ئىككىنچىدىن، بۇ بالا كىچىكىدىن تارتىپ مەرھۇمنىڭ قۇچىقىدا يېتىپ، تىزىدا ئويناپ چوڭ بولدى. ناۋادا مېنىڭ قېشىمدا تۇرسا مېنى مەرھۇمنىڭ ئورنىدا كۆرۈپ، ياتىرىماي ئاسانلا كۆنۈپ قالارمىكىن دەيمەن. ئۇنىڭ ئۈستىگە ئۆيدە بۇنىڭ بىلەن تەڭدەمەتلىك نەۋرىلىرىمىدىن

بىرنەچچىسى بار. شۇلار بىلەن ئويىناپ چوڭ بولۇپ قالسا،
مەرھۇممۇ گۆرىدە خاتىرجەم ياتىدۇ. مەن جامائەتتىن بۇ بالىنى
ماڭا بېرىشنى تىلەيمەن.

جامائەت سېلىم بوۋاينىڭ بۇ گېپىنى ئاڭلاپ ھېچقانداق
قارشى پىكىردە بولمىدى. مەھەللە باشلىقىمۇ ئوشۇق ئويلىنىپ
تۇرمايلا باشلىشىپتتى.

— يۈر، بالام، — دېدى سېلىم بوۋاي ئابدۇكېرىمنىڭ قېشىغا
كېلىپ، — بىزنىڭ ئۆيگە كېتەيلى.

— ياق، مەن كەتمەيمەن، — دېدى ئابدۇكېرىم يىغلامسىراپ.
— نېمىشقا كەتمەيسەن، بالام؟ — دېدى بوۋاي ئۇنىڭ كۆز
يېشىنى مېھرىبانلىق بىلەن سۈرتۈپ تۇرۇپ، — يۈر، كېتەيلى.
بىزنىڭ ئۆيدە جىق ئاداشلار بار. سەن شۇلار بىلەن بىللە
ئوينىسەن.

— ياق، بارمايمەن، چوڭ ئانام مېنى ئىزدەپ قالىدۇ.
— ئەمدى چوڭ ئاناڭ كەلمەيدۇ، بالام، — دېدى بوۋاي كۆزىگە
لىق ياش ئېلىپ تۇرۇپ.

— ياق، كېلىدۇ، بارمايمەن، بارمايمەن.
ئابدۇكېرىم شۇنداق دېگەچ يۈگۈرۈپ ئۆيگە كىردى — دە،
ئىشكىنى يېپىۋالدى. ئۆي ئىچىدىن ئۇنىڭ يىغلىغان ئاۋازى
ئېنىق ئاڭلاندى.

6

ئابدۇكېرىم سېلىم بوۋاينىڭ ئۆيىدە دەسلەپ خېلى ياتىرىغان
بولسىمۇ ئاستا — ئاستا كۆنۈپ قالدى. لېكىن، بۇ يەردە ئۆز
ئۆيىدىكىدەك شوخلۇق قىلالمايتتى. چۈنكى، ئۇ سېلىم بوۋاينىڭ
نەۋرىلىرىگە ئوخشاش ئۆي ئىچىدە كۆڭلى خالىغان نەرسىلەرنى
ئوينىيالايتتى. بوۋاينىڭ ھېرىپ — ئېچىپ كەلگەن ئوغلى بىلەن
كېلىنىنىڭ ئالدىغا ئۇلارنىڭ بالىلىرىغا ئوخشاش يۈگۈرۈپ
بارالمايتتى. بوينىغا ئېسىلىپ، يۈز — كۆزلىرىگە سۆيەلمەيتتى.

بوۋاينىڭ ئوغلى بىلەن كېلىنىمۇ ئالغاچ كەلگەن يەل - يېمىش،
تاتلىق - تۇرۇملارنى ئابدۇكېرىمنى قارىتىپ قويۇپ ئۆز
بالىلىرىغا تۇتقۇزاتتى. ئابدۇكېرىم بولسا باش بارمىقىنى
شۈمگىنىچە بوينىنى قىسىپ قاراپ قالاتتى. ئۇ پەقەت سېلىم
بوۋاي بىر يەرلەرگە بېرىپ كەلگەن چاغلاردىلا باشقا نەۋرىلەر
قاتارىدا بىر ئۆلۈش نېسىۋىگە ئىگە بولاتتى. ئەپسۇسكى، بوۋاينىڭ
سىرتقا چىقىدىغان چاغلىرى ناھايىتى كەم بولاتتى.

بۈگۈن ئابدۇكېرىم سېلىم بوۋاينىڭ نەۋرىلىرى بىلەن بىللە
ئۇنىڭ ئەتراپىدا ئولتۇرۇپ چۆچەك ئاڭلاۋاتاتتى. تويۇقسىز
ئىشىك ئېچىلىپ، ئاتا - ئانىسىنىڭ ئۆيىگە جۈمەلەپ كەتكەن
كېلىن كىرىپ كەلدى. بالىلار چۇرقىراشقىنىچە ئانىسىنىڭ
ئالدىغا يۈگۈرۈشۈپ باردى. ئانا بالىلىرىنى باغرىغا باستى. يۈز -
كۆزلىرىگە سۆيىدى. يانچۇقىدىن كەمپۈت، پېچىنىلەرنى ئېلىپ
ئۆلەشتۈرۈپ بەردى. ئابدۇكېرىم بوۋاينىڭ قېشىدا لەۋلىرىنى
يالىغىنىچە بالىلارنىڭ قولىدىكى تاتلىق - تۇرۇملارغا مۆلۈلدەپ
قاراپ تۇراتتى.

— ئابدۇكېرىمگىچۇ، قىزىم؟ — دېدى بوۋاي كېلىنىگە
نارازىلىق بىلەن قاراپ.

— ۋۇي، تاس قاپتىمەن ئۇنتۇپ قالغىلى، — كېلىن دەرھال
يانچۇقىغا قول سالدى. بىراق، ئۇ يانچۇقىدىكى تاتلىق -
تۇرۇملارنى بالىلىرىغا ئۆلەشتۈرۈۋەتكەنىدى. ئۇ تەڭلىكتە قالغان
قىياپەتتە قېيىنئانىسىغا قارىدى.

— شۇمۇ قىلىق بولدىمۇ، قىزىم؟ — دېدى بوۋاي كايىپ، —
ھەممىسى ئوخشاش بالا تۇرسا. ئۇنداق ئۆگەيلىك قىلمىغانلىرى
ياخشى. بىرەر تال كەمپۈت دېگەن باشلىرىدىن ئۈنۈپ چىقماس
ئىدى.

كېلىنگە قېيىنئانىسىنىڭ سۆزى ئېغىر كەلدى.
— كىم ئۇ سەت يېتىم ئوغلاقنى ھال تارتىپ تۇرسۇن دەپتۇ؟
ماڭا ئالدىمدىكى تۆت شۇمنىڭ غالىچىلىقىمۇ يېتىپ ئاشىدۇ.
كېلىن شۇلارنى دېدى - دە، ئىچكىرىدىكى ئۆيىگە كىرىپ
ئىشىكنى جالاقىدە ياپتى.

ئابدۇكېرىم بوۋاينىڭ قۇچىقىدا ئولتۇرۇۋېلىپ چۆچەك ئاڭلاۋاتاتتى. تۇيۇقسىز بوۋاينىڭ ئۈچىنچى نەۋرىسى ئۆيگە يۈگۈرۈپ كىرىپ، ئابدۇكېرىمنىڭ قولىدىن تارتتى.

— ئابدەك، قوپ، قوپ. بۇ دېگەن مېنىڭ بوۋام.

ئابدۇكېرىم بوۋايغا تېخىمۇ بەك يېپىشتى.

— ياق، قوپمايمەن، بۇ دېگەن مېنىڭ بوۋام.

بوۋاينىڭ ئۈچىنچى نەۋرىسى ئابدۇكېرىمنىڭ قولىدىن تارتاتتى، ئىتتىرەتتى. ئابدۇكېرىم بولسا بوۋاينىڭ ئىللىق قۇچىقىدىن مەڭگۈ مەھرۇم بولۇپ قالدىغاندەك بوۋايغا تېخىمۇ بەك يېپىشقاندى. بوۋاينىڭ نەۋرىسى تۇيۇقسىز ئابدۇكېرىمنىڭ يۈزىنى تاتىلىدى. ئابدۇكېرىم ئۇنى مەيدىسىدىن ئىتتىرەۋەتتى. مانا ئەمدى غوۋغانىڭ چوڭى چىقتى. بوۋاينىڭ نەۋرىسى ئۆزىنى يەرگە تاشلاپ، تېپچەكلىگىنىچە يىغلاشقا باشلىدى.

— يىغلىما، بالام، — دېدى بوۋاي ئۇنى يۆلەپ، — سەن ماۋۇ تىزىمدا ئولتۇرساڭ، ئابدۇكېرىم ئۇكاڭ ماۋۇ تىزىمدا ئولتۇرسا بولدى ئەمەسمۇ، مەن ھەر ئىككىڭلارنىڭ بوۋىسى.

— ھى... ئەمەس، — دېدى بوۋاينىڭ نەۋرىسى يىغىسىنى توختىتىپ، — ئانام ئابدەكنى بىز بېقىۋالغان، بۇ ئۆيدە ئۇنىڭ ھېچنېمىسى يوق، ئۇنى بوۋاڭنىڭ قۇچىقىدىن قوپۇرۇۋەتكىن، دېگەن. ئۇ قوپۇپ كەتسۇن، مەن ئولتۇرىمەن، — ئۇ شۇنداق دەپ يەنە يىغلاشقا باشلىدى.

دەل شۇ چاغدا بوۋاينىڭ كېلىنى سىرتتىن كىرىپ، يىغلاۋاتقان ئوغلىدىن سورىدى:

— نېمە بولدى جېنىم قوزام ساڭا؟

— ئابدەك مېنى ئۇرۇپ... ھى - ھى - ھى...

ئانا ئابدۇكېرىمگە يەۋەتكۈدەك چەكچەيدى.

— ئۇ باشتا مېنىڭ يۈزۈمنى تاتىلىدى، — ئابدۇكېرىم دەرھال ئۆزىنى ئاقلىدى.

— بولدى، بولدى. تولا جاۋىلىدىما! — دېدى ئانا ۋارقىراپ، — ھايۋان بالىسىنى باقساڭ ئاغزى — بۇرۇڭنى ياغ ئېتەر، ئادەم بالىسىنى باقساڭ ئاغزى — بۇرۇڭنى قان ئېتەر، دېگەن گەپ راست ئوخشايدۇ. يېقىپ چوڭ قىلىپ قويسام ئادەم ئۇرغۇدەك بويسەن — دە، يېتىم ئوغلاق. ماڭ، لاپچىيىپ ئولتۇرماي ئۇلاغقا ئوت سېلىپ بەر.

ئابدۇكېرىم بوۋاينىڭ قۇچىقىدىن قوپۇپ تالاغا ماڭدى.
— ئۇلاغقا ئوتنى ئۆزلىرى سالىسلا بولمامدۇ، قىزىم؟
مۇشتۇمدەك بالا بۇ ئىشلارنى قانداقمۇ قىلالايدۇ؟

— بىكار يېتىپ نان يەيدىغان ئىش نەدە بار ئىكەن؟ ئۇمۇ ئىشلەپ يېسۇن، بۇ يېتىمەكنىڭ ئاتا — ئانىسى پەيدا بوپتۇ، دېيىشىدۇ. شۇنچىلىك باققىنىمىزمۇ يېتەر. ئەمدى ئاپىرىپ بېرەيلى.

— ئۇنداق دېگەنلىرى بىلەن ئۇلار ماۋۇ يەردە بىر ۋاقىتلاردا قىزىل گۆشتەك بىر بالىمىز قالغانىدى، قايسىلىرى بېقىپ قويۇشتىلىكىن، دەپ سوراپ قويمىسا. ئۆزىمىز ئاپىرىپ بېرىپ نېمە قىلىمىز؟ مەيلى، مۇشۇ ئۆيدە تۇرىۋەرسۇن. ئېغىرىنى يەر كۆتۈرەر، رىزقىنى ياراتقان ئىگەم ئۆزى بېرەر. سىلى ئاشۇ بىچارە بالىنى يېتىمەك، يېتىم ئوغلاق، دەپ تىللىمىسلا، قىزىم.

— سىلى ئۇ يېتىمەكنىڭ دېپىنى تولا چېلىپ خورىكىنى ئۆستۈرۈپ قويدىلا، — دېدى كېلىن نارازى بولۇپ، — ھەر ئىككى گەپنىڭ بىرسىدە مېنى ئەيىبلەيلا، چوڭ بولسا ئۆزىگە چوڭ بولىدۇ. ياخشىلىق قىلغاننى بىلەمتى ئۇ يېتىم ئوغلاق؟

كېلىن شۇلارنى دېگىنىچە سىرتقا چىقىپ كەتتى. ھايال ئۆتمەيلا ھويلىدا ئابدۇكېرىمنىڭ يۈرەكىنى ئەزگۈدەك چىرقىراپ

يىغلىغان يىغىسى ئاڭلاندى. ئۆيدە ئولتۇرۇپ يىغا ئاۋازىنى
ئاڭلىغان بوۋاينىڭ يۈرىكى پىچاققا كەسكەندەك ئېچىشتى. ھەي
ئىسىت، شۇ بىچارە بالىغا يەنە نەشتىرىنى سانجىۋالدى - دە، بۇ
چايان، دېدى بوۋاي ئۇلۇغ - كىچىك تىنىپ.

8

ئابدۇكېرىم خىيال سۈرگىنىچە مەھەللىدىكى باشلانغۇچ
مەكتەپنىڭ ئالدىغا كېلىپ قالدى. مەكتەپ ئىچىدىكى بالىلارنىڭ
خۇشال كۈلكىلىرى، قىزىق ئويۇنلىرى ئۇنى ماڭىتتىك جەلپ
قىلىۋالغانىدى. ئۇ ئىختىيارسىز مەكتەپ ئىچىگە قەدەم
تاشلىدى. توۋا، بۇ مەھەللىدە مۇنداقمۇ قىزىق ئويۇنلار
بولىدىغان، جىقلا ئاداشلار كېلىپ ئوينىدىغان جاي بار ئىكەن -
ھە! ئابدۇكېرىم بۇ يەرنى نېمىشقا بىلىمىگەندۇ؟ نېمىشقا
كەلمىگەندۇ؟ راست، ئۇ سېلىم بوۋاينىڭ ئۆيىگە كەلگەندىن بۇيان
ئۇنىڭغا سىرتقا چىقىپ ئوينىغۇدەك ۋاقىت بولمىدى. ھەر كۈنى
بۆشۈك تەۋرەتتى، مالغا ئوت سالدى. ئوچاقنىڭ كۈلىنى، ئۆي ۋە
ھويلىنىڭ ئەخلىتىنى ئالدى. سېلىم بوۋاينىڭ كېلىنى
بۆشۈكتىكى بالىنى ئابدۇكېرىمگە تاشلاپ بېرىپ ئېتىزغا
كېتەتتى. بۆشۈكنى بىردەم تەۋرەتمەسە بالا چىرقىراپ يىغلاشقا
باشلايتتى. شۇڭا، ئابدۇكېرىمنىڭ سىرتقا چىقىپ ئويناشقا
چولىسى تەگمىگەندى. ھوي، شۇنچە كۆپ ئاداشلارنىڭ بۇ يەرگە
يىغلىغىنىغا قارىغاندا «مەكتەپ» دېگىنى مۇشۇ ئوخشىمامدۇ؟
ئۇنى نېمىشقا مەكتەپكە ئەۋەتمەيدىغاندۇ؟
— ھوي، ئابدەكمۇ مەكتەپكە كەپتۇ!

مەكتەپتىكى بالىلارغا ھەۋەس بىلەن قاراپ تۇرغان
ئابدۇكېرىم بۇ تونۇش ئاۋازىنى ئاڭلاپ ئېسىنى يىغدى. ئۇنىڭ
قېشىدا «ئاكا» بىرقانچە بالىلار بىلەن قاراپ تۇراتتى. ئابدۇكېرىم
ئۇلارغا تارتىنىپقۇنا قارىدى.

— ئابدەك، سەنمۇ مەكتەپكە ئوقۇغىلى كەلدىڭما؟ — «ئاكى»
سورىدى.

— ئۇنىڭ ئىسمى ئابدەك ئەمەس، ئابدۇكېرىم.
ئابدۇكېرىم بىر قاراپلا بىر چاغدىكى ئادىشى سەمەتجاننى
تونۇدى. سەمەتجان بىر توپ بالىلارنىڭ ئارىسىدا ھىجىيىپ قاراپ
تۇراتتى.

— ياق، ئابدۇكېرىم ئەمەس، ئابدەك.

— ئابدەك ئەمەس، ئابدۇكېرىم.

— ئەمەس!

— ئەمەس!

ئىككى بالا بىر - بىرىگە يول قويماي ھە دەپ
ۋارقىرىشىۋاتقاندا، بالىلارنىڭ ئارىسىدىكى چوڭراق بىرسى
ئۇلارغا «مۇرەسسە» قىلدى.

— بولدى ئورۇشماڭلار. ئۇنىڭ ئىسمىنى ئۆزىدىن سوراپ
باقايلى، — ئۇ ئابدۇكېرىمگە قاراپ دېدى، — ئۆزۈڭ دەپ باقە،
ئىسمىڭ نېمە؟

ئابدۇكېرىم خىجىل بولۇپ ياكى جاۋاب بېرىشنى
خالىمىدىمۇ، يالاڭ ئاياغ پۇتىنىڭ بارمىقى بىلەن يەر جىچاپ
جىملا تۇردى.

— بۇ گاچا ئوخشايدۇ، — دېدى ھېلىقى بالا ئابدۇكېرىمدىن
جاۋاب ئالالماي.

— ياق، ئۇ گاچا ئەمەس، — دېدى «ئاكى».

— ئۇ سېنىڭ ئۇكاڭما؟ — سورىدى ھېلىقى چوڭراق بالا.

— ياق، ئەمەس. ئۇ دېگەن يېتىم ئوغلاق. ئانام بىزگە
ئاشۇنداق دېگەن. بۇ دېگەن مېنىڭ تايچىقىم. راستما ئابدەك؟
«ئاكى» ئابدۇكېرىمگە مەسخىرىلىك قارىدى.

— ئۇ دېگەن تايچاق ئەمەس، — سەمەتجان يەنە گەپ
ئارىلىدى، — بوۋام ماڭا ئاتنىڭ بالىسىنى تايچاق دەيمىز دېگەن.
تايچاق دېگەننى مىنگىلى بولىدۇ.

— مېنىڭ بۇ تايچىقىمىنىمۇ مىنگىلى بولىدۇ، — «ئاكا»
 ئەتراپتىكى بالىلارغا مەغرۇرلۇق بىلەن قاراپ قويدى — دە،
 ئابدۇكېرىمگە يۈزلەندى، — قاراڭلار، مەن ھازىر ئۇنىڭغا
 مىنىمەن. ئابدەك، بولە، ئىتتىك تاي بول.
 ئابدۇكېرىم كۆزىگە مۆللىدە ياش ئالغىنىچە «ئاكا» ئالدىدا
 يېلىنىش نەزىرى بىلەن قاراپ تۇرۇۋەردى.
 — بولە، ئىلدام تاي بول، — دېدى «ئاكا» ئۇنىڭغا قولىنى
 شىلتىپ، — بولمىسا ئۆيگە بارغاندا ئانامغا دەپ ئۇرغۇزىمەن.
 «ئانامغا دەيمەن» دېگەن سۆزنى ئاڭلاش بىلەنلا ئابدۇكېرىمنىڭ
 پۈتۈن بەدىنىگە تىترەك ئولاشتى. ئەتراپىغا ئالاق — جالاق قىلىپ
 قارىدى ۋە دەرھاللا قولىنى يەرگە تىرەپ تۆت پۇتلۇق بولۇپ
 تۇردى. «ئاكا» ئۇنىڭ بېلىگە مىنىپ ۋارقىراشقا باشلىدى.
 — چۇ — چۇ، چاپە تايچىقىم چاپ، چۇ!
 ئابدۇكېرىم ئاستا ئۆمىلەشكە باشلىدى.

9

— ھوي، بۇ نېمە قىلغىنىڭلار؟ ساۋاقداشلارنى مۇشۇنداق
 بوزەك ئەتسەڭلار بولامدۇ؟
 بالىلار مۇئەللىمنىڭ ئاۋازىنى ئاڭلاپ جىمىپ قېلىشتى. بۇ
 چاغدا «ئاكا»مۇ «تايچاق»نىڭ ئۈستىدىن چۈشكەنىدى. پۈتۈن
 ئەزاى توپىغا مىلىنىپ، تونۇغۇسىز بولۇپ كەتكەن «تايچاق»
 قورقۇمسىراپ، بۇرنىنى تارتىپ تۇراتتى.
 — بۇ قايسىڭلارنىڭ قىلىقى؟ — سورىدى مۇئەللىم
 غەزەپلىنىپ.
 — ئۇنىڭغا غۇلام مىنىدى، — دېيىشتى بالىلار بىر ئېغىزدىن
 چۇرقىرىشىپ.
 مۇئەللىم غۇلامغا ئاللىيىپ قارىدى — دە، قورقۇمسىراپ
 تۇرغان «تايچاق» تىن سورىدى.

— ئىسمىڭ نېمە؟

«تايچاق» جاۋاب بەرمەي ئاستا يەرگە قارىۋالدى.

— ئۇنىڭ ئىسمى ئابدەك، — دېدى غۇلام شىرتىدە بۇرنىنى تارتىپ.

— ياق، ئابدەك ئەمەس، ئابدۇكېرىم، — دېدى سەمەتجان يەنە قارشى چىقىپ. ئىككى بالا يەنە تاللىشىشقا باشلىدى.

— ياق، ئابدەك.

— ياق، ئابدۇكېرىم.

— بولدى، تالاشماڭلار، — دېدى مۇئەللىم ئۇلارنى جىملەپ ۋە «تايچاق» تىن سورىدى، — ئىسمىڭ ئابدۇكېرىممۇ؟

— ھە... — دېدى ئابدۇكېرىم تەستىقلاپ.

— قايسى سىنىپتا ئوقۇيسەن؟

— ئۇ مەكتەپتە ئوقۇمايدۇ، — دەرھال جاۋاب بەردى غۇلام ئابدۇكېرىمگە ۋاكالىتەن.

— ئۇ سېنىڭ ئۇكاڭمۇ؟ — دېدى مۇئەللىم ئۇنىڭغا يۈزلىنىپ.

— ياق، ئۇ دېگەن يېتىم ئوغلاق، ئۇنى بىز بېقىۋالغان.

مۇئەللىم لېۋىنى چىشلەپ، ئابدۇكېرىمگە خەيرخاھلىق بىلەن تىكىلدى. بۇ چاغدا مۇئەللىمنىڭ قېشىدا پاراخۇت ئارىلاشماي تۇرغان ئېگىز كىشى ئابدۇكېرىمنىڭ بويى - بەستىگە قايتىدىن نەزەر تاشلىدى ۋە بېرىپ ئابدۇكېرىمنىڭ كىيىملىرىدىكى توپىنى قاقتى.

شۇ چاغدا قوڭغۇرراق چېلىندى. بالىلار سىنىپلارغا كىرىپ كېتىشتى. مەكتەپ دەرۋازىسى تۈۋىدە ئۈچەيلەنلا قالدى.

— بۇ بالىنى مەن بېقىۋالسام بولارمۇ؟ — سورىدى مۇئەللىمدىن ھېلىقى ئېگىز كىشى.

— نېمە، بۇ بالىنى سىلى بېقىۋالاي دەملە؟ — ھەيران بولۇپ سورىدى مۇئەللىم، — سىلنىڭ بالىلىرى تۇرسا.

— ئاشۇ بالىلىرىم بىلەن بېقىلىپ چوڭ بولۇپ قالار دېۋىدىم.

— ناھايىتى ئوبدان ئويلاپلا، — دېدى مۇئەللىم ھاياجانلانغان ھالدا، — سىلى بۇ بالىنى شەھەرگە ئەكىرىپ بالىلىرى بىلەن قوشۇپ بېقىپ ئوقۇتۇپ قويسىلا ناھايىتى ياخشى ئىش بولاتتى. شۇنداق نىيەتلىرى بولسا بېرىپ سېلىمكىملار بىلەن كۆرۈشۈپ باقسىلا، بەلكىم ماقۇل دەپ قالار. خوش ئەمەسە، مېنىڭ دەرسىم بار. كېيىن كۆرۈشەرمىز.

10

ئېگىز كىشى ئابدۇكېرىمنىڭ قېشىغا كېلىپ زوڭرايدى. يانچۇقىدىن تۆت تال كەمپۈت ئېلىپ تەڭلىدى.

— مە، بالام، كەمپۈت يېگىن، — ئۇ ئابدۇكېرىمنىڭ بېشىنى سىلاپ تۇرۇپ سورىدى، — ماڭا قارا، بالام. سېنى بېقىۋالسام ماڭا بالا بولامسەن؟

ئابدۇكېرىم بۇ گەپنى چۈشەنمىگەندەك ئېگىز كىشىگە چەكچىيىپ قارىدى.

— ماڭا بالا بولساڭ، — دېدى ئېگىز كىشى چۈشەندۈرۈپ، — سېنى شەھەرگە ئەكىتىمەن. ئۇچاڭغا ھاي - ھاي چاپان، ئىشتان، پۇتۇڭغا ھاي - ھاي بەتىڭگە ئېلىپ بېرىمەن. كۈندە مانا مۇشۇنداق كەمپۈت، يەنە پولۇ، گۆش يەيسەن، گەپ قىلە، ماڭا بالا بولامسەن؟

ئابدۇكېرىم يەنە گەپ قىلماي تۇرۇۋالدى. بىر جۈپ قارا مونچاقتەك كۆزلىرى بۇ ناتونۇش كىشىنىڭ سۆزلىرىنىڭ راست - يالغانلىقىنى دەڭسەۋاتقانداك بىر نۇقتىغا غەمكىن تىكىلگەنىدى. لەۋلىرى گەپ قىلماقچى بولغاندەك بىلىنەر - بىلىنمەس تىترەيتتى.

— گەپ قىلە، بالام، — ئېگىز كىشى يانچۇقىدىن تۇخۇمدەك چوڭلۇقتىكى ناۋاتنى ئېلىپ ئابدۇكېرىمگە تۇتقۇزدى، — ماڭا بالا بولساڭ سېنى ھەرگىز ئورمايمەن، تىللىمايمەن. باشقا بالىلارغا بوزەك ئەتكۈزمەيمەن. ماڭىزىغا ئەكىرىپ ئۆزۈڭ تاللىغان ئويۇنچۇقلارنى ئېلىپ بېرىمەن. تاپانچا ئالامسەن، ماشىنا ئالامسەن، نېمىنى خالىساڭ شۇنى ئېلىپ بېرىمەن. كۈندە جىق ئاداشلار بىلەن ئوينىسەن.

ئېگىز كىشىنىڭ ئەڭ ئاخىرقى سۆزى ئابدۇكېرىمگە تەسىر قىلدى. كۆزلىرى يوغان ئېچىلىپ، دۈپدۈڭلەك ھالەتكە كەلدى. — مېنى مەكتەپكە بارغىلى قويامسىز؟ — سورىدى ئۇ پەس ئاۋازدا.

— مەكتەپكە دەمەسەن؟ — ئېگىز كىشى ئابدۇكېرىمنى بۇنداق سوئال سورايدۇ دەپ ئويلىمىغانىدى. ئۇ ئالتۇن قاپلانغان سېرىق چىشلىرىنى چىقىرىپ ھىجايىدى، — بولىدۇ، مەكتەپتە ئوقۇيمەن دېسەڭمۇ مەيلى، جىققىنا دەپتەر — قەلەم، كىتاپ ئېلىپ بېرىمەن. سەن ھەر كۈنى ئەتىگىنى جىلتاڭنى ئېسىپ مەكتەپكە بارىسەن. قانداق، ماڭا بالا بولامسەن، يوق، گەپ قىلە؟ ئابدۇكېرىمنىڭ كۆزلىرى نۇرلىنىپ كەتتى. ياداڭغۇ، سارغايغان ئالىمنى ئەسلىتىدىغان يۇمران مەڭزىگە كۈلكە يۈگۈردى. ئۇ ئالدىدىكى بۇ كىشىگە ئۈمىدلىنىپ قارىدى — دە، بىردىنلا يەنە جىمىپ قالدى.

— نېمە بولدى؟ گەپ قىلمايمسەن؟ — دېدى ئېگىز كىشى. — بوۋام... بوۋام... — دېدى ئابدۇكېرىم تەستە دۇدۇقلاپ. ئېگىز كىشى ئابدۇكېرىمنىڭ مەقسىتىنى دەرھال چۈشەندى — دە، كۈلۈپ تۇرۇپ جاۋاب بەردى.

— خاتىرجەم بول، بالام. مەنمۇ سېنى مۇشۇ يەردىنلا ئېلىپ كېتىمەن دەۋاتقىنىم يوق. بىللە بېرىپ بوۋاڭدىن سوراپ، رازىلىقىنى ئېلىپ ئاندىن ئەكېتىمەن. بولامدۇ؟ يۈر ئەمەسە، ئۆيۈڭ تەرەپكە يول باشلا.

ئالدىغا قويۇلغان بىر كۆڭلەكلىك رەختنى كۆرۈپ «ئانا» نىڭ كۆزى چاقناپ كەتتى.

— بۇ ئاز بولسىمۇ ئۆزلىرىگە كۆڭلۈم، — دېدى ئېگىز كىشى سىپايلىك بىلەن، — لايىقلىرىدا بولمىسىمۇ قوبۇل قىلسىلا، مەن ئابدۇكېرىمنى بالا قىلىۋالسام.

ئايال بىر كىيىملىك «ئادەمگەرچىلىك» نى كۆرگەندە، دەسلەپ خۇشاللىقتىن ئۆزىنى قويغىلى يەر تاپالماي قالدى. بىراق، بىردىنلا قورسىقىغا جىن كىردى. بۇ «يېتىم ئوغلاق» نى بەرگىلى ئۇنىماي تۇرۇۋالسا «باھا» نىڭ يەنە ئۆرلەيدىغانلىقىنى بىردىنلا ھېس قىلدى. شۇڭلاشقا، ئۇ چىرايىغا يالغان كۈلكە يۈگۈرتۈپ سۆزلىدى.

— ياخشى كۆڭۈللىرىگە رەھمەت. ئۆزىمىز كەمبەغەل بولساقمۇ بىر يېتىم بالىنى بېقىپ كەتكۈچىلىكىمىز بار. نەچچە ۋاقىتتىن بېرى ئۇنىڭغا يېگۈزدۈم، ئىچۈردۈم. ئانىلىق مېھرىمنى بەردىم. بەندە بىلمىسە، خۇدايىم بىلەر دەپ شۇنداق قىلدىم. ئۆزۈمنىڭمۇ ئۇنىڭغا مېھرىم چۈشۈپ قاپتىكەن، — ئۇ سۆزلىگەچ ئابدۇكېرىمنى يېنىغا تارتىپ، باش — كۆزىنى سىلىدى، پېشانىسىگە سۆيىدى، — ئەمدى ئۆزلىرى سوراپ كەپلا، قېيىنئام بۇ بالىغا ئۆزىنىڭ نەۋرىلىرىدىنمۇ بەك ئامراق. بۇ بالىنى سىلىگە بەرگىنىمنى ئاڭلىسا خاپا بولارمىكىن...

ئېگىز كىشى سەزگۈر ھەم چېچەن ئىدى. ئۇ ئايالنىڭ ئاچ كۆزلۈك چىقىپ تۇرغان چىرايىغا بىر پەس قاراپ تۇردى. كېيىن نەزىرىنى ئايالنىڭ قۇچىقىدا خۇددى تىكەندە ئولتۇرغاندەك قىيىنلىپ، تارتىنىپ ئولتۇرغان ئابدۇكېرىمگە ئاغدۇردى. ئاندىن كېيىن ئاستا يانچۇقىنى كولاپ، ھېلىقى بىر كىيىملىك رەختنىڭ ئۈستىگە ئەللىك كويلۇق پۇلدىن ئىككىنى قويدى.

— بۇ يۈز كوي پۇلنى قېيىنئاتلىرى خىراجەت قىلسۇن،

قانداق دەيلا.

ئايال يۈز كوي پۇلنى كۆرۈپ ئالدىراپ قالدى. چۈنكى، ئۇ يەنە كاجىلىق قىلىپ ۋاقىتنى كەينىگە سوزسا بۇ كىشىنىڭ يالتيىۋېلىشى ياكى قېيىنئاتىسى كېلىپ قېلىشى مۇمكىن ئىدى. شۇڭا، ئۇ پۇلنى غاچچىدە ئېلىپ قويۇن يانچۇقىغا سالدى. رەختنى ھەشقاللا دەپ ئالدى.

— ئەمەسە بالىنى ئېلىپ كېتىۋەردىم، — دېدى ئېگىز كىشى ئابدۇكېرىمنىڭ قولىدىن تۇتۇپ.

— ۋاي، توختاپ تۇرسىلا، — ئايال ئۇلارنى بوسۇغىدىلا توختىتىۋالدى، — بۇ بالىنىڭ ئۈچىسىدىكى ماۋۇ كۆڭلەك بىلەن تامبال ئوتتۇراڭچى ئوغلۇمنىڭ ئىدى، — ئايال ئابدۇكېرىمنى بىر پەستىلا يالڭاچلاپ قويدى.

— ئۆزىنىڭ كىيىملىرىچۇ؟ — دېدى ئېگىز كىشى نارازىلىق بىلەن.

— يوق ئىدى، يىرتىلىپ كەتكەن، — دېدى ئايال ھىجىيىپ تۇرۇپ.

— ھە، مەيلى، — دېدى ئېگىز كىشى ۋە دەرھال چاپىنىنى سېلىپ ئابدۇكېرىمگە يېپىندۇردى — دە، خوشمۇ دېمەي ئابدۇكېرىمنى يېتىلەپ ئىشكىتىن چىقتى.

— ماڭا قارىسىلا، — دېدى ئايال ئۇلارنى ھويلىدا توختىتىۋېلىپ، — بىزنىڭ بۇ مەھەللىمىزدىكىلەر بەكمۇ يامان خەق. بالىنى يوشۇرۇنراق ئېلىپ كېتەرلا. ئىشقىلىپ، ئۇنى سىلىنىڭ ئېلىپ كەتكەنلىكلىرىنى بىرسى كۆرمىسۇن.

ئېگىز كىشى گەپ — سۆز قىلمايلا ئابدۇكېرىمنى يېتىلىگىنچە ھويلىدىن چىقىپ كەتتى.

— يېزىدا ئۆزىچىلا ئۇچراپ قالدى، — دەپ چۈشەندۈردى ئېگىز كىشى خوتۇنىغا، — بۇ بالىنى تۇغۇلۇشى بىلەنلا ئاتا —

ئانىسى تاشلىۋېتىپتەكەن. بىر بوۋاي بىلەن موماي بېقىۋاپتۇ. ئۇلار تۈگەپ كېتىپ، مەھەللىدىكى يەنە بىرەيلەن بېقىۋاپتەكەن. ماڭا بەرسىلە، بالا قىلىۋالاي، دەپ ئالدىغا بىر كىيىملىك رەخت بىلەن يۈز كوي پۇلىنى قويۇۋىدىم، ھەشقاللا دەپ بۇ بالىنى ماڭا بېرىۋەتتى. بىراق، ئۆي ئىگىسى تولىمۇ پىخسىق ئايال ئىكەن. بۇ بالىنىڭ ھەممە كىيىملىرىنى سالدۇرۇپ، ئاندىن تۇغما قىلىپ ئالدىمغا سېلىپ بېرىۋاتىدۇ. مەيلى دەپ ئۇچىسىدىكى بۇ كىيىملەرنى ھېلىراققا ماڭىزىدىن ئېلىپ بەردىم.

— بىر كىيىملىك رەخت بىلەن يۈز كوي پۇل، يەنە تېخى يېڭى ئۈستىباش؟ — ئايال ئېرىگە نارازىلىق بىلەن قارىدى، — بۇ بالا مۈشۈكتە كلا تۇرسا، نېمە ئىش قىلالايدۇ؟

— ئەنسىرىمەڭ، سەھرانىڭ بالىلىرى دېگەن ئىشقا پىششىق كېلىدۇ. بۇ بالا ئۆينىڭ ئۇششاق — چۈششەك ئىشلىرىنىڭ ھۆددىسىدىن چىقالايدۇ. سىز ئاغزىڭىزنىڭ يېلىنى ئايىماي بۇيرۇپ تۇرسىڭىزلا بولىدۇ، ھازىر بالا باققۇچى تاپماق بەكمۇ تەس ئىكەن. ئايلىقىغا ئەللىك كويىدىن بېرەي دەپ شۇنچە ئىزدەسمۇ پەقەتلا ئادەم تاپالمىغانىدىم. ھېلىمۇ تەلىيمىز بار ئىكەن. بۇ بالىنى خۇدايىم ئۆز ئايىغى بىلەن ئالدىمىزغا ئەكەلدى.

ئابدۇكېرىم ئۇلارنىڭ گەپلىرىنى ئاڭلاپ، ئۆزىنىڭ ئالدىنغانلىقىنى بىردىنلا ھېس قىلدى. ئۇلار ئۇنى بالا باقىدۇ دېيىشۋاتامدۇ؟ يەنە بالا باقىدىكەن. ئۆي ئىشى قىلىدىكەن. بۇ ئايالنىڭ قايىقى نېمىدېگەن يامان — ھە! ئۇ ئابدۇكېرىمنى ئۇرۇپمۇ قويازمۇ؟

— ھە، غوجام، ماڭسىلا، ئاۋۇ ئۆيگە كىرىپ بۆشۈكتىكى ئۆكىلىرىنىڭ تېگىنى يوقلاپ باقسىلا، سىيىپ ياتقان بولسا قۇرۇقدىۋەتسىلە.

ئابدۇكېرىم ئايال كۆرسەتكەن ئۆيگە كىرىپ، بۆشۈكتىكى بالىنى يېشىشكە باشلىدى. ئايال ئابدۇكېرىمنىڭ قىلىۋاتقان

ئىشلىرىغا بىر ھازا قاراپ تۇرغاندىن كېيىن ئېرىگە قاراپ رازىمەنلىك بىلەن ھىجايىدى.

ئابدۇكېرىم كېچىچە بۆشۈك تەۋرىتىپ چىقتى. تاڭغا يېقىن كۆزى سەل - پەللا ئۇيقۇغا ئىلىنىۋىدى، كۈچلۈك بىر قول قوپاللىق بىلەن تۇرتۇپ ئويغاتتى.

— ھە، ئورۇنلىرىدىن قوپسىلا، غوجام، مۈشۈكتەك خورۇلداپ ئۇخلاۋەرمەي. ئاۋۇ بۆشۈكنىڭ قېشىدىكى زاكىلارنى پاكىز يۇيۇپ ياپسىلا. ئاندىن ئۆيىنى، ھويلىنى سۈپۈرسىلە. ئەخلەتنى ئوچاقنىڭ كۈلى بىلەن قوشۇپ تالادىكى ئەخلەت ئازگىلىغا تۆكۈۋەتسىلە.

ئايال ئابدۇكېرىمگە بىر تالاي ئىشلارنى بۇيرۇۋەتكەندىن كېيىن ئورنىدىن تۇرۇپ ناشتىلىق تەييارلاشقا كىرىشتى.

ناشتىدا ئابدۇكېرىم تويغۇچە غىزالاندى. ئۇ بۇ «ئانا»نىڭ يېزىدىكى «ئانا»سىغا ئوخشىمايدىغانلىقىنى، قورسىقىنى ئاچ قويمايدىغانلىقىنى ھېس قىلدى. راستلا ئايال تاماق ئۈستىدە ئابدۇكېرىمنى جىق - جىق يېيىشكە زورلىدى. ئابدۇكېرىممۇ تارتىنىپ تۇرمىدى.

ئايال ئىشقا مېڭىش ۋاقتىدا ئابدۇكېرىمگە يەنە بىر تالاي ئىش جېكىلىدى.

— ماڭا قارىسىلا، غوجام، ئاۋۇ زاكىلارنى چايقاپ بولۇپ، ئۆكىلىرىنى بۆشۈكتىن يېشىپ بىردەم ئويناتسىلا. ئاندىن كېيىن ئاۋۇ ئوتياشلارنى ئادالاپ، پاكىز يۇيۇپ قويسىلا. تاماق يېگەن چىنە - قاچىلارنىمۇ پاكىز يۇيۇپ ئىشكاپقا سېلىۋەتسىلە. ئاۋۇ لوڭگىنى نەمدەپ ئۆيدىكى ئۈستەل - ئورۇندۇقلارنى سۈرتۈۋەتسىلە. ئۆكىلىرىنى تاشلاپ قويۇپ تالاغا ئوينىغىلى چىقىپ كەتمەسە جۈمۈ، — ئايال ئۈستەل ئۈستىدىكى ئۈستى يېپىقلىق تاماق قاچىسىنى كۆرسىتىپ تۇرۇپ سۆزلىدى، — ئاۋۇ قاچىدا ئۆكىلىرىنىڭ بۆلىمى بار. يىغلىغان چاغدا يېگۈزۈپ قويسىلا. ناۋادا بالىغا بەرمەي ئۆزلىرىنىڭ يەۋالغانلىقلىرىنى بىلىپ قالسام چىشلىرىنىڭ بىرىنى قويماي يۇلۇپ تاشلايمەن.

سىلىنىڭ قورساقلىرى ئاچسا ئىشكاپتا نان بار. خالىغانچە ئېلىپ
يېسىلە، يەنە بىر گەپ، ئۆيگە خەقنىڭ بالىلىرىنى
كىرگۈزمىسىلە. ئۆكىلىرى ئۇخلاپ قالغان چاغدا ھويلىنىڭ
ئالدىدىكى تۇرۇپىدىن سۇ ئەكىرىپ كۈپنى توشقۇزۇپ قويسىلا.
ئابدۇكېرىم ئايالىنىڭ بىر پاتمان بۇيرۇقلىرىنىڭ ھەممىسىنى
ئېسىدە مەھكەم تۇتۇۋالماقچى بولغاندەك زېھىن قويۇپ ئاڭلىدى.
ئايال ئىشكىتىن چىقىپ كەتكەندىلا ئاندىن ئۇھ دەپ يەڭگىل
تىنىپ، ئورۇندۇقتا لەسىسىدە ئولتۇرۇپ قالدى.

13

ئابدۇكېرىم ئاداش تېپىۋالدى. ئۇ قوشنىسىنىڭ ئوغلى ئالىم
ئىدى.

شۇ كۈنى يەكشەنبە ئىدى. ئۆيدىكىلەر بۆشۈكتىكى بالىنى
ئابدۇكېرىم بىلەن ئۆيدە قالدۇرۇپ قويۇپ، ئۆزلىرى
مېھماندارچىلىققا كەتكەنىدى. بالا ئۇخلاپ قالدى. ئابدۇكېرىم
كۈپكە سۇ تولدۇرۇش ئۈچۈن چېلەكنى ئېلىپ تۇرۇپنىڭ يېنىغا
چىقتى. تۇرۇبا قېشىدا ئۆزى بىلەن تەڭدېمەتلىك بىر بالا
رەسىملىك كىتاب كۆرۈۋاتاتتى. ئابدۇكېرىم چېلەككە سۇ
چۈشۈرۈپ قويۇپ ئاستاغىنا ھېلىقى بالىنىڭ قېشىغا كەلدى -
دە، كىتابتىكى رەسىملەرگە قىزىقىپ قاراپ كەتتى. بىر چاغدا
ھېلىقى بالا كىتابتىن بېشىنى كۆتۈرۈپ، ئابدۇكېرىمگە ئەدەپ
بىلەن دېدى:

— ئاداش، چېلىكىڭىز توشۇپ كەتتى.

چېلەكتىكى سۇ تېشىپ ئەتراپقا ئاققىلى باشلىغانىدى.
ئابدۇكېرىم يۈگۈرۈپ بېرىپ تۇرۇپنىڭ جۈمىكىنى ئېتىۋەتتى.
لىق سۇ قاچىلانغان چېلەكنى كۆتۈرۈش خېلى تەس ئىدى.
شۇڭلاشقا، چېلەكنى بىر قەدەم، بىر قەدەمدىن يۆتكەشكە
باشلىدى.

— ئاداش، توختاڭ، مەن كۆتۈرۈشۈپ بېرەي.
ھېلىقى بالا شۇنداق دېگىنىچە يۈگۈرۈپ كېلىپ، چېلەك
بېغىنىڭ بىر تەرىپىدىن تۇتتى. ئابدۇكېرىم مۇ گەپ قىلمايلا
باغنىڭ يەنە بىر تەرىپىدىن تۇتتى. ئەمدى ئۇلار ئانچە كۈچىمەيلا
چېلەكنى كۆتۈرۈپ ماڭدى. ئۇلار بىرنەچچە قېتىم مېڭىپ كۈپنى
سۇغا توشقۇزدى. كۈپ تولغاندىن كېيىن ئابدۇكېرىم بۇ خالىس
ياردەمچىگە مىننەتدارلىق بىلەن قاراپ كۆلدى.

— سىز سىيتكامنىڭ تۇغقىنىمۇ؟ — سورىدى ھېلىقى بالا.
ئابدۇكېرىم ھەئە دېگەن مەنىدە بېشىنى لىڭشىتتى.
— ئىسمىڭىز نېمە؟

— ئابدۇكېرىم.
— مېنىڭ ئىسمىم ئالىم، — ئالىم ئىسمىنى ئېيتىپ بېرىپ
ئابدۇكېرىمگە تەكلىپ بەردى، — يۈرۈڭ. ئەمدى تالاغا چىقىپ
ئوينايلى.

ئابدۇكېرىم بۇ تەكلىپكە ئاستا باش چايقىدى.
— ئوكامنى باقمىسام بولمايدۇ. تالاغا چىقىپ كەتسەم ئۇ
يىغلاپ قالىدۇ.

ئالىم بۆشۈككە لاپىدە قاراپ قويۇپ سورىدى:
— سىز كۈندە بالا باقامسىز؟
ئابدۇكېرىم كۆزىگە مۆللىدە ياش ئېلىپ، ئاستا يەرگە
قارىۋالدى.

— سىيتكام مەكتەپكە بارغىلى قويىمىدىما؟
— ھەئە.

— سىزنىڭ رەسىملىك كىتابىڭىز بارمۇ؟
— يوق، — دېدى ئابدۇكېرىم تۆۋەن ئاۋازدا.
— رەسىملىك كىتاب كۆرۈشنى ياخشى كۆرەمسىز؟ —
ئابدۇكېرىمنىڭ كۆزلىرى چاقناپ كەتتى. ئالىم ھېلىقى
رەسىملىك كىتابنى يانچۇقىدىن ئېلىپ ئابدۇكېرىمگە ئۇزارتتى، —
بۇنى سىزگە بېرىپ تۇراي. كۆرۈپ بولغاندا ماڭا قايتۇرۇپ

بېرىڭ.

ئابدۇكېرىم كىتابنى خۇشاللىق بىلەن ئېلىپ ۋاراقلاشقا ۋە ئۇنىڭدىكى رەسىملەرگە قىزىقىپ قاراشقا باشلىدى.

— سىز خەت ئوقۇيالماسىز؟ — سورىدى ئالىم
ئابدۇكېرىمنىڭ ھە دەپ كىتابنىڭ رەسىملىرىگىلا قاراۋاتقانلىقىنى كۆرۈپ.

— مەن مەكتەپتە ئوقۇمىغان، — دېدى ئابدۇكېرىم.

— مەن ئۈچىنچى سىنىپتا ئوقۇيمەن، — دېدى ئالىم ۋە
بىر ئاز ئويلىنىۋالغاندىن كېيىن ئەقىل تاپقاندا ۋە ئابدۇكېرىمگە
قارىدى، — سىزگە خەت ئوقۇشنى ئۆگىتىپ قويمايمۇ؟

— راستما؟ — ئابدۇكېرىم خۇشاللىقتىن ۋارقىرىۋەتتى.
كۆزلىرى شادلىقتىن چاقناپ كەتتى.

— ئەمىسە مەن ئېلىپبە كىتابىمنى ئېلىپ چىقاي، — دېدى
ئالىم سىرتقا چىقىپ كېتىۋېتىپ.

ئالىم بىردەمدىلا بىر دەپتەر، بىر قەلەم، بىر ئېلىپبە كىتاب
ئېلىپ كىردى. ئىككى دوست ئۆزلىرىنى ئۇنتۇغان ھالدا
ئېلىپبە ئۆگىنىشكە كىرىشتى.

— ئاتتىكى ئا، — دەيتتى ئالىم ئۆگىتىپ.

ئابدۇكېرىم ئۇنىڭغا ئىتائەتمەنلىك بىلەن ئەگىشەتتى.

ئالىم خۇددى تەلەپچان ئوقۇتقۇچىلار دەك ئۆگىتەتتى. ھەربىر
ھەرپنى خۇددى كىتابتىكىدەك چىرايلىق قىلىپ يېزىشقا دەۋەت
قىلاتتى. ئابدۇكېرىم ئىمكان بار دوستىنىڭ تەلىپىنى
ئورۇنلاشقا تىرىشاتتى.

14

ئابدۇكېرىم خەت ئوقۇش، يېزىشنى تېزلا ئۆگىنىۋالدى.
ئۇنىڭغا ئالىم ھەرخىل رەسىملىك ۋە ھېكايە كىتابلارنى ئەكىلىپ
بەردى. ئۇ «بويناق»، «مۇستاپا»، «كالتە پاچاق ئەرمىش» قاتارلىق

نۇرغۇنلىغان ھېكايە كىتابلارنى ئوقۇپ چىقتى. ئۇنىڭ نەزىرىدە دوستى ئالىمنىڭ بىلىدىغانلىرى ناھايىتىمۇ كۆپ ئىدى. ئىككى دوست بىر يەرگە كەلسە گېپى تۈگىمەيتتى. بۇنداق ۋاقىتتا تەبىئىي ھالدا ئالىم سۆزلىگۈچى، ئابدۇكېرىم ئاڭلىغۇچى بولاتتى. ئالىم مەكتەپتىكى ئوقۇتقۇچىلىرى، ساۋاقداشلىرى، بەختلىك مەكتەپ ھاياتى ھەققىدە سۆزلەپ بېرىپ، ئابدۇكېرىمنى ھەيران قالدۇرۇۋېتەتتى.

بىر كۈنى ئابدۇكېرىم كىتاب كۆرۈپ ئولتۇراتتى. ئۆي ئىگىسى ئايال ئىشىكتىن كىرىپلا ۋارقىراپ كەتتى.

— ھۇي ھارىمى، بالا دۈم بولۇپ قالسا قارىماي ئولتۇرۇپسەنغۇ؟ — ئۇ يۈگۈرۈپ كەلگىنىچە بالىسىنى قولغا ئالدى ۋە ئابدۇكېرىمگە ۋارقىردى، — بۈتتەك قاراپ تۇرماي بالىنى قولۇمدىن ئالمايمسەن؟ ئېسىڭدە مەھكەم تۇت. بىز سېنى كىتاب ئوقۇسۇن دەپ ئەكەلمىدۇق. سېنىڭ ۋەزىپەڭ بالا بېقىش، ئوقۇتۇشمۇ؟ بۇنىڭدىن كېيىن يەنە كىتاب ئوقۇپ يۈرگىنىڭنى كۆرۈپ قالسام كۆرگۈلۈكۈڭنى كۆرسىتىمەن.

ئابدۇكېرىم بۇ ئۆيىدە توپتوغرا بىر يېرىم يىل ۋاقىتنى ئۆتكۈزدى. بۆشۈكتىكى بالا ئەمدى ماڭالايدىغان، چوڭۇلداپ سۆزلەيدىغان بولدى.

بىر كۈنى ئابدۇكېرىمنىڭ بېشى ئاغرىپ، ماغدۇرسىزلىنىپ كەتتى. بېشى قاياتتى، پۇت - قولىدا ماغدۇر يوق ئىدى. ئاخىر بەرداشلىق بېرەلمەي يېتىپ قالدى. قېشىدا ئويناۋاتقان بالا بولسا غىپىپىدىلا تالاغا چىقىپ كەتكەنىدى.

بىر چاغدا ئىشتىن چۈشۈپ كەلگەن ئايال بالىسىنىڭ ئىشىك تۈۋىدە توپىغا مىلىنىپ ئويناۋاتقانلىقىنى كۆردى - دە، ئۆيگە بوراندەك ئۇسۇپ كىردى.

— ۋاھ، ماۋۇ كاتتا غوجامنىڭ ئۇخلاپ كېتىشلىرىدىن ئايلاناي، بالا تالادا توپىغا مىلىنىپ ئويناۋاتسا سەن غەم قىلماي ئۇخلاپ يېتىپسىنا. قوپە، لالايىپ ياتماي.

ئابدۇكېرىم ھەرقانچە تىرىشىپمۇ بېشىنى كۆتۈرەلمىدى. بۇنى كۆرگەن ئايال ئۇنىڭ كاسىسىغا تەپتى. لېكىن، ئابدۇكېرىم ئورنىدىن تۇرالمىدى.

شۇ كۈنى ئابدۇكېرىم كېچىچە قىزىپ ياتتى. ئۇنىڭ تىنىقىمۇ پەسلەپ قالغانىدى. ئەر تاڭغا يېقىن ئابدۇكېرىمنىڭ پېشانىسىنى تۇتۇپ يېقىپ بىردىنلا چۆچۈپ كەتتى. ئۇلار ناشتا قىلىپلا ئۇنى كۆتۈرۈپ دوختۇرخانىغا باردى. دوختۇر ئابدۇكېرىمنى تەكشۈرۈپ مىڭ يۈەن تۆلەپ بالىسىنى ياتقۇزۇڭلار، تېز قۇتقۇزمىساق بولمايدۇ، دېۋىدى، ئەر - خوتۇن بىر - بىرىگە مەنىلىك قارىشىۋالدى ۋە ئابدۇكېرىمنى كۆتۈرۈپ دوختۇرخانىدىن ئاستاغىنا يېنىپ چىقتى.

— مىڭ كوي دېگەن ئاز پۇل ئەمەس، — دەپ غودۇڭشىدى ئايال، — ساقىيىپ بولغۇچە يەنە بىرمۇنچە پۇل كېتىدۇ تېخى. — ئەمىسە قانداق قىلىمىز؟ — دېدى ئەر قوشۇمىسىنى تۈرۈپ، — داۋالاتمىساق ئۆلۈپ قالار.

— تاشلىۋېتىپلا قۇتۇلمايمىزمۇ، — دېدى ئايال پەس ئاۋازدا. — مۇشۇ كۈپكۈندۈزدە؟ — دېدى ئەر تەشۋىشلىنىپ. — سىلى خاتىرجەم بولسىلا، ھازىر ھېچكىم كۆرمەيدۇ. قوشنىلار سوراپ قالسا ئاتا - ئانىسىنىڭ قېشىغا ئاپىرىپ بەردۇق دەپلا جاۋاب بېرىمىز. ئەكەلسىلە، ماڭا بەرسىلە. ئايال ئابدۇكېرىمنى ئېرىنىڭ قولىدىن ئېلىپ يولىنىڭ چېتىدىكى ئاياللار ھاجەتخانىسىغا كىرىپ كەتتى. بىر ئازدىن كېيىن قۇرۇق قول يېنىپ چىقىپ، ئېرىگە قاراپ ھىجايىدى.

15

شەھەرلىك خەلق دوختۇرخانىسىنىڭ تېز قۇتقۇزۇش بۆلۈمىنىڭ دوختۇر ۋە سېستىرالرى بىر بالىنى قۇتقۇزۇۋاتاتتى. تېز قۇتقۇزۇش ئۆيىنىڭ ئىشىكى تۈۋىدە زامانغا لايىق كىيىنگەن

بىر يىگىت بىلەن بىر قىز تەقەززالىق بىلەن كۈتۈپ تۇرۇشاتتى.
بىر چاغدا ئىشىك ئېچىلىپ دوختۇر چىقىپ كەلدى. ئۇلار
دوختۇرنىڭ ئالدىغا يۈگۈرۈپ كەلدى - دە، تەڭلا سورىدى:

— دوختۇر، بالىنىڭ ئەھۋالى قانداقراق؟

— ياخشى، خەتەرلىك باسقۇچتىن ئۆتۈپ كەتتى. خاتىرجەم
بولۇڭلار.

— خۇداغا شۈكۈر، — دېدى ئۇلار ۋە دوختۇردىن يەنە
سورىدى، — كىرسەك بولامدۇ، دوختۇر؟

— كىرسەڭلار بولىدۇ. لېكىن، بالىدىن جىق گەپ
سورماڭلار. بولمىسا چارچىتىپ قويسىلەر.

ئۇلار كېسەلخانغا يۈگۈرۈشتى.

— ئۇكام، ئىسمىڭ نېمە؟

— ئابدۇكېرىم، — ئاستا جاۋاب بەردى بالا.

— ئاتا - ئاناڭ بارمۇ؟

— يوق.

— ئۆيۈڭ نەدە؟

بالا ئاستا بېشىنى چايقىدى. قىز بىلەن يىگىت بالىنىڭ
تاتىراڭغۇ چىرايىغا چوڭقۇر خەيرخاھلىق نەزىرى بىلەن
قاراشتى.

ئابدۇكېرىمنى مۇشۇ قىز ھاجەتخانغا كىرگەندە ئۇچراتقان
ۋە قېشىدىكى بۇ يىگىت بىلەن بىرلىكتە دوختۇرخانغا ئېلىپ
كەلگەنىدى.

ئابدۇكېرىم دوختۇرخانىدا توپتوغرا ئىككى ھەپتە ياتتى. ئۇنى
دوختۇرخانىدىن ھېلىقى ياخشى نىيەتلىك قىز بىلەن يىگىت
قايتۇرۇپ ئېلىپ چىقتى. ئابدۇكېرىم يېپيېڭى ئۈستىباش كىيىپ
تولمۇ ئوماقلىشىپ كەتكەن بولۇپ، ئۇنى قىز بىلەن يىگىت
ئىككى قولىدىن يېتىلىۋالغانىدى.

ئابدۇكېرىم ئۇلاردىن سورىدى:

— ئەمدى نەگە بارىمىز؟

— بارغاندا بىلىسەن، — دېدى ئۇلار كۈلۈشۈپ.
 ئۇلار ئابدۇكېرىمنى تولىمۇ ھەشەمەتلىك بىر قورۇغا باشلاپ
 كىردى. قورۇنىڭ ئوتتۇرىسىدىكى كەڭ مەيداندا بىر توپ ئۇششاق
 بالىلار ئويناۋاتاتتى.
 — مەكتەپ! — دەۋەتتى ئابدۇكېرىم ھاياجانلانغان ھالدا.
 بۇ راستلا مەكتەپ ئىدى. ھېلىقى قىز بىلەن يىگىت بۇ
 مەكتەپنىڭ ئوقۇتقۇچىلىرى ئىدى.
 — شۇنداق، بۇ مەكتەپ، — دېدى يىگىت ئابدۇكېرىمنىڭ
 بېشىنى سىلاپ تۇرۇپ، — سەن ئەمدى مۇشۇ مەكتەپتە
 ئوقۇيسەن، ماڭە، سىنىپىڭغا ئەكىرىپ قويماي.
 ئابدۇكېرىمنىڭ چىرايىغا كۈلكە يامرىدى. ئۇنىڭغا يېڭى بىر
 ھايات قۇچاق ئاچماقتا ئىدى.



كۈيلەر خانىشى

ئەمىنلىك كۈندىكى قۇتلۇق خەۋەر

مىلادىيە 1526 - يىلى ئۆرۈك پىششىقى.

يەكەن سەئىدىيە خانلىقىنىڭ ئاستانىسى يەكەن شەھىرى تومۇز ئىسسىقىدا داپخاننىسى ئېتىۋېتىلگەن تونۇرغا ئوخشاپ قالغانىدى. شەھەر ئاسمىنىدا خۇددى ئوتتەك تاۋلىنىپ تۇرغان قۇياشنىڭ كۆيدۈرگۈچ ئالتۇن نۇرلىرى ئادەملەرنى ئۆيلىرىگە، دالدىغا، دەل - دەرەخلەرنىڭ سايىسىغا بېرىۋېلىشقا مەجبۇر قىلغان بولسىمۇ، لېكىن ئاستانە كوچىلىرىنىڭ ئەتىگەنكى قاينام - تاشقىنلىق مەنزىرىسىگە ئانچە نۇقسان يەتكۈزەلمىگەنىدى. ئۇششاق تىجارەتچىلەر، ھاجەتمەنلەر، ئېلىپساتارلار، دېھقانلار يەنىلا ئۆز تىرىكچىلىكى بىلەن ھەلەك ئىدى. ئوردا كۆلىنىڭ ئەتراپىدىكى قۇچاق يەتكۈسىز چىنارلارنىڭ سايىسىدا يەكتەك، جەندىلىرىنى غېرىبچە سېلىپ يانپاشلاپ يېتىشقان بىرنەچچە مۇساپىر ۋە دەرۋىشلەر ياخشى نىيەتلىك كىشىلەر ئەكېلىپ بەرگەن يۇلغۇن سېۋىتىدىكى ۋىل - ۋىل پىشقان ئاق ئۆرۈكلەرگە قاراپ قويۇشمۇ خۇشياقماي مۈگدەشمەكتە ئىدى. ئۆرۈكلەرگە قونۇۋالغان يۈزلىگەن چىۋىن - ھەرپلەر ئارمانسىز گىزىلدشاتتى. سەل نېرىراققا ياتقان بىر قانچە لالما ئىت تىللىرىنى بىر غېرىچ ساڭگىلاتقىنىچە تىنىق - تىنىققا ئۈلگۈرمەي ھاسىرايتتى، سۆڭەكچىلىرىگە قونۇۋالغان كۆك چىۋىن، سالىجلارنى قۇيرۇقلىرىدا ئېرەنسزلىك بىلەن قورۇشاتتى.

ئوردا سېپىلى ئۈستىدىكى كۆزىتىش مۇنارىدا قاراۋۇللۇق قىلىۋاتقان ياساۋۇللار مۈگدەپ قالماسلىق ئۈچۈن ئۇياقتىن - بۇياققا توختىماي مېڭىپ تۇراتتى. ئاشۇ قاراۋۇللارنى ھېسابقا ئالمىغاندا ئوردا ئىچىمۇ خۇددى ئوغۇز سۈتىگە تويغان بوۋاقتەك تىمتاس ئىدى.

شۇ ئەسنادا ئوردا دەرۋازىسى ئالدىغا يۈگۈرگەندەك يېتىپ كەلگەن خىزمەتكار يىگىت مۈگدەپ تۇرغان دەرۋازا قاراۋۇلغا سلام بېرىپ بىر نېمىلەرنى دېدى - دە، ئىجازەت ئېلىپ ئوردا ئىچىگە كىرىپ كەتتى. يىگىت ئوردا ئىچىنى خېلى تەپسىلىي بىلسە كېرەك، ئوردىغا كىرىپلا سول تەرەپكە بۇرالدى - دە، ئوردا دىۋانخانىسىنى نشان قىلىپ يۈگۈردى.

ھەيۋەتلىك شاھ قەسىرىنىڭ غەرب تەرىپىدىكى ئوردا مەدرىسەسىگە يانداشتۇرۇپ سېلىنغان دىۋانخانا^① ھويلىسىنىڭ ئوڭ - سول تەرىپىگە قاتار قىلىپ سېلىنغان ئايرىم خانىلىق ھۇجرىلار دىۋانخانىدىكى تۆۋەن دەرىجىلىك خەتتات، كۆچۈرگۈچىلەرنىڭ پۈتۈكخانلىرى بولۇپ، بۇ ھۇجرىلاردا قومۇش قەلەمنىڭ خوتەننىڭ پاتلىق قەغىزىگە سۈرگىلىشىدىن چىققان «شەرت - شەرت» قىلغان ئاۋازدىن باشقا ھېچقانداق ئاۋاز ئاڭلانمايتتى. دىۋانخانا ھويلىسىنىڭ تۆر تەرىپىدىكى قوش قاناتلىق نەقىشلىك دەرۋازا دىۋانخانىنىڭ ئىچكىرىكى سارىيىغا ئېلىپ كىرەتتى. ئىچكىرىكى ساراي تاشقىرىقى سارايغا قارىغاندا تولىمۇ ھەشەمەتلىك بېزەلگەن، ئىچكىرىكى سارايىنىڭ ئوتتۇرىسىغا بىنا قىلىنغان بەش مو چوڭلۇقتىكى باغچىنىڭ ئوتتۇرىسىغا كىچىكرەك بىر كۆل ۋە فونتان ئورۇنلاشتۇرۇلغان، باغچىنىڭ ئەتراپىغا چۆرگۈلىتىپ سېلىنغان ئۈزۈم تاللىرى ئىچكىرىكى سارايىنىڭ تۆت تەرىپىدىكى ھۇجرىلارغا قارىتىپ بىدىشقا ئېلىنغان بولۇپ، بۇ ھەشەمەتلىك ھۇجرىلارغا سايە

① دىۋانخانا — خانلىق كىتابخانا، داڭلىق ئالىم، سەنئەتكارلارنىڭ ئەسەرلىرى كۆچۈرۈلۈپ تارقىتىلىدىغان جاي.

تاشلاپ ئاجايىپ سالقىن تۈسكە كىرگۈزگەنىدى. ئىچكىرىكى ساراينىڭ تۈرىدىكى ھۇجرىنىڭ ئالدىدىكى سۈپىغا سېلىنغان ئوتقاشتەك گىلەم ئۈستىدىكى كىمخاب كۆرىپلەردە ئۈچ كىشى پاكىز شىرە ئۈستىگە قويۇلغان كىتابلارنى ۋاراقلىغاچ قىزغىن سۆھبەتكە چۈشۈپ كەتكەنىدى. بۇ ئۈچ كىشىنىڭ مۇسسىپىتراقى سۇلتان سەئىدخاننىڭ ۋەزىرى، ئۆز زامانىسىنىڭ يېتۈك مۇزىكانتى ۋە شائىرى قىدىرخان ئۇستاز ئىدى. بەستلىك، تەق - تۇرقى بىر ئاز قوپالراق، كۆزلىرى سۈرلۈك، بېلىگە ئوتتۇراھال چوڭلۇقتا قىلىچ ئېسىۋالغان كىشى ئەمىر لەشكەر مىرزا ھەيدەر كۆرەگانى^① ئىدى. تۇرقىدىن تولىمۇ كەم سۆز، ئەستايىدىل كۆرۈنىدىغان ئوتتۇرا بويلىق، قاپقارا ساقال - بۇرۇتى قىزىل يۈزىگە خويمۇ ياراشقان كىشى خانلىق دىۋانخانىنىڭ باش مىرزىسى مەھمۇد ئۇستاز ئىدى.

قىدىرخان ئۇستاز ئىككى سۆھبەتدەشقا قىزىق بىر ھېكايىنى سۆزلەپ بېرىۋاتاتتى.

— نەۋائى ھەزرەتلىرى ۋەزىر بولۇپ تۇرغان چېغىدا پادىشاھ ھۈسەيىن بايقاراننىڭ ياخشى كۆرىدىغان خانىشى تۇيۇقسىز ئۆلۈپ كېتىپتۇ. بۇ شۇم خەۋەرنى ھېچكىم شاھقا يەتكۈزۈشكە جۈرئەت قىلالماپتۇ، نەۋائى ھەزرەتلىرىمۇ خانىشنىڭ ئۆلۈمى توغرىسىدىكى مۇسبەت خەۋىرىنى بىۋاسىتە ئېيتىشقا لايىق كۆرمەي، ئۆز مۇددىئاسىنى تۆۋەندىكى نەزم بىلەن ھۈسەيىن بايقاراغا يەتكۈزۈپتۇ:

سەرۋىنىڭ سايىسىدا
سولدى گۈل، نىتمە كېرەك؟

شېئىرىيەتتىن ياخشى خەۋەردار بولغان ھۈسەيىن بايقارا

① مىرزا ھەيدەر كۆرەگانى — مەشھۇر تارىخچى، ھەربىي سەركەردە، «تارىخى رە - شىدى» نىڭ ئاپتورى. كۆرەگان — شاھنىڭ كۈيۈ ئوغلى، دېگەن مەنىدە.

يۇقىرىقى مىسرالارغا يوشۇرۇنغان مەنىنى شۇ ھامان بايقاپتۇ -
دە، دەرھال مۇسبەت قايغۇسىغا چۆكۈپتۇ ۋە نەۋائى
ھەزرەتلىرىگە تۆۋەندىكى نەزم بىلەن جاۋاب قايتۇرۇپتۇ:

سەرۋىدىن تاۋۇت ياساپ،
گۈلدىن كېپەن ئەتمەك كېرەك.

قىدىرخان ئۇستازنىڭ سۆزى تۈگىشى ھامان مەھمۇد مىرزا
بىلەن مىرزا ھەيدەر كۆرەگەنى رازىمەنلىك بىلەن باش
لىغىشتىشى.

— ئارى ①، — دېدى مىرزا ھەيدەر كۆرەگەنى، — نەۋائى
ھەزرەت بىلەن ھۈسەيىن بايقارا ئالىيلىرى ھەقىقەتەنمۇ
زامانىسىنىڭ يېتىشكەن تىل پېشۋالىرى ئىدى.

— خوش، — دېدى قىدىرخان ئۇستاز مىرزا مەھمۇدقا
قاراپ، — «دىۋانى فانى» ②نىڭ تۈركىي تىلچە تەرجىمىسىگە
تۇتۇنلىمۇ، مەۋلانەم؟

— يوقسۇ، ھەزرىتىم، — دېدى مىرزا مەھمۇد قىدىرخان
ئۇستازغا تەۋازۇ بىلەن باش ئېگىپ تۇرۇپ، — ئاتا - بوۋىلار
«تۈگمەن بار يەردە، يارغۇنچاقنىڭ نېمە ئىشى» دەپتىكەن. گەرچە
كەمىنە شاگىرتلىرى ھىندىستاندا ئىلىم مۇتالىئە قىلىش
جەريانىدا پارسچىنى ئاز - تولا يامىداپ ئۆگەنگەن بولساممۇ،
لېكىن جانابلىرىدەك تىل پېشۋاسى بار يەردە بۇنداق ئۇلۇغ ئىشقا
قول تىقىشقا قانداق پېتىناي؟

— زىيادە كەمتەرلىك پەزىلەت ھېسابلانماس، مەۋلانەم، —
دېدى قىدىرخان ئۇستاز بىر ئاز رەنجىگەن تەرزىدە.

قىدىرخان ئۇستازنىڭ تەرجىمىسى ئۆزىنىڭكىدىن ياخشى
چىقىدىغانلىقىغا شەكسىز ئىشەنگەن مىرزا مەھمۇد يەنىلا ئۆز

① ئارى — راست، توغرا.

② «دىۋانى فانى» — نەۋائىنىڭ پارس تىلىدا يازغان شېئىرلار توپلىمى.

گېپىدە چىڭ تۇرۇۋالدى.

— نەۋايى ھەزرەتلىرىنىڭ دۇردانىلىرىنى تەرجىمە قىلىمەن دەپ بۇزۇپ قويۇپ، دۇرنى پاتقاققا مىلەپ قويۇشتىن ئەنسىرەيمەن، ھەزرىتىم. ئۇنىڭ ئۈستىگە بەدىئىي ئىستېداتىم يېتىشمەسمىكىن.

— گەپ ئۆز ئېغىزلىرىدىن چىقتى — ھە، مىرزىم، — دېدى مىرزا ھەيدەر كۆرەگەنى دەرھال سۆز قىستۇرۇپ، چىرايىغا جىددىي تۈس بېرىپ، — ئۇنداق بولسا قىدىرخان ھەزرەتلىرى ئۆزلىرى گۇۋاھ بولۇپ بەرسىلە، مەن ھازىرلا سۇلتان سەئىدخان ئالىلىرىغا مەلۇم قىلىمەن. ئىستېداتىسىز كىشىلەر خانلىق دىۋانخانىدەك ئالىي ئىلىم قەسىرىنىڭ باش مىرزا بىلىقىنى قىلسا، خانلىقىمىزنىڭ بۈيۈك سەلتەنەتلىكىگە نۇقسان يېتىدۇ. خان ئالىلىرى دەرھال باش مىرزا ئالماشتۇرغاي.

مىرزا ھەيدەر كۆرەگەننىڭ چاقچاق ئارىلاش تەنبىھىگە مىرزا مەھمۇد باش ئېگىپ سۈكۈتتە تۇردى. باش مىرزا ھەيدەر سادىدا چىقمايدىغانلىقىغا كۆزى يەتكەن قىدىرخان ئۇستاز بىلەن مىرزا ھەيدەر كۆرەگەننى قاقاھلاپ كۈلۈپ كەتتى.

— ئاگاھ بولۇڭ، مەۋلانەم، — دېدى قىدىرخان ئۇستاز كۈلۈپ تۇرۇپ، — باش مىرزا بىلىق ئورنىڭىزغا كۆز قىزارتىۋاتقانلار يېنىڭىزدا بار ئىكەن. ئىستېداتىڭىزغا مەن كېپىل، «دىۋانى فانى»نى سۇلتانلىقىمىزدا سىزدەك ۋايىگە يەتكۈزۈپ تەرجىمە قىلالايدىغان كامالەت ئىگىسى تولىمۇ ئاز.

شۇ دەقىقىدە ئىلىم يولىدىكى مەسلەكداش، كىشىلىك ھايات سەپىرىدىكى قولداش، جان كۆيەر بۇ ئۈچ دوستىنىڭ كۆزلىرىدە بىر — بىرىگە بولغان ئىشەنچ نۇرلىرى يالتىرايتتى.

شۇ ئەسنادا دىۋانخانا خىزمەتكارى كىرىپ كەلدى:

— باش مىرزا ھەيدەر قەسىرىدىن مۇلازىم كەلدى.

— كىرسۇن، — دېدى باش مىرزا جىددىي تەرزىدە.

ھايال ئۆتمەي ئاددىي كىيىنگەن مۇلازىم يىگىت كىرىپ كەلدى —

دە، ئولتۇرغانلارغا «ئەسسالامۇئەلەيكۇم» دېگىنىچە ھۆرمەت بىلەن سالام بەردى.

— ۋەئەلەيكۇم ئەسسالام، — دېدى ئولتۇرغانلار سالامنى ئىلىك ئېلىپ، ئورۇنلىرىدىن بىر ئاز قىمىرلاپ.

مىرزا مەھمۇد يىگىتكە «نېمە ئىش؟» دېگەن تەرزىدە تىكىلدى.
— خۇش خەۋەر، مىرزام، — دېدى يىگىت، — ئاغىچا خېنىمنىڭ كۆزى يورۇدى.

شۇ ھامان قىدىرخان ئۇستاز قاتارلىق ئۈچەيلەن دۇئاغا قول كۆتۈردى:

— ئىلاھە ئامىن. ئاغىچا خېنىم ۋە دۇنياغا يېڭىدىن كۆز ئاچقان پەرزەنتىنىڭ تېنى سالامەت، ئۆمرى ئۇزۇن بولغاي.

دۇئا تۈگىگەندىن كېيىن قىدىرخان ئۇستاز بىلەن مىرزا ھەيدەر كۆرەگانى مىرزا مەھمۇدنى قىزغىن مۇبارەكلەشتى. پەرزەنت خۇشاللىقىدا ھاياجانلانغان باش مىرزىنىڭ ئاغزى گەپكە كەلمەيتتى، شۇ تۇرقىدا دادا بولۇش خۇشاللىقى ئۇنىڭغا ھەممىنى ئۇنتۇلدۇرغانىدى.

— ئېيت، ئوغلۇم، — دېدى قىدىرخان ئۇستاز خىزمەتكار يىگىتكە قاراپ، — پەرزەنت ئوغلۇمۇ، قىز؟

— خۇدا قىز پەرزەنت نېسىپ قىلدى، ھەزرىتىم، — دېدى يىگىت ھۆرمەت بىلەن قول باغلاپ تۇرۇپ.

— ياراتقان ئىگەم بەخت - تەلىينى بەرسۇن، ئىلاھىم، ئال، يىگىت، بۇ ئەكەلگەن قۇتلۇق خەۋىرىڭنىڭ سۆيۈنچىسى بولسۇن، — دېدى مىرزا ھەيدەر كۆرەگانى يىگىتكە بىر تال تىللانى ئۇزارتىپ.

— ئاغىچا خېنىم بىلەن بالىنىڭ ئەھۋالى قانداقراق؟ — سورىدى مىرزا مەھمۇد تەقەززالىق بىلەن.

— ئەش ئانىنىڭ^① ئېيتىشىچە، ھەر ئىككىلىسىنىڭ ئەھۋالى ياخشى ئىكەن.

① ئەش ئانا — تۇغۇت ئانىسى.

— پەممىچە، شۇ تۇرقىدا مەۋلانەمنى پەرزەنتىنىڭ مۇبارەك جامالىنى كۆرۈش ۋە سۆھبەتسى ئارامسىز لاندۇرۇۋاتىدىغۇ دەيمەن. قوپسىلا، مىرزا ھەيدەر، بىزمۇ ئاستا ئورنىمىزدىن قوزغىلايلى. ئۇلار كېتىش تەرەددۇتىدا ئورنىدىن قوزغالدى.

— سەل — پەل تەخىر قىلىشىلا، — دېدى مىرزا مەھمۇد ئۇلارنى توختىتىپ، — ئىككىلىرىگە كىچىككىنە ئىلتىجايىم بار. ھەزرەتلىرىم بىلەن مۇلاقەت بولۇپ تۇرغان بۇ قۇتلۇق سائەتتە ئاغىچامنىڭ كۆزى يورۇپ پەرزەنتىم دۇنياغا كەپتۇ، مالال كۆرمەي پەرزەنتىمگە مۇۋاپىق بىر ئىسىم تاللاپ بېرىشكەن بولسىلا، كەمىنلىرىنىڭ بۇ خۇشاللىقىغا يەنە بىر خۇشاللىق قوشۇلغان بولاتتى.

— بۇ ياخشى تەلەپنى جان دەپ ئورۇنلىغايىمىز، — دېدى مىرزا ھەيدەر كۆرەگەنى خۇشاللىق بىلەن، — يەنىلا قىدىرخان ھەزرىتىم بىر نېمە دېگەي.

قىدىرخان ئۇستاز ساقىلىنى سىلاپ بىردەم ئويلىنىۋالغاندىن كېيىن سۆز ئاچتى:

— ئەزىز پەرزەنتىمىز سۇلتانلىقىمىزنىڭ پاراغەتلىك، ئەمىنلىك كۈنلىرىدە دۇنياغا كۆز ئېچىپتۇ، شۇڭلاشقا خاتىرجەم، تىنچلىق، ئامانلىق كۈنلەردە تۇغۇلغان بۇ قىزىمىزغا ئانا تىلىمىزچە «ئامان» ئىسمىنى تاللاپ، ئەرەبچە «قىز»نى ئىپادىلەيدىغان «نسا» سۆزىنى قوشۇپ «ئاماننسا» دەپ ئىسىم قويساق، قانداق دەيسىلەر؟

— ئەينى مۇددىئە، بۇ تولىمۇ يارىشىملىق ئىسىم بولدى، — دېدى مىرزا ھەيدەر كۆرەگەنى قوشۇلىدىغانلىقىنى بىلدۈرۈپ، — قىزىمىز ئامان — ئېسەن، سالامەت چوڭ بولغاي.

— ئۇستاز ھەزرىتىمنىڭ قىزىمغا ئىسىم تاللاپ بەرگىنىگە ھەشقاللا، — دېدى مەھمۇد مىرزا رازىمەنلىك بىلەن.

ئۇلار دىۋانخانىدىن بىللە چىقىشتى. قىدىرخان ئۇستاز بىلەن مىرزا ھەيدەر كۆرەگەنى شاھ قەسىرى تەرەپكە ماڭدى. مىرزا مەھمۇد مۇلازىم يىگىت بىلەن بىللە ئوردا دەرۋازىسىغا قاراپ يۈگۈردى.

مۇزىكىغا ھېرىسمەن بوۋاق

ئاماننىساننىڭ تۇغۇلۇشى مىرزا مەھمۇدنى ئالەمچە خۇشاللىققا چۆمدۈرۈۋەتكەنىدى. چۈنكى، ئايالى گۈلجەمىلە ئاغىچا بۇنىڭدىن بۇرۇن ئىككى قېتىم يەڭگىگەن بولسىمۇ، لېكىن بالا تۇغۇلۇپلا چاچراپ كېتىپ، ئۇلارنىڭ يۈرىكىنى پەرزەنت ئىشقىدا داغلىۋەتكەنىدى. بۇ ئۈچىنچى پەرزەنتىگە قىدىرخان ئۇستازنىڭ ئامانلىق، ئېسەنلىك، سالامەتلىك مەنىسىنى بىلدۈرىدىغان «ئامان» دېگەن ئىسىمنى تاللاپ بېرىشى مىرزا مەھمۇدقا بىر ياخشىلىقتىن بېشارەت بولۇپ بىلىنگەنىدى. شۇڭلاشقا، ئۇ شۇ كۈنى ئۆيگە كېلىپلا ئايالى گۈلجەمىلە ئاغىچىدىن ئېسەنلىك سوراپ بولغاندىن كېيىن، يىپەك يۆگەكتە بەخمىرمان ئۇخلاۋاتقان بوۋاقنىڭ پېشانىسىدىن سۆيۈپ تۇرۇپ، قىزىنىڭ ئىسمىنىڭ «ئاماننىسا» بولىدىغانلىقىنى ھاياجان ئىلكىدە جاكارلىدى. ئەتىسى ئەتىگەن بامدات نامىزىدىن قايتىپ كىرىپلا بوۋاقنى ئاۋايلاپ قولىغا ئالدى - دە، جايىناماز ئۈستىگە چىقىپ، بوۋاقنىڭ ئوڭ قولىغا ئازان، سول قولىغا تەكبىر ئېيتىپ تۇرۇپ «ئاماننىسا» دېگەن ئىسىمنى رەسمىي يوسۇندا قويدى ۋە ئاللادىن قىزىنىڭ ئامان - ئېسەن، سالامەت چوڭ بولۇشىنى تىلىدى.

ئاماننىسا يېشىغا تولۇپلا تەم - تەم ماڭدى ۋە چۈچۈك تىلى چىقتى. بالىنىڭ ھەربىر ھەرىكەت، قىلىقى بىر يېڭىلىق بولۇپ تۇيۇلىدىغان بۇ ئائىلىگە كىچىك ئاماننىساننىڭ مېڭىشى ۋە تاتلىق - چۈچۈمەل گۇڭراپ سۆزلەشلىرى خۇددى تۇغۇلغان كۈنىگە ئوخشاشلا چوڭ خۇشاللىق بېغىشلىدى.

بوۋاقنىڭ بىر ئىشى مىرزا مەھمۇد بىلەن گۈلجەمىلە ئاغىچىنى ھەيران قالدۇرغانىدى، يەنى قاتتىق قىرقىراپ يىغلاۋاتقان بوۋاق مۇزىكا ئاۋازىنى ئاڭلىسا دەرھال توختايتتى. بۇ ئىش ئۇلارغا دەسلەپتە تاسادىپىي توغرا كېلىپ قالغاندەك

تۇيۇلدى. شۇنداقتىمۇ، مىرزا مەھمۇد بۇ ئىشنى دىققەت نەزىرىدىن چەتتە قالدۇرمىدى. بوۋاق يەنە بىر قېتىم يىغلىغاندا تامغا ئېسىپ قويغان تەمبۇرنى ئېلىپ چېلىشقا باشلىدى. ناخۇنىنىڭ پولات تارغا ئۇرۇلۇشىدىن چىققان كۈي ئۆي ئىچىگە تارلىشى بىلەن بوۋاق شۇ ھامان يىغىسىنى توختىتىپ، قارا قاقىتەك كۆزلىرىنى بىر نۇقتىغا تىككىنىچە خۇددى مۇزىكىغا ئەسىر بولۇپ زوق ئېلىۋاتقان كىشىلەرگە ئوخشاش جىمىپ كەتتى. بۇ ئىش ئاتا - ئانىنىڭ ھەيرانلىقىنى ھەسسىلەپ ئاشۇردى.

— خۇدايا توۋا، — دېدى مىرزا مەھمۇد ھەيران بولغان ھالدا گۈلجەمىلە ئاغىچىغا قاراپ، — قارىسلا، ئاغىچا. بۇ بالىدا چوقۇم بىر سېھىر - ھېكمەت بار، تېخى بىرنەچچە ئايلىق بولغان بۇ بوۋاقنى مۇزىكا چۈشىنىدۇ، مۇزىكىغا ئالاھىدە قىزىقىدۇ، دېسە، كىممۇ ئىشىنەر؟

— بىلگۈچى ئۇلۇغ ياراتقان ئىگەم، — دېدى گۈلجەمىلە ئاغىچىمۇ كۆڭلىدىكىنى يوشۇرماي، — مەنمۇ ئۆزلىرى دىۋانخانغا كەتكەن ۋاقىتلاردا دۇتار چېلىپ بېرىپ بالىنىڭ يىغىسىنى توختىتاتتىم. بالا مۇزىكا ئاۋازىنى ئاڭلىسا دەرھال يىغىدىن توختايدۇ.

مىرزا مەھمۇدتىن بۇ ئەھۋالنى ئاڭلىغان قىدىرخان ئۈستاز بىلەن مىرزا ھەيدەر كۆرەگەننى ئۆز كۆزلىرى بىلەن كۆرۈش ئۈچۈن بىر كۈنى مىرزا مەھمۇدنىڭ قەسىرىگە كېلىشتى. ئۇلار بوۋاقنىڭ يىغلىشىنى كۈتۈپ چاي ئىچىشكەچ، شېئىرىيەت، مۇزىكا ۋە خانلىق ئىشلىرى ئۈستىدە سۆزلىشىپ ئولتۇردى. بىر چاغدا نەقىشلىك بۆشۈكتە ئۇخلاۋاتقان بوۋاق ئويغىنىپ يەنە يىغلاشقا باشلىدى.

— يىغلىدى، يىغلىدى، قېنى تەمبۇرنى قوللىرىغا ئالسلا، — دېدى مىرزا ھەيدەر كۆرەگەننى تەقەززالىقنى يوشۇرماي. مىرزا مەھمۇد تامغا ئېسىپ قويغان سازلار ئارىسىدىن

تەمبۇرنى ئېلىپ، قەدىرخان ئۇستازغا ئىككى قوللاپ تۇتتى:
— قېنى، ھەزرىتىم، بۇ ئاجايىپ مۆجىزىنى ئۆز قوللىرى
بىلەن ئىسپاتلاپ باقسىلا.

قەدىرخان ئۇستاز ئارتۇقچە تەكەللۇپ قىلىپ ئولتۇرماي
تەمبۇرنى قولىغا ئالدى — دە، تەمبۇرنى سازلانغاچ تارلارنى
يەڭگىل تىرىڭشتىۋىدى، نەتىجىسى ئوخشاش بولدى. قەدىرخان
ئۇستاز مىرزا مەھمۇد بىلەن مىرزا ھەيدەرگە قاراپ كۆز قىسىپ
قويدى — دە، پولات تارغا رىتىملىق ھالدا ناخۇن ئۇرۇشقا
باشلىدى. تەمبۇردىن تارىغان يېقىملىق كۈي بىلەن تەڭ
بۆشۈكتىكى بوۋاق دەرھال جىم بولدى. قەدىرخان ئۇستاز بارلىق
ماھارىتىنى چىقىرىپ، بىر پەدە تەمبۇر چېلىپ بولغاندىن كېيىن
دەس ئورنىدىن تۇرۇپ، بۆشۈكتىكى جىمجىت ياتقان بوۋاقنىڭ
پېشانىسىگە مېھرى بىلەن سۆيۈپ قويدى.

— مۇبارەك بولسۇن، مەۋلانە، — دېدى قەدىرخان ئۇستاز
مىرزا مەھمۇدقا قاراپ، — ئەزىز پەرزەنتىمىزنىڭ ۋۇجۇدىدا
ھەقىقەتەن ئاجايىپ بىر سېھىر — ھېكمەت بار ئىكەن. بايا
تەمبۇر تارىنى قالايمىقان تىرىڭشتىۋىدىم، بوۋاققا زىنھار تەسىر
قىلىمىدى. بۇ ھەقىقەتەن مۇسقى — مۇغەننىگە ھېرىسمەن بوۋاق
ئىكەن. بۇنىڭدىن كېيىن بالا يىغلىغاندا ئەمەس، ئۇخلىغاندىمۇ
ياكى ئويغانغاندىمۇ داۋاملىق مۇزىكا چېلىپ بېرىپ تۇرۇڭ، خۇدا
ئۇنىڭغا مۇسقى — مۇغەننىلىك ھەۋىسىنى سالغان ئوخشايدۇ.

بالىلىق ھەۋەس

ئاماننىسا بەش ياشقا قەدەم قويدى. قىزىنىڭ يېشىنىڭ
چوڭىيىشىغا ئەگىشىپ مىرزا مەھمۇد دىۋانخانىدىن كۆرە ئۆيىدە
كۆپرەك تۇرىدىغان بولدى. ئۇ دىۋانخانىنىڭ كۈندىلىك
ئىشلىرىنى ئورۇنباسالرىغا تاشلاپ قويۇپ، دىۋانخانىدا قىلىشقا
تېگىشلىك ئىشلىرىنى ئۆيىدە بېجىرەتتى. ئۇ ئۆيىدە يېزىش،

تەكشۈرۈش، بېكىتىش بىلەن شۇغۇللانغان چاغدا كىچىككىنە ئاماننىسا شىرەنىڭ قېشىغا كېلىۋېلىپ، دادىسى ئالاھىدە بۇيرۇتۇپ ياستىپ بەرگەن قومۇش قەلەمنى بۇدرۇق قوللىرى بىلەن مەھكەم قىسقىنچە سىياھدانغا مىلەپ دادىسىدىن ئالغان ساۋاقلارنى چىرايلىق ئىنشا قىلىپ يېزىشقا كىرىشەتتى. چۈنكى، ئۇ تۆت يېشىدىلا ئانا تىلىدىن ساۋاتىنى چىقىرىپ بولغانىدى. قىزىنىڭ چىرايلىق يازغان ئىنشالىرىنى كۆرگەن مىرزا مەھمۇدنىڭ دىلى سۆيۈنەتتى، قىزىنىڭ تۈرلۈك تەلەپلىرىنى ئىمكان بار تولۇق ئورۇنلايتتى.

— ئۇنلۇك ئوقۇپ بېرىڭا، دادا، مەنمۇ ئاڭلاي.

مىرزا مەھمۇد قىزىنىڭ تەلىپى بويىچە كۆچۈرۈلمىسىنى تەكشۈرۈۋاتقان دىۋانلاردىكى شېئىرلارنى ئۇنلۇك دېكلاماتسىيە قىلىپ ئوقۇپ بېرەتتى، شېئىرلارنى دېكلاماتسىيە قىلدۇرۇپ ئاڭلاشقا ۋە ساز چالدۇرۇپ ناخشا ئاڭلاشقا ئاماننىسا تولمۇ خۇشتار ئىدى. ئۇ دېكلاماتسىيەنى ۋە ناخشا - سازلارنى شۇنداق بېرىلىپ ئاڭلايتتىكى، ئىككى ئالدىنقى بىلەن ئېڭىكىنى يۆلەپ ئولتۇرسا قىمىر قىلىپمۇ قويمايتتى، گاھى ۋاقىتلاردا ئېسىدە قالغان مىسرالارنى يېرىم - يارتا ھالەتتە دادىسىغا چۈچۈك تىلى بىلەن دېكلاماتسىيە قىلىپ بېرەتتى. بويىدىن نەچچە باراۋەر چوڭلۇقتىكى سازلارنى قولغا ئېلىۋېلىپ، بۇ چالغۇلارنىڭ قانداق قىلىپ ئاھاڭ چىقىرىدىغانلىقىنى بىلىشكە تىرىشاتتى، تۇرۇپ زىل تارلارنى تىرىڭشىتسا، تۇرۇپ بوم تارلارنى تىرىڭشىتاتتى، ساتارنىڭ كامانچىسىنى تارىغا قاملاشتۇرۇپ سۈركىيەلمەي ئاۋارە بولۇپ كېتەتتى. دۇتار، تەمبۇرلارنىڭ تارلىرىنى ئۈزۈۋېتىپ ئۇلىيالىمىي جىلە بولاتتى. بۇنداق ۋاقىتلاردا قىزىنىڭ بارلىق ھەرىكەتلىرىنى بىر چەتتە كۆزىتىپ ئولتۇرغان مىرزا مەھمۇد ۋايىگە يەتكۈزۈپ ئورۇنلانغان كۈلكىلىك بىر ئويۇننى كۆرگەن تاماشىبىندەك ھۇزۇرلىنىپ خىرىلداپ كۈلەتتى.

ئاماننىسانىڭ شېئىر دېكلاماتسىيە قىلىشقا بولغان ئالاھىدە قىزىقىشى مىرزا مەھمۇدقا قىزىغا شېئىر يادقا ئالدۇرۇش ئويىنى پەيدا قىلدى. ئۇ بىر كۈنى ئاماننىسانى قۇچىقىغا ئېلىپ ئەركىلىتىپ تۇرۇپ مۇددىئاسىنى ئېيتتى:

— شېئىر ئۆگىتىپ قويايمۇ، قىزىم؟

— راستما؟ ۋاي بەك ياخشى بولدى. مەن شېئىر ئۆگىنىدىغان بولدۇم، — ئاماننىسا خۇشاللىقىدىن دادىسىنىڭ مەڭزىگە توختىماي سۆيۈپ كەتتى.

— قېنى ئەمەس، قەغەز — قەلىمىڭىزنى تەييارلاڭ، قىزىم، — دېدى مىرزا مەھمۇد.

ئاماننىسا قەغەز — قەلەم، سىياھداننى شەرە ئۈستىگە قويۇپ تەخ بولدى.

— مەن بىر باشتىن ئېيتىپ بېرىمەن، سىز يازسىز، يېزىپ بولغاندىن كېيىن قانداق دېكلاماتسىيە قىلىپ ئوقۇشنى ئۆگىتىپ قويمەن. شۇ بويىچە يادقا ئالىسىز.

مىرزا مەھمۇد بىر ئاز ئويلىنىۋالغاندىن كېيىن مەشھۇر پارس شائىرى شىرازىينىڭ بىر رۇبائىسىنى دانىمۇدانە قىلىپ ئالدىرىماي ئوقۇشقا باشلىدى. ئاماننىسا قومۇش قەلەمنى سىياھدانغا سىلەپ خۇش خەتچىلەپ چىرايلىق قىلىپ يېزىشقا كىرىشتى.

— قېنى ئەمدى يازغىنىڭىزنى ئۆزىڭىز بىر ئوقۇپ بېرىڭا، قىزىم، — دېدى مىرزا مەھمۇد.

ئاماننىسا تېخى سىياھى قۇرۇمىغان قەغەزنى ئاۋايلاپ قولغا ئېلىپ ئوقۇشقا باشلىدى:

يەي دېسە پۇقرا بېغىدىن پادىشاھ بىر ئالمىنى،
يىلتىزىدىن قومۇرۇپ تاشلار دەرەخنى غالچىسى.
گەر كۆرسە تۆت تۇخۇمغا زورلۇق ئەيلەشنى راۋا،
مىڭ توخۇنى زىخقا تارتار لەشكىرىدىن قانچىسى.

— ھەببەللى، توغرا يېزىپسىز، قىزىم، — دېدى مىرزا مەھمۇد ئاماننىسانى رىغبەتلەندۈرۈپ، — مەن سىزگە بىر قېتىم دېكلاماتسىيە قىلىپ بېرىي، ھە، دىققەت قىلىپ ئاڭلاڭ. ئاۋاز ئۇرغۇمىزنى مانا مۇنداق چىقىرىمىز.

دادا بىر مىسرا دېكلاماتسىيە قىلسا، قىزى بىر مىسرا ئەگىشەتتى. دادا رازى بولمىغان مىسرالارنى قىزىغا قايتا دېكلاماتسىيە قىلدۇراتتى. ئاخىر ئۇ بىر ئاز قانائەت ھاسىل قىلغاندىن كېيىن شېئىر يېزىلغان قەغەزنى قىزىغا قايتۇرۇپ بەردى.

— ئېلىڭ، قىزىم، باغقا چىقىپ يادلاپ كىرىڭ. دادا ئاماننىسانى باغقا چىقىرىۋەتكەندىن كېيىن شىرەگە مۇكەپچىيىپ باياتىن بېرى تاشلىنىپ قالغان «دىۋانى فانى» نىڭ تەرجىمىسىگە كىرىشىپ كەتتى.

ئارىدىن بىر چوڭۇن چاي قاينىمى ۋاقىت ئۆتە - ئۆتمەيلا ئاماننىسا سىرتتىن چوڭۇلداپ سۆزلىگىنىچە كىرىپ كەلدى.

— دادا، دادا، مەن يادلاپ بولدۇم. سىزگە ئوقۇپ بېرىمۇ؟
— راستلا يادلاپ بولىدىغىزمۇ، قىزىم؟ — مىرزا مەھمۇد قەلىمىنى سىياھدانغا مېلەپ قويۇپ قىزىغا يۈزلەندى، — قېنى بىر ئوقۇڭ، ئاڭلاپ باقاي.

ئاماننىسا شېئىرنى تولۇق يادقا ئوقۇپ بەردى.
— ھۇششە، تېخىمۇ ئەقىللىك بولۇڭ، قىزىم، — دېدى دادا قىزىنىڭ پېشانىسىگە ئىچ كۆيەرلىك بىلەن سۆيۈپ تۇرۇپ، — ئەمدى چىقىپ ئانىڭىزغا ئوقۇپ بېرىڭ، قىزىم، مەنمۇ ئىشىمنى قىلىۋالاي.

— ماقۇل، دادا، — ئاماننىسا كەينىگە يېنىشقا تەمىشلىپ بولۇپ يەنە ئورنىدا تۇرۇپ قالدى.

— گېپىڭىز بارمىدى، قىزىم؟

— غالىچىشى دېگەن ئەشكى ئادەممۇ، دادا؟

قىزىنىڭ كۈتمىگەن بۇ سوئالنى سورىشى مىرزا مەھمۇدنى دەققە ئويلاندۇرۇپ قويدى.

— غالىچىشى ئەمەس، غالىچىسى دەڭ، قىزىم، — دېدى قىزىنىڭ گېپىگە تۈزىتىش بېرىپ.

— ئىشقىلىپ، غالىچىسى ئەشكى ئادەم ئىكەن — ھە، دادا؟
— شۇنداق، قىزىم، غالىچا دېگەن ھەققەتەن ئەسكى ئادەم. ئۇلارنى ئادەم دېمىسەكمۇ بولىدۇ.

— نېمىشقا ئەشكى ئادەملەرمۇ بولىدۇ؟
دادا قىزىنىڭ يېشىغا ماس كەلمىگەن ھالدا سورىغان بۇ سوئالغا قانداق جاۋاب بېرىش ھەققىدە بىر ئاز ئويلىنىۋالدى.
— بۇنى چوڭ بولغاندىن كېيىن ئاستا — ئاستا چۈشىنىۋالسىز، قىزىم.
ئاماننىسا دادىسىنىڭ جاۋابىغا قايىل بولمىغان ھالدا ئاستا كەينىگە ياندى.

شائىرلار سۆھبىتىدە

مىرزا مەھمۇدنىڭ ئانچە ھەشەمەتلىك بولمىغان بۇ قەسىرى ئاستانىدىكى شائىر، ئالىم ۋە مۇقامچىلارنىڭ پات — پات يىغىلىپ تۇرىدىغان سۆھبەتگاھى ئىدى. ئەلۋەتتە، بۇ سۆھبەتلەرگە قىدىرخان ئۇستاز، مىرزا ھەيدەر كۆرەگانى، ئايازبېك قۇشچى، مەۋلانە يۈسۈپ قەشقەرىي، مەۋلانە خۇلقى قاتارلىق زامانىسىنىڭ كاتتا شائىر، ئالىملىرى ئىشتىراك قىلاتتى. مۇشائىرە ئېيتىشىشلار، يېڭىدىن يازغان شېئىرلارنى ئوقۇشلار، مۇقام ئېيتىشلار، شېئىرىيەت، مۇزىكا، پەلسەپە، ئەخلاق، تىل — ئەدەبىيات، ئىلمىي نۇجۇم، تېبابەت، تارىخ، قوشنا ۋە يىراق ئەللەردىكى يېڭىلىقلار ھەققىدىكى ئىلمىي مۇھاكىمە، قىزغىن بەس — مۇنازىرىلەر مەيلى يازنىڭ قىسقا كېچىلىرى بولسۇن، مەيلى قىشنىڭ ئۇزۇن تۈنلىرى بولسۇن تاڭغا ئۇلىناتتى.

كېچىككىنە ئاماننىسا بولسا ئەنە شۇ سورۇندا بولۇنغان پاراڭلارنى
بىر چەتتە ئەدەپ بىلەن ئولتۇرۇپ ئۇيقۇسى كەلگۈچە تىڭشايتتى.
يۇمران قەلبىدە بولسا شېئىرىيەتكە، مۇزىكىغا بولغان ئىشتىياق
ھەسسىلەپ ئاشاتتى. گاھى ۋاقىتلاردا سورۇن ئەھلى ئەقلى
ئۆتكۈر بۇ كېچىككىنە قىزنى شېئىر ئوقۇشقا سالاتتى. بۇنداق
چاغدا ئاماننىسا تارتىنىپ ئولتۇرمايلا ئورنىدىن دەس تۇرۇپ
لۇتقىي، سەككاكىي، يۈكەنەكىي، نەۋائىي، سەئىدخان، قەدىرخان،
ئايىزى قاتارلىق شائىرلارنىڭ شېئىرلىرىنى توغرا، ئۇرغۇلۇق
دېكلاماتسىيە قىلىپ بېرىپ، سورۇننىڭ مەزمۇنىنى بېيىتاتتى ۋە
سورۇن ئەھلىنىڭ دۇئا - ماختاشلىرىغا ئېرىشەتتى.

— بۇ قىزىمىزدا ئاجايىپ بىر شېئىرىي ئىستېدات بار، —
دەيتتى قەدىرخان ئۇستاز ھەر قېتىم ئاماننىسا شېئىر يادلاپ
بەرگەندە خۇشاللىقتىن ھاياجانلىنىپ، — قىزچاقنى ياخشى
تەربىيەلەپسىز، مەۋلانە، شۇنداقتىمۇ پەرزەنتىنى مەكتەپكە
بەرمەكلىك زۆرۈر. خانلىق مەدرىسەگە ئاپىرىپ بېرىڭ. شۇ يەردە
مەلىكە، خانزادىلەر بىلەن بىللە تەربىيە ئالسۇن.

— مەنمۇ شۇنداق ئويلاۋاتىمەن، — دەيتتى مىرزا مەھمۇدمۇ
قوشۇلىدىغانلىقىنى بىلدۈرۈپ، — يەنىلا مەدرىسەگە بېرىپ
خەلپەتلەردىن يۈرۈشلۈك تەربىيە ئالغىنى ياخشى ئوخشايدۇ.

بىر كۈنى مىرزا مەھمۇدنىڭ بېغىدىكى راۋاقتا شائىر،
مۇقامچىلار يەنە جەم بولۇشتى ۋە نەۋائىينىڭ «لىسانۇتتەير»
(قۇشلار تىلى) ناملىق ئەسىرى ئۈستىدە بىرھازا مۇنازىرە ئېلىپ
بېرىلدى. بۈگۈنكى سورۇننى باشقۇرۇشقا تەيىنلەنگەن مىرزا
ھەيدەر كۆرەگەنى مۇنازىرىنىڭ سۈسلىشىپ قالغان ۋاقتىدىن
پايدىلىنىپ، شائىر ئايىزىغا مۇراجىئەت قىلدى:

— ئايىزى تەخسىرىنى تۈنۈگۈن ناھايىتى كاتتا بىر غەزەل
يېزىپتۇ دەپ ئاڭلىۋىدىم. مۇمكىن بولسا ھازىر ھەممەيلەن ئاشۇ
شېئىردىن تەڭ ھۇزۇرلانغان بولساق.

سورۇن ئەھلى «مەرھابا»، «مەرھەمەت قىلىڭ» دېيىشىپ

ئايازىغا تىكىلىشتى.

— ئەمىرلەشكەر تولىمۇ ئاشۇرۇۋەتتى، — دېدى شائىر
ئايازبېك قۇشچى مىرزا ھەيدەر كۆرەگەنغا قاراپ، — بۇ غەزەلنى
بەك كاتتا دېگۈچىلىكى يوق، ئادەتتىكىچىلا چىققان. ھەربىرلىرى
ئاڭلاشنى مەقبۇل كۆرۈشسىلە، ئېيتىپ بېرى.

ئايازى پىيالىدىكى سوۋۇپ قالغان چايدىن بىر ئوتلام
ئىچىۋالغاندىن كېيىن، گېلىنى قىرىپ قويۇپ شېئىر ئوقۇشقا
باشلىدى:

نەرگىسىڭ جادۇسىدىن ھەردەم يۈرەك قاندۇر ماڭا،
سۈنبۈلۈڭ سەۋداسىدىن خاتىر پەرىشانىدۇر ماڭا.

ئىشقىدىن بىر زىندە گانلىخ ئاڭلىدىم، دىشۋار ئىمىش،
ئەمدى بىر سائەت جۇدا بولماق نە ئىمكانىدۇر ماڭا.

نالە قىلسام ئىردى رەھمى قىلغاي ئىردىڭ، ۋەھ، قانى،
كىم فىراقىڭ زەئىفىدىن بىر چىقماغان جانىدۇر ماڭا.

نە قىلاي گۈلشەن تاماشىسىنى، ئەي گۈلچېھرە كىم،
باغى رىزۋان ئۆلسە سەنسىز، بەيتۇل — ئەھزانىدۇر ماڭا.

ئەبىر ئەمەس ھەردەم دۇر ئەفشان، ئەي ئايازى، كويىدا،
ھالى زارىمنى كۆرۈپ ئەفلاك گىريانىدۇر ماڭا.

يەشمىسى:

(جادۇ كۆزلىرىڭ تۈپەيلىدىن دائىم يۈرىكىم قان،
سۈمبۈل چاچلىرىڭدىن ھەمىشە كۆڭلۈم پەرىشانىدۇر.

ئۇنىڭ ئىشقى تۈپەيلىدىن ھاياتىمنىڭ مۈشكۈل ئەھۋالىغا
چۈشۈپ قالغانلىقىنى بىلىدىم. ئەمدى ئۇنىڭدىن بىر سائەت

ئايرىلىش قانداقمۇ مۇمكىن بولسۇن؟

نالە قىلالىغان بولساممۇ رەھىم قىلار ئىدىڭ، ۋاھ، قېنى
شۇ نالە پىراقىڭدا شۇقەدەر زەئىپلىشىپ كەتتىمكى،
تېنىمدە چىقىمىغان بىرلا جان قالدى.

ئەي گۈل يۈزلۈك يار، گۈلشەننى تاماشا قىلىپ نېمە قىلاي،
سەنسىز جەننەت بېغىمۇ ماڭا غەم - غۇسسە ماكاندۇر.

ئەي ئايازىي، دائىم ئۈنچە تۆكۈۋاتقىنى بۇلۇت ئەمەس،
بەلكى مېنىڭ خارۋازار ھالىتىمنى كۆرۈپ پەلەك يىغلاۋاتىدۇ.

— بارىكالا خويىمۇ پاساھەتلىك چىقىپتۇ، — دېدى قىدىرخان
ئۇستاز ھاياجانلانغان ھالدا.

باشقىلارمۇ بىر ئېغىزدىن ماختاشتى.

مەكتەپ يېشىغا يېقىنلاشقانسېرى تېخىمۇ ئەقىللىك، زېرەك
بولۇپ ئۆسۈۋاتقان ئاماننىسا شائىر ئايازىينىڭ شېئىرىنى ئاڭلاپ
بولغاندىن كېيىن ئاستا ئورنىدىن تۇرۇپ دادىسىنىڭ قېشىغا
كەلدى - دە، قۇلىقىغا پىچىرلىدى. مىرزا مەھمۇد قىزىنىڭ
گېپىنى ئاڭلاپ رازىمەنلىك بىلەن باش لىڭشىتتى - دە، شائىر
ئايازىيغا قاراپ مۇراجىئەت قىلدى:

— ئايازىي ئۇستازنىڭ بايا ئوقۇغان غەزىلىنى قىزىمنىڭ
يادقا ئېلىۋالغۇسى بار ئىكەن. بىر نۇسخا كۆچۈرۈۋالسام دەيدۇ.

— ئەقىللىك قىزىمىزغا يارىغان بولسا، شېئىر ئايلانسۇن، —
دېدى ئايازىيەك قۇشچى قويۇن يانچۇقىدىن تۆت پۈكلەكلىك بىر
پارچە قەغەزنى ئېلىپ، — ئېلىڭ، قىزىم.

ئاماننىسا شېئىرنى دەرھال كۆچۈرۈۋېلىش ئۈچۈن ئۆزىنىڭ
ھۇجرىسىغا كىرىپ كەتتى.

— ئەمدى قىدىرخان ئۇستاز بىر پەدە مۇقام ئېيتىپ بەرسە،

ئاندىن سورۇنىمىزنى ئاخىرلاشتۇرساق قانداق بولۇر،
 تەخسىرلىرىم؟ — دېدى مىرزا ھەيدەر كۆرەگانى.
 قىدىرخان يەركەندى تەكەللۇپسىزلا تامغا يۆلەكلىك ساتارنى
 قولغا ئالدى — دە، سازلىغاچ جاۋاب بەردى:
 — تېخى يېقىندىلا سۇلتان سەئىدخان ئالىلىرىنىڭ بىر
 پارچە غەزىلىنى ئاھاڭغا سېلىۋىدىم، شۇنى ئېيتىپ بېرى.
 تەخسىرلىرىم، ئاڭلاپ بېقىشىلا.
 سورۇن گەھلى جىم بولۇشتى. قىدىرخان يەركەندى مۇقامنى
 باشلىدى:

قايسى گۈلشەننىڭ يۈزۈڭدەك بىر گۈلى رەئناسى بار،
 قايسى گۈلنىڭ بىر مېنىڭدەك بۇلبۇلى شەيداسى بار.

ھۆرى بىرلە جەننەتۈل مەئۋانى كۆڭلۈم نەيلەسۇن،
 يارىنىڭ كويىدا يۈزۈمنىڭ جەننەتۈل مەئۋاسى بار.

شېئىرغا ھەۋەس

مىرزا مەھمۇد ئاماننىسانى خانلىق مەدرىسەنىڭ ئالىي
 نەسەبلىك ئائىلىلەرنىڭ پەرزەنتلىرى تەربىيەلىنىدىغان
 دەرسخانىسىغا ئاپىرىپ بەردى. يېڭى مۇھىت — مەكتەپ ۋە
 مەكتەپتىكى ساۋاقداشلىرى ئاماننىسانى تېزلا ئۆزىگە جەلىپ
 قىلىۋالدى.

ئوتقاۋىشتەك گىلەم سېلىنغان بۇ يوغان دەرسخانىغا
 ئۇزۇنسىغا يەتتە قاتار، ھەر بىر قاتارىغا ئون داندىن قىلىپ بىر
 كىشىلىكتىن كىچىك شىرە، شىرەنىڭ بىقىنىغا رەئىل^①
 قويۇلغان بولۇپ، ئوقۇغۇچىلار شىرەنىڭ تۈۋىگە قاتلاپ سېلىپ
 قويۇلغان كىمخاب كۆرىپلەرنىڭ ئۈستىدە باداشقان قۇرۇپ
 ئولتۇرۇپ دەرس ئاڭلايتتى. گەرچە ئاماننىسا ساۋاقداشلىرىنىڭ

① رەئىل — كىتاب قويۇپ ئوقۇيدىغان كىچىك كىتابدان.

ئەڭ كىچىكى بولسىمۇ، ھېساب ئىلمى، گىرامماتىكا قاتارلىق دەرسلەرنى تېزلا ئۆگىنىپ ساۋاقداشلىرىغا يېتىشىۋالدى.

مەكتەپتە ھەر خىل پەنلەرگە ئائىت دەرسلەر ئۆتۈلەتتى. ئاماننىسا شېئىرىيەت بىلەن مۇزىكا دەرسىگە بەكرەك قىزىقاتتى. ئۇستازى يادلاشنى ۋەزىپە قىلىپ بەرگەن شېئىرلاردىن تاشقىرى يەنە بىر مۇنچە شېئىرلارنى يادلىۋالاتتى - دە، يادلىغان شېئىرلارنى ساۋاقداشلىرىغا ئوقۇپ بېرەتتى.

ئاماننىسانىڭ يېشىغا ماس كەلمىگەن ھالدا نۇرغۇن شېئىرلارنى ياد ئوقۇشى، قالۇن، تەمبۇر، دۇتار، ساتار قاتارلىق سازلارنى قولغا ئېلىپ، ئاددىي ئاھاڭلارغا خېلىلا يۇقىرى سەۋىيەدە چالالىشى ئۇستازىنىمۇ ھەم ساۋاقداشلىرىنىمۇ ھەيران قالدۇراتتى.

شۇ سەۋەبلىك ئۇستازىمۇ، ساۋاقداشلىرىمۇ ئۇنى ئالاھىدە ھۆرمەتلەيتتى. ئاماننىسا خۇش خەت دەرسىگىمۇ ئالاھىدە قىزىقاتتى. ئۇ مەكتەپكە كىرىپ ئالتە ئاي ئۆتكەندە ئۇيغۇر ھۆسنخەت شەكلىنىڭ ئون نەچچە خىل نۇسخىسىنىڭ ھەممىسىنى پۇختا ئىگىلىۋالدى. يازغان خۇش خەتلىرىنىڭ چىرايلىق - نەپىسلىكى، ئىملالىرىنىڭ توغرىلىقى جەھەتتە ساۋاقداشلىرىنىڭ ئەڭ ئالدى ھېسابلىناتتى.

ئائىلىدە دادىسى مىرزا مەھمۇدتىن خېلىلا يۈرۈشلۈك تەربىيە ئالغان ئاماننىساغا مەكتەپتە ئۇستازلىرى ئايرىم دەرس ئۆتۈشكە مەجبۇر بولۇپ قالغانىدى. چۈنكى، ئاماننىسا ساۋاقداشلىرىدىن خېلىلا ئىلگىرىلەپ كەتكەنىدى. ساۋاقداشلىرى دەرسخانىنى بېشىغا كىيىپ ئاددىي دەرسلەرنى يادلاشقا چۈشكەندە، ئاماننىسا دەرسخانىدىن غىپىدە يېنىپ چىقاتتى - دە، مەدرىسە بېغىنىڭ خالىي يېرىگە بېرىۋېلىپ «گۈلىستان»، «قۇتادغۇبىلىك» قاتارلىق كىتابلارنى، لۇتفىي، نەۋائىي قاتارلىق مەشھۇر شائىرلارنىڭ شېئىرىي دىۋانلىرىنى ئوقۇيتتى ۋە شۇنىڭ تەسىرىدە شېئىر يېزىشقا كىرىشەتتى. ئەمما، ئۇ يازغان شېئىرلىرىنى

ئۇستازلىرىدىن، ساۋاقداشلىرىدىن، ھەتتا ئاتا - ئانىسىدىنمۇ خۇپىيانە تۇتاتتى...

شېئىر ھەۋىسى ئاماننىسانى تولىمۇ خىيالچان قىلىپ قويدى. ئۇ گاھى مەدرىسە باغچىسىنىڭ خىلوۋەتگاھىدا، گاھى ئۆز قورۇسىنىڭ چاققانغىنا بېغىدا سائەت - سائەتلىپ تەپەككۇر دۇنياسىغا ئەسىر بولسا، گاھى ھۇجرىسىغا بېكىنىۋېلىپ ئاشۇ بالىلىق تەپەككۇرلىرىنى، بالىلارچە ساددا ھېس - تۇيغۇلىرىنى قەغەز يۈزىگە چۈشۈرۈشكە تىرىشاتتى. ئانىسى گۈلجەمىلە ئاغىچا قىزىنىڭ ئۆزىنى ئۇنتۇغان ھالدا ئۆگىنىشكە بېرىلىپ كەتكىنىنى كۆرگەندە، مۇشتۇمدەك قىزىنىڭ تەڭتۇشلىرىغا ئوخشاش قورچاق ئويناشقا ھەۋەس قىلماي، كىتاب ئوقۇشقا بېرىلگىنىدىن تۇرۇپ خۇشاللىناتتى، تۇرۇپ قىزىنىڭ زىيادە چارچاپ كېتىپ ئاغرىپ يېتىپ قېلىشىدىن ئەنسىرەيتتى.

بىر كۈنى گۈلجەمىلە ئاغىچا ئاماننىسانىڭ ھۇجرىسىغا كىرىپ كەلدى. بېرىلىپ شېئىر يېزىۋاتقان ئاماننىسا ئانىسىنى كۆرۈپ، سىياھى قۇرۇمىغان قەغەزنى ئالدىراپ - تېنەپ يوشۇرۇشقا تۇتۇندى.

— بىر ئاز ھاردۇق ئېلىۋېلىڭ، قىزىم، — دېدى ئانا قىزىغا كۆيۈنۈش نەزىرى بىلەن قاراپ، — خانىش بىر قانچە مىرزا، ئەمىرلەرنىڭ ئاغىچىلىرىنى ھەرەمگە چايغا تەكلىپ قىپتۇ، مەن بىلەن بىللە بارامسىز، قىزىم؟

— سىلى بېرىپ كەلسىلە، ئانىجان، — دېدى ئاماننىسا شېئىرىي ئىلھامىنى قەغەز يۈزىگە چۈشۈرۈشكە ئالدىراپ.

— بارغان بولسىڭىز مەلىكە - خانزادىلەر بىلەن ئويناپ كۆڭلىڭىز ئېچىلىپ قالاتتى، — دېدى ئانا يەنە دەۋەت قىلىپ.

— ئۇ مەلىكە - خانزادىلەر بىلەن كۈندە مەكتەپتە ئويناپ زېرىكىپ كەتتىم، بارغۇم يوق، ئانىجان، — دېدى ئاماننىسا ئانىسىنىڭ تەكلىپىنى ئەدەپ بىلەن رەت قىلىپ، — ئۇستازىم بەرگەن ساۋاقنى تەكرار قىلىۋالمىسام بولمايدۇ.

— ئەكېلىڭا ساۋاقلرىڭىزنى، مەن بىر كۆرۈپ باقاي، —
دېدى گۈلجەمىلە ئاغچا.

— تېخى تولۇق كۆچۈرۈپ بولالمىدىم، — دېدى ئاماننىسا
ئىزتىراپقا چۈشۈپ، — پۈتكەندە ھەممىسىنى بىراقلا كۆرسىتەي،
ئانجان.

ئانا قىزىنى ئانچە مەجبۇرلاپ كەتمىدى.
ئاماننىسا يازغان شېئىرلىرىدىن ئانچە قانائەت ھاسىل
قىلمىغاچقا ئانىسىغا كۆرسىتىشنى خالىمايۋاتاتتى.
دەسلەپتە ئاماننىسا يازغان شېئىرلىرىنى دادىسىغا كۆرسىتىپ
پىكرىنى ئېلىپ بېقىشنى ئويلىغان بولسىمۇ، يازمىلىرىنىڭ
دادىسىغا يارىماي كۈلكىگە قېلىشىدىن ئەنسىرەپ كۆرسىتىشكە
جۈرئەت قىلالىمىغانىدى، كېيىنچە قايتا - قايتا ئويلىنىپ بىر
مەزگىل خۇپىيانە ئىجادىيەت قىلىشنى كۆڭلىگە پۈكتى.

«نەفسە»

بىرنەچچە يىللىق مەكتەپ ھاياتى ۋە دادىسى مىرزا مەھمۇدنىڭ
قاتتىق تەلەپ قويۇشى نەتىجىسىدە ئاماننىسا مەنتىق، پەلسەپە،
ھېساب ئىلمى، ئىلاھىيەت، تارىخ قاتارلىق پەنلەرنى چوڭقۇر
ئۆگەنگەندىن سىرت، ھۆسنخەت، شېئىرىيەت ۋە مۇزىكىنى
خېلىلا پۇختا، سىستېمىلىق ئۆگەندى. ئۇ يازغان شېئىرلىرىنى
تاللاپ، ئۆزىگە يارىغانلىرىنى ئايرىم كۆچۈردى. يارىمىغانلىرىنى
كۆيدۈرۈۋەتتى. شېئىرغا بولغان قايىناق ھەۋىسى ئۇنى توختىماي
شېئىر يېزىشقا دەۋەت قىلاتتى. ئۇ گاھى كۈنلىرى شېئىر يېزىپ
چارچاپ كەتكەندە شىرەگە بېشىنى قويۇپلا ئۇخلاپ قالاتتى.

بىر كۈنى قىدىرخان ئۇستاز بىلەن بىللە ئۆيىگە كەلگەن
مىرزا مەھمۇد پېشايۋان ئاستىدىكى سۈپىدا شىرەگە بېشىنى
قويۇپ ئۇخلاۋاتقان ئاماننىسنى كۆرۈپ ئويغىتىۋەتمەسلىك ئۈچۈن
ئاستا كۆتۈرۈپ، ھۇجرىسىغا ئەكىرىپ ياتقۇزۇپ قويماقچى

بولۇۋىدى، قىدىرخان ئۇستاز شەرەت قىلىپ توختىتىۋالدى.
— قىزچاقنىڭ ئارامىنى بۇزمايلى، — دېدى قىدىرخان
ئۇستاز ئاستا پىچىرلاپ، — بىردەم ئۇخلىۋالسۇن.
شۇ ئەسنادا قىدىرخان ئۇستازنىڭ نەزىرى شىرە ئۈستىدىكى
سىياھدانغا باستۇرۇپ قويۇلغان ئىككى ۋاراق قەغەزگە يېزىلغان
شېئىرغا چۈشتى. قىدىرخان ئۇستاز قىزىقىپ قەغەزنى قولغا
ئالدى — دە، ئىچىدە ئوقۇشقا باشلىدى. شېئىرنى ئوقۇغانىپىرى
قىدىرخان ئۇستازنىڭ چېھرىدە مەمنۇنلۇق، ھاياجانلىنىش
ئىپادىلىرى پەيدا بولدى ۋە ئۆزىنى تۇتۇۋالماي ئۈنلۈك توۋلاپ
سالىدى:

— بارىكالا! قىزىمىز ئەسلىدە بىر شائىرە بولۇپ
يېتىشىۋېتىپتۇ ئەمەسمۇ، مەلاۋنە.

مىرزا مەھمۇد قىدىرخان ئۇستازنىڭ بۇ سۆزىنى چۈشەنمەي
گاڭگىراش ئىلكىدە جاۋاب بەردى:

— يوقسۇ، ئۇستاز، بۇ قىزىمنىڭ شېئىرى ئەمەس. ئادەتتە
ئۇ ئۆزى ياخشى كۆرىدىغان شېئىرلارنى قايتا كۆچۈرۈپ يېزىشقا
ئامراق. بەلكىم باشقا شائىرلارنىڭ شېئىرى بولسا كېرەك.

— يېڭىلىشتىڭىز، مەۋلانە، — دېدى قىدىرخان ئۇستاز
مىرزا مەھمۇدنىڭ سۆزىنى رەت قىلىپ، شېئىر يېزىلغان ئىككى
پارچە قەغەزنى ئۇزارتىپ تۇرۇپ، — مانا ئۆزىڭىز كۆرۈپ بېقىڭ.
غەزەلنىڭ ئاخىرقى مىراسىدىكى «ئاماننا» سۆزى قىزىمىزنىڭ
ئەركىلەتمە ئىسمى بولماي نېمە؟ تاكى ھازىرغىچە ئاماننا
ئىسمىلىك شائىرنىڭ شېئىرىنى ئۇچراتقانمۇ سىز؟

مىرزا مەھمۇد تەئەججۈپ ئىلكىدە شېئىرنى ئوقۇشقا باشلىدى
ۋە چىرايىدا بارا — بارا ئىشىنىش، قايىللىق تۇيغۇلىرى ئەكس
ئەتتى.

— گەرچە بۇ غەزەللەر ئاددىي يېزىلغاندەك، كەڭ مەزمۇن،
چوڭقۇر مەنە ئىپادىلەنمىگەندەك تۇرسىمۇ، لېكىن بىر خىل
يېڭىچە پىكىر، يېڭىچە تەپەككۇر، ساددا، يېڭىچە ھېسسىيات

ئۇرغۇپ تۇرىدۇ، — قىدىرخان ئۇستاز ئاق ئارىلىغان ساقاللىرىنى تۇتالاپ تۇرۇپ سۆزىنى داۋام قىلدى، — خۇش بولۇڭ، مەۋلانە، گەرچە ياراتقان ئىگەم سىزدىن ئوغۇل پەرزەنت ئايىغان بولسىمۇ، لېكىن ئەر ھىممەتلىك بىر قىز ئاتا قىپتۇ. قىزىمىز شېئىر يېزىشنى مۇشۇ يوسۇندا داۋاملاشتۇرۇۋېرىدىغان بولسا، پات يېقىندا كاتتا بىر كامالەت ئىگىسى، شائىرە بولۇپ يېتىشىپ چىقىشىدا گەپ يوق.

ئۇلارنىڭ ھەممىنى ئۇنتۇغان ھالدا ئۇنلۇك ئاۋازدا سۆزلىشى ئاماننىسانى ئۇيقۇدىن ئويغاتتى. ئۇ كۆزىنى ئېچىپلا دادىسى بىلەن قىدىرخان ئۇستازنى كۆرۈپ دەس ئورنىدىن تۇردى — دە، ئىككى قولىنى كۆكسىگە ئېلىپ تۇرۇپ سالام بەردى ۋە بايا يازغان شېئىرلىرىنىڭ قىدىرخان ئۇستازنىڭ قولىدا تۇرغانلىقىنى كۆرۈپ، ئوڭايسىز بىر خىل تۇيغۇدا قىزىرىپ كەتتى.

— شېئىر يېزىۋاتقىنىڭىزدىن ئەجەب مەن خەۋەرسىز قاپتىمەنغۇ، قىزىم؟ — دېدى مىرزا مەھمۇد ھەم سۆيۈنۈش، ھەم رەنجىش ئارىلاش تەرزىدە.

ئاماننىسا نېمەدەپ جاۋاب بېرىشنى بىلەلمەي بېشىنى ئەگدى.

— ئەيىبلەش ھاجەتسىز، مەۋلانە، — دېدى قىدىرخان ئۇستاز ئاماننىساغا سۆيۈنۈش تۇيغۇسىدا قاراپ، — بۇمۇ قىزىمىزنىڭ پەزىلىتى. ئارىمىزدا قاملاشسا — قاملاشمىسا بىر قانچە پارچە قەسىدە يېزىپ قويۇپ، يازغانلىرىنى خان ئالىيلىرىدىن تارتىپ ئالدىغا ئۇچرىغانلىقى كىشىلەرگە كۆرسىتىپ، ئوقۇپ بېرىپ، شائىرلىق دەۋاسى قىلىدىغان داغۋاز، مەمدان شائىرلىرىمىز ئاز ئەمەس. قىزىمىز يازمىلىرىنى پىنھان تۇتۇپ قەلىمىنى پىشۇرۇۋاتقان ئوخشايدۇ. يەنە يازغانلىرىڭىز بارمۇ، قىزىم؟ ئاماننىسا تەمتىرەپ قالدى.

— ئۇستازنى ساقلاماڭ، قىزىم، — دېدى مىرزا مەھمۇد

ئاماننىسانى ئالدىرىتىپ.

ئاماننىسا قاراپ تۇرىۋېرىشتىن ئۇيالىدى - دە، ئائىلاچ
ھۇجرىسىغا كىرىپ، ئىلگىرى يېزىپ چىرايلىق كۆچۈرۈپ قويغان
شېئىرلىرىنى ئېلىپ چىقىپ، قىدىرخان ئۇستازغا ئەدەپ بىلەن
تەڭلىدى:

— يازغانلىرىم قاملاشمىغان بولسا، ئۇستازىم زاڭلىق
قىلمىغاي.

قىدىرخان ئۇستاز ئاماننىسانىڭ قولىدىن شېئىرلارنى ئېلىپ
ئۆرە تۇرغان پېتى تېز - تېز كۆز يۈگۈرتۈشكە باشلىدى. ئارىنى
ئېغىر سۈكۈنات باستى. مىرزا مەھمۇد قىدىرخان ئۇستازنىڭ
قولىدىكى بىر تۇتام قەغەزگە قاراپ، شۇنچىۋالا شېئىرلارنى
مۇشتۇمدەك قىزىنىڭ يازغانلىقىغا ئىشەنچ قىلالماي گۇمانىي
تۇيغۇدا ئىزتىراپلىق خىياللارغا ئەسىر بولغانىدى.

تۇيۇقسىز يۈز بەرگەن بۇ ئاسادىپىيلىقتىن نەمىترەپ قالغان
ئاماننىسا بولسا، شېئىرلىرىغا قىدىرخان ئۇستازنىڭ قانداق باھا
بېرىدىغانلىقىنى بىلەلمەي ھودۇقاتتى، يۇمران يۈرىكى كۆكرەك
قەپسىدىن چىقىپ كەتمەكچى بولغاندەك ئارامسىز دۈپۈلدەيتتى.

— پاساھەت، چىن پاساھەت! — دېدى قىدىرخان ئۇستاز
ئارىدىكى سۈكۈناتنى بۇزۇپ ھاياجان بىلەن سۆزلەپ، — سۆز
دېرىزىسى نەپىس نەزم پەردىلىرى بىلەن بېزىلىپتۇ، شۇل
مۇقەررەركىم، ئېغىزدىن ئىبارەت ياقۇت ساندۇقچىدىكى ئوتتۇز
ئىككى دانە چىش گۆھىرىدىن تۆت دانىسى كەم بولسا، ئۇل چاغدا
كېلىشكەن جامالىغا قۇسۇر، سۆزگە كەمتۈكلۈك يېتىدۇ، ئەمما
قىزىمىزنىڭ بۇ نەزملىرىدە بولسا ئاشۇ ئوتتۇز ئىككى تال
گۆھەرچىدىن تۆت دانىسى ئەمەس، بىر دانىسىمۇ كەم قالماپتۇ.
بەلكى قىزىمىزنىڭ سىپتا، نازۇك قامىتىگە ئوخشاش قۇسۇرسىز
يېزىلىپتۇ. بارىكالا، قىزىم، ئەزىز قەلىمىڭىز تېخىمۇ كامالەت
تاپقاي.

قىدىرخان ئۇستازنىڭ باھاسىنى ئاڭلاپ، ئاماننىسا نازۇك

قەددىنى بېسىۋالغان ئېغىر بىر يۈكتىن قۇتۇلغاندەك يەڭگىل
بىر نەپەس ئالدى. مىرزا مەھمۇدنىڭ ۋۇجۇدىنى بولسا
پەرزەنتىدىن سۆيۈنگەن ئاتىلاردا بولىدىغان پەخىرلىك تۇيغۇ
ئەسىر قىلدى.

— ئەمما، — دېدى قىدىرخان ئۇستاز بىر ئاز
ئويلىنىۋالغاندىن كېيىن ئاماننىساغا قاراپ، — نەزىملەرنىڭ
ئاخىرقى مىسراسىغا ئېلىنغان «ئاماننا» سۆزى بىر ئاز
چۈشمىگەندەك تۇيغۇ بېرىدىكەن. بىلىمىدىم، قىزىمىز تەخەللۇس
قويۇشنى ئويلاشمىدىمىكەن؟

— ئۇستازنىڭ تەربىيەسىدە قولۇمغا قەلەم ئېلىپ ئانچە —
مۇنچە نەزم يېزىپ باققان بولساممۇ، — دېدى ئاماننىسا بېشىنى
تۆۋەنگە ئېگىپ تۇرۇپ، — ئەمما يازغانلىرىم تەلەپتىن تولىمۇ
يىراق. شۇل سەۋەبتىن تەخەللۇس قويۇشنى ئويلىشىپ باقمىدىم.
ئاماننىسانىڭ كەمتەرلىك بىلەن بەرگەن جاۋابى مىرزا
مەھمۇدنى تولىمۇ سۆيۈندۈرۈۋەتتى. شۇ تاپتا دادىنىڭ كۆز
ئالدىدا چېچىنى قىرىق بىر تال قىلىپ ئۇششاق ئۆرۈۋالغان،
تېخىچىلا بالىلىق خۇي، خەقىشلىرىدىن قالمىغان ئۆسمۈر —
ئۆز قىزى تۇرمىغان بولسا، بۇ سۆزلەرنى كىچىككىنە بىر
قىزنىڭ ئاغزىدىن چىقتى دەپسە زىنھار ئىشەنمىگەن بولاتتى.

— مۇمكىن بولسا، — دېدى مىرزا مەھمۇد قىدىرخان
ئۇستازغا ئىلتىجا قىلىپ، — قىزىمىزنىڭ ئىسمىنىمۇ ئۆزلىرى
تاللاپ بەرگەندىلە، تەخەللۇسىنىمۇ ھېلىھەم ئۇستاز تاللاپ
بەرگەن بولسا.

— مەۋلانەنىڭ تەلىپى شۇل بولسا، قېنى مەن ئويلىنىپ
باقاي.

قىدىرخان ئۇستاز ساقىلىنى تۇتالماپ، كۆزىنى يېرىم يۇمغان
ھالدا بىردەم خىيال سۈردى — دە، ئاندىن ئاماننىسانىڭ
شېئىرلىرىغا يەنە بىر قۇر كۆز يۈگۈرتۈپ چىققاندىن كېيىن
بېشىنى كۆتۈردى:

— بايا كۆڭلۈمدىن كەچكىنى دەپ باقاي ئەمەسە، مېنىڭچە، قىزىمىزنىڭ نازۇك تەبىئىتى، سىپتا خاراكتېرى، نەزىملىرىدىكى نەپىس سۆز، پىكىرلىرىگە ماس كېلىدىغان «نەفىسە» سۆزىنى تەخەللۇس قىلىپ تاللىساق، قانداق بولۇر؟

— ئارى، — دېدى مىرزا مەھمۇد قوشۇلىدىغانلىقىنى بىلدۈرۈپ، — نەپىس (نەفىس) دېمەكلىك — نازۇك، گۈزەل، نازاكەتلىك، سىپتا، جۇلالىق... دېمەكلىكتۇر. بۇ قىزلارغا خويۇمۇ ماس كېلىدىغان سۈپەتتۇر. ئۇستازغا رەھمەت ئېيتىڭ، قىزىم. — رەھمەت، ئۇستاز، — دېدى ئاماننىسا ئىككى قولىنى كۆكسىگە ئېلىپ تەۋاززۇ بىلەن.

— بۈگۈن بۇل دەرگاھقا كېلىپ تولىمۇ ساۋابلىق بىر ئىشقا شاھىت بولدۇم. قىزىمىزنىڭ ئەزىز تەخەللۇسى نەفىسە بولغاى، قەلىمى كۈندىن — كۈنگە كامالەت تاپقاى، ئامىن!

قىدىرخان ئۇستاز بىلەن تەڭ مىرزا مەھمۇد بىلەن ئاماننىسامۇ دۇئاغا قول كۆتۈرۈپ يۈزلىرىنى سىيپاشتى. شۇ كۈنىلا ئاماننىسا ئىلگىرى يازغان بارلىق غەزەللىرىنىڭ ئاخىرقى مىسراسىدىكى «ئاماننا» سۆزىنى «نەفىسە» گە ئۆزگەرتتى ۋە كېيىن يازغان غەزەللىرىنىڭ ھەممىسىگە «نەفىسە» تەخەللۇسىنى قوللاندى، ئۆمرىنىڭ ئاخىرىدا تۈزگەن شېئىرلار توپلىمىغىمۇ «دىۋانى نەفىسە» دەپ ئىسىم قويدى.

پىتنە - پاسات

مىلادىيە 1533 - يىلى قوغۇن پىششىقى، بۈگۈن ئاستانە رەستىلىرىدىكى قاينام - تاشقىنلىق ھايات مەنزىرىسىگە يات ھالدا ئوردا ئىچى خۇددى ئۆلۈم ۋەھىمىسى قاپلىغاندەك ئاجايىپ مۇدەھىش بىر سۈكۈناتقا چۆمگەنىدى. ھەشەمەتلىك شاھىنشىن^① نىڭ شۇنچە سالىقنىلىقىغا قارىماي

① شاھىنشىن — خان دۆلەت ئىشلىرىنى بېجىرىدىغان جاي.

بۇ يەرگە جەم بولغان غوجا شاھ مۇھەممەد، قىدىرخان يەركەندىي،
 سېيىت مۇھەممەد مىرزا، ئايازبېك قۇشچى، مىرزا ئەلى تاغايى،
 غازى ھېببۇللا سەردار، سېيىت ئەلى تاغايى، مىرزا مۇھەممەد
 يار ئاخۇن، مەۋلانە يۈسۈپ قەشقەرىي، مىرزا مەھمۇد قاتارلىق
 قەلەمدار - ئەلەمدار، ۋەزىر - ۋۇزرا، ئەمىر ۋەمىراھلار چېپ -
 چېپ تەرلىشىپ كەتكەندى. شاھىنىڭ شۇقەدەر تىمتاسلىققا
 چۆمگەندىكى، شاھىنىڭ ئوتتۇرىسىغا جايلاشقان قاشتاش
 كۆلچەكنىڭ مەركىزىدىكى ئەتىرگۈل شەكىللىك فونتاندىن
 ئېتىلىپ چىقىۋاتقان سۇنىڭ رېتىملىق شىرىلىدىغان ئاۋازىدىن
 بۆلەك ھېچقانداق ئاۋاز ئاڭلانمايتتى. شاھىنىڭ تۆر
 تەرىپىدىكى ئوتقا شەك گىلەم بىلەن بېزەلگەن توققۇز پايىلىق
 شاھى سۈپىنىڭ ئۈستىدىكى ئالماس - ياقۇتلاردىن كۆز قويۇلغان
 ئالتۇن قۇببىلىك ھەشەمەتلىك تەخت قۇيۇرۇق ئىدى. تەختنىڭ
 تۆۋەن تەرىپىدىكى ئىككى قاتار قىلىپ قويۇلغان كۇرسىلاردا
 ۋەزىرلەر ئۆزلىرىنىڭ ئەمەل دەرىجىسى بويىچە جاي ئېلىشىپ
 ئولتۇرۇشقاندى. شاھىنىڭ جىددىي كېڭەشكە چاقىرىلغان
 ئەمىرلەر بىر - بىرلەپ كېلىشكىنىچە، نېمە ۋەجىدىن
 چاقىرىلغانلىقىنى، قانداق كېڭەش بولىدىغانلىقىنى
 بىلىشمەي بىر - بىرىگە خۇدۇكسىرەپ قاراشقىنىچە ئېسەنلىك
 سورىشاتتى، قىدىرخان يەركەندىينىڭ قېشىدا، سەپەردىن ھازىرلا
 كەلگەن ئىسكەتتە جەڭ كىيىمى بىلەنلا ئولتۇرغان سېيىت
 مۇھەممەد مىرزانىڭ قايغۇلۇق چىرايىغا، ئۆسۈپ چاڭگىلىشىپ
 كەتكەن ساقال - بۇرۇتلىرىغا، قىزىرىپ - ئىشىشىپ كەتكەن
 كۆزلىرىگە قاراپ بىرەر كېلىشمەسلىك بولغانلىقىنى
 پەملىشەتتى. شۇ دەقىقىدە چوڭ بىر شۇم خەۋەرنى كۆڭلى تۇيغان
 بۇ ئەمىرلەرنىڭ نېمە ئىش بولغانلىقىنى تېزىرەك بىلگۈسى
 كېلىپ ئىچى تىتىلدىماقتا ئىدى. غوجا شاھ مۇھەممەد بىلەن
 قىدىرخان يەركەندىي كېلىشكە تېگىشلىك ئەمىرلەرنىڭ تولۇق
 يىغىلىپ بولغانلىقىنى كۆرۈپ، سېيىت مۇھەممەد مىرزانغا «قېنى

سۆزلەڭ» دېگەن مەنىدە قاراشتى.

— جانابىي ئەمىرلەر، — دېدى سېيىت مۇھەممەت مىرزا تىترەڭگۈ ئاۋاز بىلەن تىمتاسلىقنى بۇزۇپ، — ھەممىلىرىگە مەلۇم بولغاچكى، ئۇلۇغ سۇلتانلىرىمىز سەئىدخان ئالىيلىرى بۇ قېتىمقى تىبەت يۈرۈشىدە تاغدا تۈتەك ئېلىپ كېتىپ قازا قىلدى...

سېيىت مۇھەممەد مىرزا گېپىنىڭ ئاخىرىنى داۋاملاشتۇرالمىدى ھۆڭرەپ يىغلىۋەتتى. تۇيۇقسىز ئېيتىلغان بۇ شۇم خەۋەر ئولتۇرغان بارلىق ئەمىرلەرگە خۇددى ئوچۇق ئاسماندا چاقماق چېقىلغاندەك تەسىر قىلدى. ئۇلار بىرنەچچە دەقىقە قۇلاقلىرىغا ئىشەنمەي تۇرۇپ قېلىشتى — دە، ئارقىدىنلا سېيىت مۇھەممەد مىرزاغا ئەگىشىپ ھازا ئېچىشتى. شاھىنشىننىڭ ئالتۇن سۈيىدە ھەل بېرىلگەن نەقىشلىك تورۇسلىرى يىغا كەلكۈندىن تىترەپ كەتتى. ئەمىرلەر كىم — كىمگە تەسەللى بېرىشنى بىلەلمەي ھازا ئېچىشىپ يىغلاشماقتا ئىدى.

— قازاغا رىزا، بالاغا سەۋر، سەۋر قىلىشىلا، ئەمىرلەر، جەننەت ماكان سۇلتانلىرىمىزنىڭ مۇبارەك روھى قورۇنۇپ قالمىسۇن، — دېدى قىدىرخان ئۇستاز كۆز ياشلىرىنى شايبى ياغلىق بىلەن سۈرتۈپ تۇرۇپ ئۆكسۈشلىرىنى باسالماي ھالدا. ئەمىرلەر يىغىدىن ئاستا — ئاستا توختاشتى، شۇنداقسىمۇ ئۇ يەر — بۇ يەردىن خىتلىدىغان، مىشلىدىغان ئاۋازلار ئاڭلىنىپ تۇراتتى.

سۇلتان سەئىدخان بۇنىڭدىن بىر ئاي ئىلگىرى بۈيۈك سەئىدىيە سۇلتانلىقىغا ئىتائەت قىلىشتىن باش تارتقان تىبەت ئېلىگە جازا يۈرۈشى قىلىپ، ئۇلارنى قايتىدىن ئىتائەتكە كىرگۈزۈش ئۈچۈن خانلىق ئىشلىرىنى قىدىرخان يەركەندىي بىلەن غوجا شاھ مۇھەممەدكە تاپشۇرۇپ مىرزا ھەيدەر كۆرەگانى، سېيىت مۇھەممەد مىرزا قاتارلىق ھەربىي سەركەردىلەرنىڭ

ھەمراھلىقىدا تۈمەن مىڭ كىشىلىك قوشۇن تارتقاندى. تېخى تېبەت لەشكەرلىرى بىلەن ئۇچراشماي تۇرۇپلا ناچار تاغ ھاۋاسىدا تۈتەك ئېلىپ كېتىپ نۇرغۇن لەشكەرلەر، سەركەردە - سەرۋازلار قىرىلىپ كەتتى. شۇلارنىڭ ئارىسىدا سۇلتان سەئىدخانمۇ قازا قىلغانىدى.

سۇلتان سەئىدخان قازا قىلغاندىن كېيىن، قوشۇننى تېزلىك بىلەن چېكىندۈرگەن ئەمىرلەشكەر مىرزا ھەيدەر كۆرەگانى ئۆزى بىر قىسىم لەشكەرلەر بىلەن بۇيرۇق كۈتۈپ تۇرۇپ تۇرىدىغان، ئەمىرلەشكەر ئورۇنباسارى سېيىت مۇھەممەد مىرزا بىر بۆلەك لەشكەرلەر بىلەن سۇلتاننىڭ جەستىنى ئېلىپ ئاستانگە قايتىپ كېلىدىغان، تېبەت ئۇرۇشىنى داۋاملاشتۇرۇش - داۋاملاشتۇرمايلىقىنى ئوردىنىڭ پەرمانىغا قاراپ بېكىتىدىغان بولۇپ كېلىشتى. سېيىت مۇھەممەد مىرزا بولسا ئوردىنى ئالدىن خەۋەرلەندۈرۈش ئۈچۈن كېچە - كۈندۈز توختىماي يول يۈرۈپ ئالدىن يېتىپ كەلگەنىدى.

— ئۇلۇغ سۇلتاننىڭ روھى جەننەتتە بولغاي، — دېدى قىدىرخان ئۈستاز سورۇن ئەھلىگە قاراپ، — جانابىي ئەمىرلەرنى شاھنىشىنغا چاقىرتىشىمىزدىكى مۇددىئا شۇكى: بىرىنچىدىن، سۇلتاننىڭ مۇسبەت خەۋىرىنى يەتكۈزۈش؛ ئىككىنچىدىن، ئاخىرەتلىكىنىڭ تەييارلىقىنى قىلىش؛ ئۈچىنچىدىن، مەرھۇم سۇلتاننىڭ ھايات ۋاقتىدىكى ۋەسىيىتىگە بىنائەن دەرھال ئاقسۇغا خەۋەر ئەۋەتىپ شاھزادە ئابدۇرېشىدخان ئالىيلىرىنى چاقىرتىپ كېلىپ تەختتە ئولتۇرغۇزۇشتۇر.

ئەمىرلەر «ئارى»، «ئارى» دېيىشكىنىچە جىمجىت ئولتۇرۇشاتتى.

— ھازىردىن باشلاپ ئاستاننىڭ مۇھاپىزىتى كۈچەيتىلىپ شەھەر سېپىلىدىكى قاراۋۇللار كۆپەيتىلگەي، — دېدى ۋەزىر غوجا شاھ مۇھەممەد سۆز ئېلىپ، — شەھەر كوچىلىرىنى

كېچىلىك چارلاش قېتىم سانى ئاشۇرۇلغاي، ئاۋامنى ۋەسۋەسىگە سالىدىغان، ئەل ئارىسىغا پىتنە - پاسات تېرىيدىغان سۆز - ھەرىكەتلەرنىڭ ئالدى ئېلىنغاي. يۇقىرىقى ئىشلارغا مەسئۇل ھەرقايسى ئەمىرلەر بۇ ئىشنى خان پەرمانى بىلىپ ئىجرا قىلغاي.

— ھازىرلا ئاقسۇ نائىبى شاھزادە ئابدۇرېشىدخانغا نامە يېزىپ دەرھال ماڭدۇرۇلغاي. شاھزادە ئاستانگە يېتىپ كېلىپ تەختتە ئولتۇرۇپ بولغۇچە مەرھۇم سۇلتاننىڭ مۇسبەت خەۋىرى رەئىيەتتىن پىنھان تۇتۇلغاي، — دېدى قىدىرخان يەركەندى. قىدىرخان يەركەندى بىلەن غوجا شاھ مۇھەممەد بارلىق چوڭ - كىچىك ئەمىرلەرگە مۇۋاپىق ۋەزىپە تاپشۇرۇپ بولغاندىن كېيىن، شاھنىڭ ئايرىلىشقا ئىجازەت بەردى.

سۇلتان سەئىدخاننىڭ تۇيۇقسىز ئۆلۈمى كۆپ قىسىم ئەمىرلەرنى ئېغىر قايغۇغا سالغان بولسىمۇ، لېكىن بىر قىسىم ئەمىرلەرنى قالتىس خۇشال قىلىۋەتكەندى. ئۇلار ئوردىدىن چىقىپلا كېلىشىۋالغاندەكلا ئۆدۈل سېپىت ئەلى تاغايىنىڭ قەسىرىگە مەخپىي توپلاشتى. ئادەتتىمۇ ئۇلار پات - پات بۇ يەرگە جۇغلەشپ پىتنە - پاسات، غەيۋەت - شىكايەتلىرى بىلەن قورساق بوشىتىپ، سۇلتان سەئىدخاننىڭ ئەتىۋارلىشىغا، يۇقىرى، مۇھىم مەرتىۋىلەرگە ئېرىشەلمىگەنلىكىدىن ئاغرىنىشىپ ئۆزئارا دوست تارتىشاتتى. مانا ئەمدى سۇلتاننىڭ ئۆلۈمى ئۇلارنىڭ قاراڭغۇ كۆڭلىنىڭ بىر يەرلىرىدىكى ئاجىز ئۈمىد شامىنى پىلىلداتقان، پىتنە - پاسات تۈگمىنىنىڭ چۆرگۈلىشى ئۈچۈن سۇ باشلاپ كەلگەندى.

سېپىت ئەلى تاغايى قەسىرىنىڭ خاس خانىسىغا توپلانغان بۇ ئەمىرلەر «خوش - خوش» ئېيتىشىپ، قوشلاپ سېلىنغان كىمخاب كۆرىپلەرنىڭ ئۈستىگە جايلىشىپ، سېپىت ئەلى تاغايىنى چۆرىدەپ ئولتۇرۇشقاندىن كېيىن، جانان چىنىدە سۇنۇلغان مۇزدەك شەربەتلەرنى ئىچىشىپ ئۈسسۈزلۈقنى

قاندۇرۇشتى - دە، خىزمەتكارلارنى سىرتقا چىقىرىۋېتىپ
كوڭۇللىرىگە پۈككەن ئارغامچا - توقۇناقلىرىنى ئاشكارىلاشتى.
— سۇلتان ئالىيلارنى تۈتەك ئېلىپ كەتتى دېگىنى بىر
باھانە.

— ئارى، نېمىلا دېگەن بىلەن سۇلتان ھەزرەتلىرى ئاشۇ
يېقىنلىرىنىڭ گېپىگە كىرىپ بۇ قېتىمقى يۈرۈشكە ماڭغان.
ئاخىرىدا ئۆزىنىڭ بېشىغا چىقتى.
— ئەلھەق، سېيىت ئەلى تاغاي ھەزرەتلىرىنىڭ مەسلىھەتگە
قۇلاق سالمىغاننىڭ جازاسى بۇ.

— ھەربىي يۈرۈشتىن توسقانلىقىمىز ئۈچۈن بىزنى
قورقۇنچاق، سۇلتانلىقىمىزنىڭ سەلتەنەتى ئۈچۈن باش
قاتۇرمايسىلەر، يەپ - ئىچىشنىلا بىلىسىلەر، دەپ
ئەيىبلەنگەنىدى.

— بۈيۈك ئەمىرلەشكەرمەن دەپ چوڭ سۆزلەپ، مەيدىسىنى
كېرىپ يۈرىدىغان مىرزا ھەيدەر كۆرەگەنمۇ ئاستانگە قايتالمى
قېلىپ قاپتۇغۇ ئەينا.

— قورسىقىدا جىن بولمىسا قېلىپ قالاتتىمۇ، مىرزام؟
— سېيىت مۇھەممەد مىرزانىڭمۇ ھالىغا ۋاي، بايا
سەپسالىدىلىمىكىن، بەئەينى سۇغا چۈشۈپ كەتكەن مۈشۈكتەكلا
بولۇپ قاپتۇ دەپسەلە، تەخسىر.

— قىدىرخان بىلەن غوجا شاھ مۇھەممەد مۇ ھەم شۇ.
— بىز سۇلتاننىڭ قوينىغا كىرىۋېلىپ، بۇرىغا چۈلۈك
ئۆتكۈزۈۋالغان بۇ ئەمىرلەرنىڭ دەردىنى ئاز تارتىمدۇق، — دېدى
باياتىن بېرى باشقىلارنىڭ گېپىگە قۇلاق سېلىپ ئولتۇرغان
سېيىت ئەلى تاغاي ئۆچكە ساقىلىنى سىلاپ قويۇپ، — ئەمدى
تەقدىر ئىرادە بىز تەرەپكە ئوڭ كۆزى بىلەن قاراۋاتقان
ئوخشايدۇ. قول قوۋۇشتۇرۇپ تۇرىۋەرسەك بولماس. مېنىڭچە،
بىزنىڭمۇ ھازىرنىڭ ئۆزىدىلا بىر ھەرىكەت قىلىمىقىمىز
زۆرۈردۇر، — سېيىت ئەلى تاغاي ئاغزىغا قاراپ تۇرغان

ئەمىرلەرگە بىر قۇر قارىۋېتىپ كۆڭلىدىكى پىلاننى ئاشكارىلىدى، — شاھزادە ئابدۇرېشىدخان ئاستانگە كېلىپ بولغۇچە، دەرھال بىر پارچە نامە پۈتۈپ، قىدىرخانلارنىڭ نامەسىدىن بۇرۇن شاھزادىنىڭ قولىغا تەگكۈزەيلى.

بۇ پىلاننى ئولتۇرغان ئەمىرلەر «ئەينى مۇددىئە» دېسە «ئەينى مۇددىئە» دېيىشىپ ماقۇللاشتى. شۇ ھامانلا سىياھ، قەغەز، قەلەم كەلتۈرۈپ نامە پۈتۈلدى:

«جانابىي شاھزادە سۇلتان ئابدۇرېشىدخان ئالىيلىرىغا:
ئۇلۇغ ئالادىن ئالتۇن بويلىرىغا ئېسەنلىك تىلەپ تۇرغۇچى ساداقەتمەن ئەمىرلىرىدىن يېتىپ مەلۇم بولغاچكى، ئۇلۇغ سۇلتانىمىز — پەدەر بۇزۇكلىرى سەئىدخان ئالىيلىرى تىبەت يۈرۈشىدە قازا قىپتۇ (مەرھۇمنىڭ روھى جەننەتتە بولغاي، ئامىن). خەۋەرنى بۈگۈن سېيىت مۇھەممەد مىرزا ئېلىپ كەلدى. بۇ شۇم خەۋەرنى ئاڭلاپ گويا ئاسماننى تۇمان باسقاندەك، قۇياش مەڭگۈگە يېتىپ كەتكەندەك بولدۇق. شۇ دەقىقىدە يۈرەك باغرىمىز پارە - پارىدۇر. ياقا يىرتىشىپ يىغلاشتۇق. شۇنداقتىمۇ، ئويلاپ كۆرسەك سۇلتانىمىزنىڭ قازاسىدا بىر شۇملۇقنىڭ بارلىقى كۆڭلىمىزگە ئايان بولدى. زەر - زىۋەرگىچە سۈرۈشتۈرۈشكە ئاجىزلىق قىلدۇق. ئەمەل - مەرتىۋىمىز كىچىكلىك قىلدى. پەمىمىزچە، قىدىرخان، غوجا شاھ مۇھەممەد، مىرزا ھەيدەر كۆرەگانى، سېيىت مۇھەممەد مىرزا، مىرزا ئەلى تاغايى، غازى ھېبۇللا سەردار... قاتارلىق بىر بۆلەك ئوردا ئەركانلىرىنىڭ خىيالى باشقىچىرەك تۇرىدۇ. ئەسلىدىمۇ مەرھۇم سۇلتانىمىزنى تىبەت يۈرۈشىگە قىزىقتۇرغان ۋە دەۋەت قىلغانلارمۇ شۇلار ئىدى. ئەپسۇس سۇلتانىمىز قازا قىلىپ ئۇلار ئامان قاپتۇ. ئۇنىڭدىن باشقا، شاھزادەمگە دەيدىغان مۇھىم بىر سۆز بار. بۇنى نامەگە پۈتۈشتىن ئېھتىيات قىلدۇق. شاھزادەم ئاستانگە كەلگەندىن كېيىن ئۆز ئاغزىمىز بىلەن ئېيتقايمىز. شاھزادەمنىڭ ئاستانگە تېزدىن ئامان - ئېسەن قايتىپ كېلىپ،

تەختكە ۋارىسلىق قىلىپ، سۇلتانلىق دەۋرانىنى سۈرۈشىنى تۆت كۆزىمىز بىلەن كۈتۈۋاتىمىز. يوللىرىغا قاراپ كۆزىمىز تېشىلەيلا دەپ قالدى».

نامە يېزىلىپ بولغاندىن كېيىن، سېپىت ئەلى تاغايى باشلىق بارلىق ئەمىرلەر بىر - بىرلەپ ئىمزا قويدى - دە، ئەڭ ئىشەنچلىك چاپارمەندىن ئىككىنى تاللاپ، ئاتلار ھېرىپ قالغان ھامان يېڭى ئات سېتىۋېلىپ سەپەرنى داۋاملاشتۇرۇشى ئۈچۈن قوللىرىغا يېتەرلىك خىراجەت تۇتقۇزۇپ دەرھال يولغا سالدى. بۇ چاغدا قىدىرخان ئۇستاز قاتارلىق ئەمىرلەر مەرھۇم سۇلتان سەئىدخاننىڭ ئاخىرەتلىك تەييارلىقى بىلەن ئالدىراش بولۇپ، بۇ پىتنە - پاستىن قىلچە خەۋىرى يوق ئىدى.

سۈيىقەست

سۇلتان سەئىدخاننىڭ جەسىتى بىلەن شاھزادە ئابدۇرېشىدخان ئاستانىگە ئىلگىرى - ئاخىر بولۇپ بىر كۈندە يېتىپ كەلدى.

سېپىت ئەلى تاغايى قاتارلىق ئەمىرلەرنىڭ پىتنە - پاساتلار بىلەن تولغان نامەسىنى ئاقسۇدىن يولغا چىقىشتىن ئاۋۋال تاپشۇرۇۋالغان شاھزادە ئابدۇرېشىدخان ئالدىغا ئىستىقبالغا چىققان قىدىرخان يەركەندىي، غوجا شاھ مۇھەممەد، سېپىت مۇھەممەد مىرزا قاتارلىق ئەمىرلەر بىلەن سوغۇقلا كۆرۈشتى. شاھزادىنىڭ بۇ مۇئامىلىسىنى قىدىرخان ئۇستاز قاتارلىقلار «مۇسبەتتىن شاھزادىنىڭ كۆڭلى جايدا ئەمەس» دەپ چۈشىنىپ، ئارتۇقچە شۈبھىدە بولمىدى. ئەمما، سۇلتان سەئىدخاننىڭ مېھنىتى يەرلىكىدە قويۇلۇپ بولۇنغاندىن كېيىنمۇ شاھزادە قىدىرخان ئۇستاز قاتارلىق بىر قىسىم ئەمىرلەرنى ھەر خىل باھانە - سەۋەبلەرنى كۆرسىتىپ قوبۇل قىلمىدى. ئۆزىگە مەخپىي نامە يوللىغان سېپىت ئەلى تاغايى قاتارلىق ئەمىرلەرنى

بولسا ئايرىم كېڭەشكە چاقىردى.

بۇ پىتىنخور ئەمىرلەرنىڭ شاھزادىدىن كۈتكىنىمۇ شۇ ئىدى. ئۇلار مۇسبەت قايغۇسىدا تۇرغان ياش شاھزادىنى تۈرلۈك پىتىنە - پاساتلار بىلەن بولۇشىغا ئېچىتتى.

— تىبەتنىڭ تېغىدا سۇلتانىمىزنى تۈتەك ئېلىپ كېتىپتۇ -
يۇ، نېمىشقا مىرزا ھەيدەر كۆرەگەنى بىلەن سېپىت مۇھەممەد مىرزانى تۈتەك ئېلىپ كەتمەيدۇ؟

— مىرزا ھەيدەر كۆرەگەنى نېمىشقا ھازىرغىچە بىر قىسىم لەشكەرلەر بىلەن يىراقتا تۇرىدۇ، ئاستانىگە قايتىپ كېلىپ سۇلتانىمىزنىڭ مۇسبىتىگە قاتناشمايدۇ؟

— قورسىقىدا جىن بولغاچقا ئاستانىگە كېلىشتىن قورققان گەپ.

ئۇلار گەرچە شاھزادىگە قىدىرخان ئۇستازنىڭ يامان گېپىنى قىلىشتىن ئېھتىيات قىلغان بولسىمۇ، قىدىرخان ئۇستازنىڭ ئەڭ يېقىن دوستلىرى بولغان مىرزا ھەيدەر كۆرەگەنى بىلەن سېپىت مۇھەممەد مىرزانى ھە دەپ چىقىشتۇردى. شاھزادە ئابدۇرېشىدخاننىڭ لەۋلىرى بولسا غەزەپتىن تىترەيتتى، چىشلىرى غۇچۇرلايتتى. ئۇ بۇ پىتىنە - پاساتلارغا ئىشىنىپ قالغانىدى. ئۇ ئۆزىنى ئاران - ئاران تۇتۇۋېلىپ سېپىت ئەلى تاغايغا يۈزلىنىپ سورىدى:

— جانابلىرى ماڭا ئەۋەتكەن نامەدە، ئۆزلىرىگە دەيدىغان ئايرىم گېپىم بار دەپتىكەنلا.

— شۇنداق، شاھزادەم، — دېدى سېپىت ئەلى تاغايى پوتلىسىنى ئېقىتىپ تۇرۇپ ئۆپكىلەپ يىغلاپ، — سۇلتان ھەزرەتلىرىنىڭ تىبەت يۈرۈشىگە بارماسلىقىنى كۆپ ئۆتۈنۈپ توسقاندىم. ئەپسۇسكى، قارانىيەتلەرنىڭ ئەپسۇنى غالىب كەلدى. سۇلتان ئالىيلىرى يولغا چىقىشتىن ئاۋۋال ماڭا: «مېنىڭمۇ بۇ يۈرۈشكە كۆڭلۈم تارتماي تۇرىدۇ. بىراق، ئەمىرلەشكەر مىرزا ھەيدەر كۆرەگەنى بىلەن سېپىت مۇھەممەد مىرزلار مېنى

بەك زورلاپ تۇرۇۋالدى. مانا ھازىر گويىكى ئۇلار ماڭا ئۆچلۈك قىلىپ قەست قىلىدىغاندەك تۇيۇلۇپ كېتىۋاتىدۇ، ئوغلۇم ئابدۇرېشىدخان يېنىمدا يوق، ئۇلار تۇرۇپ شاھزادىنى خان بولالماسمىكىن دەپ ئەنسىرەيمەن. قازارەن بىرەر ئىش بولۇپ قالسا ئوغلۇمغا كېچىكتۈرمەي خەۋەر بېرىۋەتسەن» دېگەندى.

— شۇنداق گەپمۇ بارمۇ تېخى؟ — دېدى ئابدۇرېشىدخان غەزەپتىن ئورنىدىن دەس تۇرۇپ.

— مېنىڭچىمۇ سېيىت مۇھەممەد مىرزىنىڭ خىيالى باشقىچىرەك تۇرىدۇ، شاھزادەم. ئۇنىڭ مىرزا ئابابەكرى^①نىڭ ئىنىسى ئىكەنلىكىنى ھەرگىز ئەسلىرىدىن چىقارمىسىلا. مەرھۇم سۇلتان سەئىدخان ئالىيلىرى ئاشۇ مىرزا ئابابەكرىدىن مۇشۇ بۈيۈك سەلتەنەتنى قايتۇرۇۋالغان ئەمەسمۇ، — دېدى سېيىت ئەلى تاغايى تېخىمۇ ئېچىتىپ، — بولمىسا سېيىت مۇھەممەد مىرزا بىلەن ئۆزلىرى ئوبدانراق سۆزلىشىپ باقاملا يا؟ سۈيىقەستچىلەر پىلانغا قەدەممۇ قەدەم يېقىنلىشىۋاتاتتى. غەزەپتىن كۆزىگە ھېچنەمە كۆرۈنمىگەن شاھزادە دەرھال سېيىت مۇھەممەد مىرزىنى چاقىرتتى.

شاھزادىنىڭ نېمە مەقسەتتە چاقىرتقانلىقىنى بىلمىگەن سېيىت مۇھەممەد مىرزا ئۇدۇل قوبۇلخانغا كىردى — دە، شاھزادىنىڭ چىرايىدىكى دەھشەتتىن شۈركۈنۈپ كەتتى. شۇنداقتىمۇ، ئۆزىنى تېزلا تۇتۇۋېلىپ شاھزادىگە چوڭقۇر سالام بەجا كەلتۈردى.

— دادامنى راستلا تۈتەك ئېلىپ كەتتىمۇ، سەركەردە؟ — دېدى ئابدۇرېشىدخان كۆزلىرىگە قان تولغان ھالدا چەكچىيىپ.

— شۇنداق، شاھزادەم، — دېدى سېيىت مۇھەممەد مىرزا دېلىغۇللۇق بىلەن.

① مىرزا ئابابەكرى — سۇلتان سەئىدخاننىڭ دادىسى سۇلتان ئەھمەد خاندىن تەخت تارتىۋالغان، بىر يىلدىن كېيىن مىرزا ئابابەكرىدىن سۇلتان سەئىدخان تەختنى قايتۇرۇۋالغان.

— ئەمەسە سىلنى ئەجەب تۈتەك ئېلىپ كەتمەپتىغۇ؟
شاھزادىنىڭ بۇ سوئالىغا سېيىت مۇھەممەد مىرزا نېمەدەپ
جاۋاب بېرىشنى بىلەلمەي بىر ھازا ھاڭۋىقپ تۇرۇپ قالدى.
— تىللىرى تۇتۇلۇپ قالدغۇ، سەركەردە؟ — دېدى شاھزادە
تەئەددى بىلەن، — سىلى بىلەن مىرزا ھەيدەر كۆرەگاننى
نېمىشقا تۈتەك ئېلىپ كەتمىدى؟
سېيىت مۇھەممەد مىرزا سۈكۈت قىلىشتىن باشقا چارە
تاپالمىدى.

سېيىت مۇھەممەد مىرزانىڭ جىم تۇرۇۋېلىشى ياش
شاھزادىنىڭ ئوغىسىنى قاينىتىپ قېنىنى قىزىتتى. شۇ
دەقىقىدە ھېلىقى پىتنە - پاساتلارغا نىسبەتەن كۆڭلىدە
تېرىقچىلىك گۇمان قالمىغان شاھزادە سەۋر تۈلپارىنىڭ
تىزگىنىنى قويۇۋەتكەندى.

— سىلى ماڭا مەڭگۈ گەپ قىلماسلىققا ئانت ئىچكەن
ئوخشىمىلا، سەركەردە؟ ئۇنداق بولسا مەن سىلنى مۇرادىلىرىغا
يەتكۈزۈپ قوياي، — شاھزادە شۇنداق دېدى - دە، ھاۋا
گۈلدۈرلىگەندەك ۋارقىرىدى، — جاللات !

شۇ ھامان ئىشك تۈۋىدە تەييار تۇرغان ئىككى كالىكىپىسەر
يۈگۈرۈپ كىردى. سېيىت مۇھەممەد مىرزا خۇددى قاباھەتلىك
بىر چۈشتىن ئويغىنالمىغان ئادەمدەك گاراڭ ھالەتتە شاھزادىگە
قاراپ ھاڭ قېتىپ تۇرۇپ قالغانىدى. ئۇنىڭ بۇ تۇرقىنى مېنى
مەنىستىگەنلىك، كۆزگە ئىلمىغانلىق دەپ چۈشەنگەن شاھزادە
جاللاتقا بۇيرۇق قىلدى:

— ئاچىقىپ كالىسىنى ئېلىڭلار !
ئىككى نەپەر كالىكىپىسەر تېخىچە ئېسىگە كېلەلمىگەن
سېيىت مۇھەممەد مىرزانى دارقىرىتىپ سۆرىگىنىچە سىرتقا
ئېلىپ چىقىپ كەتتى.

سېيىت ئەلى تاغايىنىڭ سۈيقەستى تولۇق ئەمەلگە ئاشتى.
سۇلتان سەئىدخاننىڭ يېقىن دوستى، سۇلتان سەئىدخاننىڭ

مىرزا ئابابەكرىدىن تەختنى تارتىۋېلىپ، ھاكىمىيەت تەكلىشىدە زور تۆھپە كۆرسەتكەن، نۇرغۇن ھەربىي يۈرۈشلەردە سەئىدخانغا ھەمدەم بولۇپ، قان كېچىپ جەڭ قىلىپ، سەئىدىيە خانلىقىنىڭ مۇستەھكەملىنىشى، روناق تېپىشى ئۈچۈن ئۆزىنى پىدا قىلغان بۇ باھادىر سەركەردىنىڭ ھاياتى ئەنە شۇنداق ئاخىرلاشتى.

شاھزادە ئابدۇرېشىدخاننى خانلىق تەختتە ئولتۇرغۇزۇش مۇراسىمىنىڭ تەييارلىقى بىلەن ئالدىراش بولۇپ كەتكەن قىدىرخان ئۇستاز بولسا يېقىن دوستىنىڭ سۈيىقەستكە ئۇچراپ ئۆلتۈرۈلگەنلىكىدىن تېخىچە بىخەۋەر ئىدى.

ئوردىدىن چىقىپ كېتىش

سېيىت مۇھەممەد مىرزىنىڭ ئۆلۈمىدىن پۈتكۈل ئوردا قاتتىق ۋەھىمىگە چۆمگەنىدى. ئەھۋالدىن كېچىكىپ خەۋەر تاپقان قىدىرخان يەركەندى، غوجا شاھ مۇھەممەد، مىرزا ئەلى تاغايى، مىرزا مەھمۇد قاتارلىق ئەمىرلەر «ۋاي ئىست» دېيىشكىنىچە لېۋىنى چىشلەپلا قېلىشتى. شۇ كۈنلەردە پىتىنچىلەرنىڭ دامىغا چۈشۈپ كەتكەن شاھزادە ئابدۇرېشىدخاننىڭ بالا ۋاقتىدىن تارتىپ ئاغزىغا ئىلىم سالغان ئۇستازى، مەرھۇم دادىسىنىڭ ئەڭ يېقىن دوستى، پۈتكۈل خانلىقتىكى مەشھۇر مۆتىۋەر زات قىدىرخاننىڭمۇ سۆزىنى ئاڭلىغۇدەك ھەپسىلىسى يوق ئىدى.

شاھزادە ئابدۇرېشىدخانغا تاج كىيىدۈرۈپ تەختتە ئولتۇرغۇزۇش مۇراسىمى شۇنچە داغدۇغا قىلىنغان بولسىمۇ، كەيپىيات تولىمۇ سۇس بولدى. سېيىت مۇھەممەد مىرزىنىڭ تويۇقسىز ئۆلۈمى بىلەن تەڭ ۋەھىمىگە چۈشكەن، ئوردىدىن كۆڭلى سوۋۇغان بىر قىسىم ئەمىرلەر مۇراسىمغا ئالۋانغا بارغاندەك قاتنىشىپ قويۇپلا ئۆزلىرىنى چەتكە ئېلىشقانىدى.

ئابدۇرېشىدخانمۇ سۇلتانلىق تەختتە ئولتۇرۇپ بولۇپلا قىدىرخان ئۇستازغا پالان - پۇستان دېمىگىنى بىلەن مىرزا ئەلى

تاغايى، غازى ھېبىبۇللا سەردار، مىرزا مەھمۇد يار ئاخۇن، مەۋلانە يۈسۈپ قەشقەرىي، مىرزا مەھمۇد قاتارلىق توققۇز ئەمىرنى مۇرتەئلىكتە ئەيىبلەپ، ھە دېگەندە ئۇلارنىڭ ئىشلىرىدىن قۇسۇر چىقىرىپ، بىزار قىلىپ، ئۇلارنى ئوردىدىن چەتلىشتۈرۈشكە باشلىدى ۋە سېپىت ئەلى تاغايى قاتارلىق چېقىمچى ئەمىرلەرنى ئەتىۋارلاپ، ئۇلار بىلەن ئولتۇرسا - قوپسا بىللە بولۇپ، ئەيش - ئىشرەتكە، شارابخورلۇققا بېرىلىپ كەتتى. قىدىرخان ئۇستاز بولسا سۇلتاننى يامان يولدىن قايتۇرۇپ، پىتىنە - پاساتلارنىڭ ئالدىنىدىن قۇتۇلدۇرۇپ چىقىش ئۈچۈن ھارماي تىرىشچانلىق كۆرسىتىۋاتاتتى. بىر قىسىم ئەمىرلەر ياش سۇلتاندىنمۇ، ئوردىدىنمۇ كۆڭلى سۈۋۈپ، ئۆز كالىلىرىنىڭ غېمىدە قېلىشقانىدى.

مىرزا ئەلى تاغايى خوتۇن - بالىلىرىنى ئېلىپ بىر كېچىدىلا قارا تېگىن^① تەرەپكە قېچىپ كەتتى. بۇ ئىش ئوردىدا سېپىت مۇھەممەد مىرزانىڭ ئۆلتۈرۈلگىنىگە ئوخشاش چوڭ غۇلغۇلا قوزغىدى. بۇ غۇلغۇلا تېخى بېسىقماي تۇرۇپلا غازى ھېبىبۇللا سەردار، مىرزا مۇھەممەد يار ئاخۇن قاتارلىق ۋەزىرلەرمۇ خوتۇن - بالىلىرىنى ئېلىپ خوتەن تەرەپكە كېتىشتى^②. تەھقىقىكى، بۇ ۋەقە يېڭىدىن سۇلتانلىق تەختىگە ئولتۇرغان ئابدۇرېشىدخاننىڭ سىياسىتىگە بىلدۈرۈلگەن ئاشكارا نارازىلىق ۋە قارشىلىق ئىدى. مەرھۇم سۇلتان سەئىدخاننىڭ ئىشەنچلىك، يېقىن ۋەزىرلىرىنىڭ ئوردىنى تاشلاپ كېتىپ قېلىشى سۇلتان ئابدۇرېشىدخاننى ھەم چۆچۈتتى، ھەم ئوڭايىسىز ئەھۋالغا چۈشۈرۈپ قويدى. ئاۋام ئارىسىدىمۇ ھەر خىل مىش - مىش پاراڭلار، پىتىنە - پاساتلار

① قارا تېگىن — ھازىرقى يەكەن ناھىيەسىنىڭ دامى يېزىسىغا تەۋە قاتمۇقات تاغلار ئارىسىدىكى بىر يايلاقنىڭ نامى.

② مىرزا ئەلى تاغايى، غازى ھېبىبۇللا سەردار، مىرزا مۇھەممەد يار ئاخۇن قاتار - لىقلار سۇلتان سەئىدخاننىڭ مىرزا ئابابەكرىدىن تەختنى قايتۇرۇۋېلىپ سەئىدىيە خانىدانلىقىنى قۇرۇشىدا ئاساسلىق رول ئوينىغان پېشقەدەم ئەمىرلەر ئىدى.

كەلكۈن سۈيىدەك يامرىدى.

بالا ۋاقتىدىن تارتىپلا ئاددىي كىشىلەردەك كىيىنىپ، يۇرت كېزىپ، ئاۋامنىڭ ھەر خىل پىكىرلىرىنى، دەرد - ئەھۋالىنى ئاڭلاشقا ئادەتلەنگەن سۇلتان ئابدۇرېشىدخانغا ئاۋام ئارىسىدىكى بۇ غولغۇللار قاتتىق تەسىر قىلدى ۋە ئويلىندۇرۇپ قويدى.

بىر كۈنى مىرزا مەھمۇدنىڭ قەسىرىگە قىدىرخان ئۇستاز بىلەن ئايازبېك قۇشچى بىللە كىرىپ كەلدى. بۇ ئىككى قەدىناسنى كۆرۈپ مىرزا مەھمۇدنىڭ نەچچە كۈندىن بېرى تۈرۈلۈپلا تۇرغان قوشۇمىلىرى بوشاپ، چېھرىگە سۇس كۈلكە يۈگۈردى.

چۈنكى، مىرزا ئەلى تاغاي قاتارلىق بىر قىسىم ئەمىرلەر ئوردىنى تاشلاپ يىراقلارغا باش ئېلىپ كەتكەندىن كېيىن، مىرزا مەھمۇد ئوردىغا بارمىغان، ئوردا دىۋانخانىسىدىكى باش مىرزابلىق خىزمىتىنىمۇ قىلمىغانىدى. شۇ سەۋەبتىن قىدىرخان ئۇستاز بىلەن ئايازبېك قۇشچى ئۇنى ئالاھىدە يوقلاپ كەلگەنىدى. — ساقمۇسىز، مەۋلانە؟ — دېدى قىدىرخان ئۇستاز مىرزا مەھمۇد بىلەن قول ئېلىشىپ كۆرۈشۈپ بولغاندىن كېيىن، — نەچچە كۈندىن بېرى ئوردىغا بارمىدىڭىز. ساقسىز بولۇپ قالدىمىكىن دەپ ئەنسىرىدىم. بۈگۈن بىر ئاز ئارامچىلىق بوپتىكەن، ئايازى ھەزرەتلىرى بىلەن بىللە گۇڭۇر - مۇڭۇر مۇڭىدىشىپ كېلەيلى دەپ كەلدۇق.

— ئۇستازىمىزنى كۆپ جوۋىتىپتىمەن، — مىرزا مەھمۇد ھاياجانلانغان ھالدا مېھمانلارنى تۈرگە باشلاپ چاي قويغاچ كۆڭۈل ئاغرىقىنى بىراقلا تۆكۈپ تاشلىدى، — نە ئۈچۈنكى شاھزادىنىڭ كۆزىگە سىغماي قالدۇق. باشلىرىمىزغا تەنە تاشلىرى يامغۇردەك ئېتىلماقتا. سېيىت مۇھەممەد مىرزا ناھىق ئۆلتۈرۈلدى. مىرزا ئەلى تاغاي، غازى ھېبىبۇللا سەردار، مىرزا مۇھەممەد يار ئاخۇن قاتارلىق مۆتىۋەر ئەمىرلەر ياقا يۇرتلارغا باش ئېلىپ كېتىپ قېلىشتى. يېڭى سۇلتاننى بىر توپ خۇشامەتچى، نان قېپى،

تۆھمەتخور ئەمىرلەر بىلەن پىتىنخور، رىياكار ئىشان - سوپىلار ئارىغا ئېلىۋېلىشتى. ئەھۋال ئاشۇنداق تۇرسا، ئوردىنىڭ خىزمەتلىرىگە قانداقمۇ ئادەمنىڭ كۆڭلى تارتسۇن؟!

— شاھزادە بېشى بىردەملىك چۆرگۈلەپ قالغىنى بىلەن يەنىلا ئەقىللىك، ئاق - قارىنى پەرق ئەتكۈچىلىكى بار، — دېدى قىدىرخان ئۇستاز، — شاھزادە ھامان ھەق - ناھەقنى ئايرىيدۇ، بۇ قىلمىشلىرىغا قاتتىق پۇشايمان قىلىدۇ. بىز مەرھۇم سۇلتان سەئىدخان ئالىيلىرى بىلەن بۇ بۈيۈك سەلتەنەتنى تىكلەش، مۇستەھكەملەش، روناق تاپتۇرۇش ئۈچۈن ئاز ئەجىر سىڭدۇرمىدۇق. بىردەملىك كۆڭۈل ئاغرىقىنى دەپ خانلىقنىڭ ئۇلۇغ ئىشىدىن قول ئۈزسەك، شاھزادىنى ئاشۇ بىر توپ چەرەندە - پەرەندىلەرنىڭ ئارىسىغا تاشلاپ بەرسەك، ئىلگىرى قىلغان ئەجىرلىرىمىز پۈتۈنلەي يوقىلىدۇ. دارىلباقىغا بارغاندا مەرھۇم خانىمۇ يۈز كېلەلمەيمىز، سەۋر قىلىش كېرەك، مەۋلانە.

— ئارى، — دېدى شائىر ئايازبېك قۇشچىمۇ قىدىرخان ئۇستازنى قوللاپ، — ھەزرىتىم راست گەپنى قىلدى. شاھزادىگە نەسىھەت قىلىش، يامان يولدىن قايتۇرۇپ ياخشى يولغا باشلاش، ئەلنى ئادالەت بىلەن سوراشقا ئۈندەش بىز ئەمىرلەرنىڭ بۇرچى. مەرھۇم سۇلتانىمىزنى يەرلىكىدە تىنچ ياتسۇن دەيدىكەنمىز، شاھزادىنى ئاشۇ پىتىنخورلارنىڭ ئارىسىدىن قايتۇرۇپ چىقىشىمىز، ئۇنى تاشلىۋەتمەسلىكىمىز، خانلىق ئىشلىرى ئۈچۈن ئىلگىرىكىدىنمۇ بەكرەك كۈچ چىقىرىشىمىز كېرەك.

— ئۇستازلىرىمنىڭ نەسىھەتى بىباھادۇر، — دېدى مىرزا مەھمۇد بېشىنى تۆۋەن ئېگىپ تۇرۇپ، — ئەمما، مەن بىر قارارغا كېلىپ بولدۇم، مەنمۇ ئەتە - ئۆگۈن ئىچىدە ئاستاندىن كېتىمەن.

— نېمىشقا ئەمدى؟

— ئىككىلىرى خانلىقىمىزنىڭ مۆتىۋەرلىرى، شاھزادىنى سېيىت مۇھەممەد مىرزىنى ئۆلتۈرۈشكە قۇتراتقانلار

ئىككىلىرىگە چېقىلالمىغىنى بىلەن، مەندەكلەرگە قەست قىلمايدۇ دەپ كىم ھۆددە قىلالايدۇ؟ ئۇلار گەرچە ئوردىنىڭ تۆۋەن دەرىجىلىك ئەمىرلىرى بولغىنى بىلەن تۈرلۈك ھىيلە - مىكىرلەرنى ئىشلىتىپ شاھزادىنى ئالمىقانلىرىغا ئېلىۋېلىشتى، ئوردا پىتىنە - پاستىنىڭ ئۇۋىسىغا ئايلاندى. بۇنداق يەردە تۇرۇشقا كىمىنىڭمۇ كۆڭلى تارتسۇن؟ ! دۈشمەن كىچىك بولغىنى بىلەن بەربىر دۈشمەن. خۇددى چاياننىڭ بالىسىنىڭمۇ نەشتىرى، زەھىرى بولغانغا، ئادەم چېقىشنى بىلگەنگە ئوخشاش ئىش. مىرزا ھەيدەر كۆرەگىنى ئالىيلىرىمۇ نېمىشقا ھازىرغىچە ئاستانگە قايتىپ كېلەلمەيدۇ؟ بۇنىڭ سەۋەبى ئىككىلىرىنىڭمۇ ئايان. ئەمىرلەشكەردەك كاتتا ھەربىي سەركەردە ئېھتىيات قىلغان يەردە مەندەك ئادەتتىكى بىر ئەمىرگە ئوردىدا نېمە بار دەيلا؟ — ئەمىرلەشكەرنى كەشمىرگە كېتىپتۇ دەپ ئاڭلىدىم، — دېدى ئايازبېك قۇشچى.

— ئەھۋال شۇنداق، — دېدى قىدىرخان ئۇستاز مۇجمەللا قىلىپ، — ئەسلىدە ئەمىرلەشكەر ئاستانگە قايتىپ كەلمەكچىمۇ بولغان. ئەمما، غازى ھېيىبۇللا سەردار بىلەن مىرزا مۇھەممەد يار ئاخۇنلار مىرزا ھەيدەر كۆرەگىنى ئالىيلىرى بىلەن كۆرۈشۈپ ئاستانگە قايتماسلىققا نەسىھەت قىپتۇ. مەن سۇلتان ئالىيلىرىغا ئەمىرلەشكەرنى دەۋەت قىلىپ، ھەقىقىي سەمىمىي نىيەت بىلەن ئۆز قەلىمى ئارقىلىق بىر پارچە نامە يېزىپ، ئەمىرلەشكەرگە تېزدىن ئەۋەتىپ بېرىشنى بىرنەچچە قېتىم ئىلتىماس قىلدىم. لېكىن، سۇلتان ماقۇل دەپ قويۇپ بۇ ئىشنى ھازىرغىچە كېچىكتۈرۈپ قويدى.

قىدىرخان ئۇستاز گېپىنى تۈگىتىپ ئۇلۇغ - كىچىك تىنىپ قويدى. ئارىنى ئېغىر سۈكۈت قاپلىدى. شۇ تاپتا ئۇلارنىڭ خىيال قۇشلىرى يېقىن دوستى مىرزا ھەيدەر كۆرەگاننىڭ قېشىغا ئۇچۇپ كەتكەندى.

تۇيۇقسىز ياندىكى ئۆيدىن شېئىر يادلاۋاتقان ئاماننىساننىڭ

جاراڭلىق ئاۋازى ئارىدىكى سۈكۈتنى بۇزۇپ تاشلىدى. ئاتاقلىق شائىر ئەلىشىر نەۋائىينىڭ شېئىرلىرىنى ئۆزىنى ئۇنتۇغان ھالدا يادلاشقا كىرىشكەن ئاماننىسا ئۆيگە مېھمان كەلگەندىن بىخەۋەر ھالدا ئۈنلۈك دېكلاماتسىيە قىلماقتا ئىدى:

جاھىلىكى ھەسەد بولغاي ئۇنىڭ جاھىلىگە زەم،
يۈز ئېل كۆزىدىن ئاڭلاسا ئۆز كۆزىدە كەم.

كۆزلەرنى ئەلىشماقغە چېكىپ تىغۇ سىتەم،
ئېل كۆزىنى ئويغايۇ ئۆز كۆزىنى ھەم.

يەشمىسى:

(جاھىللارنىڭ جاھىللىقىغا ئۇلارنىڭ ھەسەتخورلۇقى سەۋەبىچى، يۈز قېتىم باشقىلارنىڭ كۆرگەنلىكىنى ئاڭلىسىمۇ، ئۆز نەزىرىدە يەنىلا ئىشەنمەيدۇ.)

كۆز ئويۇش ئۈچۈن زۇلۇم تىغى ئوينىتىپ، ئاخىرىدا خەلقنىڭ كۆزىنى ئويۇش بىلەن ئۆز كۆزىنىمۇ ئويدۇ).

ئاماننىسانىڭ مەقسەتسىز ئوقۇغان بۇ تۆت مىسرا شېئىرى تاشقىرىدا ئۇنىڭغا قۇلاق سېلىپ تۇرغان ئۈچەيلەنگە شۇنداق قاتتىق تەسىر قىلدىكى، ئۇلار ھەيرانلىقنى يوشۇرماي بىر - بىرىگە قاراشتى. گەرچە بۇ شېئىرنى ئاماننىسا ئوقۇغان بولسىمۇ، قىدىرخان ئۇستاز بىلەن ئايازىغا مىرزا مەھمۇدنىڭ بەرگەن جاۋابىدەك بىلىنىپ كەتتى.

قىدىرخان ئۇستاز مىرزا مەھمۇدنىڭ قەتئىيلىك چىقىپ تۇرغان چىرايىغا قاراپ قايتىلاپ سورىدى:

— راستلا كېتەمسىز، مەۋلانە؟

— شۇنداق، ئۇستاز، ئىنشائاللا بۇ نىيىتىمدىن يانماسمەن.

— مەيلى، ئاقىيوللۇق بولۇڭ، — دېدى قىدىرخان ئۇستاز

ئۇنى نىيىتىدىن ياندۇرالمىدىغانلىقىغا كۆزى يېتىپ، —

ھەرھالدا باشقا ئەمىرلەرگە ئوخشاش بەك يىراققا كېتىپ قالماڭ. ئوردىغا، خانلىقىمىزغا سىزدەك ئىستېدات ئىگىسى ھەرقاچان لازىم.

قىدىرخان ئۇستازنىڭ كۆزىگە لىققىدە ياش كەلدى. بۇ ئايرىلىش ئۇنىڭغا ئېغىر كېلىۋاتاتتى. مىرزا ئەلى تاغايى، غازى ھېبىبۇللا سەردار قاتارلىقلار ئاستاندىن كەتمەكچى بولغان ۋاقىتتىمۇ، قىدىرخان ئۇلارغا نەسىھەت قىلىپ نىيىتىدىن ياندۇرالمىغاندىن كېيىن، بەك يىراققا كەتمەسلىكىنى، ۋاقتى - سائىتى كەلگەندە يەنە قايتىپ كېلىپ ئوردا خىزمىتىدە بولۇشنى تاپىلىغانىدى. ئەپسۇس، ئۇلار ماقۇل دەپ قويۇپ بەكمۇ يىراققا، ياقا يۇرتلارغا كېتىپ قېلىشقانىدى. قىدىرخان ئۇستازنىڭ شۇ تاپتىكى دىلخەستلىكىنى چۈشەنگەن مىرزا مەھمۇد ۋەدە بەردى: — يىراققا كەتمەيمەن، ھەزرىتىم، مۇۋاپىق بىر جايغا ئورۇنلىشىۋالغاندىن كېيىن، تۇرغان يېرىمدىن خەت ئارقىلىق نىشانە بېرىمەن. پۇرسەت تاپسام، ھەزرىتىمنى يوقلاپ كېلىمەن تېخى.

قىدىرخان ئۇستاز مىرزا مەھمۇدنىڭ يەلكىسىدىن قۇچاقلاپ، خوشلىشىپ تۇرۇپ ئاخىرقى ئۆتۈنۈشنى ئېيتتى: — نەفىسە قىزىمىزنىڭ ئوقۇشى توختاپ قالمىسۇن. بولۇپمۇ شېئىرىيەت، مۇزىكا ئىلمىدىن ساۋاق بېرىشنى زىنھار ئەستىن چىقارماڭ.

— چوقۇم شۇنداق قىلىمەن، — مىرزا مەھمۇد ئىچكىرىكى ئۆيگە قاراپ توۋلىدى، — ئاماننىسا! بۇياققا چىقىڭ، قىزىم. ئۇستازلىرىڭىز بىلەن خوشلىشىۋېلىڭ. ئاماننىسا ئۆيىدىن يۈگۈرۈپ چىقتى - دە، قىدىرخان بىلەن ئايازىغا سالام بەردى.

ئاۋۋال قىدىرخان ئۇستاز، ئاندىن ئايازى ئاماننىسانىڭ پېشانىسىگە ئاتلارچە مېھرى بىلەن سۆيۈپ تۇرۇپ خوشلاشتى. ئەمما، گۆدەك ئاماننىسا بولسا بۇ خوشلىشىشنىڭ خېلى ئۇزاق بىر مەزگىللىك ئايرىلىشتىن دېرەك بېرىدىغانلىقىنى ھەرگىزمۇ خىيالىغا كەلتۈرمىگەنىدى.

مەھمۇد ئوتۇنچى

تالڭ سەھەر.

ئانچە ھەشەمەتلىك بېزەلمىگەن، ئىككى ئات قېتىلغان بىر مەپە سوپىكا مەھەللىسىدىن ئاستاغىنا چىقىپ كەلدى - دە، ئۇدۇل خانىقا دەرۋازىسى تەرەپكە قاراپ يول ئالدى. مەپىنىڭ قۇيرۇقىغا بۇرنىغا چۈلۈك ئۆتكۈزۈلگەن ئىككى تۆگە چېتىلغان بولۇپ، تۆگىلەرگە بولدى دېگۈچە يۈك ئارتىلغانىدى. مەپىلىكلەر دەرۋازا تۈۋىگە يېتىپ كەلگەندە سېپىلنىڭ ئۈستىدە جېسەكچىلىك قىلىۋاتقان لەشكەر توۋلىدى:

— قايسىڭ سەن؟

— يولۇچىلارمىز، — دېدى مەپىكەش ئاۋازىنى سىلىق چىقىرىشقا تىرىشىپ، — سېپىلنىڭ دەرۋازىسىنى ئېچىپ بەرگەن بولسىلا.

— نېمە ۋاراك - چۇرۇك بۇ؟ — دەرۋازىنىڭ تۈۋىدىكى سېپىلغا يانداشتۇرۇپ سېلىنغان قاراۋۇللار ياتىقىدىن چىقىپ كەلگەن بىر لەشكەر مەپىكەشكە يېقىنلاپ كېلىپ غوتۇلىدى، — شەھەر دەرۋازىسىنىڭ بامداتتىن بۇرۇن ئېچىلمايدىغانلىقىنى بىلىشمەيدىلا؟

— كايىمىسىلا، بېگىم، — دېدى مەپىكەش دەرھال ئۇنىڭ ئالدىغا كېلىپ، — ئاڭلىسىلا، بامداتقا ئەزان چىقىۋاتىدىغۇ ئەينە، — مەپىكەش قوينىدىن بىرنەچچە تال كۈمۈش پۇل ئېلىپ لەشكەرگە ئاستاغىنا تەڭلىدى، — خاپا بولماي بىزنى شەھەر سىرتىغا چىقىرىپ قويسىلا، بېگىم. بىز بەكمۇ ئالدىرايتتۇق.

پۇلنى كۆرۈپ لەشكەر غىڭ - پىڭ قىلماي دەرۋازىنى ئاچتى. ئاستاننىڭ خانىقا دەرۋازىسىدىن ساق - سالامەت چىقىۋالغان مەپىلىكلەر ئەمدىلەتنى ئاقىرىشقا باشلىغان شەرقىي ئۇيۇققا قاراپ ئاتلاندى. ئۈستى يېپىقلىق مەپىدە قانچە ئادەم بارلىقىنى

بىلگىلى بولمايتتى. ئوتتۇرا بويلۇق، ئوتتۇرا ياشلىق مەپكەش قامچىسىنى ناگان - ناگاندا پۇلاڭلىتىپ مەپكە قەبىلىغان ئىككى ئاتقا ھەيۋە قىلىپ قوياتتى، ئەمما ھەرگىز قامچا سالمايتتى. ئاتلار بىر خىل رىتىمدا مېڭىۋاتاتتى. سۈبھى كۆتۈرۈلۈپ زېمىننىڭ ئاقىرىشىغا ئەگىشىپ، قارشى تەرەپتىن ئاستانگە قاراپ كېتىپ بارغان يولۇچىلار ئۇچراشقا باشلىدى. ئېشەكلەرگە ئوتۇن ئارتىۋالغان، ھارۋىلىرىغا ئاشلىق ياكى قوي، توخۇ بېسىۋالغان، كالا، ئات - ئېشەكلەرنى يېتىلىۋالغان بۇ يولۇچىلارنىڭ ئاستانگە سودا - سېتىققا كېتىۋاتقانلىقىنى پەملىۋالماق تەس ئەمەس ئىدى. بۇ يولۇچىلارنىڭ ئارىسىدا ھارۋا - مەپىلەرگە خوتۇن - بالىلىرىنى چىقىرىپ ماڭغان، سۆلەتلىك كىيىنىۋالغان باي - تۈرىلەرمۇ، چارۋا مال سودىسى قىلىدىغان بېدىكلەرمۇ، بىرەردىن قوي، ئىككى - ئۈچتىن توخۇسىنى سېتىپ ئايەم سودىسى قىلماقچى بولغان ھاجەتمەن دېھقانلارمۇ، لايغەزەل سەيياھلارمۇ ۋە قەلەندەر، دەرۋىشلەرمۇ بار ئىدى. سەھرادىن شەھەرگە قاراپ ماڭغانلار كۆپ، شەھەردىن سەھراغا قاراپ ماڭغانلار تولىمۇ ئاز ئىدى.

مەپكەش زىلچاق ئۆستەڭ^① بويىغا كەلگەندە مەپىنى يولنىڭ چېتىدىكى باراقسان ئۆسكەن سۆگەتنىڭ قېشىغا ئەكىلىپ توختاتتى - دە، مەپىنىڭ پەردىسىنى قايرىپ مەپە ئىچىدىكىلەرگە بىر نېمىلەرنى پىچىرلىدى. ھايال ئۆتمەي مەپىدىن بېشىنى پۈركەنچە بىلەن يۆگىۋالغان بىر جۇۋان بىلەن سەككىز - توققۇز ياشلار چامىسىدىكى بىر قىزچاق چۈشتى - دە، ئۆستەڭ بويىدىكى تۆپىلىكنىڭ كەينىگە ئۆتۈپ غايىب بولدى. ھېلىقى مەپكەش مەپىنىڭ شوتىسىغا ئېسىپ قويغان سوغا^②نى

① يەكەن ناھىيە بازىرىنىڭ شەرقىي قىسمىدىكى ئارال، چارباغ يېزىلىرىدىن كېسىپ ئۆتىدىغان قەدىمكى ئۆستەڭ.

② سوغا - ياغاچ چېلەك.

ئېلىپ ئۆستەڭدىن سۇ ئۈستى - دە، ئاۋۋال مەپىگە قېتىلغان ئىككى ئاتنى، ئاندىن يەنە بىر يول سۇ ئەكېلىپ ئىككى تۈگىنى سۇغاردى، بۇ ئىشلارنى تۈگىتىپ بولغاندىن كېيىن مەپىنىڭ ئىچىدىن بىر مىس چۆگۈننى ئېلىپ ئۆستەڭدىن سۇ ئۈستى ۋە خالىراق بىر جايغا ئۆتۈپ تاھارەت ئالدى، ئاندىن ئۆستەڭ قىرغىقىدىكى چىملىققا تېرە جايىنامازنى سېلىپ بامدات نامىزى ئۆتەشكە تۇتۇندى.

بۇ مەپىكەش مىرزا مەھمۇد ئىدى. ھېلىقى جۇۋان بولسا ئۇنىڭ ئايالى گۈلجەمىلە ئاغىچا، ھېلىقى قىزچاق بولسا قىزى ئاماننىسا ئىدى.

ئۇلار بامدات نامىزىنى ئوقۇپ بولغاندىن كېيىن يەنە يولغا چىقتى. ئۇيغۇسى ئېچىلىپ كەتكەن ئاماننىسا مەپىنىڭ ئىچىدىن چىقىپ دادىسىنىڭ قېشىدا ئولتۇردى - دە، تاڭ سەھەردىكى سەھرا مەنزىرىسىگە تويماي نەزەر تاشلىدى. يولنىڭ ئىككى تەرىپىدىكى كۆجۈم مەھەللىلەر جايلاشقان قاپقاراڭغۇ باغلاردىن چاڭلىداپ سايىرىغان كاككۇك ئاۋازى كېلەتتى.

— نەگە بارىمىز، دادا؟ — سورىدى ئاماننىسا قىزىققان ھالدا. — تۇغقانلارنىڭ قېشىغا بارىمىز، قىزىم.

مىرزا مەھمۇد ئاماننىساغا سەھرادىكى تۇغقانلارنىڭ گېپىنى قىلىپ بېرىشكە باشلىدى. ئۇلار ئەنە شۇنداق قىزغىن پاراڭلار بىلەن يەكەن دەرياسى بويىغا قانداق يېتىپ كېلىپ قالغانلىقىنى تويمايلا قېلىشتى.

دەرياغا كەلگۈن كەلگەن بولۇپ، ئەجدىھادەك تولغىنىپ ئېقىۋاتقان قىزغۇچ لاي سۇ قىرغاققا زەرب بىلەن ئۇرۇلاتتى. بىر مېتىر ئېگىزلىكتە دولقۇن ھاسىل قىلاتتى. ھەيۋەتلىك قايناملار ھەممە نەرسىنى يالماپ يۇتۇۋېتىدىغاندەك قورقۇنچلۇق كۆرۈنەتتى. دەريانى كۆرۈپ ئاماننىسا باشقىچە ھاياجانلاندى. نەرە تارتىپ، تولغىنىپ، ئىككى قىرغاققا زەرب بىلەن ئۆزىنى ئۇرۇپ ئېقىۋاتقان دەريا سۈيىگە ھەم قورقۇنچ، ھەم قىزىقىش ئىلكىدە

نەزەر تاشلىدى.

— كېمە كەلدى! ئەنە، چوڭ كېمە!

ئۈستىگە يەتمىش - سەكسەن ئادەم، ئات - ئۇلاغ، ھارۋا ۋە ھەر خىل جانىۋارلار بېسىلغان چوڭ كېمە ئاماننىسانى ھەيران قالدۇرغانىدى. كېمە شۇنچە چوڭ، ئۈستىگە بېسىلغان يۈكنىڭ شۇنچە كۆپلۈكىگە قارىماي ھەيۋەتلىك دەريا قىنىدا خۇددى قاپاق پۇچۇقىدەك لەيلەيتتى. كېمىچىلەر كېمىنى سۇنىڭ ئېقىش يۆنىلىشى بويىچە پالاق ئۇرۇپ قارشى قىرغاققا قىيپاش ھالەتتە يېقىنلاشتۇرماقتا ئىدى. كېمە قىرغاققا ئەللىك - ئاتمىش مېتىر قالغاندا كېمىنىڭ قۇيرۇق تەرىپىدىكى تۆت نەپەر كېمىچى قوللىرىغا خادىنى ئېلىپ، سۇغا بىر خىل زىتىمدا سېلىپ، خادىغا تايانغىنىچە پۇتىدا كېمىنى ئىتتىرىپ، كېمىنى قىرغاققا ئاستا - ئاستا يېقىنلاشتۇرۇشقا باشلىدى.

— باش بېغىنى تۇت، ئىلدام بول! ئىلدام بول!

كېمىچىلەر باشلىقنىڭ بۇيرۇقى بىلەن بىر يىگىت كېمىنىڭ باش تەرىپىدىكى تۆمۈر ھالقىغا باغلانغان بىلەكتەك توملۇقتىكى چىگە ئارغامچىنى ئېلىپ قىرغاققا سەكرىدى - دە، قىرغاقتىكى كېمىنى كۈتۈپ تۇرغان باشقا ئەر يولۇچىلار بىلەن بىرلىكتە كېمىنى تارتىپ تۇرۇپ ئارغامچىنى قىرغاقتىكى ئادەمنىڭ يۆتىسىدەك چوڭلۇقتىكى ياغاچ قوزۇققا باغلىدى. شۇ ھامان يولۇچىلار كېمىدىن ئالدىراش چۈشۈشكە، يۈك - تاق، ئات - ئۇلاغلىرىنى چۈشۈرۈشكە باشلىدى.

يولۇچىلار كېمىدىن چۈشۈپ بولغاندىن كېيىن كېمىچىلەر كېمىگە كىرىۋالغان سۇنى ۋە ئات - ئۇلاغلارنىڭ سۈيىدۈك - تېزەكلىرىنى ياغاچ گۈرجەك بىلەن سىرتقا چىقىرىۋەتتى - دە، كېمە ساقلاپ تۇرغان مىرزا مەھمۇد قاتارلىق يىگىرمىگە يېقىن يولۇچىنىڭ ئات - ئۇلاغ، مەپە - ھارۋا، يۈك - تاقلىرىنى كېمىگە چىقاردى. ھەممە تەخ بولۇپ بولغاندىن كېيىن، كېمىدىكى ئاياللار، بالىلاردىن باشقا بارلىق ئەرلەر كېمىنىڭ باش

بېغىدىن يۇقىرىقى ئېقىنىغا قاراپ ئىككى يۈز مېتىردەك سۆرەپ ئاپىرىپ دەرھال كېمىگە چىقىۋېلىشتى. ەيۋەتلىك ئېقىن كېمىنى بىر تال يوپۇرماقنى لەيلەتكەندەك لەيلىتىپ، قىيپاش ھالەتتە قارشى قىرغاققا قاراپ ئىلگىرىلەشكە باشلىدى. دەريانىڭ ئوتتۇرىسىدىكى دولقۇن تولمۇ كۈچلۈك ئىدى، كېمە ھازىرلا ئوڭتۇرۇلۇپ كېتىدىغاندەك لەپەڭلەيتتى. قۇترىغان كەلكۈن سۈيى ھەممىنى يالماپ يۈتۈۋېتىدىغاندەك ئەلپازدا دەھشەتلىك شاۋقۇن سالاتتى، ھۆركىرەيتتى. قورقۇپ كەتكەن ئاماننىسا ئانىسى گۈلجەمىلە ئاغىچىنىڭ كۆكرىكىگە مەھكەم چاپلاشقىچە كۆزىنى يۇمۇۋالدى...

ئۇلار يەكەن دەرياسىدىن ئۆتۈپ يولىنى يەنە داۋاملاشتۇردى. تاتارساڭ، زەيلىك، ئېگەرچى، شاپتۇللۇق^① قاتارلىق يۇرتلارنى بېسىپ ئۆتۈپ قوزا چۈش مەھەلدە يەنە بىر كىچىك دەريا — تىزناپ دەرياسىدىنمۇ كېمە بىلەن ئۆتتى. ئاندىن قاراسۇ قاتارلىق يۇرتلاردىن ئۆتۈپ كۈن چۈشتىن قايرىلغان مەھەلدە كۆزلىگەن مەنزىلگە يېتىپ كەلدى.

بىر تەرىپى تىزناپ دەريا ساھىلىغا، بىر تەرىپى تەكلىماكان قۇملۇقىنىڭ گىرۋىكىگە جايلاشقان شاختاتار دەپ ئاتىلىدىغان بۇ يۇرت خان — پادىشاھلارنىڭ چاربېغىدىن قېلىشمىغۇدەك دەرىجىدىكى گۈزەل بىر بوستانلىق ئىدى. شاخلىق، دەرەخلىك، بۈكلۈك دېگەن مەنىدىكى ئىسمىغا يارىشا توغراق، قاپاق تېرەك، سېدە، سۆگەت، جىگدە، يۇلغۇن ۋە باشقا ھەر خىل مېۋىلىك دەل — دەرەخلەر بىلەن قاپلانغان بۇ يۇرتقا مەھەللە — تۈتۈن شالاڭ جايلاشقانىدى. مىرزا مەھمۇد گۈلجەمىلە ئاغىچا بىلەن ئاماننىسانى بىر ئېرىق بويىدىكى باراقسان ئۆسكەن سۆگەتنىڭ سايىسىغا جايلاشتۇرۇپ قويۇپ، تۇغقانلىرىنىڭ ئۆيلىرىنى ئىزدەپ كېتىپ قالدى. ئۇزاق مەزگىل ئوردا خىزمىتى بىلەن بولۇپ بۇ يۇرتقا چىقىشقا چولىسى تەگمىگەن مىرزا مەھمۇدنىڭ ئۇرۇق —

① يەكەن ناھىيە تەۋەسىدىكى يۇرت ئىسىملىرى.

تۇغقانلىرىنىڭ ئۆيىنى تاپالماسلىقى تەبىئىي ئىدى. ئالاھىزەل
بىر چۆگۈن چاي قاينىمى ئارىلىقىدا بىر مۆتىۋەر كىشى بىلەن
بىللە قايتىپ كەلدى. بۇ كىشى مىرزا مەھمۇدنىڭ يىراق شىرەم
تۇغقىنى ئىدى. گۈلجەمىلە ئاغىچا بۇ كىشى بىلەن سالام -
سەھەت قىلىشتى.

مويىسىپىت كىشى ئۇلارنى ئۆيىگە تەكلىپ قىلىپ تۇرۇۋالغان
بولسىمۇ، لېكىن مىرزا مەھمۇد ئۆز گېپىدە چىڭ تۇرۇۋالدى.
— بىز شاختاتارغا بىرنەچچە كۈن مېھمان بولغىلى ئەمەس،
ئۇزاق مەزگىل تۇرغىلى، ماكانلاشقىلى چىقتۇق. قارىسلا، يۈك -
تاقلىرىمىزمۇ ئاز ئەمەس. بايا سىلى بىر كونا ئۆيىنىڭ گېپىنى
قىلغان. بىز ئاۋۋال بىر يەرگە جايلىشىۋالايلى.
مېھماندارچىلىقنى ئاندىن ئوينىساقمۇ كېچىكمەيمىز.

— بۇ گېپىڭىزمىغۇ توغرا، ئىنىم، — دېدى مويىسىپىت
كىشى، — ئەسلىدە بىزنىڭ ئۆيىدە بىرنەچچە ۋاق تۇرغان
بولساڭلار، مەھەللىدىكىلەر بىلەن بىلە قول - قولچە يېڭى ئۆي
سېلىپ بېرەتتۇق. خەيرىيەت، ئايرىم تۇرۇشنى خالاپ قالدىڭلار.
ئۆز ئۆيۈمنىڭ خۇشلۇقى، پۇت - قولۇمنىڭ بوشلۇقى ئەمەسمۇ؟
تۆۋەندىكى تەرەپتە بىر كونا تاشلاندىق ئۆي بار. دەماللىققا يامغۇر -
يېشىن، بوران - چاپقۇندىن پاناھلانغىلى بولىدۇ، قالدىسىغا ئەتە -
ئۆگۈن ئىچىدە مەھەللىدىكىلەر بىلەن بىللە ھە - ھۇ دەپ
يېڭىلاپ، پۇختىلاپ بېرەرمىز.

مويىسىپىت كىشى ئەنە شۇنداق سۆزلىگەچ، ئۇلارنى دەل -
دەرەخلىك ئارىسىدىكى بىر تاشلاندىق ئۆيگە باشلاپ كەلدى. ئۆي
ئۇزاق مەزگىل ئادەم ئولتۇرمىغاچقا، تاملىرى شورىداپ ئىچىگە
قۇمۇش - ئازغانلار ئۈنۈپ چىققانىدى، شۇنداقتىمۇ خېلىلا پۇختا
كۆرۈنەتتى.

مويىسىپىت كىشى كېتىپ بىردەمدىلا ئىككى يىگىت، ئىككى
جۇۋاننى باشلاپ كەلدى - دە، مىرزا مەھمۇد بىلەن گۈلجەمىلە
ئاغىچىغا «ئوغلۇم بىلەن كېلىنلىرىم» دەپ تونۇشتۇردى. ئۇلار

بىرلىكتە قول - قولچە ئۆيىنى تازىلىدى - دە، يۈك - تاقىلارنى
يېشىپ ئۆيىنى بىر قۇر سەرەمجانلاشتۇردى.

سەھرانىڭ يېڭى مۇھىتىغا قىزىقىپ قالغان ئاماننىسا
دەرەخلەرنىڭ ئارىسىدا يىڭىغاغۇچ قوغلاپ يۈرەتتى، مويىسىپىت
كىشى ئوغۇل - كېلىنلىرى بىلەن مىرزا مەھمۇدىنى ئۆيىگە
تەكلىپ قىلىپ قويۇپ ئالدىن تەييارلىق قىلىش ئۈچۈن كېتىپ
قېلىشتى.

— ئۆزلىرىنى شەھەردىن، مەئشەتلىك تۇرمۇشتىن ئايرىپ
مۇشۇنداق چەت سەھراغا باشلاپ چىقىپ جاپادا قويدىغان
بولدۇم، ئاغىچا، — دېدى مىرزا مەھمۇد ئايالىغا كۆڭۈل قويۇپ.
— ئۇنداق دەپ كەتمىسىلە، — دېدى گۈلجەمىلە ئاغىچا
ئۆزىنى كۈلكىگە زورلاپ، — ھەممىدىن كۆڭۈلنىڭ
خاتىرجەملىكى ئەۋزەل. مەن سىلەنىڭ پېشىلىرىنى تۇتقاندىن
بۇيان قىلچىلىك ئازار كۆرمىدىم، ھۆرمەتلەندىم، تەڭقىسلىق،
يوقسۇللۇقنىڭ، كۈنداشلىقنىڭ ئازابىنى تارتىدىم، قىزغىن
مۇھەببەتكە ئائىل بولۇپ كەلدىم، خاتىرجەم بولسىلىكى، سىلى
نەگە باشلىسىلا، شۇ يەرگە بېرىشقا تەييارمەن، مىرزا.

— كۆڭۈل ئايىغانلىقلىرى ئۈچۈن رەھمەت، — دېدى مىرزا
مەھمۇد رازىمەتلىك بىلەن باش لىڭشىتىپ، — ئەمما سىلەگە
بىر گەپنى تاپىلاپ قويماي، ئەسلىرىدە مەھكەم تۇتسىلا، ئاغىچا،
بۈگۈندىن باشلاپ مەن مىرزا مەھمۇد ئەمەس. بۇ يۇرتتىكىلەر
ئۈچۈن بىزنىڭ ئىلگىرىكى نام - ئاتىقىمىز پۈتۈنلەي يوقالغان.
ھېچكىمگە ئاشكارىلىمىغايلا، بۇنىڭدىن كېيىن مېنى مىرزا دەپ
چاقىرمىسىلا.

— ئەمىسە نېمە دەپ چاقىرىمەن؟ — سورىدى گۈلجەمىلە
ئاغىچا گاڭگىرىغان ھالدا.

— بۈگۈندىن باشلاپ مېنىڭ ئىسمىم مەھمۇد ئوتۇنچى. يات
كىشىلەر سوراپ قالسا، ئاتا - بوۋىلىرىمىزنىڭ كەسپى
ئوتۇنچىلىق ئىدى دەپ جاۋاب بەرسىلە، مەنمۇ ئانچە - مۇنچە

قۇرۇغان توغراق شاخلىرىنى كېسىپ، ئوتۇن ئېتىپ ئەتراپتىكى بازارلارغا ئاپىرىپ ساتىمەن. بىز بۇ يۇرتقا ھەقىقىي يەرلىشىش ئۈچۈن مۇشۇ يۇرت كىشىلىرىگە ئوخشاش ئاددىي ياشىشىمىز كېرەك.

گۈلجەمىلە ئاغىچا ماقۇللۇقىنى بىلدۈرۈپ باشلىشىمىز.

«موللا قىز»

مىرزا مەھمۇد بىر تۈگىگەلىق كىتاب ئارتىپ كەلگەنىدى. ئۇ ياردەملەشكىلى كەلگەن بىرنەچچە ياغاچچى يىگىت بىلەن بىللە ئۆيلەرنى پۇختىلاپ رېمونت قىلىۋالغاندىن باشقا، قازناق ئۆيىگە ياغاچ، شالاردىن تام بويىلىتىپ ئاددىي بىر كىتابدان ياسىدى - دە، كىتابلارنى رەتلىك تىزىپ، ئۈستىنى پەردە بىلەن يېپىپ قويدى.

خىلۋەت سەھرادىكى تۇرمۇشقا ئاماننىسا تېزلا كۆنۈپ كەتتى ۋە خېلى كۆپ دوست تېپىۋالدى. ئۇنىڭ دوستلىرى ئارىسىدا ئۆزىدىن چوڭ بالىلارمۇ، تەڭتۇشلۇرىمۇ ۋە ئۆزىدىن كىچىك بالىلارمۇ بار ئىدى. بىر كۈنى ئويۇندىن زېرىككەن ئاماننىسا قازناق ئۆيىدىكى كىتابداندىن «مىڭبىر كېچە» نى ئېلىپ چىقىپ دوستلىرىغا ئوقۇپ بەردى. كىتابتا تەسۋىرلەنگەن ئاجايىپ - غارايىپ ۋەقەلەر، گۈزەل شېئىرىي نەزىملەر، ياخشىلىق، ۋاپادارلىق، دوستلۇق، باتۇرلۇق ھەققىدىكى ھېكايىلەر ساددا، ئاق كۆڭۈل ساۋاتسىز سەھرا بالىلىرىغا تولىمۇ يېڭىلىق بولۇپ تۇيۇلۇپ، ئۆزىگە رام قىلىۋالدى. شۇنىڭدىن كېيىن بالىلارنىڭ نەزىرىدە ئاماننىسانىڭ ھۆرمىتى باشقىچە ئاشتى. بالىلارمۇ بۇرۇنقىدەك ئويۇنغىلا بېرىلىپ كەتمەي ئاماننىسادىن كىتاب ئوقۇپ بېرىشنى ئۆتۈنەتتى. ئاماننىسامۇ دوستلىرىغا يالغۇز كىتاب ئوقۇپ بېرىش بىلەنلا چەكلىنىپ قالماي، يەنە ئۇلارغا خەت يېزىشنى ئۆگىتىپ ساۋاتىنى چىقىرىشقا كىرىشتى.

ئاماننىسانىڭ بۇ ئىشى تېزدىنلا بۇ خىلۋەت يۇرتقا پۇر كەتتى ۋە ئۇ چوڭ - كىچىكلەرنىڭ ئاغزىدا «موللا قىز» دەپ تەرىپلەندى. ئاماننىسا دادىسىغا ئوقۇغۇچى، دوستلىرىغا ئۇستاز ئىدى. مەھمۇد ئاكا ئاماننىساغا شېئىرىيەت، مۇزىكا ئىلمىدىن ساۋاق بېرىشنى بىر كۈنمۇ توختىتىپ قويمىدى. ئاتا - بالا بىرلىكتە لۇتفىي، نەۋائىي، فۇزۇلىي، جامىي، شىرازىي، قىدىرخان، ئايازىي قاتارلىق مەشھۇر شائىرلارنىڭ شېئىرلىرىنى مۇقام كۈيلىرىگە سالاتتى ياكى يېڭىدىن ئاھاڭ ئىشلەيتتى، مۇقام كۈيلىرىنى رەتلەيتتى. ئۇلار ساتار بىلەن قالۇننى تەڭكەش قىلىپ مۇقام ئورۇنلىسا، بۇ ئاددىي كۆلىمىسى مۇقامغا مەستانە بولغۇچى يۇرتداشلىرى بىلەن تولۇپ كېتەتتى - دە، ئاخىرىدا بۇ تەبىئىي يىغىلىش مەشرەپ بىلەن ئاخىرلىشاتتى. بۇ يۇرت خەلقى مەشرەپ، مۇقام، ناخشا - سازغا شۇنچىلىك ھېرىسمەن ئىدىكى، بىرەر باھانە - سەۋەب بىلەن مەشرەپ - بەزمە ئويۇشتۇرۇشقا ئارائلا تۇراتتى، بۇ مەشرەپ - بەزىملەرگە مەھمۇد ئاكا بىلەن ئاماننىسا ئىشتىراك قىلماي ھەرگىزمۇ قىزمايتتى.

ئاماننىسانىڭ شېئىر يېزىش، مۇزىكا - مۇقام ئورۇنلاش ماھارىتى بارا - بارا پىششىق يېتىلىۋاتاتتى. مەھمۇد ئاكا ئاماننىسانىڭ يازغان شېئىرلىرىنى پات - پات كۆرۈپ، پىكىر بېرىپ تۇراتتى، ئۇنىڭغا شېئىر ۋە شائىر ھەققىدە چوڭقۇر مەنىلىك مۇلاھىزىلەرنى قىلىپ بېرەتتى.

— شائىر بىرنەچچە خىل بولىدۇ، — دەيتتى مەھمۇد ئاكا ئاماننىسانىڭ يېڭى يازغان شېئىرلىرىنى كۆرۈپ بولغاندىن كېيىن مۇلاھىزىلىرىنى چۈشەندۈرۈپ، — بىرىنچى خىلى، مەرىپەت ئىلھامى بىلەن قەلبىنى نۇرلاندۇرغان بولۇپ، باشقىلارنىڭ ماختىشىنى ھاجەت قىلمايدۇ. ئۇلارنىڭ ئىشى ھەمىشە مەنە خەزىنىلىرىدىن گۆھەر قېزىش، ئەل پەيزى ئۈچۈن شېئىر يېزىشتۇر. ئۇلارنىڭ شېئىرلىرى تولىمۇ يېقىملىق بولۇپ، دىللارنى ئۆزىگە ئىختىيارسىز تارتىدۇ. بۇ خىلدىكى

شائىرلار، شېئىرنى ھەرگىز شۆھرەت ئۈچۈن يازمايدۇ. يەنە بىر خىلدىكى شائىرلار ھەقىقەت مىسرالىرىغا مەجازى ئارىلاشتۇرۇپ يازىدۇ... بۇلارنىڭ شېئىرلىرىدا مەجازى غالىب كېلىدۇ. شۇنداقلا، بۇ خىل شەكىلگە ئامراق كىشىلەرمۇ بار. يۇقىرىقىدىن باشقا يەنە بىر خىل شائىرلارمۇ باركى، ئۇلار پەقەت «شېئىر»نى يازالغانلىقى ئۈچۈنلا خۇرسەن، يازغانلىرىدىن رازىمەندۇر. ئۇنداقلا مىڭ مۇشەققەتتە بىر بېيىتنى قۇراشتۇرىدۇ - دە، شائىرلىق غوۋغاسىنى پەلەكتىن ئاشۇرۇۋېتىدۇ. ئەمما، بۇنداقلارنىڭ سۆزلىرىدە نەدىمۇ ھەقىقەت نۇرى چاقنىسۇن؟ نەدىمۇ مەرىپەت بوستانلىرىنىڭ گۈللىرى بولسۇن؟ شېئىرلىرىدا نە زوق، نە ئىشق ئوتىدىن ھارارەت بولسۇن؟ مەھمۇد ئاكا ئاماننىسا ۋايىگە يەتكۈزۈپ ئورۇنلىغان بىرەر مۇقام كۈيلىرىنى ئاڭلىغىنىدا يەنە شۇنداق نەسىھەتلەرنى قىلاتتى:

— سازەندىلەر شادلىق يەتكۈزگۈچى، ناخشىچىلار غەمنى كەتكۈزگۈچىدۇر. ھال^① ئەھلى بولسا ھەر ئىككىسىگە جانلىرىنى پىدا قىلىدۇ. ماھىر سازەندىنىڭ ساز نەغمىسىگە ئاڭلىغۇچىنىڭ ھاياتى پىدا بولسا نېمە غەم؟! چۈنكى، كۆڭۈل - جان خۇش ئاۋازدىن قۇۋۋەتلىنىدۇ. خۇش ئاۋاز ناخشىچىنىڭ ناخشىسى دەردمەنلەر قەلبىدىكى ئوتنى ئۇلغايىتىدۇ... ئەگەر ھەرقانداق سازەندە سازنى ناھايىتى كۈچلۈك دەرد ئىلكىدە چالسا، دەردتىن زەخمىناك بولغان يۈرەككە بەكرەك تېگىدۇ. گۈزەل ناخشىچىنىڭ ئاغزىدىن چىققان ئاۋاز ھال ئەھلىنىڭ كۆيگەن باغرىدىن ئىس چىقىرىۋېتىدۇ. سازەندىنىڭ مىجەزى مۇلايىم، ئۆزى ئەقىللىك بولسا، تاش يۈرەك ئادەمنىڭمۇ باغرىنى ئېرىتىۋېتەلەيدۇ.

ئاماننىسا دادىسىنىڭ بۇ گەپلىرىنى كۆڭۈل قويۇپ ئاڭلايتتى. ھەر بىر جۈملە سۆزنى يۈرىكىگە نەقىش قىلىپ ئويۇشقا

① ھال — ئىشق.

تىرىشاتتى.

بۇ يۇرتتا بىر - ئىككى يىل ئاستانىگە بېرىپ مەكتەپ تەربىيەسى كۆرگەن زور ئەھمەت ئىسىملىك بىر بالا بار ئىدى. ئۇ ئۆزىنىڭ خەت يازالايدىغانلىقى، كىتاب ئوقۇيالايدىغانلىقىدىن ماختىنىپ باشقا بالىلارنى كۆزگە ئىلمايتتى ۋە ھە دېسلا چاتاق چىقىرىپ، ماجىرا تېرىپ، باشقا بالىلارنى بوزەك ئېتىپ، گازار بېرەتتى. شۇڭلاشقا، بالىلار ئۇنىڭ زورلۇق - زومبۇلۇقىغا چىدىماي «زور ئەھمەت» دەپ ئاتايتتى. ئاماننىسانىڭ «موللا قىز» دېگەن نامى يۇرت ئىچىگە تارلىنىپ، بارلىق چوڭ - كىچىك بالىلار ئاماننىسانى ئۇستاز تۇتۇپ خەت ئۆگىنىشكە كىرىشكەندىن كېيىن، زور ئەھمەتنىڭ ئىچى ئاداپ، ھەسەتخورلۇقى تۇتاتتى - دە، پات - پات ئاماننىسا بالىلارغا ساۋاق بېرىۋاتقاندا پەيدا بولۇپ، ھەر خىل بەنقىلىق سۆز - ھەرىكەتلەر بىلەن ئۆگىنىش تەرتىپىنى قالايمىقانلاشتۇرۇۋېتەتتى، بۇنىڭغا ئاماننىسامۇ، باشقا بالىلارمۇ ئامال قىلالمايتتى.

بىر كۈنى ئاماننىسا دوستلىرىغا ھېساب ئىلمىدىن دەرس سۆزلەپ بېرىۋاتاتتى، ھېلىقى زور ئەھمەت دېگەن بالا ئاسماندىن چۈشكەندەكلا پەيدا بولدى - دە، قوينىغا سېلىۋالغان بىر پارچە قاتلاقلىق قەغەزنى ئاماننىساغا ئۇزارتىپ تۇرۇپ:

— ئاڭلىسام موللا قىزنىڭ خېتىنى ئۆزىدەكلا چىرايلىق دەپ ئاڭلىدىم. مۇشۇ بىر پارچە قەغەزگە خەت يېزىپ راست - يالغانلىقىنى ئىسپاتلاپ بەرگەن بولسا، — دەپ تۇرۇۋالدى.

ئۇنىڭغا خەت يېزىپ بەرمەي قۇتۇلالمايدىغانلىقىغا كۆزى يەتكەن ئاماننىسا ئىككىلەنمەيلا قەغەزنى قولىغا ئالدى - دە، سىياھدان، قەلەمنى ئاچىقىپ، شۇ مەيداندىلا نەۋائىي ھەزرەتلىرىنىڭ تۆۋەندىكى ئىككى جۈملە ھېكمەتلىك سۆزىنى چىرايلىق قىلىپ يازدى:

«نامەرد قانداق بىمەنە گەپلەرنى ئېيتمايدۇ؟ توخۇ قانداق نىجاسەتلەرنى يېمەيدۇ؟ ياخشىلارنىڭ ھۈنىرى سۆزىنىڭ

مەنىسىدە، بوزچىلارنىڭ ھۈنىرى توقۇغان ماتاسىدا، چاكنىا - پەس ئادەم ماختانغىنى بىلەن بۈيۈك بولالماي، ئۆچكە يۈگۈرگىنى بىلەن كېيىك بولالماي، «ئاماننىساننىڭ چۆرىسىگە ئولاشقان بالىلار بۇ سۆزلەرنى ئوقۇپ پىخىلداپ كۈلۈشكە باشلىدى. ئاماننىسا خەتنى يېزىپ بولۇپ، بىر چەتتە تەكەببۇرلۇق بىلەن گىدىيىپ تۇرغان زور ئەھمەتكە تەڭلىدى. — مەڭ، زور ئەھمەت ئاكا، يازغان خېتىمدە نۇقسان بولسا، كۆرسىتىپ بەرگەيسىز.

زور ئەھمەت ئاماننىساننىڭ قولىدىن قەغەزنى ئېلىپ خەتكە شۇنداقلا كۆز يۈگۈرتتى، خىجىللىق ۋە نومۇستىن چىرايى ئالىپساق بولۇپ كەتتى - دە، لام - جىم دېيەلمەي كېتىپ قالدى. شۇنىڭدىن كېيىن ئۇ يۇرتتىكى بالىلارنى بوزەك قىلمايدىغان، ئاماننىساننىڭ دەرس تەرتىپىنىمۇ بۇزۇۋەتمەيدىغان، ئەدەپلىك يۈرىدىغان بولدى. ئۇ مۇشتۇمدەك «موللا قىز»نىڭ ئىستېداتىغا ھەقىقەتەن قول قويغانىدى.

ئەيدىگىدىكى مۇقام ساداسى

مىلادىيە 1540 - يىلى كۈز.

ياقۇتتەك سۈزۈك ئاسمان گۈمبىزىدىكى تولۇن ئاي بۇ خىلۋەت سەھراغا تويماي قاراپ سېھىرلىك ئالتۇن نۇرلىرىنى سېخىللىق بىلەن تۆكەتتى. ئاپپاق ئەيدىگىدا خېلى يىراقتىكى نەرسىلەرنى ئېنىق ئىلغا قىلغىلى بولاتتى. ئاددىيغىنا يېپىلغان پېشايۋان ئاستىدىكى سۈپىدا ئاماننىسا قالۇن بىلەن مۇقام ئورۇنلاۋاتاتتى. مەھمۇد ئاكا چاي ئىچكەچ كۆزلىرىنى يېرىم يۇمغىنىچە مۇقام كۈيلىرىگە ئەسىر بولۇپ مۇڭلىنىپ ئولتۇراتتى. شۇ تۇرقىدا ئاتا - بالا ئىككىسىنىڭ مەڭزىدە گۈل بەرگىدىكى شەبنەمدەك ياش تامچىلىرى يالتىرايتتى. ئاماننىسا يىغىدىن ئۆزىنى ئاران - ئاران تۇتۇپ تۇرغان بولۇپ، ئاۋازى تىترەيتتى.

ئاماننىسا ناخشىنى ئوقۇپ بولۇپ بۇقۇلداپ يىغلىۋەتتى.

— يىغلىماڭ، قىزىم، بالاغا سەۋر، قازاغا رىزا دەپتىكەن ئاتا —
 بوۋىلار، مەرھۇم ئانىڭىزنىڭ روھى قورۇنۇپ قالمىسۇن، —
 مەھمۇد ئاكا ئاماننىساغا تەسەللى بەرگىنى بىلەن ئەمما تاراملاپ
 تۆكۈلۈۋاتقان كۆز يېشىنى توختىتىۋېلىشقا قۇربى يەتمەيۋاتاتتى.
 ھەئە، گۈلجەمىلە ئاغىچا قازا قىلىپ كەتكەن بىر يىلدىن
 بېرى ئاتا — بالا ئىككىسى ئۆزلىرىگە كۆپرەك مۇقامدىن تەسەللى
 ئىزدىشەتتى — يۇ، ئەمما مۇڭلۇق مۇقام كۈيلىرىدىن ھەسرەتلىك
 ئەسلىمىلىرى قوزغىلىپ، پىغان ئىلكىدە كۆز يېشى قىلىشاتتى.
 ئۇلار جۇدالىق دەردىنى ئۇنتۇيالمايۋاتاتتى. شۇڭلاشقىمۇ،
 ئاماننىسا ئىمكان بار ئۆزىنى مۇقام ئېيتىشقا، شېئىر يېزىشقا
 زورلايتتى. ئۇ راسا يىغلاپ ئىچ — قارنىنى بوشتىۋالغاندىن
 كېيىن يەنە ئىختىيارسىز مۇقام ئېيتىشقا كىرىشەتتى.

— قېنى قىزىم، مۇقامنى داۋاملاشتۇرۇڭ، — دېدى مەھمۇد
 ئاكا ئەمدىلا يىغىدىن توختىغان ئاماننىساغا قاراپ، — مۇقام
 جۇدالىقنىڭ، دەرد — ئەلەمنىڭ شىپاسىدۇر، ھەزرىتى ئۇستازنىڭ
 شېئىرى ئىسىڭىزدىمۇ، قىزىم؟

— ئېسىمدە، ئاتا، — دېدى ئاماننىسا تاشاي — تاشاي دەپ
 تۇرغان كۆز ياشلىرىنى سىڭدۈرۈۋېتىشكە تىرىشىپ. ئۇ شېئىرنى
 پەس ئاۋازدا دېكلاماتسىيە قىلدى:

مۇقام جاھاندا تاڭنىڭ ساباسى،
 جانانغا جانكى قالۇن ساداسى.
 ھېچ تەڭ كېلەلمەس بۇلبۇل ناۋاسى،
 ئالەمدە يوقكى بۇنىڭ باھاسى.

— ماشائاللا^①، قىزىم، — دېدى مەھمۇد ئاكا رازىمەنلىك

① ماشائاللا — كۆز نەغمىسۇن.

بىلەن، — ئول زاتى مۇبارەك بىلەن كۆرۈشمىگىلى ئۇزاق زامانلار بويىچە، ياراتقان ئىگەم ئەزىز تېنىنى ساق قىلغاي ئىلاھىم، — ئۇ ئاماننىساغا قاراپ مۇراجىئەت قىلدى، — قىدىرخان ئۇستازنىڭ شېئىرلىرىغا سالغان مۇقام كۈيلىرىدىن بىرنى ئېيتىڭا، قىزىم. ئاماننىسا گەپ - سۆز قىلمايلا قولغا تەمبۇرنى ئېلىپ پولات تارىغا ناخۇن ئۇرۇشقا باشلىدى:

ھەشتارىمىز قىلسا خەندەن دىيارىمنىڭ بوستانىدا،
قۇزغۇن ئۆلۈپ، بۆلبۈل كۈلەر نەغمە - مەشرەپ داستانىدا.

ئون ئىككى چوڭ تولۇن ئايدەك دىل رىشتىگە مەشئەل ياقار،
ئۇنىڭ ئەمەس، بۇنىڭ ئەمەس يوقسۇللارنىڭ بوستانىدا.

ئاماننىسا ناخشىنى ئەمدى باشلاپ تۇرۇشىغا، ھويلا دەرۋازىسىنىڭ زەنجىرى يەڭگىل شاراقشىدى. ئاماننىسا دەرھال ناخشىدىن توختىدى. دەرۋازا زەنجىرى يەنە شاراقشىدى. ئاماننىسا مەھمۇد ئاكاغا سوڭىدىشىپ دېگۈدەك دەرۋازىغا يۈگۈردى.

دەرۋازا تۈۋىدە ئاتلىق ئۈچ كىشى تۇراتتى. ئۇلارنىڭ بىرسى ئوتتۇز ياشلارغا يېقىنلىشىپ قالغان ياش يىگىت بولۇپ، قالغان ئىككىسىدىن بىرسى ئوتتۇرا ياشلىق، يەنە بىرسى ئاتىش ياشلاردىن ھالقىغان مۇسسىپىت كىشى ئىدى. ياش يىگىت بەگزادىلەرچە كىيىنۋالغان بولۇپ، قالغان ئىككىسىنىڭ كىيىنىشىگە قاراپمۇ مۇلازىم - خىزمەتكار ئىكەنلىكىنى بىلىۋالماق تەس ئەمەس ئىدى. ھەر ئۈچىلىسىنىڭ يانلىرىغا قىلىچ، بويۇنلىرىغا ئوقيا ئېسىقلىق ئىدى.

غۇنچە بوي، يۇمىلاق يۈز، چوڭ كۆزلۈك، چىشىلىرى گۈرۈچتەك ئۇششاق ھەم زىچ، قاش - كىرىپىكلىرى تۆكۈلۈپ تۇرىدىغان، سۈمبۈل چاپلىرىنى قىزىق تال قىلىپ ئۇرۇۋالغان پەرى سىياق ئاماننىسانى كۆرۈپ ياش يىگىتنىڭ كۆزلىرى چاقناپ

كەتتى.

— بىز يولدىن ئېزىپ قالغان يولۇچىلارمىز، — دېدى مويىسىپىتراق كىشى مەھمۇد ئاكىنىڭ گۇمانسىراپ تۇرغان كۆزلىرىدىن ئۆزىنى ئەپچىپ تۇرۇپ ئەدەپ بىلەن سۆزلەپ، — بەگزادىمىز بەك ئۇسساپ كەتتى، بىرەر پىيالى ئۇسۇزلۇق بېرەرمىكىن دەپ ئۆزلىرىنى مالال قىلىۋىدۇق.

— ئانار شەرىپتىدىن بولسا ئاچىققىن، قىزىم، — دېدى مەھمۇد ئاكا ئاماننىساغا قاراپ.

ئاماننىسا ئۆيگە يۈگۈرۈپ كىرىپ، ھايال بولماي بىر پىيالى ئانار شەرىپتىنى ئېلىپ چىقتى.

بەگزادە سۈپەت يىگىت پىيالىدىكى ئانار شەرىپتىنى گۈپۈلدىتىپ بىر كۆتۈرۈپلا ئىچىۋەتتى — دە، قۇرۇق پىيالىنى ئاماننىساغا تەڭلەپ تۇرۇپ دېدى:

— ئانار شەرىپتىدىن يەنە بىر پىيالى ئىلتىپات قىلغان بولسىلا، بۇ ئىككى ھەمراھىمۇ ئۇسساپ كەتكەندى.

يىگىتنىڭ ئانار شەرىپتىنى ئاۋۋال مويىسىپىت كىشىگە تەڭلىمەي تۇرۇپ ئۆزى ئىچىۋالغان ئىنساپسىزلىقىدىن رەنجىگەن ئاماننىسا گەپ — سۆز قىلمايلا قۇرۇق پىيالىنى ئېلىپ كەينىگە ياندى — دە، ئاچچىق ئاناردىن ئىككىنى تاللاپ سىقتى.

يىگىت ئاماننىسانىڭ قولىدىن پىيالىنى ئېلىپ يەنە بىر ئوتلىدى — دە، ئاچچىق ئانار شەرىپتىدىن چىرايى پۇرۇشۇپ كەتتى. يىگىتنىڭ چىرايىغا قاراپ ئاماننىسا پىخىلداپ كۈلۈۋەتتى.

— باشتا تاتلىق ئانار شەرىپتىدىن ئاچقىپتىكەنلا، ئەمدى ئەجەب ئاچچىق ئانار شەرىپتىدىن ئاچقىپىلغۇ، خان قىز؟ — دېدى يىگىت كۆڭلىدىكىنى يوشۇرمايلا.

— مەن ئانارنى تاتلىقمۇ، ئاچچىقمۇ دەپ تاللاپ ئولتۇرمايلا سىقۇۋەرگەندىم. بەلكىم مېھماننىڭ ئاچ كۆزلۈكىدىن نىيىتى بۇزۇلغان بولسا قولۇمغا ئاچچىق ئانار چىقىپ قالغان چېغى.

ئاماننىسانىڭ چاقماقتەك جاۋابى يىگىتنى ئوڭايسىز ئەھۋالغا چۈشۈرۈپ قويدى.

شۇ ئارىدا مەھمۇد ئاكا بىلەن مويسىپىت كىشى بىر - بىرىگە بىرقانچە قېتىم تىكىلىپ قارىشۋالدى. «ئەجەب تونۇش چىرايغۇ بۇ، نەدە كۆرگەن بولغىنىدىم؟» دەپ ئويلايتتى ھەر ئىككىلىسى ئېسىگە ئالالماي.

— بايا مۇقام ئورۇنلىغان قىزىمىز مۇشۇمۇ؟ — سورىدى مويسىپىت كىشى مەھمۇد ئاكاغا قاراپ ئېھتىياتچانلىق بىلەن.
— شۇنداق، — دېدى مەھمۇد ئاكا بىر خىل پەخىرلىك تۇيغۇدا.

يات كىشىلەرنىڭ ئاغزىدىن مۇقامنىڭ تەرىپىنى ئاڭلىسا ياكى باشقىلارنىڭ مۇقامغا زوقمەنلىكىنى بىلسە، مەھمۇد ئاكا بۆلەكچىلار روھلىنىپ كېتەتتى. ھازىرمۇ ئۇ قىزى ئورۇنلىغان مۇقامنى بۇ ناتونۇش مېھمانلارنىڭ يولدا كېتىۋېتىپ تىگىشىغانلىقىنى، مېھمانلارنىڭ مۇقام ئاڭلاشقا زوقى بارلىقىنى ھېس قىلىپ، ۋۇجۇدىنى قاپلىغان بايىقى گۇمانىي تۇيغۇلاردىن خالاس بولدى ۋە مەردلىك، مېھماندوستلۇق تەبىئىتى غالىب كېلىپ:

— قېنى ئۆيگە كىرىپ بىرەر پىيالىدىن چاي ئىچىپ مېڭىشىسلا، مېھمانلار، — دەۋەتتى.

مېھمانلار مەھمۇد ئاكىنىڭ مۇشۇنداق دېيىشىنى كۈتۈپ تۇرغاندەك تەكەللۇپسىزلا ھويلىغا كىردى - دە، سۈپىدىن ئورۇن ئېلىشتى.

تامغا ئېسىپ قويۇلغان تەمبۇر، قالۇن، ساتار، دۇتار، داپ قاتارلىق سازلار مېھمانلارنىڭ ئالاھىدە دىققىتىنى قوزغىدى. سازلارغا قاراپ مويسىپىت مېھماننىڭ ئېسىگە بىر ئىش غۇۋا - شىرە كەلگەندەك بولدى - دە، مەھمۇد ئاكاغا تېخىمۇ سىنچىلاپ قاراشقا باشلىدى.

ئاماننىسا مېھمانلارنىڭ ئالدىغا داستىخان سېلىپ بىر

پەنۇستا نان ۋە ھەر بىر مېھماننىڭ ئالدىغا بىر چىنىدىن قېتىق ئاچىقتى، ئۇنىڭغىچە مەھمۇد ئاكا بىر قوغۇن بىلەن بىر تاۋۇزنى ئاچىقىپ داستىخاندىلا تىلىشقا باشلىدى.

— قېنى ئاددىي بولسىمۇ داستىخانغا بېقىشسالا، مېھمانلار، — دېدى مەھمۇد ئاكا.

مېھمانلارنىڭ داستىخاندىكى مەزەلەرگە ئانچە ئىشتىھاسى يوقتەك قىلاتتى. مېھمان يىگىت بىردە ئاماننىساغا، بىردە تامدا ئېسىقلىق تۇرغان سازلارغا قارايتتى، يۈرىكىنىڭ بىر يەرلىرىدىن ئېتىلىپ چىققان تەقەززالىقنى يوشۇرۇپ، ئاغزىنىڭ ئۇچىغا كېلىپ قالغان گەپنى دېيىشتىن ئۆزىنى ئاران - ئاران بېسىپ تۇراتتى. مويسىپىت ھەمراھىغا «ئۆزلىرى بىر ئامال قىلسالا» دېگەندەك قىلىپ، يوشۇرۇن كۆز ئىشارىتى قىلاتتى.

— ئەگەر مالال كەلمىسە، قىزىمىز بىزگە بىرەر پەدە مۇقام ئورۇنلاپ بەرگەن بولسا، — دېدى مويسىپىت مېھمان مەھمۇد ئاكىغا قاراپ ئۆتۈنۈش ئاھاڭىدا.

— بولىدۇ، — دېدى مەھمۇد ئاكا ۋە ئۆيگە كىرىپ كەتكەن ئاماننىسانى توۋلىدى، — ئاماننىسا، ھويلىغا چىقىپ مېھمانلارغا بىر پەدە مۇقام ئورۇنلاپ بېرىڭ، قىزىم.

«ئاماننىسا» دېگەن ئىسمىنى ئاڭلاپلا مويسىپىت مېھماننىڭ كۆزى پاللىدە چاقناپ كەتتى، مەھمۇد ئاكىغا قايتىدىن سىنچىلاپ قارىدى. «شۇ، دەل ئۆزى شۇ...» دېدى ئىختىيارسىز ئۆز - ئۆزىگە پىچىرلاپ. ئۇنىڭغىچە ئاماننىسا ئۆيدىن چىقتى - دە، تەمبۇرنى قولىغا ئېلىپ «پەنجىگاھ» مۇقامىغا چېلىشقا باشلىدى.

ھەر كىشىكىم تاپسا دەۋران ئىچرە جاھۇ ئېتىبار،
كىم ئۇنىڭ زاتىدە بىدادۇ سىتەم بولغاي قىلىق.
ياخشىلىق گەر قىلماسا، بارى يامانلىق قىلماسۇن،
كىم يامانلىق قىلماسا قىلغانچە بار ئۇل ياخشىلىق.

يەشمىسى:

(بەزىلەر بۇ زاماندا مەنسەپ ۋە ئابروۋىغا ئىگە بولسا، باشقىلارغا زۇلۇم سېلىشنى ئادەت قىلىدۇ. ئەگەر ياخشىلىق قىلمىسا، يامانلىقمۇ قىلمىسۇن، يامانلىق قىلماسلىقنىڭ ئۆزى ياخشىلىق قىلغانغا باراۋەردۇر).

ئاماننىسا پەنجىگاھ مۇقامىنىڭ داستان قىسمىدىن بىر پەدە چالغاندىن كېيىن، مەشرەپ قىسمىغا پەدە يۆتكەپ ناخشا باشلىدى. مېھمانلار مۇقامنىڭ سېھىرلىك كۈيلىرىگە مەستانە بولۇپ قېتىپ قالغانىدى.

ساڭا يۈز شۈكۈر يارەب، بىزگە ئادىل پادىشاھ قىلدىڭ،
فەقىر، مىسكىنغا ئول ئابدۇرېشىدخاننى پاناھ قىلدىڭ.
نەفىسى، كېچە - كۈندۈز دۇئا قىل تەڭرى تەقدىسقە،
كى شاھىڭ ھەققىدە قىلماي دۇئا، قاتتىق گۇناھ قىلدىڭ.

يەشمىسى:

(خۇدا ساڭا يۈز شۈكۈر، بىزگە ئادىل پادىشاھ بەردىڭ، پېقىر - مىسكىنگە ئابدۇرېشىدخاننى پاناھ قىلدىڭ.
ئەي نەفىسە، ئۇلۇغ تەڭرىگە كېچە - كۈندۈز دۇئا قىلغىن،
ئەگەر شاھ ھەققىدە دۇئا قىلمىساڭ، قاتتىق گۇناھ قىلغان بولىسەن).

ئاماننىسا مۇقام ئوقۇشتىن توختىشىغا مېھمان يىگىت ھاياجىنىنى باسالماي ئالدىراپ سورىدى:
— ماشائاللا، خان قىز مۇقام ئورۇنلاشتا ھەقىقەتەن كامالەتكە يېتىپتۇ. بىراق، بىر گەپنى سورىسام بولارمۇ؟ نەفىسە دېگەن شائىر كىم؟ سىز بۇ غەزەلنى نەدىن ئۆگەنگەن؟
ئاماننىسا مېھمان يىگىتنىڭ سوئالىغا بەخىرامانلا جاۋاب

بەردى:

— مېنىڭ نامى ئانچە مەشھۇر بولمىغان شائىرلارنىڭ شېئىرلىرىنى ئوقۇشقا زوقۇم يوق. ئادەتتە ئۇستاز مەۋلانە ئەلىشىر نەۋائى، لۇتفىي، فۇزۇلىي ۋە ئۇستاز قىدىرخان، ئايازىيلاردىن باشقىلارنىڭ شېئىرلىرىنى ئوقۇمايمەن. بۇ غەزەل ئۆزۈمنىڭ، نەفىسە مېنىڭ تەخەللۇسۇم.

مېھمان يىگىت ئانچە ئىشەنمىگەن تەزەردە سورىدى:

— ئەدەپسىزلىك بولسىمۇ سوراپ باقاي، خان قىز بۇ يىل قانچە ياشقا كىردىلىكىن؟

زېرەك ئاماننىسا كۆرۈنۈشتىن بىر ئاز تەكەببۇرلۇقى چىقىپ تۇرىدىغان مېھمان يىگىتنىڭ ئۆزىنىڭ شېئىر يازغانلىقىغا ئىشەنمەي زىغىرلاپ سوراۋاتقانلىقىنى ھېس قىلدى — دە، غۇزىدە ئاچچىقى كەلدى.

— بۇ يىل ئون تۆت ياشقا كىردىم، — دېدى ئۇ چىرايلىق بادام قاپاقلىرىنى سۈزۈپ، — مېھمان مېنىڭ بۇ شېئىرنى يازغانلىقىمغا ئىشەنمەيۋاتسا كېرەك، ئەتىمالىم. بىر رسالىدە ئۇستاز ھەزرىتى ئەلىشىر نەۋائىنىڭ يەتتە ياش چېغىدىن باشلاپ شېئىر يېزىشقا كىرىشكەنلىكى شەرھلەنگەن. شۇنداق تۇرۇقلۇق مېنىڭ سەككىز يېشىمدىن باشلاپ شېئىر يېزىشقا كىرىشكەنلىكىم تەسەۋۋۇرغا سىغماسمۇ؟

مېھمان يىگىت ئاماننىسانىڭ جاۋابىنى ئاڭلاپ لام — جىم دېمىدى.

ئاماننىساغا قايىللىق بىلەن قاراپ ئولتۇرغا مويسىپىت مېھمان ياش ھەمراھىنىڭ تېخىچە گۇمانىي تۇيغۇدىن قۇتۇلالمايۋاتقانلىقىنى سېزىپ، ئاماننىساغا مۇراجىئەت قىلدى:

— مۇمكىن بولسا قىزىمىز يازغان غەزەللىرىدىن بىرەر پارچە ئوقۇپ بەرگەن بولسا، ھەممەيلەن تەڭ زوق ئالغان بولساق. ئاماننىسا ئانچە ئويلىنىپ ئولتۇرمايلا بىر پارچە غەزىلىنى ئاستا دېكلاماتسىيە قىلىشقا باشلىدى:

بۇلبۇلى شەيدا بولۇپ قونارغا گۈلشەن ئىستەرىم،
گۈل ئارا بۇلبۇل مەسەللىك شېرىن زەبان ئىستەرىم...

بىر ئاز ئاچچىقى كەلگەن ئاماننىسا شېئىرنى ئوقۇپ بولۇپ
مېھمانلارغا تەتۈر قاراپ ئولتۇرۇۋالدى.
— پاساھەت، پاساھەت، — دېدى مېھمان يىگىت شېئىرنىڭ
ھۇزۇرىدىن لەۋلىرىنى تەمشىپ، — خان قىزنىڭ ھەقىقىي بىر
ئىستىپادات ئىگىسى ئىكەنلىكىگە ئەمدى ھەقىقىي ئىشەندىم.
بىلىمىدىم، خان قىزنىڭ مۇشۇ سورۇنىمىزدىكى بىرەر ئىشقا
قارىتىپ ئىككى مىسرا شېئىر ئوقۇپ بېرىشكە زوقى بارمىكىن؟
ئۆزىگە كانىدەك چاپلىشىۋالغان مېھمان يىگىتتىن زېرىككەن
ئاماننىسا بىرنەچچە دەقىقە ئويلىنىۋالغاندىن كېيىن تۆۋەندىكى
ئىككى مىسرا شېئىرنى ئوقۇدى:

يارەب بۇ بەندە قىلدى ئەجەب سۇئىزەن مەڭا،
گويا بۇ ئۆيگە ئۇندى بۇ ئاخشام تىكەن مەڭا.

يەشمىسى:

(خۇدا بۇ بەندە ماڭا تولىمۇ گۇمانلىق كۆزدە قارىدى. گويا بۇ
ئۆيدە بۈگۈن ئاخشام مەن ئۈچۈن بىر تىكەن ئۇندى).
ئاماننىسا شېئىرنى ئوقۇپ بولۇشىغا مېھمان يىگىت دەس
ئورنىدىن تۇردى — دە، قول باغلاپ تەزىم قىلدى.
— خان قىز ھەقىقەتەنمۇ يېتىشكەن بىر شائىرە ئىكەن، بايا
ئەدەبىيەتلىك قىلغان بولسام كەچۈرگەي.
مېھمان يىگىتنىڭ ئەپۇسىنى ئاڭلاپ ئاماننىسانىڭ چېھرىگە
قايتىدىن كۈلكە يۈگۈردى. مەھمۇد ئاكا قىزىغا پەخىرلىك
تۇيغۇدا قاراپ قويدى.
باياتىن بېرى ئاماننىسا بىلەن ياش ھەمراھىنىڭ سۆھبىتىگە
دەخلى يەتكۈزمەي، سىنچى كۆزلىرى بىلەن قاراپ تۇرغان

مويىسىپىت مېھمان قاقاھلاپ كۈلۈپ كەتتى - دە، ئاماننىساغا قاراپ سۆزلىدى:

— ھا - ھا - ھا... رەھمەت، رەھمەت، تازا جايىدا كەلتۈرۈپ بېلىدىڭىز، نەفسە قىزىم. يەتتە - سەككىز يىلدىن بېرى شېئىرىي ئىستېداتىڭىز يەنە باشقىچە ئىلگىرىلەپتۇ، — مويىسىپىت كىشى ئەمدى مەھمۇد ئاكىغا قاراپ سۆزلىدى، — قىزىمىزنى ھەقىقەتەن ياخشى تەربىيەلەپسىز، مەۋلانە، — ئۇ مەھمۇد ئاكىنىڭ ئۆزىگە ئەجەبلىنىپ قاراۋاتقانلىقىنى كۆرۈپ تۇرۇپ يەنە سورىدى، — مېنى راستلا تونۇيالىمىدىڭىزمۇ، مەۋلانە؟ قاراڭ، بەكرەك قاراڭ، كۆزلىرىمگە قاراڭ، قەدىردان دوستۇم.

مەھمۇد ئاكا بىرنەچچە دەقىقە تېڭىرقاپ تۇرۇپ قالدى - دە، تۇيۇقسىز ئورنىدىن چاچراپ تۇرۇپ، مويىسىپىت مېھمانغا قۇچاقلىرىنى كەڭ ياغىنىچە ئېتىلدى.

— ھەزرىتى قىدىرخان ئۇستاز! ئاھ، ئۇستازىم، بارمۇ سىلى.. خۇدا كۆرۈشكىلى نېسىپ قىلدىكەن - ھە بەندىسىنى.

ئۇلار مەھكەم قۇچاقلاشتى. مەھمۇد ئاكىنىڭ كۆزلىرىدىن تاراملاپ ياش تۆكۈلەتتى. قىدىرخان ئۇستازنىڭ كۆزىدىن ئاققان ياشمۇ ئاپپاق ساقاللىرىنى ھۆللىۋەتكەنىدى. ئۇلارغا قاراپ ئىككى مېھمان ئەجەبلىنىپ تۇرۇپ قالدى.

دادىسىنىڭ «قىدىرخان ئۇستاز» دېگەن سۆزىنى ئاڭلاپ ئاماننىسانىڭ يىراق بالىلىق ئەسلىمىلىرى خىرە - شىرە كۆز ئالدىغا كېلىشكە باشلىدى. راست، ھېلىقى تۇنجى يازغان شېئىرلىرىنى كۆرگەن، مەكتەپتە شېئىرىيەت، مۇزىكا ئىلمىدىن دەرس ئۆتكەن، ئۆزىگە «نەفسە» دېگەن تەخەللۇسنى تەقدىم قىلغان، دادىسى داۋاملىق ئىسمىنى زىكرى قىلىپ ياد ئېتىپ تۇرغان سۆيۈملۈك ئۇستازى مۇشۇ ئەمەسمۇ؟ ئاماننىساننىڭ كۆزلىرىدىنمۇ ئىختىيارسىز ياش تۆكۈلدى.

— ماشائاللا قىزىم، — دېدى قىدىرخان ئۇستاز ئاماننىساننىڭ پېشانىسىدىن سۆيۈپ تۇرۇپ، — مېنىڭ تەسەۋۋۇرۇمدىكىدىنمۇ

ياخشى تەربىيەلىنىپسىز.

قىدىرخان ئۇستاز ئەمدى باياتىن بېرى تەئەججۇپ ئىلىكىدە قاراپ قالغان ياش ھەمراھىغا ھۆرمەت بىلەن باش ئېگىپ تۇرۇپ چۈشەنچە بەردى:

— مۆھتەرەم شاھىم، بۇ كىشى مەن سىلىگە نەچچە يىلدىن بېرى گېپىنى قىلىپ كېلىۋاتقان ۋە كۆپ دېرىكىنى قىلغان، ئۆز ۋاقتىدىكى خانلىق دىۋانخانىنىڭ باش مىرزىسى مەۋلانە مىرزا مەھمۇد بولىدۇ.

قىدىرخان ئۇستازنىڭ تونۇشتۇرۇشىنى ئاڭلاپ ياش يىگىت ئورنىدىن تۇرۇپ مەھمۇد ئاكاغا ھۆرمەت بىلدۈردى.

قىدىرخان ئۇستاز ئەمدى مەھمۇد ئاكاغا قاراپ سۆزلىدى:

— بۇ كىشى دۆلەتپاناھ شاھىمىز سۇلتان ئابدۇرېشىدخان ئالىيلىرى بولىدۇ. يېنىدا ئولتۇرغان بۇ كىشى ئوردا ياساۋۇللىرىنىڭ بېگى ئەكرەم سەردار بولىدۇ.

مەھمۇد ئاكا قىدىرخان ئۇستازنىڭ تونۇشتۇرۇشىنى ئاڭلاپ، ئالمان - تالمان سۈپىدىن پەسكە چۈشتى - دە، سۇلتان ئابدۇرېشىدخانغا قول باغلاپ يېرىم ئېگىلىپ ھۆرمەت سالماق قىلدى:

— ياش سۇلتانىمىزنىڭ ئەزىز تېنى سالامەت بولغاي، باياتىن بېرى تونۇماي قىلغان ئەدەپسىزلىكىمىز ئۈچۈن كەچۈرگەيلا، سۇلتان ئالىيلىرى.

— تەكەللۇپ قىلىمىسلا، مەھمۇد ئۇستاز، — دېدى سۇلتان ئابدۇرېشىدخان كۈلۈپ تۇرۇپ، — كەلسە، ئورۇنلىرىغا كېلىپ ئولتۇرۇۋەرسە، قىدىرخان ئۇستاز دېگەندەك ئۆزلىرىنىڭ كۆپ دېرىكىنى قىلدىم. لېكىن، بۇنداق ھەم ھاۋالىق، ھەم خىلۋەت بىر يۇرتقا كېلىۋالغانلىقلىرى زىنھار خىيالىمىزغا كىرىپ چىقماپتۇ. ياراتقان ئىگەم بۈگۈن كۆرۈشۈشكە نېسىپ قىلدى مانا.

سۇلتان گېپىنى تۈگىتىپ ئاماننىساغا لاپىپدە بىر

قارۋالدى. ئاماننىسا باياتىن بېرى ئۆزىنى جىلە قىلىپ تېرىكتۈرگەن بۇ ياش يىگىتنىڭ سۇلتان ئابدۇرېشىدخان ئىكەنلىكىنى بىلىپ ئۆزىنى يوقىتىپلا قويغانىدى.

ئارىدىكى سۈكۈت، تارتىنىشنى يەنىلا قىدىرخان ئۈستاز بۇزدى، ئۆتكەن - كەچكەن ئىشلار ھەققىدە، شېئىرىيەت - مۇقام ھەققىدە سۆھبەت باشلىدى. ساھىبخانىنى قورۇندۇرۇپ قويماسلىق ئۈچۈن ئابدۇرېشىدخانمۇ ئىمكان بار پاراڭغا لوقما سېلىپ تۇردى. ئارىلىقتا قىدىرخان ئۈستاز ئۆزى باشلاپ بىرنەچچە پەدە مۇقام ئورۇنلىدى. ناخشىغا سۇلتان ئابدۇرېشىدخانمۇ قېتىلدى. سۇلتاننىڭ مۇقام ئېيتىۋاتقانلىقىنى كۆرۈپ ئاماننىسانىڭ ۋۇجۇدىدىكى تارتىنىشمۇ بارا - بارا يوقاپ كەتتى.

گەپ ئارىلىقىدا سۇلتان ئابدۇرېشىدخان بۇ ئۆيگە يولدىن ئېزىپ قېلىپ، ئۇسۇزلۇق ئىزدەپ ئەمەس، ئاماننىسانىڭ مۇقام ئورۇنلىغان ئاۋازىنى ئاڭلاپ، مۇقام ئورۇنلىغان قىزنى كۆرۈش ۋە ئىمكان بولسا بىرنەچچە پەدە مۇقام ئاڭلاپ قايتىپ كېتىش ئۈچۈن كەلگەنلىكىنى ئاشكارىلىغىنىدا ھەممەيلىن قاقاھلاپ كۈلۈشۈپ كەتتى. ئەسلىدە ئۇلار تەكلىماكان گىرۋىكىدىكى بۇ يۇرتقا ئوۋ ئوۋلاشقا كەلگەنىدى.

سۇلتان ئابدۇرېشىدخان بىلەن قىدىرخان ئۈستاز مەھمۇد ئاكىنىڭ ئۆيىدە ئۈچ كۈن مېھمان بولدى. مېھماندارچىلىق جەريانىدا ئۇلار مۇقام، شېئىرىيەت، پەلسەپە، ئىلمىي نۇجۇم، ئىلاھىيەت... قاتارلىق ساھەلەردە كەڭ - كۈشادە پىكىر ئالماشتۇرۇشتى، مەھمۇد ئاكىنىڭ قازناق ئۆيىدىكى ساقلىغان ھەرخىل پەنلەرگە ئائىت كىتابلارنى كۆردى. يەنە تېخى ئۇلار يۇرتنىڭ سىرتىدىكى جاڭگاللىققا چېدىر - بارگاھ قۇرۇپ ساقلاپ تۇرغان نۆكەرلەر بىلەن بىرلىكتە ئوۋغىمۇ چىقتى.

سۇلتان ئابدۇرېشىدخاننىڭ ئىلىم - سەنئەتخۇمارلىقى، بولۇپمۇ شېئىر - مۇزىكىغا ئالاھىدە زوقمەنلىكى، ئاق كۆڭۈل،

ئوچۇق، مەردۇمەردانىلىقى مەھمۇد ئاكىنىڭ ئۇنىڭغا بولغان
ئىلگىرىكى ئاداۋەت، كوڭۇل ئاغرىقلىرىنى پاك - پاكىز
يۇيۇۋەتتى.

ئاماننىسا بولسا سۇلتان ئابدۇرېشىدخان بىلەن قىدىرخان
ئۇستازنىڭ خىزمىتىدە بولالىغانلىقىدىن تولمۇ خۇشال ئىدى.

تويۇلۇق: بىر ئېرىق سۇ

سۇلتان ئابدۇرېشىدخان بىلەن قىدىرخان ئۇستاز مەھمۇد
ئاكا بىلەن ئاماننىسانى ئوردىغا تەكلىپ قىلغان بولسىمۇ، ئېنىق
بىر جاۋابقا ئېرىشەلمىدى، بۇ خىلۋەت يۇرتتىن ئايرىلىشقا كۆزى
قىيىمىغان ھالدا ئاستانىگە قايتىپ كەلدى. يېقىن دوستى،
مەسلەكدىشى، زامانىسىنىڭ يېتىلگەن ئالىمى مىرزا مەھمۇدنى
ئوردىغا قايتا تەكلىپ قىلىپ ئاپىرىپ، بىرلىكتە ئىلىم مۇتالىئە
قىلىش، پۈتكۈل خانلىقنىڭ پەن - مەدەنىيەت، سەنئەت
ئىشلىرىنى راۋاجلاندۇرۇش ئۈچۈن تەڭ كۈچ چىقىرىش ئارزۇسى
قىدىرخان ئۇستازنىڭ ۋۇجۇدىنى تەقەززا قىلسا، شېرىن
سۆزلۈك، شوخ، گۈزەللىكتە تەڭداشسىز، شېئىرىيەت ۋە مۇزىكا
ئىلمىدە كامالەتكە يەتكەن ئاماننىسانى بىر كۆرۈش بىلەنلا
ۋۇجۇدىغا ئاشىقلىق ئوتى تۇتاشقان سۇلتان ئابدۇرېشىدخاننىڭ
يۈرىكى ئاماننىسا بىلەن بىللە بۇ خىلۋەت سەھرادا قالغانىدى.

ئۇلار ئوردىغا قايتىپ كەلگەندىن كېيىن مەھمۇد ئاكا بىلەن
ئاماننىسانى قانداق قىلىپ ئوردىغا قايتۇرۇپ كېلىش ھەققىدە
قايتا - قايتا مەسلىھەتلەشتى. ئىشقا ئوتى پۈتكۈل ۋۇجۇدىنى
چىرىمىۋالغان سۇلتان ئابدۇرېشىدخان ئالدىراپ قالغانىدى. ياش
سۇلتاننىڭ روھىي ھالىتىدىن ھەممىنى چۈشەنگەن قىدىرخان
ئۇستاز مەھمۇد ئاكىنى تەكلىپ قىلىپ ئەكېلىش ئۈچۈن يەنە
بىر قېتىم بېرىش قارارىغا كەلدى.

— مەۋلانە مەھمۇدنى ئوردىغا تەكلىپ قىلىش خۇسۇسىدا ئۆز
قوللىرى بىلەن بىر نامە يېزىپ بەرگەن بولسىلا، شاختاتارغا يەنە

بىر قېتىم بېرىپ ئۇنى ئوردىغا كېلىشكە قايىل قىلغان بولاتتىم، — دېدى قىدىرخان ئۇستاز ئابدۇرېشىدخاننىڭ ھۇزۇرىغا كىرىپ.

قىدىرخاننىڭ بۇ تەكلىپى سۇلتاننىڭ قەلبىدىكى ئۈمىد شامىنى قايتىدىن پىلىداتتى.

— ئەگەر قىدىرخان ئۇستاز بۇ ئۇلۇغ ئىشنى ۋۇجۇدقا چىقىرىلسا، سەلتەنەتتىمىز ئۈچۈن چوڭ بىر تۆھپە كۆرسەتكەن بولاتتى، — دېدى سۇلتان كۆڭلىدىكىنى يوشۇرماي، — مەھمۇد ئۇستاز، ئاماننىسا خېنىمدەك يېتىشكەن ئىستېدات ئىگىلىرىنىڭ ئاشۇ خىلۋەت سەھرادا نام - نىشانىنى يۈرۈشى بۈيۈك خانلىقىمىزنىڭ سەلتەنەتى ئۈچۈنمۇ بىر ئۇقسانلىق ئىشتۇر.

سۇلتان ئابدۇرېشىدخان دەرھاللا ئىككى پارچە نامە يېزىپ ئاستىغا شاھانە مۆھرىنى باستى.

— بۇنىڭ بىرسى مەھمۇد ئۇستازغا، — دېدى سۇلتان خەتنى قىدىرخانغا تەڭلەپ تۇرۇپ، — يەنە بىرسى ئاماننىسا خېنىمغا، ئۆز قولىغا تەگكۈزگەيلا.

— ئۇلۇغ شاھىمىزنىڭ پەرمانىنى بەجاندېل ئورۇنلىغايەن، — دېدى قىدىرخان ئۇستاز.

ھۇزۇرى مۇبارەكتىن قايتىپ چىقىپلا ئون نەچچە مۇلازىم بىلەن يولغا چىققان قىدىرخان ئۇستاز نامازشام ۋاقتىدا مەھمۇد ئاكىنىڭ ئۆيىگە يېتىپ كەلدى. ئۆز ئارا سالام - سەھەتتىن كېيىن چاي ئىچىشىپ ئولتۇرۇپ قىدىرخان ئۇستاز ئىككى پارچە مەكتۇپنى مەھمۇد ئاكا بىلەن ئاماننىساغا تەڭلىدى.

— سۇلتاننىڭ مەكتۇپىنى ئالغاچ كېلىۋىدىم.

مەھمۇد ئاكا سۇلتان ئابدۇرېشىدخاننىڭ ئۆزىنى ئوردىغا تەكلىپ قىلىپ، ئۆز قەلىمى بىلەن يازغان مەكتۇپنى ئوقۇپ ئويلىنىپ قالدى. خەتتە سۇلتان ئابدۇرېشىدخان مەھمۇد ئاكاغا تەكلىپىنى رەت قىلىۋەتمەسلىكىنى يېنىش - يېنىشلاپ

ئۆتۈنگەنىدى، يەنە مەھمۇد ئاكاغا كۈيۈ ئوغۇل بولۇش ئارزۇسى بارلىقىنىمۇ يېزىپ قويغانىدى. ھەئە، مەھمۇد ئاكا شۇ تۇرۇقتا سۇلتان ئابدۇرېشىدخاننىڭ بىر پادىشاھنىڭ ھەرگىزمۇ بىر ئاددىي پۇقراغا ئۆتۈنۈش تەلەپپۇزىدا مەكتۇپ يازمايدىغانلىقىنى، ئۆزىنى پەرمان بىلەن ئوردىغا ئېلىپ كەتسىمۇ بولىۋېرىدىغانلىقىنى، پەقەت ئۆزىنى ھۆرمەتلىگەنلىكى ۋە قېيىنئاتا ئورنىدا كۆرگەنلىكى ئۈچۈن مۇشۇنداق يوسۇندا مەكتۇپ يېزىۋاتقانلىقىنى چۈشىنىپ يەتكەنىدى. گەرچە بۇ خەت تەكلىپ تەرىقىسىدە بىرمۇنچە تەكەللۇپ بىلەن يېزىلغان بولسىمۇ، ئەمەلىيەتتە، مەھمۇد ئاكا ئۈچۈن يەنىلا پەرمان ئىدى. چۈنكى، پادىشاھ دېگەننى قىلماي قويمايتتى.

مەھمۇد ئاكا ئوردىغا بېرىش تەكلىپىگە ئانچە باش قاتۇرۇپ كەتمىدى. چۈنكى، ئالدىنقى قېتىم سۇلتان بىلەن قىدىرخان ئۇستاز ئوردىغا تەكلىپ قىلىپ قويۇپ كەتكەندىن كېيىن ئاماننىسا بىلەن قايتا - قايتا مەسلىھەتلەشكەن، مۇقامنى رەتلەش، يۈرۈشلەشتۈرۈش، ئەل ئىچىگە تارقىتىشتەك بىر بۈيۈك ئارزۇنى ئەمەلگە ئاشۇرۇش ئۈچۈن، چوقۇم ئوردىغا - ئابدۇرېشىدخاننىڭ كۈچلۈك بىر ھامىيىسىغا تايانماي بولمايدىغانلىقىنى ھېس قىلىشىپ ئوردىغا بېرىش قارارىغا كېلىشكەنىدى. مانا ئەمدى كۈتمىگەندە يەنە بىر نازۇك مەسىلە ئوتتۇرىغا چىقىپ قېلىۋاتاتتى، ئاھ، خۇدا، بۇنىڭغا نېمەدەپ جاۋاب بەرگۈلۈك ئەمدى؟

ئاماننىسانى ياتلىق قىلىش بىر يىلدىن بېرى مەھمۇد ئاكا ئىككى كالىسىنى قاتۇرۇۋاتقان مەسىلە ئىدى. ئۇنىڭسىزمۇ يىراق - يېقىندىن كەلگەن ئەلچىلەر ئىشلىك قېقىپ تىنچىتمايۋاتاتتى. مەھمۇد ئاكا ھازىرغىچە ئاماننىسانىڭ رايىغا بېقىپ ئەلچىلەرگە ئۇچۇر قىلمىغانىدى، مانا ئەمدى بىر ئەلنىڭ پادىشاھى، كاتتا ھۆكۈمرانى ئەلچى ئەۋەتكەنىدى. ئاماننىسا بۇنىڭغا نېمە دەر؟ ئۇنىڭ تەڭتۇشلىرىنىڭ ھەممىسى ياتلىق بولۇپ

كەتتى. ئاماننىسامۇ ئۆزىنىڭ ئۆمۈرلۈك ئىشىنى ئويلاشقان بولغىنىمىدى؟ ھەي... ماۋۇ تەس ئىشنى، ئانىسى رەھمەتلىك بولغان بولسىغۇ قىزى بىلەن مۇڭدېشىپ باققان بولسا ئاسان بولاتتى. ئاتا ئۈچۈن بۇنداق نازۇك گەپنى قىزىغا دېمەك تولىمۇ تەس كېلىدىكەن.

مەھمۇد ئاكىنىڭ زېددىيەتلىك خىياللار ئىلكىدە تۇرۇپ قالغانلىقىنى سەزگەن قىدىرخان ئۇستاز يەڭگىل يۆتىلىپ قويدى. شۇ چاغدىلا مەھمۇد ئاكا خىيالىدىن باش كۆتۈرۈپ قىدىرخان ئۇستازغا قارىدى.

— ئويلىنىپ قالدېڭىزغۇ، مەۋلانە؟ — دېدى قىدىرخان ئۇستاز مەھمۇد ئاكىنىڭ خىيالىنى بىلگۈسى كېلىپ، — مەكتۈپتا كۆڭلىڭىزگە تىك كەلگۈدەك گەپ — سۆزلەر يوقتۇ؟

— يوقسۇ، — دېدى مەھمۇد ئاكا، — ئەمما سۇلتان ئالىلىرى تولىمۇ بىر نازۇك تەلەپنى ئوتتۇرىغا قويۇپتۇ. بەلكىم بۇ ئىشتىن ھەزرىتىم بىخەۋەر بولمىسا كېرەك.

— ئارى، — دېدى قىدىرخان ئۇستاز خەۋىرى بارلىقىنى بىلدۈرۈپ، — بۇ ئىشتا مېنى ئەلچى دەپ تونۇسىڭىزمۇ بولۇۋېرىدۇ، مەۋلانە.

— سىلچە بۇ ئىش...

— خانغا قېيىنئاتا بولۇشنىڭ ھېچقانداق يامىنى يوق، مەۋلانە، — دېدى قىدىرخان ئۇستاز مەھمۇد ئاكىنى ئارتۇقچە سۆزلىگىلى قويماي، — ئۆزىڭىزمۇ بىلىسىز، خان ھەم ياش، ھەم پەزىلەتلىك، ئۇنىڭ ئۈستىگە قىزىمىز بىلەن پىكىرداش، تەقدىر — قىسمەت قىزىمىزنىڭ پېشانىسىگە شۇنى پۈتكەن ئوخشايدۇ.

— بەلكىم شۇنداقتۇ، — دېدى مەھمۇد ئاكا قىدىرخان ئۇستازنىڭ سۆزىنى يىرالماي، — ئەمما، ئاماننىسامۇ دەيدىكەن؟ شۇ چاغقىچە بالىنىڭ كۆڭلىنى چېكىپ باقمىدىم، دىلىغا ئازار بەرمىدىم، ھەممە ئىشتا رايىغا باققاندىم، ھېلىمۇ

ھەم بالىنىڭ كۆڭلىنى بىلىپ باقساق.

— مەيلى، ئۇنداق بولسا قىزىمىز بىلەن مەن سۆزلىشىپ باقاي، — دېدى قىدىرخان ئۇستاز مەھمۇد ئاكىنىڭ يۇمشىغىنىنى كۆرۈپ.

شۇ دەقىقىدە سۇلتان ئابدۇرېشىدخاننىڭ مەكتۇپىنى ئوقۇپ بولغان ئاماننىساننىڭ نازۇك ۋۇجۇدى خۇددى بوراندا قالغان يېگانە دەرەختەك تىنچسىز ئىدى. سۇلتان ئابدۇرېشىدخاننىڭ ئىشقى سەۋداسىنى بىلدۈرۈپ يازغان مەكتۇپىنىڭ ئارىسىغا قىستۇرۇپ قويغان ئىككى پارچە شېئىرنىڭ تۆۋەندىكى بىرقانچە مىسراسى ئاماننىساننىڭ بارلىق سەزگۈلىرىگە ھۆكۈمران بولۇۋالغان، تىپتىنچ تۇرغان قىزلىق تۇيغۇلىرىنى چالغىتىۋەتكەنىدى.

ئى پەيك سابا، مېنىڭ سالامىم يەتكۈر،
يارىمغا نىياز ئىلە سالامىم يەتكۈر.
گەر سۈبھى ۋە شام قېشىغا يەتسەڭ،
ئەلۋەتتە دۇئايى سۈبھى ۋە شامىم يەتكۈر.

يەشمىسى:

(ئى سەھەرنىڭ شامىلى، يارىمغا مېنىڭ كۆڭۈل سىرلىرىمنى يەتكۈزگىن؛ يارىمغا مېنىڭ كەمتەرلىكىم بىلەن سالامىمىنىمۇ يەتكۈزگىن؛ ئەگەر سەھەر، كەچقۇرۇنلاردا يارىمنىڭ قېشىغا بېرىپ قالساڭ، مېنىڭ كېچە ۋە سەھەرلەردە يارىمنى يادلىغان نالىلىرىمنى يەتكۈزگىن).

گەر بويۇڭنى سەرۋى دېسەم، سەرۋىنىڭ يوق مېڭىشى،
گەر بويۇڭنى غۇنچە دېسەم، غۇنچىنىڭ يوق سۆزلىشى.

.....

مانا بۇ يالقۇنلۇق مىسرالار ئاماننىساننىڭ يۈرىكىدە توختاۋسىز ئەكس سادا قايتۇراتتى. ھەئە، شۇ تاپتا قىزنىڭ كۆز

ئالدىدا سۇلتان ئابدۇرېشىدخاننىڭ كېلىشكەن قەددى - قامىتى، شوخ قاراشلىرى ھېلىدىن - ھېلىغا زاھىر بولاتتى. سۇلتان ئابدۇرېشىدخان بىر پارچە مەكتۇپ بىلەنلا ئاماننىسانىڭ قەلبىدە مۇھەببەت ئۇرۇقىنى بېخىلاندۇرغانىدى.

قىدىرخان ئۇستاز بىلەن ئاماننىساننىڭ سۆھبىتى جېلىلا نەتىجىلىك بولدى. قىدىرخان ئۇستازنىڭ مەقسىتىنى چۈشەنگەن ئاماننىسا:

— ئەگەر دادام بىلەن ئۇستازىم لايىق كۆرگەن بولسا، مېنىڭ باشقا گېپىم يوق، — دېدى شەلپەردەك قىزارغان ھالدا يەردىن ئۈستۈن قارىماي.

ئەتىسى ئەتىگەندە سۇلتانغا خۇش خەۋەر يەتكۈزۈش ئۈچۈن يولغا چىقىشقا تەرەددۇتلەنگەن قىدىرخان ئۇستازنى ئاماننىسا ئاستا بىر يانغا چاقىردى:

— ئۇستازىمغا ئىككى ئېغىز گېپىم بار ئىدى.

— قېنى خوش، سۆزلەڭ، قىزىم، — دېدى قىدىرخان ئۇستاز.

ئاماننىسا شەلپەردەك قىزارغىنىچە بىرنەچچە دەقىقە ئىككىلىنىپ تۇرۇۋالغاندىن كېيىن ئاران تەستە ئېغىز ئاچتى:

— ئاخشام ئۇستاز دادام بىلەن توي ۋە تويۇق توغرىلۇق مەسلىھەت قىلىشتىلا. مالال كۆرمىي سۇلتان ئالىيلىرىغا يەتكۈزۈپ قويغان بولسىلا. ماڭا زىيادە مال - دۇنيانىڭ كېرىكى يوق. سۇلتان ئالىيلىرى تويۇقۇمغا بىر ئېرىق سۇ بەرسىلا كۇپايە.

— بىر ئېرىق سۇ؟ — قىدىرخان ئۇستاز ئەجەبلەنگەن ھالدا ئاماننىساغا قارىدى.

— شۇنداق، بىر ئېرىق سۇ، — دېدى ئاماننىسا تەكرارلاپ. ئۇ كېچىدىن بېرى ئۇخلىماي كۆڭلىگە پۈككەن بۇ مۇددىئاسىنى ئەتىگەندىن بېرى قىدىرخان ئۇستازغا قانداق بىلدۈرۈشنى بىلمەي كۆپ قىينالغانىدى. خېلىدىن بېرى قەلبىگە پۈككەن بۇ ئۇلۇغ

ئارماننى روياپقا چىقىرىش ئۈچۈن ئۇ بارلىق خىجىلچىلىق، پەردىشەپ دېگەنلەرنى قايرىپ قويۇپ مۇددىئاسىنى چۈشەندۈرۈشكە باشلىدى، — تەكلىماكان گىرۋىدىكىدىكى بۇ يۇرت ۋە يۇرت خەلقى بىزنى يەتتە — سەككىز يىلدىن بېرى ئەزىز مېھمىنى كۈنكەندەك كۈتۈپ، بېقىپ كەلدى. ئەمما، سۇ ئالدىغان مۇقىم بىر ئېرىق — ئۆستىڭى بولمىغاچقا، قۇرغاقچىلىق بولغان مەزگىللەردە دەريادىن سۇ ئالالماي زەر — زىرائەتلەر قۇرۇپ كېتىدۇ. شۇڭا، سۇلتان ئالىيلىرى پەرمان چۈشۈرۈپ تىزناپ دەرياسىدىن سۇ ئالدىغان مەخسۇس بىر ئېرىق چاپتۇرۇپ سۇ باشلاپ بەرگەن بولسا...

— چۈشەندىم، چۈشەندىم، قىزىم، — دېدى قىدىرخان ئۇستاز ھاياجانلانغان ھالدا، — يەتتە — سەككىز يىلدىن بېرى نان — تۈز بەرگەن بۇ زېمىننى قۇرۇپ چۆللەشكەنمىسۇن، يىلدىن — يىلغا ئاۋاتلاشمىسۇن، يۇرت خەلقى خاتىرجەم دېھقانچىلىق قىلىپ پاراغەتلىك تۇرمۇش كەچۈرمىسۇن دەپسىزغۇ ئاخىر. ئەقلىڭىزدىن ئايلىنماي، قىزىم. يۇرتقا كۆرسەتكەن ھىممىتىڭىزگە بارىكالا، تەلىپىڭىزنى سۇلتان ئالىيلىرى چوقۇم بەجا كەلتۈرىدۇ.

دۇمبۇل شېئىر

سۇلتان ئابدۇرېشىدخان بىلەن نوي قىلىپ ئوردىغا خانىش بولۇپ كىرگەن ئاماننىسا سۇلتان ئابدۇرېشىدخاننىڭ ھەقىقىي سۆيگۈسىگە ئېرىشكەن، ئەل ئارىسىغا بېرىپ مۇقامىنى قېزىش، توپلاش، رەتلەش، يۈرۈشلەشتۈرۈشتىن ئىبارەت بۈيۈك ئىشتا ئۇنىڭ كۈچلۈك قوللىشىغا، ھامىيلىقىغا ئېرىشكەن بولسىمۇ، لېكىن قېيىنئانىسى خان ئاغىچا خېنىم بىلەن چوڭ خانىش چۈچۈك ئاغىچىنىڭ تەنە — دوقلىرىدىن يۈرىكى قان ئىدى.

خان ئاغىچا ئوغلى سۇلتان ئابدۇرېشىدخاننىڭ ئاماننىسادەك تۆۋەن نەسەبتىن كېلىپ چىققان، ساز چېلىپ، ناخشا ئېيتىدىغان

بىر سەھراللىق قىز بىلەن توي قىلىشىغا، خانىشلىق مەرتىۋىسىنى ئىنئام قىلىشىغا قارشى ئىدى. ئۇ ئوردىدىكى بىر قىسىم مۇتەئەسسىپ ۋەزىر - ۋۇزىرالار ۋە دىنىي ھوقۇقنى قولغا ئېلىۋالغان غوجا - ئىشانلار بىلەن بىرلىشىپ سۇلتان ئابدۇرېشىدخاننىڭ ئاماننىسا بىلەن توي قىلىشىنى جېنىنىڭ بارىچە توسقان، قارشىلىق كۆرسىتىپ باققان بولسىمۇ، ئاخىرقى ھېسابتا يەنىلا مەغلۇپ بولدى. بۇ مەغلۇبىيەتتىن زەردىگۈش بولغان خان ئاغىچا ئاماننىسا خانىش بولۇپ ئوردىغا كىرگەندىن كېيىنمۇ خېلى بىر مەزگىلگىچە ئاماننىسانىڭ سالىمىنى قوبۇل قىلمىدى. كېيىن سۇلتان ئابدۇرېشىدخاننىڭ قايتا - قايتا قويغان تەلىپى، ئۆتۈنۈشى، يالۋۇرۇشى بىلەن ئاماننىسانىڭ سالىمىنى قوبۇل قىلغان بولسىمۇ، لېكىن ئۇنىڭغا كېلىن قاتارىدا، خانىش مەرتىۋىسىدە مۇئامىلە قىلمىدى. ئۇ ھەر ئاماللارنى قىلىپ ئاماننىسادىن قۇسۇر ئىزدەشكە، بىرەر ئىشقا پۇتلاپ سۆز نەشتەلىرىنى سانجىۋېلىشقا تەييار ئىدى.

چوڭ خانىش چۈچۈك ئاغىچا بولسا تولىمۇ ھاكاۋۇر ئايال ئىدى. ئۇ دەسلەپتە سۇلتاننىڭ ئاماننىسا بىلەن توي قىلىدىغانلىقىنى ئاڭلاپ: «ۋاي، ناھايىتى بىر سەھراللىق ناخشىچى ئىكەنغۇ» دەپ پەرۋايىغا ئالمىغانىدى. تويىدىن كېيىن ئابدۇرېشىدخان بىلەن ئاماننىسانىڭ ئوتتۇرىسىدىكى چوڭقۇر سۆيگۈ - مۇھەببەتنى كۆرۈپ، كۈنداشلىق ئازابىدا ئوغا يەۋالغاندەك بولۇپ كەتتى - دە، چوڭ خانىشلىق سالاھىيىتى بىلەن يوقىلاڭ باھانە - سەۋەبلەرنى كۆرسىتىپ ئاماننىسانى ئەدەپلىسە، يەنە بىر تەرەپتىن قېيىنئانىسى خان ئاغىچىغا ئاماننىسانىڭ غەيۋىتىنى قىلىپ ئوت قۇيرۇقلۇق قىلاتتى. ئاماننىسا بۇ دەردلەرنى ئىچىگە يۈتۈپ چىداشقا مەجبۇر ئىدى.

— سەھراللىق، زېدى پەس لولى^①، ئۇنىڭ خانىش بولۇش سالاھىيىتى يوق، — دەپ ئۆزىنىڭ قۇيرۇقىنى ئۆزى تالايتتى

① لولى — كوچا - كويلاردا ناخشا ئېيتىپ، ئەلنەغمىچىلىك بىلەن جان باقىدىغانلار.

خان ئاغىچا.

— ئەزەلدىن خانىشنىڭ رەئىيەت^① كە ساز چېلىپ، ناخشا ئوقۇپ بەرگىنى نەدە بار؟ ئاماننىسا سەلتەنەتلىرىنىڭ ئابروىنى تۆكتى. ئۇ يا خېنىم - خانىشلىققا تۇرسۇن، يا ناخشىچىلىققا، ئاشۇنداق تۇرۇقلۇق سۇلتان شۇ پەسنىڭ قەسىرىدىن چىقمايدۇ، — دەپ چېقىمچىلىق قىلاتتى چۈچۈك خانىش.

كۆتۈرەلمىسەڭ ساڭگىلىتىۋال دېگەندەك، ئاماننىسانىڭ مۇقام رەتلەش، يۈرۈشلەشتۈرۈش، مۇقام شاگىرتلىرىنى تەربىيەلەش ئىشلىرىغا ئوردىدىكى بىر قىسىم مۇتەئەسسىپ ئەمىرلەر بىلەن غوجا - ئىشان قاتارلىق دىنىي كۈچلەرمۇ ئۆكتە قوپتى. ئۇلار توپلىشىپ سۇلتان ئابدۇرېشىدخانغا ئەرز سۇندى.

— ئوردىنى مۇقامچىلار ئىگىلەپ كەتتى. قوللىرىغا ساز تۇتۇشۇۋالغان زېدى پەس تېجىمەللەر خالىغانچە كىرىپ - چىقىپ ئوردىنى قەلەندەر خانغا ئايلاندۇرۇپ قويدى. خانلىقنىڭ خەزىنىسىدىن نۇرغۇنلىغان ئاقچىلار بىھۈدە خەجلىنىپ كەتتى. بۇ مۇقەددەس دىنىي ئىسلامىمىزغا قىلىنغان چوڭ ھاقارەت. بۇ گۇناھى كەبىرىنى سۈرۈشتە قىلىش كېرەك، خانىش ئاماننىسا خېنىم ئاشۇ تېجىمەل نامەھرەملەرگە مۇبارەك جامالىنى كۆرسىتىپ، بىللە ساز چېلىۋاتىدۇ. خانىش نامەھرەم ئالدىدا چۈمپەردىسىنى ئېلىۋەتسە، خانلىقىمىز تەۋەسىدىكى خوتۇن كىشى زاتىغا نېمە دېگۈلۈك؟!

ئۇلار سۇلتان ئابدۇرېشىدخاندىن دەككىسىنى يېيىشكەندىن كېيىن خان ئاغىچا بىلەن چۈچۈك خانىشنىڭ ئالدىغا بېرىپ قۇتراتقۇلۇق قىلىشاتتى. بۇ سۇلتان ئابدۇرېشىدخان، خانىش ئاماننىساخان، قىدىرخان ئۇستازلار ئۈچۈن ئەڭ چوڭ بېسىم ئىدى. لېكىن، سۇلتان ئابدۇرېشىدخان قەتئىي نىيەتكە كېلىپ قىدىرخان ئۇستاز بىلەن ئاماننىسانى قوللىدى. مەھمۇد ئاكىنىڭ تەكلىپى بىلەن چوڭ تىپتىكى رەسەتخانا قۇرۇلۇشىغا ئىش

① رەئىيەت — خەلق.

باشلاندى. شۇنىڭ بىلەن بىللە قەشقەردىكى خاقانىيە مەدرىسەسىنى كېڭەيتىپ قۇرغاندىن باشقا، يۇرت - يۇرتلارغا مەدرىسە - مەكتەپلەر بىنا قىلىندى. بۇ ئەمەلىي ئىشلار ئاماننىسانىڭ دەردلىك يۈرىكى ئۈچۈن چوڭ تەسەللى بولدى.

ئاماننىسا ئەنە شۇنداق چەتكە قېقىش، يوشۇرۇن - ئاشكارا ھاقارەت ۋە بېسىملارغا بەرداشلىق بېرىپ، مۇقام رەتلەش، شېئىر يېزىشنى بىر كۈنمۇ توختىتىپ قويمىدى، بەلكى خانىم - قىزلارغا نەسىھەت قىلىش مەزمۇنىدىكى «ئەخلاقىي جەمىلە» (گۈزەل ئەخلاق)، شېئىرىيەت، خەتتاتلىق، مۇزىكا ئىلمى ھەققىدىكى «شۈرۈھلۈقۇلۇب» (قەلبىلەر شەرھى) ناملىق ئىككى ئىلمىي ئەسىرىنى يېزىشقا كىرىشتى. ئۇ قېيىنئانىسى بىلەن چوڭ خانىشنىڭ تاپا - تەنىلىرىگە سۈكۈت قىلدى. خوجا - ئىشانلارنىڭ پىتىنە - پاساتلىرىنى پەرۋايىغا ئالمىدى. ئۇ ئۆزىنىڭ سەنئەت ھاياتىنى قەدىرلەيتتى ۋە قىلىۋاتقان ئىشلىرىدىن پەخىرلىنەتتى، شۇڭا ئۆزىگە بولغان بېسىمنى قانچىلىك ھېس قىلسا، ئىجادىيەتكە شۈنچىلىك بېرىلەتتى. ئۇ سۇلتان ئابدۇرېشىدخان بىلەن ھەقىقىي سىرداش، پىكىرداشلاردىن بولۇپ قالغانىدى.

ئاماننىسا پات - پات مەھمۇد كاشىغەرىي، يۈسۈف خاس ھاجىپ، لۇتفىي، نەۋائى قاتارلىق ئۇلۇغ زاتلارنىڭ نەسىھەتلىرىنى ھۆسنخەت قىلىپ يېزىپ سۇلتان ئابدۇرېشىدخانغا تەقدىم قىلاتتى ۋە شۇ ئارقىلىق سۇلتانغا بولغان ياخشى تىلەكلىرىنى، ئارزۇ - ئارمانلىرىنى بىلدۈرەتتى. سۇلتان ئابدۇرېشىدخانمۇ بۇ ھۆسنخەتلەرنى شاھىنشىنغا ئەكىلىپ كۆزگە چېلىقىدىغان يەرگە ئېسىپ قوياتتى - دە، بىر تەرەپتىن تولىمۇ سەنئەتلىك يېزىلغان ھۆسنخەتتىن ھۇزۇرلانسا، يەنە بىر تەرەپتىن خەتنىڭ مەزمۇنىنى ئوقۇپ قەلبىگە نەقىشلىۋالاتتى.

بۈگۈن سۇلتان ئابدۇرېشىدخان ئاماننىسانىڭ قەسىرىگە كىرىپ كەلدى - دە، ئاماننىسانىڭ پۈتكۈل ۋۇجۇدى بىلەن بېرىلىپ ھۆسنخەت يېزىۋاتقانلىقىنى كۆرۈپ، شەپە چىقارماي

كېلىپ، ئاماننىسانىڭ كەينىدە تۇرۇپ خەتنى ئوقۇشقا باشلىدى:
«ئادىل پادىشاھتىن پەخىرلىنىشكە ئەرزىيدۇ، شۇنىڭ ئۈچۈن
پەيغەمبەر ئەلەيھىسسالام «بىر لەھزىلىك ئادالەت ھەرقانداق
ئىبادەتتىنمۇ ياخشىراق تۇر، دېگەن».

ئاماننىسا خەتنى يېزىپ بولۇپ، تېلىپ كەتكەن قول
بېغىشلىرىنى ھەرىكەتلەندۈرگەچ ئاستا بېشىنى كۆتۈرۈپ
سۇلتاننى كۆرۈپ قالدى - دە، ئالمان - تالمان ئورنىدىن تۇردى.
كۆزلىرى سۇلتاننىڭ مۇھەببەت بىلەن تېكىلىپ تۇرغان
كۆزلىرى بىلەن ئۇچراشتى.

— مەرھابا شاھىم، كەلگەنلىكلىرىنى بىلمەپتىمەن،
ئەدەپسىزلىك بوپتۇ، — دېدى ئاماننىسا نازاكەت بىلەن تەبەسسۇم
قىلىپ، — ئۈسسۈلۈك ئىچەمدىلا، شاھىم؟

— چاڭقاق يۈرىكىمگە تەشئالىق سوراپ كەلدىم، خانىش، —
دېدى سۇلتان ئاماننىساغا ئىچ كۆيەرلىك بىلەن قاراپ، — شۇ
تاپتا ئاچچىق ئانار شەرىپتى بولسىمۇ ئىچىۋېرىمەن.

سۇلتان بۇ سۆزلىرى ئارقىلىق ئاماننىساغا تۇنجى تونۇشقان
چاغلىرىنى ئىشارەت قىلىۋاتاتتى. بۇنى چۈشەنگەن ئاماننىسا
پىسىڭىدە كۈلۈۋەتتى - دە، دەرھال يان ھۇجرىغا چىقىپ،
ئالتۇن پىيالىدە شەربەت ئېلىپ چىقىپ، ئىككى قوللاپ تۇتتى.
ئادەتتە سۇلتان بۇ قەسىرگە قەدەم تەشرىپ قىلسىلا، ھەرقانداق
يېمەكلىكنى سۇلتانغا ئاماننىسا ئۆز قولى بىلەن تەييارلاپ
بېرەتتى، ھەرگىزمۇ خىزمەتكار - كېنىزەكلەرنى بۇيرۇمايتتى.

ئۇلار شىرەنىڭ يېنىغا سېلىنغان تەتىللە كۆرپىدە يانمۇيان
ئولتۇرۇشتى. سۇلتان ئاماننىسا يازغان ھۆسنىخەتلەرنى بىر -
بىرلەپ ئوقۇشقا باشلىدى:

«ئادىل پادىشاھ باھار يامغۇرى بىلەن قۇياشتەك گۈللەرنى
ئېچىلدۈرىدۇ، مەملىكەت خەلقىنىڭ ئۈستىگە ئالتۇن،
گۆھەرلەرنى چاپىدۇ، كەمبەغەل - ئاجىزلار ئۇنىڭ مۇلايىملىقى
ۋە مادارىدىن ئارام ئالىدۇ، زالىم - تەلۋىلەر بولسا ئۇنىڭ

سىياسەت تىغى ۋەھىمىسىدىن ھالىسىز، پەرىشان؛ ئۇنىڭ ھەيۋىتىدىن قويلار بۆرە خەۋپىدىن ئەمەن؛ مۇساپىرلا قاراقچى ۋەھىمىسىدىن مۇتمەئىن^①. ئۇنىڭ مېھرى - شەپقەت مەرھەمەتىدىن مەكتەپلەردىكى بالىلار خۇشال، ئاجىز - يېتىملەر مەغرۇر ھالدىدۇر».

«ئادىل پادىشاھ گويا مەملىكەت بېغىنى ئاۋات قىلىدىغان يامغۇرلۇق بۇلۇت، مەملىكەت خەلقىنىڭ كۆزىنى روشەنلەشتۈرىدىغان قۇياشتۇر نۇرلۇق».

«ئەگەر بىر پادىشاھ ئادالەت بىلەن يۇرت سورىسا، دۇنيادا ئۇنىڭغا ھېچقانداق خاقان تەڭ كېلەلمەيدۇ».

«ئەگەر شاھ ئۆزىنىڭ سىياسەت تىغىنى ئۆتكۈر قىلمىسا، خەلق ئوتتۇرىسىدا يۈزلەپ قان تۆككۈچى تىغلار تارتىلىدۇ».

سۇلتان ئابدۇرېشىدخان بۇ ھۆسنخەتلەرنى بىر - بىرلەپ ئوقۇپ بولغاندىن كېيىن شىرە يېنىدىكى بىر پارچە شېئىر يېزىلغان قەغەزگە كۆزى چۈشتى - دە، قەغەزنى قولغا ئالدى. — ئۇنى ئوقۇمىسلا، شاھىم، — دېدى ئاماننىسا ئالدىراپ - تېنەپ.

— نېمىشقا؟ — سورىدى سۇلتان ئاماننىسانىڭ كۆزىگە قاراپ.

— چۈنكى، ئۇ دۇمبۇل^② راق يېزىلىپ قالغان شېئىر ئىدى. — خانىشنىڭ قولىدىن چىققان ھەرقانداق نەرسە ماڭا دۇمبۇل بولسىمۇ تەملىك، مەزىلىك تېتىيدۇ. سۇلتان شۇنداق دېدى - دە، شېئىر ئوقۇشقا باشلىدى:

كىشى كەلدى جاھانغا كۆردى تەڭسىزلىك بالاسىنى،
خۇداۋەندە قوبۇل قىلغىن فەقىرلەر ئىلتىجاسىنى.
ئادالەت بىرلە دۇنيادا ھۆكۈم سۈرسە ئۇلۇغ خىسلەت،

① مۇتمەئىن — خاتىرجەم، خۇشال.

② دۇمبۇل — خام، پىشىمغان.

شۇڭا ئەل باشپاناھ دەرلەر دىيارىم پادىشاھىنى.
چىمەندە گۈل ئېچىلغاندا قىلۇر بۆلبۈل نېچۈك تاقەت،
شۇ چاغ بۆلبۈل تۇرالامدۇ جاراڭلاتماي ناۋاسىنى.
ھەقىقەت ۋە ئادالەتنىڭ ئۇلۇغ سەردارىنى يادلاپ،
نەفسە چالدى شۇكرانە قىلىپ بۇ پەنجىگاھىنى.

ئاماننىساننىڭ ئابدۇرېشىدخانغا بېغىشلاپ يازغان بۇ شېئىرى
شۇ تاپتا ئابدۇرېشىدخاننى قاتتىق ھاياجانغا سالغانىدى. ئۇ
ئۆزىنىڭ مۇشۇنداق ھەم ئەقىللىك، ھەم قابىلىيەتلىك، دىلگەش
بىر مەھبۇبىنىڭ بولغانلىقىدىن پەخىرلىك تۇيغۇلارغا ئەسىر
بولۇۋاتاتتى.

— رەھمەت، خانىش، مېنى چۈشەنگەنلىكىڭىز،
قوللىغانلىقىڭىز ئۈچۈن مىڭ - مىڭ رەھمەت، — دېدى
ئابدۇرېشىدخان ئاماننىساننىڭ يۇمران قوللىرىنى كۈچلۈك
ئالغانلىرى ئارىسىغا ئېلىپ مەھكەم سىقىپ تۇرۇپ.
شۇنىڭدىن كېيىن ئابدۇرېشىدخان بۇ شېئىرنى يادا
ئېلىۋالدى. ئۇ ھەردائىم ئاماننىساننىڭ قېشىغا كەلسىلا
«خاننىڭ ھېلىقى دۈمبۈل شېئىرىنى ئاڭلاشقا زوقى
بارمىكىن؟» دەپ چاقچاق قىلاتتى ۋە ھاياجان ئىلىكىدە
دېكلاماتسىيە قىلىپ بېرەتتى.

تەلپىچان ئۇستاز

قىدىرخان ئۇستاز بىلەن خانىش ئاماننىساننىڭ زور
تىرىشچانلىقى، سۇلتان ئابدۇرېشىدخاننىڭ كۈچلۈك ھامىيلىقى
ۋە قوللىنىشى بىلەن ئوردىدىكى ھەر تەبىقىدىكى مۇتەئەسسەپ
كۈچلەرنىڭ قارشىلىقىغا، توسقۇنلۇقىغا تاقابىل تۇرۇلۇپ تۇنجى
قېتىم ئۇيغۇر ئون ئىككى مۇقامى سىستېمىلىق رەتلەندى ۋە
تۈركۈم - تۈركۈملەپ مۇقام شاگىرتلىرى يېتىشتۈرۈلدى. خانىش

ئاماننسا باشتىن - ئاخىر مىللىتىمىزنىڭ بىباھا مۇزىكا ئەسىرىنى رەتلەش، يۈرۈشلەشتۈرۈش ئىشلىرىغا يېتەكچىلىك قىلدى ۋە قول تىقىپ ئىشلىدى. ئۇيغۇر ئون ئىككى مۇقامىنىڭ داڭقى - شۆھرىتى يىراق قوشنا ئەللەرگە تارالدى. مانا بۇ بۈيۈك ئىشنى روياپقا چىقىرىشتا ئاماننسانى ھەقىقەتەن بىر تەلەپچان ئۆستاز دېيىشكە بولاتتى.

مىلادىيە 1555 - يىلى ئۈجمە پىشىقى.

مەھمۇد ئاكىنىڭ ۋاپاتىدىن كېيىن بىر مەزگىل قارىلىق تۇتۇپ مۇسبەتتە تۇرغان خانىش ئاماننسا يەنە قايتىدىن مۇقام شاگىرتلىرى ئارىسىغا قايتىپ كەلدى. ئاتىدىن ئىبارەت يۆلەنگەن تېغىدىن ئايرىلىش ئازابى ئاماننساغا تولىمۇ ئېغىر كەلگەنىدى. ئۇ غىزا ۋە ئۇيقۇدىن قالغانلىقى، ئۆزىنى ئىلمىي ۋە بەدىئىي ئىجادىيەتكە زىيادە ئۇرۇۋەتكەنلىكى سەۋەبىدىن بەك جۈدەپ، تېنى ئاجىزلاپ كەتكەنىدى، شۇنداقتىمۇ دادىسى قازا قىلىشتىن ئاۋۋال ئىجاد قىلىشقا كىرىشكەن «ئىشرەت ئەنگىز» (شادلىق قوزغىغۇچى) ناملىق مۇقامنى يېزىپ تاماملىدى. بۇ مۇقامنى ئاماننسانىڭ سۇلتان ئابدۇرېشىدخان بىلەن تونۇشۇش، توي قىلىش جەريانىدىكى ئېرىشكەن خۇشاللىق، شادلىقلىرىنىڭ، كۆڭۈللۈك، مەنىلىك تۇرمۇشىنىڭ ۋە ئوردىغا خانىش بولۇپ كىرگەندىن كېيىنكى دىلخەستلىكلىرىنىڭ، دادىسى قازا قىلىپ كەتكەندىن كېيىن جۇدالىق، ئايرىلىش ئازاب - ھەسرەتلىرىنىڭ كۈي شەكلىدە ئىپادىلىنىشى دېيىشكە بولاتتى.

يېقىندىن بېرى مۇقام شاگىرتلىرىغا «ئىشرەت ئەنگىز» مۇقامىنى ئۆگىتىۋاتقان ئاماننسا بۈگۈن مۇقامنىڭ «چوڭ سەلىقە» قىسمىنى تەمبۇر بىلەن ئورۇنلاپ ئۈلگە كۆرسىتىۋاتاتتى، شاگىرتلار قالۇن، چاڭ، ئۇد، باربىت، ساتار، غېجەك، داپ، تەمبۇر، راۋاب، نەي... قاتارلىق سازلار بىلەن تەڭكەش قىلىۋاتاتتى. ئاماننسانىڭ تاڭ ساباسىدەك لەرزىان، بۇلاق سۈيىدەك سۈزۈك، تاغ سۈلىرىدەك يېقىملىق، بۇلبۇل

ناۋاسىدەك جاراڭلىق ئاۋازى ھەيدەرباغ^①نىڭ ئوتتۇرىسىدىكى شاھانە راۋاقتىن ئەتراپقا ئاستا - ئاستا تارايىتتى. مۇقام شاگىرتلىرىدىن تارتىپ، باغدىكى قۇش جان - جانىۋارلارغىچە بۇ سېھىرلىك كۈيگە ئەسىر بولغانىدى.

ئاي ئالدىدا، كۈن كەينىمىدە، ھەسرەت ئىچىمىدە،
كۆيۈۋاتقان ئۇلۇغ ئوتنى سالىدى ئىچىمگە.
كۆيۈۋاتقان ئۇلۇغ ئوتنىڭ تۈتۈنى يوقتۇر،
يۈرەك - باغرىم كۆيۈپ پۈتتى، پۈتۈنى يوقتۇر.
چىمچىلىقىمنى قايرىۋەتتى قىل بىلەن قىياق،
يۈرىكىمنى ئۆرتىۋەتتى دەرد بىلەن پىراق.

مۇقام ئورۇنلاۋاتقان ئاماننىسانىڭ شەھلا كۆزلىرىدىن تاراملاپ ياش تۆكۈلەتتى. بىر چەتتە بارلىق زېھنى بىلەن مۇقام تىڭشاپ ئولتۇرغان قىدىرخان ئۇستازنىڭ كۆزلىرىدىن ئىختىيارسىز تۆكۈلگەن ياشلارمۇ ئۈچتەك ئاقارغان ساقاللىرىنى يۇغانىدى. شۇ ئاپتا ئۇ ئۇزاق مەزگىل سىنالغان مەرھۇم دوستى مىرزا مەھمۇدنى ئەسلەۋاتاتتى.

ئاماننىسا مۇقامنىڭ چوڭ سەلىقە قىسمىنى ئورۇنلاپ بولغاندىن كېيىن، شاگىرتلارمۇ ئاماننىساغا ئەگىشىپ بىرلىكتە ئوقۇشقا باشلىدى:

ئاي ئالدىدا، كۈن كەينىمىدە، ھەسرەت ئىچىمىدە.

.....

پۈتكۈل ھەيدەرباغنى شاگىرتلارنىڭ جاراڭلىق ئاۋازى تۈمەنلىگەن بۇلبۇللارنىڭ ناۋاسىدەك چاڭ كەلتۈرەتتى. ئاماننىسا شاگىرتلىرىنى قايتا - قايتا مەشىق قىلدۇراتتى، ئاھاڭنى توغرا، تولۇق ئالالمىغان جايلارنى كۆرسىتىپ بېرىپ ئۆزى قانائەت

① ھەيدەرباغ — ھازىرقى يەكەن خەلق باغچىسىنىڭ ئورنىغا توغرا كېلىدۇ.

ھاسىل قىلغۇچە تەكرارلاشقۇزاتتى.

— بۈگۈنكى دەرس مۇشۇ يەرگىچە بولسۇن، قالغىنىنى شاگىرتلار ئۆزى تەكرارلىۋالغاي، — دېدى ئاماننىسانىڭ سالامەتلىكىدىن ئەنسىرەپ تۇرغان قىدىرخان ئۇستاز، — سىلىمۇ ھەرەمگە قايتىپ ئارام ئالسىلا، قىزىم.

ھارغىنلىق يەتكەن ئاماننىسا قىدىرخان ئۇستازنىڭ تەكلىپىگە ماقۇللۇق بىلدۈرۈپ ئورنىدىن قوزغالدى. بارلىق شاگىرتلار ئۇنى «خانىش ئايىمنىڭ ئالتۇن بويلرى ئېسەنلىك بولغاي» دېيىشكىنىچە ئورنىدىن تۇرۇپ ئۆزىنى قويمۇشتى.

ھەرەمگە قايتىپ كەلگەن ئاماننىسا كېنىزەكلىرى قاينىتىپ تەييارلاپ بەرگەن دورىسىنى ئىچىۋېلىپ، بىر ئاز ئارام ئېلىۋالدى — دە، ئۆزى مەخسۇس شېئىرىيەت، خەتتاتلىقتا تەربىيەلەۋاتقان قىز شاگىرتلىرىنىڭ قېشىغا كەلدى.

— خانىش ئايىمغا سالام، — دېدى شېئىر كۆچۈرۈۋاتقان، خۇش خەت مەشىق قىلىۋاتقان قىزلار دەررۇ ئورنىلىرىدىن تۇرۇشۇپ.

ئاماننىسا قىزلارنىڭ سالىمىنى ئىلىك ئالغاندىن كېيىن ئولتۇرۇپ ئىشلىرىنى داۋاملاشتۇرۇشقا ئىشارەت قىلدى — دە، قىزلارنىڭ قېشىغا بىردىن — بىردىن بېرىپ ئۇلارنىڭ يازمىلىرىنى تەكشۈرۈشكە كىرىشتى.

— سەن قايسى كىتابنى كۆچۈرۈۋاتىسەن، گۈلبەدەن بۇۋى؟ — سورىدى ئاماننىسا باش چۆكۈرۈپ شېئىر كۆچۈرۈۋاتقان بىر قىزنىڭ قېشىغا كېلىپ.

گۈلبەدەن بۇۋى ئىسىملىك قىز دەرھال ئورنىدىن تۇردى — دە، بېشىنى ئېگىپ تۇرۇپ جاۋاب بەردى:

— تاپشۇرۇقلىرىغا بىنائەن ئۆزلىرىنىڭ مۇبارەك قەلەملىرى بىلەن كۆچۈرۈلگەن «دىۋان رەشىدى» نى قايتىدىن كۆچۈرۈۋاتىمەن، خانىش ئاغىچا.

ئاماننىسا شىرە ئۈستىدىكى قەغەزلەرگە كۆز يۈگۈرتتى.

ئاماننىسا «دىۋان رەشىدى» نى تەئلىق نۇسخىسىدا كۆچۈرگەنىدى، گۈلبەدەن بۇۋى بولسا سۇلۇس نۇسخىسىدا كۆچۈرگەن بولۇپ، خەتلەر تولمۇ چىرايلىق چىققانىدى. ئاماننىسا شاگىرتىنىڭ خەت يېزىش ماھارىتىدىن سۆيۈنگەن ھالدا شېئىر كۆچۈرۈلگەن قەغەزنى قولغا ئالدى، ئۇنى ئوقۇۋېتىپ چىرايلىق قوشۇمىلىرى تۈرۈلۈشكە باشلىدى. چۈنكى، گۈلبەدەن بۇۋى خەتنى چىرايلىق يازغان بىلەن پەش، چېكىتلەرنى، ھەرپلەرنىڭ ھەمىزى - پەشلىرىنى ئۇيەر - بۇيەرلىرىدە چۈشۈرۈپ قويغان بولۇپ، سۆزلەرنىڭ مەنىسى ئۆزگىرىپ كەتكەنىدى.

ماختاش تەمە قىلىپ تۇرغان گۈلبەدەن بۇۋى خانىشنىڭ قوشۇمىلىرىنىڭ تۈرۈلۈپ كەتكەنلىكىنى كۆرۈپ، نېمە خاتالىق سادىر قىلغانلىقىنى بىلەلمەي گاڭگىراپ قالدى. ئاماننىسا قولدىكى شېئىرلارنى تەپسىلىي ئوقۇپ چىققاندىن كېيىن يەرگە قاراپ تۇرغان قىزدىن سورىدى:

— بۈگۈن قورسىقىڭ ئاچ قالغانىدى، گۈلبەدەن بۇۋى؟
— يوقسۇ، خانىش، — دېدى گۈلبەدەن بۇۋى تېخىمۇ گاڭگىراپ.

— ئەمىسە خەتنى شۇنچە چىرايلىق يېزىپسەنۇ، نېمىشقا چېكىت، پەش، ھەمىزىلەرنى يەۋالدىڭ؟

خانىشنىڭ بۇ سوئالىنى ئاڭلاپ باشقا قىزلار پىخىلداپ كۈلۈشكە باشلىدى. گۈلبەدەن بۇۋى بولسا شەلپەردەك قىزارغىنىچە يەردىن ئۈستۈن قارىيالمىدى.

ئاماننىسا گۈلبەدەن بۇۋىنى ئارتۇقچە خىجىل قىلمىدى.

— قىزلار، خەپشۈك، — دېدى ئۇ ئۆزئارا پىچىرلىشىۋاتقان قىزلارغا قاراپ، — يېزىلغان خەتلەر چىرايلىق بولۇشى بىلەن بىللە پەش، چېكىت، ھەمىزىلەرمۇ جايىغا قويۇلۇشى، چۈشۈپ قالماسلىقى كېرەك. بولمىسا، سۆزنىڭ مەنىسى ئۆزگىرىپ كېتىپ، مىسرالارنىڭ پاساھىتىگە نۇقسان يېتىدۇ. ياخشى

يېزىلغان خەت، جايىدا قويۇلغان چېكىت خۇددى گۈزەل قىزنىڭ يۈزىدىكى خالەك كىتاب بەتلىرىگە گۈزەللىك بېرىدۇ. خۇش خەت كاتىپ سۆزىگە زىننەت، ئوقۇرمەنگە راھەت بېغىشلايدۇ. ئەگەر سەت، چالا يېزىلسا، خەتتىكى مەنىلەر ئوقۇرمەننى مۇجەللىككە سېلىپ قويىدۇ. ئەگەر خېتى چىرايلىق بولۇپ، خاتالىرى كۆپ بولسا، ئۇنداق خەت يازغۇچىنىڭ قولى پالەچ كېسىلىگە جۈپ بولغاي، — ئاماننىسا بىردەم تۇرۇۋېلىپ سۆزىنى داۋاملاشتۇردى، — خېتىمۇ ناچار، خاتالىرىمۇ جىق خەتنى يازغۇچى خۇددى ساقىلىنى بويىۋالغان بوۋايغا ئوخشاش مەخسۇسلايدۇ. بۇنداق ساقالنى قىرقىپ ھاجەتخانىغا تاشلىغىنى ياخشى.

ئاماننىسانىڭ سۆزى مۇشۇ يەرگە كەلگەندە، قىزلار ئۆزىنى تۇتۇۋالالماي كۈلۈشۈپ كەتتى، گۈلبەدەن بۇيۇمۇ پىخىلداپ كۈلۈۋەتتى. ئاماننىسانىڭ مېغىزلىق، جانلىق، قايىل قىلارلىق نەسىھەتلىرى قىزلارغا تەسىر قىلغانىدى. ئۇلار كۈلكىسىنى توختىتىپ، يازغان خەتلىرىنى تەكشۈرۈشكە كىرىشتى. ئاماننىسا تېخىچە ئۆرە تۇرغان گۈلبەدەن بۇيۇمنى ئولتۇرۇشقا بۇيرۇدى — دە، ئۆزىمۇ ئۇنىڭ يېنىدا ئولتۇرۇپ سۆزىنى داۋاملاشتۇردى.

— مەن سىلەرگە ئۇستاز ھەزرىتى ئەلىشىر نەۋائى توغرىسىدا بىر ھېكايە سۆزلەپ بېرى. بۇ ھېكايىنى بالا ۋاقتىمدا، مۇشۇنداق چالا — چولتا خەت يازغانلىقىم ئۈچۈن رەھمەتلىك دادام سۆزلەپ بەرگەنىدى.

قىزلار دىققىتىنى مەركەزلەشتۈرۈپ ئاماننىسانىڭ ئاغزىغا قاراشتى.

— ئۇستاز ئەلىشىر نەۋائى ئۆزىنىڭ غەزەللىرىنى زامانىسىنىڭ ئەڭ زور بىلىملىك خەتتاتلىرىغا كۆچۈرتىدىكەن، — دەپ ھېكايىسىنى باشلىدى ئاماننىسا، — بىر قېتىم مەخسۇس نەۋائى ھەزرەتنىڭ شېئىرلىرىنى كۆچۈرىدىغان خەتتاتنىڭ سالامەتلىكى ياخشى بولماي قاپتۇ. ئۆزىنى مەن مەشھۇر خەتتات دەپ يۈرگەن بىر ئادەم: «رازى بولسا، ئەلىشىر نەۋائىنىڭ

خىزمىتىنى جېنىم بىلەن بېجىرەتتىم» دەپتۇ.
 شائىر ئۇنىڭ گېپىنى ئاڭلاپ شېئىرلىرىنى كۆچۈرۈشكە بېرىپتۇ.
 بىر كۈنى كاتتا بىر مۇشائىرىدە نەۋائى ھەزرەتلىرىنىڭ قۇلىقىغا
 «شائىرلارنىڭ شاھى ئۆزى نۇقسان - قۇسۇرغا يول قويغان يەردە،
 باشقىلاردىن نېمىنىمۇ كۈتكىلى بولۇر» دېگەن گەپ كىرىپ قاپتۇ.
 نېمە ئىش ئىكەنلىكىنى دەرھال سەزگەن نەۋائى ھەزرەتلىرى
 تېخى بايلا كۆچۈرتكۈزگەن غەزەلنى ئېلىپ ئوقۇپتۇ. ھېلىقى
 خەتتات شېئىرلارنى كۆچۈرگەندە «كۆز» سۆزىدىكى «ز» ھەرپىنىڭ
 بىر چېكىتىنى چۈشۈرۈپ قويغانلىقى ئۈچۈن، بۇ سۆز «كور»
 بولۇپ قېلىپ شېئىرنىڭ مەنىسى ئەكسىچە بولۇپ قالغانىكەن. ①
 نەۋائى ھەزرەتلىرى سورۇن ئەھلىگە قاراپ:
 «(كۆز) ۈمنى (كور) قىلغانلار كور بولغاي» دەپتۇ - دە،
 ھېلىقى خەتتاتنى ئۆز يولىغا سېلىپ قويۇپتۇ.
 ئاماننىسا ھېكايىسىنى سۆزلەپ بولۇپ قىزلارغا قاراپ شۇنداق
 دېدى:

— سىلەرمۇ دىققەت قىلىڭلار، قىزلار، ھەرگىزمۇ ھېلىقى
 خەتتاتتەك «كۆز» نى «كور» قىلىدىغانلاردىن بولۇپ قالماڭلار.
 قىزلار تەلەپچان ئۇستازنىڭ بۇ چوڭقۇر مەنىلىك سۆزلىرىنى
 كۆڭلىگە پۈكۈۋېلىشتى.

پىغانلىق سۆھبەت

مىلادىيە 1560 - يىلى، جىگدە ئالا بولغان مەزگىل.
 «جىگدىنىڭ ئالاسى، سۇنىڭ بالاسى» دېگەندەك، شۇ كۈنلەردە
 يەكەن، تۈمەن، قاراقاش، تارىم دەريالىرىغا بىرلا ۋاقىتتا كەلگەن
 زور كەلكۈن دەريا ساھىلىدىكى خەلقنىڭ ئۆي - ماكانى، مال -

① ئۇ چاغلاردا «ۋ» ھەرپى ئوخشاش «و» يېزىلىپ، ئوقۇشتىلا پەرقلىنىدۇرۇلىدىغان.
 لىقى ئۈچۈن، بىر چېكىتنىڭ چۈشۈپ قالغانلىقى بىلەن ئاشۇنداق خاتالىق يۈز
 بىرگەن - م.

مۈلكىگە ئېغىر تەھدىت سېلىپ پۈتكۈل خانلىق تەۋەسىدە چوڭ ئاپەت پەيدا قىلغانىدى. ھەرقايسى يۇرت - ئايمىقلاردىن ئۆلۈم - يېتىم، بالا - قازا خەۋەرلىرى ئوردىغا ئۈزۈلمەي كېلىۋاتقانلىقى ئۈچۈن، سۇلتان ئابدۇرېشىدخان ئاپەتكە ئۇچرىغان خەلقنىڭ ھال سوراش، كەلكۈنگە تاقابىل تۇرۇپ، ئاپەتتىن قوتۇرۇلدۇرۇشقا بىر قىسىم ئوردا ئەركانلىرىنى تەرەپ - تەرەپكە ماڭدۇرغاندىن سىرت، ئۆزىمۇ كەلكۈن ئاپىتى ئېغىر بولغان يۇرتلارنى كۆزدىن كەچۈرۈش ئۈچۈن ئاستانىدىن ئايرىلغانىدى.

خاننىڭ ئاماننىساخاننىڭ شۇ كۈنلەردە ئاي - كۈنى يېقىنلىشىپ قالغانىدى. ئۇ ئېغىر بوي بولۇپ قالغاندىن كېيىنمۇ ئىجادىيەتتىن پەقەتلا باش كۆتۈرمىدى. ئۇزاق مەزگىللىك ئىجادىي، ئىلمىي ئەمگەكلەر خاننىڭنى چارچاتقان، ۋۇجۇدىدىكى جىسمانىي كۈچنى خوراپات قىلغانىدى. ئۇ ھامىلىدار بولغان سەككىز - توققۇز ئايدىن بېرىمۇ سۇلتان ئابدۇرېشىدخان بىلەن قىدىرخان ئۇستازنىڭ تىنچ ئولتۇرۇپ ئارام ئېلىۋېلىش تەكلىپىگە ئاغزىدا ماقۇل دەپ قويۇپ، ئەمەلىيەتتە «ئەخلاقىي جەمىيە»، «شۈرۈھلۈلۇب» قاتارلىق ئىلمىي ئەسەرلىرىنىڭ ئاخىرقى قىسىملىرىنى يېزىپ تاماملىدى، ئۇنىڭدىن باشقا، سۇلتان ئابدۇرېشىدخاننىڭ «غەزەلىياتى رەشىدىي» ناملىق تاللانما غەزەللەر دىۋانى بىلەن «سالانىنامە» ناملىق كىتابىنى ئۆز قەلىمى بىلەن كۆچۈرۈپ چىقتى. ئۆزىنىڭ بىر ئۆمۈر يازغان شېئىرلىرىدىن تاللاپ «دىۋان نەفىسە» ناملىق شېئىرىي دىۋانىنى تەييارلىدى.

بىر ھەپتىدىن بېرى مۇقام شاگىرتلىرىنىڭ قېشىغا كېلەلمىگەن خاننىڭ ئاماننىسا بۈگۈن ئاي - كۈنىنىڭ يېقىنلاپ قالغىنىغا قارىماي، كېنىزەكلەرنىڭ ھەمراھلىقىدا ھەيدەر باغدىكى مۇقام شاگىرتلىرى مەشىق قىلىۋاتقان شاھانە راۋاققا يېتىپ كەلگەنىدى. شاگىرتلار خاننىڭ ئېغىر ئاياغ بولۇپ تۇرۇپمۇ ئۆزلىرىنى يوقلاپ كەلگەنلىكىنى كۆرۈپ، دۈرىدە

ئورۇنلىرىدىن تۇرۇشتى - دە، ھۆرمەت بىلەن سالام قىلىپ
ئېسەنلىك سورىدى.

ئاماننىسا شاگىرتلارنىڭ قېشىدا قىدىرخان ۋە باشقا
ئۇستازلارنىڭ يوقلۇقىنى كۆرۈپ، شاگىرتلاردىن سورىدى:
— قىدىرخان ئۇستاز كۆرۈنمەيدىغۇ؟

— قىدىرخان ئۇستاز ئوردا ئىشلىرى بىلەن ئالدىراش بولۇپ
قېلىپ ئىككى - ئۈچ كۈندىن بېرى بۇ تەرەپكە ئۆتەلمىدى، —
دېيىشتى شاگىرتلار.

— بېرىڭلار، قىدىرخان ئۇستازنى چاقىرىپ كېلىڭلار، —
دېدى ئاماننىسا ۋە باشقا شاگىرتلارغا مەشىقنى
داۋاملاشتۇرۇۋېرىشكە ئىجازەت بەردى.

بىر ئاش پىشىم ۋاقىت ئۆتكەندە ھەيدەرباغقا قىدىرخان
يەركەندىي بىلەن ئايازبېك قۇشچى يېتىپ كەلدى.

— خانىش قىزىمنى ساقلىتىپ قويدۇم، كەچۈرگەيسىز، —
دېدى قىدىرخان ئۇستاز، — سۇلتان ئالىيلىرى بىلەن بىر
قىسىم ئوردا ئەركانلىرى كەلكۈن ئاپىتى بولغان يۇرتلارغا
كەتكەندىن كېيىن ئوردا ئىشلىرى بىلەن ئالدىراش بولۇپ
قېلىپ، باشقا ئىشلارغا ۋاقىت چىقىرالماي قالدىم.

— ئاي - كۈنلىرى يېقىنلىشىپ قالغاندا قەسىردىن
ئايرىلمىغانلىرى ياخشى ئىدى، خانىش ئايىم، — دېدى ئايازىي
ئاماننىساغا كۆيۈنگەن ھالدا.

— نېمە ئۈچۈندۇر ئەتىگەندىن بېرى كۆڭلۈم بىر قىسما
بولۇپ، ئۇستازلار بىلەن شاگىرتلارنى يوقلىغۇم كېلىپ
قېلىۋىدى، — دېدى ئاماننىسا قىدىرخانغا چۈشەندۈرۈپ، — بەك
جۈدەپ كېتىپلا، ئۇستازىم، سالامەتلىكلىرىنى ئاسرىسىلا،
سىلىنى كۆرسەملا، خۇددى مەرھۇم دادامنى كۆرگەندەك بولۇپ،
قەلبىمدىكى دەرد - ھەسرەتلىرىم خېلى يەڭگىلەپ قالدىكەن.
ئاماننىسا شۇنداق دېدى - دە، كۆزىگە مۆللىدە ياش ئالدى.

قەدىردان دوستى ئېسىگە يېتىپ قىدىرخان ئۇستاز بىلەن
ئايازىنىڭمۇ كۆزىگە ياش كەلدى.

— بەردەم بولسىلا، ئاتا، — دېدى ئاماننىسا قىدىرخاننى
ئىلگىرىكىدەك «ئۇستاز» دەپ ئاتىماي، — سىلى ماڭا ئۆز
پەرزەنتلىرىدەك كۆيۈندىلە، يۈرەك قانلىرىنى سەرپ قىلىپ
تەربىيەلىدىلە، ماڭا كۆپ ئەجىرلىرى سىڭدى. جان تەندە
ئامانەت، دەيدىكەن كۈنلەر، ناۋادا ساق — سالامەت يەڭگىيەلمەي
قېلىپ دارىلباقىيغا سەپەر قىلسام مەندىن رازى بولسىلا.

— نېمە دەيدىغانسىز، قىزىم. خۇدا ئاسان تۇغۇت نېسىپ
قىلغاي، ئىلاھىم، — دېدى كۆڭلى تېخىمۇ بەك بۇزۇلغان
قىدىرخان ئۇستاز يىغىدىن ئۆزىنى توختىتىۋالماي.

— كۆڭۈللىرىنى بۇزمىسلا، ئاتا، — دېدى ئاماننىسا
تەسەللى بېرىپ، — سىلى مېنى بالا ۋاقتىمدىن تارتىپ شېئىر
يادلاقتۇزاتتىلە، مەن يادلىغان شېئىرلارنى ئاڭلاشقا خۇشتار
ئىدىلە. شۇ تاپتا سىلىگە بىر نەچچە مىسرا شېئىر يادلاپ بەرگۈم
كېلىۋاتىدۇ. بىلىمدىم، ئاڭلىغۇلىرى بارمىكىن؟

— مىڭ جېنىم بىلەن، قىزىم، — دېدى قىدىرخان ئۇستاز
ئۆكسۈپ تۇرۇپ.

ئاماننىسا بىر ئاز تۇرۇۋالدى — دە، قىدىرخان ئۇستازنىڭ
مۇقام كۈيلىرىگە سالغان تېكىستىنى يادلاشقا باشلىدى:

پەلەكتىن بىر سادا كەلىش چېچىپ ھەردەم ھالاۋەتنى،
گاداي ئىزدەپمۇ جەننەتتىن تاپالماس بۇ ساخاۋەتنى.
ئاتا قىلسا مۇنارنى ياساپ كەۋسەرى ھەل تاشتىن،
قەدىر ئۆلمەس مۇقام ئىچرە قىلىپ گۇمران جاھالەتنى.

.....

— رەھمەت، قىزىم، مىڭ مەرتەم رەھمەت، — دېدى قىدىرخان

ئۇستاز تاراملاپ چۈشۈۋاتقان كۆز ياشلىرىنى توختىتالمىغان ھالدا.

— قەدىرلىك شاگىرتلار، — دېدى ئاماننىسا ئەتراپىدا ئەدەپ بىلەن ئولتۇرغان مۇقام شاگىرتلىرىغا قاراپ، — مۇقام خەلقىمىزنىڭ بىباھا مۇزىكا خەزىنىسى. سىلەرنى ئوردىغا تەكلىپ قىلىپ تەربىيەلەش ئاسانغا چۈشمىگەن، بۇ سۇلتان ئابدۇرېشىدخاننىڭ ھىممىتى بىلەن قولغا كەلگەن ئەڭ چوڭ پۇرسەت. ۋاقتىڭلارنى زايە قىلماي مۇقامنى تولۇق ئۆگىنىۋېلىڭلار ۋە ئەل ئارىسىغا كەڭرى تارقىتىڭلار، قەدىرخان ئۇستازنىڭ بايا مەن ئوقۇپ بەرگەن شېئىرى ھەرقاچان ئېسىڭلاردا بولسۇن.

ئاماننىسا ئەمدى ئايازىغا قاراپ سۆزىنى داۋاملاشتۇردى:

— ئايازى ئۇستاز، ئۆزلىرى خانلىقىمىزنىڭ قەلەمدىمۇ، ئەلەمدىمۇ ئەڭ كامالەتكە يەتكەن كاتتا ئىستېدات ئىگىسى، سالامەتلىكلىرىنى كۆپ ئاسرىسىلا، «جاھاننامە»^① بىلەن «مەھمۇدنامە»^②نى كۆچۈرۈپ چىققان بولساممۇ، نەمۇنە شېئىرلىرىدىن تۈزۈلگەن «دىۋانى ئايازى»نى ئۆز قەلىمىم بىلەن كۆچۈرۈشكە ئۈلگۈرەلمىدىم. ۋەدەم چالا ئورۇنلىنىپ قالسا، كەچۈرگەيلا.

— ئۇنداق دېمىسىلە، خانىش، خۇدايىم ئېسەنلىك بەرسە، بۇ ئىشلارنى قىلىشقىمۇ ۋاقىت چىقىدۇ، — دېدى ئايازى ھاياجان بىلەن، — مەن ئۈچۈن ئاشۇ ئىككى داستانىمنى كۆچۈرۈپ بەرگەنلىكلىرىمنىڭ ئۆزىمۇ كاتتا تەۋەررۈك.

— شاگىرتلىرىم، — دېدى ئاماننىسا ئەتراپىدىكى مۇقام شاگىرتلىرىغا قاراپ، — ئايازى ئۇستازنىڭ شېئىرلىرى سېلىنغان مۇقام كۈيلىرىدىن بىر پەدە ئورۇنلىغان بولساڭلار،

① شائىر ئايازىنىڭ چوڭ ھەجىملىك داستانى.

② شائىر ئايازىنىڭ شېئىرىي دىۋانى.

ھەممەيلەن بىرلىكتە زوقلانغان بولساق،
مۇقام شاگىرتلىرى دەرھال قوللىرىغا سازلىرىنى ئېلىپ
مۇقام ئورۇنلاشقا باشلىدى:

يېتىپ گۈلشەنى ئىشرەت ئىچرە قۇيۇن،
ئۇچۇرماققا گۈللەرنى باشلار ئويۇن.
خازان بۇرجىغا كەلتۈرەر يۈز باھار،
قوپار شاخى گۈللەرنى بىبەرگىبار.
قىلۇر تىرە تۈن ۋەسىل ئەيىمانى،
ياپار يۈزىگە ھىجر ئەجەل دامىنى.
ئۆلۈم باردۇر تا جاھان باردۇر،
فىراقۇ بۇ ئاھۇ فىغان باردۇر.

يەشمىسى:

(خۇشاللىق گۈلشەنىگە قۇيۇن كېلىپ
گۈللەرنى ئۇچۇرۇش ئۈچۈن ئويۇن باشلايدۇ.
باھار كۈز بىلەن ئالمىشىپ
گۈل شېخىنى بەرگىسىز قالدۇرىدۇ.
ھىجران ئەجەل پەردىسىنى يۈزىگە يېپىپ
ۋىسال كۈندۈزىنى قاراڭغۇ كېچىگە ئايلاندۇرىدۇ.
جاھان مەۋجۈتكى ئۆلۈم تۈگىمەيدۇ،
جۇدالىق ئاھۇ پىغانمۇ تۈگىمەيدۇ.)

ئىنسان ۋۇجۇدىنى لەرزىگە سالغۇچى مۇقام كۈيلىرى
ھەممەيلەننىڭ يۈرىكىنى ئېرىتىۋەتكەنىدى. خۇددى ناخشىنىڭ
تۈگىشىنى كۈتۈپ تۇرغاندەك، بىردىنلا خانىش ئاماننىساننىڭ
قورسىقى مۇجۇپ ئاغرىپ كەتتى. خۇددى كۈچلۈك بىر قول
ئۈچەي - باغرىنى يۈلۈپ ئېلىۋەتمەكچى بولغاندەك، دەھشەت
بىلەن قىستاپ كەلگەن ئاغرىققا ئاماننىسا بەرداشلىق بېرەلمەي

لەۋلىرىنى چىشلەپ قانىتىۋەتتى. پېشانىسىدىن مونچاق -
مونچاق تەر قۇيۇلۇشقا باشلىدى.

— قىدىرخان ئانا!... — ئاماننىسا ئاغرىققا چىدىيالمىي
ئىگرىۋەتتى.

قىدىرخان ئۈستاز بىلەن ئايازىي ئاماننىسانىڭ تۇيۇقسىز
تولغىقى تۇتقانلىقىنى سەزدى - دە، ئۇنى دەرھال ئوردا ھەرەمگە
يۆتكەشكە بۇيرۇق بېرىپ، يىراق يۇرتقا كەتكەن سۇلتان
ئابدۇرېشىدخانغا چاپارمەن ماڭدۇردى.

جۇدالىق دەملىرى

ئىككى كۈندىن بېرى ھېلى تولغىقى تۇتۇپ، ھېلى تولغىقى
يېنىپ كېتىۋاتقان خانىش ئاماننىسا تۇغۇتى قىيىنلىشىپ
سەكراتقا چۈشۈپ قالغانىدى. پۈتكۈل ۋۇجۇدى ۋە ھاياتىنى
خەلقىمىزنىڭ مەدەنىيەت - سەنئەت ئىشلىرىغا بېغىشلىغان
خانىش ئاماننىسا تولغاق ئازابىدا قىيىنلىپ قولى قەلەم
تۇتالمىغۇدەك ھالەتكە يەتكەندىن كېيىنلا، قەلەمنى قويۇشقا
مەجبۇر بولغانىدى.

قىدىرخان ئۈستازنىڭ ئەۋەتكەن چاپارمىنىدىن خانىش
ئاماننىسانىڭ ئەھۋالىدىن خەۋەر تاپقان سۇلتان ئابدۇرېشىدخان
كېچە - كۈندۈز توختىماي، ھاردۇق ئالماي يول يۈرۈپ، ئوردىغا
قايتىپ كەلدى - دە، ئۇدۇل ھەرەمگە كىرىپ ئاماننىسانىڭ
قەسىرىگە يۈگۈردى.

تولغىقى يېنىپ كەتكەن ئاماننىسا چېپ - چېپ قارا تەرنىڭ
ئارىسىدا يۇلۇپ تاشلىۋەتكەن گىياھتەك سولىشىپ ياتاتتى.
ئىككى نەپەر ئەش ئانا بىلەن بىرنەچچە نەپەر كېنىزەك قىزلار
ئۇنىڭ ئەتراپىدا پايپىتەك بولۇپ يۈرەتتى. ئىشىكتىن كىرىۋاتقان
سۇلتان ئابدۇرېشىدخاننى كۆرۈپ، ئاماننىسانىڭ سولغۇن
چىرايىغا سۇس كۈلكە يۈگۈردى. ئاماننىسانىڭ چىرايى تاتىرىپ،

كۆزلىرى ئولتۇرۇشۇپ كەتكەندى. ئۇنىڭ بۇ تۇرقىنى كۆرگەن سۇلتان ئابدۇرېشىدخاننىڭ ۋۇجۇدىغا گۈررىدە يىغا ئولاشتى، كۆزىگە مۆللىدە ياش كەلدى.

— ئەھۋاللىرى قانداقراق، خانىش؟ — دېدى سۇلتان ئاماننىسانىڭ جانىسىز قوللىرىنى كۈچلۈك ئالقانلىرى ئارىسىغا ئېلىپ.

— ياخشى، خېلىلا ياخشى بولۇپ قالدىم، شاھىم، — دېدى ئاماننىسا ئۆزىنى كۈلگىگە زورلاپ.

ئۇلار بىر - بىرىنىڭ كۆزلىرىگە ئۇزاقتىن - ئۇزاق تىكىلىپ تۇرۇشتى. شۇ تاپتا بۇ بىر جۈپ مۇھەببەتلىك يۈزەك بىر - بىرىگە كۆزلىرى ئارقىلىق تەسەللى بېرىشۋاتاتتى، يۈرەك سىرلىرىنى كۆزلىرى ئارقىلىق ئىزھار قىلىشۋاتاتتى.

سۇلتان ئابدۇرېشىدخان تاڭ ئاتقۇچە ئاماننىسانىڭ قېشىدىن نېرى بولمىدى. ئاماننىسانىڭ تولغىقى شۇنداق قاتتىق تۇتاتتىكى، تولغاق ئازابىغا بەرداشلىق بېرەلمەي كۆتۈرگەن داد - پەريادى قەسىرنىڭ ئىچىنى بىر ئالاتتى. بۇنداق چاغدا سۇلتان ئابدۇرېشىدخاننىڭ كۆزلىرىدىن ئىختىيارسىز ياش تۆكۈلەتتى، ئامالسىزلىقتىن ئۆزىنىڭ گۆشىنى ئۆزى يېگۈدەك بولاتتى، يۈرىكى خۇددى قوقاستا پۇچىلانغاندەك ئازابلىناتتى، قېشىدىكى ئەش ئانىغا جان - جەھلى بىلەن ۋارقىرايتتى:

— نېمىشقا تېزىرەك بىر ئامال قىلمايسىلەر؟ خانىشنىڭ قىيىنلىپ كېتىۋاتقانلىقىنى كۆرمەيۋاتامسىلەر؟

— بارلىق ئاماللارنى ئىشلىتىۋاتىمىز، شاھىم، بالا تەتۈر بولۇپ قاپتۇ، خانىشقا ياراتقان ئىگمە ئاسانلىق بېرەر ئىلاھىم، — دەپ جاۋاب بېرەتتى ئەش ئانىلار ئۆزلىرىنىڭ ئامالسىز قالغانلىقىنى بىلدۈرۈپ.

تاڭ يورۇشى بىلەن تولغىقى يەنە توختاپ قالغان ئاماننىسا ئازراق ئۇسسۇلۇق ئىچىپ بىر جانلىنىپ قالدى. لېكىن، نەپەسلىنىشى بارغانسېرى تېزلىشىپ كېتىۋاتاتتى، كۆپ خۇن

تەۋرەپ كەتكەنلىكى ئۈچۈن چىرايى قەغەز دەك ئاقىرىپ كەتكەندى.

ئاماننىسا سۇلتان ئابدۇرېشىدخاننىڭ قولىنى مەھكەم سېقىنچە ئاستا ئۆزىگە تارتتى. سۇلتان بىر ئاز ئېڭىشىپ ئاماننىساغا تېخىمۇ يېقىن كەلدى.

— ئىنساننىڭ ئۆمرى بىر تال شامنىڭ يېنىپ تۈگىگەندەك تولىمۇ قىسقا ئىكەن، — دېدى خانىش ئۈزۈپ — ئۈزۈپ سۆزلەپ، — قارىغاندا، مېنىڭ ھايات شامىم يېنىپ تۈگىگەن ئوخشايدۇ...

— ئۇنداق دېمەك، خانىش، ئاغزىڭىزنى زىنھار ئۇششۇتمەك، — دېدى بىردىنلا جىددىيلىشىپ قالغان سۇلتان ئابدۇرېشىدخان كۆزىگە لىققىدە ياش ئالغان ھالدا، — سىزنى خۇدا ئۆز پاناھىدا ساقلايدۇ.

— كۆڭلۈم تۈيۈپ تۇرۇۋاتىدۇ، — دېدى ئاماننىسا داۋام قىلىپ، — ئەزىز سۇلتانىم، مەن سىلىدىن ئۇ دۇنيا — بۇ دۇنيا رازى، خىزمەتلىرىنى قىلالىمىغان، ئاياللىق بۇرچۇمنى ئادا قىلالىمىغان يەرلىرىم بولسا كەچۈرۈۋەتسىلە. مەندىن رازى بولسىلا.

— مەن رازى، مەڭگۈ رازى!... — سۇلتان ئابدۇرېشىدخان شۇنداق دېدى — دە، بۇقۇلداپ يىغلىۋەتتى.

— مەن بۇ ئالەمدىن كېتىمەن، — دېدى ئاماننىسا ۋەسىيەت قالدۇرماقچى بولغاندەك سۆزلەپ، — ئەلنىڭ مەرىپىتى ئۈچۈن بىر ئۆمۈر تىرىشتىم. بۇنىڭدىن باشقا سەرمايەم، ياخشى خىسەت، پەزىلىتىممۇ يوق. ئۆز ھاياتىمدا يېزىپ چىققان مەنىۋى ئۈمىدىم — خەزىنەمنى باقىي دۇنياغا ئالغاچ كېتەي. قومۇش قەلەملىرىمنىڭ قىرىندىسى بىلەن سۇ ئىسسىتىپ مېنى يۇيۇڭلار. مەلىكە رازىيەنىڭ ياقۇت يېزىقى بىلەن يېزىلغان مەسھەب شىرىپىنى تېخى كۆچۈرۈپ بولالمىغانىدىم، قىزلاردىن بىرسى ئاخىرىنى كۆچۈرۈپ ئەلگە تەقدىم قىلسۇن. پاتىمە بىننى ئەھمەدنىڭ خۇش خېتى بىلەن قەبرەمگە خاتىرە يېزىڭلار...

خانش ئاماننىسا گېپىنىڭ ئاخىرىنى دېمەي جىمىپ قالدى. ئەتراپىدىكىلەر ئۇنىڭ سۆزىنىڭ داۋامىنى كۈتۈپ بىردەم سۈكۈتتە تۇرۇشتى - دە، بىردىنلا جىددىيلىشىپ قالدى. سۇلتان ئابدۇرېشىدخان ئۇنى ئاستا مىدىرلىتىپ بېقىۋىدى، پەي ياستۇققا يۆلەكلىك بېشى لەسىسىدە بىر يانغا چۈشۈپ كەتتى.

— خانش! خانش ئاماننىسا!...

ئابدۇرېشىدخان ئۆزىنى يوقاتقان ھالدا بىرقانچە قېتىم تۈۋلىدى - دە، ئاماننىسانىڭ جانسىز قولىنى يۈزىگە يېقىپ ھۆڭرەپ يىغلىۋەتتى. شۇ ھامان پۈتكۈل قەسىرنى ئېچىنىشلىق ھازا پەريادى قاپلىدى. ئاشۇ ھازا - پەريادلارنىڭ ئارىسىدا تۇغۇلۇپ يېڭىلا دۇنياغا كۆز ئاچقان بوۋاقنىڭ ئاچچىق قىرقىراشلىرى ئاڭلىنىپ تۇراتتى.

ھەئە، ئۇيغۇر خەلقىنىڭ بىباھا مۇزىكا بايلىقى بولغان ئون ئىككى مۇقامنى رەتلەش، يۈرۈشلەشتۈرۈش، ئەل ئارىسىغا تارقىتىش ئىشىغا ناھايىتى زور تۆھپە قوشقان، خەلقىنىڭ مەدەنىيەت، ئەدەبىيات - سەنئەت ئىشلىرىنىڭ راۋاجلىنىشى ئۈچۈن پۈتكۈل ئۆمرىنى بەخشەندە قىلغان بۇ يالقۇنلۇق يۈرەك سوقۇشتىن بىمەھەل توختىغانىدى.

ئوردا ھەرەمىدىن كۆتۈرۈلگەن بۇ ئېچىنىشلىق ھازا پەريادىنى بېسىپ چۈشمەكچى بولغاندەك قايماقتىندۇر مۇڭلۇق مۇقام ساداسى كېلەتتى:

ئۆلۈم باردۇر تا جاھان باردۇر،
فىراقۇ بۇ ئاھۇ فىغان باردۇر.

2000 - يىلى 26 - ماي، يەكەن

كۈيلەر خانىشى (پوۋېستلار)

ئاپتورى: ياسىنجان سادىق

مەسئۇل مۇھەررىرى: زىلەيخا ئەزىز

مەسئۇل كوررېكتورى: رەناگۈل ئابلىمىت

تەكلىپلىك كوررېكتورى: ۋەلى زەيدۇن

مۇقاۋىسىنى لايىھەلىگۈچى: مەمەت نەۋبەت

نەشر قىلغۇچى: شىنجاڭ خەلق نەشرىياتى

شىنجاڭ خەلق نەشرىياتى

تېلېفون: 0991 - 2827472

ئادرېسى: ئۈرۈمچى شەھىرى جەنۇبىي ئازادلىق يولى 348 - نومۇر

پوچتا نومۇرى: 830001

باسقۇچى: بېيجىڭ شۈنچىڭ رەڭلىك مەتبەئەچىلىك چەكلىك شىركىتى

تارقاتقۇچى: شىنجاڭ ئۇيغۇر ئاپتونوم رايونلۇق شىنخۇا كىتابخانىسى

فورماتى: 880×1230 مىللىمېتىر 1/32

باسما تاۋىقى: 15.5

نەشرى: 2013 - يىلى 9 - ئاي 1 - نەشرى

باسىمىسى: 2013 - يىلى 9 - ئاي 1 - بېسىلىشى

تراژى: 1 - 3000

كىتاب نومۇرى: ISBN 978 - 7 - 228 - 17050 - 0

باھاسى: 43.00 يۈەن